

پہلا باب
تمہیری امور

مشینی ذبیحہ

- ۱- (۱) ذبح کی حقیقت لغت اور اصطلاح شرع میں۔
(۲) ذبح کی صحت کیلئے ضروری شرائط۔
(۳) ذبح کی تقسیم۔ اختیاری اور غیر اختیاری۔ ہر دو اقسام کے ضروری شرائط و امثلہ۔
(۴) ذبح اختیاری کے مواقع میں غیر اختیاری ذبح کے کیا احکام ہیں؟
کیا ائمہ کے یہاں کچھ لگائش ہے؟
- ۲- (۱) ذبح کیلئے ضروری شرائط۔
(۲) کتابی کا ذبیحہ
(۳) کتابی سے مراد اور اس دور کے اہل کتاب؟
- ۳- (۱) تسمیہ کی شرط کی حقیقت۔
(۲) متروک التسمیہ عمداً، نسیاناً اور شہادتاً کے احکام۔
(۳) کیا متروک التسمیہ عمداً کی حرمت پر سلف کا اجماع تھا؟
(۴) اگر اجماع تھا تو امام شافعی علیہ الرحمہ کے اختلاف کی کیا حیثیت ہوگی، کیا یہ اختلاف رافع اجماع سابق ہوگا؟
(۵) تسمیہ عمل ذبح پر واجب ہے، یا یہ کہ مذبوح پر کہ وہ متعدد ہو تو تسمیہ میں بھی تعدد پایا جائے۔
(۶) کیا ضرورتاً امام شافعی علیہ الرحمہ کی رائے پر عمل کی گنجائش ہو سکتی ہے؟ اس بارے میں وضاحت کی ضرورت ہے۔

(۷) کیا ذیح کا تسمیہ کافی ہے یا یہ کہ معین ذیح کیلئے بھی تسمیہ کہنا ضروری ہے اور معین ذیح کا مصداق کون ہے؟ جانور کے بدن، اور اس کے پیروں کو پکڑنے والا یا یہ کہ چھری چلانے میں مدد کرنے والا۔

-۴ (۱) جدید عہد میں مروج مشینی ذبیحہ میں۔ بجلی کے ذریعہ چھری حرکت میں لائی جاتی ہے اور بجلی کی قوت سے چلنے والی چھری سے جانور ذیح ہوتا ہے، اس طرح ذیح کی چند صورتیں ہو سکتی ہیں:

(الف) مشینی چھری کو حرکت دینے والے بٹن کو دباتے وقت تسمیہ کہا جاتا ہے۔

(ب) چھری کے سامنے سے گزرتے ہوئے اور مشینی چھری کے ذریعہ ذیح ہوتے ہوئے جانوروں کے پاس کھڑے ہو کر ایک شخص تسمیہ کہتا جائے۔

(ج) چھری کا ایک ہینڈل ہے، ایک مسلمان شخص اس پر ہاتھ رکھ کر تسمیہ کہتا رہے حالانکہ چھری کے چلنے میں اس آدمی کے عمل کا کوئی دخل نہیں۔

- واضح رہے کہ مشینوں کے استعمال میں ایسا بھی ہوتا ہے کہ ہاتھ میں چھری لیکر ذیح کرنے کے بعد جانور کو مشین کے سپرد کیا جاتا ہے تاکہ ذبیحہ بقیہ مراحل سے گزر سکے۔

-۵ (۱) جدید عہد میں مروجہ مشینی ذبیحہ میں الیکٹرک شاک کے ذریعہ جانور کو نیم بیہوش کر دیا جاتا ہے تاکہ وہ ایذا سے محفوظ رہے، ایسا کرنا شرعاً جائز اور مستحسن ہے یا نہیں؟

(۲) حلق پر چھری چلانے کے بجائے اگر حلق کی نلی کو لمبائی میں اوپر سے نیچے چیر دیا جائے یا چیرنے کے بعد پھر چھری چلا کر حلق کاٹی جائے۔

(۳) کیا مشینی چھری کو چلانے والے بٹن کو تیر کے کمان کی حیثیت نہیں دی جاسکتی کہ تیر جب جانور کے بدن کو چھیدتا ہے تو کمان رہ جاتی ہے جو کہ بٹن چلانے کے مترادف ہے۔

(۴) اگر بوقت ذیح گردن الگ ہو جائے تو اس ذبیحہ کا کیا حکم ہوگا؟

معلوماتی تحریر (۱)

مولانا یعقوب اسماعیل نشی قاسمی ☆

سیدنا میں زیر بحث مسائل میں جانور کا مشینی ذبح بھی ہے، مراسلہ میں مشینی ذبح کے طریقہ کے بارے میں معلومات فراہم کرنے کے لئے لکھا ہے، اس بارے میں راقم کی معلومات مندرجہ ذیل ہیں:

۱- بڑے جانور گائے، بھیڑ، دنبہ، بکری وغیرہ کا مشین سے ذبح ہونے کا علم نہیں ہو سکا، سعودی عرب میں منیٰ کے مذبح خانے میں ایام نحر میں بھیڑ، گائے وغیرہ کی قربانی کا گوشت جو ڈبوں میں بند کر کے غریب ممالک میں تقسیم کیا جاتا ہے، وہاں راقم کے تلامذہ نے کمپیوٹر مشین پر کام کیا ہے، ان سے دریافت کرنے پر معلوم ہوا:

بھیڑ، گائے، دنبہ وغیرہ کو مسلمان ہاتھ سے ذبح کر کے چھڑا اتار کر مشین میں ڈال دیتے ہیں، مشین اس ذبح شدہ جانور کو ٹکڑے کر کے مختلف مراحل سے گزار کر ڈبوں میں پیک کر دیتی ہے۔

۲- مغربی ممالک یورپ و امریکا وغیرہ میں بھیڑ کو بجلی کے کرنٹ کے ذریعہ اور گائے کو گولی کے ذریعہ بے ہوش کر دیا جاتا ہے، پھر اسے ذبح کرتے ہیں ذبح کے وقت جانور زندہ ہوتا ہے۔

۳- برطانیہ کے مذبح خانوں میں مرغیوں کو ذبح کرنے کا عام مروج طریقہ یہ ہے کہ مرغیوں کو زندہ الٹے پاؤں ایک زنجیر پر لٹکا دیا جاتا ہے، زنجیر گول دائرہ کی شکل میں بجلی سے

حرکت کرتی رہتی ہے، زندہ مرغی کی گردن زنجیر پر حرکت کرتے ہوئے اس پانی سے گزرتی ہے جس میں ۶۰ وولٹ کا بجلی کا کرنٹ ہوتا ہے جس سے مرغی بے ہوش ہو جاتی ہے، پانی سے نکلنے ہی سے ذبح کیا جاتا ہے، ذبح کے وقت مرغی زندہ ہوتی ہے۔

۴- امریکا، کینیڈا وغیرہ میں عموماً مرغیوں کے مذبح خانے نصاریٰ و یہود کے ہوتے ہیں، اس میں ایک عالم نے مشاہدہ کر کے مشینی ذبح کا طریقہ یوں بیان کیا: مرغی کو زندہ اٹلے پاؤں زنجیر پر لٹکا دیا جاتا ہے، مرغی زنجیر پر حرکت کرتی ہوئی بجلی کے کرنٹ والے پانی سے یا براہ راست سر پر بجلی کے کرنٹ سے بے ہوش ہو جاتی ہے، بے ہوش ہوتے ہی بجلی کی چھری کے پاس اس کی گردن پہنچتی ہے جس سے وہ ذبح ہوتی ہے، ذبح میں کبھی مرغی کی چار رگیں کبھی تین، کبھی دو اور بعض دفعہ مرغی کی گردن چھری کے سامنے صحیح پوزیشن میں نہ ہونے کی صورت میں صرف ایک رگ کٹتی ہے۔

بجلی کی چھری کو چلانے کے لئے بٹن صرف ایک مرتبہ دبایا جاتا ہے، پھر خود بخود چھری چلتی رہتی ہے، ہر مرغی کے ذبح پر بٹن نہیں دبایا جاتا۔

یہ یہاں کی عمومی صورت حال ہے، اب ان ذبح خانوں کی مشینی صورت حال پر بھی ایک نظر کر لیں جن کو میں نے تفصیلاً دیکھا ہے۔

۱- ٹرکوں کی مختلف تہوں میں مرغیاں اس میں لائی جاتی ہیں اور ذبح خانے میں آتے ہی ان پر ایک نیلی قرمز روشنی چھوڑی جاتی ہے جس سے وہ اندھی یا بہت کمزور نظر ہو جاتی ہیں اور اس کے ساتھ ہی انہیں ایک لائن پر ترتیب وار لٹکا دیا جاتا ہے، اندھے ہونے کے باعث وہ اب اس مشینی عمل کو نہیں دیکھ سکتیں جو ان پر چند لمحوں میں گزرنے والا ہے، لائن کے ساتھ مزدور کھڑے ہیں جو مزید مرغیاں لگاتے چلے جاتے ہیں اور لائن آگے سرکتی جاتی ہے۔

۲- لائن پر لٹکی ہوئی مرغیاں اس خاص مقام پر آ جاتی ہیں جہاں ایک خود کار مدور چھری (جو بجلی کی قوت سے گھومتی ہے) چل رہی ہے، مرغیاں اس چھری پر اس طرح آتی ہیں کہ

ان کی گردنوں کا مقام ذبح اس چھری پر آجاتا ہے اور وہ ذبح ہو جاتی ہیں، اس کے چار فٹ کے فاصلے پر آدمی کھڑے ہیں جو دیکھتے جاتے ہیں کہ گردن کی تمام رگیں صحیح کٹی ہیں یا نہیں؟ مرغی ابھی پھڑپھڑ رہی ہوتی ہے کہ ان کے ہاتھ میں چھری ہوتی ہے، اگر کسی مرغی کی رگیں صحیح طور پر نہ کٹی ہوں تو یہ شخص اسے چھری سے درست طور پر کاٹ دیتے ہیں۔ اس طرح ایک ایک مرغی ان کے نوٹس میں آ جاتی ہے کہ اس کی رگیں صحیح طور پر کٹی ہیں یا نہیں اور یہ بھی معلوم ہو سکتا ہے کہ کوئی مرغی کہیں لائن پر لگی تو مر نہ گئی تھی۔

۴- آگے جا کر مرغیاں چند لمحوں کے لیے گرم پانی میں ڈالی جاتی ہیں، پانی کی گرمی سے ان کے پراکھڑنے کے لائق ہو جاتے ہیں اور پھر انہیں اگلی مشین لے لیتی ہے جہاں اس کے پد سب اتر جاتے ہیں، مرغیاں اتنی دیر گرم پانی میں نہیں رہتیں کہ اس کا اثر گوشت میں سرایت کر جائے اور پھر پد اترتے ہی وہ ایک ٹھنڈے درجے میں آ جاتی ہیں، وہاں سے اگلے حصہ میں ہر مرغی کا پیٹ چاک ہو جاتا ہے اور آنتیں وغیرہ باہر آ جاتی ہیں اور ان پر وہاں نگراں کارکن بھی موجود ہوتے ہیں جو صفائی اور گوشت کے داغوں کو برابر چیک کرتے ہیں اور آگے جا کر یہ گوشت بالکل صاف ہو کر سامنے آ جاتا ہے، مرغیاں ان تمام مراحل سے تقریباً آدھ گھنٹہ میں گزر جاتی ہیں۔

مسلمانوں نے کاروباری نقطہ نظر سے ان سے معاملہ یوں طے کیا ہے کہ جب ان کی مرغیاں (جنہیں وہ حلال بنا کر لینا چاہتے ہیں) لائن پر آئیں تو لائن پر ایک کپڑا بندھا ہوا ہو جس کے بعد یہ مرغیاں آنی شروع ہوں (یہ کپڑا علامت کے طور پر ہوتا ہے کہ اب آنے والی مرغیاں اور ہیں) اس کے ساتھ مسلمان اس مشین پر ہاتھ رکھتا ہے جس میں وہ مدور چھری لگی ہے جس پر مرغیاں لائن میں چلی آ رہی ہیں اور بسم اللہ اللہ اکبر پڑھتا ہے، اس کی نیت یہ ہوتی ہے کہ وہ اس مرغی پر تکبیر پڑھ رہا ہے جو ابھی اس مشین چھری پر سے گزر رہی ہے۔ ضروری نہیں کہ ہر ایک مرغی پر یہ پورا پڑھا جائے کیونکہ مرغیاں آنے کی رفتار بڑی تیز ہوتی ہے، ہاں کسی پر بسم اللہ کافی اور کسی

پر اللہ اکبر پڑھا گیا ہو تو گمان کیا جاسکتا ہے کہ سب پر خدا کا نام لے لیا گیا ہے۔
اس صورت عمل میں عمل ذبح یکسر مفقود ہے، ذبح خود کار مدور چھری ہے اور اسے
چلانے اور روکنے میں اس شخص کا کوئی دخل نہیں جو مشین پر ہاتھ رکھے ہر مرغی پر اللہ کا نام لیا جا رہا
ہے، مسلمان حضرات کے لیے اب یہ سوچنے کی بات ہے کہ شرعاً اس کا کیا حکم ہے۔
یہاں وہ نقشہ سامنے لانا تھا جو احقر نے اس ذبح خانے کا مشاہدہ کرتے ہوئے دیکھا۔
میں سمجھتا ہوں کہ اس نقشہ سے اہل علم کو شرعی نقطہ نظر واضح کرنے میں ضرور مدد ملے گی۔

☆☆☆

معلوماتی تحریر (۲)

سنٹر کلچرل اسلامک پیرس، فرانس

۱- فرانس میں حلال خور یہودیوں کا اپنا الگ مسلخ ہے، اور دیگر بے دین حرام خوروں کے لیے ایک عام بڑا مسلخ ہے جو پیرس اور مضافات کے لئے ہے، نجی ذبیحہ کی (حتیٰ کہ عید الاضحیٰ کیلئے) قطعی ممانعت ہے اور قابل سزا جرم ہے، یہاں کئی مسلمان گوشت فروشوں کی دوکانوں پر ”حلال“ کی تختی بھی آویزاں ہے لیکن مجھے ان پر کوئی اعتماد نہیں، ایک دن ایک ضرورت سے ایسی ایک دوکان میں تھا کہ مالک دوکان نے اپنے بیٹے یا ملازم سے کہا کہ ”ذخیرہ ختم ہو چلا ہے، باہر جا کر ہمسایہ فرنگی قصاب کے یہاں سے فلاں گوشت اتنی مقدار میں لے آؤ“۔ افسوس ہوا جب سے میں فرنگستان میں ہوں ایک بار بھی چار پائیوں کا گوشت نہیں کھایا (مچھلی، جھنگے مستثنیٰ ہیں) اور گوشت کے نہ کھانے سے مراد نہیں۔

جب میں ۱۹۳۳ء میں تعلیم کے لیے یہاں آیا تو شروع میں ہوٹل میں رہا، ناشتہ وہیں لیتا (دودھ، روٹی، مرہ وغیرہ) اور ریسٹوران میں جا کر دوپہر کا لچ اور شام کا ڈنر کھاتا رہا، اور ترکاری اور چاول مثلاً منگاتا رہا۔ پھر جلد ہی ایک ہم جماعت دوست نے جو لبنانی عیسائی تھا مجھ سے کہا کہ میں نے ایک بڑا مکان کرائے پر لیا ہے، بیوی بچوں کے ساتھ رہتا ہوں، کافی جگہ ہے تم آ جاؤ تو تمہیں ایک مستقل کمرہ دوں گا، ہوٹل کا کرایہ تم مجھے دو تو مجھے سہولت ہوگی، میری بیوی یہودن ہے اور تمہیں حلال غذا تمہاری نگرانی میں تیار کر کے دے گی۔ اس عورت کا ۱۹۷۰ء میں انتقال ہوا، تب سے غذا خود پکاتا ہوں، کبھی ریسٹوران جا کر ترکاری وغیرہ کھاتا (یا دوستوں کو کھلاتا) ہوں۔

فرانس میں مسلمان خلیفہ عثمان رضی اللہ عنہ کے زمانے سے مقیم ہیں، مرغ، بکری، بیل، اونٹ شروع میں خود ہی ذبح کر کے کھاتے رہے ہوں گے۔ آج کل فرانس میں مسلخوں میں اونٹ تو نہیں گھوڑے بہت ذبح ہوتے ہیں، وہاں کبھی مشین سے چھرا چلتا ہے اور جانوروں کی گردن اس کے نیچے لگائی جاتی ہے اور کبھی تفتیچے سے جانور کو مار کر، یا انجکشن سے مدہوش کر کے، باقی کام مشین سے ہوتا ہے، بال کا کاٹنا، چمڑا اور کھال نکالنا، ہڈیاں اور انٹریاں الگ کرنا، اور خدا جانے کیا کیا اور کام کرتے ہیں پھر سردا بے ہیں کہ گوشت سڑے نہیں کیونکہ سارے مذبوہ جانور فوراً مالک نہیں لے جاتے۔ چراگا ہیں بھی ہیں، جانور آنے پر فوراً ذبح نہیں ہوتے۔

یہاں کے مسلمان بھائی مفروضہ حلال گوشت پر خود بسم اللہ پڑھ لیتے ہیں، کیونکہ ایک حدیث میں ہے کہ کسی نے رسول اکرم صلی اللہ علیہ وسلم سے کہا کہ فلاں مقام کے قصاب جاہل ہیں ذبح تو کر لیتے ہیں لیکن بسم اللہ وغیرہ کی حد تک اطمینان نہیں، اس پر رسول اللہ صلی اللہ علیہ وسلم نے فرمایا کہ کھانے سے قبل تم بسم اللہ پڑھ لیا کرو، (مگر یہ مسلمان قصاب تھے، بے دین کافر نہیں)۔

معلوماتی تحریر (۳)

بیئۃ الفتویٰ ادرۃ الافتاء والحوث الشرعیہ ☆

کویت کی متعدد تجارتی و غذائی تنظیموں اور اداروں کے نمائندہ حضرات نے یورپ اور جنوبی امریکہ کے ان متعدد ممالک کا دورہ کیا جہاں سے کویت کو مختلف جانوروں کے گوشت درآمد کئے جاتے ہیں، دورہ کے دوران وہاں کے ذبح خانوں میں ذبح کے جو طریقے اور تفصیلات ان حضرات کے مشاہدہ میں آئیں، ان پر مشتمل چند سوالات اور کویت کی فتویٰ کمیٹی کی جانب سے دیئے گئے جوابات درج ذیل ہیں:

۱- مشینی چھری کے ذریعہ ذبح کے سلسلہ میں یہ بات مشاہدہ میں آئی کہ جانور کو ذبح کرنے سے پہلے بجلی کا جھٹکا ضرور دیا جاتا ہے جس کے نتیجے میں بسا اوقات ذبح سے پہلے ہی پرندہ کی موت ہو جاتی ہے، کیونکہ اپنی جگہوں سے ذبح خانہ تک منتقلی میں پرندے بے بس ہو چکے ہوتے ہیں پھر انہیں بجلی کے جھٹکے سے گزارا جاتا ہے۔

۲- یہ بات دیکھنے میں آئی کہ مشینی چھری سے ذبح میں بیشتر اوقات ذبح کی جگہ کے علاوہ دوسری جگہوں مثلاً سر یا سینہ کو چھری کاٹ دیتی ہے، یا پرندوں کی وہ تمام رگیں نہیں کٹتی ہیں جن کا کٹنا ضروری ہے، یا کبھی چونچ کے نچلے حصہ کو کاٹتی ہے۔ اس کی وجہ یہ ہوتی ہے کہ پرندوں کے حجم اور وزن مختلف ہوتے ہیں، ایسی غلطیوں کا تناسب 30% سے بھی زیادہ ہوتا ہے۔

۳- گایوں کو ذبح کرنے سے پہلے الیکٹرک پستول کا استعمال کیا جاتا ہے، اس کے نتیجے میں جانور کی کھوپڑی میں سوراخ ہو جاتا ہے اور اس کے اندر مغز کا ایک حصہ چور ہو جاتا ہے اور

بغیر کسی واضح یا فطری حرکت کے وہ زمین پر گر جاتا ہے، پھر چاقو سے اس کو ذبح کیا جاتا ہے، ذبح کے بعد دیکھا گیا کہ بعض جانوروں کے اندر کسی قسم کی حرکت نہیں ہوتی ہے، اسی طرح اگر پستول مارنے کے بعد چاقو سے ذبح کرنے میں آدھے منٹ کی بھی تاخیر کر دی جائے تو جانور مردہ ہو جاتا ہے۔

جواب۔ مشینی طریقہ پر جانوروں کو ذبح کرنے کے سلسلہ میں مذکورہ بالا تفصیلات اور صورتوں کا جائزہ لینے کے بعد فتویٰ کمیٹی اس نتیجہ پر پہنچتی ہے کہ ذبح کرنے سے پہلے جانوروں کو بجلی کے جھٹکے دیکر اور گائیوں کو الیکٹرک پستول کے ذریعہ بیہوش کر دینے کے نتیجہ میں ان پرندوں اور جانوروں کی ایک بڑی تعداد کی کھوپڑیوں کے پھٹ جانے کی وجہ سے، موت واقع ہو جاتی ہے، ایسی صورت میں ذبح سے پہلے پرندہ یا گائے کے اندر زندگی کی موجودگی کا یقین نہیں کیا جاسکتا ہے، اگر شرعی ذبح سے پہلے پرندہ یا جانور کی موت ہو جاتی ہے تو وہ قرآن کریم کی آیت ”حرمت علیکم المیتة“ میں مذکور قسم ”موقودہ“ ہونے کی وجہ سے حرام قرار پائے گا، اسی طرح کمیٹی کا خیال ہے کہ پرندوں کو مشینی چھری کے ذریعہ ذبح کرنے میں شرعی طریقہ پر ذبح نہیں انجام پاتا ہے، یعنی حلقوم، (غذا کی نلی)، مرئی (سانس کی نلی)، اور ودجین (یعنی دونوں شہ رگ) کے کٹنے کے بجائے سر کا درمیان یا گردن کا پچھلا حصہ کٹ جاتا ہے، پرندہ کی گردن چھوٹی ہونے یا پرندوں کے حجم کے فرق کی وجہ سے یا ذبح شرعی کی جگہ پر مشینی چھری پوری طرح نہ واقع ہونے کی وجہ سے کٹنے کا عمل سرے سے انجام ہی نہیں پاتا ہے۔

مذکورہ بالا وجوہات کی بنا پر کمیٹی کی رائے میں پرندوں، گائیوں اور تمام جانوروں کے ذبح میں ان وسائل کا استعمال درست نہیں ہے، کیونکہ بیشتر اوقات شرعی ذبح کے شرائط کی تکمیل نہیں ہو پاتی ہے اور شرعی ذبیحہ غیر شرعی ذبیحوں کی ایک بڑی تعداد میں مخلوط ہو جاتے ہیں، اور فقہ کا اصول ہے کہ اگر کسی چیز کے بغیر حرام کا چھوڑنا ممکن نہ ہو تو اس چیز کا چھوڑنا بھی احتیاطاً واجب ہو جاتا ہے، اسی طرح ممانعت اور اباحت میں تعارض کے وقت ممانعت کو ترجیح حاصل ہوتی ہے،

نیز مفسد کا ازالہ مصالح کے حصول پر مقدم ہے۔
 کمیٹی کی رائے ہے کہ ذبح سے پہلے بیہوش کرنے کے وسائل کا استعمال کئے بغیر ہاتھ سے ذبح کا طریقہ اختیار کیا جائے۔ تاکہ ذبح کی شرعی شرطوں کی تکمیل اطمینان بخش اور باوثوق طریقہ پر ہو سکے۔ کمیٹی تجویز کرتی ہے کہ ان شرعی شرائط کی تکمیل کی نگرانی کے لئے دیندار اور بااعتماد لوگ مقرر کئے جائیں۔

شرعی طریقہ ذبح کے احکام اور شرائط:

- ۱- ذبح کیا جانے والا جانور حلال ہو۔
- ۲- ذبح کیا جانے والا جانور متعدد امراض سے محفوظ اور استعمال کے قابل ہو۔
- ۳- ذبح کرنے والا شخص عاقل اور مسلمان یا کتابی ہو (نصرانی یا یہودی)۔
- ۴- ذبح کا عمل شرعی طریقہ ذبح سے واقف مسلمان عاقل شخص کی نگرانی میں انجام دیا جائے۔
- ۵- ذبح کرتے وقت اللہ کے علاوہ کسی کا نام نہ لیا جائے اور قصد اللہ کا نام لینا نہ چھوڑا جائے، دن بھر کے ذبح کے کام میں صرف شروع کرتے وقت ایک مرتبہ بسم اللہ پڑھ لینا کافی ہوگا، بشرطیکہ ذبح کرنے والا ایک ہی چھری استعمال کرتا رہے، اور درمیان میں کسی دوسرے کام میں مشغول نہ ہو، ورنہ اس وقت دوبارہ بسم اللہ پڑھنا ہوگا۔
- ۶- ذبح میں استعمال کیا جانے والا آلہ (چھری) دھاردار ہوتا کہ کٹنے کا عمل دھار سے انجام پائے، دباؤ سے نہیں، حتی الامکان کوشش کی جائے کہ خون اچھی طرح بہ جائے۔
- ۷- جانور کے حلق، (غذا کی نلی)، مرئی (سانس کی نلی)، اور ودجین (دونوں شہ رگ) کو کاٹا جائے، اونٹ وغیرہ کو ذبح کرتے وقت اس کے لبہ میں نیزہ مارنے کے بعد اس کے حلق، مرئی، اور ودجین کو کاٹ دیا جائے۔
- ۸- جانوروں اور چوپایوں کو ذبح کرنے سے پہلے بجلی کا جھٹکا دینا درست نہیں ہے۔

- ۹- ہاتھ سے ذبح کرنا ضروری ہے، مٹیننی چھری کا استعمال کسی بھی صورت میں درست نہیں ہے۔
- ۱۰- جانور کو ذبح کرنے میں الیکٹرک کا کسی بھی صورت میں استعمال درست نہیں ہے۔
- ۱۱- ذبح شرعی سے پہلے جانور کا کوئی بھی حصہ کاٹنا درست نہیں ہے، کٹا ہوا حصہ مردار اور حرام شمار ہوگا۔
- ۱۲- گردن کو کاٹنا یا توڑنا درست نہیں ہے، کیونکہ بہت زیادہ خون بہہ جانے کے امکان کے پیش نظر اسی وقت موت ہو سکتی ہے۔
- ۱۳- کویت کو در آمد کئے جانے والے جانور دن کے ابتدائی حصہ میں ذبح کئے جائیں تو بہتر ہے۔
- ۱۴- مرغ کو ذبح کرنے کے بعد گرم پانی میں ڈالے جانے تک کاراستہ اس قدر طویل ہو کہ روح پوری طرح نکل جائے۔
- ۱۵- ذبح خانہ کے اندر در آمد کرنے والے ملک کے معمول کے مطابق حفظان صحت کا مکمل انتظام ہو۔

محور اول، سوال ۱ تا ۴

مفتی انور علی اعظمی ☆

ذبح کی حقیقت لغت میں:

لفظ ذبح لغت میں شق اور نحر کے معنی میں ہے پھر اس کا استعمال قطع حلقوم کے معنی میں ہونے لگا، لسان العرب کے مطابق ذبح کی لغوی تعریف اس طرح ہے: الذبح قطع الحلقوم من باطن عند النصیل وهو موضع الذبح من الحلق (لسان العرب بحوالہ مقالہ مولانا عبید اللہ اسعدی)۔
الموسوعة الفقهية میں ذبح کی حقیقت ان الفاظ میں بتائی گئی ہے:
حقیقة الذبح "قطع الاوداج كلها أو بعضها في الحلق على حسب اختلاف المذاهب" (۱۷۷/۲۱ مقالہ محمد حسین قاسمی)۔

ذبح کی حقیقت اصطلاح شرع میں:

مقالہ نگار مولانا بلال احمد آسامی اوجز المسالك شرح موطا امام مالک سے اس کی اصطلاحی تعریف ان الفاظ میں نقل کی ہے:
قال الراغب حقيقة التذكية إخراج الحرارة الغريزية لكن خص في الشرع بإبطال الحيوية على وجه دون وجه۔
مولانا محمد حسین قاسمی نے الموسوعة الفقهية سے ایک تعریف نقل کی ہے جو ذبح کی

دونوں قسموں اختیاری وغیر اختیاری کو شامل ہے، وہ تعریف یہ ہے: ”ما يتوصل به إلى حل الحيوان سواء كان قطعاً في الحلق أم في اللبة من حيوان مقدور عليه ام ازهاقاً لروح الحيوان غير المقدور عليه بإصابته في أى موضع كان من جسده بمحدد أو بجارحة معلمة“۔

الغرض تھوڑے موڑے الفاظ کے تفاوت کے ساتھ فقہاء کرام کے نزدیک ذبح کی حقیقت یہی ہے کہ جانور کے حلق کی رگیں کاٹ کر یا بعض حالات مجبوری میں کسی بھی حصہ کو زخمی کر کے دم مسفوح کا اخراج کر دیا جائے۔

۱-۲: ذبح کی صحت کے لئے ضروری شرائط:

بنیادی طور پر اسلامی ذبیحہ کے حلال ہونے کے لئے تین شرطیں ہیں:

الف- ذابح کا مسلمان یا صاحب ملت توحید ہونا۔

ب- شرعی طریقہ پر ذبح کرنا۔

ج- بوقت ذبح قصد التسمیہ نہ چھوڑنا، اور اللہ کے نام کے ساتھ غیر اللہ کا ذکر عطف اور

وصل کے طور پر نہ کرنا جیسے بسم اللہ و محمد رسول اللہ۔

ہر شرط کی مکمل وضاحت کے لئے تفصیل کی ضرورت ہے جو آگے کے سوالات میں

آ رہی ہے۔

۱-۳: ذبح کی تقسیم اختیاری اور غیر اختیاری:

ذبح کی دو قسمیں ہیں: (۱) اختیاری (۲) غیر اختیاری یا اضطراری۔

ذبح اختیاری کا مطلب یہ ہے کہ جانور ذبح کرنے والے کے قابو میں ہو اور وہ لبہ اور

لحمین کے درمیان جرح کا عمل کرے یعنی گائے، بھینس بکری وغیرہ میں ذبح اور اونٹ میں نحر کرے۔

ذبح اختیاری کی تعریف میں مولانا آل مصطفیٰ مصباحی نے اپنے مقالہ میں درمختار کے

حوالہ سے یہ عبارت نقل کی ہے: ”ذکاة الاختیار ذبح بین الحلق واللبة وعروقه الحلقوم والمری والودجان“۔

ذبح غیر اختیاری کا مطلب یہ ہے کہ جانور کے مذکورہ مقام کا کاٹنا ذبح کے اختیار سے باہر ہو ایسی صورت میں بدن کے کسی حصہ کو زخمی کر کے دم مسفوح نکال دینا کافی ہوگا، بشرطیکہ یہ عمل حلال کرنے کے ارادہ سے کیا جائے اتفاقاً طور پر وجود میں نہ آجائے۔ درمختار ۲/۲۱۳ پر ذبح غیر اختیاری کی تعریف ان الفاظ میں کی گئی ہے: ذکاة الضرورة جرح أو طعن وإنهار دم فی أى موضع وقع من البدن۔

غیر اختیاری ذبح کی چند مثالیں درج ذیل ہیں:

- ۱- جنگل کے شکاری جانور
- ۲- اونٹ گائے بھینس یعنی بڑے جانور جو بھڑک کر بھاگ رہے ہوں، صحرا اور آبادی دونوں جگہ ان کا ذبح غیر اختیاری درست ہوگا۔
- ۳- بکرا یا بھیڑ یعنی چھوٹے جانور بدک کر میدان اور صحرا میں بھاگ جائیں تو ان میں ذبح غیر اختیاری درست ہوگا۔
- ۴- کوئی پالتو یا جنگلی جانور جو کسی آدمی پر حملہ کر دے اور اس سے بچاؤ کی کوئی صورت نہ ہو۔

۵- کنویں یا گڈھے میں گر جانے والا جانور جس کا اوپر نکالنا یا اندر اتر کر ذبح کرنا ناممکن یا دشوار ہو۔

دونوں قسم کے ذبح کے لئے مشترکہ شرائط درج ذیل ہیں:

- ۱- ذبح کا مسلمان یا صاحب ملت توحید ہونا ۲- ذبح کا عاقل ہونا جس کی وضاحت یہ ہے کہ وہ فعل ذبح کو سمجھتا ہو اور اس کے طریقہ سے واقف ہو۔
- ۳- بوقت ذبح اللہ کا نام لینا یعنی قصداً تسمیہ نہ چھوڑنا کہ جانور کی موت ذبح کی وجہ

سے ہونا۔

۵- اللہ کے نام کے ساتھ کسی اور کا نام عطف اور وصل کے طور پر شامل نہ کرنا۔

۶- تسمیہ سے اللہ کی عظمت کا ارادہ کرنا محض دعا کے طور پر نہ کہنا۔

ذبح اختیاری کے مخصوص شرائط درج ذیل ہیں:

۱- متعین مذبوح پر تسمیہ کا پایا جانا۔

۲- متعین رگوں کا کاٹنا۔

رگوں کی تعیین میں ائمہ کا اختلاف ہے۔

شوافع اور اکثر حنابلہ کے نزدیک غذا اور سانس کی نالیوں کا کٹنا ضروری ہے۔

مالکیہ کے نزدیک غذا کی نالی اور دونوں شہ رگوں کا کٹنا ضروری ہے۔

امام ابوحنیفہؒ کے نزدیک چار نالیوں میں کسی تین کا کٹنا ضروری ہے۔

امام ابو یوسف اور امام محمد کی ایک روایت میں غذا کی نالی اور سانس کی نالی لازماً اور کسی

ایک شہ رگ کا کٹنا ضروری ہے۔

امام محمد کی آخری اور مشہور روایت میں چاروں رگوں کے اکثر کا کٹنا ضروری ہے۔

۳- تسمیہ اور عمل ذبح میں زیادہ فاصلہ نہ ہو۔

ذبح غیر اختیاری کے مخصوص شرائط۔

۱- شکاری حلال ہو حالت احرام میں نہ ہو۔

۲- جانور حرم کے شکار میں سے نہ ہو۔

۳- شکار کرنے والا جانور یا پرندہ تربیت یافتہ ہو۔

۴- متعین آلہ شکار پر تسمیہ کہا لیا ہو۔

۴- ذبح اختیاری کے مواقع میں غیر اختیاری ذبح کے کیا احکام ہیں کیا ائمہ کے یہاں

کچھ گنجائش ہے:

جب ذبح اختیاری ناممکن ہوتا ہے اسی وقت ذبح غیر اختیاری کی اجازت ہوتی ہے، لہذا اختیاری کی جگہ غیر اختیاری کی گنجائش بالاتفاق نہیں ہے، علامہ ابن حجر عسقلانی نے اس پر اجماع نقل کیا ہے۔

”أما المقذور عليه فلا يباح الا بالذبح او النحر اجماعاً“ (فتح الباری بحوالہ مولانا خورشید انور)۔

معنی نے بھی اس اجماع کی صراحت کی ہے۔

☆☆☆

محور دوم، سوال ۱ تا ۳

مفتی جنید عالم ندوی ☆

مجھے محور دوم یعنی ذانح کے لئے ضروری شرائط، کتابی کا ذبیحہ، کتابی سے مراد اور اس دور کے اہل کتاب سے متعلق عرض تیار کرنے کا حکم دیا گیا ہے، بہت خوشی کی بات ہے کہ یہ وہ مسائل ہیں جن پر تقریباً تمام مقالہ نگاروں کا اتفاق ہے، کچھ جزوی اختلاف ہے تو وہ لائق اعتبار نہیں ہے، اس لئے میں مختصر الفاظ میں مسئلہ کی وضاحت کر دیتا ہوں، جہاں تک ذانح کے لئے ضروری شرائط کا تعلق ہے تو تقریباً سبھی مقالہ نگار حضرات نے ذانح کی بنیادی شرطیں یہ بیان کی ہیں:

۱- ذانح مسلمان یا کتابی ہو، مشرکین یا مجوسی کا ذبیحہ حلال نہیں ہے، اس کی بنیاد ارشاد ربانی ”وما اهل لغير الله“ اور ”وما ذبح على النصب“ اور حدیث رسول ”سنوا بالجوس سنة اهل الكتاب غير ناکحی نساہم ولا آکلی ذبائہم“ ہے۔

۲- ذانح عاقل ہو، خواہ مرد ہو یا عورت، بالغ ہو یا نابالغ بشرطیکہ نابالغ ممیز اور عاقل ہو، ذانح اور تسمیہ کی حقیقت کو سمجھتا ہو یہی وجہ ہے کہ مجنوں اور وہ بچہ جو عاقل و ممیز نہ ہو اور سکران غیر عاقل غیر ممیز کا ذبیحہ حلال نہیں ہے۔

ذانح کے لئے عقل کی شرط کی علت کے متعلق فقہاء لکھتے ہیں: إن القصد إلى التسمية عند الذبح شرط ولا يتحقق القصد الصحيح ممن لا يعقل (بدائع ۲۷۵/۶)۔

۳- ذانح حلال ہو یعنی حالت احرام میں نہ ہو، ارشاد ربانی ہے: ”یا ایہا الذین

اٰمنوا لا تقتلوا الصيٰد وانتم حرم“ (سورہ مائدہ: ۹۵)۔

کتابی کا ذبیحہ

اب تک جتنے مقالے موصول ہوئے ہیں تقریباً تمام مقالہ نگار حضرات نے اہل کتاب کے ذبیحہ کو حلال قرار دیا ہے۔ اور ان کے ذبیحہ کے حلال ہونے کی وہی شرطیں بیان کی ہیں جو ایک مسلمان کے ذبیحہ کے حلال ہونے کیلئے بیان کی ہیں، یعنی جس طرح ایک مسلمان کے ذبیحہ کے حلال ہونے کے لئے یہ ضروری ہے کہ وہ عاقل بالغ یا نابالغ ممیز ہو اور احرام کی پابندیوں سے آزاد ہو اور بوقت ذبح اللہ کا نام لے غیر اللہ کا نام نہ لے، اسی طرح اہل کتاب کے ذبیحہ کے حلال ہونے کے لئے بھی ضروری ہے کہ وہ عاقل اور حلال ہونے کے ساتھ ساتھ ذبیحہ پر بوقت ذبح صرف اللہ کا نام لے، اگر کوئی یہودی بوقت ذبح حضرت عزیر علیہ السلام کا یا کوئی عیسائی حضرت عیسیٰ علیہ السلام کا نام لیتا ہے تو اس کا ذبیحہ حلال نہیں ہوگا۔ بعض حضرات نے اپنے مقالہ میں حضرت ابو درداء، عبادۃ بن الصامت، شعبی، عطاء، مکحول، اور زہری کا یہ قول نقل کیا ہے کہ اگر اہل کتاب اللہ کے نام کے ساتھ ساتھ اپنے نبی کا نام لیتے ہیں تو بھی ان کا ذبیحہ حلال ہوگا۔ امام مالک کا قول مکروہ کا نقل کیا ہے لیکن تمام اقوال نقل کرنے کے بعد اپنی رائے کا اظہار بھی حرمت کا کیا ہے اور یہی صحیح بھی ہے، اس لئے کہ جس ذبیحہ پر غیر اللہ کا نام لیا گیا ہو اس کی حرمت کے سلسلے میں آیات و روایات صریح ہیں اور یہ آیات و روایات مطلق ہیں ان میں مسلم یا کتابی کی کوئی تفصیل نہیں ہے، پھر یہ کہ آیات قرآنیہ اس بارے میں صریح ہیں کہ اللہ تعالیٰ نے خباث کو حرام قرار دیا ہے اور طیبات کو حلال، اور جب ذبیحہ پر بوقت ذبح غیر اللہ کا نام لیا گیا ہوگا تو وہ ذبیحہ خباث میں داخل ہوگا، جس کی حرمت منصوص ہے، یہی وجہ ہے کہ تقریباً تمام معتبر کتب فقہ و تفسیر میں حرمت ہی کے قول کو راجح قرار دیا گیا ہے، اہل کتاب کے ذبیحہ کے حلال ہونے کے سلسلہ میں قیاس کا تقاضہ یہ ہے کہ ان کا ذبیحہ حلال نہ ہو، اس لئے کہ ذبح کی ایک حیثیت عبادت کی بھی ہے، جس کا تقاضہ یہ ہے کہ کسی بھی غیر مسلم کا ذبیحہ حلال نہ ہو خواہ وہ مشرک ہو یا اہل کتاب، لیکن

چونکہ اس قیاس کے خلاف اہل کتاب کے ذبیحہ کی حلت کے سلسلہ میں نصوص صریح موجود ہیں اور نصوص کے مقابلہ میں قیاس کا کوئی اعتبار نہیں ہے، لہذا قیاس کو ترک کرتے ہوئے نصوص پر عمل کیا گیا ہے اور اہل کتاب کے ذبیحہ کو حلال قرار دیا گیا ہے، حتیٰ کہ اگر کوئی مشرک یا مجوسی اپنے دین کو چھوڑ کر کتابی ہو جائے یا یہودی نصرانیت اختیار کر لے یا نصرانی یہودیت اختیار کر لے یا کوئی بچہ ہے اور اس کے والدین میں سے کوئی ایک بھی کتابی ہے تو اس کا ذبیحہ حلال ہے، البتہ اگر کوئی مسلمان نعوذ باللہ مرتد ہو جائے تو اس کا ذبیحہ حلال نہ ہوگا خواہ وہ کتابی ہی کیوں نہ ہو جائے، اسی طرح کوئی کتابی مجوسی ہو جائے تو اس کا ذبیحہ بھی حلال نہ ہوگا، اہل کتاب کے ذبیحہ کے حلال ہونے پر علماء نے اجماع کا دعویٰ نقل کیا ہے، حافظ ابن کثیر آیت ”و طعام الذین اوتوا الكتاب حل لکم“ کے تحت تحریر فرماتے ہیں:-

”وهذا أمر مجمع عليه بين العلماء أن ذبائحهم حلال للمسلمين“
(تفسیر ابن کثیر سورہ مائدہ ۱۹/۲) علامہ ابن قدامہ نے بھی اپنی شہرہ آفاق کتاب ”المغنی“ میں اہل کتاب کے ذبیحہ کے حلال ہونے پر اجماع کا دعویٰ کیا ہے۔

”وأجمع أهل العلم على إباحة ذبائح أهل الكتاب“ (المغنی ۵۶۷/۸)۔
اہل کتاب کے ذبیحہ کے حلال ہونے کی بنیاد آیت کریمہ ”و طعام الذین اوتوا الكتاب حل لکم“ ہے، آیت میں طعام سے مراد جمہور امت کے نزدیک ذبائح ہیں اس کی صراحت حافظ ابن کثیر نے تفسیر ابن کثیر میں، امام قرطبی نے الجامع لأحكام القرآن میں اور قاضی ثناء اللہ صاحب نے تفسیر مظہری میں کر دی ہے۔ امام بخاری علیہ الرحمہ نے بخاری شریف میں حضرت عبد اللہ بن عباس سے طعام کی تفسیر ذبائح کی نقل کی ہے ”وقال ابن عباس طعامهم ذبائحهم“ (بخاری شریف ۸۲۸/۱)۔

آیت میں طعام سے ذبائح مراد لینے کی ایک وجہ یہ بھی بیان کی گئی ہے کہ ذبائح کے علاوہ کھانے پینے کی چیزوں میں اہل کتاب کی کوئی خصوصیت نہیں ہے، غیر اہل کتاب مثلاً مجوس

وغیرہ کے کھانے بھی حلال ہیں، اگر آیت میں طعام سے ذبائح نہ لیا جائے تو بھی اہل کتاب کی کوئی تخصیص باقی نہیں رہ جائے گی، تفسیر مظہری میں ہے: المراد بالطعام الذبائح لأن سائر الأطعمة لا يختص حلها بالملة (تفسیر مظہری ۳۸/۳)۔

امام قرطبی نے ”الجامع لاحکام القرآن“ میں طعام اہل کتاب کے سلسلہ میں تفصیلی بحث کی ہے، جس کا خلاصہ یہ ہے: وہ چیزیں جن میں ذکات (یعنی شرعی طور پر ذبح) کی ضرورت نہیں پڑتی، مثلاً وہ کھانا جس میں کوئی تصرف کرنا نہیں پڑتا ہے جیسے میوہ، وغیرہ اس کا کھانا جائز ہے۔ البتہ وہ کھانے جن میں تصرف کی ضرورت پڑتی ہے وہ دو طرح کے ہیں: ایک وہ کھانا جس میں کوئی ایسا کام کرنا جس کا کوئی تعلق دین سے نہ ہو مثلاً آٹا سے روٹی بنانا یا زیتون سے تیل نچوڑنا اس کا کھانا بھی جائز ہے، اگر کوئی احتیاطاً نہ کھائے تو دوسری بات ہے، دوسرا وہ کھانا جس میں ایسی کوشش کرنی پڑتی ہے جس کا تعلق دین و ملت سے ہے جیسے ذبیحہ اس کا کھانا بھی خلاف قیاس نصوص پر عمل کرتے ہوئے جائز قرار دیا گیا ہے۔

اہل کتاب سے مراد

تمام مقالہ نگار نے کتابی سے مراد یہود و نصاریٰ قرار دیا ہے اور بیشتر حضرات نے اہل کتاب کی تشریح اپنے ان الفاظ میں کی ہے کہ کتابی وہ ہیں جو خدا کے وجود، رسالت اور وحی والہام کے قائل ہوں اور کسی ایسے نبی اور ان کی کتاب پر ایمان رکھتے ہوں جن کی نبوت کی تصدیق خود اسلام کرتا ہو۔ اہل کتاب سے مراد یہود و نصاریٰ ہیں۔ اس کی صراحت الجامع لاحکام القرآن، تفسیر مظہری اور دیگر کتب تفسیر میں اسی طرح معتبر و مستند کتب حدیث اور کتب فقہ میں موجود ہے، امام شافعی، امام مالک اور احناف نے مسامرہ کو یہود میں شامل کیا ہے، اسی طرح امام صاحب نے صابی کو نصاریٰ میں داخل مان کر ان کے ذبائح کو جائز قرار دیا ہے، امام صاحب فرماتے ہیں کہ یہ لوگ عیسیٰ علیہ الصلاة والسلام کو مانتے ہیں، صاحب بدائع الصنائع نے لکھا ہے کہ ان کی کتاب زبور ہے صاحبین ان کو اہل کتاب نہیں مانتے ہیں۔

اس دور کے اہل کتاب:

جہاں تک اس دور کے اہل کتاب کا تعلق ہے تو اکثر مقالہ نگار نے یہود و نصاریٰ کے ذبیحہ کو جائز قرار نہیں دیا ہے، اس لئے کہ ان کی اکثریت ملحد، بددین، دہریہ ہے، مذہب سے کوئی تعلق نہیں ہے، کچھ حضرات نے اس زمانہ کے یہود و نصاریٰ کی خرابیوں کو تسلیم کرتے ہوئے ان کے ذبح کو جائز قرار دیا ہے، البتہ اگر ان کی دہریت اور دین سے پوری بیزاری اور بوقت ذبح غیر اللہ کا نام لینا یقین کے ساتھ معلوم ہو جائے تو پھر ان حضرات نے بھی ان کے ذبیحہ کو ناجائز قرار دیا ہے۔

حضرت مولانا برہان الدین سنہلی صاحب استاذ دارالعلوم ندوۃ العلماء لکھنؤ نے آج کل کے یہود و نصاریٰ کے درمیان فرق کیا ہے، یہود کو اہل کتاب کا مصداق قرار دیکر ان کے ذبیحہ کو حلال قرار دیا ہے اور نصاریٰ کو بعض اکابر کی رائے کے مطابق اہل کتاب شمار نہیں کیا ہے، صحیح بات یہ ہے کہ اس زمانہ کے یہود و نصاریٰ کے ذبیحہ سے احتراز ہی کرنا چاہئے۔ اس لئے کہ ان کی اکثریت ملحد، بددین، دہریہ اور مذہب بیزار ہے ان کے ذبیحہ کو حلال قرار دینا مشکل ہے، پھر یہ کہ لوگ ذبح کرتے وقت عموماً اللہ کا نام نہیں لیتے ہیں۔

قاضی ثناء اللہ صاحب نے نصاریٰ عجم کے متعلق لکھا ہے کہ اگر ان کی عادت عموماً غیر اللہ کے نام پر ذبح کرنے کی ہو تو ان کا ذبیحہ نہیں کھایا جائے گا اور اس میں شک نہیں کہ اس زمانہ کے نصاریٰ ذبح نہیں کرتے ہیں بلکہ عموماً مار کر اور دھکا دیکر قتل کرتے ہیں، لہذا ان کا ذبیحہ حلال نہیں ہوگا (تفسیر مظہری ۳۰/۳)۔

حضرت مولانا اشرف علی تھانوی علیہ الرحمہ نے بیان القرآن ۱/۶ پارہ ۶ میں، علامہ شبیر احمد عثمانی نے ترجمہ شیخ الہند کے حاشیہ ۱۴۲ میں، حضرت مفتی شفیع احمد صاحب مفتی اعظم پاکستان نے جواہر الفقہ ۲/۹۳-۳۹۴ میں، مفتی عزیز الرحمن صاحب علیہ الرحمہ مفتی دارالعلوم دیوبند نے فتاویٰ دارالعلوم دیوبند قدیم ۷-۸/۱۶۱ میں اور مفتی عبدالرحیم صاحب لاچپوری نے

فتاویٰ رحیمیہ ۱۷۴/۶ میں اپنے دور کے اہل کتاب کے متعلق تھوڑے سے الفاظ کے فرق کے ساتھ یہ لکھا ہے کہ:

اس زمانہ کے اہل کتاب عموماً دہریہ، ملحد اور مذہب بیزار ہیں، نہ تورات و انجیل کی خدا کی کتاب مانتے ہیں نہ موسیٰ و عیسیٰ علیہما الصلوٰۃ والسلام کو اللہ کا نبی و پیغمبر تسلیم کرتے ہیں، وہ محض مردم شماری کے نام کی وجہ سے اہل کتاب کے حکم میں داخل نہیں ہو سکتے۔

نیز عموماً یہ لوگ بوقت ذبح اللہ کا نام بھی نہیں لیتے ہیں، جس کی وجہ سے شبہ پیدا ہوتا ہے اور یہ ضابطہ بھی اپنی جگہ پر مسلم ہے کہ اگر ذبیحہ کی حلت و حرمت میں شبہ پیدا ہو تو احتیاطاً حرمت ہی کا حکم ہوگا۔

ایک بات یہ بھی قابل غور ہے کہ شریعت کے بنیادی اصولوں میں سے ایک اصل ”سد ذریعہ“ ہے۔ یعنی ایک عمل فی نفسہ جائز ہے لیکن اس کے اختیار و استعمال کرنے کی وجہ سے کسی حرام شئی کا ارتکاب لازم آتا ہے یا اس کا یقین یا ظن غالب ہے تو وہ جائز شئی بھی حرام ہو جاتی ہے۔ اس کی نظیریں شرع میں بے شمار ہیں، موجودہ زمانہ کے یہود و نصاریٰ کے ساتھ کھانے، پینے میں اختلاط رکھنے میں جو خطرناک نتائج سامنے آ سکتے ہیں وہ کسی پر مخفی نہیں۔ لہذا بطور ”سد ذریعہ“ بھی احتراز ہی کیا جانا چاہئے، اس سلسلہ میں احقر کا خیال یہ ہے کہ موجودہ دور کے اہل کتاب کے سلسلہ میں اگر یقین یا ظن غالب کے ساتھ یہ معلوم ہو جائے کہ یہ واقعی اہل کتاب ہیں اور اپنے مذہب پر بہت حد تک قائم ہیں تو ان کا ذبیحہ حلال ورنہ حرام ہو۔ فقط

مخبر سوم: ۱، ۲، ۳، ۴، ۶

مولانا محمد ابوالحسن علی ☆

(۱) تسمیہ کی شرط کی حقیقت

اس بارے میں مقالہ نگار حضرات کے اقوال کا خلاصہ یہ ہے:
قرآن کریم میں حلال جانوروں پر بوقت ذبح بسم اللہ کہنے کی تاکید فعل اور نہی کے واجب التعمیل اسلوب و اصول اور ترک تسمیہ کو فسق اور شیطانی کام حتی کہ شرک قرار دئے جانے کی وعید اس کثرت و شدت کے ساتھ موجود ہے کہ ایک درجن سے زیادہ آیات میں اس کا تذکرہ کیا گیا ہے۔

حضرت شاہ ولی اللہ فرماتے ہیں کہ حکمت الہیہ نے جب انسانوں کے لئے حیوانات کو مباح کر دیا حالانکہ حیوانات بھی انسانوں کے مانند زندگی رکھتے ہیں اور انسانوں کو ان پر قابو یافتہ کر دیا تو ان پر فرض قرار دیا کہ وہ جانوروں کی روح نکالتے وقت اللہ کی اس نعمت سے غافل نہ رہیں اور ان پر اللہ تعالیٰ کا نام لے کر ذبح کریں اور اس کو اللہ تعالیٰ نے اپنے فرمان عالی ”لیذکروا اسم اللہ علیہا علی مارزقہم من بہیمۃ الأنعام“ کے ذریعہ بیان فرمایا (حجۃ اللہ البالغہ ۱۶۶/۲)۔

حضرت مولانا قاسم صاحب نانوتوی فرماتے ہیں، انعام کی توقع اسی وقت ہو سکتی ہے جبکہ حقوق مالکیت اسی کو ادا کئے جائیں اور اگر مالک کے حقوق بالفرض اور کو ادا کئے جائیں تو اس

وقت انعام کے بجائے الٹا مستحق سزا ہوگا، اس لئے بغرض رفع اشتباہ ذبح کی مالکیت اور اجازت کا اعلان ضرور ہوگا۔ یہی وجہ معلوم ہوتی ہے کہ اہل اسلام اور اہل کتاب کے مذہب میں بوقت ذبح بسم اللہ کہنا ضروری قرار دیا گیا ہے۔ الغرض بوقت ذبح اللہ کا نام لینا بہ تقاضائے عقل ضروری ہے (فقہ حجتہ الاسلام)۔

علامہ سرخسی فرماتے ہیں کہ ہم کو ذبیحہ پر تسمیہ کہنے کا حکم اس لئے دیا گیا ہے کہ ہم اس کے ذریعہ مشرکین سے مخالفت ظاہر کریں، کیونکہ وہ لوگ بوقت ذبح ذبیحہ پر اپنے معبودوں کا نام لیتے تھے، لہذا ترک تسمیہ ذبیحہ کو فاسد کر دیتا ہے۔ اللہ کا ارشاد ”فاذکروا اسم اللہ علیہا صواف“ سے ثابت ہے کہ تسمیہ مامور بہا ہے اور مطلق امر و جواب کے لئے ہوتا ہے (المبسوط ۱۲/۲۲۷)۔

علامہ ابوبکر بھصا رازی نے قرآن و حدیث کے دلائل سے اخذ کیا کہ ذبیحہ پر تسمیہ کہنا شعائر اسلام میں سے ہے اور شیطان کو بھگانے کا ذریعہ ہے اور اس میں مشرکین کی مخالفت بھی ہے، بعض حضرات فرماتے ہیں کہ تسمیہ کی شرط امر تعبیدی ہے اور عند البعض یہ ماہ الامتیا ہے، حافظ ابن قیم نے بہت عجیب و غریب وجہ ذکر فرمایا ہے۔ کہتے ہیں کہ ذبیحہ پر اللہ تعالیٰ کا نام لینا جانور کو حلال و پاکیزہ بنا دیتا ہے اور ذبح و مذبح سے شیطان کو دفع کر دیتا ہے، اگر اللہ کا نام نہ لیا جائے تو ذبح و مذبح دونوں ہی میں شیطان سرایت کر جاتا ہے اور شیطانی خباثت حیوان میں اثر انداز ہوتی ہے، کیونکہ شیطان حیوان کے خون جاری ہونے کی جگہ چلتا ہے اور خون ہی اس کی مواری ہوتی ہے اور یہ خون میں گندگیوں سے بڑھ کر گندگی ہے پس جب ذبح کرنے والا اللہ کا نام سے ذبح کرتا ہے تو خون کے ساتھ شیطان بھی خارج ہو جاتا ہے ورنہ اس کی خباثت خارج نہیں ہوتی ہیں اور اللہ تعالیٰ کے نزدیک ایسا جانور مغضوب ہو جاتا ہے اور اس کا کھانا بھی ممنوع ہو جاتا ہے کیونکہ وہ مردار کے حکم میں ہوتا ہے۔

(۲) تسمیہ نسیاناً و عمداً اور شہادۃ کے احکام

ائمہ مجتہدین کی رائے:- امام نووی شرح مسلم میں فرماتے ہیں کہ ذبح و نحر کے وقت

بسملہ پڑھنے میں تمام مسلمانوں کا اجماع ہے، البتہ اس کے واجب یا سنت ہونے میں اختلاف ہے، امام شافعی اور اور فقہاء کی ایک جماعت اس کے سنت ہونے کے قائل ہیں، لہذا سہواً یا عمداً بسملہ چھوڑا ہوا شکار اور ذبیحہ ان لوگوں کے نزدیک حلال ہوگا، امام احمد سے بھی ایک روایت یہی ہے اور امام احمد کا شکار کے زخم میں یہی قول ہے، آگے فرماتے ہیں:

”وقال أبو حنيفة ومالك والثوري وجماهير العلماء إن تركها أحلت

الذبيحة والصيد وإن تركها عمداً فلا“ (نوی شرح مسلم ۱۳۵/۲)۔

المجموع شرح المذهب میں بھی شوافع کا قول استحباب نقل کیا ہے اور ترک تسمیہ عمداً کو

مکروہ تنزیہی قرار دیا ہے (المجموع ۳۲۳/۸)۔

ابن رشد مالکی بدایۃ المجتہد میں تین اقوال نقل فرماتے ہیں (۱) مطلقاً فرض (۲) تسمیہ

فرض ہے ذکر کے ساتھ اور نسیان کی صورت میں ساقط ہے (۳) سنت مؤکدہ۔

”بالقول الأول قال أهل الظاهر وابن عمرو والشعبي وابن سيرين

وبالقول الثاني قال مالك وأبو حنيفة والثوري وبالقول الثالث قال الشافعي

وأصحابه“ (بدایۃ المجتہد ۵۵۰/۱)۔

امام احمد کا مسلک یہ ہے کہ تسمیہ واجب ہے اسی وجہ سے عمداً یا سہواً کسی بھی طرح ترک

تسمیہ سے ذبیحہ حرام قرار پائے گا۔

علامہ عینی نے امام احمد کی اسی روایت کو ہوا المذہب اور ابن حجر نے الرانج عنہ قرار دیا

ہے جبکہ علامہ ابن قدامہ نے امام ابوحنیفہ کے مسلک کے مطابق والی روایت کو امام احمد کا مشہور

مذہب قرار دیا ہے۔

”والمشهور من مذهب أحمد أن التسميه على الذبيحة شرط في

اجاحة اكلها مع الذكر وتسقط بالسهو“ (شرح کبیر - ۵۸/۱۱)۔

اور امام مالک کی بھی اسی طرح تین روایتیں ملتی ہیں، لیکن علامہ آلوسی نے وضاحت کیا

ہے کہ کتب مالکیہ میں امام مالک کی جانب روایت منسوب ہے وہ وہی ہے جو امام ابوحنیفہ کی تائید کرتی ہے (روح المعانی-۱۳/۸)۔

حضرت ابوہریرہ اور ابن عباس کی دو روایتوں میں سے علامہ عینی نے امام ابوحنیفہ کی تائید کرنے والی روایت کو ابن منذر کا قول بتلایا ہے اور امام شافعی کی مؤید روایت کو بصیغہ تمریض نقل کیا ہے (عمدة القاری-۶/۱۰)۔

امام شافعی بھی اپنے صحیح ترین قول میں عمداً والے ذبیحہ کو مکروہ قرار دیتے ہیں، چنانچہ حافظ ابن حجر فتح الباری میں لکھتے ہیں:

”وعقد الشافعية في العمدة ثلاثة أوجه أصحها يكره الأكل وقيل خلاف الأولى وقيل يأثم بالترك ولا يحرم الأكل“ (فتح الباری-۶/۱۹)۔

کتاب الام میں امام شافعی فرماتے ہیں:

”وإن تركه استخفافاً لم توكل ذبيحته“۔

الغرض ائمہ اربعہ میں سے امام شافعی کے علاوہ ائمہ ثلاثہ کے نزدیک معتمد مشہور روایت کے مطابق ذبیحہ کی حلت کے واسطے تسمیہ عند الذبح شرط ہے اور ترک تسمیہ سہواً کی صورت میں تو ذبیحہ حلال ہوگا لیکن عمداً کی صورت میں حرام، جمہور کا یہی مسلک ہے۔

ابن تیمیہ فرماتے ہیں:

”والتسمية عليها واجبة بالكتاب والسنة وهو قول الجمهور“ (فتاویٰ

ابن تیمیہ ۲۳۹، ۵۰، ۳۵)۔

”التسمية شرط في حل أكل كل ذبيحة باتفاق ثلاثة وخالف الشافعية“

(الفقه على مذاهب الأربعة ۲۴/۷)۔

حاصل یہ ہے کہ اگر مسلمان کا ذبیحہ ہو تو متروک التسمیہ عمداً امام شافعی اور بعض فقہاء کے نزدیک حلال اور جمہور کے نزدیک حرام ہے اور یہی صحیح ہے۔

(۲) اگر کتابی کا ذبیحہ ہو تو متروک التسمیہ عمداً مالکیہ اور شوافع کے نزدیک حلال اور حنا بلہ وحنفیہ کے نزدیک حرام ہے۔

(۳) متروک التسمیہ نسیانا ائمہ اربعہ کے نزدیک حلال ہے، البتہ حنا بلہ کے نزدیک ذبح اضطراری میں متروک التسمیہ نسیانا بھی حرام ہے۔

شہادۃ کے احکام

فقہاء احناف کے نزدیک دیانات میں تو کافر کا قول معتبر نہیں ہے البتہ معاملات میں کافر کا قول بھی معتبر ہے بشرطیکہ اس کی صداقت کا خود کو بھی اطمینان ہو اور دیانات میں بھی کافر کا قول اس وقت معتبر ہوگا جبکہ وہ معاملات کے ضمن میں ہوں۔

”أصله أن خبر الكافر مقبول بالإجماع في المعاملات فيقبل قوله فيها

ضرورة“ (زیلعی ۱۲/۵)۔

ان احوال کے ضمن میں کافر کا قول چونکہ دیانات میں معتبر نہیں ہے، لہذا احلت وحرمت یعنی کسی ذبیحہ کے متعلق وہ یہ نہیں دے کہ یہ ذبیحہ حلال ہے یا حرام ہے، اس پر تسمیہ پڑھا گیا ہے یا نہیں پڑھا گیا ہے تو اس کا قول معتبر نہیں ہوگا، گو قلب اس کی صداقت پر مطمئن ہی کیوں نہ ہو کیونکہ یہ دیانات سے متعلق ہے اور کافر کا قول اس میں قطعاً معتبر نہیں ہے۔

مسلمان کا قول معتبر ہے چاہے وہ مستور الحال یا فاسق ہی کیوں نہ ہو جیسا کہ علامہ زیلعی نے لکھا ہے، شوافع نے بھی اس کی تصریح کی ہے (المجموع نووی ۸۰/۹)۔ البتہ اطمینان قلب یہاں بھی شرط ہے۔

(۳) کافر کا قول چونکہ معاملات میں معتبر ہوتا ہے گو ضمناً اس کے نتیجے میں دیانات میں مقبول ہونا لازم آتا ہو تب بھی اس کا قول معتبر ہے۔ حتیٰ کہ اگر کسی کافر یا مجوسی نے یہ کہا کہ یہ گوشت میں نے کتابی یا مسلمان سے خریدا ہے تو اس کا کھانا حلال ہے اور اگر کہہ دے کہ یہ گوشت میں نے مجوسی سے خریدا ہے تو وہ گوشت حرام ہے۔ کیونکہ خریدنا یا معاملات میں سے ہے گو اس پر حلت

وحرمت متفرع ہے (کذا قال الشافعی ۴/۲۲۲) عالمگیری جلد ۳/۲۳۹، حدیث جلد ۳ صفحہ ۴۵۱)۔
حضرت عائشہ کی حدیث جس کا ذکر (عنقریب آئے گا) کی تشریح میں حافظ ابن حجر فرماتے ہیں: کہ اس حدیث سے مستفاد ہوتا ہے کہ مسلمانوں کا ذبیحہ بھی حلال ہے، اس لئے کہ ان سے غالب گمان یہی ہے کہ وہ تسمیہ سے واقف ہوتے ہیں اور بسم اللہ کہہ کر جانور کو ذبح کرتے ہیں (فتح الباری ۹/۵۲۳)۔

علامہ عینی نے اس حدیث سے استدلال فرمایا کہ صحابہ کرام کے یہاں تسمیہ کا شرط حلت ہونا معروف تھا جبھی تو انہوں نے مشکوک التسمیہ کے بارے میں حضور سے سوال کیا (عمدة القاری) امام محمد فرماتے ہیں کہ اسی قول کو ہم اختیار کرتے ہیں اور یہی امام ابوحنیفہ کا قول ہے کہ جب اس گوشت کو کوئی مسلمان یا کتابی شخص لاتے تو وہ حلال ہے اور اگر کوئی مجوسی لاتے اور یہ بتلاتے کہ یہ مسلمان کا ذبح کردہ ہے تو اس کی تصدیق نہیں کی جائے گی اور نہ اس کے اعتماد پر وہ گوشت کھایا جائے گا (موطا امام محمد ۲۸۹)۔

حضرات شوافع کا استدلال

امام نووی فرماتے ہیں کہ ہمارے اصحاب کا استدلال آیت کریمہ ”حرمت علیکم المیتہ الی قولہ تعالیٰ اِلا مَا ذَکِیْتُمْ“ سے ہو رہا ہے، کیونکہ ذکوۃ شدہ کو مباح قرار دیا ہے اور تسمیہ کا کوئی تذکرہ نہیں فرمایا،

آگے فرماتے ہیں کہ اگر کسی کو یہ اشکال ہو کہ ذکوۃ شدہ (مذکی) تو وہی ہوتا ہے جس پر تسمیہ پڑھا گیا ہو، تو ہم کہتے ہیں کہ لغت میں ذکوۃ صرف پھاڑنے اور کھولنے کو کہتے ہیں اور شق و فتح میں تسمیہ کی ضرورت نہیں ہے۔

اور حضرت شوافع کا استدلال حضرت عائشہ کی حدیث سے بھی ہے کہ انہوں نے کہا یا رسول اللہ ہماری قوم پر جاہلیت کا زمانہ قریب ہی گذرا ہے، اور وہ لوگ ہمارے لئے گوشت لاتے ہیں، اور ہمیں پتہ نہیں کہ اس پر اللہ تعالیٰ کا نام لیا گیا ہے یا نہیں، تو کیا ہم اس گوشت کو کھا سکتے ہیں؟

اس کے جواب میں رسول اللہ صلی اللہ علیہ وسلم نے ارشاد فرمایا کہ اللہ تعالیٰ کا نام لو اور اس کو کھا لو، فرماتے ہیں کہ یہ حدیث صحیح ہے، امام بخاری نے اس کو اپنے صحیح میں روایت کیا ہے اور ابوداؤد اور ابن ماجہ کی روایت علی شرط البخاری و مسلم ہے اور ابوداؤد کی روایت کی علی شرط البخاری ہے۔ اور آپ کا ارشاد ”سموا وکلوا“ سے مراد وہ تسمیہ ہے جو کھانے پینے کے مواقع پر مستحب ہے۔ کہتے ہیں کہ اس مسئلہ میں شوافع کا استدلال اسی حدیث سے ہے بلکہ یہی حدیث مدار مذہب ہے۔

آگے فرماتے ہیں کہ ہمارے اصحاب نے اسی آیت کریمہ کا جواب دیا ہے جس سے وجوب تسمیہ کے قائلین نے استدلال کیا ہے اور وہ جواب یہ ہے کہ ”لا تاکلوا مما لم یذکر اسم اللہ علیہ وانہ لفسق“ سے مراد یہ ہے کہ وہ جانور جو بتوں کے نام پر ذبح کیا گیا ہو اس کو مت کھاؤ جیسے کہ دوسری آیت میں ارشاد ہے: ”وما ذبح علی النصب وما اهل بہ لغير اللہ۔ الآیة“۔

اور اسی وجہ سے اللہ تعالیٰ نے ارشاد فرمایا ”وانہ لفسق“ کہ جن جانوروں پر اللہ تعالیٰ کا نام نہ لیا گیا ہو ان کو نہ کھاؤ کہ یہ فعل فسق ہے اور امت کا اجماع ہے کہ جس نے متروک التسمیہ کو کھایا وہ فاسق نہیں ہے، اس لئے ضروری ہوا کہ آیت کریمہ کو ”ما ذبح علی النصب“ پر محمول کیا جائے، تاکہ حدیث عائشہؓ اور مذکورہ آیت کریمہ اور دیگر آیات کریمہ میں جمع تطبیق کی صورت نکل سکے۔

آگے فرماتے ہیں کہ ہمارے اصحاب نے ایک دوسرا بھی جواب دیا ہے کہ یہ نہی تنزیہی پر محمول ہے اور نہی تنزیہی مراد لینا اسی لئے ضروری ہے کہ تمام آیات واحادیث میں موافقت پیدا ہو جائے اور حضرت علی اور حضرت ثعلبہ کی حدیثوں کا جواب یہ ہے کہ تسمیہ کا ذکر استحباباً کیا ہے اور آپ کے ارشاد ”فانما سمیت علی کلبک“ سے کہ مراد تسمیہ سے یہاں ارسال ہے یعنی اپنے کتے کو تو تم نے چھوڑا ہے مگر دوسرے کو نہیں چھوڑا ہے (المجموع ۳۲۸/۸)۔

حضرات شوافع آیت کریمہ: ”ولا تاکلوا مما لم یذکر اسم اللہ علیہ“ کی

تفسیر میں حضرت ابن عباس کا یہ قول بھی نقل فرماتے ہیں کہ:

جاءت اليهود الى رسول الله صلى الله عليه وسلم فقالوا نأكل مما
قتلنا ولا نأكل مما قتلته الله؟ فنزلت هو ولاتأكلوا مما لم يذكر اسم الله عليه،
أخرجه أبو داؤد والطبري من طريقين عنه (فتح الباري ۹/۷۷۷، ۷۷۷).

اسی طرح عطاء تابعی سے بھی منقول ہے۔

من طريق ابن صريح قلت لعطاء ما قوله فكلوا مما ذكر اسم الله عليه
قال يا أمرکم بذکر اسمہ علی الطعام والشراب والذبح، قلت فما قوله ولا
تأكلوا بما لم يذكر اسم الله عليه؟ قال ينهى عن ذبائح كانت في الجاهلية على
الأوثان، (اعلاء السنن ۱۷/۴۶۱، فتح الباري ۹/۷۷۷).

حضرت عبداللہ ابن عباس سے مروی ہے اور راوی کا بیان ہے کہ حضرت نبی کریم صلی اللہ
علیہ وسلم سے دریافت کیا گیا کہ ایک آدمی نے شکاری کتا چھوڑا اور بسم اللہ نہیں پڑھا۔ تو آپ نے فرمایا:
”ذبیحتہ المسلم حلال ذکر اسم اللہ أولم یذکر رواہ ابو داؤد مرسلًا
والبیہقی“ (المجموع ۸/۴۱۱).

وقال فی الفتح ۹/۵۴۸ مرسل جید (اعلاء السنن ۱۷/۱۶۹).

اسی طرح کی احادیث حضرت ابو ہریرہ، ابو مالک اور ابن عباس سے بھی مروی ہے
جن سے شافعیہ نے استدلال فرمایا ہے، اسی طرح ”ولا تأکلوا مما لم یذکر اسم اللہ
علیہ وانہ لفسق“ سے اس طرح بھی استدلال کیا ہے کہ واؤ کو عطف کے معنی میں لینا خلاف
بلاغت ہے چونکہ جملہ فعلیہ اور انشائیہ کے درمیان عطف درست نہیں ہے، لہذا واؤ کو یہاں حالیہ
قراردے کر معنی یہ کرتے ہیں کہ نہ کھاؤ اس جانور میں سے جس پر اللہ تعالیٰ کی آیت: ”أو فسقا
أهل لغير الله به“ سے کرتے ہیں، اس طرح آیت کا مطلب یہاں یہ بیان کرتے ہیں کہ
صرف غیر اللہ کے نام پر ذبح کیا ہوا جانور اور اس کا گوشت حرام ہے۔ اللہ کا نام نہ لینے سے کوئی

حرمت واقع نہیں ہوگی۔

آیت کریمہ: ”قل لا أجد فیما أوحی“ إلی الخ سے بھی اس طرح استدلال کرتے ہیں کہ آیت میں متروک التسمیہ عمداً کو نہیں بیان کیا گیا ہے حالانکہ پوری سورت ایک ہی وقت میں نازل ہوئی ہے اگر متروک التسمیہ عمداً حرام ہوتا تو اشیاء اربعہ محرمہ: ”إلا أن یکون میتة أو دماً مسفوفاً أو لحم خنزیر أو فسقاً أهل لغير الله به۔“ کے ساتھ اس کو بھی حرام قرار دے کر اس کا استثناء بھی ضرور کیا جاتا۔ یہاں تک حضرات شوافع کے دلائل مذکور ہوئے آگے جمہور کے دلائل مذکور ہیں:

جمہور کے دلائل

جمہور علماء کرام فرماتے ہیں کہ ذبیحہ حلال ہونے کی بنیادی شرطوں میں سے ایک شرط تسمیہ ہے جس کو قرآن کریم کی متعدد آیات میں مختلف طریقہ سے ذکر کیا گیا ہے۔

(۱) فکلوا مما أمسکن علیکم واذکروا اسم الله علیہ (المائد: ۳)

(۲) فکلوا مما ذکر اسم الله علیہ إن کنتم بآیاته مؤمنین (الانعام: ۱۱۸)۔

(۳) وما لکم ألا تاكلوا مما ذکر اسم الله علیہ (الانعام: ۱۱۹)۔

(۴) ولا تاكلوا مما لم یذکر اسم الله علیہ وانه لفسق (الانعام: ۱۲۱)۔

قرآن کریم کی بیشتر آیات میں ذبح یا تذکیہ کا لفظ استعمال ہی نہیں ہوا ہے بلکہ اس کی جگہ جانوروں پر اللہ کا نام لینے کے الفاظ کو بطور اصطلاح استعمال کیا گیا ہے، غور کیجئے درجہ ذیل آیات سے اس کی حقیقت بخوبی واضح ہو جائے گی:

(۱) لیشهدوا منافع لهم ویذکر اسم الله فی ایام معلومات علی

مارزقهم من بهیمة الانعام (الحج: ۲۸)۔

(۲) لكل أمة جعلنا منسکاً لیذکر اسم الله علی ما رزقهم من بهیمة

الانعام (الحج: ۳۴)۔

- (۳) فاذا كراسم الله عليها صواف (الحج: ۳۶)۔
(۴) وانعام لا يذكرون اسم الله عليها افتراء عليه (انعام: ۱۳۸)۔
(۵) وما اهل به لغير الله (حل: ۱۱۵، بقرہ: ۱۷۳)۔
(۶) وما اكل السبع الا ما ذكيتم (مائدہ: ۳)۔
ذبح کے لئے تسمیہ کی اصطلاح کا تسلسل اس امر کی صریح دلیل ہے کہ قرآن کریم کی نگاہ میں ذبیحہ اور تسمیہ ہم معنی ہیں، کسی ذبیحہ حلال کا تصور تسمیہ کے بغیر کیا ہی نہیں جاسکتا اور تسمیہ ذبیحہ حلال کے عین حقیقت میں شامل ہے۔

تسمیہ کی شرعی حیثیت احادیث نبویہ کی روشنی میں

- (۱) عن رافع ابن خدیج أن النبی صلی اللہ علیہ وسلم قال ما أنهر الدم وذاكر اسم الله عليه فكلوه (بخاری و مسلم)۔
(۲) عن عدی بن حاتم قال قال النبی صلی اللہ علیہ وسلم امر الدم بما شئت واذكر اسم الله (ابوداؤد والنسائی)۔
(۳) وعنه، وإذا رميت سهمك فاذا كراسم الله (بخاری و مسلم)۔
اس کے علاوہ حضرت عدی سے اور بھی بہت سی روایات اسی طرح کی مروی کو ابوداؤد، مسند احمد اور بخاری و مسلم میں دیکھا جاسکتا ہے۔
(۴) عن أبي ثعلبه إذا أرسلت كلبك فاذا كراسم الله وإذا رميت بسهمك فاذا كراسم الله (تفسیر ابن کثیر سورہ مائدہ)۔

جمہور کے دلائل مع جوابات دلائل شوافع

ابن قدامہ حنبلی فرماتے ہیں کہ ہماری دلیل ابن عباس کا قول ہے کہ جو شخص تسمیہ بھول جائے تو کوئی حرج نہیں ہے۔ راشد بن ربیعہ کی روایت جس کو سعید بن منصور نے بیان کیا ہے کہ

مسلم کا ذبیحہ حلال ہے اگرچہ تسمیہ نہ پڑھا ہو جب تک عدا ترک نہ کرے۔

”ذبیحۃ المسلم حلال وان لم یسم ما لم یتعمد“۔

اور آیت کریمہ ”وانہ لفسق“ کا حکم تارک التسمیہ عمداً پر محمول ہے، ناسی کے لئے فسق کا حکم نہیں ہے، ابن قدامہ کی اس تفصیل سے معلوم ہوا کہ حضرت امام نووی کا یہ فرمانا کہ امت کا اجماع ہے کہ متروک التسمیہ فسق نہیں ہے اور اس کا تارک التسمیہ عمداً فاسق نہیں ہے یہ علی الاطلاق درست نہیں ہے بلکہ عمداً تارک التسمیہ فاسق ہے اگرچہ یہ فسق کفر نہیں ہے۔

کاسانی بدائع الصنائع میں لکھتے ہیں کہ ہمارا استدلال وجوب تسمیہ پر اسی آیت کریمہ

سے ہے:

”ولا تاکلوا مما لم یذکر اسم اللہ علیہ وانہ لفسق الآیة“۔

اور یہ استدلال دو طریق سے ہے: اول یہ کہ آیت کریمہ میں اکل متروک التسمیہ کی

نہی وارد ہے اور مطلق نہی عمل کے حق میں تحریم کے لئے ہوتی ہے۔

دوسری وجہ یہ ہے کہ اکل متروک التسمیہ کو فسق کہا گیا ہے اور حرام کے ارتکاب ہی سے

فسق لازم آتا ہے (بدائع)۔

امام نووی کے استدلال کا دوسرا طریقہ یہ ہے کہ وہ آیت کریمہ کو مبیہ اور مذبح علی

النصب اور ما اهل به لغير الله پر محمول کرتے ہیں۔ تو یہ بات ان کی درست ہے کہ آیت

کریمہ کا شان نزول اور مصداق اولین تو مبیہ اور مذبح علی النصب ہو سکتا ہے اور شان نزول کے

بارے میں یہ بات کہی بھی گئی ہے، لیکن کسی بھی آیت کو شان نزول پر ہی منحصر و محدود رکھنا اور عموم

الفاظ کا لحاظ نہ کرنا اصول تفسیر وفقہ کے خلاف ہے۔ یہ قاعدہ مسلمہ ہے کہ ”العبرة لعموم

الالفاظ لا مخصوص المورد“۔ لہذا ”لم یذکر اسم اللہ“ کا صریح مفہوم اور معنی یہی ہو

رہا ہے کہ جس پر تسمیہ نہ پڑھا گیا ہو، اور روایات واحادیث بھی اس کی تائید کرتی ہیں۔

”فإنک سمیت علی کلبک ولم تسم علی کلب غیرک“ (مسلم شریف)۔

نیز حضرت عدی کی روایت:

”إنما ذكرت اسم الله على كلبك ولم تذكره على غيره“ (مسلم شریف جلد ۲ صفحہ ۱۷۶)، میں ”ذکرت اسم اللہ“ آیت کریمہ کا اقتباس ہے اور حدیث میں ارسال صید پر تسمیہ ہی مراد ہے، روایت میں صراحت ہے کہ تسمیہ نہ ہونے کے اندیشہ پر آپ صلی اللہ علیہ وسلم نے ”فلا تاکل“ فرمایا ہے اور جب اندیشہ پر ”فلا تاکل“ غرما رہے ہیں تو ترک تسمیہ کے یقین اور قصد کی صورت میں تو نہی اور بھی شدید ہو جائے گی۔

پھر امام نووی کی یہ تاویل کہ حدیث میں ارسال مراد ہے کیسے صحیح اور درست ہو سکتی ہے؟ یہ بات خوب قابل غور ہے کہ شان نزول کے عہد سے اب تک ”لا تاکلوا“ کے مخاطب کون لوگ ہیں، حدیث شریف بتا رہی ہے کہ اس کے مخاطب مؤمنین ہی ہیں اور مومن میتہ کو حلال سمجھے یا مذبح علی الاضنام کو حلال قرار دے یہ ناممکن اور بعید ہے، لہذا آیت کریمہ میں متروک التسمیہ عدا ہی مراد اولیٰ ہے۔

علامہ کاسانی اپنے انداز میں فرماتے ہیں کہ بعض اہل تاویل کے قول کے مطابق سبب نزول کے پیش آیت کریمہ کو میتہ اور ذبائح اہل شرک پر محمول نہیں کیا جائے گا، اس لئے کہ عام سبب نزول کے ساتھ خاص نہیں رہتا ہے بلکہ عموم لفظ پر عمل ہوتا ہے جیسے کہ اصول فقہ کا معروف قاعدہ ہے۔ اور اس لئے بھی کہ میتہ اور ذبائح اہل شرک پر محمول کرنے کی صورت میں تکرار لازم آتا ہے، کیونکہ میتہ وغیرہ کی حرمت نصوص صریحہ میں آچکی ہے، اسلئے آیت کریمہ کو تحریم پر محمول کرنا تکرار پر محمول کرنا ہے اور ہمارے ذکر کردہ صورت میں قاعدہ جدیدہ حاصل ہو رہا ہے۔

علامہ کاسانی رحمۃ اللہ علیہ اس کے بعد آیت کریمہ ”فاذکروا اسم اللہ علیہا“ صواف سے بھی استدلال فرماتے ہیں کہ مطلق امر وجوب کے لئے آتا ہے، لہذا تسمیہ کا شرط ہونا ثابت ہو گیا۔

شافعیہ کے استدلال ”قل لا أجد فیما اوحی الخ“ کا جواب دیتے ہوئے فرماتے

ہیں کہ احتمال ہے کہ آیت کریمہ کے نزول کے وقت مذکورہ چیزوں کے ماسوا کی حرمت وارد نہیں ہوتی تھی، بعد میں وحی متلو یا غیر متلو سے دیگر اشیاء کی حرمت آئی جیسے ”کل ذی ناب من السباع و کل ذی مخلب من الطيور“ کی حرمت واقع ہوئی، اسی طرح متروک التسمیہ کی حرمت بھی بعد میں آئی، اسی طرح سورہ انعام کے دفعۃً واحدہ میں نزول بطریق آحاد مروی ہے اور متروک التسمیہ کی حرمت کا کتاب اللہ سے ثابت ہے، لہذا خبر واحد سے اسی کو رد نہیں کر سکتے (بدائع الصنائع ۷/۷۷۷)۔

اسی طرح شواہح کا یہ استدلال کہ ”لا تاکلوا“ میں نہی تنزیہی ہے، تو اس کا جواب علامہ قرطبی نے اس طرح دیا ہے کہ آیت کریمہ ”ولا تاکلوا“ میں نہی تحریم کے لئے ہے، کیونکہ آیت کریمہ اپنے بعض مقتضیات یعنی میہ اور اہل لغیر اللہ پر جو خالص حرام ہے مشتمل ہے، اور ایک ہی بعض میں تجزی نہیں ہو سکتی ہے کہ بعض کے لئے تو نہی تحریمی ہو اور بعض کے لئے کراہت تنزیہی (تفسیر قرطبی ۷/۷۷۷)۔

اور ”انہ لفسق“ میں واو کو عطف کے لئے لینا خلاف بلاغت کا جواب یہ ہے کہ آپ نے اس کا جو مفہوم مراد لیا ہے وہ معنی متبادر الی الذہن کے خلاف ہے، دیگر یہ کہ آپ کی تاویل کے مطابق یہاں جملہ حالیہ ان اور لام تاکید کا بلاغت کے خلاف ہونا لازم آئے گا، اسی لئے وہ مفہوم تو بغیر تاکید کہ ”ہو فسق“ کہنے سے بھی ادا ہو جاتا۔

تیسری بات یہ ہے کہ یہاں جملہ انشائیہ پر جملہ خبریہ کا عطف بلاغت کے خلاف کہنا بھی درست نہیں ہے، کیونکہ ”وانہ لفسق“ کے بعد ”وان الشیاطین الخ“ جملہ خبریہ ہے اور واو کو حالیہ بنانا کسی طرح درست نہیں ہے۔ اس کا عطف لامحالہ جملہ انشائیہ ہی پر ہوگا، اس کے علاوہ بھی دیگر آیات قرآنیہ میں بکثرت جملہ انشائیہ پر جملہ خبریہ کا عطف ہوا ہے مثلاً

”فاجلدوہم ثمانین جلدۃ ولا تقبلوا لہم شہاۃ أبدا و أولائک ہم الفاسقون اور ”أو لاتنکحوا المشرکات حتی یؤمنن ولأمة مؤمنة“ (سورہ بقرہ ۲۴) میں۔
 جمہور نسیانا کے لئے حضرت ابن عباس کا یہ اثر نقل کرتے ہیں ”من نسی فلا باس“

(بخاری شریف)، اسی طرح راشد بن سعید سے مرسل مروی ہے کہ آپ نے فرمایا:
”ذبیحة المسلم حلال سمي أولم يسمّ مالم يتعمد“ (اعلاء السنن - ۶۸/۱۷)۔
حافظ ابن حجر عسقلانی فرماتے ہیں کہ وجوب تسمیہ کے قول کی اس بات سے مزید تائید
ہوتی ہے کہ اصل مردار کا حرام ہونا ہے اور ان میں سے جس کو مباح قرار دیا گیا ہے تو اس کے اصل
وصف کا لحاظ ضروری ہے، لہذا بسم اللہ پڑھا ہوا ذبیحہ اصل وصف کے موافق ہے اور متروک التسمیہ
خلاف وصف ہونے کے بناء پر اصل حرمت پر باقی ہے (فتح الباری ۷/۹۵)۔

مخبر سوم - ۳-۴ پر بحث اور گفتگو

اجماع کی حقیقت اور امام شافعی کا اختلاف

ما قبل میں فریقین کے دلائل سے بخوبی یہ اندازہ ہو گیا کہ اس سلسلہ میں حضرات شوافع
کے دلائل نقلیہ و عقلیہ جمہور کے دلائل نقلیہ و عقلیہ کے مقابلہ میں نہایت ہی کمزور ہیں۔
تو اب سوال یہ پیدا ہوتا ہے کہ کیا اس مسئلہ میں سلف کا اجماع تھا؟ اور اگر اجماع تھا تو
پھر امام شافعی علیہ الرحمہ کا اختلاف ما قبل کے اجماع کے لئے رافع ہو سکتا ہے یا نہیں؟ اس سلسلہ
میں ہمارے مقالہ نگار حضرات نے دورائے پیش کئے ہیں:
بعض حضرات نے ثبوت اجماع کا انکار کیا ہے اور اکثر حضرات نے جمہور کے معاملہ
میں امام شافعی کے قول کو رد کرتے ہوئے اس کے رافع اجماع ہونے سے انکار کیا ہے۔

منکرین اجماع کے دلائل

ان حضرات کا کہنا ہے کہ اولاً اس مسئلہ میں سلف کا اجماع ثابت کرنا آسان نہیں ہے،
امام نووی اور حافظ ابن رشد نے صحابہ میں حضرت عبداللہ ابن عباس اور حضرت ابو ہریرہ کی طرف
ترک تسمیہ عمداً کے حلال ہونے کی نسبت کی ہے، اور حضرت امام ابوحنیفہ کے زمانہ میں بھی یہ مسئلہ

مختلف فیہ رہ چکا ہے، امام اوزاعی کے یہاں بھی عدا متروک التسمیہ حلال ہے، نیز امام مالک سے بھی ایک قول ایسا ہی منقول ہے، حنفیہ نے اگرچہ اس مسئلہ میں اجماع کا دعویٰ کیا ہے، لیکن خود ہمارے علماء نے اس رائے پر دو چار صحابہ سے زیادہ کے اقوال کا تذکرہ نہیں کیا ہے۔

کتاب الکافی فقہ المدینۃ والمالکی میں اہل مدینہ اور نیز دوسرے علماء کا یہی مسلک نقل کیا ہے کہ عدا متروک التسمیہ سے ذبیحہ حلال ہو جائے گا۔

”وإن ترک التسمیہ عامدا لم توکل عند مالک ومن أهل المدینہ وغیرہم من قال لا یضر المسلم ترک التسمیہ عامدا“ (کتاب الکافی ۴۲۸)۔

”وقال الشافعی یوکل فی الوجہین وذکر ثعلبۃ عن اللوزاعی“ (احکام القرآن للجصاص) میں بھی امام مالک و امام احمد کی ایک ایک روایت امام شافعی کے موافق ہے، ابن کثیر اور علامہ قرطبی نے تو امام شافعی کی موافقت میں بہت سے صحابہ کرام اور تابعین کے اہماء ذکر کئے ہیں، منکرین کی یہ بھی دلیل ہے کہ محققین علماء احناف نے بھی مسئلہ کو مجتہد فیہ بتلایا ہے، علامہ کاسانی نے لکھا ہے ”والمسئلۃ مختلف بین الصحابة“ (بدائع ۴۶۷)۔

متروک التسمیہ نسیانا کی حلت بھی اجماعی و اتفاقی نہیں ہے، داؤد ظاہری ایک روایت میں اور امام احمد و امام مالک بھی نسیانا کے حرمت کے قائل ہیں۔

نیز اصولی طور پر اگر دیکھا جائے تو اجماع کا دعویٰ درست معلوم نہیں ہوتا ہے، کیونکہ کسی بھی مسئلہ میں اگر ایک شخص اجماع و اتفاق کا دعویٰ کرتا ہے اور دوسرا اس کو مختلف فیہ ثابت کرتا ہے تو اصولاً مثبت کی بات ہی راجح ہوگی، کیونکہ وہ علم و تحقیق کی بناء پر اختلاف کو ثابت کرتا ہے اور ظاہر بات ہے کہ علم حجت ہے، نہ کہ عدم علم، علماء اصول نے اس کی تصریح کی ہے کہ مثبت نافی پر مقدم ہے (کافی فوائج الرحوت جلد ۲ صفحہ ۲۰۰)۔

علامہ ابن تیمیہ نے تحریر فرمایا ہے کہ اگر ایک عالم اجماع کو نقل کرتا ہے اور دوسرا اختلاف کو نقل کرتا ہے خواہ اختلاف کرنے والوں کی تعیین ہو یا نہ ہو پھر بھی کسی کو یہ کہنے کا حق نہیں ہے کہ اس مسئلہ میں اختلاف نہیں ہے، کیونکہ ناقلمین اجماع اختلاف کی نفی کر رہے ہیں اور دوسرا

اس کو ثابت کر رہا ہے اور مثبت نافی پر مقدم ہے (فتاویٰ ابن تیمیہ جلد ۱۹ صفحہ ۲۷۱)۔
اور یقینی بات ہے کہ اس مسئلہ میں بھی صحابہ و تابعین کے آثار امام شافعی کے موافق منقول
ہیں، گوان میں بعض بصیغہ تملیض بھی ہے، لیکن جب بغیر تعیین اسماء بھی اجماع کے لئے قادح ہے تو
پھر اسماء کی تعیین کے بعد تو بدرجہ اولیٰ قادح ہوگا خواہ تملیض ہی کے بصیغہ سے کیوں نہ مذکور ہو۔
اور اصولین نے اس کی تصریح کی ہے کہ کسی بھی مسئلہ میں دو قول یا ایک امام کی دو
روایتیں ہوں، گوان میں سے ایک مرجوح ہو، تب بھی تعدد روایت کی بناء پر کسی ایک روایت
کے متعلق اجماع کا دعویٰ درست نہیں مثلاً شرعی رخصتوں کا تنجیح کر کے ان پر عمل کرنے والے کو علماء
نے فاسق قرار دیا ہے اور اس کے فاسق ہونے پر اجماع بھی نقل کیا ہے، لیکن اس کی تفسیق میں
امام احمد کی دو روایتیں موجود ہیں تو اجماع کا دعویٰ صحیح نہیں ہے۔

”لانسلم صحة دعوى الإجماع إذ فى تفسیق المتتابع للرخص عن
أحمد روايتان“ (التقریر والتجیر ۳۵۱/۳۔ فوآخ الرجموت)۔

معلوم ہوا کہ تعدد روایت تحقیق اجماع کے لئے مانع ہے اور زیر بحث مسئلہ میں امام
شافعی سے پہلے امام مالک سے دو روایتیں منقول ہیں لہذا اجماع کا دعویٰ درست نہیں ہو سکتا۔

آیت کریمہ: ”ولا تاكلوا مما لم يذکر اسم الله عليه“۔
قطعی الثبوت تو ہے لیکن قطعی الدلالة نہیں ہے، اسی لئے تو تمام اصحاب حنفیہ و شافعیہ
اور دیگر محققین و مفسرین نے آیت کریمہ کے الفاظ کو مد نظر رکھتے ہوئے خوب اجتہاد سے کام لیا
ہے اور ہر ایک نے دوسرے کے اجتہاد کا جواب بھی ایسے اپنے ذوق کے مطابق دیا ہے۔
یہاں یہ بھی دیکھئے کہ علامہ ابن حزم نے مطلقاً تمام علماء کرام کے ذکر کردہ اجماع کو
بے بنیاد قرار دیا ہے جو ان کی بے جا جسارت ہے (مراتب الاجماع ۷۶۰)۔

علامہ ابن تیمیہ ابن حزم کا جواب دیتے ہوئے فرماتے ہیں کہ اہل علم و دین معاندین

نہیں ہوتے کہ ان پر تعصب و عناد کا الزام عائد کیا جائے، بلکہ بسا اوقات کسی مسئلہ میں ایک فقیہ تو اجماع کا معتقد ہوتا ہے حالانکہ واقع میں وہاں اجماع نہیں ہوتا، لیکن وہ اختلاف اس فقیہ تک نہیں پہنچتا، اس لئے اس نے اجماع کا دعویٰ کر دیا اور بہت سے فقہائے متاخرین کسی مسئلہ میں اجماع کا دعویٰ کرتے ہیں اور اس سے مراد اجماع ظنی ہوتا ہے نہ کہ قطعی اور دوسرے کے نزدیک اجماع کے شرائط نہ پائے جانے کی وجہ سے اجماع کا تحقق نہیں ہوتا (نقد مراتب الاجماع لابن تیمیہ ۱۱)۔

ابن تیمیہ نے اجماع کی دو قسمیں قرار دیتے ہوئے اجماع ظنی کی تعریف اسی طرح کیا ہے کہ کسی مسئلہ میں تتبع و تلاش کے بعد بھی کوئی معتد بہ اختلاف نظر نہیں آیا، یا کوئی مشہور و معروف قول ہو اور کسی نے اس پر نکیر نہ کیا ہو یا اس کے خلاف نہ کہا ہو۔ تو یہ اجماع ظنی کہلاتا ہے اور یہ بھی حجت ہے اگرچہ اس کی حجیت قطعی نہیں لیکن نفس اجماع کا تحقق تو بہر حال ہو ہی جائے گا (فتاویٰ ابن تیمیہ ۲۶۸/۹-۲۷۱/۱۹)۔

محققین احناف نے بھی اجماع کے دعویٰ کو تسلیم نہیں کیا ہے جیسے علامہ آلوسی مصری فرماتے ہیں:

”والحق عندی أن المسئلة اجتهادية وثبوت الاجماع غیر مسلم ولو كان شرقه الامام الشافعی واستدل له علی مدعاه علی ما سمعت لا یخلوا عن متانة“ (روح المعانی ۱۷/۷)۔

علامہ کاسانی نے بھی اس کو مجتہد فیہ کہا ہے، مولانا ظفر احمد تھانوی نے اعلاء السنن میں اس پر تفصیلی کلام کرنے کے بعد لکھا ہے کہ اس مسئلہ میں امام شافعی نے اجتہادی حیثیت سے کلام فرمایا ہے اور یہ مسئلہ ان مسائل میں سے نہیں ہے جس میں اجتہاد کی گنجائش نہ ہو، حتیٰ کہ امام شافعی کے قول کو باطل اور مردود قرار دیا جائے اور اخیر میں امام شافعی کی تائید میں چند احادیث نقل کر کے بطور استنبہام انکاری فرماتے ہیں۔

”فأین الإجماع الذی خرقة الشافعی فالمسئلة مجتهد فیہا کما

عرفت“ (اعلاء السنن ۷/۶۱)۔

قالین اجماع کے دلائل

قالین اجماع قرآن کریم کی مسلسل واضح مثبت و منفی آیات اور آپ صلی اللہ علیہ وسلم کے قولی و عملی احادیث کی روشنی میں فرماتے ہیں کہ شاید اتنی وضاحت کے ساتھ قرآن کریم نے کوئی دوسرا حکم نہیں بیان فرمایا ہے جتنا کہ تسمیہ کا بیان فرمایا ہے، نیز منکرین حضرات جن صحابہ کرام اور تابعین کے اقوال نقل کرتے ہیں ان میں وہ بہت ہی زیادہ مذہب نظر آتے ہیں، کسی ایک صحابی یا تابعی کا بھی قطعی طور پر عدا متروک التسمیہ کے حلال ہونے کا قول یہ حضرات نقل نہیں کر سکتے ہیں۔ ہاں بصریہ ترمیض یا دو، دو قول نقل کرتے ہیں اور وہ بھی نسیان کی صورت میں مذکور ہے نہ کہ عدا کی صورت میں۔

اسی طرح جن دلائل سے حضرات شوافع نے استدلال کیا ہے وہ خود اتنے کمزور ہیں کہ محققین شوافع اس کو نہیں مانتے ہیں، ابن کثیر نے ایک شافعی المسلمک عالم ابو الفتوح محمد علی طائی کی کتاب اربعین سے نقل کیا ہے کہ انہوں نے شافعی المذہب ہونے کے باوجود متروک التسمیہ عداً کو حلال نہیں قرار دیا (تفسیر ابن کثیر ۲/۱۶۹)۔

بلکہ امام غزالی علیہ الرحمۃ فرماتے ہیں کہ آیات و احادیث کا تو اترا اس کے وجوب کو ظاہر کر رہا ہے، چنانچہ آپ نے شکار کے متعلق ہر سوال کرنے والے کو یہی جواب دیا کہ ”و ذکر ت اسم اللہ فکل“ اور یہ سوال و جواب بار بار پیش آیا اور امت میں یہ بات مشہور ہو چکی ہے تو یہ سب دلائل تسمیہ کے وجوب و مشروط ہونے کو قوی کر رہے ہیں (احیاء العلوم ۲/۱۰۳)۔

امام غزالی کا ”الذبیح بالبسملہ“ کو بیان کرنا دلیل ہے کہ امت نے اجماعی طور پر بسملہ ذبیحہ کے لئے شرط ہی سمجھا تھا۔

صاحب ہدایہ نے امام ابو یوسف کا قول نقل کر کے اجماع کا دعویٰ کیا ہے۔ اور ابن کثیر

نے صاحب ہدایہ کے اجماع نقل کرنے پر تعجب کا اظہار تو کیا ہے لیکن ”لا خلاف فیمن کان قبلہ“ کا کوئی تحقیقی جواب نہیں بیان کر سکے، بصیغہ تمریض جن کا قول نقل کیا ہے تو اولاً تو ان کی تعداد قلیل ہے اور ان کا اختلاف بھی مانع عن الاجماع نہیں ہوگا، چنانچہ اصول فقہ میں تصریح ہے کہ:

”لا يلزم لتحقق الإجماع أن يكون فيه سبق خلاف بين العلماء السلف

في الحكم فلا يمنع الخلاف السابق الإجماع المتأخر لأن الأدلة على حجبية

الإجماع لا تفصيل بين ما سبقه خلاف وما لم يسبقه“ (اصول فقہ خصری بک ۲۸۱)۔

یعنی اجماع کے تحقق کے لئے یہ لازم نہیں آتا ہے کہ اس حکم میں سلف کے درمیان کوئی

اختلاف نہ ہو، لہذا اختلاف سابق اجماع متأخر کے لئے مانع نہیں ہوگا، اس لئے کہ اجماع کی

حجیت کے دلائل میں کوئی ایسی تفصیل نہیں ہے کہ اس میں اختلاف پہلے سے ہو یا نہ ہو۔

اسی طرح امام شافعی کا اختلاف بھی اجماع کے لئے مانع اور خارق نہیں ہوگا، اس لئے

کہ اجماع کے تحقق کے لئے انقراض عصر ضروری نہیں ہے، اصول الفقہ میں ہے کہ محض مجتہدین

کے فتویٰ صادر ہو جانے سے اجماع کا انعقاد ہو جائے گا (اصول الفقہ للخصری بک)۔

اور صاحب ہدایہ نے لکھا ہے کہ امام شافعی سے پہلے ترک تسمیہ عمدہ کی حرمت پر اجماع

ہو چکا ہے اور صحابہ میں اس مسئلہ میں کوئی اختلاف نہیں تھا، البتہ متروک التسمیہ سہواً کو ابن عمر حرام

کہتے ہیں اور حضرت علی و حضرت ابن عباس اس کو حلال کہتے ہیں (ہدایہ ۴۲۸/۴)۔

حضرت ابن عباس کا قول امام بخاری کے حوالہ سے گذر چکا، المغنی میں حضور صلی اللہ

علیہ وسلم کی روایت:

”ذبيحة المسلم حلال وإن لم يسم ما لم يتعمد“ نقل کرنے کے بعد لکھا

ہے ”ولم نعرف لهم في الصحابة مخالفا“ (المغنی ۳۱۰/۹)۔

عنا یہ شرح ہدایہ میں لکھا ہے:

”واما شنع به المصنف ما ذهب إليه الشافعي مخالفا للإجماع فواضح“

(عناویہ ۲۹۰/۹)۔

علامہ شامی نے بھی زیلیعی کے حوالہ سے امام شافعی کے قول کو مخالف للإجماع قرار دیا

ہے (شامی ۲۱۰/۵)۔

شیخ ابوزہرہ مصری فرماتے ہیں کہ اجماع منعقد ہونے کے بعد اس کے خلاف رائے کو

اختیار کرنا درست نہیں ہے۔

”والحق أن الجمهور لا يرون قيام إجماع بعد إجماع لأنه مصادمة

للإجماع الأول إذ كون الإجماع الأول يمنع الأخذ بخلافه فضلاً أن يجمعوا

على خلافه“ (اصول الفقہ لأبی زہرہ ۱۹۸)۔

حسامی میں ہے:

وكذلك جهل من خالف في اجتهاده الكتاب والسنة المشهوره من

علماء الشريعة أو عمل بالغريب من السنة على خلاف الكتاب والسنة المشهوره

فمردود باطل ليس أصلاً مثل الفتوى لبيع أمهات الأولاد وحل متروك التسمية

عمداً (حسامی ۱۵۹، ۱۵۸)۔

الاحكام في اصول الاحكام میں بھی جمہور کا یہی نقل کیا ہے اور کہا کہ اجماع کا رفع جائز

نہیں ہے، اس لئے کہ رفع اجماع کی تین صورتیں ہو سکتی ہیں، نص سے ہوگا یا اجماع آخر سے یا

قیاس سے اور ان تینوں صورتوں میں سے کسی سے بھی اجماع کا نسخ نہیں ہو سکتا ہے، نص سے اس

لئے نہیں ہو سکتا ہے کہ امت کا اجماع خطا پر ہونا لازم آئے گا جو محال ہے، اور اجماع سے بھی نہیں

ہو سکتا ہے کیونکہ اجماع ثانی یا تو کسی دلیل پر مبنی ہوگا یا نہیں، ثانی صورت محال ہے امت کا خطا

پر اجماع کی وجہ سے اور اگر دلیل پر مبنی ہے تو پہلے اجماع کا غلط ہونا لازم آئے گا اور یہ بھی محال

ہے کیونکہ امت کا پہلا اجماع اجماع علی الخطاء لازم آئے گا جو محال ہے۔

اور قیاس سے بھی رفع اجماع نہیں ہو سکتا ہے کیونکہ قیاس کے لئے بھی کسی اصل کا ہونا ضروری ہے اور یہ اصل یا تو اجماع اول کے بعد کی ہوگی یا پہلے کی۔ پہلے سے تو نہیں ہو سکتی ہے کہ اس سے اجماع اول کا غلط ہونا لازم آئے گا اور اگر بعد کی ہے تو پھر وہ اصل اجماع ہوگا یا قیاس، اور پھر اس اجماع کے لئے بھی کسی اصل کی ضرورت ہوگی اور پھر اس کے لئے بھی علیٰ ہذا تسلسل لازم آئے گا جو محال ہے، الغرض رفع اجماع سابق کی کوئی صورت نہیں، جب اجماع، اجماع سے منسوخ نہیں ہو سکتا تو پھر تنہا امام شافعی یا امام شافعی کے علاوہ مزید ایک دو عالم کا اس کے خلاف ہو جانا کیسے رفع اجماع ہوگا۔

قائلین کی ایک یہ بھی دلیل ہے کہ اجماع کے مختلف داعی میں سے قوی ترین کتاب اللہ ہے، اور اس داعی کے ہوتے ہوئے، نیز اسی داعی کی وجہ سے اسلاف کے اجماع ہو جانے کے بعد اس سے اختلاف کی کوئی حقیقت نہیں رہتی ہے، ہاں اس اختلاف کی حیثیت وہی ہوگی جو دادیوں اور پوتیوں کی حرمت نکاح کے سلسلہ میں ہے، کیوں کہ عہد اترک تسمیہ کی حرمت پر بھی صریح آیت موجود ہے۔

اصول الفقہ للکفر میں ہے:

”لا مجال للاجتهاد فی واقعة لانعقاد اجماع صریحی علی حکم شرعی

فیہا“ (اصول الفقہ للکفر ۵۲)۔

اجماع نام ہے ایک زمانہ میں امت محمدیہ کے مجتہدین کا کسی امر قول یا فعل پر اتفاق کر لینے کا جب مذکورہ مسئلہ کی حرمت پر سلف کا اتفاق ہو چکا تو اجماع کی حقیقت شرعیہ متحقق ہوگئی، اب بعد میں کسی بھی زمانہ کا اختلاف اس حقیقت کو رفع نہیں کر سکتا، یہی وجہ ہے کہ کتب اصول میں یہ بحث تو ملتی ہے کہ کیا اجماع لاحق کے لئے اختلاف سابق کا نہ ہونا شرط ہے یا نہیں؟ لیکن علماء اصول یہ کہیں نہیں فرماتے کہ اجماع سابق کے لئے اختلاف لاحق کا عدم شرط ہے، نور الانوار میں ہے:

”قیل یشرط للاجماع اللاحق عدم الاختلاف السابق عند ابی حنیفہ

و لیس كذلك فی الصحیح بل الصحیح أنه ینعقد عندہ اجماع متأخر و یرتفع

الخلافة السابق من البين“ -

اور رقم القمار میں ہے:

”إذا المعتبر إنما هو اتفاق مجتهد العصر سواء تقدم الاختلاف أولاً، والدلائل

الدالة على حجية الإجماع ليست بمقيدة بعدم الاختلاف السابق“ (۲۲۴)۔

وجیز فی اصول الفقہ میں بھی اسی طرح لکھا ہے:

”ولم يعد قابلاً للنقض برجوع البعض عن رأيه أو بظهور مجتهد آخر

له رای آخر“ (وجیز فی اصول الفقہ / ۱۸۱)۔

فخر الاسلام بزدوی بھی احناف و شوافع کا اختلاف ذکر کرتے ہوئے احناف کا قول ذکر

فرماتے ہیں کہ:

”قال أصحابنا انقراض العصر ليس بشرط لصحة الإجماع“ (۲۲۴/۳)۔

دونوں باتوں سے یہ واضح ہو جاتا ہے کہ اجماع کی حجیت نفس اجماع سے ہے نہ کہ اس

کی اور بھی کوئی شرط ہے جو وجود و عدم کی صورتوں میں موثر فی الاجماع ہو۔

علامہ کاسانی کی عبارت جس سے منکرین اجماع استدلال کرتے ہیں تو یہاں عبارت

کے سیاق و سباق سے معلوم ہوتا ہے کہ والمسئلہ مختلفہ بین الصحابہ سے مراد عہدہ کی صورت ہرگز نہیں

ہے بلکہ نسیان کی صورت مراد ہے، جب تو اتر سے صاحب ہدایہ ابن نجیم اور تمام شرح ہدایہ وغیرہ

اجماع کے منعقد ہونے پر امام ابو یوسف کا قول نقل کرتے ہیں، تو آخر اجماع کی حقیقت سے وہ

لوگ بھی تو واقف تھے، نیز امام ابو یوسف امام شافعی سے متقدم ہیں اور وہ اجماع سلف نقل فرماتے

ہیں تو اس سے مراد حضرت صحابہ و تابعین ہی ہو سکتے ہیں تو پھر آخر اس سے انکار کی کیا وجہ ہے؟

صحابہ کرام کے اختلاف کی وضاحت ہو چکی ہے کہ وہ اختلاف نسیان میں تھا نہ کہ عہدہ

میں، نیز یہ بھی دیکھنا چاہیے کہ تابعین و ائمہ کرام کے جو اقوال حضرات شوافع یا منکرین اجماع پیش

کرتے ہیں وہ سب ضعیف اقوال ہیں یا ان لوگوں کے دو دو قول ہوتے ہیں، لہذا ان کا اختلاف

صاف اور واضح نہیں ہے۔

اور یہ سب مباحث تو اس وقت ہیں جبکہ امام شافعی رحمۃ اللہ علیہ کا قول عہدا کا صراحت کے ساتھ موجود ہو، بلکہ جو کچھ اس قریشی امام سے مروی ہے وہ مطلقاً نہیں بلکہ شرط کے ساتھ مروی ہے (کتاب الام ۲/۲۳۱) میں یہ عبارت موجود ہے:

”فإذا زعم زاعم أن المسلم إن سمى اسم الله تعالى أكلت ذبيحته وإن تركه استخفاً لم توكل ذبيحته“۔

تفسیر قرطبی ۶/۲ پر لکھا ہے: ”وقال اشهب توكل ذبيحة تارك التسميه عمداً إلا أن يكون مستخفاً“۔ احکام القرآن للجصاص ۱/۳۰۹ میں ہے: ”إن تركها متعمداً كره أكلها ولم تحرم قاله القاضي أبو الحسن والشيخ أبو بكر من أصحابنا وهو ظاهر قول الشافعي“۔

نووی شرح مسلم ۲/۱۴۵ میں لکھا ہے:

”وعلى مذهب أصحابنا يكره تركها وقيل لا يكره والصحيح الكراهة“۔
مذکورہ عبارتوں سے معلوم ہوتا ہے کہ امام شافعی کے یہاں عہداً ترک تسمیہ کی دو صورتیں ہیں:

(۱) تھاوانا واستخفاً (۲) اتفاقاً وسهواً، صورت اولی کے حرام ہونے میں جمہور کے ساتھ ہیں اور صورت ثانیہ میں جائز مع الکراهہ کے قائل ہیں اور جمہور اس کو بھی حرام کہتے ہیں اور اس پر اجماع منعقد ہونے کی بناء پر امام شافعی کے قول سے کوئی اثر نہیں پڑے گا، جیسا کہ ابن کثیر ابن جریر کے حوالہ سے نقل کرتے ہیں:

”إلا أن قاعده ابن جرير أن لا يعتبر قول الواحد والإثنين مخالفاً لقول الجمهور فيعده إجماعاً فليعلم هذا“ (تفسیر ابن کثیر ۲/۷۵)۔

بعض مقالہ نگار کہتے ہیں کہ شاید امام شافعی کا صحیح مسلک بیان کرنے میں تسامح ہو گیا ہے کیونکہ آیات و احادیث کا تو اثر اس امام جلیل سے مخفی نہیں رہ سکتا ہے، خاص کر جبکہ اجماع

بھی ہو گیا ہو، ہاں یہ ممکن ہے کہ آپ کو اجماع کا علم نہ ہوا ہو، اور آپ نے اپنی مجتہدانہ شان سے آیات و احادیث میں غور کر کے عمداً کے حلال ہونے کا قول بہ شرائط اختیار کیا ہو، بعض حضرات اس کو اجماع سکوتی کہتے ہیں، اور یہ بھی حجت ہے۔

بعض حضرات فرماتے ہیں کہ مسئلہ مجتہد فیہ ہو گیا تو قوت دلائل کو دیکھا جائے گا اور اس بنیاد پر امام شافعی کے قول کو اضعف الاقوال کا درجہ دیا جائے۔ کیونکہ جمہور کے دلائل بہت قوی ہیں بہت سے حضرات نے مفتی شفیع صاحب کی تحقیق کو نقل کیا ہے کہ صاحب ہدایہ وغیرہ کا دعویٰ اجماع صحیح ہے اور امام شافعی سے پہلے کے جو اقوال ان کی تائید میں منقول نظر آتے ہیں وہ سب مسامحہ نقل ہوتے ہیں، مفتی صاحب کی رائے بھی یہی ہے، چنانچہ مفتی صاحب نے خلاصہ تین مسائل الگ الگ بیان کئے ہیں۔

(۱) مسلمانوں کے ذبیحہ پر قصد التسمیہ چھوڑ دینا (۲) مسلمانوں کے ذبیحہ پر سہواً ونسیاناً تسمیہ چھوٹ جانا (۳) اہل کتاب کے ذبائح جن پر قصد اللہ کا نام نہ لیا جائے، ان میں سے آخری دو صورتوں میں تو صحابہ و تابعین اور ائمہ مجتہدین میں اختلاف ہے مگر پہلی صورت میں امام شافعی سے پہلے کوئی اختلاف نہیں تھا، بعض حضرات مصنفین آخری دو مسئلوں میں امام شافعی کی موافقت کرنے والوں کا قول کہیں مطلقاً قول شافعی کی تائید میں نقل کر دیا ہے جس سے بعض حضرات کو مغالطہ ہو گیا۔

لہذا صاحب ہدایہ کا اجماع کا قول معین اور صحیح ہے اور اگر امام شافعی کے موافقت میں ایک دو قول مان بھی لیا جائے تو جمہور امت کے مقابلہ میں ایک دو قول منافی للاجماع نہیں ہو سکتا۔

محور سوم: ۶- ضرورتاً قول امام شافعی پر عمل کی بحث

اس سلسلہ میں اکثر مقابلہ نگار حضرات کی رائے میں یہاں ضرورتاً کا تحقق ہی نہیں ہو رہا ہے، بلکہ بعض حضرات نے تو اس سوال پر اپنے برہمی اور ناراضی کا اظہار فرمایا ہے۔ اور بعض حضرات کہتے ہیں کہ امام شافعی کا مسلک عمداً ہی واضح نہیں ہے تو ان کی طرف

اس قول کی نسبت بھی صحیح نہیں ہے اور جو کچھ غیر واضح قول ہم تک پہنچا ہے اس میں بھی عدم تہاوان کی شرط ہے اور تہاوان کی تفسیر یہ ہے کہ کوئی آدمی بار بار بکثرت جان بوجھ کر یہ فعل کرے۔
 ”والمتهاون هو الذی یتکرر منہ ذلک کثیراً“ (تفسیر مظہری ۳/۳۱۸)۔

یہاں یہ خیال رکھنا ضروری ہے کہ مذہب غیر پر عمل کے لئے کچھ شرائط ہیں جس کو بعض حضرات نے شاہ عبدالعزیز کے رسالہ ”جواب سوالات عشرہ“ سے نقل کیا ہے، کہ اگر حنفی المذہب شافعی مذہب پر عمل کرنا چاہے تو تین صورتوں میں جائز ہے:

(۱) کتاب و سنت کے دلائل اس کی رائے میں اس مسئلہ میں امام شافعی کے مذہب کو ترجیح دیتے ہوں۔ (۲) کسی ایسی تنگی میں مبتلا ہو جائے کہ امام شافعی کے مذہب کی پیروی کئے بغیر کوئی چارہ کار نہ ہو، (۳) کوئی پرہیزگار آدمی احتیاطاً اس پر عمل کرنا چاہے اور احتیاطاً امام شافعی ہی کے مذہب میں ہو۔ لیکن ان تین صورتوں میں ایک شرط بھی ہے، اور وہ شرط یہ ہے کہ اس سے تطفیق نہ لازم آئے۔ چند سطروں کے بعد آگے فرماتے ہیں کہ ان تین صورتوں کے علاوہ شافعی کی اقتدا کرنا مکروہ قریب حرام ہے، کیونکہ یہ دین کے ساتھ کھلواڑ ہے (رسائل غمہ صفحہ ۱۶)۔

مسئلہ مذکورہ میں ان تین شرطوں میں سے کوئی ایک صورت بھی موجود نہیں ہے، کیونکہ ترک تسمیہ عدا کے حلت کے بارے میں شوافع کے یہاں نہ تو دلائل کی قوت ہے اور عند الاحتاف اس میں کوئی تنگی اور حرج بھی نہیں ہے اور جہاں حرج تھا یعنی نسیان کی صورت تو اس کو ہم بھی حلال کہتے ہیں اور یہاں امام شافعی کے قول میں احتیاط نہیں ہے بلکہ احتیاط حنفیہ کے مسلک میں ہے۔ اور بعض حضرات فرماتے ہیں کہ شریعت نے ذبح اختیاری کے مثالی طریقہ ذبح کی

تفصیلات بتانے کے بعد انسانی حاجت و حرج کا خیال کرتے ہوئے ان تمام انتہائی رخصتوں کا خود ہی تذکرہ کر دیا ہے جو غیر اختیاری طریقہ ذبح میں بھی لازماً ملحوظ رہنی چاہئے، حیوانی غذا کی حلت و حرمت کے باب میں عزیمت و رخصت کی تمام صورتوں کی تعیین کے بعد اب اس میں کسی ترمیم کی بہ شکل ہی کوئی گنجائش باقی رہ جاتی ہے، اس کے بعد از روئے قرآن صرف اضطراری کی ایک صورت باقی رہ جاتی ہے جس کی تشریح خود اللہ تعالیٰ نے الا ما اضطررتم کے ذریعہ قرآن

کے پانچ مقامات پر کی ہے، اگر حلال گوشت ملنے کی کوئی صورت نہ ہو تو پھیر غیر حیوانی غذائیں تو ہر جگہ ہر حال میں مل سکتی ہیں اور زیادہ سے زیادہ گوشت خوری کو حاجت و زینت کا درجہ ہی دے سکتے ہیں اور اس کی وجہ سے تزکیہ و حلت کے بنیادی رکن کو ساقط نہیں کر سکتے ہیں، خاص کر کے جبکہ مغربی و یورپی اقوام خصوصاً یہود و نصاریٰ منظم منصوبہ بندی کے تحت مسلمانوں کو مشکوک بلکہ حرام غذا کھلانے کو اپنا منصبی فریضہ سمجھتے ہیں، اب مسلم اقوام کی غیرت کا تقاضا یہ ہے کہ وہ اللہ تعالیٰ اور اس کے رسول کی ہدایات کے مطابق اپنی غذا کی ضرورتوں کو اپنائیں اور خود ہی اس کا انتظام کریں تاکہ وہ مشکوک غذا سے اپنے آپ کو بچا سکیں۔

بعض حضرات مقالہ نگار نے ضرورت و حاجت وغیرہ کی فقہی تعریف کرتے ہوئے اس مسئلہ میں عدم ضرورت کے تحقق کو ثابت کیا ہے اور فرمایا ہے کہ افتاء لمدھب الغیر کے شرائط یہاں مفقود ہیں۔ خاص طور پر حضرت مفتی محمد شفیع صاحب نور اللہ مرقدہ کی رائے یہ ہے کہ ”اس زمانہ تشہیر میں مذہب غیر پر فتویٰ اور عمل ضرورت شدیدہ، عموم بلوی اور اضطرار کی شرط کے بغیر جائز نہیں ہونا چاہئے، جیسے کہ علامہ شامی نے بھی رسم المفتی میں اس کو ذکر کیا ہے“ حضرت مفتی صاحب نے اس کو خاص محور گفتگو بنایا ہے، اور اسی مسئلہ میں ضرورت کا شدید انکار کیا ہے۔

بعض حضرات فرماتے ہیں کہ ایک صورت ضرورت کی ممکن ہے کہ ایسے سرد ممالک جہاں بلا گوشت کھائے زندگی بسر کرنا شاق اور مشکل ہو تو مذکورہ صورت میں ضرورت شدیدہ اور عموم بلوی کے پیش نظر مسلم یا کتابی کا ذبیحہ جس پر تسمیہ لسانی نہ ہو یا تسمیہ صحیح طریقہ پر ادا نہ ہو یا تو اس کو جائز اور حلال کہہ سکتے ہیں، لیکن یہ فتویٰ صاحب اجتہاد مفتی ہی دے سکتا ہے ہر ایک مفتی کا یہ کام نہیں ہے۔

بعض حضرات فرماتے ہیں کہ اس سہولت پسندی اور دین سے بیزاری کے زمانہ میں ہمارا یہ تصور کرنا بھی گناہ ہے چہ جائیکہ عملی جامہ پہنانا کہ یہ تو دور کی بات ہے، ورنہ اسلام کے پاکیزہ طریقہ کو گندہ کر دیا جائے گا اور ایسا فتنہ برپا ہوگا کہ پھر اس کا انسداد ناممکن ہو جائے گا اور بعض حضرات نے بہت اچھی بات بیان کی ہے کہ مغربی اقوام و ممالک خاص طور پر امریکہ کے مشینی

ذبیحہ میں تو امام شافعی کے مذہب کو اختیار کرنے کے بعد بھی وہاں کے ذبیحہ کے حلال ہونے کی کوئی گنجائش نہیں ہے۔ کیونکہ مشینی ذبیحہ میں عموماً شرعی ذبح کا اطمینان نہیں ہوتا ہے جبکہ امام شافعی کے نزدیک بھی شرعی طریقہ پر ذبح کرنا ضروری ہے، ترک تسمیہ کی ایک شکل محض استخفاف و تہاون ہی نہیں بلکہ بغض و عناد کے بناء پر بھی ہوتا ہے جو مغربی ممالک میں کثرت سے مروج ہے بلکہ ایک جماعت ایسی وجود میں آئی ہے کہ جس نے اپنا نام ”جمعیۃ الفرق بالیحوان“ رکھا ہے، اخبارات و جرائد میں مسلمانوں اور اسلامی طریقہ ذبح سے ان کے استہزاء کے واقعات بھی درج ہوتے رہتے ہیں۔ اس کو دیکھنے کے بعد یہ معلوم ہوتا ہے کہ یہ ایک منظم منصوبہ کے تحت ہو رہا ہے، اب ایسے حالات میں تو کسی کے نزدیک بھی ایسے ذبیحہ کی حلت کا حکم نہیں دیا جاسکتا ہے، بلکہ اگر کوئی مسلمان بھی ایسی حرکت کرے تو اس کا ذبیحہ حلال نہ ہوگا چاہے نام نہاد یہود و نصاریٰ کا ذبیحہ حلال ہو۔

حافظ ابن کثیر اور علامہ عینی کے بیان کے مطابق اہل کتاب کے ذبیحہ حلال ہونے کی وجہ صرف یہ تھی کہ وہ عقیدۂ ذبیحہ پر اللہ کا نام لینا ضروری سمجھتے تھے، لیکن جب یہ علت ہی مفقود ہوگئی اور مزید یہ کہ اس میں استخفاف کی صورت پیدا ہوگئی تو کس طرح ان کے ذبیحہ کو حلال کہا جائے گا، سداً لذلک رابع کا تقاضا بھی یہی ہے کہ اہل کتاب کے ذبیحہ کو آج کے ماحول میں حلال نہ کہا جائے۔ ہمارے بعض مقالہ نگار نے امام شافعی کے قول پر ضرورۃ اجازت دی ہے، لیکن وہ ضرورت کو قطعاً واضح نہیں کر سکے ہیں۔ بلکہ صرف عمومی دلائل سے انہوں نے استدلال کیا ہے جس میں ضرورۃ مذہب غیر یا قول ضعیف پر عمل کرنے کی گنجائش ہوتی ہے مگر مسئلہ مذکورہ میں کیا ضرورۃ ہے اور کون سی صورت میں اس کا تحقق ہوگا اس کا کوئی تذکرہ نہیں کیا ہے، اس لئے نہ تو یہ قابل توجیہ ہے اور نہ ہی قابل عمل ہے، بلکہ صحیح اور واضح بات یہی ہے کہ امام شافعی علیہ الرحمہ کے قول پر ضرورۃ بھی عمل کی گنجائش نہیں ہے، بلکہ ضرورۃ کا تحقق بھی دشوار ہے۔

محور سوم: ۵ و ۷

مفتی نسیم احمد قاسمی ☆

کیا ذابح کے ساتھ معین ذابح کا بھی تسمیہ ضروری ہے؟
معین ذابح کی دو شکل ہوتی ہے

الف: ایک شخص جانور ذبح کرتا ہے جسے ذابح کہا جاتا ہے اور کچھ لوگ جانور کی گردن اور پاؤں وغیرہ پکڑ کر جانور کو قابو میں رکھتے ہیں تاکہ جانور پوری طرح قابو میں رہے، اپنی جگہ سے اٹھ نہ سکے اور ذابح اسے ذبح کر سکے، ایسے افراد حقیقتاً جانور ذبح کرنے میں شریک نہیں ہوتے ہیں، اسلامی شریعت کی رو سے جانور ذبح کرتے وقت صرف اس شخص پر بسم اللہ کہنا ضروری ہے جو ذبح اختیاری میں جانور کی گردن پر چھری چلاتا ہے اور ذبح غیر اختیاری میں شکار پر شکاری جانور مثلاً کتا وغیرہ یا تیر چھوڑتے وقت تیر چلانے اور کتا چھوڑنے والے پر بسم اللہ کہنا ضروری ہے، جو شخص جانور کے جسم کا کوئی حصہ بوقت ذبح پکڑتا ہے وہ صرف معاون ہے شریک فی الذبح نہیں ہے، لہذا اس پر تسمیہ ضروری نہیں ہے۔

ب: دوسری شکل یہ ہوتی ہے کہ جانور ذبح تو ایک آدمی کرتا ہے مگر دوسرا شخص ذابح کے ہاتھ پر زور دیتا ہے اور چھری چلانے میں ذابح کو مدد دیتا ہے، یا کبھی ایسا بھی ہوتا ہے کہ ایک شخص جانور ذبح کرتا ہے مگر جانور کی ایک یا دو رگوں کو کاٹنے کے بعد چھری دوسرے شخص کے حوالے کر دیتا ہے اور دوسرا شخص باقی رگوں کو کاٹتا ہے، میرے نزدیک ایسا معاون صرف معاون نہیں ہے

☆ سابق نائب ناظم امارت شرعیہ پھلواری شریف، پٹنہ

بلکہ شریک فی الذبح ہے، لہذا ذبح کے ساتھ ساتھ اس پر بھی تسمیہ ضروری ہوگا، ہمارے دیار میں عید الاضحیٰ کے موقع پر عموماً ایسا ہوتا ہے کہ قصاب علماء کرام کے حوالہ چھری کر دیتا ہے مگر بعض علماء جنہیں جانور ذبح کرنے کا تجربہ نہیں ہوتا ہے وہ اچھی طرح سے چھری جانور کی گردن پر نہیں چلا پاتے ہیں تو قصاب ان کے ہاتھ پر زور دے کر چھری چلانے میں مدد دیتا ہے اور کبھی ایسا ہوتا ہے کہ ایک عالم جانور کی ایک یا دو رگوں کو کاٹنے کے بعد چھری قصاب کے حوالے کر دیتے ہیں اور قصاب ذبح کا عمل پورا کرتا ہے تو اس طرح کا قصاب یا دوسرے معاون جو ذبح میں شریک ہوتے ہیں ان پر بھی تسمیہ ضروری ہوگا۔

صاحب درمختار نے کتاب الاضحیۃ میں لکھا ہے:

”أراد التضحية فوضع يده مع يد القصاب في الذبح وأعانه على الذبح سمى كل وجوبا فلو تركها أحدهما أو ظن أن تسمية أحدهما تكفي حرمت“ (درمختار علی ہاشم الرد المحتار ۶/۳۳۳)۔

اسی طرح شامی میں ہے:

”وشمل ما إذا كان الذابح إثنين فلو سمى أحدهما وترك الثاني عمداً حرم أكله كما في التاترخانية“ (رد المحتار ۶/۳۰۲)۔

اسی مسئلہ سے متعلق فتاویٰ قاضی خان کی عبارت بہت واضح ہے چنانچہ لکھا ہے:

”رجل أراد أن يضحى فوضع صاحب الشاة يده مع يد القصاب في المذبح وأعانه على الذبح حتى صار ذابحاً مع القصاب قال الشيخ الإمام يجب على كل واحد منهما التسمية ، حتى لو ترك أحدهما التسمية لا تحل الذبيحة وكذا لو علم صاحب الشاة أن التسمية شرط إلا ظن أن تسمية أحدهما تكفي لا يحل أكله“ (قاضی خان ۴/۳۳۵)۔

۲۲/مقالہ نگار حضرات نے اپنے مقالہ میں معاون جو شریک فی الذبح ہو اس پر بھی

تسمیہ کو ضروری قرار دیا ہے، البتہ مولانا طاہر مدنی جامعۃ الفلاح بلیریا گنج نے ذبح کے تسمیہ کو کافی قرار دیا ہے اور لکھا ہے کہ معین ذبح کے تسمیہ کی ضرورت نہیں ہے، انہوں نے علی الاطلاق معین ذبح کو تسمیہ سے مستثنیٰ رکھا ہے، اور معین ذبح جو شریک فی الذبح ہو اس کا تذکرہ نہیں کیا ہے، مفتی محبوب علی وجیبی رامپور کے نزدیک ذبح کے ساتھ ساتھ ہر طرح کے معین ذبح پر تسمیہ ضروری ہے۔ یعنی جو شخص جانور کی گردن اور پاؤں کو پکڑتا ہے اس پر بھی مفتی صاحب کے نزدیک تسمیہ ضروری ہے۔

تسمیہ عمل پر واجب ہے یا مذبوح پر

ذبح کی دو قسمیں ہیں: ذبح اختیاری اور ذبح اضطراری۔

ذبح اضطراری میں بوقت ارسال آلہ پر تسمیہ کہنا ضروری ہے اور ذبح اختیاری میں بوقت ذبح مذبوح پر بسم اللہ کہنا ضروری ہے، مگر اس تسمیہ کا تعلق عمل ذبح سے ہے کہ اگر عمل ذبح واحد ہوگا تو تسمیہ بھی واحد ہوگا چاہے مذبوح ایک ہو یا ایک سے زائد۔ اور ایک سے زائد مذبوح ہونے کی صورت میں سارے مذبوح واحد کے حکم میں ہوں گے اور جب بھی عمل ذبح میں تعدد پایا جائے گا، تسمیہ میں بھی تعدد پایا جائے گا۔ چنانچہ صاحب درمختار نے عمل ذبح کے تعدد سے تسمیہ کے تعدد کو ضروری قرار دیا ہے۔ درمختار میں ہے:-

” بخلاف مالو ذبحهما علی التعاقب۔ لأن الفعل يتعدد فتتعدد التسمية“

(درمختار علی ہاشم الرشد ۶/۳۰۲)۔

یعنی اگر ذبح کرنے والے نے بسم اللہ کہا، ہاتھ کو حرکت دی اور ایک جانور ذبح ہوا، پھر دوبارہ ہاتھ کو حرکت دی اور دوسرا جانور ذبح ہوا اور ہاتھ کی دوسری حرکت کے وقت بسم اللہ نہیں کہا تو دوسرا ذبیحہ بغیر اللہ کا نام لئے ہوئے ذبح کیا ہوا جانور قرار دیا جائے گا۔ جس کا کھانا حرام ہوگا، کیونکہ اس جگہ دو عمل ذبح پایا گیا، اور تسمیہ صرف ایک بار کہا گیا، حالانکہ عمل ذبح کے تعدد سے تسمیہ میں بھی تعدد ضروری ہوتا ہے، اسی لئے صاحب درمختار نے لکھا ہے کہ فعل ذبح کے تعدد کی صورت میں تسمیہ

میں بھی تعدد ضروری ہوگا، لیکن ایک ہی بار چھری کودی ہوئی حرکت سے ایک سے زائد جانور ذبح ہو جائیں تو اگرچہ مذبوح میں تعدد ہوگا مگر عمل ذبح کے واحد ہونے کی وجہ سے سارے مذبوح واحد کے حکم میں ہوں گے، اور ایک ہی بار بسم اللہ کہنا واجب ہوگا۔ درمختار میں ہے:

”حتى لو أضع شاتين إحداهما فوق الأخرى فذبحهما ذبحة

واحدة بتسمية واحدة حلاً“ (درمختار علی ہاشم الرشد ۶/۳۰۲)۔

شمس العلماء علامہ کاسانی نے بھی صراحت کے ساتھ لکھا ہے کہ تسمیہ فعل ذبح کے وقت واجب ہوتا ہے، لہذا جب بھی فعل ذبح پایا جائے گا تسمیہ کا پایا جانا ضروری ہوگا، یعنی تجدید فعل ذبح سے تسمیہ میں بھی تجدید ضروری ہوگا۔ بدائع الصنائع کی عبارت ہے:

”لأن التسمية تجب عند الفعل وهو الذبح فإذا تجدد الفعل تجدد

التسمية.... مالو اضع شاتين وأمر السكين عليهما معاً أنه تجرى في ذلك

تسمية واحدة كما في الصيد“ (بدائع الصنائع ۵/۵۰)۔

اس جگہ یہ ایک وقت دو جانوروں کو ایک بار چھری کودی ہوئی حرکت سے ذبح کیا گیا، مذبوح میں تعدد پایا گیا جس کا تقاضہ یہ تھا کہ ایک تسمیہ سے دونوں حلال نہ ہوں، کیونکہ اگر بسم اللہ مذبوح پر واجب ہوتا تو مذبوح کے تعدد سے بسم اللہ میں بھی تعدد ضروری ہونا چاہیے، مگر ایسا نہیں ہوا، وجہ یہ کہ دونوں جانور کو ایک ”عمل ذبح“ کے ذریعہ ذبح کیا گیا، عمل ذبح واحد تھا، اس لئے ایک ہی تسمیہ سے دونوں حلال قرار دیئے گئے، یہ اس بات کا ثبوت ہے کہ تسمیہ سے تعلق عمل ذبح سے ہے۔

اسی طرح فتاویٰ ہندیہ میں امرار اور چھڑے کی حرکت و مرور کی کیفیت کو ”فعل ذبح“

سے تعبیر کیا گیا ہے۔ اور جب تک امرار کی اس کیفیت میں انقطاع نہ ہو، چاہے اس امرار اور

چھڑے کی حرکت و مرور کے نتیجے میں جتنے بھی جانور اور پرندے ذبح ہو جائیں ان سب کو ذبح

واحد کے حکم میں رکھ کر صرف ایک بسم اللہ کہنے کا کافی قرار دیا گیا ہے۔

چنانچہ فتاویٰ ہندیہ کے مرتبین نے لکھا ہے:

”لو أضع أحد الشاتين على الأخرى تكفى تسمية واحدة إذا

ذبحہما بامرار واحد ولو جمع العصافیر فی یدہ فذبح وسمی وذبح آخر علی
اثرہ ولم یسم لم یحل الثانی ولو أمر السکن علی الكل جاز تسمیة واحدة کذا
فی خزانة المفتین۔“

تکملہ البحر الرائق میں بھی چہرے کے مرور و حرکت کی کیفیت کو ”فعل ذبح“ قرار دیا
گیا ہے، اور جب تک امرار کی اس کیفیت میں تسلسل ختم نہ ہو اس امرار کے نتیجے میں ذبح ہونے
والے پرندوں اور جانوروں کو ”ذبح واحد“ کے حکم میں رکھ کر صرف ایک بار بسم اللہ کہنے کو کافی قرار
دیا گیا ہے چنانچہ لکھا ہے:

”وفی الحاوی جمع العصافیر فذبح واحدة وسمی وذبح آخری علی
اثرہ بتلك التسمیة لا تؤکل ولو أمر السکن علیہم بتسمیة واحدة جاز۔“
ایک دوسری عبارت یہ ہے:

”حتی لو اضجع شاتین إحداهما علی الأخری وذبحهما بحدیة
یحلان بتسمیة واحدة۔“

بہر حال ان عبارات و جزئیات کا حاصل یہ ہے کہ اگر عمل ذبح ایک ہی بار پایا جائے
اور اس ایک عمل ذبح کے نتیجے میں بہت سارے جانور ذبح ہو جائیں، تو اس ایک عمل ذبح پر صرف
ایک بار بسم اللہ کہنا کافی ہوگا اور جتنے بھی جانور اس ایک عمل ذبح سے ذبح ہو جائیں گے وہ سب
حلال قرار پائیں گے۔

اس موضوع سے متعلق اکیڈمی کوکل ۳۳ مقالات موصول ہوئے جن میں سے
۵ مقالات میں اس موضوع کے بارے میں صراحتہً کچھ نہیں لکھا ہوا ہے، حضرت مفتی نظام
الدین صاحب اعظمی کا مقالہ صاف نہیں ہے، باقی دس مقالہ نگاروں نے عمل ذبح پر تسمیہ کو ضروری
قرار دیا ہے۔ جن کے اسمائے گرامی یہ ہیں:

۱۔ مفتی عبید اللہ اسعدی صاحب باندہ، ۲۔ شمس پیرزادہ صاحب بمبئی، ۳۔ نسیم احمد

قاسمی پٹنہ، ۴۔ مولانا محمد اظہار الحق صاحب سینٹا مرٹھی۔ ۵۔ مولانا انعام الحق صاحب، قاسمی دارالعلوم عالی پور گجرات، ۶۔ مولانا محمد حسین کے سی ناسک، ۷۔ مولانا عبد القیوم صاحب پالنپوری، کاکوسی گجرات، ۸۔ قاضی محمد مصلح دارالعلوم بہادر گنج، کشکتنگ، ۹۔ سید قدرت اللہ باتوی میسور، ۱۰۔ مولانا خورشید انور اعظمی بنارس۔

ان حضرات نے تمہید میں ذکر کی گئی عبارتوں سے استدلال کیا ہے، جناب مولانا مفتی عبید اللہ اسعدی صاحب، نسیم احمد قاسمی پٹنہ، جناب شمس پیرزادہ بمبئی، مولانا قاضی محمد مصلح صاحب اور مولانا عبد القیوم پالنپوری نے زیادہ وضاحت سے لکھا ہے۔

مولانا زبیر احمد قاسمی سینٹا مرٹھی، مولانا احمد دیولوی بھروچ، مولانا عزیز اختر صاحب دملہ، مولانا محمد طاہر مدنی جامعۃ الفلاح، مولانا تنویر عالم قاسمی سینٹا مرٹھی، مولانا ابوالحسن علی گجرات، مولانا ابوسفیان مفتاحی منو، مولانا محبوب علی وجیہی، مولانا انور علی اعظمی منو، مولانا ظفر الاسلام اعظمی منو، مولانا اقبال پٹنہ، قاضی عبد الجلیل قاسمی امارت شرعیہ پٹنہ، مولانا مجیب الغفار اسعد اعظمی، مولانا محمد برہان الدین ندوۃ العلماء لکھنؤ، مولانا سید مصلح الدین گجرات، مولانا محمد بلال احمد آسام، مولانا عبد الرحمان قاسمی گجرات، مولانا محفوظ الرحمن شاہین جمالی میرٹھ، ان حضرات کا خیال یہ ہے کہ تسمیہ عمل ذبح پر نہیں بلکہ مذبوح پر واجب ہے، جب مذبوح واحد ہوگا تو ایک بار بسم اللہ کہنا کافی ہوگا، لیکن اگر مذبوح میں تعدد ہو تو تسمیہ میں بھی تعدد ضروری ہوگا، ان حضرات نے حسب ذیل فقہی عبارتوں سے اپنی رائے کو مدلل کیا ہے۔

ہدایہ میں ہے:

”ثم التسمية في ذكاة الاختيار تشترط عند الذبح وهو على المذبوح“۔

بدائع الصنائع میں ہے:

”لأن التسمية في الذكاة الاختيارية تقع على المذبوح“ (بدائع الصنائع ۴۶/۵)۔

شامی میں ہے:

”ثم التسمية في ذكاة الاختيار تشترط عند الذبح وهي على المذبوح“

(ردالمحتار ۵/۱۶۰)۔

درمختار اور فتاویٰ ہندیہ کی وہ عبارتیں جس کا تذکرہ راقم الحروف نے تمہید کے ذیل میں لکھا ہے جن سے معلوم ہوتا ہے کہ تسمیہ کا تعلق عمل ذبح سے ہے، لہذا عمل ذبح کے تعدد کی صورت میں تسمیہ بھی متعدد ہوگا، اور ایک عمل ذبح کے نتیجہ میں چاہے جتنے بھی جانور ذبح ہو جائیں صرف ایک بار بسم اللہ کہنا کافی ہوگا۔

ان صورتوں کا ان حضرات نے بھی استثناء کیا ہے، اور ایک سے زائد مذبوح ہونے کی صورت میں سب کو واحد کے حکم میں رکھا ہے، مگر اس سلسلہ میں راقم الحروف کے نزدیک رائج یہ ہے کہ تسمیہ کا تعلق عمل ذبح سے ہے جیسا کہ فقہاء کی تصریحات سے ثابت ہوتا ہے۔



محور چہارم، الف، ب، ج

مولانا مصلح الدین ☆

مشینی ذبیحہ کا جواز یا عدم جواز:

اس بارے میں مقالہ نگار حضرات کی دورائیں ہیں۔ مجوزین اور غیر مجوزین۔ مشینی ذبیحہ کے مجوزین کی قدر مشترک دلیل کا ماحصل یہ ہے کہ ذبح اختیاری میں دو چیزیں قابل غور ہیں۔ ایک تو یہ کہ بہ وقت ذبح چھری وغیرہ آلہ ذبح کا ذبح کرنے والے کے ہاتھ میں ہونا اور ہاتھ کی حرکت و قوت سے چھری کا گردن پر چلنا ضروری ہے یا یہ کہ صرف گردن پر چھری کا چلنا مطلوب اور کافی ہے؟

غور کرنے سے یہ سمجھ میں آتا ہے کہ مطلوب صرف یہ ہے کہ چھری کو گردن ہی پر چلنا چاہئے اور گردن ہی کو کٹنا چاہئے، اس لئے کہ ذبح کی دونوں قسموں میں بنیادی اور امتیازی ماہہ الفرق یہی چیز ہے کہ ذبح غیر اختیاری میں مطلوب بدن کے کسی بھی حصہ کا زخمی کر دینا اور وہ موجب حلت ہوتا ہے خواہ تیر سے ہو یا نیزہ وغیرہ کسی چیز سے اور خواہ ہاتھ سے پھینک کر اس کو مارا جائے یا یہ کہ ہاتھ میں لئے ہوئے اور پکڑے پکڑے اس کو جانور کے بدن پر مار کر مطلوبہ حد میں اس کو زخمی کر دیا جائے جس کی ایک صورت یہ ہے جو فقہ حنفی میں اتفاقی ہے۔ کہ کسی آدمی پر کوئی پالتو یا جنگلی جانور ایسا سخت حملہ کر دے کہ اس کے حملہ سے خود کو بچانے اور محفوظ رکھنے کی بجز اس کے کوئی صورت ممکن نہ ہو کہ کسی طرح اس جانور کو زخمی کر دیا جائے، خواہ بدن کا کوئی بھی حصہ ہو، اگر ایسا کرنے میں آدمی اس کو ذبح

کرنے کی نیت کر لے تو یہ شرعی ذبیحہ ہوگا جس کا کھانا حلال و جائز ہوگا (شامی ۳۰۳/۶)۔
لہذا ذبح اختیاری میں اگر چھری ہاتھ میں براہ راست نہیں یا ہاتھ سے حرکت نہیں کرتی بلکہ اس کے دستہ میں ہٹن وغیرہ کا کوئی ایسا نظام ہے جس کی وجہ سے چھری اس طرح حرکت کرنے لگتی ہے جیسے کہ ہاتھ میں لیکر گردن پر چلائی جاتی ہے، آدمی اس کو جانور کی گردن پر رکھ کر ہٹن دبا دیتا ہے تو چھری ذبح اختیاری کے مطابق گردن کو کاٹ دیتی ہے، تو ذبح اختیاری کے مطابق یہ ذبیحہ صحیح ہوگا، لہذا اس بنیاد پر بجلی کے ہٹن اور مشین سے چلائی جانے والی چھری کی گردن پر چلانا ذبیحہ کی صحت و حلت کے لئے کافی ہوگا۔ البتہ مزید تفصیلات محتاج تحقیق و غور ہیں۔

دوسری بات یہ بھی قابل غور ہے کہ کیا چھری کا ہی جانور کی گردن پر لگنا و لگانا ضروری ہے؟ یا یہ بھی ممکن ہے کہ جانور کی گردن چھری سے لگے یا لگائی جائے یعنی ایک معروف شکل تو یہ ہے کہ ہاتھ میں چھری لیکر جانور کی گردن پر رکھی جائے اور چلائی جائے، دوسری شکل یہ ہو سکتی ہے کہ چھری یا چھری جیسی کسی دھاردار چیز کو کسی طرح ایک جگہ نصب کر دیا جائے اور جانور کی گردن اس پر لاکر رکھی جائے، پھر خواہ جانور کی گردن کو حرکت دی جائے حتیٰ کہ اس کی حرکت و رگڑ سے مطلوب حد میں گردن کٹ جائے یا یہ کہ چھری کو حرکت دی جائے۔

ذبح غیر اختیاری ہی کے بعض جزئیات سے اس کی گنجائش معلوم ہوتی ہے، اس لئے کہ ایک صورت شکار کی اور شکار کے ذریعہ ذبح غیر اختیاری کی یہ ذکر کی گئی ہے کہ زمین میں کوئی جال لگا دی جائے اور اس میں کوئی دھاردار چیز اس طرح لگا دی جائے کہ آنے اور پھنسنے والا جانور زخمی ہو جائے اور اس کو اسی نیت سے رکھا جائے اور رکھتے ہوئے بسم اللہ پڑھی جائے، اس طرح زخمی ہونے والا جانور حلال ہے۔ یہ حکم احناف و حنابلہ کے یہاں تو ہے ہی (شامی ۳۰۲/۶، ۳۰۶، ۳۰۹، ۳۰۷)۔ اگرچہ کچھ تفصیل و اختلاف اقوال بھی ہے۔ (المغنی ۱۱/۴۳، ۴۵) اسی طرح اگر چھری سے جانور لگتا ہے اور گردن کٹتی ہے اور چھری کا لگانا اور جانور کا آنا اور لگانا سب ذبح کے قصد و ارادہ اور شرائط کے ساتھ ہو تو یہ اس جیسی صورت ہے۔

ان دونوں گنجائشوں کی روشنی میں مشینی چھری و آلہ سے ذبح درست معلوم ہوتا ہے کہ ہٹن

دبانے سے چھری چل جاتی ہے اور جانور کی گردن کو مطلوبہ حد میں کاٹ دیتی ہے اگرچہ چھری کو براہ راست ہاتھوں سے حرکت نہیں دی جاتی اور مشینی نظام میں جو یہ شکل ہوتی ہے کہ جانور کو قابو میں کر کے چھری کی طرف بڑھاتے رہتے ہیں یا چھری کے سامنے کر دیتے ہیں اور گردن مطلوبہ حد میں کٹ جاتی ہے یہ بھی درست ہے، صاحب بدائع فرماتے ہیں: أما الاختيارية فر كنها الذبيح والنحر فيما ينحر وأما الاضطرارية فر كنها العقر وهو الجرح فى أى موضع كان وذلك فى الصيد وما هو فى معنى الصيد“ (بدائع ۳۳/۵، ۳۵)۔

اختیاری ذبح کا رکن ان جانوروں میں ذبح ہے جن کو ذبح کیا جاتا ہے اور نحر جن جانوروں میں نحر ہوتا ہے، اور اضطراری وغیر اختیاری کا رکن جانور کو زخمی کر دینا ہے خواہ بدن کے کسی حصہ میں ہو، اس کا محل شکاری جانور ہیں اور وہ جانور جو کہ ان کے حکم و معنی میں قرار دیئے گئے ہیں۔

مشینی ذبیحہ حرام ہے:

چند مقالہ نگاروں نے مشینی ذبیحہ کو حرام قرار دیا ہے، قدر مشترک ان کی دلیل کا حاصل یہ ہے کہ مشینی ذبیحہ میں ذابح بٹن دبانے والا شخص نہیں بلکہ برقی طاقت ہے، لہذا مشینی ذبیحہ میتہ یعنی مردار ہی ہے، لہذا اگر بٹن دبانے والا مسلمان بھی ہو اور بسم اللہ پڑھ کر بٹن دبا دے تب بھی مروجہ مشینی ذبیحہ میتہ ہی ہے اور حرام ہے۔

آپ غور فرمائیں کہ بٹن دبانے والے نے صرف اتنا ہی تو کیا کہ برقی طاقت اور مشین کا جو کنکشن (تعلق) منقطع تھا اس کو جوڑ دیا اور بس۔ بہ الفاظ دیگر یوں کہہ سکتے ہیں کہ برقی لہر اور مشین کے درمیان جو مانع تھا اس نے اس مانع کو رفع کر دیا اور دور کر دیا۔ دراصل مشین کی چھری چلانے والی اور جانور کا لالا کاٹنے والی چیز برقی لہر ہے نہ کہ ایک مسلمان کے ہاتھ کی قوت محرکہ، اور یہ گلا کاٹنا برقی قوت اور مشین کا فعل ہے نہ کہ اس مسلمان کا۔

ذبح اختیاری میں ذابح کا فعل یعنی اپنے ہاتھ سے گلا کاٹنا اور اس کی تحریک کا مؤثر ہونا شرط ہے، اور یہاں تو بٹن دبانے والے کا فعل سوائے رفع مانع کے اور کچھ نہیں۔ رفع مانع سے فعل

ذبح کی نسبت رافع کس طرح ہو سکتی ہے؟ اور اس کو ذبح کیسے قرار دیا جاسکتا ہے؟ اس کی مثال اس طرح سمجھیں (۱) ایک مجوسی شخص چھری ہاتھ میں لیکر کسی جانور کو ذبح کرنا چاہتا تھا کہ اتنے میں کسی شخص نے اس کا ہاتھ پکڑ لیا اور ذبح کرنے سے روک دیا، اب ایک مسلمان شخص بسم اللہ اللہ اکبر کہہ کر اس روکنے والے کا ہاتھ کھینچ دے اور مجوسی کا ہاتھ چھڑا دے اور وہ مجوسی فوراً جانور کی گردن پر چھری پھیر دے تو کیا یہ ذبیحہ حلال ہوگا؟ اور یہ فعل ذبح اس رافع مانع مسلمان کی طرف منسوب ہوگا؟ اور مسلمان کو ذبح اور جانور کو ذبیحہ مسلم قرار دیا جاسکے گا؟

دیکھئے موجودہ مثال میں رافع مانع کا فعل تو ایک مسلمان نے بسم اللہ پڑھ کر کیا اور وہ ذبح کا اہل بھی ہے لیکن اصل ذبح کرنے والا جس کی تحریک مؤثر ہے وہ مجوسی ہے اس لئے لازماً اصل محرک مؤثر کے پیش نظر ہی اس ذبیحہ کی حرمت کا حکم لگایا گیا اور رافع مانع کے فعل کو معتبر نہیں قرار دیا گیا۔

(۲) اسی طرح ایک تیز دھار دار آلہ (چھری وغیرہ) اوپر کسی رسی سے عرضاً لٹک رہا ہے اور بالکل نیچے اس کے سیدھ میں مرغی، بکری کا بچہ وغیرہ کوئی جانور کھڑا ہے اب اگر کوئی مسلمان تسمیہ پڑھ کر اس رسی کو کاٹ دے اور وہ آلہ اپنے طبعی ثقل سے نیچے گر کر اس جانور کا گلا کاٹ دے تو کیا یہ ذبیحہ حلال ہوگا؟ اور یہ فعل ذبح اس رافع مانع مسلمان کی طرف منسوب ہوگا؟۔ اگر ان دونوں مثالوں میں ذبیحہ کی حلت کا حکم نہیں اور یقیناً نہیں ہے تو مشینوں کے ذبیحہ پر علت کا حکم ہرگز نہیں لگایا جاسکتا جبکہ ان دونوں میں کوئی فرق نہیں۔

دوسرا پہلو یہ بھی قابل غور ہے کہ اگر اس حقیقت کو نظر انداز بھی کر دیا جائے اور ایک لمحہ کے لئے تسلیم بھی کر لیا جائے کہ ”بٹن دبانا ایک مؤثر اور اختیاری فعل ہے“ تو بٹن دبانے والے کا فعل تو بٹن دباتے ہی ختم ہو جاتا ہے مشین کے چلنے اور گلا کاٹنے کے وقت تو اس کا فعل موجود نہیں ہوتا، مشین چلتی رہتی ہے اور گلے کٹتے رہتے ہیں، اور بٹن دبانا والا تو گلے کٹنے سے پہلے ہی اپنے عمل سے فارغ ہو جاتا ہے۔

یہ صورت حال ذبح اضطراری میں تو شرعاً گوارا ہے کہ تیر پھینکتے ہی تیر پھینکنے والے کا عمل ختم ہو جاتا ہے اور تیر لگنے کے وقت اس کا فعل باقی نہیں رہتا، مگر اس صورت میں شریعت نے مجبوری کے

عذر کی وجہ سے تیر لگنے کی نسبت کو تیر چلانے والے کے ساتھ قائم کر دیا اور اس کو ذبح قرار دیا۔
لیکن مشین کا بٹن دبانے والے کے فعل کو تیر چلانے کے فعل پر دو وجہ سے قیاس نہیں
کر سکتے: پہلی وجہ یہ ہے کہ تیر میں بذات خود شکار کو جا کر لگنے کی طاقت مطلقاً نہیں، یہ طاقت تیر
چلانے والے کی پیدا کردہ ہے، اس کے برعکس مشین میں مؤثر برقی طاقت ہے وہی مشین کی چھری
کو چلاتی ہے، بٹن دبانے کی قوت اس میں مؤثر نہیں۔

دوسری وجہ یہ ہے کہ ذبح اختیاری کو ذبح اضطراری پر قیاس نہیں کیا جاسکتا، دونوں کے احکام
الگ الگ ہیں، اضطرار و مجبوری کی وجہ سے حاصل شدہ بے سہولت کو ذبح اختیاری میں کیسے ثابت کیا
جاسکتا ہے؟ ذبح اختیاری و اضطراری میں بنیادی فرق یہی ہے کہ ذبح اختیاری میں امر اسکین (چھری
چلانا) عمل ذبح ہے اور ذبح اضطراری میں رمی (تیر چلانا) از روئے شرع عمل ذبح کے قائم مقام ہے۔
خلاصہ یہ ہے کہ برقی مشین سے جو جانوروں کے گلے کٹتے ہیں وہ برقی طاقت سے
کٹتے ہیں نہ کہ انسانی ہاتھ کی طاقت سے، اسی لئے اس کو مشینی ذبیحہ کہتے ہیں۔

علاوہ ازیں مشینی چھری سے ذبح میں بیشتر اوقات ذبح کی جگہ کے علاوہ دوسری جگہوں مثلاً
سر سیدہ وغیرہ کو چھری کاٹ دیتی ہے۔ پرندوں کے جسم اور وزن کے تفاوت کی وجہ سے بسا اوقات مشینی
چھری وہ تمام رگیں نہیں کاٹتی جن کا کٹنا ضروری ہے یا کبھی چونچ کا نچلا حصہ کٹ جاتا ہے وغیرہ، ایسی
صورت میں ذبیحہ جانور اور میتہ جانوروں میں اختلاط ہو جائے گا اور باہم امتیاز کرنا دشوار ہو جائے گا،
اس کے علاوہ اور بھی بہت سے مفاسد ذبیحہ مشینی میں ہیں۔

نیز مشین سے ذبح کا مروجہ طریقہ خلاف سنت و فطرت ہے نیز دیگر بہت سی خرابیوں
اور مفاسد پر مشتمل ہے، اسی بناء پر عالم اسلام کے محتاط علماء محققین نے اس کو منع فرمایا ہے۔ کویت
کی فتویٰ کمیٹی، سعودی عربیہ کی ہیئۃ کبار العلماء نیز سعودیہ و دیگر بلاد عربیہ کے علماء نیز ہندو پاک
کے محققین ارباب افتاء سب کا رجحان اسی قسم کا ہے کہ وہ مشینی ذبیحہ کو ممنوع و مکروہ یا حرام تک قرار
دیتے ہیں، لہذا ہمیں بھی احتیاطاً حرمت کے پہلو کو ترجیح دے کر مشینی ذبیحہ کے استعمال کو ممنوع اور
واجب الاجتناب قرار دینا چاہئے۔

محور پنجم سوال نمبر ۱

مولانا ڈاکٹر محمد فہیم اختر ندوی ☆

اس وقت ہمارے پیش نظر درج ذیل سوال ہے:

جدید عہد میں مروجہ مشینی ذبیحہ میں الیکٹریک شاک کے ذریعہ جانور کو نیم بیہوش کر دیا جاتا ہے تاکہ وہ ایذا سے محفوظ رہے، ایسا کرنا شرعاً جائز اور مستحسن ہے یا نہیں؟

اس سوال کے جواب میں مقالہ نگار حضرات کی رائیں مختلف ہیں، تمام مقالات سے یہ متفقہ احساس سامنے آتا ہے کہ شرعی ذبیحہ کے سلسلہ میں شریعت کی بیان کردہ شرائط کی تکمیل اگر ہو تی ہے تو ذبیحہ حلال ہوگا، اسی طرح ذبح کے شرعی آداب کی رعایت کے لئے اپنائے جانے والے امور شرعاً مستحسن اور پسندیدہ ہوں گے۔

الیکٹریک شاک لگانے کے بعد جانور کو ذبح کرنے کی صورت میں شرعی اصول و شرائط نیز شرعی آداب کی تکمیل یا خلاف ورزی کہاں تک ہوتی ہے، یہ مسئلہ مقالہ نگار حضرات کے درمیان اختلافی ہے ہم ذیل میں سب سے پہلے اس مسئلہ سے متعلق شرعی شرائط اور آداب کا تذکرہ کرتے ہیں، پھر مقالہ نگار حضرات کے درمیان جو اختلافی نقاط ہیں انہیں ذکر کریں گے، اور آخر میں اس سلسلہ کی مختلف آراء اور ان کے دلائل نیز ان دلائل کا تجزیہ نقل کیا جائے گا۔

زیر بحث مسئلہ سے متعلق ذبح شرعی کی صحت کے لئے دو شرطیں ہیں:

(۱) بوقت ذبح جانور زندہ ہو، (۲) جانور کی موت ذبح کی وجہ سے ہوئی ہو۔

آداب ذبح درج ذیل ہیں:

- (۱) ذبح کی جگہ تک جانور کو گھسیٹ کر نہ لے جایا جائے،
- (۲) جانور کو آسانی سے گرایا جائے، بے جا سختی نہ کی جائے،
- (۳) چھری تیز رکھی جائے، کند چھری سے ذبح نہ کیا جائے،
- (۴) جانور کے سامنے چھری تیز نہ کی جائے، اسی طرح جانور کو لٹانے کے بعد چھری تیز نہ کی جائے۔

- (۵) ایک جانور کو دوسرے جانور کے سامنے ذبح نہ کیا جائے،
- (۶) لٹانے کے بعد فوراً ذبح کیا جائے،
- (۷) گردن کے پچھلے حصہ یعنی گدی کی طرف سے ذبح نہ کیا جائے،
- (۸) ذبح کے بعد جانور کو ٹھنڈا ہونے کے لئے چھوڑ دیا جائے۔

مختلف احادیث میں وارد درج بالا ہدایات اور تفصیلات کا اجمال حدیث نبوی کے ایک جامع جملہ ”إذا ذبحتم فأحسنوا الذبحة“ (مسلم شریف) کے اندر سمٹ آیا ہے، علامہ کاسانی کا درج ذیل اصول اسی روح شریعت کی ترجمانی ہے: ”إن الأصل في الذكاة إنما هو الأسهل على الحيوان وما فيه نوع راحة له فيه فهو أفضل“ (بدائع ۴۰/۵)۔

اختلافی نقاط

موصولہ تمام مقالات کے مطالعہ سے اندازہ ہوتا ہے کہ الیکٹریک شاک کے مستحسن ہونے کے سلسلہ میں آراء کا اختلاف ہے، مختلف اندیشوں کا اظہار ہے، صحیح صورت حال سے عدم آگاہی کا احساس ہے اور احتیاطی فیصلے ہیں، بنیادی طور پر درج ذیل اختلافی نقاط سامنے آتے ہیں:

- (۱) الیکٹریک شاک کے بعد کیا جانور کی زندگی کا تین رہتا ہے؟
- (۲) شاک لگانے کے بعد جانور کی طبیعت خصوصاً ناپاک خون کے بہاؤ پر کیا اثر پڑتا ہے؟
- (۳) شاک لگا کر ذبح کرنے سے جانور کو ایذا کم پہنچتی ہے یا دو چند ہو جاتی ہے؟

یہ تین بنیادی اہمیت کے حامل امور ہیں، جن کے سلسلہ میں علمائے کرام کے خیالات مختلف ہیں اور نتیجہ آراء کا اختلاف ہوا ہے، آراء تین ہیں:

الف- لیکڑک شاک لگانا جائز نہیں ہے، یہ رائے بیشتر حضرات نے اختیار کی ہے،

ب- جواز سے اتفاق ہے لیکن غیر مستحسن ہے،

ج- جائز اور مستحسن ہے

پہلی رائے عدم جواز کے دلائل

عدم جوازی رائے پر درج ذیل دلائل قائم کئے گئے ہیں:

۱- لیکڑک شاک کے نتیجے میں جانوروں کے حواس مختل و معطل ہو جاتے ہیں، اور ذبح

کے وقت ان کی زندگی کا تین نہیں ہوتا، زندگی اگر مشکوک بھی ہوئی تو فرمان نبوی ﷺ ”دع ما

یریک الی ما لا یریک“ کے بموجب ایسے ذبیحوں سے اجتناب کیا جائے گا۔

۲- بیہوشی کے بعد جانور کی طبیعت میں ضعف پیدا ہو جاتا ہے، جس کے نتیجے میں

ناپاک خون پوری طرح خارج نہیں ہو پاتا ہے، لہذا قصداً طبیعت کو کمزور کرنا خون کم نکلنے دینے کا

اہتمام کرنا ہے۔

یہ خلاف شریعت ہے، (یہ دلیل محقق تھانوی علیہ الرحمۃ سے اکثر حضرات نے نقل کی ہے)۔

۳- شاک لگانے کے بعد ذبح کرنے سے جانور کو تکلیف دو چند ہو جاتی ہے، جو

تعذیب بلا فائدہ ہے اور آداب شریعت کی خلاف ورزی ہے۔

۴- ذبح سے پہلے جانور کو بے ہوش کرنا حرام ہے۔

۵- عہد نبوی ﷺ سے معمول بہ چلا آ رہا طریقہ اسلامی اور فطری ہے، اس کے خلاف

اختیار کی جانے والی صورت خلاف سنت و فطرت ہونے کی بناء پر مکروہ اور ممنوع ہے، علامہ

تھانوی علیہ الرحمہ کے الفاظ ہیں ”ایسا کرنے والا اس طریق کو طریق مشروع سے جس سے بے ہو

ش نہیں کیا جاتا یقیناً زیادہ مستحسن سمجھ کر طریق مشروع کو ناقص و مرجوح سمجھے گا، اور مختراع کو

منصوص پر ترجیح دینا قریب بکفر ہے، (امداد الفتاویٰ ۶۰۶/۳)۔

دوسری تیسری رائے کے دلائل

دوسری رائے جواز کو تسلیم کرتے ہوئے اس طریقہ کو غیر مستحسن قرار دینے کی ہے اور تیسری رائے میں یہ طریقہ جائز بھی ہے اور مستحسن بھی، ان دونوں آراء سے اتفاق کرنے والے حضرات نے درج ذیل باتیں کہی ہیں:

(۱) علمائے کرام نے مغربی ممالک میں اس بات کا تجربہ اور مشاہدہ کیا ہے کہ بھیڑ بکری وغیرہ کو شاک لگا کر اور گائے وغیرہ بڑے جانور کے سر میں گولی مار کر بے ہوش کرنے کے بعد ذبح کرتے وقت جانور زندہ ہوتا ہے، اور حیات خفیفہ ہی نہیں بلکہ زندگی کی واضح علامتیں مثلاً سیلان خون، ہاتھ پاؤں کی حرکت، آنکھ اور دم کی حرکت اور سانس کا نکلنا وغیرہ پائی جاتی ہیں، اس کے علاوہ مسلمان دیندار اور تجربہ کار ذبح کرنے والوں نے اپنے برسوں کے تجربہ کی روشنی میں اس کی تصدیق کی ہے، برطانیہ کے علاقہ لنکاشائر کے بیس علمائے کرام اور ایک ڈاکٹر نے مرغیوں کو ۷۰ سے لیکر ۱۲۰ ولٹ لگانے کے بعد بھی زندہ ذبح کرنے کا تجربہ کیا ہے۔

یہی تجربہ چند علماء کرام پر مشتمل ایک وفد نے بمبئی کے مذبح خانہ (سلاٹر ہاؤس) میں بھی کیا تھا، چنانچہ وفد نے ایک بکرے کو جسے شاک لگایا گیا تھا ذبح کرنے سے روک دیا، وہ ڈیڑھ منٹ کے اندر اٹھ کر کھڑا ہوا، جانوروں کی نگرانی پر مامور ڈاکٹر نے اس وفد کو بتایا کہ ساٹھ ولٹ کا شاک دیا جاتا ہے جو ہلکا ہوتا ہے، اور اگر جانور کمزور ہو تو اس سے کم ولٹ کا شاک دیا جاتا ہے جس کے بعد وہ صرف ڈیڑھ منٹ ہی تک بے ہوش رہ سکتا ہے، اس دوران اگر اسے ذبح نہیں کیا گیا تو وہ اٹھ کر کھڑا ہوتا ہے۔

(۲) سائنسی تحقیقات سے معلوم ہو چکا ہے کہ بے ہوش کرنے کے بعد جانور کے خون کی گردش دماغ کی طرف بہت تیز ہو جاتی ہے، اس کا فائدہ اٹھاتے ہوئے زیادہ سے زیادہ خون ذبح کے فوراً بعد جسم سے خارج ہو جاتا ہے۔

علمائے کرام کے ذریعہ مغربی ممالک میں کئے گئے تجربات و مشاہدات کے اندر بھی سیلان خون پایا گیا ہے اور بمبئی کے وفد کے مشاہدہ میں بھی یہ بات آئی کہ بے ہوش کر کے ذبح کرنے کی صورت میں خون کے اخراج میں کوئی کمی نہیں ہوتی، اسی وفد کے ایک ممبر کے دریافت کرنے پر جانوروں کے اسپسلسٹ ایک ڈاکٹر نے بتلایا کہ شاک دینے سے جانوروں کے دل کی حرکت تیز ہو جاتی ہے اور خون کا اخراج زیادہ ہوتا ہے۔

(۳) شاک لگا کر ذبح کرنے سے جانور کو تکلیف کم ہوتی ہے، یہ ہدایت نبوی ”فلیروح ذبیحتہ“ کی ایک شکل ہے۔

(۴) ذبح شرعی کے اندر شریعت کا مقصود و مطلوب یہ ہے کہ جانور کو کم تکلیف پہنچائی جائے اور خون کا اخراج مکمل طور پر پایا جائے، شریعت کے مقاصد اور حدود و قیود کی رعایت کرتے ہوئے جدید ترقی یافتہ وسائل کا استعمال شریعت میں ایک معروف بات ہے، اور ذخیرہ احکام کے اندر اس کی بے شمار مثالیں ہیں، یہ خدشہ کہ اس طریقہ کے رواج سے مشروع طریقہ ذبح کو اس طریقہ کے مقابلہ میں ناقص سمجھنے کا ذہن بنے گا، منفی انداز فکر کا نتیجہ ہے، اس خدشہ کو جائز امور میں کبھی بھی بطور دلیل تسلیم نہیں کیا گیا ہے، دانتوں کی صفائی کے لئے برش کے جواز و استعمال سے نہ مسواک کی توہین کا مزاج بنتا ہے اور نہ ہی لاؤڈ اسپیکر پر اذان دینے سے سادہ اذان کی تنقیص کا رجحان پیدا ہوتا ہے۔

دلائل کا تجزیہ

جواز اور عدم جواز سے متعلق آراء اور ان کے دلائل نقل کرنے کے بعد ہم پھر ان اختلافی نقاط کی طرف آتے ہیں، اور انہیں سامنے رکھتے ہوئے دلائل کا تجزیہ کرتے ہیں، دونوں قسم کے دلائل کا بغور جائزہ لینے کے بعد درج ذیل تجزیاتی امور واضح ہوتے ہیں:

۱- شاک لگانے کے نتیجہ میں اگر جانور کی موت ہو جاتی ہے تو وہ حرام ہے، اسی طرح شاک کے بعد اگر جانور زندہ ہے اور اسے ذبح کر لیا جاتا ہے تو وہ حلال ہے، اتنی بات پر اتفاق ہے۔

اب مرحلہ اس بات کی تحقیق کا ہے کہ شاک لگانے کے بعد ذبح کرتے وقت کیا جانور کی زندگی باقی ہے، یا نہیں؟ ظاہری بات ہے کہ اس کا تعلق مشاہدہ اور تجربہ سے ہے اور حکم شرعی کا مدار اسی تحقیق و مشاہدہ پر ہے، چونکہ عدم جواز کی رائے محض اندیشہ اور احتمال پر مبنی ہے اسلئے اگر مشاہدہ سے اندیشہ ثابت ہو جاتا ہے، تو حکم شرعی خود بخود جواز کا ہو جائے گا۔

۲- شاک لگانے کے بعد اخراج خون میں کمی واقع ہوتی ہے یا اخراج خون اور تیز ہو جاتا ہے یہ امر بھی تجربہ اور مشاہدہ سے تعلق رکھتا ہے، ایک شاک لگائے ہوئے جانور اور ایک بغیر شاک لگائے گئے جانور کو علاحدہ علاحدہ ذبح کر کے اخراج خون پر شاک کے اثرات باسانی قابل مشاہدہ ہو سکتے ہیں، اور مجوزین نے اس بابت بھی مشاہدہ و تجربات نقل کئے ہیں۔

۳- تیسرا اختلافی نقطہ یہ رہ جاتا ہے کہ شاک لگا کر ذبح کرنے سے جانور کو ایذا کم پہنچتی ہے یا دو چند ہو جاتی ہے، دلچسپ بات یہ ہے کہ مانعین حضرات کے خیال میں اگرچہ شاک لگا کر ذبح کرنے سے جانور کو تکلیف دو چند ہو جاتی ہے جو تعذیب بلا فائدہ ہے اور خلاف شریعت ہے تو مجوزین حضرات کے خیال میں یہی عمل جانور کے لئے راحت رساں اور شرعی ہدایات کی بجا آوری قرار پارہی ہے۔

اس سلسلہ میں دو باتیں قابل توجہ ہیں:

اول: الیکٹرک شاک لگانے کا مقصد جانور کو ایذا سے محفوظ رکھنے کے علاوہ یہ بھی ہوتا ہے کہ جانور کو باسانی قابو میں کر کے عمل ذبح کو تیز تر بنایا جاسکتا ہے تاکہ انسان کی بڑھتی ہوئی غذائی ضروریات پوری ہو سکیں، اسی لئے الیکٹرک شاک کے علاوہ جانور کے سر پر اصلی گولی یا برابر بلٹ سے ضرب لگا کر یا بھاری ہتھوڑے سے ضرب لگا کر بیہوش کرنے جیسے مختلف طریقے بھی استعمال کئے جاتے ہیں۔

دوم: بجلی کے شاک لگا کر یا گولی اور ہتھوڑے سے سر پر ضرب لگا کر جانور کو بے ہوش کر دیا جائے اور پھر فوراً ہی عمل ذبح انجام دیا جائے، اس صورت میں اتنی بات درست ہے کہ

بیہوشی کی وجہ سے ذبح کی تکلیف کا احساس جانور کو نہیں ہوتا، لیکن سوال یہ ہے کہ خود بیہوش کرتے وقت اسے تکلیف ہوتی ہے، میرے خیال میں ایسا نہیں ہے، ورنہ جس شریعت نے جانور کو آرام پہنچانے کی راہ میں باریک سے باریک امور کا لحاظ رکھا اور چھوٹی چھوٹی ہدایات دیں، اس وقت بھی ممکن تھا کہ جانور کے سر پر ہتھوڑے یا بھاری وزنی چیز سے ضرب لگا کر بیہوش کرے پھر ذبح کرنے کا حکم دیا جاتا، بے زبان جانور دونوں قسم کی تکلیف کا فرق تو نہیں بیان کر سکتا، لہذا انسانی عقل یہی کہتی ہے کہ تمام مخلوقات کے ذرہ ذرہ سے واقف شارع نے بغیر بیہوشی کا حکم دے ذبح کا جو طریقہ رائج کیا وہی جانور کے لئے زیادہ راحت رساں ہوگا۔

اب غور طلب بات صرف یہ رہ جاتی ہے کہ بڑھتی ہوئی ضروریات کی تکمیل اور خصوصاً مغربی دنیا میں انسانی وقت کی مہنگائی کے پیش نظر جانور کو قابو میں کر کے عمل ذبح کو تیز تر بنانے کے لئے بیہوش کرنے کے مذکورہ بالا طریقے اپنائے جاسکتے ہیں؟

حاصل کلام یہ ہے کہ جن تین نفاط پر مقالہ نگار حضرات کی آراء میں اختلاف ہوا ہے، اور نتیجہ احکام مختلف ہوئے ہیں، وہ کسی شرعی اصول و بنیاد سے نہیں بلکہ عمل تطبیق سے تعلق رکھتے ہیں، اصول و ضوابط اور شرائط و آداب پر اتفاق ہے، لہذا اس ضمن میں مشاہدات اور تجربات زیادہ اہم رول ادا کر سکتے ہیں۔

محور پنجم، سوال ۲ تا ۴

☆ مولانا عبدالقیوم پالنپوری ☆

اس سوال میں دو شقیں ہیں: (۱) حلق پر چھری چلانے کے بجائے حلق کی نلی کو لمبائی میں چیر دیا جائے تو کیا حکم ہے؟
(۲) اور دوسری شق یہ ہے کہ حلق کی نلی کو لمبائی میں چیرنے کے بعد پھر چھری چلا کر حلق کاٹی جائے تو کیا حکم ہے؟

اس سوال کا ۶۲ حضرات نے جواب دیا ہے، ان میں سے ۵۷ حضرات نے سوال کی دونوں شقوں کا الگ الگ جواب دیا ہے، اور یہی جواب صحیح ہے، انہوں نے سوال کی شق اول کا جو جواب دیا ہے اس کا خلاصہ یہ ہے کہ صرف حلق کی نلی کو لمبائی میں چیر دیا جائے اور بقیہ رگوں کو نہ کاٹا جائے تو یہ ذبیحہ مردار ہوگا، اس لئے کہ ذبح شرعی میں عروق مشروطہ میں سے کم از کم تین رگوں کا کاٹنا ضروری ہے، لہذا صرف ایک نلی کو چیرنے یا کاٹنے سے ذکاۃ شرعی کا تحقق نہ ہونے کی بنا پر جانور مردار ہوگا۔

اور سوال کی شق ثانی کا یہ جواب دیا ہے کہ اگر حلق کی نلی کو لمبائی میں چیرنے کے بعد جانور کی بقیہ عروق ذبح کاٹی جانے سے پہلے جانور مر جائے تو جانور مردار ہوگا، اس لئے کہ ذبح شرعی کے تحقق سے قبل جانور کی موت واقع ہوگئی، لہذا جانور مردار ہوگا۔
اور اگر حلق کی نلی کو لمبائی میں چیرنے کے بعد جانور کے زندہ ہونے کی حالت میں بقیہ

عروق ذبح کاٹی جائیں تو شرعی ذبح کے متحقق ہوجانے کی وجہ سے ذبیحہ حلال ہوگا، لیکن یہ فعل مکروہ ہوگا، اس لئے کہ حلق کی نلی کو اولاً چیرنے سے جانور کو بلا فائدہ زیادہ تکلیف پہنچے گی۔

باقی پانچ حضرات نے سوال کی دونوں شکوں میں تفصیل کئے بغیر جواب دیئے ہیں، ان میں سے ایک صاحب نے ذبیحہ کی حلت و حرمت کا ذکر کئے بغیر لکھا ہے کہ یہ عمل پسندیدہ نہیں ہے، ظاہر ہے کہ یہ کوئی تحقیقی جواب نہیں ہے۔

اور ایک دوسرے صاحب نے لکھا ہے کہ ”یہ صورت اگر نحر کے ہم معنی ہے تو خلاف استحباب ہے، اور اگر نحر کے ہم معنی نہیں ہے تو اس میں جانور کی ذبح شرعی سے قبل موت واقع ہوجائے گی، لہذا ذبیحہ مردار ہے“۔

لیکن سوال کے دونوں اجزاء میں محتمل تمام صورتوں پر یہ جواب مشتمل نہیں ہے اور نیز اس میں سوال کی صورت کے نحر ہونے یا نہ ہونے کی تعیین نہیں کی گئی ہے، لہذا یہ جواب بھی غیر مکمل ہے۔ اور تین حضرات نے اس کو نحر سمجھا ہے۔ چنانچہ انہوں نے لکھا ہے کہ ”ایسا کرنا (اونٹ وغیرہ کے علاوہ) مکروہ اور خلاف سنت ہے اور دلیل میں بدائع کی عبارت ”ولو نحر ما یذبح وذبح ما ینحر یحل لفری الأوداج ولکنہ یکرہ“ (۴۱/۱) اور اس کے ہم معنی دوسری عبارتیں پیش کی ہیں۔

لیکن ان تین حضرات کا صرف حلق کی نلی کے لمبائی میں چیرنے کو نحر سمجھنا صحیح نہیں ہے، اس لئے کہ نحر میں صرف ایک رگ کو چیرنا یا کاٹنا کافی نہیں ہے، بلکہ نحر میں بھی کم از کم تین عروق ذبح کا کاٹنا ذکاۃ شرعی کے لئے ضروری ہے۔

اسی طرح ان کا حلق کی نلی کو لمبائی میں چیرنے کے بعد بقیہ رگوں کے محل ذبح میں کاٹنے کو نحر سمجھنا صحیح نہیں ہے، اس لئے کہ نحر محل نحر - أسفل العنق عند الصدر - میں رگوں کے کاٹنے کو کہا جاتا ہے، اور محل ذبح میں مشروط رگوں کے کاٹنے کو ذبح کہا جاتا ہے جیسا کہ علامہ شامی نے لکھا ہے: النحر قطع العروق فی أسفل العنق عند الصدر والذبح قطعها فی أعلاه تحت لحيین (رد المحتار ۵/۲۶۳) اور (بدائع ۵/۴۱) میں ہے: الذبح فری

الأوداج ومحلہ ما بین اللبۃ واللحیین والنحر فری الأوداج ومحلہ آخر الحلق، اور (مجمع الانہر ۲/۵۱۰) میں ہے: والسنة نحر الإبل ای قطع عروقها الكائنة فی أسفل عنقها عند صدورھا النخ وكذا فی تكلمة (البحر ۸/۱۹۵) وفيه أيضاً: وفي الجامع الصغير فی النحر أن ينحر قائماً وفي الشاة والبقر أن يذبح مضطجعة۔ حاصل بحث یہ ہے کہ جن حضرات نے اس صورت کو نحر سمجھا ہے، ان کا اس کو نحر سمجھنا صحیح نہیں ہے اور جن ۵۷ حضرات نے سوال کے دونوں اجزاء میں تفصیل کر کے جواب دیا ہے وہ ہی صحیح ہے کہ حلق کی نلی کو لمبائی میں چیر دیا جائے اور بقیہ رگوں کو نہ کاٹا جائے تو ذبیحہ مردار ہے، اسی طرح اگر حلق کی نلی کو چیرنے کے بعد جانور کی موت واقع ہو جانے کے بعد بقیہ رگوں کو کاٹا جائے تو جانور مردار ہوگا۔

اور اگر حلق کی نلی کو لمبائی میں چیرنے کے بعد جانور کے زندہ ہونے کی حالت میں بقیہ رگوں کو کاٹا جائے تو ذبیحہ حلال ہوگا، لیکن اس طرح کے عمل سے جانور کو زیادہ تکلیف پہنچے گی، لہذا یہ فعل مکروہ ہوگا۔

سوال ۳: کیا مشینی چھری چلانے والے بٹن کو تیر کے کمان کی حیثیت نہیں دی جاسکتی کہ تیر جب جانور کے بدن کو چھیدتا ہے تو کمان رہ جاتی ہے جو کہ بٹن چلانے کے مرادف ہے؟ اس سوال کا جواب ۶۰ حضرات نے دیا ہے، ان میں سے ۵۱ حضرات کی یہ رائے ہے کہ بٹن کو تیر کے کمان کی حیثیت نہیں دی جاسکتی، اور ان میں سے ایک کو دوسرے پر قیاس کرنا صحیح نہیں ہے، اس لئے کہ ان دونوں میں دو طرح کا فرق ہے: (۱) مشینی چھری چلانے میں ایک واسطہ (برقی لہر کا) زیادہ ہوتا ہے، لہذا بٹن سبب السبب ہے، سبب نہیں ہے۔

۲- اور دوسرا فرق یہ ہے کہ مشینی چھری سے ذبح ذبح اختیاری ہے اور تیر سے شکار کو زخمی کرنا ذبح اضطراری ہے، اور ذبح اختیاری کو ذبح اضطراری پر قیاس نہیں کیا جاسکتا ہے، اس لئے کہ دونوں کے احکام الگ الگ ہیں، اضطرار اور مجبوری کی وجہ سے شریعت نے جو سہولت دی ہے اس کو اختیار کی حالت میں ثابت نہیں کیا جاسکتا ہے۔

اور بعض نے یہ فرق بھی بیان کیا ہے کہ ”کمان سے تیر انسانی قوت اور زور سے چلتا ہے بخلاف مشین کے، اس کے چلانے میں انسانی قوت کا کوئی دخل نہیں ہے، بجلی اس کو چلاتی ہے۔ اور چار حضرات کی رائے یہ ہے کہ بٹن کو تیر کے کمان کی حیثیت دی جاسکتی ہے تاہم فرق ہوگا کہ مشین کی چھری سے ذبح ذبح اختیاری ہے، لہذا مذبح پر تسمیہ واجب ہوگا اور مذبح کے متعدد ہونے کی صورت میں تسمیہ بھی متعدد بار واجب ہوگا اور کمان کا تعلق ذبح اضطراری سے ہے۔ لیکن اس رائے میں بٹن و کمان میں فرق تسلیم کیا گیا ہے، لہذا اس فرق کے ساتھ ایک کو دوسرے پر قیاس کرنا کیسے درست ہو سکتا ہے؟

اور پانچ حضرات کی رائے یہ ہے کہ بٹن کو تیر کے کمان کی حیثیت دی جاسکتی ہے، لیکن یہ رائے بھی درست نہیں معلوم ہوتی ہے، اس لئے کہ جب ان دونوں میں چند طرح سے فرق ہے تو ایک دوسرے پر قیاس کرنا قیاس مع الفارق ہوگا۔

حاصل بحث یہ ہے کہ جس رائے کو ۵۱ حضرات نے اختیار کیا ہے کہ ”بٹن کو کمان کی حیثیت نہیں دی جاسکتی ہے اور ان میں سے ایک کا دوسرے پر قیاس قیاس مع الفارق ہے“ وہی صحیح ہے۔ سوال ۴: اگر بوقت ذبح گردن الگ ہو جائے تو اس ذبیحہ کا کیا حکم ہوگا؟

اس سوال کا جواب ۶۴ حضرات نے دیا ہے، اور تمام ہی حضرات علماء نے یہ جواب دیا ہے کہ اگر ذکاۃ شرعی کی دوسری تمام شرائط پائی جائیں تو بوقت ذبح جانور کی گردن الگ ہو جانے سے ذبیحہ حلال رہے گا، البتہ ایسا جان بوجھ کر کرنا مکروہ ہے جیسا کہ تکلمہ بحر الرائق میں ہے: ”وفی قطع الرأس زیادة تعذیب فیکرہ ویؤکل فی جمیع ذلک لأن الکراهة لمعنی زائد وهو زیادة الألم فلا یوجب الحرمة“ (۱۹۴/۸)۔

فقط واللہ اعلم بالصواب۔

پھلی بار مرتب شدہ تجویز (۱)

مشینی ذبیحہ

ذبیحہ کے بارے میں شرع میں چند اصول طے شدہ ہیں:

اول: ذبح کا اہل ہونا، اس سے مراد یہ ہے کہ ذبح کرنے والا عاقل ہو، باشعور ہو (اگر چہ نابالغ ہو)، مسلمان ہو یا کتابی ہو۔

دوم: آلہ ذبح ایسا ہو جو اپنی دار سے خون بہا دے (یعنی آلہ جارحہ ہو)۔

سوم: محل ذبح حلق اور لبہ ہے۔ یعنی حلق کو کاٹ دے۔ جس میں سانس کی نالی، غذا کی

نالی اور دونوں شہ رگ (خون کی نالیاں) ہیں۔ ان سب کو یا ان میں سے اکثر کو کاٹ دے۔

چہارم: تسمیہ یعنی بوقت ذبح غیر اللہ کا نام نہ لیا جائے، اللہ کا نام لیا جائے۔ قرآن کریم

میں ”وطعام الذین اوتوا الكتاب حل لکم“ کے ذریعہ کتابی کو بھی اہل تسلیم کیا گیا ہے، نابالغ ہو مگر ممیز

اور باشعور ہو تو اس کی نیت بھی عبادات میں بعض اوقات معتبر ہوتی ہے جیسے آنحضرت صلی اللہ علیہ

وسلم کا سات برس اور دس برس کی عمر کے بچوں کو نماز کی ہدایت اور تاکید کرنا۔

آلہ ذبح دھاردار ہو، کاٹنے والا اور قاطع ہو، خون بہانے والا ہو، اس لئے کہ آنحضرت

صلی اللہ علیہ وسلم نے ارشاد فرمایا: ما انهر الدم و ذکر اسم الله عليه فكل، لیس السن

والظفر (رواہ البخاری) حلق محل ذبح ہنغ۔ اس لئے کہ لغت و عرف عرب میں ذبح کا محل حلق و لبہ

ہے، نہ کہ جسم کا کوئی اور حصہ۔ دوسرے یہ کہ نبی صلی اللہ علیہ وسلم نے ”شریطة الشيطان“ سے منع

فرمایا جس کی تشریح یہ کی گئی ہے کہ صرف حلق کی جلد کٹے، رگیں نہ کٹیں۔

عن عكرمة عن ابن عباس زاد ابن عيسى وابي هريرة قال: نهي

رسول الله صلى الله عليه وسلم عن شريطة الشيطان، زاد ابن عيسى في حديثه

وهی التي تذبح فيقطع الجلد ولا تفري الاوداج ثم يترك حتى يموت (ابوداؤد، باب فی المبالغة فی الذبح)۔

صاحب نہایت کہتے ہیں: شریطۃ الشیطان قیل ہی الذبیحة التي لاتقطع اوداجها الخ (بذل الجہود صفحہ ۸۲/۵)۔

دوسری حدیث یہ ہے کہ عن ابن عباس قال اذا اهریق الدم وقطع الاوداج فکل (سنن سعید بن منصور و اسنادہ حسن)۔

سیدنا عمر نے فرمایا: النحر فی اللبۃ والحلق، اور سنن دارقطنی میں ہے کہ نبی صلی اللہ علیہ وسلم نے بدیل بن ورقاء کو بھیج کر منی کی گلیوں میں اعلان کروایا: الا ان الذکاة فی الحلق واللبۃ۔

قرآن کا ارشاد ہے: حرمت علیکم المیۃ والدم ولحم ما لخنزیر وما اهل لغير الله به (مائدہ)۔ جس کا مطلب یہ ہوا کہ جس جانور کو غیر اللہ کا نام لیکر ذبح کیا گیا وہ حلال نہیں ہے۔ دوسری جگہ ارشاد فرمایا گیا: ولا تاکلوا مما لم یذکر اسم الله علیه وانه لفسق (انعام) اور ارشاد فرمایا گیا: فکلوا مما ذکر اسم الله علیه (انعام: ۱۱۸)۔ حاصل یہ ہے کہ جس جانور پر بوقت ذبح اللہ کا نام نہیں لیا گیا وہ حلال نہیں ہے۔ اس طرح یہ چار بنیادی اصول ہیں جو کتاب و سنت سے ثابت ہیں۔

ایک عام ہدایت حضور صلی اللہ علیہ وسلم یک یہ ہے کہ ہر کام حسن کے ساتھ انجام پانا چاہئے اور جب تم جانور کو ذبح کرو تو اس کے ذبح میں بھی احسان ہونا چاہئے۔ یعنی ممکن حد تک کم سے کم ایذا پہنچانی چاہئے۔ اس لئے چاقو کو زیادہ سے زیادہ تیز کرنے اور جانور سے چھپانے کی ہدایت کی گئی ہے ان اللہ کتب الاحسان علی کل شیء فاذا قتلتم فاحسنوا القتلۃ و اذا ذبحتم فاحسنوا الذبحة و لیحد احدکم شفرته و لیبرح ذبیحة (رواہ مسلم وغیرہ)۔

ذبح کے یہ عام اصول ہیں لیکن ذبح غیر اختیاری کی صورت میں یعنی جب کسی جانور کا شکار کیا جائے یا کوئی اہلی جانور ہی بھاگ کھڑا ہو کہ قابو میں نہ آئے تو ایسی صورت میں اگر تیر

چلا کر اسے ہلاک کیا جائے تو جائز ہوگا، اگرچہ وہ تیرا اس کے حلق ولبہ پر نہ لگے۔ یہ بہر حال ضروری ہے کہ جس آلہ سے شکار کیا جائے وہ آلہ جارحہ ہو اور اگر چڑیوں کا جھنڈ یا ہرنوں کا ریوڑ سامنے ہو اور بسم اللہ کہہ کر تیر چلا دے تو ان میں جو چڑیا یا جانور بھی گرے وہ حلال قرار پائے گا۔ ان اصولوں کی روشنی میں ساتویں فقہی سمینار کی پہلی تجویز مندرجہ ذیل ہے جس میں ذبح کا لغوی معنی اس کا اصطلاحی مفہوم، ذبح کی قسمیں اختیاری و غیر اختیاری دونوں اقسام کی مشترک شرطیں ہر قسم کی علاحدہ علاحدہ شرطیں تفصیل سے بیان کر دی گئی ہیں۔

سمینار کی منظور کردہ دوسری تجویز میں ذبح کی شرائط اور کتابی کے ذبیحہ کے احکام ذکر کئے گئے ہیں، تیسری تجویز ذبح کے لئے تسمیہ کی ضرورت و حیثیت، تسمیہ کا عمل ذبح سے متعلق ہونا، ذبیحہ کا معلوم و متعین ہونا اور معین ذبح کے لئے تسمیہ کے حکم پر مشتمل ہنغ۔

چوتھی تجویز میں اس امر سے بحث کی گئی ہے کہ جدید طریقہ ذبح میں جانور کو ذبح سے پہلے بجلی کی لہروں کے ذریعہ بے ہوش کیا جاتا ہے۔ پھر بے ہوشی کی حالت میں ذبح کیا جاتا ہے۔ اس بارے میں شرکاء سمینار کا اتفاق ہوا کہ جانور کو بے ہوش کر کے اگر ذبح کیا جائے تو یہ ذبیحہ حلال ہوگا۔ مشینی ذبیحہ کے بارے میں سمینار میں تفصیلی بحث کی گئی مختلف اصحاب افتاء نے مشینی ذبیحہ کے مختلف طریقوں پر روشنی ڈالی اور حضرات علماء نے مسئلہ کے مختلف شرعی پہلوؤں پر غور و فکر کیا اور بحث میں حصہ لیا پوری بحث و تہیج کا خلاصہ یہ ہے کہ ذبح کے عادی طریقہ میں چھری ذبح کے ہاتھ میں ہوتی ہے۔ اور مشینی طریقہ میں دو صورت ہے، کبھی جانور بجلی کے ذریعہ چلنے والی زنجیر یا پٹہ سے لٹک کر بے ہوشی کے مرحلے سے گزرنے کے بعد ذبح کے سامنے پہنچتا ہے اور ذبح اس کو بسم اللہ کہہ کر ذبح کرتا ہے۔ ذبح کے بعد ذبیحہ آگے بڑھتا جاتا ہے، اس صورت کے جواز پر کبھی علماء کا اتفاق ہے کہ یہ عادی طریقہ کی طرح ذبح کا اپنے ہاتھ میں لی ہوئی چھری سے ذبح کیا جاتا ہے، صرف نقل و حمل بجلی کی قوت کے ذریعہ عمل میں آتا ہے، دوسری صورت یہ ہے کہ نہ صرف ذبیحہ کا نقل و حمل بلکہ عمل ذبح میں بجلی کے ذریعہ چلنے والی مشینی چھری کے ذریعہ انجام پاتا ہے، اس کی بھی دو صورتیں ہیں، ایک صورت تو

یہ ہے کہ ایک بار ذبح کے لئے بجلی کا بٹن دباتے وقت جتنے ذبیحہ ذبح کے لئے رکھے گئے ہیں ہر ایک کے لئے الگ چھریاں ہیں اور ایک بار بسم اللہ کہتے ہوئے بٹن دبا کر سبھی چھریاں حرکت میں آتی ہیں اور بیک وقت یہ تمام ہی اپنے سامنے کے حیوانات کو ذبح کر دیتی ہیں۔

دوسری صورت یہ ہے کہ لائن سے لگے ہوئے جانور باری باری مشینی چھری کے سامنے آتے جاتے ہیں اور بسم اللہ کہہ کر بجلی کا بٹن دبانے سے جو چھری چلت پیسے وہ باری باری اپنے سامنے آنے والے جانوروں کو ذبح کرتی چلی جاتی ہے۔

ان دو صورتوں کے بارے میں شرکاء سمینار کے درمیان اختلاف رائے ہوا، عام طور پر یہ رائے رہی کہ مشینی ذبیحہ کی وہ صورت جس میں بجلی سے چلنے والی چھری ذبح کا کام انجام دیتی ہے اس میں بٹن دبانے والے کو ذبح تسلیم کیا جائے اور اس کا بسم اللہ کہنا کافی تصور کیا جائے اور اس کی پہلی صورت میں جب کہ سبھی جانور بیک وقت ذبح ہو جاتے ہیں ایک عمل ذبح پر ایک بسم اللہ کو کافی سمجھ کر ذبح کو حلال تصور کیا جائے اور دوسری صورت میں جب کہ باری باری جانور ذبح ہوتے ہیں پہلے ذبیحہ کو حلال قرار دیا جائے گا، بقیہ جانوروں کی حلت کے لئے یہ تسمیہ کافی نہیں ہوگا۔

شرکاء سمینار کی ایک جماعت کا نقطہ نظر یہ ہے کہ ہر وہ ذبح جس میں ذبح اور عمل ذبح کے درمیان کسی مشین کا واسطہ ہو اور ذبح کرنے والی چھری خالص انسانی قوت سے نہیں بلکہ بجلی کی قوت سے چلتی ہے، حلال نہیں ہوگا۔ جو علماء جواز کے حق میں ہیں ان کا کہنا یہ ہے کہ فعل اور نتیجہ فعل کے درمیان اگر کسی مکلف با اختیار شخص کا عمل واسطہ نہیں ہو تو نتیجہ فعل اسی انسان فاعل کی طرف منسوب ہوگا، یہاں بٹن دبانے والا فاعل ہے، عمل ذبح اور اس فاعل کے درمیان بجلی کی قوت کا واسطہ ہے جو غیر مکلف غیر مختار ہے، اس لئے یہ فعل ذبح بجلی کا بٹن دبانے والے کی طرف منسوب ہوگا، وہی ذبح قرار پائے گا اور اس کا بسم اللہ کہنا کافی ہوگا۔

جو لوگ عمل ذبح میں مشین کے توسط کی وجہ سے ذبیحہ کو ناجائز قرار دیتے ہیں ان کا کہنا

ہے کہ:

(۱) ذبح کا فعل دراصل مشین کے واسطے سے بجلی کے ذریعہ انجام پاتا ہے یہی وجہ ہے کہ انسان بٹن دبا کر علیحدہ ہو جائے تب بھی مشین اپنا کام کرتی ہے اس لئے یہ بٹن دبانے والے شخص کا فعل نہیں اور ذبح کے لئے ضروری ہے کہ ذبح کرنے والا عاقل، باشعور مسلمان ہو اور وہ اپنے فعل پر اللہ کا نام بھی لے۔

(۲) مشینی ذبیحہ میں پہلے جانور کو بے ہوش کیا جاتا ہے پھر ذبح کیا جاتا ہے اس میں اس بات کا امکان ہے کہ فعل ذبح انجام دبانے سے پہلے ہی جانور کی موت واقع ہو جائے اس لئے بطور سد ذریعہ اس کو منع کیا جانا چاہئے۔

جو حضرات جواز کے قائل ہیں ان کے دلائل کی تفصیل اس طرح ہے:

(۱) مشینی ذبیحہ کی صورت ظاہر ہے کہ ایک نئی اور نوا ایجاد صورت ہے۔ کتاب و سنت کے نصوص میں یعنی اس کا حکم نہیں مل سکتا اس لئے یہ دیکھنا چاہئے کہ احکام ذبح کے سلسلہ میں قانون شریعت کی جو روح اور اصل ہے وہ یہاں موجود ہے یا نہیں؟ شریعت کے قانون ذبح کا خلاصہ یہ ہے کہ جانور کے حلق کی مطلوبہ رگیں اور نالیاں کٹ جائیں، فعل ذبح پر اللہ کا نام لیا جائے، ذبح مسلمان یا کتابی ہو اور ذبح کرنے والا فعل ذبح کا شعور رکھتا ہو۔ مشینی ذبیحہ میں یہ تمام باتیں موجود ہیں۔ مطلوبہ رگیں کٹ جاتی ہیں اور خون اچھی طرح بہہ جاتا ہے، بٹن دبانے والا اللہ کا نام بھی لیتا ہے وہ مسلمان بھی ہے اور باشعور بھی، اس لئے اس کے ناجائز ہونے کی کوئی وجہ نہیں۔

(۲) قاعدہ فقہیہ یہ ہے کہ اگر انسان کے فعل اور نتیجہ فعل کے درمیان کسی مکلف اور باختیار شخص کے فعل کا واسطہ نہ ہو تو نتیجہ فعل اس شخص کی طرف منسوب ہوتا ہے۔ چنانچہ فقہاء نے صراحت کی ہے کہ آلات کے ذریعہ صادر ہونے والے افعال اسی شخص کی طرف منسوب ہوں گے جس نے اس کو استعمال کیا ہے۔ لہذا گو بٹن دبانے والے اور فعل ذبح کے درمیان مشین کا واسطہ ہے لیکن چونکہ یہ مشین ایک بے اختیار شئی ہے اس لئے اس فعل کی نسبت بھی بٹن دبانے والے ہی کی طرف ہوگی اور وہی ذبح کرنے والا تصور کیا جائے گا اس لئے اس کا تسمیہ کافی ہوگا۔

(۳) الیکٹرک شاک کے ذریعہ بے ہوش کرنے میں یہ بات پوری طرح انسان کے

ذبیحہ مسلم اور اس کی شرعی نوعیت

مولانا مفتی محمد ظفر الدین مفتاحی ☆

رب العالمین نے انسانوں کے فائدے کے لئے بہت ساری چیزیں پیدا کیں، ان میں ایک مخلوق حیوانات کی ہیں، انسان دن رات اس مخلوق سے مختلف فائدے حاصل کرتا ہے، کسی کا دودھ پیتا ہے کسی کا گوشت کھاتا ہے، ان میں سے بعض کو حرام اور نجس قرار دیا گیا، اور کچھ کو جائز اور حلال کہا گیا، وہ حرام جانوروں سے بچنے کی تاکید فرمائی گئی اور حلال کے کھانے کی اجازت مرحمت فرمائی، جن جانوروں کو حلال بتایا گیا، ان کے لئے بھی قید لگائی گئی کہ جیسے چاہو کھاؤ، اس کی اجازت ہرگز نہیں ہے، بلکہ ان جانوروں کا کھانا جائز ہے جن کو باضابطہ اللہ تعالیٰ کے نام کے ساتھ شرعی طریقہ پر ذبح کیا گیا ہے، ارشاد باری ہے:

”أحلت لكم بهيمة الأنعام إلا ما يتلى عليكم غير محلی الصيد وأنتم

حرم إن الله يحکم ما یرید“ (انعام: ۱)۔

(حلال ہوئے تمہارے چوپائے مویشی، سوائے ان کے جو تم کو آگے سنائے جائیں گے مگر حلال نہیں جانور شکار کہ حالت احرام میں بے شک حکم کرتا ہے جو چاہتا ہے)۔
آگے حرام صورتوں اور جانور کی تفصیل ہے:

”تم پر حرام ہوا مردہ جانور، اور لہو، اور گوشت سورکا، اور جس جانور پر نام پکارا جائے اللہ کے سوا کسی اور کا، اور جو مر گیا ہو گلا گھوٹنے سے، یا چوٹ سے، یا اونچے سے گر کر یا سینگ مارنے سے اور جس کو کھایا ہو درندوں نے مگر جبکہ تم نے ذبح کر لیا اور حرام ہے جو ذبح ہوا کسی تہان پر (سورہ انعام: ۳)۔

☆ سابق صدر اسلامک فقہ اکیڈمی، انڈیا

جن جانوروں کا اور جن حالت میں کھانا حرام ہے ان کو بیان کیا گیا ہے، خواہ مرے ہوں یا غیر شرعی طریقے سے مارے گئے ہوں، یا جن کو غیر اللہ کے نام پر ذبح کیا گیا ہو، اور مقصد غیر اللہ کا تقرب حاصل کرنا ہو۔

خالق کائنات نے حکم فرمایا:

”وكلوا مما ذكر اسم الله عليه إن كنتم بآياته مؤمنين“ (انعام: ۱۱۹)۔

(سو کھاؤ اس جانور میں سے جس پر اللہ کا نام لیا گیا ہے اگر اس کے حکموں پر تم کو

ایمان ہے)۔

ذبح اختیاری و ذبح اضطراری

مسلمان کس طرح اللہ کے نام پر ذبح کرتے ہیں اس کی پوری تفصیل فقہ کی کتابوں میں مذکور ہے، دو قسم کے جانور ہوتے ہیں، ایک وہ جو مانوس ہوتے ہیں اور انسان سے بدکتے نہیں ہیں، ان کا ذبح کرنا ذبح اختیاری کہا جاتا ہے، ذبح اختیاری کے لئے ضروری ہے کہ مسلمان بسم اللہ اکبر پڑھ کر حلق اور لبہ کے درمیان گردن کے نچلے حصہ پر چھری چلائے، اور تیزی سے اس کی چارگوں کو کاٹے، مرئی، حلقوم اور دو رگیں جن میں خون گردش کرتا ہے (بدائع ۴/۱۵۵)۔

آلہ ذبح

ذبح کے صحیح ہونے کے لئے ضروری ہے کہ ذبح میں دھاردار آلہ استعمال کرے، تاکہ رگیں جلد کٹ جائیں اور جانور تکلیف محسوس نہ کرے۔

”وحل الذبح بكل ما أفرى الأوداج وأنهر الدم ولو بليطة أو مروة“
(درمختار کتاب الذبائح)۔

(ذبح کرنا حلال ہوتا ہے، اس چیز سے جو رگوں کو کاٹ دے اور خون کو بہا دے اور وہ جسم سے نکل جائے اگرچہ کسی بھی دھاردار سے ہو)۔

ذبح (ذبح کرنے والا)

ذبح کرنے والے کے لئے شرط ہے کہ وہ مسلمان ہو، غیر محرم ہو، عاقل ہو، لہذا مجنون، غیر عاقل نابالغ اور نشہ میں مست عقل سے بیگانہ کا ذبیحہ جائز نہیں، البتہ عورت، ذی عقل نابالغ کا ذبح کرنا جائز ہے، اور ذبح کرنے سے پہلے ذبح کرنے والوں نے بسم اللہ اکبر کہا ہو (برائع ۵/۴۵)۔
بسم اللہ کے سلسلہ میں فقہاء لکھتے ہیں:

”والشرط فی التسمیة هو الذکر الخالص عن شبه الدعاء والمستحب أن یقول بسم اللہ اللہ اکبر“ (درمختار)۔

(بسم اللہ میں شرط یہ ہے کہ خالص اللہ تعالیٰ کا ذکر ہو اس میں شائبہ نہ ہو اور مستحب یہ ہے کہ بسم اللہ اکبر کہا جائے)۔

ذبح کرتے وقت غیر اللہ کا نام نہ لیا گیا ہو، اور نہ تقرب غیر اللہ کی نیت سے ذبح کیا گیا ہو، سنت طریقتہ یہ ہے کہ جانور کو قبلہ رو لٹایا گیا ہو، اور ذبح کرنے والا دائیں ہاتھ میں تیز چھری لے کر ذبح کرے، اور چاروں یا کم از کم تین رگوں کو کاٹا ہو۔

”قبلہ رخ ہونے کو ترک کرنا مکروہ ہے، اس لئے کہ سنت موکدہ کی خلاف ورزی ہے جس پر برابر لوگوں کا عمل جاری ہے، اس کو بلا عذر چھوڑنا کراہت سے خالی نہیں“ (ردالمحتار)۔
تیز چھری کا ہونا یہ شرط بھی ذبح کے لئے ضروری ہے، ورنہ کراہت سے خالی نہیں۔
”حل عندنا مع الکراہة لمافیہ من الضرر بالحوان کذبہ بشفرہ کليلة“ (درمختار)۔

چھری ذبح کے وقت سے پہلے تیز کر لی جائے، اور ایسی چھری لی جائے جس کی دھار تیز ہو۔

”و ندب احداد شفرته قبل الاضجاع و کرہ بعدہ کالجریہ برجلہا الی المذبح..... و کرہ کل تعذیب بلا فائدة مثل قطع الرأس والسلخ قبل أن تبرد“ (درمختار)۔

(جانور کو لٹانے سے پہلے مستحب ہے کہ چھری تیز کر لی جائے، لٹانے کے بعد تیز کرنا مکروہ ہے جیسے جانور کو گھسیٹ کر مذبح لے جانا اور ٹھنڈا ہونے سے پہلے کھال ادھیڑنا)۔
یہ بھی یاد رکھنا چاہئے کہ اگر متعدد جانور کوئی ایک شخص ذبح کرتا ہے تو اس کو ہر جانور کے ذبح کے وقت الگ الگ بسم اللہ، اللہ اکبر کہنا ضروری ہے، ایسا نہیں ہو سکتا ہے کہ ایک جانور پر بسم اللہ پڑھے اور پھر اسی سے دوسرا جانور بھی ذبح کر ڈالے، اس کے لئے الگ بسم اللہ نہ پڑھے، ذبح کے عمل پر بسم اللہ واجب ہے، لہذا جب یہ عمل متعدد ہوگا تو بسم اللہ بھی ہر ایک پر الگ ہوگا، یہ الگ بات ہے کہ اگر کوئی دو بکریوں کو اس طرح ذبح کرے کہ ایک بکری کے اوپر دوسری کو لٹا دے دونوں کی گردنیں ایک سیدھ میں ہوں، اور ہاتھ چھری لے کر دونوں کو ساتھ ساتھ کرے، تو ایک دفعہ بسم اللہ پڑھنا کافی ہوگا، کہ عمل ذبح ایک ہے۔

”حتى لو اضع شاتین إحدھما فوق الأخری فذبحھما ذبحة واحدة بتسمیة واحدة حلا بخلاف مالو ذبحھا علی التعاقب لأن الفعل يتعدد فتعدد التسمیة“ (در مختار)۔

اس کا حاصل یہ ہوگا کہ ذبح کرتے وقت بسم اللہ، اللہ اکبر پہلے کہے پھر فوراً ذبح کرنا شروع کر دے، دونوں میں فصل نہ ہو اور مجلس نہ بدلنے پائے ورنہ پھر ذبیحہ حلال نہ ہوگا۔
”معتبر یہ ہے کہ ذبح کرنا بسم اللہ کے بعد اور مجلس بدلنے سے پہلے ہو۔ ذلیعی نے کہا کہ اگر بسم اللہ پڑھنے کے بعد کسی دوسرے کام میں مشغول ہو گیا یا پانی پیا یا ایک لقمہ کھانا کھایا یا چھری تیز کی پھر ذبح کیا تب تو ذبیحہ حلال رہے گا، اور ذرا تاخیر کے بعد ذبح کیا تو ذبیحہ حلال نہ ہوگا، اس لئے کہ ذبح بسم اللہ سے متصلاً ہونا چاہئے تاکہ دونوں میں خلل نہ ہو“ (رد المحتار)۔
معلوم ہوا کہ ذرا سی بھی تاخیر عمل کثیر ہو سکتی ہے، قلیل کی مدت کی تعیین بہت مشکل ہے، اس لئے عرض کیا گیا کہ ہر جانور پر تسمیہ الگ الگ پڑھا جائے تاکہ حلت میں شبہ پیدا نہ ہونے پائے، فقہاء نے اس قلیل و کثیر پر مزید بحث کی ہے۔

ایک مسئلہ یہ ہے کہ اگر کوئی بسم اللہ پڑھے بغیر ذبح کر دے تو اس کا کیا حکم ہے، اس کی

دو صورتیں ہیں: ایک یہ کہ قصد بسم اللہ نہ پڑھنا اور جانتے ہوئے ترک کر دینا، دوسری صورت ہے کہ بھول سے ایسا ہو گیا، اگر قصد بسم اللہ چھوڑ دیا ہے تو ذبیحہ حلال نہ ہوگا اور اس کا کھانا جائز نہ ہوگا، البتہ اگر نسیانا ایسا ہوا ہے، تو ذبیحہ جائز رہے گا، اور اس کا کھانا جائز ہوگا، ارشاد بانی ہے:

”وَلَا تَأْكُلُوا مِمَّا لَمْ يَذْكُرْ اسْمَ اللَّهِ عَلَيْهِ وَإِنَّهُ لَفِسْقٌ“ (سورہ انعام)۔

(اس ذبیحہ کو مت کھاؤ جس پر بسم اللہ پڑھی نہ گئی ہو اس لئے کہ یہ فسق ہے)۔

اسی آیت کی وجہ سے قصد متروک التسمیہ کی حرمت پر جمہور امت کا اجماع ہے، صرف امام شافعی متروک التسمیہ کے جائز ہونے کے قائل ہیں لیکن آپ کے قول کو اجماع کے خلاف قرار دیا گیا ہے، اور صرف اس قول کی وجہ سے اجماع امت میں کوئی فرق تسلیم نہیں کیا گیا ہے، اور شاید یہی وجہ ہے کہ بہت سے محقق شافعیہ نے بھی امام شافعی کے اس قول کو اختیار نہیں کیا (دیکھئے: ہدایہ ۴/۱۹۲)۔

باقی وہ احادیث جن میں کہا گیا ہے کہ مسلمان اللہ ہی کے نام سے ذبح کرتا ہے وہ نسیان (بھول) پر محمول ہے اس کا اطلاق قصد پر نہیں ہے فقہاء نے لکھا ہے:

”اور حضور ﷺ کا یہ ارشاد کہ مسلمان اللہ کے نام پر ذبح کرتا ہے بسم اللہ پڑھے یا نہ پڑھے، یہ بھول کی صورت پر محمول ہے تاکہ آپ کے دو قول میں تعارض کی شکل پیدا نہ ہو، اور وہ دوسرا قول یہ ہے جو حضرت عدی بن حاتم کے سوال پر کہ بسم اللہ پڑھ کر ایک مسلمان نے شکاری کتا چھوڑا اس کے ساتھ دوسرا کتا اس میں شریک ہو گیا تو کیا حکم ہے فرمایا وہ گوشت نہیں کھایا جائے گا، اس لئے کہ اس نے صرف اپنے شکاری کتا پر بسم اللہ پڑھا ہے دوسرے پر نہیں پڑھا تھا“ (رد المحتار)۔

اس پوری بحث سے یہ ظاہر ہو گیا کہ اگر کسی مسلمان نے جانور ذبح کر دیا اور بھول سے بسم اللہ نہ پڑھ سکا، تو وہ ذبیحہ جائز ہے، مگر بالقصد متروک التسمیہ جائز نہیں۔

اگر بسم اللہ کے ساتھ دوسرے کا نام لے گا تو بھی ذبیحہ حرام ہو جائے گا۔

”بسم اللہ کے ساتھ دوسرے کا نام بسم اللہ کے ساتھ ملا دیا جائے گا تو ذبیحہ حرام ہو جائے گا، اس لئے کہ غیر اللہ کا نام لیا گیا، ارشاد نبوی ہے کہ دو موقعوں پر میرا نام نہ لیا جائے: ایک چھینک پر کہ الحمد

اللہ کہا جائے اور دوسرے ذبیحہ کے لئے جب بسم اللہ پڑھی جائے، (درمختار)۔
شامی لکھتے ہیں: ”یؤخذ من المقام أن هذا النهی للتحريم فإنه بذكره علی الذبیحة تحريم وتصیر میتة“ (ردالمحتار)۔
(معلوم ہوا کہ یہ نہیں برائے تحریم ہے کیونکہ بسم اللہ کے ساتھ غیر اللہ کے نام آنے سے ذبیحہ حرام ہو جاتا ہے اور مردار کے حکم میں ہوتا ہے)۔
صاحب بدائع الصنائع لکھتے ہیں:

”ذبیحہ میں خالص اللہ کا نام ہو غیر اللہ کا نام قطعاً نہ آنے پائے وہ نام اگرچہ نبی کریم ﷺ کا نام ہی کیوں نہ ہو کیونکہ اگر بسم اللہ و باسم محمد کہہ کر ذبح ہوگا تو اس کا کھانا جائز نہ ہوگا، اس لئے کہ یہ اللہ کے قول ”وما اهل لغير الله“ میں آ گیا“ (بدائع ۳۸/۵)۔
یہ اختیاری ذبیحہ کا حکم لکھا گیا کہ ذبح کس طرح کیا جائے، اونٹ میں نحر کرنے کو سنت قرار دیا گیا ہے، نحر کرنے کے بعد اسے ذبح کیا جائے گا۔

”ذبح کرنا دو طرح ہے ایک اختیاری دوسرا غیر اختیاری، اختیاری ذبیحہ کا رکن ذبح کرنا ہے، جو ذبح کیا جاتا ہے جیسے بکری، گائے وغیرہما اور نحر اس جانور میں ہے جس کو نحر کیا جاتا ہے اور وہ اونٹ ہے کہ ذبح پر قدرت کے باوجود صرف نحر کافی نہیں ہے نحر کے بعد ذبح بھی کیا جائے گا، ورنہ بغیر ذبح حلال نہ رہے گا“ (بدائع ۳۰/۵)۔

باقی ایک قسم ذبح غیر اختیاری کی ہے جس کو اضطراری بھی کہتے ہیں اس کا حاصل جسم کے کسی حصہ میں زخم لگانا ہے، ”واضطرابية وهو الجرح في أى موضع كان من البدن“ (بجر ۱۶۷/۸)۔

صاحب بدائع نے پوری تفصیل دی ہے جس کا یہاں نقل کرنا طوالت سے خالی نہیں ہے۔
ذبیحہ اضطراری کا رکن اس کو زخم لگانا ہے اس کے جسم کے کسی بھی حصہ میں، یہ حکم شکاری جانور کا ہے یا جو شکار کے حکم میں ہے اور یہ حکم اس وجہ سے ہے کہ جب ذبح قدرت میں نہیں ہے اور خون کا ذبیحہ سے نکلنا ضروری ہے تاکہ دم سائل زائل کر دیا جائے اور گوشت پاک کر دیا جائے جیسا

کہ پہلے ہم نے بیان کیا ہے تو اس کو زخم لگانے کو زخ کے قائم مقام بنایا گیا ہے“ (بدائع ۵/۴۳)۔
جنگلی اور وحشی جانور یا جن جانوروں کو بذریعہ سدھائے ہوئے جانوروں کے شکار
کیا جاتا ہے جیسے شکاری سدھایا ہوا کتا یا پرندوں میں باز وغیرہ ان کا حکم یہ ہے کہ شکار کرنے کے
لئے چھوڑتے وقت ان کو بسم اللہ اللہ اکبر پڑھ کر چھوڑا جائے اور یہ شکار کو زخمی کر دیں، اور خود نہ
کھائیں، تو اس شکار کو زخ کر کے کھانا جائز ہے، ارشاد خداوندی ہے:

”قل أحل لكم الطيبات وما علمتم من الجوارح مكلبين تعلمونهن مما
علمكم الله فكلوا مما أمسكن عليكم واذكروا اسم الله عليه واتقوا الله إن
الله سريع الحساب“ (ماندہ: ۴)۔

(کہہ دے کہ تم کو حلال ہیں ستھری چیزیں، اور جو تم سدھاؤ شکاری جانور شکار پر
دوڑانے کو، کہ ان کو سکھاتے ہو اس میں سے جو اللہ تعالیٰ نے تم کو سکھایا ہے، سو کھاؤ اس میں سے جو
پکڑ رکھیں تمہارے واسطے، اور اللہ کا نام لو اس پر، اور ڈرتے رہو اللہ سے، بے شک اللہ جلد لینے
والا ہے حساب)۔

اس آیت پر مولانا عثمانی تحریر فرماتے ہیں:

”پچھلی آیات میں بہت سی حرام چیزوں کی فہرست دی گئی تو قدرتی طور پر سوال پیدا
ہوتا ہے کہ حلال چیزیں کیا کیا ہیں، اس کا جواب دیا کہ حلال کا دائرہ بہت وسیع ہے چند چیزوں کو
چھوڑ کر جن میں کوئی دینی یا بدنی نقصان تھا دنیا کی تمام ستھری اور پاکیزہ چیزیں حلال ہیں، اور
چونکہ شکاری جانور سے شکار کرنے کے متعلق بعض لوگوں نے خصوصیت سے سوال کیا تھا اس لئے
آیت کے اگلے حصہ میں اس کو تفصیلاً بتایا گیا۔

شکاری کتے یا باز وغیرہ سے شکار کیا ہوا جانور ان شروط سے حلال ہے:

۱- شکاری جانور سدھایا ہوا ہو، ۲- شکار پر چھوڑا جائے، ۳- اسے اس طرح سے تعلیم
دی گئی ہو جس کو شریعت نے معتبر رکھا ہے، یعنی کتے کو سکھلا یا جائے کہ شکار کو پکڑ کر کھائے نہیں،
اور باز کو تعلیم دی جائے کہ جب اس کو بلاؤ فوراً چلا آئے گو وہ شکار کے پیچھے جا رہا ہو، اگر کتا شکار کو

خود کھانے لگے یا باز بلانے سے نہ آئے، تو سمجھا جائے گا کہ جب اس کے کہنے میں نہیں ہے، تو شکار بھی اس کے لئے نہیں پکڑا، بلکہ اپنے لئے پکرا ہے، اسی کو حضرت شاہ صاحبؒ لکھتے ہیں کہ جب اس نے آدمی کی خوشکھی تو گویا آدمی نے ذبح کیا، ۴- چھوڑنے کے وقت اللہ کا نام لو، یعنی بسم اللہ پڑھ کر چھوڑو، ان چار شرطوں کی صراحت تو آیت قرآنی میں ہوگئی، ۵- پانچویں شرط جو امام ابوحنیفہؒ کے نزدیک معتبر ہے کہ شکاری جانور شکار کو زخمی بھی کر دے، کہ خون بہنے لگے، اس کی طرف لفظ جوارح اپنے مادہ جرح کے اعتبار سے مشعر ہے ان میں سے اگر ایک شرط بھی مفقود ہوئی، تو شکاری جانور کا مارا ہوا شکار حرام ہے، ہاں اگر مرانہ ہو اور ذبح کر لیا جائے تو وہ ”ما اکل السبع إلا ما ذکیتم“ کے قاعدہ سے حلال ہوگا“ (فوائد عثمانی ص ۱۴۲)۔

شکار کے سلسلہ کی تفصیل کتاب الصيد میں ہے، اس سلسلہ میں اس کا مطالعہ مفید رہیگا، بقدر و ضرورت ذکر جو کچھ لکھا گیا وہی کافی ہے، جب تک ذبح اختیاری ہے اس وقت اسی پر عمل ہوگا، جس کی تفصیل گذر چکی ہے، ذبح غیر اختیاری اس وقت قابل عمل ہے جب اختیاری کی صورت باقی نہ رہ جائے۔

”واضطرابية وهذا كالبدل عن الأول لأنه لا يصار إليه إلا عند العجز عن الأول“ (بحر ۱۶۷/۸)۔

(اور دوسری قسم اضطرابی ہے یہ اول قسم ذبح کا بدل ہے اس لئے کہ اس کی ضرورت اول قسم سے مجبوری کے وقت ہوتی ہے)۔
کتابی کے ذبیحہ کو جائز قرار دیا گیا ہے اگر وہ اپنے اصل دین پر قائم ہوں اور غیر اللہ کا نام اس نے بوقت ذبح نہ لیا ہو، قرآن میں آیا ہے:

”وطعام الذین اوتوا الكتاب حل لکم وطعامکم حل لهم“ (مائدہ: ۴۰)۔

(اہل کتاب کا ذبیحہ تمہارے لئے حلال ہے اور تمہارا ذبیحہ ان کے لئے حلال ہے)۔

حضرت مولانا عثمانی لکھتے ہیں:

”یہاں طعام سے مراد ذبیحہ ہے یعنی کوئی یہودی یا نصرانی بشرطیکہ اسلام سے مرتد ہو کر

یہودی یا نصرانی نہ بنا ہو، اگر حلال جانور ذبح کرتے وقت غیر اللہ کا نام نہ لے تو اس کا کھانا مسلمان کے لئے حلال ہے، مرتد کے احکام الگ ہیں“ (ص ۱۴۲)۔
 آج کل کے یہود و نصاریٰ کے سلسلہ میں مولانا لکھتے ہیں:

”مگر یہ یاد رہے کہ ہمارے زمانہ کے نصاریٰ عموماً برائے نام نصاریٰ ہیں، ان میں بکثرت وہ ہیں جو نہ کسی آسمانی کتاب کے قائل ہیں، نہ مذہب کے اور نہ خدا کے، ان پر اہل کتاب کا اطلاق نہیں ہو سکتا ہے، لہذا اس کے ذبیحہ اور نساء کا حکم اہل کتاب کا نہ ہوگا، نیز یہ ملحوظ رہے کہ کسی چیز کے حلال ہونے کے معنی یہ ہیں کہ اس میں فی حد ذاتہ کوئی وجہ تحریم کی نہ ہو، لیکن خارجی اثرات و حالات ایسے ہوں کہ اس حلال سے منتفع ہونے میں بہت سے حرام کار تکاب کرنا پڑتا ہے، کیونکہ کفر میں مبتلا ہونے کا احتمال ہو تو ایسے حلال سے انتفاع کی اجازت نہیں دی جائے گی، موجودہ زمانہ میں یہود و نصاریٰ کے ساتھ کھانا پینا، بے ضرورت اختلاط کرنا جو خطرناک نتائج پیدا کرتی ہیں وہ مخفی نہیں لہذا ابدی اور بددینی کے اسباب و ذرائع سے اجتناب ہی کرنا چاہئے (ص ۱۴۲)۔

بعض فقہاء لکھتے ہیں کہ یہود و نصاریٰ میں جو فرقہ حضرت عیسیٰ علیہ السلام کو معبود مانتے ہیں یا جو حضرت عزیر کو معبود مانتے ہیں ان کا ذبیحہ نہ کھایا جائے، مگر دوسرے یہ قید نہیں لگاتے ہیں۔
 ”شمس الائمہ والی مبسوط میں ہے کہ نصاریٰ کا ذبیحہ مطلقاً حلال ہے، وہ ثالث ثلاثہ کے قائل ہوں یا نہ ہوں، دلائل جواز پر دلالت کرتے ہیں مگر اولیٰ یہ ہے کہ ان کا ذبیحہ نہ کھایا جائے اور نہ ان کی عورتوں سے شادی کی جائے، ہاں ضرورت داعی ہو تو کی جاسکتی ہے، جیسا کہ ابن الہمام نے اس پر محققانہ بحث کی ہے“ (رد المحتار)۔

سب کا حاصل یہ ہے کہ اہل کتاب کے ذبیحہ کھانے میں احتیاط کا پہلو غالب رکھا جائے، کہیں مجبوری پیش آجائے تو کھالیا جائے مگر جہاں مسلمان کا ذبیحہ ملتا ہو وہاں نہ کھایا جائے، اور گوشت کھانا ضروری بھی نہیں ہے، جہاں معمولی شہ بھی ہو جائے گوشت کھانا چھوڑ دے، سبزی وغیرہ سے کام چلا لیا جائے۔

جیسا کہ متروک التسمیہ عدا کو امام شافعی جائز کہتے ہیں تو کیا کسی وقت امام شافعی کے

مسلمک پر عمل کرنے کی نوبت آئے تو کیا اس کی اجازت ہوگی، احتیاط تو یہی ہے کہ چونکہ اجماع کے خلاف ہے، نہ کھائے مگر بعض فقہاء نے اس کی اجازت بوقت ضرورت دی ہے، مگر خاص لوگوں کے لئے، لیکن اس پر فتویٰ دیا نہیں جائے گا، یہاں بھی حنفی المسلمک کے لئے لازم ہے کہ عدا متروک التسمیہ ذبیحہ کا استعمال نہ کرے۔

رہ گئی مشینی ذبیحہ کی بات، اس سلسلہ میں خاکسار کی اپنی رائے ہے کہ علماء کو یہ جنہوں نے مشاہدہ کے بعد فتویٰ دیا اس پر ہی عمل کیا جائے، اس پر بحث و مباحثہ سے کچھ فائدہ نہیں، یہ اس لئے بھی کہتا ہوں کہ ہمارے ملک میں مشینی ذبیحہ کا معمول نہیں ہے، اس لئے ہم اس کی صحیح صورت پر بحث نہیں کر سکتے۔

پھر یہ طریقہ جانوروں کے لئے بے حد تکلیف دہ ہے جس سے شریعت نے روکا ہے جس کی تفصیل پہلے گزر چکی، اس نقطہ نگاہ سے بھی یہ طریقہ قابل عمل نہیں ہے کہ ذبح کر کے ذبیحہ سے بہنے والے خون کو پورے طور پر نکالنا ہے، اور خون اس وقت پورے طور پر نکلے گا جب جانور کو بجلی کے شاک سے نیم بیہوش نہ کیا جائے، اس سے جانور کی قوت پڑ مردہ ہو جاتی ہے، اور طبعی و قدرتی قوت باقی نہیں رہتی ہے، جب خون کم نکلے گا تو اس کا بڑا حصہ گوشت میں جذب ہو کر رہ جائے گا، اور ایسا گوشت صحت کے لئے مضر ہوگا، پھر یہ بھی اپنی جگہ مسلم ہے کہ رگوں کو ذبح کے کاٹنے کی جگہ حلق کی نالی کو لمبائی سے پیرنے سے وہ بات نہیں حاصل ہوگی جو شریعت کا منشا ہے، اوپر گزر چکا ہے کہ چاروں رگوں کا کاٹنا ضروری ہے، یا کم از کم تین رگوں کا۔

ہمارے یہاں تو اس طرح ذبح کرنے کو بھی مکروہ کہا گیا ہے کہ جانور کی گردن علاحدہ ہو جائے، گو اس ذبیحہ کو کھانا جائز ہے مگر یہ فعل ذبح کا کراہت سے خالی نہیں۔

مشینی ذبیحہ کے شرعی احکام

مولانا خالد سیف اللہ رحمانی ☆

مُحور اول

ذبح - لغت اور اصطلاح میں

(۱) ذبح کے لغوی معنی کاٹنے اور پھاڑنے کے ہیں، اگر کسی چیز کو کاٹ دیا جائے یا اس میں سوراخ کر دیا جائے تو کہا جاتا ہے ذبح الشئ، اسی مناسبت سے قطع حلقوم کے لیے بھی لغت میں ذبح کا لفظ بولا جاتا ہے (القاموس اللغوی لغت و اصطلاح ۱۳۵) فقہ کی اصطلاح میں عام طور پر مطلوبہ نالیوں کے کاٹنے کو ”ذبح“ قرار دیا گیا ہے، ابن نجیم کا بیان ہے:

”و الذبح قطع الأكثر من الحلقوم والمرئ والودجین“ (رسائل ابن نجیم ۳۲۳، نیز دیکھئے الدر المختار علی ہاشم الرمدی ۵/۱۸۶)۔

دوسرے فقہاء نے بھی اپنے اپنے مسلک کے مطابق اسی قسم کی تعریف کی ہے (دیکھئے: القاموس اللغوی ص ۱۳۵، الفقه الاسلامی وادلتہ ۳/۶۲۸)۔

لیکن یہ تعریف جامع نہیں ہے، کیونکہ ذبح اضطراری اس تعریف کے دائرہ میں نہیں آتی، حالانکہ یہ بھی ذبح ہی کی ایک صورت ہے، اس لیے اگر ذبح کی تعریف یوں کر لی جائے تو شاید زیادہ مناسب ہو کہ ”قابو یافتہ جانور کی مخصوص رگوں کو کاٹنے اور غیر قابو یافتہ جانور کو اس طرح ذبحی کر دینے کا نام ”ذبح“ ہے جو موت تک منتج ہو، اس طرح یہ تعریف ذبح کی دونوں

صورتوں کو شامل ہو جائے گی، پھر ذبحِ اختیاری کے دو درجات ہو جائیں گے، ایک درجہ کمال، دوسرے درجہ کفایت، درجہ کمال یہ ہے کہ حلق، غذائی نالی اور دونوں شہ رگ (ودجین) کٹ جائیں، درجہ کفایت امام ابوحنیفہ کے نزدیک ان چار میں سے کسی بھی تین کا اور امام مالک کے نزدیک شہ رگ اور حلقوم کا کٹ جانا ہے، شوائع اور حنا بلہ کے نزدیک سانس اور غذا کی نالی کا ٹٹنے ہی کا نام ”ذبح“ ہے، اس لیے ان حضرات کے نزدیک ان دونوں کا کٹ جانا ذبحِ کامل ہے اور ان میں سے ایک چھوٹ جائے تو کافی نہیں (دیکھئے درمختار ۵/۱۸۷، الشرح الصغیر ۲/۱۵۳، المغنی ۳۱۹/۹، شرح مہذب ۹/۸۶)۔

ضروری شرطیں:

(۲، ۳) ذبح سے متعلق کچھ شرطیں وہ ہیں جو ذبحِ اختیاری اور ذبحِ اضطراری دونوں سے متعلق ہیں اور بعض شرطیں ذبح کی کسی خاص قسم ہی سے متعلق ہیں۔ ذبح کی عمومی شرطیں حسب ذیل ہیں:

- ۱- ذبحِ عاقل ہو، مجنون اور ایسا بچہ جو ذبح کا مفہوم نہ سمجھتا ہو، اس کا ذبیحہ حلال نہیں (ہندیہ ۲۸۵/۵، مجتہد الطحاوی ۳۰۰)۔ یہی رائے اکثر فقہاء کی ہے، بعض شوائع نے مطلق نابالغ کے ذبیحہ کو حرام قرار دیا ہے، اور بعضوں نے غیر متمیز صبی کے ذبیحہ کو بھی حلال قرار دیا ہے (شرح مہذب ۷۶۹)۔
- ۲- ذبحِ مسلمان ہو یا کتابی ہو، مشرکین اور بت پرستوں کا ذبیحہ بالاتفاق حرام اور مردار کے حکم میں ہے۔

- ۳- ذبح کے وقت اللہ کا نام لیا جائے، نام لینے کے سلسلہ میں ان امور کا لحاظ رہے:

الف: اللہ کا نام کسی خاص کلمہ ہی سے لینا ضروری نہیں، گو حدیث میں ”بسم اللہ اللہ اکبر“ کا لفظ مروی ہے، اس لیے اس طرح تسمیہ زیادہ بہتر ہے۔ لیکن کسی بھی طرح کا ذکر ذبیحہ کی حلت کیلئے کافی ہے، جیسے اللہ اعظم، اللہ اجل وغیرہ۔ اور یہ بھی ضروری نہیں کہ عربی ہی میں اسم باری تعالیٰ لیا جائے، عربی پر قدرت کے باوجود کسی اور زبان میں اللہ کا ذکر کفایت کر جائے گا۔

ب: خود ذبح اسم باری تعالیٰ کا تلفظ کرے، اگر وہ خاموش ہو اور کوئی دوسرا شخص بسم اللہ پڑھ دے، یا مثلاً بسم اللہ کا ٹیپ بجاتا رہے تو یہ کافی نہیں۔

ج: فعل ذبح پر بسم اللہ کرنا مقصود ہو، اگر کسی اور کام کے شروع کرنے کی نیت سے بسم اللہ پڑھا جائے تو کافی نہیں۔

د: اس وقت ذکر اللہ سے دعا یا محض تعظیم مقصود نہ ہو بلکہ ذبیحہ پر اللہ کا نام لینا مقصود ہو، چنانچہ اگر ازراہ شکر الحمد لله یا ازراہ دعا اللهم اغفر لی کہا تو یہ کافی نہیں ہوگا (دیکھئے: بدائع الصنائع ۵/۲۷-۲۸، ہندیہ ۵/۲۸۶)۔

۴- ذبیحہ پر صرف اللہ ہی کا نام لیا جائے، اللہ کے ساتھ کسی اور کا نام شریک نہیں کیا جائے، گو خود رسول اللہ صلی اللہ علیہ وسلم کا اسم گرامی کیوں نہ ہو، چنانچہ بسم اللہ و محمد رسول اللہ کہا جائے تو ذبیحہ حلال نہیں ہوگا (بدائع ۵/۲۸، ہندیہ ۵/۲۸۶)۔

۵- بسم اللہ کا وقت ذبح اختیاری میں ذبح کے وقت ہے، اور ضروری ہے کہ تسمیہ اور فعل ذبح کے درمیان زیادہ فصل نہ ہو، ”لایجوز تقدیمہا علیہ إلا بزمان قلیل لایمکن التحرز عنہ“ اور ذکوۃ اضطراری میں تیر پھینکنے یا جانور چھوڑنے کے وقت تسمیہ ضروری ہے (بدائع ۵/۲۸-۲۹)۔

۶- ذبح کرتے وقت ضروری ہے کہ مذبوح میں معمول کی حیات موجود ہو، جس کو فقہاء عموماً حیات مستقرہ سے تعبیر کرتے ہیں (ہندیہ ۵/۲۸۶، بدائع الصنائع ۵/۵۱)۔

۷- ذبح اضطراری میں ایک اضافی شرط یہ ہے کہ جس جانور کا شکار کیا جائے، وہ حرم میں یا شکار کرنے والا حالت احرام نہ ہو، حرم کا شکار چاہے حدود حرم سے باہر کرے اور حرم کے اندر کا شکار چاہے غیر محرم کرے، مردار کے حکم میں ہے (ہندیہ ۵/۲۸۶، بدائع الصنائع ۵/۵۱)۔

ذبح اختیاری کے موقع پر ذبح اضطراری:

(۴) ذبح اضطراری کے تحت فقہاء نے جو جزئیات نقل کی ہیں، ان سے اندازہ ہوتا

ہے کہ تین صورتیں ذبح اضطراری کی ہوتی ہیں:

۱- جانور قابو سے بالکل ہی باہر ہو اور ذبح اختیاری مستعذر ہو جیسے بے قابو پرندہ، بدکا ہوا یا کنویں میں گرا ہوا پالتو جانور۔

۲- جانور قابو سے باہر تو نہ ہو لیکن ذبح اختیاری میں وقت یعنی ”تعسر“ کی کیفیت ہو جیسے جانور پالتو ہو، لیکن ایک جماعت کی شرکت کے بغیر اس کو قابو میں نہ لایا جاسکتا ہو۔

”بعیرا وثور ندّ فی المصر إن علم صاحبه أنه لا یقدر علی أخذہ إلا أن یجتمع جماعة كثيرة فله أن یرمیه فلم یشرط التعذر بل التعسر“ (رد المحتار ۵/ ۱۹۲)۔

۳- یا جانور قابو میں ہو، لیکن ذبح اختیاری کی صورت میں اتنی تاخیر کا اندیشہ ہو کہ جانور کی موت واقع ہو جائے، بعض فقہاء نے اس صورت میں بھی ذبح اضطراری کی اجازت دی ہے چنانچہ علامہ حسکفی کا بیان ہے:

”أشرف دورہ علی الهلاک وضاق الوقت علی الذبح أو لم یجد آلة الذبح فجرحه حل فی روایة“ (در مختار علی ہاشم الرد ۵/ ۱۹۲)۔

یہ اصل میں قاضی عبدالجبار کی رائے ہے جسے فتاویٰ قنیہ میں نقل کیا گیا ہے، لیکن فتاویٰ عالمگیری کے بیان کے مطابق فتویٰ اس پر نہیں ہے، فقہاء کی تصریحات اس امر پر موجود ہیں کہ جن جانوروں میں ذکوۃ اضطراری کی گنجائش ہے، وہ بھی اگر قابو میں آجائیں تو ان کا ذبح اضطراری ضروری ہے، امام مالک کے نزدیک سوائے ”بقر“ کے اگر کوئی اور پالتو جانور بدک جائے تو ان کا بھی ذبح اضطراری جائز نہیں، اس لیے ذبح اختیاری کے موقع میں ذبح اضطراری کی گنجائش نہیں۔

مخوردوم:

کتابی کا ذبیحہ

(۲، ۱) ذابح سے متعلق شرطیں شرائط ذبح کے ذیل میں مذکور ہو چکی ہیں، اس سلسلہ کی ایک اہم شرط ذابح کا دین اور عقیدہ ہے کہ ذابح کے لیے مسلمان یا اہل کتاب میں سے ہونا

ضروری ہے، اہل کتاب کا ذبیحہ حلال ہے، اس پر فقہاء کا اجماع ہے (کتاب الاجماع لابن المنذر، شرح مہذب ۷۹/۹) کیونکہ اللہ تعالیٰ کا ارشاد ہے کہ:

”و طعام الذین اوتوا الكتاب حل لکم“ (مائدہ: ۵)۔

یہاں طعام سے ذبیحہ مراد ہے (احکام القرآن للجصاص ۳۲۰/۳)، نیز حضرت عبداللہ بن

عباس سے مروی ہے:

”إنما أحلت ذبائح اليهود والنصارى“ (متدرک حاکم)۔

البتہ تفصیلات میں اختلاف ہے، بعضوں نے نصاریٰ بن تغلب کے ذبیحہ کو حرام قرار دیا ہے، بعض حضرات کا خیال ہے کہ مسلمان کے نائب کی حیثیت سے ذبح کیا ہو تو حلال نہیں، ورنہ حلال ہے، بعض حضرات کے یہاں یہودیوں کے وہی ذبیحے حلال ہیں جو ان کی شریعت میں جائز رہا ہو، دوسرے ذبیحے حلال نہیں (دیکھئے: بدایۃ الجہد ۱/۴۵۰، شرح مہذب ۷۹/۹)، اسی طرح مالکیہ کے یہاں کتابی کا شکار حلال نہیں، صرف ذبح اختیاری جائز ہے (الشرح الصغیر ۲/۱۶۱)، بعض حضرات کے نزدیک گوشت ذبیحہ کی وجہ سے حلال ہے، چربی حرام یا مکروہ ہے (بدایۃ الجہد ۱/۴۵۰، الشرح الصغیر ۲/۱۵۹)، لیکن فقہاء حنفیہ کے نزدیک کتابی کا ذبیحہ بشرطیکہ وہ واقعی کتابی ہو بہر طور جائز ہے، ذمی ہوں یا حربی، عربی ہو یا تغلبی، بقول صاحب ہدایہ:

”و إطلاق الكتابی ینتظم الذمی والحربی والعربی والتغلبی“

(ہدایۃ الفتح ۹/۴۸۸)۔

اسی طرح کتابی کا ذبح اختیاری جس طرح جانور کی حلت کے لیے کافی ہے، ذبح

اضطراری بھی کافی ہے، ”و ذبائح أهل الكتاب وصیدہ جائزۃ وحلال للمسلمین“

(مختصر الطحاوی ۲۹۶)۔

لیکن ایک اختلاف اس سلسلہ میں اہمیت رکھتا ہے کہ اگر اہل کتاب ذبیحہ پر اللہ کا نام نہ لیں تو یہ ذبیحہ حلال ہوگا یا نہیں؟ یعنی ذبیحہ پر بسم اللہ کہنے کی شرط اہل کتاب کے لیے بھی ہے یا صرف مسلمانوں کے لیے ہے؟ اس پر تو اکثر اتفاق ہے کہ ایسا ذبیحہ حرام ہے (دیکھئے: مختصر الطحاوی ۱/

۲۹۶، المغنی ۳۱۲/۹، الشرح الصغیر ۱۵۸/۲، شرح مہذب ۷۸/۹، بعض فقہاء مالکیہ سے کتابی کے ایسے ذبیحہ کو جو حضرت مسیح یا حضرت مریم کے نام پر ذبح کیا گیا ہو مکروہ قرار دیا گیا ہے (الفقہ الاسلامی وادلتہ ۶۵۱/۳)، لیکن ظاہر ہے کہ جمہور کی رائے صحیح ہے اور ارشاد باری تعالیٰ ”ما اهل لغير الله“ کا تقاضا بھی یہی ہے۔

البتہ اختلاف اس امر میں ہے کہ اہل کتاب کے لیے بسم اللہ کہنا ضروری بھی ہے یا نہیں؟ امام ابوحنیفہ کے نزدیک کتابی کا ذبیحہ بھی اسی وقت حلال ہے جب کہ وہ ذبح کے وقت اللہ کا نام لے، اس کے بغیر ذبیحہ حلال نہیں، ”والمسلم والکتابی فی ترک التسمیة سواء“ (بدایع الفتح ۳۸۹/۹)۔

امام شافعی کے نزدیک چونکہ بسم اللہ کا حکم محض استجابی ہے، اس لیے جیسے مسلمان کا ذبیحہ قصد بسم اللہ ترک کرنے کے باوجود حلال ہو جاتا ہے، اسی طرح کتابی کا ذبیحہ بھی حلال ہے، نووی نے اس کو جمہور کا مذہب قرار دیا ہے اور بہ شمول امام ابوحنیفہ کے بہت سے علماء سے اس رائے کی تائید نقل کی ہے، جس کا ثبوت مشکوک ہے، چنانچہ فرماتے ہیں:

”ذبیحة أهل الكتاب حلال سواء ذكروا اسم الله تعالى عليها أم لا
لظاهر القرآن العزيز، هذا مذهبننا ومذهب الجمهور وحكاہ ابن المنذر عن علی
والنخعی وحماد بن سلیمان وأبی حنیفة واسحاق وغيرهم“ (شرح مہذب ۷۸/۹)۔

علاوہ امام ابوحنیفہ کے حنا بلہ کے یہاں بھی کتابی کے لیے بسم اللہ کہنا ضروری ہے، چنانچہ ابن قدامہ نے لکھا ہے: ”والمسلم والکتابی فی کل ما وصفت سواء“ (المغنی ۳۱۱/۹)۔ البتہ مالکیہ کے نزدیک بھی کتابی کے لیے بسم اللہ کی شرط نہیں (دیکھئے: الشرح الصغیر ۱۵۸/۲، فلا تشرط بخلاف المسلم فتشرط (ای التسمیة ۱۲خ)، جن حضرات نے اہل کتاب کے لیے بھی بسم اللہ کو ضروری قرار دیا ہے، ان کے پیش نظر اس آیت کا اطلاق ہے کہ جس پر اللہ کا نام نہ لیا گیا ہو، اس میں سے نہ کھاؤ ”لا تأکلوا مما لم يذكر اسم الله عليه“۔ اور جن حضرات نے اہل کتاب کے لیے ذبیحہ کو ضروری نہیں سمجھا

ہے، ان کے پیش نظر یہ ہے کہ اللہ تعالیٰ نے اہل کتاب کے ذبیحہ کو مطلق حلال قرار دیا ہے، اور لسم اللہ کی قید نہیں ہے ”و طعام الذین اتوا الكتاب حل لکم“ (مائدہ/۵)۔

اہل کتاب سے مراد اور عصر حاضر کے اہل کتاب

(۳) اہل کتاب سے مراد وہ لوگ ہیں جو کم سے کم نزول قرآن کے زمانہ میں یہود و نصاریٰ جو عقیدے رکھتے تھے ان کے قائل ہوں، یعنی تورات - محرف سہی - پر ایمان رکھتے ہوں، حضرت موسیٰ کی نبوت کے قائل ہوں، فی الجملہ خدا کے وجود، نبوت، وحی، فرشتوں وغیرہ پر ایمان رکھتے ہوں، گو اسلام کے منکر ہوں اور حضرت مسیح یا حضرت عزیر کو ابن اللہ اور الوہیت میں شریک مانتے ہوں، کیونکہ قرآن نے جس دور میں اہل کتاب کے ذبیحے اور عورتوں کو حلال قرار دیا، اس دور میں بھی اہل کتاب توحید خالص اور عقائد حقہ صادقہ پر قائم نہیں تھے (ردالمحتار ۵/۱۸۸)، البتہ خیال رہے کہ اہل کتاب کے ذبیحہ سے بچنا فقہاء کے نزدیک اولیٰ اور بہتر ہے (حوالہ مذکور)۔

موجودہ زمانہ کے ایسے یہود و نصاریٰ جو برائے نام اپنے مذہب کی طرف منسوب ہوں اور فی الواقع وہ خدا کے وجود، وحی اور مابعد الطبیعی امور کے قائل نہ ہوں، دہریہ اور خدا کے منکر ہوں، مذہب کا مذاق اڑاتے ہوں، دوسری مشرک اقوام، مورتیوں اور دیوتاؤں کے پرستار ہوں، وہ اہل کتاب کے حکم میں نہیں، چنانچہ حضرت علی نے بعض نام نہاد عیسائیوں کے بارے میں فرمایا کہ ان کا ذبیحہ حلال نہیں، کیونکہ سوائے شراب نوشی کے عیسائیت سے ان کا کوئی رشتہ نہیں:

”روی محمد بن سیرین عن عبیدة قال سألت علیاً عن ذبائح نصاریٰ

العرب فقال لاتحل ذبائحهم فإنهم لم يتعلقوا من دينهم شیء إلا بشرب الخمر“

(احکام القرآن للجصاص ۳/۳۲۱)۔

اسی لیے علامہ کاسانی نے لکھا ہے کہ اگر خود اہل کتاب میں سے کوئی اس کے ایسے

فرقے کی طرف چلا جائے جس کو وہ لوگ کافر کہتے ہوں تو اس کا ذبیحہ بھی حلال نہیں ہوگا۔

”فإن انتقل الکتابی إلى دین أهل الکتاب من الکفرة لا تؤکل ذبیحته“ (بدائع ۵/۳۵)۔

موجودہ دور میں اہل کتاب کہلانے والوں میں ایک خاصی تعداد ایسے لوگوں کی ضرور ہوگی جو سرے سے مذہب کے منکر ہیں، معلوم نہیں کیونکہ کے زوال کے بعد اب مغربی اقوام میں ایسے لوگوں کا تناسب کیا ہے؟ اس لئے موجودہ حالات میں کتابی کی تشریح کے سلسلہ میں فقہاء کی یہ دقیق النظری بہت قابل لحاظ ہے۔

اس موقع پر اس بات کی وضاحت کرنی بھی مناسب ہے کہ اہل کتاب کے ذبیحہ کی حلت کا حکم استثنائی اور تعبدی نوعیت کا ہے، اور اس سے حلال و حرام کا حکم متعلق ہے، لہذا جن حضرات کا یقینی طور پر کتابی ہونا معلوم ہو، انہی پر اہل کتاب کے احکام جاری ہوں گے، اور یہ یہود و نصاریٰ ہیں، دوسری قومیں جن کا اہل کتاب میں سے ہونا مشکوک ہے، ان کا ذبیحہ حلال نہیں، اسی لئے فقہاء نے صابیوں کا ذبیحہ حرام قرار دیا۔ حالانکہ وہ بعض پیغمبران برحق ہی کی طرف نسبت کرتے تھے، موجودہ دور میں ہندوؤں اور بدھشٹوں کے بارے میں بھی بعض حضرات کی تحقیق ہے کہ ان کے پاس الہامی کتاب ہے، یہ بہر حال ایک مشکوک دعویٰ ہے، اس کو بنیاد بنا کر ان پر اہل کتاب ہونے کا حکم نہیں لگایا جاسکتا۔

اسی طرح اسلام کے بعد ظاہر ہونے والے چھوٹے مذاہب جو قرآن کی حقانیت اور رسول اللہ صلی اللہ علیہ وسلم کی صداقت کا اقرار کرتے ہوں، وہ بھی اہل کتاب میں شمار نہیں ہوں گے جیسے قادیانی، یہ زندیق کے حکم میں ہیں اور ان کا حکم مشرکین اور مرتدین کا ہے، بلکہ ان سے بھی بڑھ کر، کیونکہ ان کی توبہ قابل قبول ہے اور فقہاء کے نزدیک زندیق کی توبہ قابل قبول نہیں۔ ان سے نکاح حرام ہے، اور ان کا ذبیحہ بھی حلال نہیں۔

مخبر سوم

ذبیحہ پر تسمیہ کا حکم

(۱) ذبیحہ میں تسمیہ کے حکم کی اصل یہ ہے کہ اصل میں ذبح و قربانی بھی مجملہ شعائر

مذہب کے ہے، اسی لیے آپ صلی اللہ علیہ وسلم نے فرمایا:
 ”من صلی صلوتنا واستقبل قبلتنا وأکل ذبیحتنا فذلک المسلم
 الذی له ذمة الله وذمة رسوله، فلا تخفروا الله فی ذمته“ (مختصر بخاری عن انس ابواب
 القبلة، رقم الحدیث: ۲۳۹، ص: ۸۵)۔

چنانچہ اسلام سے پہلے بھی اکثر مذاہب میں اپنے اپنے عقیدہ و ایمان کے مطابق
 دیوتاؤں اور دیویوں کے نام سے جانور کی قربانی اور نذرو نیاز کا سلسلہ رہا ہے، اسلام جو اس طرح
 کے امور میں امالہ کی صورت اختیار کرتا ہے، اور جن امور کو مشرک تو میں اپنے مشرکانہ نظریات
 و عقائد کے لیے استعمال کیا کرتی تھیں، انہی امور کو شریعت اسلامی رخ بدل کر اظہار توحید کے
 لیے مشروع کیا کرتی ہے، وہی صورت شریعت نے اس مسئلہ میں بھی اختیار کی ہے، پس ذبح
 حیوانات کا عمل عقیدہ و ایمان سے جڑا ہوا ہے، اور اسی لیے مسلمان اور کتانی کے سوا دوسروں کا
 ذبیحہ حلال نہیں، تسمیہ کی شرط کا منشا ایک ایسے اعتقادی عمل میں عقیدہ توحید کا اعلان و اظہار ہے۔

(۲) ذبیحہ پر تسمیہ کے سلسلہ میں اہل کتاب کا جو حکم ہے، وہ اوپر مذکور ہو چکا ہے،
 مسلمانوں کے سلسلہ میں ائمہ اربعہ کے کل چار مذاہب ہیں، اول یہ کہ بسم اللہ کہنا بھول گیا ہو یا
 قصداً چھوڑ دیا ہو، ہر دو صورت میں ذبیحہ حرام ہے، یہ رائے عطاء کی ہے، اس لیے کہ ان کے
 نزدیک تمام ہی کھانے پینے کی چیزوں پر بسم اللہ کہنا ضروری ہے (مفتاح الغیب)۔ امام مالک کی
 طرف بھی اس رائے کی نسبت کی گئی ہے کہ نسیاناً بھی تسمیہ کا چھوٹ جانا ذبیحہ کی حرمت کا باعث
 ہے (ہدایہ مع الفتح ۳۸۹/۹۔ بی رائے ابن سیرین کی ہے مفتاح الغیب ۱۶۸/۷)۔ امام ابو حنیفہ کے نزدیک عمداً
 تسمیہ چھوڑ دے تو ذبیحہ حرام ہے، نسیاناً چھوٹ جائے تو حلال ہے (حوالہ سابق)۔ ابن سیرین بھی اسی کے
 قائل تھے دیکھئے: احکام القرآن للجصاص ۱۷۱/۴)۔ جصاص نے حضرت علیؓ اور ابن عباسؓ سے بھی یہی
 رائے نقل کی ہے (احکام القرآن ۱۷۱/۴)۔

حنابلہ کا مسلک بھی یہی ہے البتہ ان کے نزدیک ذبح اضطراری میں بسم اللہ بھول جائے
 تو شکار حلال نہیں (المغنی ۱۰۹-۳۰۹)۔ امام شافعی کے نزدیک تسمیہ کا حکم محض استنباطی ہے، قصداً بھی

بسم اللہ چھوڑ دے تو ذبیحہ حلال ہے۔ امام نووی نے اس رائے کی نسبت حضرت عبداللہ بن عباس، حضرت ابو ہریرہ اور عطاء کی طرف کی ہے (شرح مہذب ۴۱۱/۸)۔ ابن کثیر نے ابن عباس کا ایک قول یہی نقل کیا ہے اور دوسرا قول وہ جو حنفیہ کا ہے (تفسیر ابن کثیر ۲/۷۰-۱۶۹)۔ بھصا ص نے امام اوزاعی کی طرف بھی اس کی نسبت کی ہے (احکام القرآن ۱۷۱/۳)۔ یہی رائے بعض فقہاء مالکیہ کی بھی ہے (شرح مہذب ۴۱۱/۸)۔ ایک روایت امام احمد سے بھی اسی طرح کی منقول ہے (المغنی ۳۱۰/۹)۔

فقہاء مالکیہ میں یہی رائے اشہب کی ہے، البتہ ان کے نزدیک اگر ازراہ استخفاف تسمیہ چھوڑ دیا تو اب یہ ذبیحہ حرام ہوگا، فقہاء مجتہدین میں یہی نقطہ نظر طبری کا ہے (قرطبی ۷/۷۶)۔ قاضی ابوالحسن اور شیخ ابوبکر مالکی ایسے ذبیحہ کو حرام تو نہیں کہتے، مگر مکروہ قرار دیتے ہیں (قرطبی ۷/۷۴)۔ علامہ ابن عربی جان بوجھ کر ترک تسمیہ کی تین صورتوں کو ذکر کرتے ہیں اور ان میں پہلی صورت کا حکم یوں بیان کرتے ہیں:

”أحدھا أن یتروک التسمیة إذا اضجع الذبیحة لأنه یقول: قلبی مملوء من أسماء اللہ وتوحیدہ فلا افتقر إلى ذکر بلسانی، فذلک یجزیہ لأنه قد ذکر اللہ وعظمہ“ (احکام القرآن ۲/۷۵۱)۔

ہمارے فقہاء نے عام طور پر متروک التسمیہ عہد کی حرمت پر اجماع کا دعویٰ کیا ہے، اور اسی وجہ سے یہاں تک لکھا ہے کہ اگر قاضی اس کی بیع کو نافذ قرار دے تب بھی نافذ نہیں ہوگی (ہدایہ مع الفتوح ۹۰/۹-۸۹)۔

ابن نجیم مصری نے اس پر ایک مختصر رسالہ ہی تحریر فرمایا ہے (رسائل ابن نجیم ص: ۲۱۱، رسالہ ۲۶)۔ (۴، ۳) راقم الحروف یہ عرض کرنے کی جسارت کرتا ہے کہ فقہاء کے یہاں اکثر اوقات اجماع کے ادعاء میں مبالغہ پایا جاتا ہے اور صاحب ہدایہ کے یہاں شاید بہ نسبت دوسرے فقہاء کے یہ بات کچھ زیادہ ہی پائی جاتی ہے، حقیقت یہ ہے کہ اس پر کسی بھی دور میں اجماع کا دعویٰ کرنا اور اس کو ثابت کرنا دشوار ہے، اور اس کے وجوہ یہ ہیں:

- ۱- امام نووی اور حافظ ابن رشد نے صحابہ میں حضرت عبداللہ بن عباس اور حضرت ابو ہریرہ کی طرف ایسے ذبیحہ کے حلال ہونے کی نسبت کی ہے (شرح مہذب، بدایۃ المجتہد ۱/۴۳۸)۔
- ۲- امام ابوحنیفہ کے معاصرین میں بھی یہ مسئلہ مختلف فیہ رہ چکا ہے، چنانچہ گذر چکا ہے کہ امام اوزاعی کا بھی یہی نقطہ نظر تھا، اور ایک قول اس طرح کا امام مالک سے بھی منقول ہے۔
- ۳- حنفیہ نے گو اس مسئلہ پر دو راویوں میں اجماع کا دعویٰ کیا ہے، لیکن خود ہمارے علماء نے اس رائے پر دو چار صحابہ سے زیادہ کے اقوال نقل نہیں کئے ہیں (دیکھئے احکام القرآن للیثی ص ۱۰۳)۔ اس سے اندازہ ہوتا ہے کہ زیادہ سے زیادہ اس سے اجماع سکوتی کا ثبوت مل سکتا ہے، اس اجماع کا معتبر ہونا بجائے خود مختلف فیہ ہے (دیکھئے: اصول السرخسی ۱/۳۰۳)۔
- خود عیسیٰ بن ابان اور امام کرنی اجماع سکوتی کے قائل نہیں (حوالہ سابق ۲/۳۰۴، ۳۰۵)، یہی رائے امام شافعی، غزالی، رازی، آمدی اور جوینی جیسے اصولیین کی ہے۔ مجموعی طور پر شوکانی نے اس مسئلہ میں بارہ اقوال نقل کئے ہیں (دیکھئے: ارشاد الفحول ۱/۸۴، ۸۵)۔ امام غزالی نے اس سلسلہ میں کہا ہے: ”والمختار انه ليس باجماع ولا حجة“ (المستصفیٰ ۱/۱۹۱)، ابن ہمام نے بھی اکثر فقہاء سے اس کا غیر معتبر ہونا نقل کیا ہے (دیکھئے: التقریر والتجیر ۳/۱۰۲)۔ اس لیے جن فقہاء نے بعض اہل علم کے اظہار اور دوسروں کے سکوت کو اجماع کا درجہ دیا ہے، ان کے نزدیک بھی اس اجماع کی حیثیت دلیل قطعی کی نہیں، بلکہ اس کی حقیقت صرف اسی قدر ہے کہ یہ بھی کسی حکم شرعی کے لئے حجت بن سکتا ہے، نیز حنفیہ نے بھی اجماع سکوتی کے معتبر ہونے کے لئے شرط لگائی ہے کہ جن مجتہدین نے بھی اپنی رائے کا اظہار کیا ہو، ان کی رائے خوب مشہور ہوگی ہو، اور بظاہر حال دوسرے مجتہدین تک پہنچ گئی ہو، نیز اس پر سکوت کا بظاہر کوئی محرک، جیسے خوف وغیرہ موجود نہ ہو اور اس اطلاع پر اتنی مدت گذر چکی ہو، جو غور و تأمل کے لئے کافی ہو، تب دوسرے مجتہدین کا سکوت رضا کے درجہ میں ہوگا اور یہ اجماع متصور ہوگا، مگر بایں مراحل بسیار اب بھی یہ اجماع ظنی ہوگا نہ کہ قطعی (حوالہ سابق)۔

۴- پھر ظاہر ہے کہ یہ اجماع سکوتی خبر واحد کے ذریعہ ثابت ہے اور خود یہ بات بھی اصولیین کے یہاں سخت مختلف فیہ ہے کہ کیا خبر واحد کے ذریعہ اجماع ثابت ہو سکتا ہے؟ امام غزالی فرماتے ہیں:

”الإجماع لا يثبت بخبر الواحد خلافا لبعض الفقهاء والسرفيه أن الإجماع دليل قاطع يحكم به على الكتاب والسنة المتواترة وخبر الواحد لا يقطع به فكيف يثبت به قاطع“ (المصنفی ۲۱۵/۱)۔

پھر حنفیہ جو خبر واحد سے بھی اجماع کے ثبوت کے قائل ہیں، وہ بھی اس اجماع کو ایک دلیل ظنی ہی کا درجہ دیتے ہیں، اور اس کو قیاس پر قابل ترجیح سمجھتے ہیں، چنانچہ اس طرح کے اجماعی مسائل میں اجتہاد کا دروازہ بھی کھلا رہتا ہے، علامہ ابن ہمام کا بیان ہے:

”والمقول آحادا فحجة ظنية تقدم على القياس فيجوز فيهما الاجتهاد بخلافه“ (الترغیر ۱۱۵/۳)۔

۵- اس کے علاوہ دلائل کے اعتبار سے بھی یہ مسئلہ مجتہد فیہ ہے، گو حنفیہ کی رائے زیادہ قوی ہے، شوافع اس آیت کا مصداق اس کے سبب نزول سے متعین کرتے ہیں کہ اصل میں مشرکین یہ کہتے تھے کہ جو جانور طبعی طور پر مر گئے ہیں۔ اور گویا اللہ تعالیٰ نے ان کو موت دی ہے، ان کو تو نہیں کھاتے ہو اور جن کو خود ذبح کرتے ہو ان کو کھاتے ہو، قرآن نے اس کی تردید میں ”لأتأكلوا مما لم يذكر اسم الله عليه“ ارشاد فرمایا، گویا اس آیت میں متروک التسمیہ سے مراد جانور مراد لئے ہیں (احکام القرآن للجصاص ۱۷۱/۲)۔

نووی نے اس روایت سے بھی استدلال کیا ہے کہ صحابہ نے آپ صلی اللہ علیہ وسلم سے دریافت کیا، کچھ نو مسلم ہمارے پاس گوشت لاتے رہے ہیں۔ کیا ہمارے لئے اس کا کھانا جائز ہے؟ حالانکہ ہمیں معلوم نہیں کہ انہوں نے تسمیہ کہا ہے یا نہیں؟ اور آپ صلی اللہ علیہ وسلم نے فرمایا: اللہ کا نام لے لو اور کھاؤ۔ ”سموا وکلوا“ (بخاری)۔ نیز نے رسول اللہ صلی اللہ علیہ وسلم

سے مرسل نقل کیا ہے:

”ذبیحة المسلم حلال ذکر اسم الله أو لم يذكر“ (شرح مہذب بواسطہ ابو

داؤد، بیہقی ۸/۴۱۲)۔

اسی لیے فقہاء مالکیہ گو متروک التسمیہ کو حرام کہتے ہیں، لیکن مسئلہ کو مجتہد فیہ قرار دیتے ہیں اور اگر کوئی امام شافعی کا اس مسئلہ میں مقلد ہو تو اس کے لیے ذبیحہ کو حلال قرار دیتے ہیں (احکام القرآن ۷۱/۲)۔

پس میرا خیال ہے کہ امام شافعی جیسے جلیل القدر محدث، اصولی اور فقیہ مجتہد کی طرف رفع اجماع کی نسبت کرنا صحیح نہیں، حقیقت یہ ہے کہ اس مسئلہ پر اجماع پایہ ثبوت کو نہیں پہنچتا، مسئلہ مختلف فیہ بھی ہے اور مجتہد فیہ بھی، البتہ یہ ضرور ہے کہ امام شافعی کی رائے اس مسئلہ میں ”أضعف الأقوال“ کا درجہ رکھتی ہے۔

تسمیہ فعل ذبح پر ہے یا ذبیحہ پر؟

بظاہر فقہاء کے یہاں اس مسئلہ میں تضاد محسوس ہوتا ہے کہ تسمیہ کا تعلق فعل ذبح سے ہے یا ذبیحہ سے؟ کیونکہ فقہاء نے کہیں تسمیہ علی الذبح کا لفظ استعمال کیا ہے اور کہیں تسمیہ علی الذبیحہ کا، تاہم تسمیہ علی الذبیحہ کی صراحت زیادہ ملتی ہے، جس کا منشا ذبح اضطراری اور ذبح اختیاری میں امتیاز کرنا ہے اور یہ بتانا ہے کہ ذبح اضطراری میں آلہ کی حیثیت اصل ہوتی ہے اور ذبح اختیاری میں ذبیحہ کی، مفسرین کے یہاں بھی دونوں طرح کے اقوال ملتے ہیں اور ایسا ہونا فطری ہے، کیونکہ فی الحقیقت تسمیہ فعل سے بھی متعلق ہے اور محل فعل سے بھی، کیونکہ کوئی فعل اپنے محل کے بغیر وجود میں نہیں آسکتا اور کسی شے کا فعل کے بغیر محل فعل بنانا قابل تصور ہے، یوں عام طور پر احکام شرعیہ اصل میں مکلف کے افعال سے متعلق ہوتے ہیں اور ضمناً ان اشیاء سے جن پر فعل کو انجام دیا جائے، جیسے میتہ کی حرمت کا مطلب یہ ہے کہ میتہ سے انتفاع حرام ہے اور کھائے ہوتے بسم اللہ کا مقصد یہ ہے کہ وہ فعل اکل کو اللہ کے نام سے شروع کر رہا ہے، نہ یہ کہ ذکر اللہ کھائی جانے

والی اشیاء پر ہے، پس چونکہ شریعت میں اصلتہ احکام کا تعلق فعل مکلف سے ہوتا ہے اور تبعاً محل فعل سے، اس لیے اس مسئلہ میں بھی تسمیہ کا اصل تعلق تو فعل ذبح سے ہے اور ضمناً مذبح سے بھی ہے، مگر چونکہ تسمیہ ذبح اختیاری اور ذبح اضطراری دونوں صورتوں میں فعل ذبح کے ساتھ لازم ہے، اس لیے دونوں کے احکام میں فرق کرنے کے لیے ایک جگہ تسمیہ کا اطلاق آلات ذبح پر کیا گیا اور ایک جگہ محل ذبح پر، اس لئے میرا خیال ہے کہ ایسی عبارتیں جو تسمیہ علی الذبیحہ یا علی الذبح کی صراحت پر مبنی ہے، وہ اس مسئلہ میں دلیل نہیں ہیں۔

اصل قابل بحث مسئلہ یہ ہے کہ تسمیہ کا تعدد فعل کے تعدد کی وجہ سے ہوگا یا ذبیحہ کے تعدد کی وجہ سے، اس سلسلہ میں حنفی کی صراحت موجود ہے:

”لو اضع شاتین إحداهما فوق الأخری فذبحهما ذبحة واحدة بتسمیة واحدة حلاً بخلاف ما لو ذبحهما علی التعاقب لأن الفعل يتعدد فتعدد التسمیة۔“

اسی طرح فتاویٰ عالمگیری میں ایک دفعہ چھری پھیرنے (امرار) میں جتنے جانور یا پرندے آجائیں، سب کے لئے ایک ہی تسمیہ کو کافی قرار دیا گیا ہے (ہندیہ ۲۸۹/۵)۔

اگر ذبیحہ کے تعدد کی وجہ سے تسمیہ میں تعدد ہو تو ان جزئیات کے کوئی معنی نہیں رہ جاتے، تسمیہ کے ذبیحہ سے متعلق ہونے اور اس اصل پر ذبیحہ کے تعدد کی صورت تسمیہ کے تعدد کے وجوب کا شبہ فقہاء کی اس عبارت سے ہو سکتا ہے:

”إذا اضع شاة وسمی فذبح غیرها بتلک التسمیة لایجوز“ (ہدایہ مع

الفتح ۲۹۲/۹)۔

اس مسئلہ کو کاسانی، صاحب خلاصہ، اور شامی وغیرہ نے بھی نقل کیا ہے (خلاصۃ الفتاویٰ ۳۰۸/۴، بدائع ۳۹/۵، رد المحتار ۱۹۲/۵)۔ لیکن اس جزئیہ کا اصل منشأ یہ ہے کہ فعل ذبح کے وقت جن جانوروں پر تسمیہ کہا جائے، انہیں پر تسمیہ معتبر ہوگا، خواہ وہ ایک ہو یا متعدد؟ یعنی ذبیحہ کے تعدد کی وجہ سے تسمیہ میں تعدد واجب نہیں، لیکن فعل ذبح کے وقت جو جانور متعین کیے گئے اور ان کے لئے تسمیہ کہا گیا، یہ تسمیہ انہی جانوروں کے لیے کافی ہوگا اور اگر درمیان میں فعل منقطع نہ ہو تو جتنے

جانور بھی اس آلہ کے تحت ذبح ہو جائیں، یہ تسمیہ ان سب کے لیے کفایت کر جائے گا، ابن قدامہ کی عبارت اس عقدہ کو کھولتی ہے، فرماتے ہیں:

”وإن سمي على شاة ثم أخذ أخرى فذبحها بتلك التسمية لم يجز سواء أرسل الأولى أو ذبحها لأنه لم يقصد الثانية بهذه التسمية“ (المغنی ۳۱۰/۹)۔
کاسانی نے اس کو بڑی وضاحت سے بیان کیا ہے اور اصولی بحث کی ہے:

”التسمية شرط والشرائط يعتبر وجودها حال وجود الركن لأن عند وجودها يصير ركن علة..... والركن في الذكاة الاختيارية هو الذبح“ (بدائع ۳۹/۵)۔
عالمگیری نے بھی اسی سیاق میں اس جزئیہ کو ذکر کیا ہے (ہندیہ ۲۸۹/۵)، اسی سے یہ بات بھی واضح ہو جاتی ہے کہ ذبح اختیاری میں محل ذبح یعنی ان جانوروں کی تعیین بھی ضروری ہے جن کو ذبح کیا جانا ہے، علامہ کاسانی نے اس نکتہ کو واضح فرمایا ہے:

”أما الذي يرجع إلى محل الذكاة فمنها تعيين المحل بالتسمية في الذكاة الاختيارية ولا يشترط ذلك في الذكاة الاضطرارية“ (بدائع ۵۰/۵)۔
پس خلاصہ یہ ہے کہ:

الف: تسمیہ کا تعدد فعل ذبح کے تعدد کی وجہ سے ہوگا نہ کہ ذبیحہ کے تعدد کی وجہ سے۔
ب: تسمیہ انہی جانوروں پر معتبر ہوگا جن پر بہ وقت ذبح تسمیہ کہا گیا ہو، خواہ سب ساتھ ذبح کئے جائیں یا بلا انقطاع فعل یکے بعد دیگرے۔
ج: ذبح اختیاری میں وہ جانور بھی متعین ہوتے ہیں جن کو ذبح کیا جانا ہے۔

ضرورتاً امام شافعی کی رائے پر عمل:

(۴) اصولی طور پر خود مشائخ مذہب کے ضعیف قول پر فتویٰ دینے کی اجازت ہے (دیکھئے رد المحتار ۱۵۱/۱)، تو ظاہر ہے کہ کسی امام مجتہد کا قول بدرجہ اولیٰ ضرورت کے مواقع پر قبول کیا جاسکتا ہے، لیکن یہ ایسے مسائل میں ہیں جو اجتہادی اور قیاسی نوعیت کے ہوں، اگر کوئی رائے نص

قاطع کے خلاف ہو، تو ایسی صورت میں قضاء قاضی بھی ٹوٹ جاتا ہے، لہذا زیر بحث مسئلہ میں امام شافعی کی رائے کو قبول کرنا درست نہیں ہوگا۔

نیز یہ بات بھی قابل لحاظ ہے کہ کیا مشینی ذبیحہ بھی ایک ضرورت ہے؟ شاید ایسا نہیں، کیونکہ حج کے موقع سے لاکھوں جانور کی قربانی صرف تین دنوں میں کی جاتی ہے اور ذبح کا عمل ہاتھ سے انجام پاتا ہے، ان حالات میں ذبح کے لئے مشین کے استعمال کو کیوں کر ضرورت قرار دیا جاسکتا ہے؟

معین ذبح پر تسمیہ:

(۷) جو شخص ذبح میں معاون ہو یعنی فعل ذبح میں شریک ہو، اس پر بھی تسمیہ واجب ہے، اگر اس نے جان بوجھ کر تسمیہ نہیں کہا تو ذبیحہ حرام ہو جائے گا (درمختار ۵/۲۱۲)۔
البتہ تسمیہ اس پر واجب ہوگا جو فعل ذبح میں شریک و معاون ہو، جو لوگ جانور کو قابو کرنے میں معاون ہوں، ان پر تسمیہ واجب نہیں، یہ تعاون بعید ہے، اور یہ فعل ذبح میں شرکت نہیں اور تسمیہ ذبح پر واجب ہے۔

مخور چہارم:

مشینی ذبیحہ

(جواب ارب) مشینی ذبیحہ کا وہ طریقہ جو شق (ب) میں منقول ہے، درست نہیں، کیونکہ تسمیہ ذبح کا معتبر ہے، دوسروں کا نہیں، ہندیہ میں ہے:

”ومن شرائط التسمیة أن تكون التسمیة من الذابح حتی لو سمي غیره والذابح ساکت وهو ذاکر غیر ناس لیحل“ (ہندیہ ۵/۲۵۶)۔

فقہاء نے ذبح کی طرف سے تسمیہ میں نیابت کی بھی گنجائش نہیں رکھی ہے۔ شامی کہتے ہیں: ”لو سمي له غیره فلا تحل“ (رد المحتار ۵/۱۹۲)۔

ظاہر ہے کہ مذکورہ صورت میں تسمیہ کہنے والے شخص کا فعل ذبح سے کوئی تعلق نہیں، اس

لئے یہ صورت جائز نہیں۔

(جواب ارج) وہی حکم شق (ج) کا بھی ہے، کیونکہ جب اس چھری کے چلنے میں آدمی کے عمل کو کوئی دخل ہی نہیں ہے تو کیونکر اس کی طرف فعل ذبح کی نسبت کی جاسکتی ہے؟ اور جب صورت حال یہ ہے تو اس کا تسمیہ بے معنی ہے۔

(جواب ارف) البتہ شق (الف) قابل غور ہے، اس صورت میں بھی گو بٹن دبانے والے کو براہ راست ذبح قرار دینا مشکوک ہے، کیونکہ آلہ ذبح کے چلنے میں اصل دخل برقی کا ہے، اور برقی نظام کو متحرک اس نے کیا ہے، لیکن یہاں بٹن دبانے والے اور فعل ذبح کے وقوع ہونے میں ایک بے جان مباشرت کا واسطہ ہے اور جب مباشرت بے جان ہو تو حکم کی نسبت متناسب کی طرف کی جاتی ہے، لہذا بٹن دبانے والے کی طرف فعل ذبح کی نسبت کئے جانے کی گنجائش ہے، اس سلسلہ میں کاسانی کی یہ عبارت قابل ملاحظہ ہے:

”والرکن فی الذکاة الاختیاریة هو الذبح وفی الاضطراریة هو الجرح
وذلك مضاف إلى الرامی والمرسل وإنما السهم والکلب آلة الجرح والفعل
یضاف إلى الآلة لا إلى الآلة“ (بدائع ۵/۹۲)۔

یہاں دو باتیں مستعمل رکھنی چاہئیں: اول یہ کہ ذکاۃ شرعی کے لئے فعل ذبح کے وقت آلہ ذبح کا ذبح کے ہاتھ میں رہنا ضروری نہیں، بلکہ مقام ذبح پر آلہ کے ذریعہ وار کرنا ضروری ہے، اس لئے کہ فقہاء نے ”ذبح“ کی جگہ ”نحر“ اور نحر کی جگہ ذبح کی اجازت دی ہے۔

دوسرے یہ کہ جانور کے اوپر سے آلہ ذبح کا امر ضروری نہیں، اگر کسی آلہ ذبح پر جو ساکن ہو خود ذبیحہ کی گردن پھیر دی جائے تو گو یہ مسنون طریقہ کے خلاف ہے، مگر یہ حلت کے لئے کافی ہے (فتح العلی الممالک ۱/۱۸۶)، پس ذبح اختیاری میں مقصود یہ ہے کہ فعل ذبح مخصوص رگوں اور نالیوں پر واقع ہو اور فعل مکلف کو اس میں دخل ہو، یہاں تک کہ بعض فقہاء احناف نے اس بات کو بھی کافی قرار دیا ہے کہ آگ کے ذریعہ مقام ذبح کو جلا کر خون بہا دیا جائے، درمختار کی عبارت پر

علامہ شامی اپنے توضیحی نوٹ ان الفاظ میں سپردِ قلم کرتے ہیں:

”قوله ولو بنار) قال فى الدر المنتقى وهل تحل بالنار على المذبح قولان: الأ شبه لا كما فى القهستانى عن الزاهدى قلت لكن صرحوا فى الجنایات بأن النار عمد وبها تحل الذبیحة لكن فى المنح عن الكناية إن سال بها لدم تحل وإن تجمد لا“ (ردالمحتار ۵/۱۸۷)

غرض اصل مقصود یہ ہے کہ مطلوبہ رگیں کٹ جائیں اور اس میں مکلف کے فعل کو دخل ہو لیکن یہ جواز درج ذیل شرطوں کے ساتھ ہوگا:

الف: اس مشین سے جو جانور ذبح کئے جائیں، ذبح کئے جانے کے وقت ان کی زندگی یقینی ہو۔

ب: ذبح کے وقت یا بٹن دباتے وقت مشینی چھری پر بالفعل جو جانور موجود ہوں، وہی حلال ہوں گے، بعد میں جو جانور آ کر اس چھری پر کٹیں، بٹن دبانے والے کا تسمیہ ان کے لئے کافی نہیں ہوگا۔

ج: اگر چھری کے پاس کوئی شخص جانور کی گردن پکڑنے پر مامور ہو تو اس کا بھی مسلمان یا کتابی ہونا اور بسم اللہ کہنا ضروری ہے کیونکہ وہ بھی ذبح کے عمل میں شریک ہے۔

(جواب ارد) مشینی ذبیحہ کی وہ صورت جس میں جانور ہاتھ سے ذبح کیا جائے اور دوسرے کاموں کے لئے مشین استعمال کی جائے، جائز اور بے غبار ہے۔ البتہ یہ ضرور ہے کہ گوشت کے ٹکڑے کر کے ان کو پیک کرنا بھی اگر مشین ہی انجام دیتی ہو تو وہ اعضاء خمسہ جن کو حرام قرار دیا گیا، ان کو پیکنگ سے الگ رکھنے کا اہتمام کیا جاتا ہو۔

محور پنجم:

ذبح سے پہلے الیکٹرک شاک

(جواب ۱) الیکٹرک شاک کے استعمال میں دوران خون کے متاثر ہونے اور جانور

کے ہلاک ہو جانے، دونوں کا اندیشہ ہے، لہذا یہ صورت جائز نہیں، تاہم اگر شاک لگنے کے بعد جانور میں حیات باقی رہنے کا یقین ہو اور پھر اسے ذبح کر دیا جائے تو ذبیحہ حلال ہو جائے گا، مگر حیات سے حیات مستقرہ مراد ہے، ایسی مذہبوی حرکت کا باقی رہنا جو جانور میں موت کے بعد بھی تھوڑی دیر باقی رہتی ہے کافی نہیں (ردالمحتار ۵/۱۸۸)، اسی کو صاحبین نے حیات مقدورہ سے تعبیر کیا ہے (بدائع ۵/۵۰ - گو امام صاحب کے یہاں کسی بھی درجہ کی حیات کافی ہے (ہندیہ ۵/۲۸۶) لیکن صاحبین کی رائے اشبہ بالفقہ محسوس ہوتی ہے، واللہ اعلم)۔

(جواب ۲) اگر حلق کی نلی لمبائی میں چیر دی جائے اور صرف اسی سے جانور کی موت واقع نہ ہو، بلکہ موت واقع ہونے سے پہلے مطلوبہ تین اور نالیوں میں سے دو کاٹ دی جائیں تب بھی جانور حلال ہو جائے گا، کیونکہ شریعت نے ان چار رگوں اور نالیوں کی تعیین کر دی ہے، جنہیں کاٹنا جانا ہے، لیکن یہ متعین نہیں کیا کہ ان کو کس طور پر کاٹا جائے، اسی لئے فقہاء نے ذبح کی جگہ نحر اور نحر کی جگہ ذبح کی اجازت دی ہے (بدائع ۵/۴۵، و دیگر کتب فقہا) اور یہ بھی اجازت دی ہے کہ حلق کے اوپری حصہ میں ذبح کیا جائے یا درمیانی حصہ میں یا نچلے حصہ میں (الدرالمختار و ردالمحتار ۵/۱۸۶ و دیگر کتب فقہ)۔

(جواب ۳) تیر و کمان کا استعمال اصل میں ذبح اضطراری میں ہے:

ذبح اختیاری اور ذبح اضطراری میں تین بنیادی فرق ہے، اول یہ کہ ذبح اختیاری میں ذبح کا مقام متعین ہے، اور ذبح اضطراری میں متعین نہیں، دوسرے ذبح اختیاری میں ذبیحہ متعین ہوتا ہے اور ذبح اضطراری میں متعین نہیں ہوتا، تیسرے ذبح اختیاری میں تسمیہ فعل ذبح پر ہوتا ہے اور ذبح اضطراری میں آلہ ذبح پر، کہ اس آلہ سے جتنے جانور زخمی ہو جائیں، سب حلال ہیں، ہٹن کو بدرجہ کمال ماننے کا مطلب یہ ہے کہ ان احکام سے گناہ میں مشینی ذبیحہ کو ذبح اضطراری کا درجہ دیا جائے اور آلہ کی زیر بحث صورت میں جانور قابو یافتہ ہے، لہذا ہٹن کو کمان پر قیاس کرنا صحیح نظر نہیں آتا۔

(جواب ۴) اگر ذبح کرنے کے وقت گردن الگ ہو جائے تو ذبیحہ حلال ہوگا، البتہ اگر

اس میں قصد و ارادہ کو دخل ہو تو اس کا یہ فعل مکروہ ہوگا (ہندیہ ۵/۲۸۸)۔

مشینی ذبیحہ کے نئے مسائل

مولانا محمد عبید اللہ اسعدی ☆

”مشینی ذبیحہ“ کے موضوع سے متعلق احقر کے مطالعہ و علم میں جو باتیں آئی ہیں ان سے احقر اس نتیجے پر پہنچا ہے کہ یہ مسئلہ اس وقت کے ایسے پیچیدہ مسائل میں سے ہے کہ اس کی بابت اطلاقات کوئی فیصلہ کرنا نہ صرف یہ کہ ممکن نہیں بلکہ درست بھی نہیں ہے۔

نہ تو اطلاقات اس کو حرام کہہ سکتے ہیں، اس لیے کہ بعض ایسے نظام پورے طور پر جائز و شریعت کے مطابق بنائے جاتے ہیں، اور نہ ہی اطلاقات حلال کہا جاسکتا ہے، اس لیے کہ بہت سی نہیں بلکہ اکثر و عام شکلیں حرمت کی جہت و صورت پر مشتمل ہیں۔

البتہ جب اطلاقات سوال کیا جائے گا تو جواب میں اطلاقات حرام ہی کہا جائے گا، زیادہ و عام صورتوں کی رعایت میں نیز فقہ کے معروف و مسلم قاعدہ کی بنا پر کہ کسی چیز میں حلال و حرام کا اور میخ و محرم کا اجتماع اس کو حرام بنا دیتا ہے، اس لیے کہ احتیاطاً حرمت کے پہلو کو ترجیح دی جاتی ہے اور تفصیلی صورت کا تحقیقی جواب دیا جائے گا، یعنی بات وہ رہے گی جو کہ مفتی محمد شفیع صاحب کے الفاظ میں یوں آئی ہے:

”اتنی بات متعین ہے کہ اگر جانور کی عروق ذبح نہیں کاٹی گئیں، یا ذبح کرنے والا مسلمان یا کتابی نہیں ہے، یا سب کچھ ہے مگر ذبح کے وقت اللہ کا نام لینا قصداً چھوڑ دیا ہے، یا کسی غیر اللہ کا نام اس پر ذکر کیا ہے تو وہ ذبیحہ حلال نہیں، کسی مشین میں شرائط مذکورہ کی خلاف ورزی نہ ہو تو اس کا ذبح کیا ہوا جانور حلال ہے اور ان میں سے ایک شرط بھی فوت ہو جائے تو ذبیحہ حرام

☆ شیخ الحدیث جامعہ عربیہ ہتھوڑہ باندہ

ہو جائے گا، اور جب تک صحیح صورت حال معلوم نہ ہو اس وقت تک مشینی ذبیحہ کے گوشت سے احتیاط کرنا واجب‘ (جواہر الفقہ ۲/۴۱۶)۔

اس مسئلہ میں پیچیدگی کا سبب یہ ہے کہ شریعت نے ذبیحہ کی حلت کیلئے ذبح کرنے والے اور ذبح کی صورت و آلہ سب کی رعایت و تحدید کی ہے، تحقیق کا موقع آنے پر اول تو ہر جگہ ان چیزوں کی واقعیت و حقیقت تک پہنچنے میں زحمت کا سامنا کرنا پڑتا ہے، ایک تو ان جگہوں تک رسائی آسان نہیں ہوتی پھر کام کرنے والے خود اس کا موقع دینے کو تیار نہیں ہوتے کہ ان کے کام کو پورے طور پر دیکھا و سمجھا جائے، اور حقیقی صورت حال اہل علم کے مشاہدہ کے بعد ہی سامنے آسکتی ہے۔ پھر صحیح علم حاصل ہونے پر کبھی ذبح کرنے والے اور کبھی ذبح کی صورت و آلہ کی رو سے ایسی چیزیں سامنے آتی ہیں کہ جن کے پیش نظر ذبیحہ کو حلال نہیں کہا جاسکتا یا یہ کہ اس کو حلال قرار دینے میں تاثر و احتیاط سے کام لینا پڑتا ہے۔

شریعت نے حلال شرعی ذبیحہ میں جن امور کی رعایت ضروری قرار دی ہے کہا جاسکتا ہے کہ ان میں بنیادی دو چیزیں ہیں: ایک ذبح (ذبح کرنے والا) اور دوسری چیز ذبح کی صورت و کیفیت۔ ذبح (ذبح کرنے والے) کے حق میں یہ ضروری ہے کہ وہ موحدین یعنی معروف تین آسمانی مذاہب اسلام اور یہودیت و نصرانیت میں سے کسی ایک کا واقعی تابع ہو، اس لیے کہ بقیہ مذاہب شرک و کفر اور الحاد کے ہیں یا یہ کہ ان کے آسمانی ہونے کا پورا وثوق نہیں ہے، مختصر تعبیر میں یوں کہا جاتا ہے کہ وہ یا تو مسلمان ہو یا پھر یہ کہ کتابی ہو۔

اور ظاہر ہے کہ جیسے واقعی مسلمان ہونے کے لیے یہ کافی نہیں ہے کہ مسلمانوں کا نام اور اسلام کا لیبیل ہو اگرچہ کیسا ہی لہرانہ اور کتاب و سنت کے مسلمہ عقائد کے خلاف عقیدہ ہو بلکہ ضروری ہے کہ اس کے عقیدہ میں ایسی کسی چیز کی آمیزش نہ ہو کہ جس کی وجہ سے معتدل و محتاط اور سنجیدہ و صاحب نظر علماء اسلام اس کو اسلام و ایمان سے خارج قرار دیتے ہوں، ایسے بہت سے فرقے و افراد اسلام کی تاریخ میں پائے جاتے رہے ہیں اور سلسلہ جاری ہے۔

اسی طرح کتابی کے لیے ضروری ہے کہ وہ واقعی یہودیت و نصرانیت کا تئج و پیر ہو، اور تورات و انجیل کو ماننے والا اور اس پر عمل کرنے والا ہو جیسے کہ حضور صلی اللہ علیہ وسلم و صحابہ کے عہد کے اہل کتاب تھے، صرف قوم و ملک کی نسبت کی وجہ سے کتابی، یہودی و عیسائی نہ مانا جاتا ہو۔

آج کل الحاد اور اعتقادی کجروی و آزادی کا جو سارے عالم میں طوفان آیا ہوا ہے، مسلم ممالک اور اسلامی اکثریت والے ممالک میں مختلف عنوانوں سے ایسے خیالات والے افراد پائے جاتے ہیں کہ جن کا ایمان و اسلام سے کوئی تعلق نہیں، بس قومی و ملکی و آبائی نسبتیں تو اسلام کے ساتھ ہیں مگر واقعی طور پر اسلام سے دوری ہے، تو دنیا کے سارے ممالک اور بالخصوص مغربی ممالک کے افراد کی بابت محض قومی و آبائی نسبتوں کی وجہ سے ایسا اطمینان کہاں ہو سکتا ہے کہ جس کو ذبیحہ کی حلت کے لیے کافی قرار دیا جائے، وہاں تو عام مذہب بیزاری، ہزاروں نظریات و افکار ہیں، ان کے درمیان یہ تو کیا ہے ہی کہ ذبح کرنے والے مسلمان ہوں، حقیقی کتابی و یہودی ذبح کرنے والے ہوں، اس کا بھی براہ راست تحقیق و معلومات کے بغیر اطمینان نہیں کیا جاسکتا، اس لیے محققین و محتاط ہندو عرب کے علماء آج کل کے مغربی عیسائیوں کے ذبیحہ کو درست نہیں سمجھتے اور کم از کم تحقیق کے بغیر احتیاطاً اس سے احتراز کو واجب کہتے ہیں اور یوں کہتے ہیں کہ آج کل خود کو کتابی کہنے والے ہر آدمی کا ذبیحہ درست نہیں، اس لیے کہ ان میں دوسرے قسم کے خیالات عام ہیں، پھر آج کل بڑے بڑے کارخانوں میں نہ جانے کن کن ملکوں اور مذہبوں کے لوگ ملازمت کرتے ہیں (۱) بحاث پیو کبار العلماء ۲ / ۵۴۳، ۵۴۷، ۵۶۵، ۵۸۳، ۵۸۷، ۶۰۸ و نظریۃ الضرورة الشرعیۃ: ۳۸۳ تا ۳۸۸، جواہر الفقہ ۲ / ۳۹۳، ۳۹۴، امداد الفتاویٰ ۳ / ۵۴۳ تا ۵۴۶۔ حضرت تھانوی فرماتے ہیں: ”جب اکثر ایسے ہی ہوں تو تا وقتیکہ کسی خاص ذبیحہ کے ذابح کا اعتقاد کتابی ہونا بالیقین نہ ثابت ہو جائے ان ذابح سے عموماً احتیاط و احتراز واجب ہے“ (امداد الفتاویٰ ۳ / ۵۴۴)، (فتاویٰ رحیمیہ) ۶ / ۱۷۳، ۱۷۸، (نظام الفتاویٰ) ۱ / ۱۸۷۔

اور مشینی ذبیحہ کے گوشت کی زیادہ تر در آمد و برآمد کا سلسلہ سب انہیں ممالک سے ہے۔ اس کے بعد ذبح کی کیفیت و صورت کا مسئلہ آتا ہے، ذابح کے حق میں اگر وہ سب کچھ مان لیا جائے کہ جس کی وجہ سے ذبیحہ حلال قرار پاتا ہے یعنی مسلمان یا کتابی ہونا، تو اس کے بعد

بھی کئی دشوار مراحل سامنے آتے ہیں۔

ان مراحل میں سے ایک مرحلہ ذبح کے وقت تسمیہ کا پایا جانا ہے، اس میں اختلاف معروف ہے، امام شافعی قصداً تسمیہ چھوڑنے کی صورت میں بھی اجازت دیتے ہیں اور وہ بھی کراہت کے ساتھ (شرح النووی علی مسلم) ۲/۱۳۵ اور ائمہ ثلاثہ قول راجح میں عدم جواز پر متفق ہیں، بلکہ اکثر حضرات کی یہی رائے ہے جیسا کہ امام نووی نے بھی صراحت کی ہے (شرح المہذب ۴۱۱/۷) حتیٰ کی بہت سے شوافع بھی جمہور کے ساتھ ہیں جن میں امام غزالی کا نام معروف ہے (احیاء علوم الدین ۲/۱۰۳، ابن کثیر ۲/۱۶۹، جواہر الفقہ ۲/۳۸۹، ۹۰) اور امام شافعی کے اختلاف کی وجہ سے یہ مسئلہ بھی ان مجتہد فیہ مسائل میں سے ہو جاتا ہے کہ جن میں گنجائش پیدا ہو جاتی ہے، چنانچہ فقہاء نے صراحت کی ہے کہ کوئی مسلمان اگر ایسے ذبیحہ کا گوشت کھاتا ہے جبکہ اس کے مذہب کی رو سے اس کی گنجائش ہے تو اس کو فاسق نہیں قرار دیا جائے گا (شرح المہذب ۸/۴۱۲، احکام القرآن ۷/۳۷۳، بھاس)۔ اس لیے اس مسئلہ میں بھی ہم گنجائش مان کر چلتے ہیں تو یہ بات سامنے آتی ہے کہ امام شافعی وغیرہ کے یہاں بھی یہ گنجائش قصداً تسمیہ کو چھوڑنے میں ہے تو مگر صرف اس وقت جبکہ ایسا استخفاف و تعاون کی بنا پر نہ ہو اور اگر استخفاف و تہاون کی بنا پر ہو تو ان کے یہاں بلکہ تمام قائلین گنجائش کے یہاں ممانعت ہے، گویا پھر تو سب کا ممانعت و حرمت پر اتفاق ہے۔ اس استخفاف و تہاون کا کیا مطلب ہے؟ اور امام شافعی جو قصداً چھوڑنے کے باوجود جائز قرار دیتے ہیں اس کا کیا مصداق ہے؟ مفتی محمد شفیع صاحب کے الفاظ میں وضاحت ملاحظہ ہو:

”یہ کراہت کا قول بھی اس وقت ہے جبکہ بسم اللہ چھوڑنا بطور استخفاف و تہاون کے نہ ہو، اتفاقی ہو، اور جو شخص بار بار ایسا کرے اور اس کی عادت بنا لے وہ تہاون وہ استخفاف میں داخل ہے اس کا ذبیحہ جمہور امت کے قول کے مطابق امام شافعی کے نزدیک بھی حرام ہے، (جواہر الفقہ ۲/۳۸۳، اس پہلو سے متعلق تفصیل کیلئے جواہر الفقہ ۲/۸۴-۸۲ ملاحظہ ہو)۔“

حاصل یہ ہے کہ کوئی مسلمان اگر اس کی عادت ہی بنا لے اور اس کو کوئی اہمیت نہ دے، اور عادت بنانا اس کی دلیل ہے، تو پھر حلت کا حکم حرمت سے بدل جائے گا، اس موقع پر مشینی

گوشت فراہم کرنے والے لوگوں کو اہل کتاب مان لیا جائے اور مالکیہ و شافعیہ کے مذہب پر یہ بھی گوارا کر لیا جائے کہ تسمیہ کی شرط ان پر لازم و نافذ نہیں، تو بھی حلت کا حکم اس لیے نہیں اختیار کیا جاسکتا کہ کم از کم مغربی ممالک کے موجودہ ماحول میں بغیر تسمیہ ذبح استخفاف و تہاون کی بنا پر ہی ہوگا، اس لیے کہ ان لوگوں کے یہاں ان امور کی اہمیت نہیں رہ گئی ہے، جب بہتیرے مسلمان ان چیزوں کو اہمیت و وقعت نہیں دیتے تو وہ کیا دیں گے اور یہی استخفاف و تہاون ہے جس کی وجہ سے مسلمان کا ذبیحہ حلال کے بجائے حرام قرار پاتا ہے تو ان ذبائح میں کہاں سے گنجائش ہو سکے گی، بعض اہل نظر نے ان کا نظریہ اس بابت یہ ذکر کیا ہے:

”إن التسمية لا دخل لها أبداً في حل الذبيحة وحرمتها“ (نظرية الضرورة الشرعية حدودها وضوابطها) ص/۳۸۲۔

ذبیحہ کی حلت و حرمت میں تسمیہ کا قطعاً کوئی دخل و اثر نہیں، اور حضرت امام شافعی کے کلام میں استخفاف کی وجہ سے حرمت کی بات اہل کتاب کے ذبیحہ پر گفتگو کے سیاق میں ہی آتی ہے، امام صاحب نے کتاب الام میں یہ فرمایا ہے کہ اہل کتاب اپنے ذبیحہ پر اگر اللہ کا نام لیتے ہوں تو حلال ہے اور اگر مسیح وغیرہ یا کسی دوسرے نام سے ذبح کریں تو حرام ہے، اس پر ایک اشکال ذکر کر کے اس کا جواب دیا ہے اس میں یہ بات آئی ہے۔

”فإن قال قائل: وكيف زعمت أن ذبائحهم صنفان وقد أبيحت مطلقاً؟ قيل قد يباح الشيء مطلقاً وإنما يراد بعضه دون بعض فإذا زعم زاعم أن المسلم إن نسي اسم الله تعالى أكلت ذبيحته وإن تركه استخفافاً لم توكل ذبيحته وهو لا يدعه للشرك كان من يدعه على الشرك أولى أن تترك ذبيحته (کتاب الام ۲/۱۳۱، اس عبارت میں تو بظاہر امام شافعی بغیر تسمیہ اہل کتاب کے ذبیحہ کو حرام کہتے ہیں، اس کے باوجود شوافع کے مذہب میں حلت معروف ہے، دوسری بات یہ کہ کم از کم کتاب الام میں امام موصوف نے کسی جگہ صراحتاً نہیں فرمایا ہے کہ مسلمان اگر قصد تسمیہ چھوڑ دے تو ذبیحہ حرام ہے، بلکہ یا تو مذکورہ عبارت آئی ہے یا نسیاناً چھوٹنے میں حلت کی بات آئی ہے ۲/۲۲۷، أجت له أن يسمي فإن لم يسم ناسياً أكل... فهو لو نسي التسمية

فی الذبیحة أكل لأن المسلم يذبح على اسم الله عزوجل وإن نسی ، ایک جگہ یہ عبارت آئی ہے ”فالتسمية إنما هي من سنة الذكاة فإذا سقطت الذكاة حلت بترك التسمية“ ۱۹۸/۲، یہ عبارت مجمل وڈی کی بابت گفتگو میں آئی ہے۔

مطلب یہ ہے کہ اہل کتاب کے ذبیحہ میں مذکورہ تفصیل - کہ اللہ کے نام سے ہو تو جائز ورنہ نہیں اس پر اگر اشکال ہو کہ جب نص میں اس کو مطلقاً بغیر تفصیل اور تفریق کے جائز کہا گیا ہے تو آپ نے دو قسمیں کیسے کر دیں، جواب یہ ہے کہ کبھی ایسا بھی ہوتا ہے کہ ایک چیز ذکر میں مطلق ہوتی ہے مگر مراد میں مطلق نہیں ہوتی، بلکہ مراد اس کے بعض افراد و صورتیں ہوتی ہیں - اس کے بعد فرماتے ہیں کہ کہنے والا یہ کہہ سکتا ہے کہ مسلمان اگر بھول کر نام نہ لے تو اس کا ذبیحہ کھایا جائے گا، اور اگر استخفافاً چھوڑ دے تو اس کا ذبیحہ نہیں کھایا جائے گا حالانکہ وہ اللہ کے نام کو شرک کی وجہ سے نہیں چھوڑتا - تو جو آدمی شرک کی وجہ سے چھوڑے اس کا ذبیحہ تو بدرجہ اولیٰ نہیں کھایا جائے گا۔ استخفاف و تہاون کی وجہ سے حرمت کو ابن العربی و قرطبی وغیرہ نے بھی ذکر کیا ہے ”وإن قال: لا أسمى وأى قدر للتسمية؟ فهذا متهاون كافر فاسق لا تؤكل ذبيحته“ (احکام القرآن لابن العربی ۲/۵۰ و تفسیر قرطبی ۷/۷۶)۔

ذبح کی صورت و کیفیت کے مرحلے میں تسمیہ کے علاوہ - یا یوں کہہ لیجئے کہ ہم تسمیہ کے مسئلہ میں بھی توسع پر آجائیں تو ذبح کی صورت و طریقہ اور اس کا آلہ زیر بحث آتے ہیں، اور اس مرحلے میں تو تسمیہ وغیرہ کے جیسا کم از کم ائمہ اربعہ وغیرہ کے درمیان اور متقدمین علماء و مجتہدین کے درمیان اختلاف نہیں ہے، یہ اجماعی مسئلہ ہے کہ اختیاری ذبح میں یعنی جبکہ جانور ذبح کے قابو و قدرت میں ہو جانور کی گردن کا ٹاٹا جانا ضروری ہے، اور جانور کی گردن کے علاوہ کسی دوسرے حصہ کو کاٹ کر اگر خون بہایا گیا تو کھانا جائز نہیں ہے، اسی طرح یہ کہ ”کاٹنا“ ہی ضروری ہے، کسی طرح بھی اگر کاٹنے کی شکل پائی گئی تو ذبح کا تحقق مان لیا جاتا ہے اگرچہ تفصیلات میں ائمہ کا اختلاف ضرور ہے، اور اگر گردن کو کاٹنے کے علاوہ کوئی دوسری شکل پائی گئی مثلاً گلا گھوٹنا یا جس دم یا گرم پانی میں زندہ ڈال کر مارنا، یا کسی وزنی چیز کی مار، وغیرہ تو جیسے گردن کے علاوہ دوسرے کسی

حصے کو کاٹنے کی وجہ سے حلت نہیں ہوتی، اسی طرح ان صورتوں کی موت بھی مفید حلت نہیں بلکہ جانور حرام قرار پائے گا، اور یہ بھی ضروری ہے کہ یہ سارا عمل اس حال میں انجام پائے کہ جانور کی زندگی کا پورا یقین و اطمینان ہو۔

مسلمان کے ذبیحہ کے حق میں تو یہ تفصیل اتفاقی ہے، کتابی کے ذبیحہ کے حق میں بھی یہی کہا جاتا ہے کہ گردن کو کاٹے جانے کی صورت پائی جانی چاہئے اور یہ بھی اتفاقی ہی ہے، اس میں ائمہ اربعہ و ائمہ مجتہدین کے درمیان بظاہر کوئی اختلاف منقول نہیں (نظریۃ الضرورة الشرعیۃ ص: ۳۷۲) صرف ابن عربی مالکی نے ایک بات کہی ہے جس کو ان کے بعد ان کے بعض مالکیہ نے اور پھر ماضی قریب میں شیخ محمد عبدہ نے اختیار کیا، اور انھوں نے نیز ان کے تلمیذ رشید علامہ رشید رضا نے اس کو مدلل و مبرہن اور مکمل و مفصل کیا، تو کم از کم اسی ذوق و مزاج کے علماء نے اس عہد میں اور اس کے بعد آج بھی مقبول و معمول بہ بنا رکھا ہے، مذکورہ مالکی علماء سے بعض علماء احناف نے بھی لے لیا ہے (ابحاث بیئۃ کبار العلماء ۲/ ۵۱۸، ۵۲۰ تا ۵۲۱)۔

ابن عربی نے یہ کہا ہے کہ اہل کتاب کے درمیان جانور کو موت سے دو چار کرنے کی جو بھی شکل رائج ہو اگر چہ وہ گلا گھوٹنے وغیرہ جیسی ہو، ہر صورت میں مسلمانوں کے لیے کھانا جائز ہے، یہ بات انھوں نے احکام القرآن میں کہی ہے اور اس بات میں معروف محققین مالکیہ میں نہ ان کا کوئی سلف ہے اور نہ خلف، بلکہ بعد کے بہت سے لوگوں نے سخت الفاظ میں تردید کی ہے جبکہ احکام القرآن میں ان کی گفتگو تناقض کا شکار ہے اور بھی کئی باتیں ہیں (ابن العربی کی رائے، اس پر تبصرہ اور تردید و تائید کیلئے ملاحظہ ہو احکام القرآن لابن العربی ۲/ ۵۵۶، تفسیر المنار ۶/ ۱۹۶ تا ۲۱۸، نظریۃ الضرورة الشرعیۃ ۳۷۲ تا ۳۸۲، ابحاث بیئۃ کبار العلماء ۲/ ۵۲۲ تا ۵۲۹)۔

بہر حال کہا جاسکتا ہے کہ یہ ابن عربی کا شذوذ ہے جسے آخری عہد کے ان متجددین علماء و مجتہدین نے قبول کر کے عام کیا ہے جن کو کسی رائے کے اختیار کرنے میں اس سے بھی کوئی انکار و اعراض نہیں ہوتا کہ جو رائے وہ قبول کر رہے ہیں وہ شاذ، ناپسند و مردود ہے۔ واضح رہے کہ اس سلسلہ میں یعنی کتابی کے ذبیحہ کے سلسلہ میں یوں کئی اختلافات اور

ائمہ کے یہاں توسعات بھی ہیں، جن میں مالکیہ بھی ہیں مگر ابن العربی نے جو بات کہی ہے وہ کم از کم ان سے قبل و بعد اس درجہ کے لوگوں نے صاف و صراحت کے ساتھ نہیں کہی ہے اور جو عام مالکیہ یا تمام مالکیہ کی طرف سے ان کی تائید کی بات کہی گئی ہے وہ اس بابت تو ہے کہ کتابی کا ذبیحہ خواہ کسی نام و عنوان سے ہو اس کی عموماً گنجائش ہے مگر یہ نہیں کہ وہ جانور کو خواہ جس شکل سے موت سے دوچار کریں حلت ہوگی، بلکہ ذبح و ذبیحہ کی قید ضرور ہے اور یہ قید کم از کم سلف اور ائمہ کے یہاں اجماعی ہے، اس مسئلہ کی معروف مستدل آیت ”و طعام الذین اوتوا الكتاب حلّ لکم“ (سورہ المائدہ آیت: ۵) میں طعام کی عمومی و اکثری تفسیر ذبیحہ سے ہی کی گئی ہے (تفسیر قرطبی ۷/۶، جواہر الفقہ ۲/۴۰۱) بلکہ علامہ یعنی تو فرماتے ہیں ”وقام الاتفاق علی أن المراد من طعامهم ذبائحهم“ (عمدة القاری ۱۷/۲۳۷) یعنی اس پر اتفاق و اجماع پایا جاتا ہے کہ آیت میں اہل کتاب کے کھانے سے ان کا ذبیحہ ہی مراد ہے۔

اور ابن کثیر فرماتے ہیں:

”وهذا أمر مجمع عليه بين العلماء أن ذبائحهم حلال للمسلمين“۔
 علماء کے درمیان یہ بات اتقائی و اجماعی ہے کہ ان کا ذبیحہ مسلمانوں کے لیے حلال ہے اور یہ بھی اس بنیاد پر کہ:

”لأنهم يعتقدون تحريم الذبح لغير الله ولا يذكرون على ذبائحهم إلا اسم الله“ (تفسیر ابن کثیر ۲/۱۹، عمدة القاری ۱۷/۲۳۶)۔
 اس لیے کہ وہ غیر اللہ کے نام سے ذبیحہ کو حرام سمجھتے ہیں اور اپنے ذبیحہ پر صرف اللہ کا نام لیتے ہیں۔

جن حضرات نے توسع کیا ہے ان کے ذبیحہ میں ہی اور یہ کہ بہت سے حضرات نے ان کے تسمیہ میں وسعت سے کام لیا ہے اور گنجائش اسی کے پیش نظر پیدا کی ہے (جواہر الفقہ ۲/۲۹۸ تا ۳۰۱) اور ذبح کا مفہوم شرعاً ہی نہیں لغت بھی معروف و معلوم ہے تو دوسری شکلیں جن میں نہ دھاردار چیز، نہ کاٹا وہ کیسے جائز ہوں گی، جبکہ خود ان کی کتابوں میں گلا گھوٹنے وغیرہ جیسی شکلوں کی حرمت

مذکور ہے اور ظاہر ہے کہ ہمارے لیے حلت انہیں صورتوں کی ہوگی جو کہ کم از کم ان کے یہاں تو حلال ہوں، اگرچہ ہمارے یہاں حلال نہ ہوں۔ اور یہ لوگ اب تو کثرت سے ذبح کے علاوہ دوسری شکلیں اختیار کرنے لگے ہیں اور اس کے لیے ادھر ادھر کے فلسفے بیان کرتے ہیں، ورنہ یہ سلسلہ پہلے سے ہے، علماء ہند میں مولانا قاضی ثناء اللہ صاحب پانی پتی نے آج سے دو سو سال پہلے فرمایا تھا:

”لاشک أن النصارى فى هذا الزمان لا يذبحون بل يقتلون بالوقد“

غالباً فلا يحل طعامهم“ (جواہر الفقہ ۲/۲۰۵، تفسیر مظہری ۳/۳۷)۔

اس میں شک نہیں کہ آج کے نصاری ذبح سے کام نہیں لیتے بلکہ جانور کو چوٹ مار کر ہلاک کرتے ہیں، اس لیے ان کا ذبیحہ حلال نہیں ہے۔

اور واقعہ یہ ہے کہ خود اہل کتاب کے مذہب میں ذبیحہ کے علاوہ دوسری شکلوں کی اجازت نہیں ہے، تورات و انجیل کے موجود نسخوں و عبارتوں میں اس کی صراحت موجود ہے اور ان کے علماء کو بھی اس کا اعتراف ہے جیسا کہ بعض محققین نے نقل کیا ہے (جواہر الفقہ ۲/۲۱۲، نظریۃ الضرورة الشرعیۃ ص: ۳۸۶ و ۳۸۷)۔

پھر مشینی ذبیحہ کے موجودہ نظام میں یہ بات بھی حلت سے مانع بنتی ہے کہ کام کا بڑا حصہ مشین اور خود کار آلات سے متعلق کر دیا جاتا ہے، نتیجہً جانور کی گردن کے بجائے کچھ آگے پیچھے یا اوپر نیچے کا حصہ بھی بکثرت کٹ جاتا ہے اور اس کا کوئی امتیاز نہیں ہوتا، اسی طرح اس سے اہم بات یہ کہ آج کل جانوروں کو ذبح کرنے سے پہلے ان کے شعور و حواس کو ختم و معطل کرنے کے لئے بہت سی شکلیں اختیار کی جاتی ہیں جو مشینی نظام میں عام ہیں، یہ شکلیں معمولی سی لاپرواہی یا تاخیر کی وجہ سے جانور کو موت تک پہنچا دیتی ہیں اور کم از کم جانور کے ذبح کے وقت بکثرت ان کی زندگی و حیات کا اطمینان نہیں ہوتا، بوقت ذبح زندگی کے اطمینان و اعتبار کیلئے جو علامات ہو سکتی ہیں وہ نہیں پائی جاتیں، علماء محققین ذبح کے پہلے اس عمل کو جہاں دوسری وجوہ سے منع کرتے ہیں اس وجہ سے بھی منع کرتے ہیں اس وجہ سے بھی منع کرتے ہیں (یہ تفصیلات کویت کی فنوی کمیٹی کے بیان

میں بھی موجود ہیں اور ابحاثِ ہدیہ کبار العلماء میں درج بیانات میں بھی آئی ہیں، ہمارے کار بھی ذکر کیا ہے ملاحظہ ہو امداد الفتاویٰ ۳/ ۶۰۵ تا ۶۰۸، اس میں دوسری وجہ سے منع کیا گیا ہے۔

خلاصہ یہ کہ مشینی ذبیحہ میں کئی مراحل و امور تامل و تردد ہی کے نہیں بلکہ ایسے سامنے آتے ہیں کہ جن کے ساتھ ان میں حلت کی کوئی گنجائش نہیں رہ جاتی، بعض تو مسلمانوں کے ایسے نظام میں بھی پائے جاتے ہیں اور دوسرے ممالک بالخصوص مغربی ممالک جہاں سے عام طور سے ایسا گوشت فراہم کیا جاتا ہے، ان ممالک کے نظام میں تو ایسی باتیں عام ہیں اور معتمد تحریروں سے ایسا معلوم ہوتا ہے کہ مسلمانوں اور مسلم ممالک کے ضوابط کی رعایت میں مغربی ممالک سے فراہم کیے جانے والے گوشت کی بابت یہ اعلان کیا جاتا ہے اور یہ کہہ کر فراہم کیا جاتا ہے کہ کم از کم مسلمانوں کے لیے شرعی و اسلامی ذبیحہ کی پوری رعایت کی گئی ہے، حالانکہ یہ صرف ایک تجارتی لیبل و پروپیگنڈہ ہوتا ہے حقیقت سے اس کا کوئی تعلق نہیں ہوتا بلکہ بچارے حقیقت سے واقف بھی نہیں ہوتے، اسی لیے یہ تماشہ بھی سامنے آتا ہے کہ مچھلی بھی مذبح علی طریقہ اسلامیہ کے لیبل کے ساتھ فراہم کی جاتی ہے۔

مغربی ممالک اور اہل کتاب کے ذبیحہ میں جو تاملات ذکر کیے گئے ہیں وہ تو ایسے ہیں کہ آج سے سینکڑوں سال پہلے سے علماء اسلام ان کو محسوس کر رہے ہیں بلکہ اپنی تحقیق و علم کی رو سے مطمئن ہو کر ان چیزوں کی وجہ سے ان کے گوشت کو حرام کہہ رہے ہیں، قاضی ثناء اللہ صاحب پانی پتی جن کا حوالہ گذر چکا ہے ان کی ایک عبارت ملاحظہ ہو جس میں کہا جاسکتا ہے کہ یہ سب آگیا ہے، فرماتے ہیں:

”ہمارے یعنی احناف کے نزدیک قول مختار یہ ہے کہ اہل کتاب کا وہ ذبیحہ جائز نہیں جس کی بابت یہ بات یقینی طور پر معلوم ہو کہ اس پر قصد اہل اللہ نہیں کہا گیا ہے یا یہ کہ غیر اللہ کا نام لیا گیا ہے، یا یہ کہ ان کا عام حال یہی ہو، عرب کے نصاریٰ کے ذبیحہ کو اسی وجہ سے منع کیا گیا ہے اور حضرت علیؑ نے جو بنی تغلب کے ذبیحہ کو منع فرمایا اور فرمایا کہ ان کے یہاں شراب کے علاوہ کچھ بھی نصرانیت نہیں ہے تو شاید ان کے علم و تحقیق میں یہی بات آئی کہ وہ اللہ کا نام نہیں لیتے یا غیر

اللہ کا نام لیتے ہیں اور یہی حکم عجم کے نصاریٰ کا ہوگا کہ اگر ان کی عام عادت غیر اللہ کے نام سے ذبح کرنے کی ہے۔ اور آج کے عام نصاریٰ تو ذبح کرنے کے بجائے مارو چوٹ سے جانوروں کی جان لیتے ہیں لہذا ان کا ذبیحہ جائز نہیں ہے، (تفسیر مظہری ۳/۳۷۷)۔

تلخیص جوابات:

(۱) ذبح

(۱) ذبح لفظ حلق کا اندر سے کاٹنا اور شرعاً جانور کے حلق کو کاٹ کر یا بدن کے کسی حصے کو زخمی کر کے خون کا بہا دینا ہے۔

(۲) ایک اہم شرط کھانے کی غرض سے ذبح کا قصد و ارادہ کرنا۔

(۳) ذبح کی دو بنیادی اقسام اختیاری و غیر اختیاری ہیں: اول کا پالتو جانوروں سے اور قابو یافتہ جانوروں سے اور دوسری کا شکاری اور قابو سے باہر جانوروں سے تعلق ہے۔ البتہ بدن کو زخمی کر کے خون کا بہانا دونوں میں ضروری ہے۔

(۴) ذبح اختیاری کے مواقع میں غیر اختیاری استعمال کی کوئی گنجائش و اختلاف نہیں ہے۔

(۲) ذابح

(۱) بنیادی شرط موحد ہونا ہے۔

(۲) کتابی کا ذبیحہ درست ہے بشرطیکہ ذبیحہ ہی ہو۔

(۳) آج کل کے کتابیوں سے جب تک تحقیق نہ ہو احتیاط واجب ہے۔

(۳) تسمیہ

(۱) تسمیہ کی شرط ماہہ الامتیاز ہے۔

(۲) متروک التسمیہ عمداً کی حرمت اجماعی نہیں۔

(۵) تسمیہ عمل ذبح پر رکھا گیا ہے، البتہ ذبح اختیاری میں مذبوح کے ساتھ اور غیر

اختیاری میں آلہ کے ساتھ مربوط ہے۔

(۶) ضرورت سمجھ میں نہیں آتی۔ اور بشرط ضرورت گنجائش کچھ میں آتی ہے۔

(۷) معین ذبح جو کہ شریک ذبح ہو اس پر تسمیہ ہے نہ کہ جانور کو پکڑنے والے پر

(۴) جدید عہد کی مروج مشینی چھری

(الف) درست ہے۔

(ب) مفید نہیں

(ج) مفید نہیں

(۵) الیکٹرک شاک وغیرہ:

(۱) یہ ناجائز و غیر مستحسن ہے۔

(۲) دونوں صورتیں درست نہیں، البتہ پہلی میں ذبیحہ بھی درست نہ ہوگا۔

(۳) مناسب ہے۔

(۴) ذبیحہ درست ہے مگر ایسا کرنا نہیں چاہئے۔

☆☆☆

ذبیحہ - قرآن و حدیث کی روشنی میں

مولانا یعقوب اسماعیل نشی تاقسی ☆

قرآن کریم میں اللہ تعالیٰ کا ارشاد ہے:

”يَأْيِهَآ الرِّسْلُ كَلُوْآ مِّنَ الطَّيِّبَاتِ وَاعْمَلُوْآ صَالِحًا“ (سورہ مومنوں/۵۱)۔

(اے رسول کو کھاؤ ستھری چیزیں اور کام کرو بھلا)۔

”يَأْيِهَآ النَّاسُ كَلُوْآ مِمَّا فِى الْاَرْضِ حَلٰلًا طَيِّبًا“ (بقرہ: ۱۶۸)۔

(اے لوگو کھاؤ زمین کی چیزوں میں سے حلال اور پاکیزہ)۔

”يَأْيِهَآ الَّذِيْنَ اٰمَنُوْا كَلُوْآ مِّنَ طَيِّبَاتِ مَا رَزَقْنَاكُمْ وَاشْكُرُوْا لِلّٰهِ اِنْ كُنْتُمْ

اِيَّاهُ تَعْبُدُوْنَ“ (بقرہ: ۱۷۳)۔

(اے ایمان والو کھاؤ پاکیزہ چیزیں جو روزی دی ہم نے تم کو اور شکر کرو اللہ کا اگر تم اسی

کے بندے ہو)۔

انسان کی مادی نشوونما اور بدنی اور جسمانی قوت و طاقت کے لئے اللہ تعالیٰ نے دنیا

میں بے شمار غذائیں پیدا کی ہیں، جس طرح غذا کا اثر انسان کی بدنی قوت کا سبب اور ذریعہ ہے

اسی طرح غذا کا گہرا اثر انسانوں کے قلوب اور اخلاق پر بھی ہوتا ہے، ارشاد نبوی ﷺ کے

مطابق حرام کا ایک لقمہ بدن میں جانے پر چالیس دن کی عبادت مردود ہو جاتی ہے۔

غذائے انسانی میں حلال و حرام، طیب، خبیث، پاک، و ناپاک، صاف ستھری و گندی

اور مفید و مضر کی تمیز نگاہ ظاہر میں اور کوتاہ عقل انسانی سے نہیں ہو سکتی، بناء بریں انسانوں میں سب

☆ رئیس مجلس تحقیقات شرعیہ، برطانیہ

سے زیادہ سلیم الطبع اور کامل العقل انبیاء علیہم الصلاۃ والسلام نے آسمانی تعلیم کے ذریعہ انسانوں کو اس سے مطلع و واقف کیا اور حضرت نوح علیہ السلام کے زمانہ سے لے کر حضور پاک ﷺ کے عہد مبارک تک ہر پیغمبر و نبی نے مردار و خنزیر کے حرام ہونے کا اپنے اپنے عہد میں اعلان فرمایا۔

غذائے انسانی کی مختلف قسمیں

۱- زمین کی پیداوار مثلاً گیہوں، جو، باجرہ، چنا، پھل سبزیاں وغیرہ یہ سب چیزیں مباح اور پاک ہیں جب تک ان کے ناپاک ہونے کا علم اور یقین نہ ہو جائے۔

۲- غذائے انسانی کی دوسری قسم جانوروں پر مشتمل ہے اور پھر جانوروں کی بھی دو قسمیں ہیں اور ان کے احکام علاحدہ علاحدہ ہیں:

خشکی کے جانور وہ ہیں جن کی پیدائش زمین پر ہو اور زندگی بھی زمین پر گزرے، سمندری جانور وہ حیوان ہیں جن کی پیدائش پانی میں ہو اور زندگی پانی میں بسر ہو، جیسے مچھلی وغیرہ۔ خشکی اور سمندر کے تمام جانور حلال ہیں اور ان کا کھانا جائز ہے سوائے ان کے جن کا حرام ہونا نص یعنی قرآن یا حدیث سے ثابت ہو۔

سمندری جانوروں میں حنفیہ کے نزدیک صرف مچھلی حلال ہے، جبکہ ائمہ ثلاثہ کے نزدیک مچھلی اور دیگر تمام حیوانات کھانا جائز ہے، واضح رہے کہ سمندری جانوروں کو بغیر ذبح کے کھانا حلال ہے۔

خشکی کے حلال جانور جن کا کھانا جائز ہے ان کی دو قسمیں ہیں:

۱- گھریلو پالتو جانور مثلاً گائے، بیل، بھینس، اونٹ، بکری، دنبہ، بھینٹ، مرغی، مرغابی، شتر مرغ اور پرندے وغیرہ۔

۲- جنگلی یعنی شکاری جانور مثلاً ہرن، خرگوش، نیل گائے وغیرہ۔

قرآن کریم میں جانوروں کو حلال کرنے کے لئے تین کلمات آئے ہیں:

ذکاة (الما ذکیتہم)، ذبح (ان تذبحوا البقرۃ)، نحر (فصل لربک والنحر)۔

ذکاة کی شریعت مطہرہ میں دو قسمیں ہیں

۱- ذکاة اختیاری، ۲- ذکاة غیر اختیاری (اضطراری)

ذکاة کے لغوی معنی ہیں چیز کا مکمل ہونا، اسی سے ذکی اس انسان کو کہتے ہیں جو عقل میں

کامل ہو اور بات جلد سمجھ جائے (مختار صحاح ۱/۲۲۴، تفسیر قرطبی ۳۶/۶)

ذکاة کی شرعی تعریف یوں کی جاسکتی ہے کہ اللہ کا نام لے کر کوئی مسلمان یا اہل کتاب

حلال کھانے والے جانور کی چار رگیں کاٹے، لفظ ”ذکاة“ مشترک ہے جس میں ”ذبح“ اور نحر

دونوں شامل ہیں، اور غیر اختیاری ذکاة کی وہ تمام صورتیں بھی شامل ہیں جن سے شرعاً جانور حلال

ہو جاتا ہے۔

باتفاق امت ”ذکاة“ قرآن کریم کا ایک اصطلاحی لفظ ہے جیسے صلاۃ اور صوم، جس

طرح ”صلاۃ“ اور ”صوم“ کا وہی شرعی مفہوم معتبر ہے جو قرآن کریم کی دوسری آیات اور نبی

کریم ﷺ کی تعلیمات سے ثابت ہے، محض لغوی مفہوم مراد لینا تحریف قرآن ہے، اسی طرح

لفظ ذکاة بھی خالص اصطلاحی لفظ ہے جس کی دونوں قسمیں یعنی اختیاری اور غیر اختیاری قرآن

کریم میں مذکور ہیں، اور دونوں کے الگ الگ احکام مذکور ہیں، حضرات محدثین اور فقہاء نے

ذکاة اختیار کو ذبائح کے عنوان سے اور غیر اختیار کو ”صيد“ کے عنوان سے تعبیر کیا ہے، اور دونوں

کے لئے از روئے قرآن و سنت کچھ ارکان و شرائط مقرر ہیں۔

علماء کا اس پر اجماع ہے کہ سوائے مچھلی اور ٹڈی کے کوئی حلال جانور بغیر شرعی ذبح کے

کھانا جائز نہیں، اس کی حکمت یہ ہے کہ جانوروں کے بدن میں ناپاک دم مسفوح (بہتا خون)

ہوتا ہے جو انسانی بدن کے لئے انتہائی مضر اور بہت سے امراض کا سبب ہے، شرعی ذبیحہ سے جانور

کے گوشت سے یہ خون نکل کر گوشت صاف ہو جاتا ہے جو جسمانی صحت و قوت کے لئے مفید بنتا

ہے، اس طرح ذبح کے وقت جانور پر اللہ کا نام لینا معنوی طور پر اسے پاک کرتا ہے۔

شاہ ولی اللہ فرماتے ہیں کہ جتنے جانور اسلام نے حرام قرار دیئے ہیں ان سب پر غور

کیا جائے تو سمٹ کر یہ سب دو اصولوں کے تحت آجاتے ہیں، ایک یہ کہ کوئی جانور اپنی فطرت اور طبیعت کے اعتبار سے خبیث ہو، دوسرے یہ کہ اس کے ذبح کا طریقہ غلط ہو جس کا نتیجہ یہ ہوگا کہ وہ ذبیحہ کے بجائے مردار قرار دیا جائے گا۔

شرعی ذبیحہ کے ارکان و شرائط

ذبح اختیاری میں ذبح کی جگہ بالاتفاق حلق اور لبہ کے درمیان ہے۔

حضور ﷺ نے ارشاد فرمایا: ”الذکاة بین الحلق واللہبہ“ (رواہ دارقطنی)۔

ذبح میں اس جگہ کے تعین کی وجہ یہ ہے کہ یہ مقام جانور کی رگوں کا مجموعہ ہے، یہاں ذبح کی صورت میں جانور کے بدن سے سرعت کے ساتھ سارا خون نکل کر گوشت صاف ہو جائیگا اور جانور کو کم تکلیف ہوگی۔

”نحر“ سینہ میں چھری مال کر خون بہانے کو کہتے ہیں، اونٹ میں نحر مسنون ہے، اور باقی جانوروں میں ذبح مسنون ہے۔

پہلی شرط: تسمیہ پڑھنا

ذبح اختیاری میں جانور کے حلال ہونے کی پہلی شرط تسمیہ یعنی بسم اللہ پڑھنا ہے۔ ذبح کے وقت جانور کو اللہ کا نام لے کر ذبح کیا جائے، اگر ایک مسلمان نے ذبح کے وقت عمداً (جان بوجھ کر) اللہ کا نام نہیں لیا یا استخفاً اللہ کا نام نہ لے تو وہ جانور مذبوح نہیں بلکہ مردار ہوگا، اور اس کا کھانا حرام ہے، اگر مسلمان ذبح کے وقت اللہ کا نام لینا بھول جائے تو مسلمان سے خطا و نسیان معاف ہونے کی وجہ سے وہ جانور حلال ہوگا اور اس کا کھانا جائز ہوگا۔

قرآن کریم میں مندرجہ ذیل آیات سے ذبح کے وقت اللہ کا نام لینا یعنی تسمیہ ثابت ہے:

”فکلوا مما ذکر اسم اللہ علیہ“ (سورۃ انعام: ۱۱۸)۔

(سو تم کھاؤ اس جانور میں سے جس پر نام لیا گیا ہے اللہ کا)۔

”ولا تاكلوا مما لم يذكر اسم الله عليه“ (انعام: ۱۲۱)۔

(اور اس میں سے نہ کھاؤ جس پر اللہ کا نام نہ لیا گیا ہو)۔

”وما لكم ألتأكلوا مما ذكر اسم الله عليه“ (انعام: ۱۱۹)۔

(اور تم اس جانور میں سے کیوں نہیں کھاتے جس پر اللہ کا نام لیا گیا ہے)۔

”ولكل أمة جعلنا منسكاً ليدكروا اسم الله“ (حج: ۳۴)۔

(اور ہر امت کے واسطے ہم نے مقرر کر دی ہے قربانی کہ یاد کریں اللہ کے نام پر ذبح پر)۔

قرآن پاک کی مندرجہ بالا اور ان کے علاوہ دیگر متعدد آیات میں ذبح کے وقت اللہ کا

نام لینا تکرار کے ساتھ ذکر فرمایا گیا ہے، اور مثبت و منفی دونوں پہلوؤں کو وضاحت کے ساتھ بیان

کیا گیا ہے کہ صرف اس جانور کا گوشت کھا سکتے ہو جس کے ذبح کے وقت اللہ کا نام لیا گیا ہو اور وہ

حرام ہے جس پر اللہ کا نام نہیں لیا گیا یا قصد اللہ کا نام نہیں لیا گیا، اسی طرح جس جانور پر ذبح کے

وقت غیر اللہ کا نام لیا گیا ہو وہ بھی حرام ہے، جیسے کفار و مشرکین اپنے بتوں اور دیوی و دیتاؤں کے

نام پر ذبح کرتے ہیں، یہ سب ”ما أحل به لغير الله“ میں داخل ہیں، صحابہ و تابعین اور ائمہ

کرام اور مجتہدین سے لے کر متاخرین فقہاء تک سبھی اس مسئلہ پر متفق ہیں کہ جان بوجھ کر کوئی

شخص ذبیحہ پر اللہ کا نام لینا چھوڑ دے تو وہ ذبیحہ نہیں مردار ہے، اور اس کا کھانا حرام ہے، امام

ابو یوسف نے اس پر اجماع امت نقل کیا ہے۔

ذبح اور عدا ترک تسمیہ:

ذبح کے وقت عدا ترک تسمیہ کے بارے میں علامہ قرطبی نے اپنی معروف تفسیر الجامع

لاحکام القرآن میں پانچ اقوال فرمائے ہیں جو ملخصاً درج ذیل ہیں:

۱- بھول سے تسمیہ ترک کر دیا ہو تو یہ ذبیحہ کھایا جائے گا، یہ قول ہے اسحاق کا اور ایک

روایت امام احمد سے ہے۔

اور عدا و قصد تسمیہ ترک کر دیا ہو تو وہ ذبیحہ نہیں کھایا جائے گا۔ یہ قول امام مالک اور ابن

قاسم، امام ابوحنیفہ، ثوری، حسن بن حی، عیسیٰ اور اصبح کا ہے، اور یہی احسن ہے کیونکہ ناسی کو فاسق نہیں کہا جاتا۔

۲- تسمیہ عدا یا ناسیا چھوڑ دیا ہو دونوں صورتوں میں ذبیحہ حلال ہے، یہ قول ہے امام شافعی کا اور حسن، ابن عباس، ابوہریرہ، عطاء، سعید بن المسیب، جابر بن زید وغیرہ کا۔

۳- تسمیہ عدا یا ناسیا چھوڑ دیا ہو دونوں صورتوں میں ذبیحہ حرام ہے، یہ قول ہے محمد بن سیرین، عبداللہ بن عباس، عبداللہ بن عمر کا۔

۴- تسمیہ عدا ترک کر دیا ہو تو ذبیحہ مکروہ ہے، یہ قول ہے قاضی ابوالحسن اور شیخ ابوبکر کا۔

۵- اشہب شافعی کا قول ہے کہ اگر تسمیہ عدا بطور استخفاف کے ترک کیا ہے تو حرام ورنہ حلال ہے۔

امام قرطبی پانچوں اقوال نقل کرنے کے محاکمہ قائم کرتے ہوئے تحریر فرماتے ہیں:
اللہ تعالیٰ کے فرمان ”فکلوا مما ذکر اسم اللہ علیہ“ اور ”ولا تأکلوا مما لم یذکر اسم اللہ علیہ“ مثبت و منفی دونوں حکم واضح ہیں۔ ”لا تکلوا“ میں نہی حرمت ہے اسے کراہت پر محمول کرنا صحیح نہیں۔ جبکہ اس کے بعض مقتضیات خالصتاً حرام ہیں، اس لئے کہ ایک ہی حکم میں حرمت و کراہت کو جمع کرنا خلاف اصول ہے، اور سہواً تارک تسمیہ سے تو خطاب ہی نہیں۔
صاحب ہدایہ نے ذبح اختیاری میں تسمیہ کو عند الذبح علی المذبح بوجہ شرط قرار دیا ہے اور ذبح اختیاری میں رمی اور ارسال پر تسمیہ کو شرط قرار دیا ہے، بنا بریں ذبح اختیاری میں جانور کی حلت کے لئے تعدد ذبح پر تعدد تسمیہ بھی شرط ہے۔

”ثم التسمية في ذكاة الاختيار تشترط عند الذبح وهو على المذبح وفي الصيد تشترط عند الإرسال والرمي وعلى الآلة لأن المقدور له في الأول الذبح وفي الثاني الرمي والإرسال دون الإصابة فتشترط عند فعل يقدر عليه حتى إذا أضعج شاة وسمى فذبح غيرها بتلك التسمية لا يجوز ولو رمى إلى صيد وسمى وأصاب غيره حل وكذا في الإرسال ولو أضعج شاة وسمى ثم

رمی بالشفرة وذبح بالأخرى أكل ولو سمي على سهم ثم رمى بغيره صيدا
لأيوكل“ (الهداية بحواله فتح القدير ۸/۱۱۳)۔

دوسری شرط- شرعی طریقہ سے ذبح کیا جائے

اونٹ کے لئے نحر مسنون ہے، یعنی اونٹ کے پاؤں باندھ کر چھری یا نیزہ یا کسی دھار
نوک سے اونٹ کے لبہ سینے میں مار کر خون بہایا جائے ”فصل لربک والنحر“ میں اسی کا
بیان ہے۔

اونٹ کے علاوہ دوسرے جانور گائے، بیل بھینس بکری دنبہ بھینڑ وغیرہ کے لئے مسنون
طریقہ ذبح ہے، قرآن کریم نے گائے کے لئے ”أَنْ تَذْبَحُوا بَقْرَةَ“ اور بکری کے لئے ”ذبح
عظیم“ کے الفاظ ارشاد فرمائے ہیں۔

جانور کو لٹا کر گلے اور سینہ کے درمیان مندرجہ ذیل چار یا کم سے کم تین رگیں کاٹنا۔
حلقوم (سانس کی نالی)، مری (کھانے اور پینے کی نالی)، ودجان (نرخرہ اور مری کی
اطراف کی دونالیاں جن میں خون کی آمد و رفت ہوتی ہے)۔

تیسری شرط: ذابح کا مسلمان یا اہل کتاب ہونا

جانور کے حلال ہونے کی تیسری شرط ذابح کا مسلمان یا اہل کتاب میں سے ہونا ہے،
کفار و مشرکین کا ذبیحہ باتفاق امت حرام ہے، اور یہود و نصاری کے ذبیحہ کو شریعت اسلامی میں
اس لئے برقرار رکھا گیا ہے کہ ذبح و نکاح کے بارے میں اصلی تورات و انجیل کی تعلیم و تصریح عین
قرآن اور اسلامی تعلیمات کے مطابق ہے (فتاویٰ ابن تیمیہ ۱۰۱/۸)۔

ذکاة غیر اختیاری (اضطراری)

وہ جنگلی یا وحشی جانور جن کا شکار کیا جاتا ہے اور گھریلو یا پالتو جانور جو وحشی ہو کر انسانی
قدرت و اختیار سے بے قابو ہو جائے یا پالتو جانور ایسی جگہ میں ہو جہاں اختیاری ذبح ممکن نہ ہو

مثلاً جانور کنویں میں گر جائے، ان کے ذبح کا شرعی طریقہ یہ ہے کہ بسم اللہ اللہ اکبر یا بسم اللہ کہہ کر کوئی دھاردار چیز جیسے چھری، تیر، یا نیزہ وغیرہ پھینک کر جانور کے بدن میں کسی بھی جگہ زخم کر دیا جائے کہ جس سے خون بہے۔

شکاری کتے یا باز وغیرہ سے شکار کیا ہوا جانور ان شروط سے حلال ہے:

(۱) شکاری جانور سدھا ہوا ہو، (۲) شکار پر چھوڑا جائے (خود بخود شکار نہ کرے)، (۳) بسم اللہ کہہ کر چھوڑا ہو، (۴) اسے اس طرح سے تربیت دی گئی ہو جسے شریعت نے معتبر رکھا ہے، یعنی کتے کو سکھایا جائے کہ شکار کو پکڑ کر کھائے نہیں اور باز کو یہ تربیت دی جائے کہ جب اس کو بلا یا جائے تو گوشت شکار کے پیچھے جا رہا ہو فوراً واپس چلا آئے، اگر کتا شکار کو خود کھانے لگے یا باز بلانے پر واپس نہ آئے تو سمجھا جائے گا کہ وہ اس کے قابو میں نہیں اور انہوں نے شکار بھی اس کے لئے نہیں بلکہ اپنے لئے پکڑا ہے، ان چار شرطوں کی صراحت قرآن کی سورہ مائدہ ۴ میں مذکور ہے۔

پانچویں شرط امام ابوحنیفہؒ کے نزدیک یہ بھی ہے کہ شکاری جانور شکار کو اتنا زخمی بھی کر دے کہ خون بہنے لگے، نیز شکاری معلم جانور کے ساتھ شکار کے وقت دوسرا غیر معلم شکاری جانور ساتھ نہ ہو، اگر ان میں سے ایک شرط بھی مفقود ہو تو شکاری جانور کا مارا ہوا شکار حرام ہے، البتہ مرانہ ہو اور ذبح کر لیا جائے تو ”إلا ما ذکیتم“ کے قاعدہ سے حلال ہوگا۔

سوالات کے جوابات

۱- چھری ہاتھ میں لے کر اپنے اختیار سے جانور ذبح کرنا اور مشین کا بٹن دبانے سے خود بخود جانور کا ذبح ہونا کا حکم ایک نہیں ہو سکتا، کیونکہ پہلی صورت میں چھری ذبح کرنے والے کے اختیار میں ہوتی ہے، وہ اپنے اختیار سے جیسے بھی چاہے ذبح کر سکتا ہے، بخلاف دوسری صورت کے کہ بٹن دبانے کے بعد چھری اس کے اختیار سے باہر ہوتی ہے، اس صورت میں ذبح کرنے والا اپنے اختیار سے ذبح نہیں کرتا بلکہ مشین بجلی کی طاقت سے اسے ذبح کرتی ہے نہ کہ بٹن دبانے والا۔

۲- مشینی ذبح کے راؤنڈ کو ایک شمار کر کے ایک مرتبہ تسمیہ کہہ کر سب مرغیوں کے لئے

کافی ہونا یا سب مرغیوں کی نیت کرنا یہ بھی صحیح نہیں کیونکہ نیت کی ذمہ داری ذبح کرنے والے پر ہے اور یہاں ذبح کرنے والی مشین ہے نہ کہ انسان اور مشین میں نہ تو تسمیہ کی اہلیت ہے نہ نیت کی، اس کی مثال تو ایسی ہے کہ ذبح کوئی کرے اور تسمیہ کوئی اور پڑھے جیسے خارجی آدمی جو ذبح نہیں کرتا اس کا تسمیہ جانور کی حلت کے لئے صحیح نہیں، اسی طرح مشین پر دوسرے کا تسمیہ پڑھنا کیسے موثر ہو سکتا ہے۔ فتاویٰ عالمگیری میں ہے کہ غیر نے تسمیہ کہا اور ذبح کرنے والا خاموش رہا حالانکہ بھولا نہیں یاد ہے تو بھی ذبیحہ حلال نہ ہوگا۔

۳- اس عبارت کا مطلب وہ نہیں جو سمجھا گیا ہے بلکہ اس کا مطلب یہ ہے کہ ذبح اختیار میں حیوان ذبح کرنے والے کے اختیار میں ہوتا ہے اور جانور پر ذبح کے وقت تسمیہ پڑھتا ہے اگر وہ چھری تبدیل کر لے تو اس سے جانور کی حلت پر کوئی فرق نہیں پڑتا۔

۴- اتحاد فعل کی صورت میں تسمیہ واحدہ سے متعدد حیوانات کو ذبح کرنا جائز ہے، مثلاً دو بکریوں کو اوپر نیچے لٹا کر دونوں کو ایک ہی تسمیہ سے ایک مرتبہ میں ذبح کرنے سے دونوں بکریوں کا گوشت حلال ہوگا، اس پر مشینی ذبح کا قیاس کرنا صحیح نہیں کیونکہ ہر فعل کے لئے فاعل کی ضرورت ہوتی ہے اور فاعل کے لئے ضروری ہے کہ ذبح کے فعل کے وقت جانور پر تسمیہ پڑھے، مشینی ذبح میں علت فاعلیہ مشین ہے اور ظاہر بات ہے کہ مشین نہ تو تسمیہ پر قادر ہے اور نہ ہی تسمیہ کی مکلف، اور نہ اس میں اس کی اہلیت ہے کہ تسمیہ کے حکم کو ادا کرے، فتاویٰ عالمگیری میں متعدد جانوروں پر متعدد تسمیہ شرط قرار دیا ہے۔

اگر تسمیہ کہہ کر ایک جانور ذبح کیا پھر دوسرا ذبح کیا اور گمان کیا کہ پہلا تسمیہ اس کے حق میں بھی کافی ہو گیا ہے تو یہ جانور نہ کھایا جائے گا اور ضروری ہے کہ ہر جانور کے واسطے علاحدہ تسمیہ کہے (فتاویٰ عالمگیری ۸/۴۳۲)۔

صاحب درمختار کی بھی یہی رائے ہے:

اگر دو بکریوں کو اس طرح لٹایا جائے کہ ایک پر دوسری اور دونوں کو ایک تسمیہ سے ذبح کرے تو دونوں حلال ہیں، بخلاف اس کے اگر دونوں کو علاحدہ علاحدہ صرف ایک ہی تسمیہ سے ذبح کرے تو

یہ جلال نہیں کیونکہ ذبح کا فعل متعدد بار ہونے پر تسمیہ بھی متعدد بار لازم ہوگی (در مختار ۶/۳۰۲)۔

ذبح کا مسنون طریقہ

- مندرج ذیل چیزوں کی رعایت سے جانور مسنون طریقہ پر ذبح ہوتا ہے۔
- ۱- جانور کو ذبح سے پہلے چارہ کھلانا، پانی پلانا (بھوکا پیاسا جانور ذبح کرنا مکروہ ہے)۔
- ۲- ذبح کی جگہ گھسیٹ کر نہ لے جانا۔
- ۳- آسانی سے گرانا بے جا سختی نہ کرنا
- ۴- قبلہ رخ بائیں کروٹ لٹانا۔
- ۵- چار پیروں میں سے تین پیر باندھنا
- ۶- تیز چھری سے ذبح کرنا، کند چھری سے ذبح کرنا مکروہ ہے۔
- ۷- جانور کے سامنے چھری تیز نہ کرنا۔
- ۸- جانور لٹانے سے پہلے چھری تیز کرنا وغیرہ۔
- ۹- ایک جانور کو دوسرے جانور کے سامنے ذبح کرنا مکروہ ہے۔
- ۱۰- لٹانے کے بعد فوراً ذبح کرے، بلا وجہ تاخیر مکروہ ہے۔
- ۱۱- سختی و زور سے ذبح نہ کرے کہ گردن الگ ہو جائے۔
- ۱۲- گردن کے اوپر سے ذبح کرنا مکروہ ہے۔
- ۱۳- ذبح کے بعد جانور ٹھنڈا ہونے سے پہلے نہ گردن کاٹے نہ چمڑا اتارے۔

جانور کو ذبح کرنے سے پہلے بجلی کا کرنٹ دینا (Stunning)

برطانیہ، یورپ اور دیگر مغربی ممالک میں جانوروں کے ذبح خانوں میں محکمہ صحت کی طرف سے جانوروں کے ذبح سے پہلے بجلی کے کرنٹ کے ذریعے بے ہوش کر دیا جاتا ہے اور گائے وغیرہ بڑے جانور کو سر میں گولی مار کر بے ہوش کیا جاتا ہے پھر ذبح کیا جاتا ہے، دونوں صورتوں

میں ذبح کے وقت جانور زندہ ہوتا ہے اور حیات خفیفہ ہی نہیں بلکہ زندگی کی واضح علامتیں مثلاً سیلان خون، ہاتھ پاؤں کی حرکت، آنکھ اور دم کی حرکت، اور سانس کا نکلنا وغیرہ پائی جاتی ہیں، جس کا مشاہدہ اور تجربہ علماء نے کیا ہے، اس کے علاوہ مسلمان دیندار تجربہ کار ذبح کرنے والوں نے اپنے برسوں کے تجربہ کی روشنی میں اس کی تصدیق کی ہے، برطانیہ کے علاقہ لڈکاشائر کے بیس علماء کرام اور ایک ڈاکٹر نے مرغیوں کو ۷۰ سے لے کر ۱۲۰ ولٹ کی بجلی لگانے کے بعد بھی زندہ ذبح کرنے کا تجربہ کیا ہے، خلاصہ کلام یہ ہے کہ بجلی کے کرنٹ کے بعد جانور کو زندہ ذبح کیا جائے تو یہ ذبیحہ شرعاً صحیح ہے، اور اس کا گوشت کھانا حلال اور جائز ہے۔

مفتی ہند حضرت مولانا محمد کفایت اللہ صاحب ایک فتویٰ میں تحریر فرماتے ہیں:

اگر یہ آلہ جو سر میں مار کر جانور کو بیہوش کیا جاتا ہے صرف بے ہوشی پیدا کرتا ہے جانور کے جان نکلنے میں اس کو کوئی دخل نہیں تو اس آلہ سے بیہوش کرنے کے بعد جو جانور ذبح کیا جائے تو وہ حلال ہے (کفایت المفتی ۳۶۹/۸)۔

یہ تفریق بھی صحیح نہیں کیونکہ بٹن دباننا مشین کو جاری کرنے کا سبب ہے اور سبب حکم تک پہنچنے کا ذریعہ ہے، سبب کا اثر حکم پر نہیں ہو سکتا، یہ مسلمہ اصول ہے، بٹن دبانے سے جانور ذبح ہو جائے گا، یہ بٹن دبانے کا مقصد ہے، مگر بٹن دبانے والے کا اثر جانور پر نہیں ہوگا، کیونکہ بٹن دبانے والے کا جانور کے ساتھ کسی قسم کا تعلق نہیں ہوتا، اس لئے پہلی مرغی کو حلال کہنا اور باقی کو حرام کہنا بھی راقم کے خیال میں درست نہیں۔

ذبح اضطراری پر قیاس کرنا بھی صحیح نہیں کیونکہ یہاں اضطرار کی کوئی صورت نہیں، مرغیاں اختیار میں ہیں اور ان کا ذبح اختیاری ممکن ہے، یہی وجہ ہے کہ اختیاری وغیر اختیاری کے اصول و قواعد شریعت میں مختلف ہیں۔

یورپ کے یہود و نصاریٰ کا ذبیحہ

قرآن کی آیات کریمہ اور حدیث رسول ﷺ کی روشنی میں اسلامی ذبیحہ کے اصول و

شرائط میں ذبح کے وقت جانور پر تسمیہ پڑھنا یعنی اللہ کا نام لے کر ذبح کرنا اہم شرط ہے، یہی وجہ ہے کہ کفار و مشرکین کا ذبیحہ با اتفاق امت حرام ہے، اس قاعدہ کے عموم میں غور کیا جائے تو اہل کتاب یہود و نصاریٰ کا ذبیحہ بھی حرام ہونا چاہئے، مگر سورہ مائدہ کی آیت نمبر ۵ ”الیوم أحل لکم الطیبات“ سے اہل کتاب یہود و نصاریٰ کے ذبیحہ کے حلال ہونے کا استثناء ہو گیا، اور اس کی حکمت اور وجہ بھی یہی ہے کہ ان کے مذہب میں تحریفات کے باوجود ذبیحہ کا مسئلہ اسلام کے مطابق ہے یعنی وہ بھی ذبیحہ پر اللہ کا نام لینا ضروری سمجھتے ہیں، اس کے بغیر جانور کو مردار ناپاک اور حرام قرار دیتے ہیں، اور حافظ ابن کثیر نے ان کے ذبیحہ کے حلال ہونے کی علت ہی اس کو قرار دیا ہے۔

ابن عباسؓ، ابوامامہؓ، مجاہد، سعید بن جبیر، عکرمہ، عطاء، حسن، مکحول، ابراہیم نخعی، سدی اور مقاتل بن حیان نے طعام اہل کتاب کی تفسیر ان کے ذبائح سے کی ہے اور یہ مسئلہ علماء کے درمیان اجماعی ہے کہ ان کے ذبیحہ مسلمانوں کے لئے حلال ہیں، کیونکہ وہ غیر اللہ کے لئے ذبح کرنے کو حرام سمجھتے ہیں، اور اپنے ذبیحوں پر خدا کے سوا کسی اور کا نام نہیں لیتے، اگرچہ وہ اللہ کے بارے میں ایسی باتوں کے معتقد ہیں جن سے باری تعالیٰ بری، پاک اور بلند و بالا ہے (تفسیر ابن کثیر ۲/۲۱۲)۔

راقم برطانیہ میں مستقل طور پر ۲۸ سال کے لہجے عرصے سے مقیم ہے اور متعدد مرتبہ امریکہ و یورپ کے اکثر ممالک میں آنا جانا اور مختصر و طویل عرصہ قیام کا بھی واسطہ پڑا اور اس عرصہ میں مسلمانوں اور یہود و نصاریٰ کے دینی، معاشی و اقتصادی مختلف قسم کے تجربات و معلومات ہوتے رہے، اس بنیاد پر راقم یہ سمجھتا ہے کہ یورپ و امریکہ و مغرب کا معاشرہ خدا و خود فراموش ہی نہیں بلکہ خدا سے بے زار معاشرہ ہے، اس معاشرے کے عوام کی بھاری اکثریت اللہ کے وجود کی منکر اور اپنے دینی شعائر سے قطعاً جاہل بلکہ معاند ہے، انہیں سوائے کھانے پینے اور جنسی شہوت رانی کے کچھ پتہ نہیں، یہ ان امور میں جانوروں سے بھی آگے ہیں۔

گوشت کا کاروبار اور جانوروں کے مذابح میں کام کرنے والا اور جانوروں کو ذبح کرنے والا یہی طبقہ ہے، یہ اپنے جانوروں کو ذبح کرنے کے وقت اللہ کا نام لینا تو دور کی بات ہے ذبح کرتے ہوئے گالیاں بکتے ہیں، یہ اس کاروبار سے متعلق دیندار مسلمانوں کا عینی مشاہدہ

اور روزمرہ کا تجربہ ہے، مرغیوں کو گردن مروڑ کر اور گردن پر لکڑی رکھ کر پاؤں سے دبا کر مار کر کھانے کا راقم نے خود مشاہدہ کیا ہے۔

بناء بریں راقم کی رائے یہ ہے کہ اس وقت یورپ و امریکہ کے عیسائوں کا ذبیحہ کسی صورت میں حلال ہو کر آیت کریمہ ”طعام الذین اوتوا الكتاب“ کے تحت جائز نہیں ہو سکتا۔ راقم کی مذکورہ رائے کی تائید دور حاضر کے محقق مفتی تقی عثمانی کے مندرجہ ذیل فتویٰ سے بھی ہوتی ہے جو انہوں نے مرکز اسلامی واشنگٹن امریکہ کے سوال کے جواب میں لکھا ہے:

سوال نمبر: ۲۰-۱ اہل کتاب (یہود و نصاریٰ) کے ذبائح اور ان کے ہوٹلوں میں جو کھانا پیش کیا جاتا ہے ان کی حلت اور حرمت کے بارے میں شرعاً کیا حکم ہے؟ اس لئے کہ اس بات کا یقینی علم حاصل کرنے کی کوئی صورت نہیں ہوتی کہ انہوں نے ذبح کے وقت بسم اللہ پڑھی تھی یا نہیں؟

جواب: اس مسئلہ میں میری رائے جس کو فیما بینی و بین اللہ حق سمجھتا ہوں کہ صرف ذبح کرنے والے کا اہل کتاب میں سے ہونا ذبیحہ کے حلال ہونے کے لئے کافی نہیں جب تک کہ وہ ذبح کرتے وقت بسم اللہ نہ پڑھے اور شرعی طریقہ پر رگوں کو نہ کاٹ دے، جیسا کہ ذبح کرنے والے کا صرف مسلمان ہونا بھی ذبیحہ جانور کے حلال ہونے کے لئے کافی نہیں ہوتا، جب تک کہ ذبیحہ حلال ہونے کی تمام شرائط نہ پائی جائیں اور اسلام نے اہل کتاب کے ذبیحہ کو جو حلال قرار دیا ہے اور دوسرے مشرکین کے ذبیحہ کو حرام قرار دیا ہے، اس کی وجہ یہی ہے کہ اہل کتاب ذبح کے وقت ان شرائط کا لحاظ رکھتے تھے جو اسلام نے شرعی ذبح پر عائد کی ہیں۔

لہذا اس اصول کے پیش نظر اہل کتاب کا ذبیحہ اس وقت تک حلال نہیں ہوگا جب تک وہ ان شرائط کو پورا نہ کریں اور چونکہ آج کل یہود و نصاریٰ کی بڑی تعداد ذبح کی ان شرائط کا لحاظ نہیں رکھتی ہے جو ان کے اصلی مذہب میں ان پر واجب تھیں، اس لئے ان کا ذبیحہ مسلمانوں کے لئے حلال نہ ہوگا، ہاں اگر وہ ان شرائط کو پورا کر لیں تو پھر وہ ذبیحہ حلال ہو جائے گا (ماہنامہ البلاغ کراچی)۔

مشینی ذبیحہ اور اس سے پیدا شدہ نئے مسائل

مفتی محمد جنید عالم ندوی قاسمی ☆

جانور کے گوشت کی حلت و حرمت

کتب فقہ کے مطالعہ اور ان میں غور و فکر کے بعد جانوروں کے گوشت کی حلت کے سلسلہ میں بنیادی طور پر دو شرطیں ملتی ہیں:

۱- فی نفسہ جانور ماکول اللحم ہو یعنی جس کا گوشت کھانا حلال ہو۔

۲- شرعی طور پر اس کو ذبح کیا گیا ہو۔

ماکول اللحم جانور

کس جانور کا گوشت کھانا حلال ہے اور کس کا حرام؟ اس سلسلہ میں تقریباً تمام معتبر کتب فقہ میں یہ تفصیل ملتی ہے، بنیادی طور پر جانوروں کی دو قسمیں ہیں؛

الف- دریائی جانور، ب- خشکی کے جانور۔

دریائی جانور

حنفیہ کے نزدیک سوائے مچھلی کے تمام دریائی جانور حرام ہیں، اس لئے کہ اگر وہ مردار ہیں تو ”حرمت علیکم المیتة“ کے تحت حرام ہیں، اور اگر زندہ ہیں تو ”خبائث“ ہیں جو منص

قرآنی حرام ہیں، البتہ دریائی جانوروں میں مچھلی کی حلت احادیث سے ثابت ہے، لہذا مچھلی کی تمام قسمیں جن پر مچھلی کا اطلاق ہوتا ہے، شرعاً حلال ہیں، البتہ وہ مچھلی جو بغیر کسی سبب کے اپنی فطری موت مر جائے اور اڑی ہو جائے وہ ”طافی“ ہے، اس کا کھانا حرام ہے، اور جو مچھلی کسی سبب سے مرے مثلاً دو اڈالنے سے یا میل کے پانی سے، یا سمندر میں طغیانی آئی اور اس طغیانی نے مچھلی کو باہر پھینک دیا جس کی وجہ سے مچھلی مر گئی تو ان سبھی صورتوں میں مچھلی حلال ہوگی، اسی طرح ایک مچھلی نے دوسری مچھلی کو نگل لیا جس کی وجہ سے وہ مر گئی تو اس کا کھانا بھی حلال ہے، کیونکہ وہ جگہ کی تنگی کی وجہ سے مری ہے، جو مچھلی پانی کی ٹھنڈک یا اس کی گرمی سے مرے تو اس کے سلسلہ میں فقہاء کا اختلاف ہے، بعض فقہاء اس کو طافی قرار دے کر اس کی حرمت کا فتویٰ دیتے ہیں، لیکن مفتی بہ قول یہ ہے کہ اس کا کھانا حلال ہے، وہ طافی کی تعریف میں نہیں آتی ہے، اسی طرح اگر مچھلی جال میں پھنس کر مر جائے جس سے نکلنا ممکن نہ ہو تو وہ بھی طافی سے خارج ہے اس کا کھانا بھی حلال ہے (اس کی پوری تفصیل بدائع ۶/۲۵۴، رد المحتار ۵/۱۹۵ اور دیگر کتب فقہ میں موجود ہے)۔

جھینگا

جھینگا کی حلت و حرمت میں علماء مفتیان کرام کا اختلاف ہے، بعض علماء اس کی حلت کے قائل ہیں اور بعض حرمت کے، جو علماء اس کی حرمت کے قائل ہیں ان کے نزدیک جھینگا مچھلی کے اقسام میں سے نہیں ہے، اس لئے کہ مچھلی کی تعریف یوں کی جاتی ہے کہ مچھلی ہر وہ ریڑھ کی ہڈی والا جانور ہے جو گھٹڑے سے سانس لیتا ہے، اور جھینگا کے پاس ریڑھ کی ہڈی ہی نہیں ہے، اور جو علماء اس کی حلت کے قائل ہیں وہ کہتے ہیں کہ چونکہ اس کو عرف عام میں مچھلی کہتے ہیں، اس کے کھانے میں طبیعت کو تنفر بھی نہیں ہوتا ہے، اس لئے اس کا کھانا جائز ہے، حضرت مولانا اشرف علی تھانویؒ بھی اس کو مچھلی قرار دے کر اس کی حلت کا فتویٰ دیتے ہیں، ہندوستان کے معتبر دارالافتاء کے مفتیان کرام بھی اس کی حلت ہی کا فتویٰ دیتے ہیں، مفتیان امارت شرعیہ کی رائے اور ان کا فتویٰ بھی حلت کا ہے، میں بھی یہی رائے رکھتا ہوں کہ جھینگا مچھلی کے اقسام میں سے

ہے، اس کے کھانے میں طبیعت کو تفر نہیں ہوتا ہے، لہذا جھینگا مچھلی کا کھانا شرعاً حلال ہے، البتہ اگر کوئی شخص اختلاف سے بچنے کے لئے نہ کھائے تو بہتر ہے۔

خشکی کے جانور

خشکی کے جانوروں کی تین قسمیں ہیں:

۱- وہ جانور جن میں بالکل ہی خون نہیں ہے، ۲- وہ جانور جن میں خون تو ہے لیکن بہنے والا نہیں ہے، ۳- وہ جانور جن میں بہنے والا خون ہے۔

جن جانوروں میں بالکل ہی خون نہیں ہے، مثلاً بھڑ، مکھی، مکڑی، بگر بلا اور کچھو، ان کا کھانا حرام ہے، البتہ ٹڈی گرچہ ان جانوروں میں سے ہے جن میں بالکل خون نہیں ہوتا ہے لیکن احادیث سے ٹڈی کی حلت ثابت ہے، اس لئے ٹڈی کا کھانا جائز ہے، اسی طرح جن جانوروں میں خون تو ہے لیکن بہنے والا نہیں ہے، مثلاً سانپ، چھپکلی، زمینی جانور اور کیڑے مکوڑے، ان جانوروں کا کھانا بھی حرام ہے، اس لئے کہ دونوں طرح کے جانور ”خبائث“ میں داخل ہیں، ان کے کھانے سے طبیعت نفرت کرتی ہے، اور ”خبائث“ کو اللہ تعالیٰ نے حرام قرار دیا ہے ”ويعصم عليهم الخبائث“ (سورۃ اعراف: ۱۵۷)۔

جن جانوروں میں بہنے والا خون ہے ان کی بنیادی طور پر دو قسمیں ہیں:

مستانس (پالتو) یعنی وہ جانور جن کو انسان نے پال کر اپنے سے مانوس کر لیا ہو کہ انسان جب چاہے ان کو اپنے قابو میں کر لے۔

متوحش (جنگلی) یعنی وہ جانور جو انسان سے مانوس نہ ہوں اور انسان جب چاہے جس

طرح چاہے ان کو اپنے قابو میں نہ کر سکے۔

ان میں سے ہر ایک کی دو قسمیں ہیں؛

ذی ناب یا ذی مخلب جانور: یعنی وہ جانور جو دانت یا چنگل سے شکار کر کے کھاتے ہوں۔

غیر ذی ناب یا غیر ذی مخلب جانور: یعنی وہ جانور جو دانت یا چنگل سے شکار کر کے نہ

کھاتے ہوں۔

پھر ان کی بھی دو قسمیں ہیں:

درندہ: یعنی وہ جانور جو اچک لینے، چھوٹا مارنے یا زخمی کرنے یا عموماً قتل کر دینے والے ہوں۔

غیر درندہ: جن میں درندگی کی صفت نہ ہو۔

مذکورہ بالا تفصیل کی روشنی میں جن جانوروں میں بہنے والا خون ہے ان کو ہم دو قسموں

میں تقسیم کر سکتے ہیں:

الف- ذی ناب یا ذی مخلب درندہ جانور خواہ پالتو ہوں یا جنگلی اور چوپائے ہوں یا پرندے۔

ب- غیر ذی ناب یا غیر ذی مخلب جانور خواہ پالتو ہوں یا جنگلی چوپائے ہوں یا پرندے۔

پہلی قسم کے جانور یعنی جو ذی ناب یا ذی مخلب درندہ ہوں وہ بالاتفاق حرام ہیں، مثلاً

پالتو درندوں میں کتا اور بلی ذی ناب ہیں، یا جنگلی درندوں میں شیر، چیتا، تیندوا، گوہ، بندر، ہاتھی

ذی ناب ہیں، باز، صقر، شاہین، چیل، گدھ اور عقاب یہ ذی مخلب پرندے ہیں، ان سبھی کا

کھانا حرام ہے۔

دوسری قسم کے جانور جو غیر ذی ناب اور غیر ذی مخلب ہیں وہ اصولاً حلال ہیں الا یہ کہ

کوئی خارجی سبب پایا جائے، مثلاً پالتو چوپائے جانوروں میں اونٹ، گائے، بیل، بھینس اور بکری

، خسی، دنبہ۔ پالتو پرندوں میں: مرغی، بطخ، جنگلی چوپائے جانوروں میں: بہرن، نیل گائے، جنگلی

گدھے اور جنگلی اونٹ، اور جنگلی پرندوں میں کبوتر، فاختہ، گوریا، یہ سبھی جانور اور پرندے حلال

ہیں ان کے گوشت کھانا جائز ہے (الفتاویٰ الہندیہ ۲۸۹/۵)۔

جانوروں کی حلت و حرمت کے سلسلہ میں یہ مختصر سی بنیادی باتیں ہیں جو کتب فقہ حنفی

کے ”کتاب الذبائح“ میں منتشر ہیں، جن کو کافی محنت کے بعد جمع کر دیا، ان بنیادی اصولوں پر

باقی جانوروں کے احکام از خود معلوم کر سکتے ہیں، ان کے علاوہ ہمارے اس زمانہ میں

چند جانوروں کی حلت و حرمت کا مسئلہ خصوصیت کے ساتھ زیر بحث آتا ہے مثلاً جرسی گائے،

خرگوش اور کوا اور نجاست خور حلال جانور، لیکن یہ اس کا موقع نہیں ہے۔

حلال جانوروں کے حرام اجزاء

اب تک کی تمام بحثیں جانوروں کی حلت و حرمت کے سلسلہ میں تھیں۔ ایک بحث یہ بھی آتی ہے کہ آیا حلال جانوروں کے تمام اجزاء حلال ہیں یا بعض حرام بھی ہیں؟ بعض مرسل روایت سے یہ پتہ چلتا ہے کہ حضور اکرم ﷺ نے حلال جانوروں کے سات اجزاء کو ناپسند فرمایا ہے، یہی وجہ ہے کہ فقہاء نے بھی ان کو مکروہ اور حرام قرار دیا ہے، وہ سات اجزاء یہ ہیں: ۱- ذکر، ۲- قبل، ۳- خصیہ، ۴- پیتہ، ۵- بہتا ہوا خون، ۶- مثانہ، ۷- غدہ (مغز حرام)۔

شامی میں ہے:

”ما یحرم أكله من أجزاء الحيوان المأكول سبعة: الدم المسفوح والذکر والانتیان والقبل والغده والمرارة“ (حوالہ مذکورہ ۱۹۷/۵)۔

دوسری شرط

جانوروں کے گوشت کے حلال ہونے کی دوسری شرط یہ ہے کہ اس جانور کو شرعی طریقہ پر ذبح کیا گیا ہو، بغیر شرعی طور پر ذبح کئے ہوئے جانور کا گوشت حلال نہیں ہوگا، اگر جانور بغیر ذبح کئے ہوئے مر گیا تو وہ مردار ہے، اس کی حرمت نص قطعی سے ثابت ہے، اللہ تعالیٰ کا ارشاد ہے: ”حرمت علیکم المیتة“ یہی وجہ ہے کہ ہنص قرآنی کچھ ایسے جانور حرام ہیں جن کو شرعی طور پر ذبح نہیں کیا گیا، بلکہ دوسرے اسباب کی بنیاد پر موت واقع ہوئی، مثلاً ”مختفئة“ یعنی وہ جانور جو گلا گھٹنے سے مر جائے۔

موقوفہ وہ جانور جو مارنے سے مر جائے۔ ”متردیة“ وہ جانور جو اونچے سے گر کر مر جائے، ”نطیجیة“ وہ جانور جو کسی چیز سے ٹکرا کر مر جائے، ”ما أكل الصبح“ وہ جانور جس کو کوئی درندہ کھانے لگے، البتہ اگر ان جانوروں میں حیات باقی ہو اور ان کو شرعی طور پر ذبح کر کے ان کے اندر سے دم سائل (بننے والا خون) نکال دیا جائے تو ان کا کھانا حلال ہو جائے گا، اللہ تعالیٰ کا ارشاد ہے:

”حرمت علیکم المیتة والدم ولحم الخنزیر وما اهل لغير الله به والمنخقة
والموقوذة والمتردية والنطيحة وما اكل السبع إلا ما ذکیتهم“ (سورة مائدة: ۳)۔
اسی طرح اگر جانور زندہ ہے اور اس کا کوئی عضو کاٹ لیا گیا کسی وجہ سے اس سے جدا
ہو گیا تو اس کا کھانا بھی حلال نہ ہوگا۔

”(العضو) یعنی الجزء (المنفصل من الحي) حقيقة وحكماً
(کمیتة) كالأذن المعطوعة“ (الدر المختار علی ہاشم رد المحتار کتاب الذبائح ۱۹۷/۵)۔

ذبح کی حکمت

شریعت میں جانوروں کے گوشت کی حلت کی شرط ”ذبح“ کیوں ہے، اس پر غور
کرنے سے مندرجہ ذیل حکمتیں سامنے آئی ہیں؛

۱- دم مسفوح (بہنے والا خون) شرعاً حرام ہے، ماکول اللحم جانوروں (جن جانوروں کا
گوشت کھانا حلال ہے) کے گوشت کی حرمت کی وجہ بھی دم مسفوح ہے، دم مسفوح کو اگر نکال
دیا جائے تو ان جانوروں کے گوشت کا استعمال حلال ہو جاتا ہے، اور دم مسفوح ذبح کر دینے سے
نکل جاتا ہے، اس لئے ذبح کی شرط لگائی گئی، بدائع الصنائع میں ہے:

”لأن الحرمة في الحيوان المأكول لمكان الدم المسفوح وأنه لا يزول
إلا بالذبح والنحر“ (بدائع الصنائع ۲۷۵/۶)۔

۲- مشرکین جس طرح چاہتے ہیں جانوروں کو جان سے ختم کر کے گوشت کا استعمال
کرتے ہیں، ان کے یہاں شرعی طور پر ذبح کا تصور نہیں ہے، ان کے طریقہ ذبح واکل میں شرک بھی
پایا جاتا ہے، شریعت میں ذبح کی حکمت شرک سے نفرت اور مشرکین کے اعمال سے دوری بھی ہے۔

۳- بغیر دم مسفوح نکالے ہوئے زندہ جانوروں کے کھانے کا خاصہ درندوں کا ہے،
اشرف المخلوقات انسان اور درندوں کے کھانے میں کچھ تمیز اور فرق ہو جائے، اس کے لئے
شریعت ذبح کی شرط لگاتی ہے۔

”ومن الحكمة أيضا التنفير عن الشرك وأعمال المشركين وتمييز
ماكول الأدمي عند مأكول السباع“ (الموسوعة الفقهية، ذبائح ۱۲/۱۷۷)۔
چونکہ جانوروں کے گوشت کی حلت کی ایک شرط ذبح بھی ہے، اس لئے ذبح کی حکمت
کو بیان کرنے کے بعد اس کی لغوی اور اصطلاحی حقیقت اور اس کی ضروری شرطوں کو کچھ تفصیل
سے بیان کیا جا رہا ہے، جس کا تذکرہ سوالنامہ میں ہے۔

ذبح کی لغوی تعریف

لغت میں ذبح (ذ ب ح) چیرنے، پھاڑنے، اور سوراخ کرنے کو کہتے ہیں، تقریباً
تمام اہل لغت نے ذبح کا معنی یہی بتلایا ہے، اگر کوئی شخص مٹکے میں سوراخ کر دے تو کہا جاتا ہے،
”ذبح الدن“ کسی کو غم نڈھال کر دے تو کہا جاتا ہے: ”ذبحته العبرة“۔
المعجم الوسيط میں ہے: ”(ذبحه) ذبحا: قطع حلقومه والشیء : شقه وثقبه
يقال ذبح الدن ويقال ذبحته العبرة: خنقته“ (المعجم الوسيط ص ۳۰۹)۔
المعجم میں ہے: ”ذبح ذبحا و ذبحانا شقه ونحره و خنقه“ (المعجم ص ۲۳۳)۔
قبل اس کے کہ ذبح کی اصطلاحی تعریف بیان کی جائے کچھ ایسے الفاظ کے معنی بیان
کئے جا رہے ہیں، جو ذبح کے ہم معنی یا قریب المعنی ہیں، جن پر ذبح کا بھی اطلاق ہوتا ہے، کیونکہ
ان کو بیان کرنے کے بعد ہی ذبح کی جامع تعریف سمجھ میں آ سکتی ہے۔

ذبح کے ہم معنی الفاظ

النحر: سینہ کے بالائی حصہ کو جو ہار پڑنے کی جگہ ہے، نحر کہتے ہیں، نحر باب فتح یفتح سے
سینہ پر مارنے اور ذبح کرنے کو کہتے ہیں۔ اصطلاح شرع میں لبہ (سینہ پر ہار پڑنے کی جگہ) پر نیزہ
مارنے کو کہتے ہیں، عقر: باب ضرب یضرب سے زخمی کرنے اور ذبح کرنے کو کہتے ہیں ”عقل
الإبل“ کو نچیں کاٹنا، عقر بہ چلنے سے روک دینا، پھر عرب اس لفظ کو قتل کرنے اور ہلاک کرنے کے

معنی میں بھی استعمال کرنے لگے، اور بعض دفعہ خاص کر نخر کے معنی میں استعمال ہوتا ہے۔
فقہاء کی اصطلاح میں غیر مقدور جانور (وہ جانور جو قابو سے باہر ہو جس کو پکڑ کر ذبح
کرنا آسان نہ ہو) کے جسم کے کسی بھی حصہ کو تیر یا تعلیم دیئے گئے کتے یا باز وغیرہ کے ذریعہ زخمی
کر کے جان سے ختم کر دینے کو ”عقر“ کہتے ہیں، تذکیہ - ذکی باب تفعیل سے ”النار“ آگ کا
بھڑکانا، ”الذبیحہ“ ذبح کرنا - کہا جاتا ہے۔

”ذکیت الحيوان - أى ذبحته ونحرته“۔

اصطلاح میں تذکیہ کہتے ہیں۔

”هی السبب الموصل لحل أكل الحوان البری اختیاراً“ (الموسوعه

الفقیہیہ ۱۷۳/۲۱)۔

(یعنی وہ سبب ہے جس کے اختیار کرنے سے بری جانور کا کھانا حلال ہو جائے)۔

مذکورہ بالا تینوں الفاظ ذبح کے معنی میں استعمال ہوتے ہیں، اور لفظ ”ذبح“ بھی مذکور

بالا تینوں معنوں میں مستعمل ہوتا ہے۔

ذبح کی اصطلاحی تعریف

یہی وجہ ہے کہ ذبح کی اصطلاحی تعریف تین معنوں میں کی گئی ہے۔

۱- ”القطع فی الحلق وهو ما بین اللبۃ واللحمین من العنق“ (الموسوعه

الفقیہیہ ۱۷۱/۲۱)۔

(اصطلاح میں حلق کے کاٹنے کو ذبح کہتے ہیں، اور حلق لبہ اور لحمین کے درمیان گردن

کا حصہ ہے)۔

مجموعۃ الفقہاء میں ذبح کی تعریف ان الفاظ میں کی گئی ہے: ”الذبح قطع الحلقوم

والودجین وهما العرقان اللذان یحملان الدم إلى الرأس“ (مجموعۃ الفقہاء ۲۱۳)۔

(حلق اور ودجین کے کاٹنے کو ذبح کہتے ہیں اور ودجین وہ دو رگیں ہیں جو سر سے ملی

ہوئی ہیں جن سے خون جاری ہوتا ہے)۔

تقریباً تمام معتبر اہل لغت نے لفظ کے تھوڑے سے فرق کے ساتھ ذبح کی ایک تعریف یہی کی ہے (لسان العرب ۳/۱۳۵، انیس الفقہاء ص ۲۷۷)۔

اس تعرف کے مطابق ذبح کی حقیقت میں چار چیزوں کا کاٹنا شامل ہے، حلقوم یعنی گلا، ودجان یعنی گلہ کے دونوں طرف کی وہ دو رگیں جن سے خون جاری ہوتا ہے، اور مرئی یعنی گلہ کی وہ نلی جس سے کھانا کھایا جاتا ہے، اور پانی پیا جاتا ہے، اس پر تقریباً تمام فقہاء کا اتفاق ہے کہ کمال ذبح یہ ہے کہ چاروں کو کاٹ دیا جائے، البتہ قدر کے کفایت میں اختلاف ہے۔

امام ابو حنیفہ فرماتے ہیں کہ اگر اکثر یعنی تین کو کاٹ دیا جائے اور کسی بھی ایک کو چھوڑ دیا جائے تو ”للاکثر حکم الكل“ کے تحت ذبح صحیح ہو جائے گا۔

امام ابو یوسف فرماتے ہیں کہ حلقوم، مرئی اور ودجان میں سے کسی ایک کا کاٹنا ضروری ہے، اس کے بغیر ذبیحہ حلال نہ ہوگا۔

امام محمد کے نزدیک چاروں میں سے ہر ایک کے اکثر کا کاٹنا ضروری ہے۔
امام شافعی کے نزدیک حلقوم اور مرئی کو اگر پورے طور پر کاٹ دیا جائے تو ذبح صحیح ہو جائے گا اور ذبیحہ حلال ہو جائے گا۔

”ثم الأوداج أربعة: الحلقوم والمرئی والعرقان اللذان بينهما الحلقوم والمرئی فإذا فری ذلك كله فقد أتى بالذكاة بكمالها وسننها وإن فر البعض دون البعض فعند أبي حنيفة إذا قطع أكثر الأوداج وهو ثلاثة منها أي ثلاثة كانت وترك واحدا يحل وقال أبو يوسف لا يحل حتى يقطع الحلقوم والمرئی وأحد العرقين وقال محمد لا يحل حتى يقطع من كل واحد من الأربعة أكثره وقال الشافعي إذا قطع الحلقوم والمرئی حل إذا سترعب قطعهما“ (بدائع الصنائع ۶/۲۷۷)۔

۲- ذبح کا دوسرا اصطلاحی معنی حلق یا لبہ کو کاٹنا ہے، یہ معنی پہلے معنی کے مقابلہ میں عام

ہے، اس لئے کہ پہلے معنی کے اعتبار سے ذبح صرف حلق کے کاٹنے کا نام تھا، اور دوسرے معنی کے اعتبار سے حلق یا لبہ دونوں میں سے کسی بھی ایک کے کاٹنے کا نام ذبح ہے۔

اسی عام معنی میں آیت کریمہ ”وما ذبح علی النصب“ ہے، اس لئے کہ اس میں دونوں طرح کے جانور شامل ہیں، جن کا حلق کاٹا گیا ہو، وہ بھی اور جن کا لبہ کاٹا گیا ہو وہ بھی، اس معنی کے اعتبار سے ذبح ”نحر“ کے معنی کو بھی شامل ہے۔

۳- ذبح کا تیسرا اصطلاحی معنی یہ ہے کہ مقدور علیہ یعنی وہ جانور جن پر قدرت ہو، ان کے حلق یا لبہ کو کاٹ کر خون بہا دیا گیا ہو، یا غیر مقدور علیہ (وہ جانور جن پر قدرت نہ ہو) جانور کو تیر یا معلم جانوروں کے ذریعہ جسم کے کسی بھی حصہ کو زخمی کر کے ان کی روح نکال دی گئی ہو، جس سے جانور حلال ہو جائے، اس کا نام ذبح ہے، ذبح کا یہ تیسرا معنی مذکورہ بالا دونوں معنوں سے عام ہے، فقہاء کے قول ”للتحل ذبیحة المشرک“ میں ”ذبیحة“ سے مراد ذبح کا یہی تیسرا معنی ہے (الموسوعة الفقیہیہ ۱۷۱/۲۱)۔

ذبح کی جامع تعریف

ذبح کی مذکورہ بالا تینوں تعریفوں کو سامنے رکھ کر فقہاء کرام نے ذبح کی جامع تعریف کی ہے، جو مذکورہ تینوں معنوں کو شامل ہے۔ علامہ ابن نجیم نے ”البحر الرائق“ میں ذبح کی اصطلاحی تعریف ان الفاظ میں کی ہے:

”والذبح إتلاف الحیف بإزهاق روحه للانتفاع به بعد ذلك“ (البحر الرائق ۱۹۰/۸، کتاب الذبائح)۔

(جانور کی روح نکال کر اس کو ہلاک کر دینے کا نام ذبح ہے تاکہ اس کے بعد اس سے فائدہ اٹھایا جاسکے)۔

علامہ ابن الہمام نے شرح فتح القدر میں لفظ کے تھوڑے سے فرق کے ساتھ ذبح کی تعریف یہی کی ہے، الفاظ یہ ہیں:

”والذبح إتلاف الحيوان بإزهاق روحه في الحال للانتفاع بلحمه بعد

ذلك“ (شرح فتح القدير ۹/۴۸۳)۔

فقہاء کی اس تعریف کا مفہوم یہ ہوا کہ ذبح یا نحر یا عقر میں سے کسی بھی طریقہ کو اختیار کر کے جانور کی روح اس کے جسم سے نکال کر اس کو ہلاک کر دیا جائے تاکہ اس کے گوشت و پوست سے فائدہ اٹھایا جاسکے۔ یہ تعریف نہایت ہی جامع ہے، جو ہر پہلو کو شامل ہے۔ سوالنامہ کی ترتیب کے مطابق ”ذبح کی صحت کے لئے ضروری شرائط“ کو بیان کرنا چاہئے، لیکن میں اس سے قبل ذبح کی تقسیم بیان کرنا مناسب سمجھتا ہوں، اس لئے کہ صحت ذبح کی شرطیں ذبح کی تقسیم بیان کر دینے کے بعد سمجھ میں آئیں گی۔

ذبح کی تقسیم

ذبح اختیاری اور ذبح اضطراری۔

ذبح اختیاری

ذبح اختیاری کا مطلب یہ ہے کہ پالتو جانور ہے جو ہم سے مانوس ہے اور ہمارے قابو میں ہے، جب چاہیں اس کو ذبح کر سکتے ہیں، گویا کہ اس کا ذبح کرنا ہمارے اختیار میں ہے، اس کو ذبح اختیاری کہنے کی وجہ بھی یہی ہے کہ اس کا ذبح اختیار میں ہے۔ اس کو ”ذبح مقدر علیہ“ بھی کہتے ہیں، کیونکہ اس کا ذبح انسانی قدرت میں ہے، اس میں ذبح یعنی ٹھڈی کے نیچے حلق اور رگوں کو کاٹنا یا نحر یعنی لبہ میں نیزہ مار کر دم سائل نکالنا ضروری ہے، جن جانوروں میں ”ذبح“ مسنون ہے ان میں ”ذبح“ اور جن میں ”نحر“ مسنون ہے ان میں ”نحر“ کیا جائے گا، گرچہ ذبح کی جگہ نحر اور نحر کی جگہ ذبح بھی جائز ہے، لیکن طریقہ مسنون کے خلاف ہونے کی وجہ سے مکروہ ہے، قرآنی آیات اور احادیث نبویہ کی روشنی میں گائے، بیل، بھینس اور خصی بکری یا اس کے مانند جانوروں اور پرندوں میں ذبح اور اونٹ جیسے جانوروں میں نحر مسنون ہے، اللہ تعالیٰ کا ارشاد ہے:

”إِنَّ اللَّهَ يَأْمُرُكُمْ أَنْ تَذْبَحُوا بَقْرَةً“

”فصل لربك وانحر“۔

احادیث صحیحہ سے یہ ثابت ہے کہ اللہ کے رسول ﷺ نے گائے اور بکری کو ذبح فرمایا

اور اونٹ کو نحر (بدائع الصنائع ۶/۲۷۵)۔

ذبح اضطراری

ذبح اضطراری کا مفہوم یہ ہے کہ جانور ہماری قدرت سے باہر ہو، ہم جس طرح چاہیں اور جب چاہیں اس کو پکڑ کر ذبح نہیں کر سکتے ہیں، چونکہ جانوروں یا پرندوں کے گوشت کی حلت کے لئے یہ ضروری ہے کہ اس کو کسی شرعی طریقہ سے زخمی کر کے اس کے اندر سے بہنے والا خون نکال دیا جائے اور ایسی صورت میں ذبح یا نحر کے ذریعہ خون نکالنا مشکل ہے، اس لئے شریعت نے ”الحرج مدفوع“ کے تحت اس میں عقر کی اجازت دی ہے، یعنی جانور کے کسی بھی حصہ کو تیر یا تعلیم دیئے گئے کتے یا شکاری پرندے کے ذریعہ زخمی کر کے دم سائل نکال دیا جائے۔

ذبح اختیاری اور ذبح اضطراری میں اصل تو ذبح اختیاری ہے، یعنی مقام ذبح میں ذبح یا نحر کے ذریعہ حلقوم اور رگوں کو کاٹ کر خون نکال دیا جائے، ذبح اضطراری کی گنجائش اس وقت ہے جبکہ ذبح اختیاری پر عمل کرنا مشکل ہو، شریعت نے ایسی صورت میں سبب ذبح (زخمی کر کے خون نکالنا) کو ذبح کے قائم مقام قرار دیا ہے، جیسا کہ سفر کو مشقت کے، نکاح کو وطی اور سونے کو حدث کے قائم مقام قرار دیا ہے، عذر اور ضرورت کے وقت سبب کو مسبب کے قائم مقام قرار دینا مشروع ہے، ذبح اختیاری اور ذبح اضطراری کے مابین بنیادی فرق یہ ہے کہ ذبح اختیاری میں ذبح یا نحر ضروری ہے، عقر جائز نہیں ہے، ذبح اختیاری میں عقر سے ذبیحہ حلال نہیں ہوگا، اور ذبح اضطراری میں عقر جائز ہے، جانور کے کسی بھی حصہ کو زخمی کر کے خون نکال دینے سے جانور حلال ہو جائے گا۔

ذبح اضطراری جنگلی جانوروں یا شکاری جانوروں اور پرندوں میں ہے، ذبح

اضطرابی کو ’ذبح غیر مقدور علیہ‘ بھی کہتے ہیں، اس لئے کہ اس صورت میں ذبح پر قدرت نہیں ہوتی ہے (بدائع الصنائع ۱/۲۷۷)۔

ذبح اختیاری کے مواقع میں غیر اختیاری ذبح کے احکام

تقریباً تمام فقہاء و ائمہ کرام اس بات پر متفق ہیں کہ ذبح اختیاری کے مواقع میں ذبح غیر اختیاری جائز نہیں ہے، اگر ذبح اختیاری کی جگہ غیر اختیاری کا طریقہ اختیار کیا گیا تو ذبیحہ حلال نہیں ہوگا، اس لئے کہ جیسا کہ اس سے قبل بتلایا جا چکا کہ اصل تو ذبح اختیاری ہے اور ذبح غیر اختیاری جس کو ذبح اضطرابی اور ذبح غیر مقدور علیہ بھی کہتے ہیں۔ ’ذبح اعتباری‘ ہے، جو ذبح اختیاری کا بدل ہے اور بدل پر اس وقت عمل کرنا جائز ہے جبکہ اصل پر عمل کرنا ممکن نہ ہو۔

کتب فقہ کے مطالعہ اور تتبع سے اتنی بات معلوم ہوتی ہے کہ اگر ذبح اختیاری میں کسی وجہ سے ذبح یا نحر ممکن نہ ہو جانور جو پالتو اور مانوس تھا وہ کسی وجہ سے بدک گیا یا کوئی ایسی صورت پیدا ہوگئی کہ ذبح یا نحر کا طریقہ اختیار کرنے پر جانور کی موت کا اندیشہ ہے تو اس طرح کی مجبوری میں بر بناء عذر اور ضرورت ذبح اضطرابی یعنی عقر کا طریقہ اختیار کر سکتے ہیں، مثلاً پالتو جانور جیسے گائے، بیل اونٹ یا خسی بکری بدک گئی، اس کو پکڑ کر ذبح کرنے پر قدرت نہیں ہے، تو ایسی صورت میں گرچہ ان جانوروں میں ذبح اختیاری ضروری ہے، لیکن ذبح یا نحر پر قدرت نہ ہونے کی وجہ سے ذبح غیر اختیاری کا طریقہ یعنی عقر اختیار کرنا ضرورۃً جائز ہے۔

اس میں تھوڑی سی تفصیل یہ ہے کہ اونٹ یا گائے، بیل اور بھینس جس جگہ بھی بدک جائیں اور ان کے ذبح پر قدرت نہ ہو تو ان میں عقر جائز ہے، خواہ وہ آبادی میں بدکیں یا جنگل میں، اس لئے کہ یہ جانور اپنی طرف سے دفاع کرتے ہیں اور حملہ بھی کرتے ہیں، جس کی وجہ سے بدک جانے کی صورت میں ان کے ذبح پر قدرت نہیں رہتی ہے، نیز حضور اقدس ﷺ کے زمانہ میں جو اونٹ بدکا تھا جس کو ایک شخص نے تیر سے مار کر قتل کیا تھا اور اس کے کھانے کی اجازت حضور ﷺ نے دے دی تھی وہ اونٹ مدینہ ہی میں بدکا تھا، اس سے پتہ چلا کہ خواہ وہ جنگل میں

بد کے یا آبادی میں دونوں کا حکم یکساں ہے، البتہ بکری یا خسی یا اس طرح کے جانور اگر جنگل میں بدک جائیں اور قابو سے باہر ہو جائیں تو عقرب جائز ہے اور اگر آبادی میں بدکیں تو عقرب جائز نہیں ہے، اس لئے کہ آبادی میں ان کو پکڑ کر ذبح کرنا ممکن ہے، اور اس سے قبل یہ بیان کیا جا چکا ہے کہ عقرب ذبح کا بدل ہے اور اصل پر قدرت ہوتے ہوئے بدل پر عمل کرنا جائز نہیں ہے، جیسا کہ پانی پر قدرت ہوتے ہوئے تیمم کرنا اور جس عورت کو حیض آتا ہو اس کے لئے مہینہ سے عدت گزارنا جائز نہیں ہے۔

اسی طرح کوئی اونٹ، یا گائے، یا خسی یا کوئی اس طرح کا دوسرا جانور جس میں اصل ”ذبح اختیاری“ ہے، کنواں میں گر گیا اور اس کا ذبح یا خرمکن نہیں ہے، یا کوئی مرغی درخت سے لٹک گئی اور یہ اندیشہ ہے کہ اگر ذبح کا انتظار کیا جائے گا تو موت واقع ہو جائے گی، یا کوئی جانور ہے جس کا محل ذبح مٹی میں یا کسی دوسری چیز میں چھپا ہوا ہے، ذبح یا تو ممکن ہی نہیں ہے، یا ذبح کی صورت میں ذبح سے قبل موت کا اندیشہ ہے تو ان تمام صورتوں میں اصل پر قدرت نہ ہونے کی وجہ سے اس کے بدل پر عمل کرنا جائز ہے اور عقرب کے ذریعہ بننے والا خون نکال کر گوشت کا استعمال حلال ہے۔

اگر جانور حاملہ ہے اور ولادت دشوار ہے، کسی نے ہاتھ اندر گھسا کر بچہ کو ذبح کر دیا تو اس کا کھانا جائز ہے، اور اگر اس کو زخمی کر کے مار ڈالا تو اس کی دو صورتیں ہیں: پہلی صورت یہ ہے کہ ذبح پر قدرت کے باوجود زخمی کیا، اور دوسری صورت یہ ہے کہ ذبح پر قدرت نہ ہونے کی وجہ سے ایسا کیا، پہلی صورت میں اس جنین کا گوشت حلال نہ ہوگا، اور دوسری صورت میں حلال ہوگا، اس لئے کہ پہلی صورت میں اصل پر قدرت کے باوجود بدل پر عمل کیا جو جائز نہیں ہے، اور دوسری صورت میں اصل پر قدرت نہ ہونے کی وجہ سے بدل پر عمل کیا جو ضرورہ جائز ہے، اس طرح اگر اونٹ نے کسی پر حملہ کیا اور اس نے بسم اللہ پڑھ کر اس کو تلوار یا تیر کے ذریعہ جسم کے کسی بھی حصہ کو زخمی کر کے ختم کر دیا جس سے اس کا بننے والا خون نکل گیا تو اس طرح کی مجبوری میں بھی ذبح کے

بجائے عقرب جائز ہے اور ذبیحہ حلال ہے (پوری تفصیل کے لئے دیکھئے: البحر الرائق ۸/۱۹۳، تمبین الحقائق ۵/۲۹۲، بدائع الصنائع ۶/۲۷۷-۲۷۸)۔

جس طرح ذبح اختیاری میں ذبح پر قدرت نہ ہونے کی صورت میں اس کے بدل یعنی عقرب پر عمل کرنا جائز ہے، اسی طرح ذبح اضطراری میں اگر اصل پر قدرت ہو جائے یعنی جنگلی یا شکاری جانور یا پرندہ کو پالتو بنا کر اپنے سے مانوس کر لیا اور اس کے ذبح پر قادر ہو گیا تو پھر عقرب جائز نہیں، ذبح ضروری ہے، اس لئے کہ عقرب بدرجہ مجبوری ذبح پر قدرت نہ ہونے کی صورت میں جائز ہے، اور جب اصل پر قدرت ہوگئی تو پھر عقرب پر عمل کرنا جائز نہیں ہے۔ درمختار میں ہے:

” (ولا بد من ذبح صید مستأنس) لأن ذکاة الاضطرار إنما یصار إليها

عند العجز عن ذکاة الاختیار“ (الدر المختار علی ہامش رد المحتار ۵/۱۹۲)۔

خلاصہ کلام یہ ہے کہ ذبح اختیاری کے مواقع میں غیر اختیاری کا طریقہ اختیار کرنے کی شرعاً گنجائش نہیں ہے، البتہ اگر ذبح اختیاری میں ذبح پر قدرت نہ ہو تو ضرورتاً غیر اختیاری طریقہ یعنی عقرب پر عمل کرنا جائز ہے اور ذبح غیر اختیاری میں جب ذبح پر قدرت ہو جائے تو ذبح ضروری ہے۔

ذبح کی صحت کے لئے ضروری شرائط

صحت ذبح کی شرطوں میں کچھ تفصیل ہے، اس تفصیل کو جاننے سے پہلے یہ جان لینا ضروری ہے کہ ذبح میں تین چیزوں کی ضرورت پڑتی ہے، مذبوح: یعنی وہ جانور جس کو ذبح کیا جائے، ذابح: ذبح کرنے والا، آلہ ذبح: وہ آلہ جس سے جانور کو ذبح کیا جائے، ان تینوں کے لئے علاحدہ علاحدہ شرائط ہیں جو ترتیب وار قدرے تفصیل سے بیان کی جا رہی ہیں:

مذبوح کے لئے ضروری شرطیں

کتاب و سنت اور کتب فقہ کے متنوع اور مطالعہ سے مذبوح کے لئے بنیادی طور پر تین

شرطیں ملتی ہیں جو درج ذیل ہیں:

۱- جانور بوقت ذبح زندہ ہو، ۲- اس کی روح محض ذبح یا نخر یا عقر کے ذریعہ نکلے،

۳- حرم کا شکار نہ ہو۔

پہلی شرط

مذبح کے لئے پہلی شرط یہ ہونی کہ وہ بوقت ذبح زندہ ہو، اس میں حیات موجود ہو، جانور دو طرح کے ہوتے ہیں: پالتو اور جنگلی جس کو شکاری بھی کہہ سکتے ہیں، دونوں میں حیات کی تفصیل علاحدہ علاحدہ ہے۔

پالتو جانوروں میں حیات کی تفصیل

یہ ہے کہ امام ابوحنیفہؒ کے نزدیک اصل حیات کافی ہے خواہ کم ہو یا زیادہ، حیات مستقلہ اور مستقرہ ضروری نہیں ہے، اور صاحبین (امام ابو یوسف و محمدؒ) کے نزدیک حیات مستقرہ ضروری ہے، قلیل حیات کافی نہیں ہے، پھر ان دونوں حضرات کے مابین حیات مستقرہ کی تفصیل میں قدرے اختلاف ہے۔ امام ابو یوسفؒ فرماتے ہیں کہ اگر حیات اتنی ہے کہ اس کے ساتھ جانور زندہ رہ سکتا ہے، یا ایک روایت کے مطابق کم از کم نصف یوم سے زیادہ زندہ رہ سکتا ہے تو یہ حیات مستقرہ ہے اس کو ذبح کرنے سے وہ حلال ہو جائے گا، اور امام محمدؒ فرماتے ہیں کہ اگر جانور میں اتنی مقدار حیات ہے جتنی مقدار مذبح میں ذبح کے بعد ہوتی ہے یا اس سے بھی کم ہے تو یہ حیات مستقرہ نہیں ہے، ذبح سے وہ جانور حلال نہیں ہوگا، اور اگر مذبح کی حیات سے زیادہ حیات ہے تو یہ حیات مستقرہ ہے، ایسی صورت میں جانور ذبح کر دینے سے حلال ہو جائے گا۔ امام طحاوی نے امام محمدؒ کے قول کی تفسیر کرتے ہوئے یہ لکھا ہے کہ امام محمدؒ کے قول کے مطابق اگر جانور میں صرف موت کے لئے اضطراب ہے تو وہ جانور ذبح سے حلال نہیں ہوگا، اور اگر اس میں اتنی حیات باقی ہے کہ وہ جانور اس حیات کے ساتھ ایک یوم یا نصف یوم زندہ رہ سکتا ہے تو وہ ذبح سے

حلال ہو جائے گا۔

صاحبین کی دلیل یہ ہے کہ اگر حیات مستقرہ نہیں ہے تو وہ مردار کے معنی میں ہے، لہذا وہ ذبح سے حلال نہ ہوگا، جیسا کہ حقیقتاً مردار جانور ذبح سے حلال نہیں ہوتا ہے۔

امام صاحب کی دلیل آیت کریمہ: ”حرمت علیکم المیتة والدم ولحم الخنزیر وما اهل لغير الله به والمنخقة والموقوذة والمتردية والنطيحة وما اكل السبع إلا ما ذکیتہم“ (سورہ مائدہ: ۳) ہے۔

وجہ استدلال یہ ہے کہ اللہ تعالیٰ نے مذکورہ محرمات میں ان جانوروں کو مستثنیٰ قرار دیا ہے جن کا تذکیہ کر لیا گیا ہو، یعنی شرعی طور پر ذبح کر لیا گیا ہو، اور یہ اصول ہے کہ تحریم سے استثناء اباحت ہے، لہذا مذکورہ بالا احرام جانوروں میں سے وہ جانور حلال ہوں گے جن کا تذکیہ کر لیا گیا ہو، اور جب اصل حیات کے ساتھ رگوں کو کاٹ کر تذکیہ کر لیا گیا تو وہ جانور بھی نص کے اندر داخل ہو گئے اور وہ بھی حلال ہو گئے (بدائع الصنائع ۶/۸۹-۸۸-۲۷۸)۔

دلائل اور مشاہدے کی روشنی میں امام صاحب کا قول راجح اور مفتی بہ معلوم ہوتا ہے۔ اور وہ جانور جس کا گلا گھونٹ دیا گیا ہو یا کسی اونچی جگہ سے گر گیا ہو یا زور سے مارا گیا ہو یا درندوں نے کھایا ہو جس کی وجہ سے موت واقع ہو گئی ہو تو وہ حرام ہیں، لیکن اگر کچھ حیات باقی ہو اور ان کو اس حیات کے ساتھ ذبح کر دیا جائے تو ان کا گوشت حلال ہو جائے گا، اسی طرح اگر بھیڑ یا نے کسی جانور کے پیٹ کو چاک کر دیا اور اس میں حیات باقی ہے تو وہ ذبح کر دینے سے حلال ہو جائے گا۔

تبيين الحقائق شرح كنز الدقائق میں ہے:

”وهذا يأتي في المنخقة والمتردية والنطيحة والتي عقر الذئب بطنها لأن ذكاة هذه الأشياء تحلل وإن كانت حياتها خفية في ظاهر الرواية لقوله تعالى إلا ما ذکیتہم“ (تبيين الحقائق ۵/۲۹۷)۔

اسی طرح اگر جانور بیمار ہے لیکن تھوڑی سی بھی حیات باقی ہے یا بلی نے مرغی کو پکڑ لیا

کسی طرح وہ چھوڑا کر لائی گئی، اگر اس میں حیات باقی ہے تو ذبح کر دینے سے اس کا گوشت حلال ہو جائے گا، بعض حضرات نے ایک دن یا اس سے کچھ کم زندہ رہنے کی قید لگائی ہے لیکن مفتی بقول یہی ہے کہ وقت کی کوئی تحدید نہیں ہے، حیات ضروری ہے، حاشیہ چلپی میں ہے:

”والمختار أن كل شئ ذبح وهو حسی حل أكله ولا توقیت فیہ وعلیہ الفتوی قولہ حل أكله أی لقولہ تعالیٰ إلا ما ذکیتم من غیر فصل“ (حاشیہ چلپی علی تبیین الحقائق ۲۹۷/۵)۔

حیات کی پہچان

حیات کی علامت عموماً دو بتلائی جاتی ہے، ذبح کے بعد جانور کا حرکت کرنا یا خون کا نکلنا۔ اگر جانور نے ذبح کے بعد حرکت کی یا اس سے خون نکلا تو حرکت کرنے یا خون نکلنے سے حیات سمجھی جائے گی اور ذبیحہ حلال ہوگا، حاشیہ چلپی میں اس کی چار صورتیں بیان کی گئی ہیں:

۱- ذبح کے بعد حرکت بھی ہو اور خون بھی نکلے۔

۲- ذبح کے بعد حرکت ہو، خون نہ نکلے۔

۳- خون نکلے اور حرکت نہ ہو۔

ان تینوں صورتوں میں ذبیحہ حلال ہوگا، اس لئے کہ علامت حیات حرکت یا خون کا نکلنا، پائی گئی۔

۴- چوتھی صورت یہ ہے کہ نہ خون نکلے اور نہ ہی حرکت ہو۔

اس صورت میں ذبیحہ حلال نہ ہوگا، وہ میتہ کے حکم میں ہوگا، اس لئے کہ علامت حیات نہیں پائی گئی (البحر الرائق ۱۹۶/۸-۱۹۷)۔

فقہاء نے اس موقع سے ایک دلچسپ جزئیہ بیان کیا ہے کہ: اگر کسی نے بیمار بکری کو ذبح کیا اور ذبح کے بعد اس میں پوری حرکت نہیں پائی گئی تو اس میں یہ تفصیل ہے کہ اگر بکری نے ذبح کے بعد منہ کھولی یا آنکھ کھولا یا پیر کو پھیلا دیا یا اس کے بال کھڑے نہیں ہوئے بلکہ جھک گئے تو

وہ حلال نہیں ہوگی، اور اگر ذبح کے بعد منہ کو ملا لیا یا آنکھ بند کر لی یا پیر کو سمیٹ لیا یا اس کے بال کھڑے ہو گئے تو وہ حلال ہوگی، اس لئے کہ موت سے جانور کے اعضاء ڈھیلے پڑ جاتے ہیں، منہ اور آنکھ کا کھولنا، بال کا جھک جانا اور پیر کا پھیلا نا اعضاء کے ڈھیلے ہونے کی وجہ سے ہے جو موت کی علامت ہے، اور منہ کا ملا لینا، آنکھ کا بند کر لینا، پیر کا سمیٹ لینا اور بال کا کھڑا ہونا حرکت کی علامت ہے جو حیات کا خاصہ ہے، لہذا اس صورت میں زندہ قرار دیتے ہوئے ذبیحہ حلال ہوگا۔ اس قول کی نسبت محمد بن مسلمہ کی طرف کی جاتی ہے (حوالہ سابق)۔

یہ پوری تفصیل یعنی ذبح کے بعد حرکت کا ہونا یا خون کا نکلنا اور مذکورہ جزئیہ اس صورت میں ہے جبکہ ذبح سے قبل حیات کا علم کسی ذریعہ سے نہ ہو اور اگر ذبح سے قبل حیات کا علم ہو جائے تو پھر ذبح کے بعد حرکت ہو یا نہ ہو اور خون نکلے یا نہ نکلے یا کوئی دوسری علامت حیات ظاہر ہو یا نہ ہو ذبیحہ حلال ہوگا۔

فتاویٰ قاضیوں میں پوری تفصیل بیان کرنے کے بعد لکھا ہے کہ:

”وہذا کله إذا لم یعلم حیاتها وقت الذبح وإن علم حیاتها وقت

الذبح أكلت علی کل حال“ (فتاویٰ قاضی خاں علی ہاشم الفتاویٰ الہندیہ ۳/۳۶۷)۔

شکاری جانوروں میں حیات کی تفصیل:

یہ پوری تفصیل پالتو جانوروں میں حیات کی ہے، شکاری جانوروں سے متعلق کتب فقہ میں یہ تفصیل ملتی ہے کہ اگر کسی نے شکار کو بسم اللہ پڑھ کر تیر مارا یا ٹرینڈ کتے کو چھوڑا اور شکار تیر یا کتے کے زخمی کرنے سے مر گیا تو وہ حلال ہوگا، اور اگر زخمی کرنے کے بعد بھی وہ زندہ رہا، اور صاحبین کی تفسیر کے مطابق یہ زندگی مستقل اور مستقر تھی اس کے بعد اس کو ذبح کر لیا گیا تو بالاتفاق شکار حلال ہوگا، اس لئے کہ ایسی صورت میں اس کا تذکیہ ذبح ہوگا نہ کہ عقر۔ اور اگر حیات مستقرہ نہیں بلکہ اصلی حیات باقی ہے تو بھی ذبح کے بعد امام صاحب کے نزدیک حلال ہو جائے گا، اس لئے کہ حیات باقی ہے، ذبح کرنے کے بعد وہ بھی نص کے تحت آ گیا۔ صاحبین کہتے ہیں کہ ذبح

کی ضرورت ہی نہیں ہے، ایسی صورت میں اس کا تذکیہ عقر ہے۔
اگر تیر یا کتے کے ذریعہ زخمی کرنے کے بعد شکار زندہ پایا گیا لیکن وقت کی تنگی یا آلہ نہ ملنے کی وجہ سے شکار مر گیا تو ایسی صورت میں عقر ہی اس کا تذکیہ ہوگا اور اس کا کھانا جائز ہوگا، اس لئے کہ اصل یعنی ذبح پر قدرت نہ ہونے کی صورت میں عقر اس کے قائم مقام قرار پاتا ہے (بدائع الصنائع ۶/۹۶-۹۷-۲۷۹۰)۔

دوسری شرط

مذبوح کی دوسری شرط یہ ہے کہ اس کی روح محض ذبح یا خریعہ عقر کے ذریعہ نکلے، اوپر سے گرنے یا گلا گھوٹنے یا چوٹ لگنے یا دھکا دینے سے روح نہ نکلے، یہی وجہ ہے کہ مختفہ، موقوذہ، متردیہ، نطیجہ اور ما اکل السبع، بنص قرآنی حرام ہیں۔ علامہ کاسانی نے ”بدائع الصنائع“ میں نقل کیا ہے کہ: کسی شخص نے بکری کو دو ٹکڑے میں کر دیا، پھر کسی شخص نے اس کی رگوں کو کاٹ دیا جبکہ سر حرکت کر رہا تھا، یا بکری کے پیت کو چاک کر دیا اور پیٹ کے اندر کی چیزوں کو نکال دیا، اور دوسرے شخص نے اس کی رگوں کو کاٹ دیا تو یہ بکری حلال نہیں ہوگی، اس لئے کہ قاتل پہلا شخص ہے جس نے بکری کو دو ٹکڑے یا پیٹ چاک کر کے قتل کر دیا ہے، طریقہ ذبح کے ذریعہ اس کی روح نہیں نکلی ہے، قدروری نے اس میں تھوڑی سی تفصیل کی ہے کہ:

اگر پہلے شخص نے بکری کے پچھلے حصہ کو سرین کے قریب قتل کیا تو اس کا کھانا حلال نہیں اور اگر سر سے متصل قتل کیا تو اس کا کھانا حلال ہے، دونوں کے مابین وجہ فرق یہ ہے کہ ذبح میں جن رگوں کا کاٹنا ضروری ہے وہ رگیں قلب سے دماغ تک متصل رہتی ہیں، جب اس نے سر سے متصل قتل کیا تو گویا کہ اس نے ضروری رگوں کو کاٹ دیا اور یہ بات پچھلے حصے کے کاٹنے میں نہیں ہے (بدائع الصنائع ۶/۹۱-۹۲)۔

اسی طرح اگر کسی شکاری جانور کی موت میں شبہ ہو کہ اس کی موت تیر لگنے سے ہوئی ہے یا کسی دوسرے سبب سے تو اس کا کھانا بھی حلال نہیں ہے، مثلاً کسی شکاری پرندہ کو بسم اللہ پڑھ کر تیر

سے مارا اور وہ کسی ایسی چیز پر گرا جس سے عموماً قتل واقع ہو جاتا ہے جیسا کہ کھڑی لکڑی یا اینٹ یا نیزہ کی نوک پر گرا، یا جانور کو تیر سے مارا اور وہ درخت یا پہاڑ یا پانی پر گرا، اور اس سے لڑھک کر زمین پر آ گیا تو اس کا کھانا حلال نہ ہوگا، کیونکہ یہ ممکن ہے کہ اس کی موت تیر سے واقع ہوئی ہو اور یہ بھی ممکن ہے کہ نوک دار چیز پر گرے یا چھت، پہاڑ، درخت اور پانی سے نیچے زمین پر لڑھک جانے کی وجہ سے موت واقع ہوئی ہو، یہی وجہ ہے کہ اگر یہ علم ہو جائے کہ جانور نوک دار چیز پر گرنے یا زمین پر لڑھکنے سے قبل ہی تیر لگنے سے مر چکا تھا تو اس کا کھانا حلال ہوگا، اسی طرح اگر پانی یا چھت، یا پہاڑ، یا درخت پر گر کر زمین پر لڑھک نہ جائیں تو بھی کھانا حلال ہوگا (فتاویٰ قاضی خاں علی ہاشم الفتاویٰ الہندیہ ۳/۳۶۲)۔

بندوق سے شکار کئے ہوئے جانور کا حکم

اس سے یہ مسئلہ بھی متفرع ہوتا ہے کہ اگر کسی نے بسم اللہ پڑھ کر کسی شکار پر بندوق چلائی اور بندوق کی گولی شکار کو لگی جس سے وہ مر گیا تو اس کا کھانا حلال نہ ہوگا، اس لئے کہ بندوق کی گولی شکار کو زخمی نہیں کرتی ہے، بلکہ چوٹ لگاتی ہے اور جسم کو توڑ دیتی ہے، بندوق کی گولی کی چوٹ اور جسم کے توڑ دینے کی وجہ سے موت واقع ہوتی ہے، صاحب ہدایہ لکھتے ہیں:

”ولا یؤکل ما أصابہ البندقۃ فمات بہا لأنها تدق وتکسرہ لا تجرح“

فصار کالمعراض إذا لم یخرق“ (ہدایہ ۳/۹۵-۹۶، کتاب الصيد)۔

فقہاء متقدمین نے بندوق کے سلسلہ میں جو کچھ لکھا ہے یہ قدیم زمانہ کے اعتبار سے لکھا ہے، اس وقت حالات بدل چکے ہیں، اور بندوق کی گولیوں کی وضع میں کافی تبدیلی آ چکی ہے، ممکن ہے کہ اس زمانہ کی گولیوں میں صرف توڑنے اور چوٹ لگانے کی صفت نہ ہو بلکہ بعض گولیاں ایسی بھی ہوں جن میں زخمی کرنے کی صلاحیت بھی ہو، اس لئے بعض حضرات کی رائے یہ ہے کہ اس وقت حکم میں کچھ فرق آنا چاہئے، اور جواز کا فتویٰ ہونا چاہئے، اس سلسلہ میں اتنی بات عرض ہے کہ محض شبہ کی بنیاد پر جواز کا فتویٰ نہیں دیا جاسکتا ہے، صاحب ہدایہ نے اس موقع

سے یہ قاعدہ کلیہ بیان کیا ہے کہ:

”شکاری جانوروں کے سلسلہ میں اگر یقین کے ساتھ معلوم ہو جائے کہ ان کی موت زخمی ہونے کی وجہ سے واقع ہوئی ہے تو ان کا کھانا حلال ہے، اور اگر یقین کے ساتھ یہ معلوم ہو جائے کہ محض چوٹ لگنے کی وجہ سے موت واقع ہوئی ہے تو ان کا کھانا حرام ہے اور اگر یہ معلوم نہ ہو کہ موت زخمی ہونے سے واقع ہوئی ہے یا چوٹ لگنے سے تو ایسی صورت میں احتیاطاً ان کا کھانا حرام ہے (ہدایہ ۴۹۶/۳)۔“

البتہ اگر تحقیق سے یہ بات ثابت ہو جائے اور اس پر یقین بھی ہو جائے کہ بندوق کی فلاں گولی زخمی کرتی ہے، زخمی کرنے سے موت واقع ہو جاتی ہے، چوٹ لگنے سے نہیں تو ایسی صورت میں جواز کا فتویٰ دیا جاسکتا ہے، لیکن اگر یقین کے ساتھ معلوم نہ ہو بلکہ دونوں جانب کا شبہ ہو تو پھر حرمت ہی کا فتویٰ ہوگا۔

تیسری شرط

مذبح کی تیسری شرط یہ بیان کی گئی کہ جانور حرم کا شکار نہ ہو اگر حرم کا شکار ہے اور اس کو پکڑ کر ذبح کیا گیا یا خنجر، یا قابو میں نہ ہونے کی وجہ سے طریقہ عقربہ پر عمل کیا گیا تو وہ میتہ کے حکم میں ہوگا، اس کا کھانا حلال نہ ہوگا، خواہ وہ جانور حرم ہی میں پیدا ہوا ہو یا باہر سے آکر حرم میں داخل ہو گیا ہو، اور خواہ شکار کرنے والا حرم ہو یا محرم نہ ہو، بہر صورت شکار جائز نہیں ہے اور ذبیحہ حلال نہیں ہے، اس لئے کہ کتاب و سنت میں اس کی صراحت موجود ہے کہ اللہ تعالیٰ نے حرم کو مامون بنایا ہے، وہ امن کی جگہ ہے، وہاں پر ہر چیز محفوظ ہے، اس کی بنیاد آیت کریمہ:

”أولم یروا أننا جعلنا حرماً آمناً ویتخطف الناس من حولهم“ (سورہ

عنکبوت: ۶۷)۔

اور حرم کی صفت کے سلسلہ میں حدیث رسول ”ولاینفر صیدہ“ ہے (تفصیل کے لئے

دیکھئے: بدائع الصنائع ۶/۲۷۹۱)۔

ذبح کے لئے ضروری شرائط

جہاں تک ذبح کے لئے ضروری شرطوں کا تعلق ہے تو وہ مندرجہ ذیل ہیں:

۱- ذبح کے لئے پہلی شرط یہ ہے کہ وہ عاقل ہو، خواہ مرد ہو یا عورت، بالغ ہو یا نابالغ، بشرطیکہ نابالغ ممیز اور عاقل ہو، ذبح اور تسمیہ کی حقیقت کو سمجھتا ہو، یہی وجہ ہے کہ مجنون اور وہ بچہ جو عاقل ممیز نہ ہو، اسی طرح سکران جو غیر عاقل اور غیر ممیز ہو، اس کا ذبیحہ حلال نہیں ہے، اور اگر بچہ یا معتوہ یا سکران ذبح کو سمجھتا ہے اور اس پر قدرت رکھتا ہے تو اس کا ذبیحہ حلال ہوگا۔

فقہاء حنفیہ ذبح کے لئے عقل کی شرط کی علت یہ بیان کرتے ہیں کہ ذبح کے وقت ذبیحہ پر قصد و ارادہ کے ساتھ تسمیہ کہنا ضروری ہے اور یہ اسی وقت ممکن ہے جبکہ عقل موجود ہو، علامہ کاسانی اس کی علت ان الفاظ میں بیان کرتے ہیں:

”أن القصد إلى التسمية عند الذبح شرط ولا يتحقق القصد الصحيح

ممن لا يعقل“ (حوالہ مذکور ۶/۲۷۷-۲۷۸)

۲- دوسری شرط یہ ہے کہ ذبح کرنے والا مسلمان ہو یا کتابی۔

اگر ذبح کرنے والا مسلمان یا کتابی نہیں ہے تو اس کا ذبیحہ حلال نہیں ہے، یہی وجہ ہے کہ مشرکین یا مجوسیوں کا ذبیحہ حلال نہیں ہے، مشرکین کا ذبیحہ ارشاد ربانی: ”وما اهل لغير الله“ اور ”وما ذبح على النصب“ کے تحت حرام ہے، اور مجوسیوں کے ذبیحہ کے سلسلہ میں رسول اللہ ﷺ کا ارشاد ہے کہ ان کے ساتھ اہل کتاب کا معاملہ کرو، البتہ ان کی عورتوں سے نکاح نہ کرو اور ان کا ذبیحہ نہ کھاؤ، الفاظ یہ ہیں:

”سنوا بالمجوس سنة اهل الكتاب غير نكحي نسائهم ولا آكلي ذبائحهم“۔

مشرکین یا مجوسیوں کے ذبیحہ کے حرام ہونے کے عقلی وجہ یہ ہے کہ ذبیحہ پر اللہ کا نام لینا ذبیحہ کے حلال ہونے کی بنیادی شرط ہے، اور یہ بات مشرکین اور مجوسیوں کے ذبیحہ میں نہیں پائی جاتی ہے۔

اہل کتاب کے سلسلہ میں پوری تفصیل انشاء اللہ بعد میں بیان کی جائے گی۔

۳- تیسری شرط یہ ہے کہ ذابح حلال ہو یعنی حالت احرام میں نہ ہو، بلکہ احرام کی پابندیوں سے آزاد ہو، محرم کے لئے جائز نہیں ہے کہ حالت احرام میں کسی شکاری جانور کو چھیڑے یا اس کو ذبح کرے، نہ حرم میں اور نہ ہی حرم کے باہر، اگر محرم شکاری جانور کو ذبح کرتا ہے تو وہ میتہ کے حکم میں ہوگا، اور اس کا کھانا حرام ہوگا، اسی طرح محرم کے لئے جائز نہیں ہے کہ کسی شکاری طرف اشارہ کرے اور کسی شکاری کی رہنمائی کرے، اگر اس کی رہنمائی اور اشارہ پر کسی غیر محرم نے شکار کو ذبح کیا تو اس کا ذبیحہ حلال نہیں ہوگا، اس شرط کی بنیاد آیت کریمہ: ”یا ایہا الذین امنوا لا تقتلوا الصيد وأنتم حرم“ (سورہ مائدہ: ۹۵)، اور ”أحل لکم صید البحر وطعامه متاعاً لکم وللسیارة وحرم علیکم صید البر ما دمتم حرماً“ (سورہ مائدہ: ۹۶)۔

اس موقع سے اس کی وضاحت ضروری ہے کہ محرم کے لئے حالت احرام میں حرم کے اندر یا حرم کے باہر شکاری جانوروں کا شکار کرنا یا ان کو ذبح کرنا منع ہے، شکاری جانور کی قید سے پالتو جانور جیسے مرغی، بکری اور اونٹ خارج ہو گئے، ان کا ذبح کرنا محرم کے لئے جائز ہے، اور ان کا کھانا بھی حلال ہے۔

صاحب الموسوعہ نے اس پر تمام مذاہب کا اتفاق نقل کیا ہے کہ محرم کے لئے پالتو جانوروں کو ذبح کرنا جائز ہے: ”وعلی هذا اتفق جمیع المذاهب“ (موسوعہ فقہیہ ۱۸۹/۲۱)۔

۴- چوتھی شرط یہ ہے کہ ذابح بوقت ذبح ذبیحہ پر اللہ کا نام لے، غیر اللہ کا نام بالکل نہ لے، اگر ذابح خاموش رہا اور دوسرے شخص نے اللہ کا نام لیا تو ذبیحہ حلال نہیں ہوگا۔ صاحب بدائع آیت کریمہ: ”ولا تأکلوا مما لم یذکر اسم اللہ علیہ“ کے لکھنے کے بعد تحریر کیا ہے: ”أی لم یذکر اسم اللہ علیہ من الذابح فکانت مشروطة فیہ“ (بدائع الصنائع ۶/۲۷۸۳)۔

یا ذابح نے جانور کو ذبح کے ارادہ سے تسمیہ نہیں پڑھا بلکہ کسی عمل کو شروع کرنے کے لئے پڑھا تو بھی ذبیحہ حلال نہیں ہوگا، اسی طرح ذبیحہ پر غیر اللہ کا نام لیا یا اللہ کے نام کے ساتھ غیر اللہ کے نام کو بھی شامل کر لیا خواہ وہ کسی نبی کا نام ہو غیر نبی کا، ذبیحہ حلال نہ ہوگا۔

کتابی کا ذبیحہ

اوپر ذابحہ کے لئے ضروری شرطوں کے تحت یہ بیان کیا جا چکا ہے کہ وہ مسلمان ہو یا کم از کم اہل کتاب میں سے ہو، چونکہ بعض قرآنی ذبیحہ پر بوقت ذبح اللہ تعالیٰ کا نام لینا ضروری ہے، جس سے واضح ہے کہ ذبیحہ کی حیثیت صرف عام کھانوں کی طرح نہیں ہے، بلکہ اس کی حیثیت ایک عبادت کی بھی ہے، جس کا تقاضا یہ ہے کہ کسی بھی غیر مسلم کا ذبیحہ حلال نہ ہو، خواہ وہ مشرک ہو یا اہل کتاب، لیکن نصوص کے مقابلہ میں قیاس کا کوئی دخل نہیں ہے اور بعض قرآنی اہل کتاب کا ذبیحہ حلال ہے، لہذا عقل و قیاس کو ترک کرتے ہوئے اہل کتاب کے ذبیحہ کو حلال قرار دیا گیا ہے، حتیٰ کہ اگر کوئی مشرک یا مجوسی اپنے دین کو چھوڑ کر کتابی ہو جائے یعنی یہودیت اختیار کر لے یا نصرانیت تو اس کا بھی ذبیحہ حلال ہوگا، اگر کوئی یہودی نصرانی بن جائے یا نصرانی یہودی ہو جائے تو بھی اس کا ذبیحہ حلال ہوگا، اسی طرح اگر کوئی بچہ ہے اور اس کے والدین میں سے کوئی بھی کتابی ہے خواہ والد کتابی ہو یا والدہ تو اس کا بھی ذبیحہ حلال ہے، البتہ اگر کوئی کتابی اپنے دین کو چھوڑ کر مجوسی ہو جائے یا دوسرا غیر آسمانی مذہب اختیار کر لے تو اس کا ذبیحہ حلال نہ ہوگا، اسی طرح اگر کوئی مسلمان (نعوذ باللہ) مرتد ہو جائے خواہ کتابی ہو یا غیر کتابی اس کا ذبیحہ حرام ہوگا۔

کتابی کے ذبیحہ کی حلت پر علماء اور فقہاء امت کا اتفاق ہے، حافظ ابن کثیر نے اس پر علماء کا اجماع نقل کیا ہے، چنانچہ آیت کریمہ ”و طعام الذین اوتوا الكتاب حل لکم“ کے تحت تحریر فرماتے ہیں:

”وهذا أمر مجمع عليه بين العلماء أن ذبائحهم حلال للمسلمين“

(تفسیر ابن کثیر سورہ مائدہ ۱۹/۲)۔

علامہ ابن قدامہ نے بھی اس پر اجماع کا دعویٰ کیا ہے، ملاحظہ ہو المغنی کی عبارت:

”وأجمع أهل العلم على إباحة ذبائح أهل الكتاب“ (المغنی ۵۶۷/۸)۔

کتابی کا ذبیحہ حلال ہے، اس کی بنیاد آیت کریمہ ”و طعام الذین اوتوا الكتاب“ کے

حل لکم“ (سورہ مائدہ) ہے، آیت میں طعام سے مراد جمہور امت کے نزدیک ”ذباح“ ہے، یعنی اہل کتاب کے ذبیحہ کو حلال قرار دیا گیا ہے، ذبیحہ مراد لینے کی وجہ یہ ہے کہ ذبیحہ کے علاوہ دوسرے کھانے پینے کی چیزوں میں اہل کتاب کی کوئی خصوصیت نہیں ہے، غیر کتابی مثلاً مجوسی وغیرہ کے کھانے پینے کی چیزوں کا استعمال بھی جائز ہے۔

امام قرطبی ”الجامع لاحکام القرآن“ میں تحریر فرماتے ہیں کہ: ”طعام ان چیزوں کا نام ہے جو کھائی جاتی ہیں، اور ذبیحہ بھی انہی کھانے والی چیزوں میں سے ہے، لیکن بہت سے اہل علم کے نزدیک ”طعام“ اس جگہ خاص ہے، ”ذباح“ کے ساتھ، جہاں تک ان کے دوسرے کھانے کا تعلق ہے، جو ہماری شریعت میں حرام ہے، وہ مذکورہ آیت کے عموم میں داخل نہیں ہے۔
امام قرطبی نے ایک صفحہ کے بعد طعام اہل کتاب کے سلسلہ میں تفصیلی بحث کی ہے، جس کا خلاصہ یہ ہے کہ:

وہ چیزیں جن میں ذکاۃ (شرعی طور پر ذبح) کی ضرورت نہیں پڑتی مثلاً وہ کھانا جس میں کوئی تصرف کرنا نہیں پڑتا ہے، جیسے میوہ وغیرہ اس کا کھانا جائز ہے، البتہ وہ کھانے جن میں تصرف کی ضرورت پڑتی ہے وہ دو طرح کے ہیں: ایک وہ کھانا جس میں کوئی ایسا کام کرنا پڑے جس کا کوئی تعلق دین سے نہ ہو، مثلاً آٹے سے روٹی بنانا یا زیتون سے تیل نچوڑنا، اس کو اگر کوئی احتیاطاً نہ کھائے تو دوسری بات ہے ویسے کھانا جائز ہے، دوسرا وہ کھانا جس میں ایسی کوشش کرنی پڑتی ہے جس کا تعلق دین و ملت سے ہے جیسے ذبیحہ ہے، اس کا کھانا خلاف قیاس بھص قرآنی جائز قرار دیا گیا ہے (حوالہ مذکور ۶/۷۷)۔

امام بخاری نے بھی حضرت عبداللہ بن عباسؓ سے طعام کی تفسیر ”ذباح“ کی نقل کی ہے۔

”وقال ابن عباس: طعامهم ذبائحهم“ (بخاری ۲/۸۲۸)۔

ذباح اہل کتاب کے حلال ہونے کی شرطیں

ذباح اہل کتاب کے حلال ہونے کی وہی شرطیں ہیں جو کسی مسلمان کے ذبیحہ کے

حلال ہونے کی ہیں، اہل کتاب کا ذبیحہ اس شرط کے ساتھ حلال ہے کہ اس نے بھی ذبح کا وہی طریقہ اختیار کیا ہو جو ایک مسلمان کے ذبیحہ کے لئے ضروری ہے، چنانچہ اگر کسی اہل کتاب نے بوقت ذبح اللہ کا نام نہیں لیا یا اللہ کے نام کے ساتھ اپنے نبی کا بھی نام لیا یا غیر اللہ کے نام پر ذبح کیا یا ذبح کے ذریعہ خون نکال کر جان نہیں ماری بلکہ چوٹ لگنے سے روح نکلی تو اس کا ذبیحہ حلال نہیں ہوگا، یہی رائے جمہور صحابہ، تابعین اور فقہاء کرام کی ہے، البتہ بعض تابعین سے یہ منقول ہے کہ اگر کسی کتابی نے بوقت ذبح اپنے نبی کا نام لیا تو بھی اس کا ذبیحہ حلال ہے، یہ رائے عطاء، زہری، شعبی اور کچول کی ہے، ان حضرات کے نزدیک یہ بات پیش نظر ہے کہ اللہ تعالیٰ نے اہل کتاب کے ذبح کو حلال قرار دیا جبکہ اللہ تعالیٰ ان کے عقائد سے واقف تھے اور یہ بھی معلوم تھا کہ وہ کیا کہیں گے گویا کہ آیت ”و طعام الذین اوتوا الكتاب حل لکم“ نے ان تمام آیتوں کو منسوخ کر دیا جن میں بوقت ذبح اللہ کا نام لینے کا ذکر ہے اور غیر اللہ کے نام پر ذبح شدہ جانور کو حرام قرار دیا گیا ہے، لیکن صحیح بات یہ ہے کہ دعویٰ نسخ کی کوئی ٹھوس اور صحیح بنیاد نہیں ہے، اس کی بنیاد صرف اور صرف قیاس ہے جو صحیح نہیں ہے۔

اس لئے کہ جن جانوروں پر بوقت ذبح اللہ کا نام نہ لیا گیا ہو یا غیر اللہ کے نام پر ذبح کئے گئے ہوں ان کے متعلق کتاب و سنت میں صریح احکام موجود ہیں، کہ وہ حرام ہیں، صریح احکام کے ہوتے ہوئے کسی بھی قیاس کی گنجائش نہیں ہے، نیز وہ آیات مطلق ہیں، اس میں مسلم یا کتابی کی کوئی قید نہیں ہے، اس معاملہ میں مسلم و کتابی دونوں برابر ہیں، پھر یہ کہ آیات قرآنیہ اس بارے میں صریح ہیں کہ اللہ تعالیٰ نے طیبات کو حلال قرار دیا اور خبائث کو حرام، اور جب کوئی کتابی بوقت ذبح ذبیحہ پر اللہ کا نام نہ لے تو وہ خبائث میں داخل ہو گیا جس کی حرمت منصوص ہے، یہی وجہ ہے کہ تقریباً تمام معتبر کتب تفسیر اور فقہ میں قول اول کو راجح اور مختار قرار دیا گیا ہے، قاضی محمد ثناء اللہ پانی پٹی مسئلہ ہذا میں علماء و فقہاء کے اقوال نقل کرنے کے بعد تحریر فرماتے ہیں:

”قلت والصحيح المختار عندنا هو القول الأول یعنی ذبائح کتابی

تار کا للتسمية عامدا أو على غير اسم الله تعالى لا يؤكل إن علم ذلك يقينا أو

کان غالب حالہم ذلک“ (تفسیر مظہری سورہ مائدہ ۳۹/۳-۴۰)۔
(ہمارے نزدیکی صحیح اور مختار قول اول ہے، یعنی کتابی نے اگر جان بوجھ کر تسمیہ ترک کر دیا ہے یا غیر اللہ کے نام پر ذبح کیا ہے تو اس کا ذبیحہ نہیں کھایا جائے گا، بشرطیکہ اس کا علم یقین یا ظن غالب کے ساتھ ہو جائے)۔

مولانا اشرف علی تھانویؒ نے ”بیان القرآن“ میں اہل کتاب کے ذبائح کے حلال ہونے کی دو شرطیں ذکر کی ہیں: پہلی شرط یہ کہ اصل کتابی ہو یعنی مرتد نہ ہو، اور دوسری شرط یہ ہے کہ ذبح کے وقت اللہ کے سوا اور کا نام نہ لے ورنہ حرام ہوگا (بیان القرآن سورہ مائدہ ۶/۶-۶)۔

ذبیحہ اہل کتاب کے حلال ہونے کی حکمت

اس موقع پر اہل کتاب کے ذبائح کے حلال ہونے کی حکمت پر روشنی ڈال دینا مناسب ہے تاکہ ہمارے اس زمانہ کے اہل کتاب کے ذبائح کا حکم کے سمجھنے میں سہولت ہو۔
اکثر صحابہ، تابعین اور ائمہ تفسیر نے اس کی حکمت یہ بیان کی ہے کہ اہل کتاب کے دین میں کافی تحریفات کے باوجود ان کا مذہب ذبائح کے سلسلہ میں اسلام کے مطابق ہے، جس طرح اسلام میں اگر ذبیحہ پر غیر اللہ کا نام لیا جائے یا ذبح کے ذریعہ خون نہ نکالا جائے بلکہ چوٹ کے ذریعہ موت واقع ہو تو ذبیحہ حلال نہیں ہے، اسی طرح اہل کتاب کے نزدیک بھی ذبیحہ حلال نہیں ہوگا (تفسیر ابن کثیر سورہ مائدہ ۱۹/۲)۔

کتابی سے مراد

کتابی سے مراد وہ لوگ ہیں جو کسی آسمانی کتاب پر ایمان رکھتے ہوں اور اللہ کے وجود اور کسی نبی کی رسالت کے قائل ہوں جس کی توثیق اسلام بھی کرتا ہو، تقریباً تمام کتب تفسیر اور فقہ میں یہ بات ملتی ہے کہ اہل کتاب سے مراد یہود و نصاریٰ ہیں، یہود آسمانی کتاب تورات پر ایمان رکھتے ہیں، اور حضرت موسیٰ علیہ السلام کی رسالت کے قائل اور ان کی نبوت پر ایمان رکھتے

ہیں۔ اور نصاریٰ آسمانی کتاب انجیل پر ایمان رکھتے ہیں، اور حضرت عیسیٰ علیہ السلام کی رسالت کے قائل ہیں، الجامع لاحکام القرآن میں ہے:

”وطعام الذین أوتوا الكتاب حل لکم یعنی ذبیحة الیہودی والنصاری“
(الجامع لاحکام القرآن ۷/۶۶۶)۔

امام ابوحنیفہؒ نے صابی کونصاری میں داخل مان کر ان کے ذبائح کے حلال اور ان کی عورتوں سے نکاح کو جائز قرار دیا ہے، امام صاحب فرماتے ہیں کہ یہ لوگ عیسیٰ علیہ السلام کو مانتے ہیں، صاحب بدائع الصنائع نے لکھا ہے کہ ان کی کتاب زبور ہے، یہ لوگ کواکب پرست نہیں ہیں، البتہ یہ کواکب کی تعظیم کرتے ہیں، جس طرح مسلمان بوقت استقبال قبلہ کی تعظیم کرتے ہیں، اور امام صاحبؒ کے دونوں شاگرد امام ابو یوسف اور امام محمد رحمہما اللہ صابی کونصاری میں شامل نہیں کرتے ہیں، اس لئے کہ ان کو اس بات کا علم ہے کہ یہ کواکب پرست ہیں، اور یہ اختلاف حالات سے پوری واقفیت ہونے اور نہ ہونے کی بنیاد پر ہے (بدائع الصنائع ۱۳/۱۶۳)۔

اسی طرح امام شافعی، امام مالک اور حنفیہ نے ”سامرہ“ کو یہود میں شامل کیا ہے
(الموسوعة الفقہیہ ۱۸۶/۲۱)۔

خلاصہ یہ کہ اہل کتاب سے مراد یہود و نصاریٰ ہیں خواہ وہ عربی ہوں یا عجمی اور ذمی یا حربی۔

اس دور کے اہل کتاب

جہاں تک ہمارے اس دور کے اہل کتاب یہود و نصاریٰ کا تعلق ہے تو ان میں اکثر ملحد، بددین، دہریہ ہیں، مذہب سے کوئی تعلق معلوم نہیں ہوتا ہے، بلکہ مذہب بیزار نظر آتے ہیں، ان کو اہل کتاب مان کر ان کے ذبیحہ کو حلال قرار دینا مشکل ترین مسئلہ ہے، پھر یہ کہ یہ لوگ عموماً ذبح کرتے وقت اللہ کا نام نہیں لیتے ہیں۔ قاضی محمد ثناء اللہ پانی پٹی نصاریٰ، عجم اور اپنے زمانہ کے نصاریٰ کے متعلق تحریر فرماتے ہیں:

”فکذا حکم نصاری العجم إن کان عادتهم الذبح علی غیر اسم اللہ“

تعالیٰ غالباً لا یؤکل ذبیحتهم ولا شک أن النصارى فى هذا الزمان لا یذبون بل یقتلون بالوقد غالباً فلا یحل طعامهم“ (تفسیر مظہری ۴۰/۳)۔

(یہی حکم نصاریٰ عجم کا ہے کہ اگر ان کی عادت عموماً غیر اللہ کے نام پر ذبح کرنے کی ہو تو ان کا ذبیحہ نہیں کھایا جائے گا، اور اس میں شک نہیں ہے کہ اس زمانہ کے نصاریٰ ذبح نہیں کرتے ہیں بلکہ عموماً مار کر اور دھکا دے کر قتل کرتے ہیں، لہذا ان کا ذبیحہ حلال نہیں ہوگا)۔

علامہ شبیر احمد عثمانی نے ترجمہ شیخ الہند کے حاشیہ پر اپنے زمانہ کے نصاریٰ کے متعلق

بہت زور دار لکھا ہے:

”یہ یاد رہے کہ ہمارے زمانہ کے نصاریٰ عموماً برائے نام نصاریٰ ہیں، ان میں بکثرت وہ ہیں جو نہ کسی کتاب آسمانی کے قائل ہیں، نہ مذہب کے اور نہ خدا کے، ان پر اہل کتاب کا اطلاق نہیں ہو سکتا، لہذا ان کے ذبیحہ اور نساء کا حکم اہل کتاب کا سا نہ ہوگا“ (حاشیہ ترجمہ شیخ الہند المائدہ ۱۳۲)۔ مفتی محمد شفیع صاحب مفتی اعظم پاکستان اہل کتاب کے ذبیحہ پر مفصل بحث کرتے ہوئے اپنے زمانہ کے یورپی عیسائیوں اور یہودیوں کے متعلق لکھتے ہیں:

”آج کل یورپ کے عیسائی اور یہودیوں میں ایک بہت بڑی تعداد ایسے لوگوں کی بھی ہے جو اپنی مردم شماری کے اعتبار سے یہودی یا نصرانی کہلاتے ہیں، مگر درحقیقت وہ خدا کے وجود کے اور کسی مذہب ہی کے قائل نہیں، نہ تورات و انجیل کو خدا کی کتاب مانتے ہیں، نہ موسیٰ و عیسیٰ علیہما السلام کو اللہ کا نبی و پیغمبر تسلیم کرتے ہیں، یہ ظاہر ہے کہ وہ محض مردم شماری کے نام کی وجہ سے اہل کتاب کے حکم میں داخل نہیں ہو سکتے“ (جواہر الفقہ ۲/۹۳-۹۴)۔

بزرگوں کی کتابوں سے اس قدر حوالے نقل کرنے کا مقصد صرف یہ واضح کرنا ہے کہ اس زمانہ کے اہل کتاب کی اکثریت اپنے دین پر قائم نہیں ہے، بلکہ ملحد، بددین اور مذہب بیزار ہے، نیز عموماً وہ بوقت ذبح ذبیحہ پر بسم اللہ بھی نہیں پڑھتے ہیں، اور یہ ضابطہ بھی اپنی جگہ پر مسلم ہے کہ اگر ذبیحہ کی حلت و حرمت میں شبہ ہو تو احتیاطاً حرمت ہی کا فتویٰ دیا جائے گا۔ لہذا مذکورہ بالا بیان کی روشنی میں راقم الحروف کی رائے یہ ہے کہ ہمارے اس زمانہ کے اہل کتاب یہود و نصاریٰ

کا ذبیحہ حلال نہ ہو اور ان کے ذبیحہ سے مکمل احتراز کیا جائے۔

نیز یہ بات بھی قابل ذکر ہے کہ شریعت کے بنیادی اصولوں میں سے ایک اہم اصل ”سد ذریعہ“ ہے، یعنی ایک عمل فی نفسہ جائز ہے، لیکن اس کے اختیار کرنے کی وجہ سے کسی دوسرے ناجائز اور حرام عمل کا ارتکاب لازم آتا ہے، یا اس کا یقین یا ظن غالب ہو تو وہ جائز عمل بھی ممنوع اور ناجائز ہو جاتا ہے، اس کی نظیریں شرع میں بے شمار ہیں، موجودہ زمانہ کے یہود و نصاریٰ کے ساتھ کھانے پینے میں اختلاط رکھنے یا ان کی عورتوں سے نکاح کرنے میں جو خطرناک نتائج سامنے آسکتے ہیں اور دینی و ملی جن نقصانات کا سامنا کرنا ہوگا وہ کسی پر مخفی نہیں، لہذا ”سد ذریعہ“ کے طور پر بھی موجودہ زمانہ کے یہود و نصاریٰ کے ذبائح سے فائدہ اٹھانے اور ان کی عورتوں سے نکاح کرنے سے مکمل احتراز ضروری ہے۔

تسمیہ کی حقیقت

ذبح کے لئے ایک ضروری شرط یہ بیان کی گئی ہے کہ وہ بوقت ذبح ذبیحہ پر اللہ کا نام لے، قبل اس کے کہ تسمیہ کی شرعی حیثیت پر گفتگو کی جائے اس کی حقیقت بیان کی جا رہی ہے، علامہ کا سانی نے ”بدائع الصنائع“ میں اس پر اچھی بحث کی ہے، جس کا خلاصہ یہ ہے کہ:

بوقت ذبح ذبیحہ پر اللہ کا نام لینا ضروری ہے خواہ اللہ تعالیٰ کا ذاتی نام ہو یا صفاتی، یا ذاتی نام کے ساتھ صفاتی نام کا بھی استعمال ہو، مثلاً کسی نے صرف الرحمن یا صرف الرحیم کہہ کر ذبح کیا یا اللہ اکبر، اللہ اجل، اللہ اعظم، اللہ الرحمن، اللہ الرحیم کہہ کر ذبح کیا تو ذبیحہ حلال ہوگا، اور جن آیات و روایات میں ذبیحہ پر اللہ کا نام لینے کا ذکر آیا ہے، ان آیات و روایات پر عمل ہو جائے گا، اس لئے کہ وہ آیات و روایات مطلق ہیں، ان میں اللہ تعالیٰ کے کسی بھی نام کی تخصیص نہیں ہے (بدائع الصنائع ۸۱/۶-۸۲-۲۷۸۲)۔

اسی طرح تہلیل ”لا الہ الا اللہ“، تمجید ”الحمد للہ“ اور تسبیح ”سبحان اللہ“ کہہ کر بھی ذبح کر سکتے ہیں، خواہ ذبح کرنے والا معروف و مشہور تسمیہ سے واقف ہو یا نہ ہو، اور جس طرح تسمیہ

عربی میں کہنے سے ذبح صحیح ہو جاتا ہے اسی طرح کسی دوسری زبان مثلاً فارسی یا اردو میں کہنے سے بھی ذبیحہ حلال ہوگا، خواہ ذبح کرنے والا عربی صحیح ڈھنگ سے جانتا ہو یا نہ جانتا ہو، بشر نے امام ابو یوسفؒ سے روایت کی ہے کہ اگر کوئی شخص ذبیحہ پر رومی یا فارسی زبان میں اللہ کا نام لے تو اس کا ذبیحہ حلال ہوگا خواہ وہ عربی جانتا ہو یا نہ جانتا ہو، اس لئے کہ آیات و روایات میں مطلق اللہ تعالیٰ کا نام لینے کا ذکر ہے کسی بھی زبان کی تخصیص نہیں ہے، جس زبان میں بھی اللہ تعالیٰ کا نام لیا جائے ان آیات و روایات پر عمل ہو جائے گا (بدائع الصنائع ۶/۸۱-۸۲-۲۷۸۲)۔

تسمیہ کی شرعی حیثیت اور متروک التسمیہ عہد اور سہوا کے احکام

کتب تفسیر، شروحات احادیث اور کتب فقہ کے تتبع اور مطالعہ سے تسمیہ کے وجوب اور عدم وجوب کے سلسلہ میں بنیادی طور پر تین اقوال ملتے ہیں جو درج ذیل ہیں:

۱- تسمیہ واجب اور فرض نہیں ہے، بلکہ سنت ہے، ترک تسمیہ خواہ عہدا ہو یا سہوا ذبیحہ حلال ہوگا، یہ قول امام شافعی اور ایک روایت کے مطابق امام احمد بن حنبل اور امام مالک کا ہے۔
امام نووی شافعی نے مسلم شریف کی شرح ”نووی“ میں لکھا ہے:

”واختلفوا فی أن ذلک واجب أم سنة فمذهب الشافعی وطائفة أنها سنة فلو ترکها سہوا أو عہدا حل الصيد والذبیحة وهی رواية عن مالک وأحمد“ (نووی شرح مسلم ۲/۱۳۵)۔

دوسرا قول یہ ہے کہ بوقت ذبح تسمیہ واجب ہے، اگر کسی نے عہدا یا سہوا تسمیہ ترک کر دیا تو ذبیحہ حلال نہیں ہوگا، ترک تسمیہ عہدا اور سہوا دونوں برابر ہیں، یہ قول امام مالک کا ہے، اور امام احمد بن حنبل کی بھی ایک روایت ہے، حافظ ابن کثیر نے ابن عمر، نافع، عامر الشیبی اور محمد بن سیرین کا قول بھی یہی نقل کیا ہے (تفسیر ابن کثیر ۲/۶۹-۱۷۰)۔

تیسرا قول یہ ہے کہ تسمیہ واجب ہے، اگر کسی نے جان بوجھ کر بسم اللہ چھوڑ دیا تو ذبیحہ حرام ہوگا، البتہ اگر سہوا یا نسیاناً تسمیہ نہ پڑھ سکتا ہو تو ذبیحہ حرام نہ ہوگا، اور ایسی صورت میں وہ

معذور سمجھا جائے گا، یہ رائے امام ابوحنیفہ، جمہور صحابہ، تابعین اور فقہاء کی ہے، حافظ ابن کثیر نے امام مالک، امام احمد بن حنبل، اسحاق بن راہویہ، حضرت علی، ابن عباس، سعید بن المسیب، عطاء، طاؤس، حسن بصری، ابو مالک، عبدالرحمن ابن ابی لیلی، جعفر بن محمد اور ربیعہ بن ابی عبدالرحمن کا مسلک بھی یہی نقل کیا ہے (تفسیر ابن کثیر ۶۹۲-۱۷۰)۔

یہ تین اقوال ہوئے، ان میں مشہور اختلاف حنفیہ، شافعیہ اور مالکیہ کا ہے۔ شافعیہ تسمیہ کی سنیت اور متروک التسمیہ عدا اور سہوا کی حلت کے قائل ہیں۔ اور مالکیہ تسمیہ کے وجوب اور متروک تسمیہ عدا اور سہوا دونوں کی حرمت کے قائل ہیں، اور حنفیہ تسمیہ کے وجوب اور متروک التسمیہ عدا کی حرمت اور متروک التسمیہ سہوا کی حلت کے قائل ہیں۔

شافعیہ کے دلائل اور ان کے جوابات

ان کی ایک دلیل تو آیت کریمہ ”فلا لا أجد فیما أوحی الیّ محرماً علی طاعم یطعمه إلا أن یشکر أو دماً مسفوفاً أو لحم خنزیر“ (سورہ انعام) ہے۔ وجہ استدلال یہ ہے کہ اللہ تعالیٰ نے اپنے نبی کو یہ حکم دیا کہ وہ یہ کہیں کہ میرے پاس جو وحی آتی ہے اس میں سوائے مذکورہ تین چیزوں کے کوئی دوسری چیز میں حرام نہیں پاتا ہوں، اور ان تین چیزوں میں سے متروک التسمیہ عدا نہیں ہے۔ لیکن اگر تھوڑی سی بھی سنجیدگی سے غور کیا جائے تو مذکورہ آیت سے متروک التسمیہ عدا کے حلال ہونے پر استدلال صحیح نہیں معلوم ہوتا ہے، اس لئے کہ یہ ممکن ہے کہ مذکورہ آیت کریمہ کے نزول کے وقت متروک التسمیہ عدا کی حرمت کا حکم نہ ہو، یہ حکم بعد میں آیا ہو، جیسا کہ بہت سے احکام ہیں جنہیں حرمت کا حکم بعد میں آیا ہے، مثلاً ذی ناب درندے اور ذی مخلب پرندے یا گدھے اور خچر کی حرمت کا حکم بعد میں نازل ہوا (بدائع الصنائع ۶/۲۷۷)۔

دوسری دلیل حضرت عائشہؓ کی وہ روایت ہے جس میں کچھ صحابہ نے حضور ﷺ سے دریافت کیا کہ یا رسول اللہ! کچھ لوگ ہمارے پاس گوشت لاتے ہیں جو ابھی نئے نئے اسلام

لائے ہیں، ہم نہیں جانتے کہ وہ اللہ کا نام لیتے ہیں یا نہیں؟ تو ایسی صورت میں ہم کیا کریں؟ تو آپ ﷺ نے ارشاد فرمایا کہ ”سموا انتم وکلوا“ (یعنی تم بسم اللہ پڑھو اور کھاؤ)۔ وجہ استدلال یہ ہے کہ اگر تسمیہ شرط ہوتا تو پھر بغیر تحقیق کئے ہوئے خود بسم اللہ پڑھ کر کھانے کی اجازت نہ ہوتی، معلوم ہوا کہ تسمیہ ضروری نہیں ہے۔ حنفیہ اس کا جواب یہ دیتے ہیں کہ اس روایت ہی سے یہ معلوم ہوا کہ بوقت ذبح تسمیہ پڑھنا عہد نبوی میں بھی معروف و مشہور تھا تب ہی تو مسائل نے سوال کیا، اگر تسمیہ پڑھنا ضروری نہ ہوتا تو پھر مسائل سوال ہی کیوں کرتا، پھر یہ کہ اس حدیث کا مفہوم یہ سمجھ میں آتا ہے کہ رسول اللہ ﷺ نے شک و شبہ سے دور رہنے کا حکم دیا کہ ایک مسلمان کے متعلق یہی حسن ظن رکھا جائے گا کہ اس نے بوقت ذبح اللہ کا نام لیا ہوگا اور شرعی طریقہ پر ذبح کیا ہوگا، تم کھاؤ اور خود بھی بسم اللہ پڑھ کر کھایا کرو۔

مالکیہ کے دلائل اور ان کے جوابات

مالکیہ ان تمام آیات و روایات سے استدلال کرتے ہیں جو مطلق ہیں جن میں عہد اور سہوا کی کوئی تفصیل و تفسیر نہیں ہے، نیز ان کا استدلال یہ بھی ہے کہ احکام میں عہد اور نسیان کے درمیان کوئی فرق نہیں ہے، جو چیز واجب ہے وہ ہر صورت میں واجب ہے، اس کو عہد ترک کرنے سے بھی مواخذہ ہوگا اور سہوا بھی، نسیان و عہد اور ممانعت کے لئے مانع نہیں ہے، جیسا کہ تکبیر تحریمہ یا طہارت یا کوئی دوسری شرط چھوڑ دی جائے تو نماز نہیں ہوگی، خواہ عہد چھوڑی جائے یا سہوا، دونوں صورتیں برابر ہیں۔

حنفیہ اس کا جواب یہ دیتے ہیں کہ جن روایات کے اطلاق سے مالکیہ نے استدلال کیا ہے وہ آیات و روایات مطلق نہیں ہیں، بلکہ ترک تسمیہ عہد پر محمول ہیں جس کی دلیل دوسری وہ روایات ہیں جن میں ترک تسمیہ سہوا کی صورت میں ذبیحہ کو حلال قرار دیا گیا ہے، اور وہ مسئلہ ہذا میں صریح ہیں کہ جب تک جان بوجھ کر تسمیہ ترک نہ کیا جائے ذبیحہ حرام نہیں ہوگا، راشد بن سعید نے حضور اکرم ﷺ سے روایت کی ہے کہ:

”ذبیحة المسلم حلال سمی أو لم یسم مالم یتعمد“۔

حنفیہ کے دلائل

شافعیہ اور مالکیہ نے اپنے مدعا پر جو دلائل پیش کئے ان دلائل کے جوابات دیئے جا چکے جس سے حنفیہ کے مسلک کی پوری تائید ہو جاتی ہے، اور مزید دلائل کی ضرورت باقی نہیں رہی، پھر بھی چند دلائل بطور استشہاد پیش ہیں:

۱۔ پہلی دلیل قرآنی آیات ہیں، تقریباً دس آیتوں میں ذبح اختیاری اور غیر اختیاری میں اثبات اور نفی تسمیہ کا حکم دیا گیا ہے، اور تسمیہ نہ کہنے کی صورت میں ذبیحہ کے کھانے سے ممانعت آئی ہے۔

اللہ تعالیٰ کا ارشاد ہے:

”فکلوا مما ذکر اسم اللہ علیہ إن کنتم بآیاتہ مؤمنین ومالکم أن

لتأکلوا مما ذکر اسم اللہ علیہ“ (سورہ انعام: ۱۱۸)۔

اس آیت میں اس بات کا حکم ہے کہ جس ذبیحہ پر اللہ کا نام لیا گیا ہو اس کو کھاؤ، آخر نہ کھانے کی وجہ کیا ہے، اس آیت سے اثبات تسمیہ کا وجوب مستفاد ہوتا ہے، دوسری آیت ہے:

”ولا تأکلوا مما لم یذکر اسم اللہ علیہ وإنه لفسق وإن الشیاطین

لیوحون إلی اولیاءہم لیجادلوکم وإن أطعتموہم إنکم لمشرکون“ (انعام: ۱۲۱)۔

اس آیت میں اس بات کی صراحت ہے کہ جس ذبیحہ پر اللہ کا نام نہ لیا گیا ہو اس کا کھانا

حرام ہے، اس سے نفی تسمیہ کا وجوب ثابت ہوتا ہے، یہ آیت وجوب تسمیہ کے باب میں صریح ہے، اس سے واضح ارشاد اور کیا ہو سکتا ہے۔

امام شافعی نے اس آیت کو اس ذبیحہ پر محمول کیا ہے جس پر غیر اللہ کا نام لیا گیا ہو یا وہ مردار ہو، لیکن یہ کئی وجہوں سے صحیح نہیں ہے۔

الف۔ پہلی وجہ تو یہ ہے کہ یہ آیت مطلق ہے اور یہ اصول ہے کہ مطلق اپنے اطلاق پر

جاری ہوتا ہے، نیز جب لفظ عام ہو تو اس کے عموم کا اعتبار ہوتا ہے، نیز کتاب و سنت کے نصوص جو ذبح و صید کے سلسلہ میں وارد ہیں وہ سبھی اللہ کے نام کے ساتھ مقید ہیں، لہذا بلا کسی دلیل کے مطلق کو مقید کرنا صحیح نہیں ہے (دیکھئے: تفسیر مظہری ۳/۲۸۳، انعام)۔

ب۔ دوسری وجہ یہ ہے کہ مردار یا غیر اللہ کے نام پر ذبح شدہ جانور کی حرمت تو خود دوسری آیتوں سے ثابت ہے ”حرمت علیکم المیتة..... وما ذبح علی النصب“۔ اگر مذکورہ بالا آیت سے بھی مراد مردار اور غیر اللہ کے نام پر ذبح کیا ہوا جانور ہو تو پھر اس آیت کا فائدہ کیا ہوا، خواہ مخواہ تکرار تو مقصود نہیں ہے، پھر یہ کہ اس آیت سے وہ مقصود ہوتا جو امام شافعی فرماتے ہیں تو پھر اللہ تعالیٰ اس کے لئے صریح لفظ بیان کرتے۔

ج۔ اگر مذکورہ آیت سے ترک تسمیہ سہوا اور ترک تسمیہ عمد دونوں صورتوں کو مستثنیٰ قرار دیا جائے تو پھر آیت کا مصداق کچھ نہیں رہ جائے گا اور آیت مہمل ہو کر رہ جائے گی۔
د۔ اللہ تعالیٰ نے اسی آیت میں آگے ترک تسمیہ کے عمل کو فسق قرار دیا اور پوری تاکید کے ساتھ کہا ”وان“ اور ”لام“، دو دوحرف تاکید کے ہیں، پھر مردار یا غیر اللہ کے نام پر ذبح کیا ہوا جانور کیسے مراد لے سکتے ہیں؟

ر۔ امام بخاری نے اسی آیت سے تسمیہ کے وجوب اور متروک التسمیہ عمد کی حرمت کو ثابت کیا ہے، اور آیت کا آخری حصہ ”وان الشیاطین لیوحون الی اولیائہم“ بھی نقل کیا ہے، جس پر حافظ ابن حجر شافعی نے فتح الباری شرح بخاری میں لکھا ہے کہ اس جملہ کے نقل کرنے کا مقصد ان لوگوں کو زجر و توبیح ہے جو لوگ آیت مذکورہ میں ظاہر کے خلاف تاویل کر کے بسم اللہ ترک کرنے کو جائز قرار دیتے ہیں۔

۲۔ حنفیہ کی دوسری دلیل حدیث رسول ہے، جن حدیثوں میں ذبح کا ذکر ہے وہ تسمیہ کے ساتھ خاص ہیں، بعض حدیثوں میں صراحت ہے کہ جن پر اللہ کا نام لیا گیا ہو اس کو کھاد اور جس پر نام نہ لیا گیا ہو اس کو مت کھاؤ۔

۳۔ تیسری دلیل اجماع ہے۔ اس پر تقریباً اجماع ہو چکا ہے کہ جس ذبیحہ پر جان بوجھ

کر اللہ کا نام ترک کر دیا گیا ہو وہ ذبیحہ حلال نہیں ہے۔

متروک التسمیہ عدا کی حرمت پر سلف کا اجماع

اس موقع سے یہ بحث قابل ذکر ہے کہ کیا متروک التسمیہ عدا کی حرمت پر سلف کا اجماع تھا؟ اس سلسلہ میں یہ عرض ہے کہ صاحب ہدایہ امام ابوالحسن المرغینانی نے اس مسئلہ میں اجماع کا دعویٰ کیا ہے، کہ امام شافعیؒ سے قبل سلف کا اس مسئلہ میں اجماع تھا، اگر کچھ اختلاف پایا جاتا ہے تو ترک تسمیہ سہوا کی صورت میں۔ صاحب ہدایہ نے امام ابو یوسف اور دیگر مشائخ کا یہ قول بھی نقل کیا ہے کہ متروک التسمیہ عدا کی صورت میں اجتہاد کی بھی گنجائش نہیں ہے، حتیٰ کہ اگر کوئی قاضی متروک التسمیہ عدا کی بیع کے جواز کا فیصلہ دے دے تو اس کا فیصلہ خلاف اجماع ہونے کی وجہ سے شرعاً باطل اور غیر نافذ ہوگا (ہدایہ کتاب الذبائح ۴/۱۹۳)۔

حافظ ابن کثیر نے صاحب ہدایہ کے اس دعویٰ اجماع پر بہت زیادہ تعجب کا اظہار فرمایا ہے، ان کے الفاظ یہ ہیں:

”وهذا الذي قاله غريب جدا“ (تفسیر ابن کثیر ۲/۱۷۰)۔

اور اس اظہار تعجب کی وجہ یہ ہے کہ حافظ ابن کثیر نے امام شافعیؒ کی تائید میں حضرت عبداللہ بن عباس، ابو ہریرہ اور عطاء بن ابی رباح کا مسلک بھی ذکر کیا ہے، ”وحكى عن ابن عباس وأبي هريرة وعطاء ابن أبي رباح“ (حوالہ مذکور ۲/۱۶۹)۔

اس سلسلہ میں پہلی بات تو یہ ہے کہ حافظ ابن کثیر نے مذکورہ تینوں حضرات کا مسلک ”حکمی“ صیغہ مجہول کے ساتھ ذکر کیا ہے، اس کا قائل کون ہے اس کا ذکر نہیں ہے، دوسری بات یہ ہے کہ صاحب ہدایہ نے اجماع کا دعویٰ ترک تسمیہ عدا کی صورت میں کیا ہے، ترک تسمیہ سہوا کی صورت میں ہے خود ہی اختلاف نقل کیا ہے، لہذا اس پر غور کر لیا جائے کہ ان حضرات کا اختلاف ترک تسمیہ عدا کی صورت میں یا ترک تسمیہ سہوا اور نسیان کی صورت میں، کتابوں کے مطالعہ سے یہی ظاہر ہوتا ہے کہ ان حضرات کا اختلاف ترک تسمیہ سہوا کی صورت میں ہے، امام بخاریؒ صحیح

بخاری میں حضرت عبداللہ بن عباسؓ کا مسلک اپنے ان الفاظ میں نقل کرتے ہیں:

”وقال ابن عباس من نسی فلا بأس“ (صحیح بخاری ۸۲۶/۲)۔

اس سے ظاہر ہے کہ حضرت عبداللہ بن عباسؓ کا مسلک ترک تسمیہ نسیانا کی صورت میں ذبیحہ کی حلت کا تھا۔ نیز خود حافظ ابن کثیر نے بھی حضرت عبداللہ بن عباس اور عطاء ابن ابی رباح کا مسلک ترک تسمیہ عدا کی صورت میں ذبیحہ کی حرمت اور ترک تسمیہ سہوا کی صورت میں اس کی حلت کا نقل کیا ہے، بلکہ بہت سے ان حضرات کا نام بھی اس میں ذکر کیا ہے جس کا نام امام قرطبی نے ”الجامع لاحکام القرآن“ میں امام شافعیؒ کے مسلک کی تائید میں پیش کیا ہے (تفسیر ابن کثیر ۱۷۰/۲)۔

خلاصہ یہ ہے کہ ان حضرات کا اختلاف ترک تسمیہ سہوا کی صورت میں ہے، ترک تسمیہ عدا کی صورت میں نہیں، اور اگر ایک دو کا اختلاف تسلیم کر بھی لیا جائے تو یہ اختلاف خلاف اجماع یا منافی اجماع نہیں ہوگا، حافظ ابن کثیر نے ابن جریر کا یہ قاعدہ نقل کیا ہے کہ ایک دو شخص کے مخالف قول کا اعتبار نہیں ہے، اس سے اجماع پر اثر نہیں پڑے گا۔

”من قاعده ابن جریر أنه لا يعتبر قول الواحد ولا الإثنين مخالفا لقول

الجمهور فيعده إجماعاً“ (حوالہ مذکور)۔

امام شافعیؒ کے مسلک پر ایک نظر

قبل اس کے کہ امام شافعیؒ کے اختلاف کی حیثیت کو ذکر کیا جائے، ان کے مسلک پر ایک طائرانہ نظر ڈال لی جائے۔ امام شافعیؒ کا مشہور و معروف مسلک تو وہی ہے جو اوپر امام نووی کے حوالہ سے مذکور ہوا کہ ان کے نزدیک تسمیہ واجب نہیں ہے، بلکہ سنت ہے، ترک تسمیہ خواہ عدا ہو یا سہوا، بہر دو صورت ذبیحہ حلال ہے، لیکن کتاب الأم جو خود امام شافعیؒ کی تصنیف کردہ ہے اس کی عبارتوں سے معلوم ہوتا ہے کہ وہ بھی صرف ترک تسمیہ کی صورت میں ذبیحہ کی حلت کے قائل ہیں، ترک تسمیہ عدا کی صورت میں نہیں، کتاب الأم میں ہے:

”لو نسی التسمية في الذبيحة أكل لأن المسلم يذبح على اسم الله عز وجل وإن نسي وكذلك ما أصبت شبيء من سلاحك الذي يمور في الصيد“ (كتاب الأم ۱۹۲/۲)۔

اس عبارت سے یہ واضح ہے کہ نسیان کی حالت میں ترک تسمیہ کی صورت میں ذبیحہ حلال ہے، ترک تسمیہ عدا کے سلسلہ میں تو کوئی واضح حکم نہیں ملتا ہے، البتہ فقہاء حنفیہ اور شافعیہ دونوں کے نزدیک چونکہ فقہاء کی عبارتوں میں مفہوم مخالف کا اعتبار ہے، اس لئے کتاب الام کی مذکورہ عبارت سے یہی سمجھا جائے گا کہ ترک تسمیہ عدا کی صورت میں امام شافعیؒ بھی ذبیحہ کے حرمت کے قائل ہیں، ورنہ ایک خاص صورت ترک تسمیہ سہوا کا ذکر کرنے کی ضرورت نہیں تھا۔ لیکن کتاب الام کی دوسری عبارت سے معلوم ہوتا ہے کہ ترک تسمیہ عدا اگر استخفافا اور تہاونا ہو یعنی ترک تسمیہ کا عادی ہو، جان بوجھ کر بار بار ایسا کر چکا ہو تو اس کا ذبیحہ حرام ہوگا۔

”فاذا زعم زاعم أن المسلم إن نسی اسم الله تعالى أكلت ذبيحته وإن تركه استخفافا لم تؤكل ذبيحته“ (كتاب الأم ۱۹۶/۲)۔

اس عبارت سے دو باتیں معلوم ہوتی ہیں: ایک تو یہ کہ اگر ترک تسمیہ نسیانا ہو تو ذبیحہ حلال ہے، اور دوسری بات یہ کہ اگر ترک تسمیہ عدا بطور عادت کے ہو تو ذبیحہ حرام ہے۔ حضرت قاضی ثناء اللہ پانی پٹیؒ نے لکھا ہے کہ یہ تمام اختلافات اس صورت میں ہے جبکہ کبھی کبھار جان بوجھ کر اللہ کا نام نہ لے، اگر اس کی عادت ہو تو پھر اس کے ذبیحہ کی حرمت میں کسی کا اختلاف نہیں ہے (تفسیر مظہری ۲۸۳/۳)۔

مذکورہ بالا عبارتوں سے امام شافعیؒ کا مسلک جو نکھر کر سامنے آتا ہے وہ یہ ہے:

الف- ترک تسمیہ نسیانا کی صورت میں ذبیحہ حلال ہے۔

ب- ترک تسمیہ عدا استخفافا اور عادت کی صورت میں ان کے نزدیک بھی ذبیحہ حرام ہے۔

ج- ترک تسمیہ عدا اگر کبھی کبھار ہو جائے تو ذبیحہ حرام نہیں ہے۔

کتب شافعیہ کی عبارتوں سے یہ واضح ہوتا ہے کہ ترک تسمیہ عہد کی اس آخری اور خاص صورت میں بھی امام شافعیؒ کراہت کے قائل ہیں، گویا کہ اس صورت میں بھی ذبیحہ سے احتراز اور اجتناب ہی بہتر ہے، امام نووی شافعی نے امام شافعیؒ کا مسلک بیان کرتے ہوئے لکھا ہے کہ صحیح قول کراہت کا ہے۔

”وعلى مذهب أصحابنا يكره تركها وقيل لا يكره بل هو خلاف

الأولى والصحيح الكراهة“ (نووی شرح مسلم شریف ۱۳۵/۲)۔

امام شافعیؒ کے اختلاف کی حیثیت

امام شافعیؒ کے مسلک پر جو مختصر سی روشنی ڈالی گئی اس سے ان کے اختلاف کی حیثیت بھی معلوم ہوگئی کہ اس اختلاف کی کیا اہمیت ہے، اگر ایک خاص صورت (ترک تسمیہ عہد بطور عادت نہ ہو بلکہ اتفاقیہ ہو جائے) میں امام شافعیؒ کا اختلاف تسلیم کر لیا جائے تو بھی صاحب ہدایہ کے دعویٰ اجماع کے خلاف اور رافع اجماع سلف نہیں ہوگا، اس کی دو وجہیں ہیں: ایک تو یہ کہ صاحب ہدایہ نے امام شافعیؒ سے قبل کے لوگوں کا اجماع نقل کیا ہے، دوسری وجہ یہ ہے کہ تفسیر ابن کثیر کے حوالہ سے ابن جریر کا یہ قاعدہ مذکور ہو چکا ہے کہ ایک دو فرد کا اختلاف فارق اجماع نہیں ہے۔

ضرورت امام شافعیؒ کے قول پر عمل کی گنجائش ہے یا نہیں؟

جہاں تک امام شافعیؒ کے قول پر ضرورت عمل کی گنجائش کا سوال ہے تو میرے نزدیک نہ تو اس کی ضرورت ہے اور نہ ہی اس کی قطعاً کوئی گنجائش ہے، اس لئے کہ اگر ضرورت سے مراد اضطرار کی حالت ہے کہ اس کے بغیر زندگی ممکن نہیں ہے تو ایسی صورت میں خود حالت اضطرار میں شریعت کی جانب سے دی گئی رخصتوں پر عمل کیا جائے گا نہ کہ امام شافعیؒ کے قول پر۔ حالت اضطرار میں جان بچانے کے لئے بقدر ضرورت خنزیر کے گوشت، شراب اور دیگر حرام اشیاء کے استعمال کی بھی اجازت ہے، جس کی صراحت کتاب و سنت اور فقہاء کے اقوال میں موجود ہے۔

اور اگر ضرورت سے مراد حاجت ہے تو اس صورت میں کتاب و سنت کے صریح احکام اور علماء امت کے اتفاق کے بعد امام شافعیؒ کے قول پر عمل کرنے کی قطعاً گنجائش نہیں ہے۔

تسمیہ عمل ذبح پر واجب ہے یا مذبوح پر؟

اس مسئلہ میں کہ تسمیہ عمل ذبح پر واجب ہے یا مذبوح پر؟ قدرے تفصیل ہے۔ ذبح اختیاری اور ذبح اضطراری دونوں قسموں میں تسمیہ کا حکم الگ الگ ہے۔

ذبح اختیاری میں تسمیہ کا حکم

قرآنی آیات، احادیث نبویہ اور کتب فقہ کی عبارتوں پر غور کرنے سے یہ مستفاد ہوتا ہے کہ تسمیہ مذبوح پر واجب ہے کہ نہ عمل ذبح پر، اس لئے کہ آیات قرآنیہ اور احادیث نبویہ میں ”ما یذکر اسم اللہ علیہ“ کے کھانے اور ”مالم یذکر اسم اللہ علیہ“ کے نہ کھانے کا حکم ہے، ظاہر ہے کہ لفظ ”ما“ سے مراد مذبوح ہے نہ کہ عمل ذبح یعنی جس ذبیحہ پر اللہ کا نام لیا گیا ہو اس کا کھانا جائز اور جس پر اللہ تعالیٰ کا نام نہ لیا گیا ہو اس کا کھانا حرام ہے، تمیز الحقائق میں ہے: ”وہی علی الذبیحۃ“ (تمیز الحقائق ۲۸۸/۵) (یعنی تسمیہ ذبیحہ پر ہے)۔

بدائع الصنائع میں ہے:

”لأن التسمية في الذكاة الاختيارية تقع على المذبوح لا على الآلة“

(بدائع الصنائع ۲۷۸۵/۶)۔

اس لئے کہ تسمیہ ذکاۃ اختیاریہ میں مذبوح پر ہے نہ کہ آلہ پر۔ کچھ لوگوں نے عمل ذبح پر تسمیہ کو واجب قرار دیا ہے نہ کہ مذبوح پر، ان کے پیش نظر شاید البحر الرائق کی یہ عبارت ہے: ”لأن التسمية في الذكاة الاختيارية مشروعة على الذبح لا على آله“ جس میں اس بات کی صراحت ہے کہ تسمیہ عمل ذبح پر ہے۔ لیکن البحر الرائق کی اس عبارت کے بعد جو عبارت ہے، اس سے اس بات کی وضاحت ہو جاتی ہے کہ ”علی الذبح“ سے مراد مذبوح

ہے، اس لئے کہ ”لا علی الآلة“ کے بعد ہی یہ عبارت ہے ”والذبيحة لم يتغير وفي الذكاة الاضطرارية التسمية على الآلة لا على الذبيحة والآلة قد تغيرت“ (البحر الرائق ۱۹۱/۸) اور مصدر کو مفعول کے معنی میں لینا عام ہے، بعد کی عبارت سے یہی واضح ہوتا ہے کہ مصدر ”الذبح“ مفعول ”مذبوح“ کے معنی میں ہے اور اس کی تائید بھی دوسری کتابوں کی عبارت سے ہو جاتی ہے، کتب فقہ میں ایک عبارت ملتی ہے جس سے شبہ پیدا ہوتا ہے کہ تسمیہ عمل ذبح پر واجب ہے یا مذبوح پر، عبارت یہ ہے:

”ولو سمي فذبح شاتين على التعاقب حلت الأولى دون الثانية ولو أضجع إحداهما فوق الأخرى فذحهما دفعة واحدة بسكين واحدة وتسمية واحدة حل أكلهما“ (تبيين الحقائق ۲۸۸/۵)۔

یہی جزئیہ البحر الرائق میں حاوی کے حوالہ سے الفاظ کے کچھ فرق کے ساتھ منقول ہے (البحر الرائق ۱۹۲/۸)۔

جو لوگ محل ذبح پر تسمیہ کو واجب قرار دیتے ہیں وہ اس عبارت سے یہ استدلال کرتے ہیں کہ یکے بعد دیگرے ذبح کرنے کی صورت میں چونکہ عمل ذبح بدل گیا اس لئے پہلا ذبیحہ حلال ہو اور دوسرا حرام اور ایک دوسرے پر لٹا کر ذبح کرنے کی صورت میں عمل ذبح ایک ہی رہا، اس لئے دونوں جانور حلال ہے، اس سے ظاہر ہے کہ تسمیہ عمل ذبح پر ہے نہ کہ مذبوح پر، لیکن اگر سنجیدگی سے غور کیا جائے تو یہ بات واضح ہو جاتی ہے کہ تعاقب کی صورت میں مذبوح متعدد ہونے کی وجہ سے دوبارہ تسمیہ واجب ہو انہ کہ عمل ذبح، اس لئے کہ عمل ذبح تو حقیقت میں ایک ہی ہے، عمل ذبح تو مجلس بدلنے یا بہت زیادہ فاصلہ ہونے پر مختلف ہوتا ہے اور یہاں پر نہ تو مجلس بدلی اور نہ ہی ان دونوں کے درمیان بہت زیادہ فاصلہ ہوا، بلکہ یکے بعد دیگرے فوراً دونوں کو ذبح کیا گیا۔

میرے نزدیک دونوں عبارتوں کا مفہوم یہ ہے کہ:

اگر جانور کو یکے بعد دیگرے اس طرح ذبح کیا گیا کہ ایک کی پوری گردن کاٹنے کے بعد دوسرے جانور کی گردن کاٹی گرچہ ان دونوں کو ایک دوسرے پر لٹا دیا گیا ہو تو مذبوح کے متعدد

ہونے کی وجہ سے تسمیہ بھی متعدد ہوگا، اور پہلا تسمیہ کافی نہیں ہوگا، اور اگر اس طرح ذبح کیا جائے کہ دونوں کے گلے پر بیک وقت چھری چلائی جائے اور بیک وقت دونوں کی گردن کٹے تو ایسی صورت میں حکماء دونوں کو ایک تصور کر کے دونوں کے لئے ایک ہی تسمیہ کافی سمجھا جائے گا، اس کی تائید تین الحقائق کی عبارت ”فذبھما دفعہ“ و ”واحدة بسکین واحدة“ اور البحر الرائق کی عبارت ”ولو أمر السکین علیہم“ سے ہو رہی ہے، صاحب بدائع نے لکھا ہے کہ ہر ذبیحہ کے لئے الگ الگ تسمیہ پڑھنا ضروری ہے: ”ولا بدمن أن یجدد لكل ذبیحة تسمیة علی حدة“ (بدائع الصنائع ۶/۲۷۸۷)۔

ذبح اضطراری میں تسمیہ کا حکم

ذبح اضطراری میں دو چیزیں ضروری ہیں:

الف- تسمیہ آلہ پر ہونہ کہ مذبوح پر، اگر کسی شخص نے بسم اللہ پڑھنے کے بعد تیر یا کتا بدل دیا اور بغیر دوبارہ تسمیہ پڑھے ہوئے تیر پھینکا یا کتا چھوڑا تو شکار حلال نہیں ہوگا، اس لئے کہ جس تیر اور کتے سے شکار ہوا اس پر تسمیہ نہیں کیا گیا، اور اگر کسی نے بسم اللہ پڑھ کر تربیت یافتہ کتا یا باز کو چھوڑا یا تیر پھینکا اور اس سے دو شکار ہو گئے تو چونکہ دونوں شکار اس آلہ سے ہوئے ہیں جس پر بسم اللہ پڑھا گیا ہے اس لئے دونوں حلال ہوں گے۔

ب- ذبح اضطراری میں دوسری چیز یہ ضروری ہے کہ تسمیہ تیر پھینکنے یا جانور چھوڑنے کے وقت ہونہ کہ شکار زخمی ہونے کے وقت، چنانچہ اگر کسی نے جانور چھوڑنے یا تیر پھینکنے کے بعد بسم اللہ پڑھا اور شروع میں جان بوجھ کر تسمیہ نہیں پڑھا تو شکار حلال نہیں ہوگا۔

ذبح اضطراری میں محل کی تعیین ضروری نہیں ہے، چنانچہ اگر کسی شکار کو دیکھ کر اس پر تیر پھینکا یا تربیت یافتہ جانور کو چھوڑا اور تیر دوسرے شکار کو لگا، یا جانور نے دوسرے شکار کو زخمی کیا تو یہ شکار حلال ہوگا، یا شکار کے ریوڑ کو دیکھ کر اس پر تیر پھینکا تو اس صورت میں بھی شکار حلال ہوگا (بدائع الصنائع، الحقائق اور البحر الرائق کتاب الذبائح)۔

تسمیہ کے سلسلہ میں اختیاری اور ذبح اضطراری کے مابین فرق

اوپر کے بیان سے تسمیہ کے سلسلہ میں ذبح اختیاری اور ذبح اضطراری کے مابین فرق بھی واضح ہو گیا جو مختصر درج ذیل ہے:

الف- ذبح اختیاری میں تسمیہ مذبح پر ہے اور ذبح اضطراری میں آلہ پر۔

ب- ذبح اختیاری میں تسمیہ بوقت ذبح ہے اور ذبح اضطراری میں جانور چھوڑنے اور تیر پھینکنے کے وقت۔

ج- ذبح اختیاری میں محل کی تعیین ضروری ہے یعنی کسی متعین جانور پر تسمیہ پڑھنا ہوگا، اور ذبح اضطراری میں تسمیہ کے ساتھ محل کی تعیین ضروری نہیں ہے۔

معین ذابح کے لئے تسمیہ کا حکم

ایک سوال یہ رہ جاتا ہے کہ کیا ذابح کا تسمیہ کافی ہے یا معین ذابح کے لئے بھی تسمیہ ضروری ہے، اور معین ذابح سے کیا مراد ہے، اس میں تفصیل یہ ہے کہ معین ذابح دو طرح کے ہو سکتے ہیں: ۱- ایک وہ معین ذابح ہے جو ذبح میں بھی شریک ہو مثلاً ذابح کے ہاتھ پر ہاتھ رکھ کر چھری چلانے میں مدد کرے، یا ذابح نے کچھ رگوں کو کاٹ کر چھوڑ دیا اور بقیہ ضروری رگوں کو کسی دوسرے شخص نے کاٹا، یہ وہ معین ذابح ہے جو ذبح میں بھی شریک ہے، اس کا حکم یہ ہے کہ جس طرح ذابح پر تسمیہ واجب ہے اسی طرح اس پر بھی واجب ہے، ذابح کا تسمیہ اس کے شریک کے لئے کافی نہیں ہے، درمختار میں صریحاً جزئیہ موجود ہے جس سے یہ واضح ہے کہ تسمیہ اس معین ذابح پر واجب ہے جو شریک ذابح ہو۔

”وفیہا أراد التضحیة فوضع یدہ مع ید القصاب فی الذبح وأعانہ علی الذبح سمی کل وجوبا فلو ترکھا أحدهما أو ظن أن تسمیة أحدهما تکفی حرمت“ (الدر المختار علی ہاشم رد المحتار ۵/۲۱۲)۔

۲- معین ذابح کی دوسری قسم ان لوگوں کی ہے جو ذابح میں شریک نہیں ہیں، لیکن جانور کے پیر وغیرہ پکڑنے میں مددگار ہیں، حقیقت میں یہ لوگ وہ معین ذابح نہیں ہیں جن پر تسمیہ واجب ہے۔

حضرت مولانا اشرف علی تھانویؒ نے امداد الفتاویٰ میں، مفتی عزیز الرحمن صاحبؒ نے فتاویٰ دارالعلوم قدیم جلد ہفتم و ہشتم میں اور مفتی محمود الحسن صاحبؒ نے فتاویٰ محمودیہ میں اور دیگر اکابرین نے اپنے اپنے فتاویٰ میں ہاتھ پیر پکڑنے والے پر تسمیہ کو واجب قرار نہیں دیا ہے، معین ذابح کا مصداق صرف اس شخص کو قرار دیا ہے جو ذابح میں ذابح کا شریک بھی ہو۔

آلہ ذابح کی شرطیں

اب تک ذابح کی حقیقت اس کی تقسیم، مذبوح اور ذابح کی شرطوں کا بیان تھا، جس میں مشینی ذبیحہ سے قبل سوال نامہ کے تمام سوالوں کا جواب آچکا ہے، اب آلہ ذابح کی شرطوں کو مختصر لفظوں میں بیان کیا جا رہا ہے، اس میں بھی ذابح اختیاری اور ذابح اضطراری کے اعتبار سے کچھ فرق ہے۔

ذابح اختیاری میں آلہ کی تفصیل

ذابح اختیاری میں آلہ کی بنیادی شرط یہ ہے کہ وہ رگوں کو کاٹنے والا ہو جس سے بہنے والا خون نکل جائے، خواہ لوہے کا ہو یا دوسری دھات کا، اگر رگوں کو کاٹنے کی صلاحیت نہیں ہے تو لوہے سے بھی ذابح درست نہیں ہے، اگر کسی ہتھیار کی دھار کند ہے اور اس سے رگیں کٹ جاتی ہیں تو ذابح صحیح ہے ورنہ نہیں، اگر ناخن کٹا ہوا ہے یا دانت منہ سے الگ ہے اور دونوں تیز ہیں، رگوں کو کاٹنے کی صلاحیت ہے تو ان سے ذابح درست ہے ورنہ نہیں، اگر ناخن یا دانت الگ نہیں ہیں تو ان سے ذابح درست نہیں ہے۔

ذابح اضطراری میں آلہ کی تفصیل

ذابح اضطراری کے آلہ کی دو قسمیں ہیں:

الف- تیر یا اس طرح کی دھار دار چیزیں۔

ب- جانور۔

تیر وغیرہ کے لئے شرط یہ ہے کہ وہ نوک دار ہوں، زخمی کرنے کی صلاحیت ہو، اگر شکار کو زخمی کرنے کی صلاحیت نہ ہو تو شکار حلال نہیں ہوگا، جانوروں سے شکار کے حلال ہونے کی چند شرطیں ہیں جو درج ذیل ہیں۔

الف- جانور درندہ ذی ناب ہو یا پرندہ ذی مخلب ہو، جس میں زخمی کرنے کی صلاحیت ہو، اگر شکاری جانور نہ تو درندہ ذی ناب ہے اور نہ ہی پرندہ ذی مخلب تو اس کا کیا ہوا شکار حلال نہیں ہوگا۔

ب- شکاری جانور نجس العین نہ ہو، چنانچہ خنزیر کا کیا ہوا شکار حلال نہیں ہوگا۔

ج- جانور معلم یعنی تربیت یافتہ ہو، اگر تعلیم یافتہ جانور نہیں ہے تو اس کا ذبیحہ حلال نہیں ہوگا، کتے کے تعلیم یافتہ ہونے کی علامت یہ ہے کہ اگر شکار کریں تو اپنے مالک کے لئے روک کر رکھے شکار کو کھائے نہیں، اگر شکار سے کچھ کھا لیا تو وہ معلم نہیں، بعض لوگوں نے یہ بھی تعریف کی ہے کہ جب مالک بلائے تو اس کے بلانے پر واپس آ جائے، لیکن پہلی تعریف صحیح ہے۔

ذی مخلب پرندے یعنی باز کے معلم ہونے کی علامت یہ ہے کہ جب مالک بلائے تو واپس آ جائے، اس کے لئے یہ شرط نہیں ہے کہ وہ شکار کو مالک کے لئے روک کر رکھے، اگر شکار کرنے کے بعد کچھ کھا لیا تو بھی اس شکار کا کھانا حلال ہے، بشرطیکہ مالک جب بلائے تو وہ واپس آ جائے، اس لئے کہ تعلیم دینے اور تربیت یافتہ کرنے کا مطلب خلاف عادت چیز کا عادی بنانا ہے، اگر جانور خلاف عادت چیز کا عادی ہو گیا تو اس کو معلم (تربیت یافتہ) سمجھا جائے گا، کتا کی عادت شکار کو پکڑ کر کھانے کی ہے، اگر اپنی عادت کے خلاف شکار کو اپنے مالک کے لئے روک کر رکھتا ہے تو وہ معلم سمجھا جائے گا ورنہ نہیں، ذی مخلب پرندے باز وغیرہ کی عادت انسان سے دور رہنے اور بھاگنے کی ہے، اگر وہ اپنی عادت کے خلاف بلانے پر واپس آ جائے تو معلم سمجھے جائیں گے۔

د- ایک شرط یہ بھی ہے کہ آلہ شکار کو بسم اللہ پڑھ کر شکار پر پھینکا جائے، اگر دوسری چیز

پر بسم اللہ پڑھ کر پھینکا گیا اور شکار کو لگ گیا تو شکار حلال نہیں ہوگا (ماخوذ از بدائع الصنائع، البحر الرائق، تبیین الحقائق)۔

مستحبات مکروہات ذبح:

قبل اس کے کہ مشینی ذبیحہ سے متعلق سوالنامہ کا جواب تحریر کروں، ذبح کی مستحب اور مکروہ چیزوں کا مختصر بیان کر دینا مناسب سمجھتا ہوں، تاکہ مشینی ذبیحہ سے متعلق سوال کا جواب سمجھنے میں سہولت ہو وہ درج ذیل ہیں:

۱- دن میں ذبح کرنا مستحب ہے اور رات میں ذبح کرنا مکروہ ہے، اس لئے کہ دن میں ذبح کرنے میں رگیں بھی صحیح کٹ جائیں گی اور جانور کو زیادہ تکلیف بھی نہیں ہوگی، اور رات میں غلطی کا اندیشہ ہے، ممکن ہے کہ رگیں صحیح ڈھنگ سے نہ کٹ سکیں اور جانور کو زیادہ تکلیف اٹھانی پڑے۔

۲- مستحب یہ ہے کہ تیز آلہ سے ذبح کیا جائے یا آلہ کو تیز کر لیا جائے، کند آلہ سے ذبح کرنا یا جس سے ذبح میں دشواری ہو، اس سے ذبح کرنا مکروہ ہے، اس لئے کہ جتنی جلدی اور سہولت سے روح نکل جائے بہتر ہے۔

۳- بکری، خنسی اور گائے، بھینس، بیل یا اس طرح کے دیگر جانوروں میں ذبح اور اونٹ میں نحر مسنون ہے، اور اس کے برعکس مکروہ ہے۔

۴- حلقوم کی طرف سے ذبح کرنا مستحب ہے اور گردن کی طرف سے ذبح کرنا مکروہ ہے۔

۵- صرف ضروری رگوں کے کاٹنے پر اکتفاء مستحب ہے اور کاٹ کر سر کو الگ کر دینا

مکروہ ہے۔

۶- بوقت ذبح ذابح اور ذبیحہ کا قبلہ رو ہونا مسنون اور مستحب ہے اور ترک قبلہ مکروہ ہے۔

۷- مسنون و مستحب یہ ہے کہ ذبح کے بعد جب ذبیحہ ٹھنڈا ہو جائے، حرکت ختم

ہو جائے تو اس کی کھال اتاری جائے، اس سے قبل کھال اتارنا مکروہ ہے۔

۸- اطمینان و سکون سے جانور کو مذبح تک لے جانا مستحب ہے اور کھینچ کر لے جانا مکروہ ہے۔

۹- جانور کو لٹانے سے قبل آلہ تیز کر لینا مستحب ہے اور لٹانے کے بعد تیز کرنا مکروہ ہے (بدائع الصنائع)۔

۱۰- بہتر یہ ہے کہ جانور کو بائیں پہلو پر لٹایا جائے، دائیں پہلو پر لٹانا مکروہ ہے۔
۱۱- کسی جانور کے سامنے دوسرے جانور کو ذبح کرنا مکروہ ہے، بہتر یہ ہے کہ کسی جانور کے سامنے دوسرے جانور کو ذبح نہ کیا جائے۔

مشینی ذبائح اور بٹن دبانے والے کی حیثیت:

اس سے قبل کہ مشینی ذبیحہ سے متعلق سوالوں کے جوابات دیئے جائیں ضروری ہے کہ بٹن دبانے والے کی حیثیت متعین کر لی جائے کہ بٹن دبانے والے کی حیثیت فقہاء کی اصطلاح میں مباشر کی ہے یا متسبب کی، دوسرے لفظوں میں یہ کہہ سکتے ہیں کہ اصل ذابح مشین ہے یا بٹن دبانے والا؟ یا بٹن دبانے والا صرف سبب کا درجہ رکھتا ہے۔

کچھ علماء کی رائے یہ ہے کہ اصل مباشر یا ذابح مشین ہے اور بٹن دبانے والا صرف سبب کا درجہ رکھتا ہے، مشین بٹن دبانے والے کی قوت سے نہیں چلتی ہے بلکہ بجلی کی قوت اور اس کی حرکت سے چلتی ہے اور اسی کی قوت سے جانور ذبح ہوتا ہے، ان حضرات کے نزدیک مشین کے ذریعہ ذبح کا عمل بالکلیہ جائز نہیں ہے، اور اس کے ذریعہ ذبح ہونے والا جانور حلال نہیں ہے۔

علماء و فقہاء کی دوسری رائے یہ ہے کہ بٹن دبانے والے کی حیثیت اگرچہ مباشر کی نہیں ہے، بلکہ متسبب کی ہے لیکن فعل ذبح کی نسبت بٹن دبانے والے کی طرف کی جائے گی، اور ذبیحہ اپنی شرطوں کے ساتھ حلال ہوگا، کتب فقہ کی عبارتوں پر غور کرنے سے دوسری رائے صحیح اور اقرب الی الفقہ معلوم ہوتی ہے، اس لئے کہ:

الف- صاحب الاشبہ والنظائر کے اس قاعدہ ”اذا اجتمع المباشر والمتسبب أضيف الحكم إلى المباشر“ یعنی جب کسی جگہ مباشر اور متسبب دونوں کا اجتماع ہو تو حکم کی

نسبت مباشر کی طرف کی جائے گی، کے ذیل میں حموی نے مباشر اور متسبب کی تعریف ان الفاظ میں کی ہے:

”یعنی مباشر اس شخص کو کہیں گے جس کے فعل اور نتیجہ فعل کے درمیان کسی فاعل مختار کے فعل کا دخل نہ ہو، اور متسبب اس شخص کو کہیں گے جس کے فعل اور نتیجہ فعل کے درمیان کسی فاعل مختار کے فعل کا دخل ہو“ (الاشاہ والنظار ۷۲۳)۔

حموی کی اس تعریف سے معلوم ہوتا ہے کہ زیر بحث مسئلہ میں بٹن دبانے والے کی حیثیت مباشر کی ہے نہ کہ متسبب کی، اس لئے کہ بٹن دبانے اور جانور ذبح ہونے کے درمیان کسی فاعل مختار کے فعل کا دخل نہیں ہے، مشین کا دخل ہے جو غیر مختار اور غیر مکلف ہے، لہذا اصل ذابح بٹن دبانے والے ہی کو سمجھا جائے گا۔

ب۔ اگر بٹن دبانے والے مباشر نہ مانا جائے گا بلکہ صرف متسبب تسلیم کیا جائے گا تو بھی یہ قاعدہ ہے کہ اگر مباشر مکلف یعنی احکام شرع کا مخاطب ہو تو فعل کی نسبت اس کی طرف کی جاتی ہے اور اگر مباشر غیر مکلف ہو تو فعل کی نسبت متسبب کی طرف کی جاتی ہے، زیر بحث مسئلہ میں مشین جو مباشر ہے وہ مکلف نہیں ہے، لہذا ذبح کی نسبت متسبب یعنی بٹن دبانے والے کی طرف کی جائے گی اور اصل ذابح اسی کو قرار دیا جائے گا۔

ج۔ ذبح اختیاری میں محل ذبح یعنی لبہ اور لحييتين کے درمیان چاروں یا کم از کم تین رگوں کا کاٹنا ضروری ہے، یا اسپرنگ والی چھری ہے یا کوئی دوسرا دھار دار ہتھیار ہے جانور کو سامنے رکھ کر اسپرنگ دبائی اور چھری یا دوسرے ہتھیار نے ٹھیک محل ذبح میں ان رگوں کو کاٹ دیا جن کا کاٹنا ذبح میں ضروری ہے تو ان دونوں صورتوں میں میرے خیال سے ذبیحہ حلال ہوگا، گرچہ بوقت ذبح تلوار پھینکنے والے یا اسپرنگ دبانے والے کی طاقت صرف نہیں ہو رہی ہے۔ اسی طرح گرچہ مشین سے جانور ذبح ہوتے وقت انسانی طاقت صرف نہیں ہو رہی ہے لیکن اس مشین کو چلانے والا انسان ہے اس لئے ذبح کی نسبت اس کی طرف کی جائے گی۔

بہر حال راقم الحروف کی رائے یہ ہے کہ مشین سے ذبح ہونے کی صورت میں فعل ذبح کی نسبت بٹن دبانے والے کی طرف کی جائے گی اور اصل ذابح اسی کو قرار دیا جائے گا اور ذبیحہ اپنی تمام شرطوں کے ساتھ حلال ہوگا۔

مشین سے ذبح شدہ جانور کا حکم

جب بٹن دبانے والے کی حیثیت مباشر اور ذابح کی قرار پائی تو مشین سے ذبح شدہ جانور کا حکم بھی واضح ہو گیا کہ اگر بٹن دبانے والا مسلمان ہے اور کسی متعین جانور پر جو سامنے ہے بسم اللہ پڑھ کر بٹن دباتا ہے اور مشین اس جانور کے محل ذبح یعنی حسینین اور لبہ کے درمیان کی چاروں یا کم از کم تین رگوں کو کاٹ کر بہنے والا خون نکال دیتی ہے تو وہ ذبیحہ حلال ہوگا، یا ایک بڑی چھری ہے جو بیک وقت بہت سے جانوروں کی گردن کاٹتی ہے، ان تمام جانوروں کو سامنے رکھ کر ان تمام پر تسمیہ پڑھ کر کوئی مسلمان بٹن دباتا ہے اور چھری جو بیک وقت آری کی طرح سبھی جانوروں کے گلے کو کاٹ کر خون بہا دیتی ہے تو سبھی جانوروں کو حکماً ایک ذبیحہ قرار دیا جائے گا اور سبھی کے لئے ایک ہی تسمیہ کافی ہوگا جیسا کہ اس سے قبل البحر الرائق اور تمبین الحقائق کے حوالہ سے اس طرح کا جزئیہ نقل کیا جا چکا ہے، اسی طرح اگر مشین میں متعدد چھریاں لگا دی جائیں اور ایک مرتبہ بٹن دبانے کے بعد سبھی چھریاں بیک وقت اپنا کام کریں اور ہر چھری کے سامنے جانور رکھ کر تسمیہ پڑھ کر بٹن دبایا جائے تو بیک وقت ذبح ہونے والے سبھی جانور حلال ہوں گے، ان تمام صورتوں میں بٹن دبانے والے کا تسمیہ کافی ہوگا، جانور کو قابو میں کرنے والے یا بوقت ذبح کھڑے ہونے والے کے لئے تسمیہ ضروری نہیں ہے۔

واضح رہے کہ بٹن دبانے والے کو مسلمان ہونا چاہئے، اس سے قبل پوری تفصیل سے یہ بات لکھ چکا ہوں کہ ہمارے اس زمانہ کے اکثر یہود و نصاریٰ ملحد، دہریہ، سائنس پرست اور بد دین ہو چکے ہیں ان کے ذبیحہ کا اعتبار نہیں، نیز یہ بھی واضح رہے کہ اگر مشین نے محل ذبح میں ذبح نہیں کیا بلکہ دوسرے حصہ کو کاٹ کر جانور کو ہلاک کر دیا تو ذبیحہ حلال نہیں ہوگا، چونکہ مشین سے

ذبح کرنے کی سورت میں تکلفات بھی ہیں اور شبہ بھی ہے، اس لئے بہتر یہی ہے کہ اس طریقہ کو ختم کیا جائے اور باقاعدہ چھری سے ذبح کر کے بقیہ مراحل سے گذرنے کے لئے مشین کے حوالہ کر دیا جائے۔

ایک مرتبہ بٹن دبانے کے بعد اس سے ذبح ہونے والے تمام جانوروں کا حکم مشینی ذبیحہ کی ایک صورت یہ ہے کہ بٹن دبانے والا ایک مرتبہ بسم اللہ پڑھ کر بٹن دباتا ہے اور وہ چلا جاتا ہے اس سے جانور یکے بعد دیگرے ذبح ہوتے رہتے ہیں، تو کیا اس طرح سبھی ذبائح حلال ہوں گے؟ بعض حضرات نے تسمیہ عمل ذبح پر قرار دیتے ہوئے مذکورہ صورت کو صحیح مانا ہے اور سبھی ذبائح کو حلال قرار دیا ہے، کیونکہ ایک مرتبہ بٹن دبانے کے بعد جب تک کسی وجہ سے انقطاع نہ ہو ایک ہی عمل قرار دیا ہے لہذا بلا انقطاع اس ایک عمل سے جتنے جانور ذبح ہوں گے حلال ہوں گے، لیکن یہ رائے کسی بھی طرح بھی صحیح نہیں ہے، اور کتب فقہ کی صریح عبارتوں کے خلاف ہے، اس لئے کہ اوپر بدائع الصنائع اور دیگر کتب فقہ کے حوالہ سے بالتفصیل یہ بات واضح کی جا چکی ہے کہ تسمیہ مذبح پر واجب ہے نہ کہ عمل ذبح پر، اور ہر مذبح کے لئے علاحدہ علاحدہ تسمیہ پڑھنا ضروری ہے، اس مسئلہ پر کتب فقہ کی صریح عبارتیں نقل کی گئی ہیں اور جن عبارتوں سے دھوکہ ہوا ہے ان کا جواب اور صحیح مفہوم بھی بیان کیا جا چکا ہے، نیز بدائع وغیرہ کے حوالہ سے یہ ضابطہ بھی بیان کیا جا چکا ہے کہ تسمیہ متعین جانور پر ضروری ہے، چنانچہ اگر جانوروں کے ریوڑ پر تسمیہ پڑھا جائے اور اس کے بعد اسی ریوڑ سے کسی جانور کو لے کر دوبارہ تسمیہ پڑھے بغیر ذبح کر دیا جائے تو وہ جانور حلال نہیں ہوگا، یا کسی جانور کو لٹا کر تسمیہ پڑھ دیا گیا پھر وہ بھاگ گیا اور اس کی جگہ پر فوراً دوسرا جانور لٹا کر دوبارہ تسمیہ پڑھے بغیر ذبح کر دیا گیا تو پہلا تسمیہ کافی نہیں ہوگا، اور ذبیحہ حلال نہیں ہوگا۔

ظاہر ہے کہ مشینی ذبیحہ کی مذکورہ صورت میں ذبیحہ مختلف ہے نیز ذبیحہ متعین بھی نہیں ہے، تو ایک ہی تسمیہ سمجھوں لئے کیسے کافی ہوگا، سبھی جانوروں کے ذبح کو جبکہ یکے بعد دیگرے ذبح ہوتے ہیں امرار واحد قرار دینا عقلاً و نقلاً کسی طرح بھی درست نہیں ہے۔

مشین سے جانور ذبح ہوتے وقت تسمیہ کا حکم

مشین سے ذبح ہونے کی ایک صورت یہ بھی ہو سکتی ہے کہ ایک شخص بٹن دبا کر چلا جائے اور دوسرا شخص کھڑا ہو کر ہر جانور کے ذبح کے وقت بسم اللہ کہتا جائے، اگر اس طرح ذبح ہوتا ہے تو یہ صورت صحیح نہیں ہے، مذکورہ شخص کا تسمیہ ذبیحہ کے حلال ہونے کے لئے کافی نہیں ہے اور ذبیحہ حلال نہیں ہوگا، اس لئے کہ تسمیہ ذابح کی طرف سے ہونا چاہئے اور مذکورہ صورت میں تسمیہ کہنے والا شخص ذابح نہیں ہے۔

چھری کے ہینڈل پر ہاتھ رکھنے والے کا تسمیہ

اسی طرح اگر کوئی شخص بٹن دبا کر چلا جاتا ہے اور دوسرا مسلمان چھری کے ہینڈل پر ہاتھ رکھ کر تسمیہ پڑھتا جاتا ہے تو چونکہ چھری کے چلنے میں اس کے عمل کا کوئی دخل نہیں ہے، نیز اصل ذابح ہینڈل پر ہاتھ رکھنے والا نہیں ہے، بلکہ بٹن دبانے والا ہے، اس لئے ہینڈل پر ہاتھ رکھنے والے کا تسمیہ کافی نہیں ہوگا اور اس سے ذبح شدہ سبھی جانوروں کا گوشت حرام ہوگا۔

چھری سے ذبح کرنے کے بعد مشین کے حوالہ کرنا

اگر چھری سے شرعی طور پر ذبح کرنے کے بعد بقیہ مراحل (کھال اتارنے گوشت کاٹنے وغیرہ) سے گزرنے کے لئے جانور کو مشین کے حوالہ کیا جاتا ہے تو ایسا کرنا صحیح و درست ہے، گوشت کی حالت پر کوئی اثر نہیں پڑے گا، البتہ یہ خیال رہے کہ ذبح کے فوراً بعد مشین کے حوالہ نہ کیا جائے بلکہ ذبیحہ کے ٹھنڈے ہو جانے کے بعد مشین کے حوالہ کیا جائے اور حلال جانوروں کے جو حرام اجزاء ہیں ان کو الگ رکھنے کا انتظام بھی ہو۔

الیکٹریک شاک کے ذریعہ جانور کو نیم بے ہوش کرنا

اگر الیکٹریک شاک کے بعد جانور مردہ نہیں ہوتا بلکہ اس کے اندر حیات باقی رہتی ہے،

پھر اس کو شرعی طور پر ذبح کیا جاتا ہے تو یہ ذبح صحیح ہوگا اور ذبیحہ حلال ہوگا، البتہ چونکہ عموماً جانور شاک کے بعد مر جاتا ہے یا اس کے ذریعہ بہنے والا خون جسم میں منجمد ہو جاتا ہے جو ذبح کے بعد پورے طور پر نہیں نکل پاتا، اس لئے اس طریقہ سے احتراز کیا جائے، اس طریقہ میں زیادہ ایذاء معلوم ہوتا ہے۔

حلق پر چھری چلانے کے بجائے لمبائی میں چیرنا

حلق پر چھری چلانے کے بجائے حلق کو لمبائی میں اوپر سے نیچے چیرنا صحیح نہیں ہے، اس لئے کہ اس صورت میں بوقت ذبح جن رگوں کا کاٹنا ضروری ہے وہ رگیں نہیں کٹ پاتی ہیں، اگر بعد میں بھی کاٹا جائے تو چونکہ ان رگوں کے کاٹنے سے قبل ہی جانور عموماً مر چکا ہوتا ہے، اس لئے جانور کے مرنے کے بعد رگوں کا کاٹنا حاصل اور بے فائدہ ہے۔

مشینی چھری چلانے والے بٹن کو تیر کی کمان پر قیاس

مشینی چھری چلانے والے بٹن کو تیر کی کمان پر قیاس نہیں کر سکتے ہیں، دونوں میں فرق ہے، تیر، کمان کا استعمال ذبح اضطراری میں ہوتا ہے اور مشین کے بٹن کا استعمال ذبح اختیاری میں ہو رہا ہے، تیر میں آلہ پر تسمیہ ضروری ہے اور یہاں مذبوح پر، تیر جس حصہ کو بھی زخم کر کے خون نکال دے ذبیحہ حلال ہوگا، اور مشین کی چھری اگر محل ذبح میں ذبح کر کے خون نکالتی ہے تو ذبیحہ حلال ہوگا ورنہ نہیں۔

بوقت ذبح گردن الگ ہونے کا حکم

اگر بوقت ذبح گردن الگ ہو جائے تو بھی ذبیحہ حلال ہوگا، البتہ بلا کسی شدید مجبوری کے ایسا کرنا مکروہ ہے، اس سے بچنا چاہئے۔

مشینی آلات کے ذریعہ ذبح کی شرعی حیثیت

مولانا مفتی احمد دیوبندی ☆

(۱) التذکية في اللغة الشق والفتح (اعلاء السنن ۵۹/۱۷)۔

لسان العرب میں ہے: الذبح قطع الحلقوم من باطن عند الفصیل وهو

موضع الذبح من الحلق و الذبح مصدر۔ ذبحت الشاة (لسان العرب ۳۶/۲)۔

(۲) بنیادی طور پر اسلامی ذبیحہ کے حلال ہونے کی تین شرطیں ہیں:

(الف) ذبح کے وقت اللہ کا نام لیا جائے بسم اللہ اللہ اکبر کہہ کر ذبح کریں، قصداً اللہ

تعالیٰ کا نام چھوڑنے سے ذبیحہ حلال نہیں ہوتا۔

اسی طرح جو جانور گلا گھونٹ کر یا چھوٹ مار کر مارا گیا ہو یا کسی اونچی جگہ سے گر کر یا

کسی کی ٹکر سے مر گیا ہو یا جس کو کسی درندے نے کاٹا ہو وہ حلال نہیں، مگر یہ کہ اس کی جان نکلنے

سے پہلے اس کو شرعی صورت سے ذبح کر لیا جائے۔

(ب) جانور کے حلال ہونے کی دوسری شرط شرعی طریقہ سے ذبح کرنا ہے جو 'إلا

ماذکیتہم" سے معلوم ہوتا ہے۔

اس کی دو قسمیں ہیں: (۱) اختیاری (۲) غیر اختیاری

اختیاری صورت سے مراد ان جانوروں کا ذبیحہ ہے جو گھروں میں پالے جاتے ہیں

جیسے بکری، گائے، بھینس، وغیرہ اور کسی جنگلی جانور کو گھر میں پال کر مانوس بنا لیا جائے تو وہ بھی اسی

حکم میں داخل ہے۔

☆ بانی و مہتمم جامعہ علوم القرآن جبوسر، گجرات

غیر اختیاری صورت سے مراد وہ جنگلی اور وحشی حلال جانور ہیں جن کا شکار کیا جاتا ہے اور اگر پالتو جانوروں میں سے بھی کوئی جانور وحشی ہو کر بھاگ جائے تو وہ بھی اسی حکم میں داخل ہو جاتا ہے۔

اس دوسری قسم غیر اختیاری کے معاملہ میں شرعی حکم یہ ہے کہ بسم اللہ اللہ اکبر پڑھ کر کسی دھاردار آلے، تیرتلوار وغیرہ سے جانور کو زخمی کر دیا جائے تو وہ حلال ہو جاتا ہے۔ اسی طرح شکاری کتوں کو یا باز وغیرہ کو اگر تربیت دے کر سدھار لیا جائے کہ وہ جانور کو پکڑ کر لائیں اور اس میں سے کھائیں نہیں۔

حاصل یہ کہ ذکاۃ اختیاری میں تین شرطیں ضروری ہیں۔ (تیسری کا ذکر عنقریب آ رہا ہے) جبکہ غیر اختیاری میں گردن کی چار رگیں (حلقوم، مری، ودجین) کو قطع کرنے کی شرط معاف کر دی گئی ہے بلکہ جانور کے کسی حصہ کو زخمی کر دینا کافی سمجھا گیا۔

اختیاری شکل میں اونٹ کے لئے تو نحر ہے ”فصل لربک وانحر“ میں اسی کا بیان ہے گائے کے لئے ”ان تذبحوا بقرة“ اور بکری کے لئے ”یذبح عظیم“ کے الفاظ فرمائے گئے ہیں۔ چنانچہ احادیث میں بھی اس کی تصریح ہے۔

”ما انحر الدم و ذکر اسم الله عليه فكلوه ليس السن والظفر“ (بخاری و مسلم)۔ یعنی جو دھاردار چیز جانور کا خون بہادے اور ذبح کرتے وقت اس پر اللہ تعالیٰ کا نام لیا جائے وہ کھا سکتے ہیں مگر دانت اور ناخن (دھاردار ہونے کے باوجود ان) سے ذبح کرنا ناجائز نہیں۔

”وقال ابن عباس الذکاۃ بین الحلق واللبنۃ“۔

ذبح گردن اور زخروہ کے بیچ میں ہونا چاہیے۔

احادیث سے معلوم ہوتا ہے کہ ذبح کا مقام حلق اور لبہ کے درمیان ہے اور گردن کو کاٹ کر بالکل الگ نہ کیا جائے البتہ حلقوم اور سانس کی نلی اور خون کی رگیں (اوداج) پائی جائیں۔ اہتمام اس بات کا ہو کہ جانور کو کم سے کم تکلیف ہو، اس لئے حکم دیا گیا کہ چھری کو تیز کر لو، ایک جانور کے سامنے دوسرے جانور کو ذبح نہ کرو۔

اضطراری ذبح میں جانور کے کسی بھی عضو میں زخم لگ جانا کافی ہے جیسے کہ شکار اور وہ جو شکار کے حکم میں ہے، یہ حکم اس لئے ہے کہ جب ذبح ممکن نہیں ہے (حالانکہ دم حرام کا نکالنا ضروری ہے) تو ذبیحہ کے سبب اصل ہی کا درجہ دیا گیا جیسے بہت سے شرعی مسائل میں ضرورت کے وقت سبب کو مسبب کا درجہ دیا گیا ہے (تفصیل کے لئے دیکھئے: فتاویٰ ہندیہ ۲۸۵/۱)۔

ذبح اختیاری میں ذبح کے وقت تسمیہ پڑھنا ضروری ہے۔

(۲) ذابح کا عاقل، بالغ یا صبی میسر ہونا ضروری ہے۔ مجنون و صبی غیر میسر کا ذبیحہ حلال نہیں ہے۔ ذابح کا مسلمان یا کتابی ہونا، لہذا مشرک مرتد، مجوسی وغیرہ کا ذبیحہ حلال نہیں ہوگا۔ ذبح کے وقت اس کا تسمیہ پڑھنا اور تسمیہ علی الذبیحہ مراد ہو۔ افتتاح عمل یا تشکر کے طور پر نہ ہو۔ نیز اس کا نشہ والا نہ ہونا بھی ضروری ہے۔

”والسکران الذی لا یعقل لما فذکر أن القصد إلى التسمية عند الذبح

شرط ولا يتحقق القصد الصحيح ممن لا یعقل“ (بدائع ۴۵/۱)۔

کتابی کا ذبیحہ

قرآن کریم کی متعدد آیات سے معلوم ہوتا ہے کہ ذبیحہ دوسری کھانے پینے کی چیزوں کی طرح نہیں ہے بلکہ اس کی شرعی اور مذہبی حیثیت ہے، اسی لئے غیر مسلم کا ذبیحہ حلال نہیں ہے۔ البتہ اہل کتاب کا استثناء کیا گیا۔

”و طعام الذین أوتوا الكتاب حل لکم“ (مائدہ: ۵)۔

طعام سے مراد ذبائح ہے۔ علامہ ابو بکر رازی آیت ”و طعام الذین أوتوا الكتاب

حل لکم“ کی تفسیر میں فرماتے ہیں:

”روی عن ابن عباس وأبی الدرداء والحسن والمجاهد و إبراہیم وقتادة

والسری أنه ذبائحهم وظاهره يقتضى ذلك لأن ذبائحهم من طعامهم“۔

ان تمام مفسرین نے طعام کے تفسیر ذبائح سے فرمائی ہے۔ مزید دلیل کے طور پر

فرماتے ہیں کہ آپ ﷺ نے یہودیہ کے یہاں زہر آلود گوشت تناول فرمایا لیکن اس کے ذبیحہ کے متعلق نہیں دریافت فرمایا کہ مسلمان نے ذبح کیا یا یہودی نے؟ (احکام القرآن ۳۰/۳)۔
قرآن کریم کی مختلف آیات میں یہود و نصاریٰ کے شرکیہ عقائد کا ذکر ہے اور یہ کہ انہوں نے تورات و انجیل میں تحریف کر کے بہت سے احکام بھی تبدیل کر دئے۔

”لقد كفر الذين قالوا ان المسيح ابن مريم“

وہ لوگ کافر ہو گئے اس نے کہا کہ اللہ تو مسیح ابن مریم ہیں۔

”وقالت اليهود عزيز ابن الله وقالت النصارى المسيح ابن الله“

اس کے باوجود وہ اہل کتاب ہیں۔ جیسے کہ تفسیر ابن کثیر اور تفسیرات احمدیہ وغیرہ میں ہے۔
نصاریٰ بنی تغلب کے متعلق جو اختلاف ہے اس کی وجہ یہ ہوئی کہ حضرت علیؓ ان کو دین نصرا نیت کے پیروکار نہیں سمجھتے تھے بلکہ یہ کہا جاسکتا ہے کہ نصرا نیت میں سے صرف شراب نوشی کے اور کسی چیز کے قائل نہیں۔ جیسے کہ قاضی ثناء اللہ پانی پتی نے تفسیر مظہری میں ذکر کیا ہے۔
اس کے بالمقابل جمہور صحابہ کرام اور تابعین کی تحقیق یہ تھی کہ وہ بھی عام نصاریٰ کی طرح ہیں۔ لہذا انہوں نے ان کا ذبیحہ حلال قرار دیا (احکام القرآن ۳۰/۳)۔

اس سے معلوم ہوا کہ جن اہل کتاب کے متعلق یقینی طور پر معلوم ہو جائے کہ وہ اللہ تعالیٰ کے وجود کے ہی منکر ہیں یا حضرت موسیٰ علیہ السلام اور عیسیٰ علیہ السلام کو اللہ تعالیٰ کا بنی ہی نہیں مانتے، وہ اہل کتاب میں سے نہیں ہے اور ان کا ذبیحہ حلال نہیں ہے۔

آج کل کے یہود و نصاریٰ کی بڑی جماعت برائے نام اہل کتاب ہے، اور حقیقت میں وجود باری تعالیٰ اور کسی بھی مذہب کے قائل نہیں بلکہ دھرمیت کی طرف مائل ہے۔ لہذا ان کے ذبا ح حلال نہیں ہوں گے (امداد الفتاویٰ، جواہر الفقہ ۲/۳۹۰)۔

تسمیہ کی حقیقت

ما قبل میں ذبح کی تین شرطوں کے ضمن میں تسمیہ کا ذکر آیات و احادیث کی روشنی میں ہو چکا۔

”فکلوا مما ذکر اسم اللہ علیہ إن کنتم بآیاتہ مؤمنین“۔
(بس تم کھاؤ اس جانور میں سے جس پر اللہ تعالیٰ کا نام لیا گیا ہے اگر تم اس کے احکام پر ایمان رکھنے والے ہو)۔

اس آیت کریمہ میں ان مشرکین کے حالات کی تردید ہے جو یہ کہتے تھے کہ جس جانور کو اللہ تعالیٰ نے خود مارا ہو (مردار) اس کو تم حرام کہتے ہو اور جس کو تم خود مارتے ہو اس کو حلال کراتے ہو۔ آیت کریمہ نے فرمایا کہ کسی چیز کے حلال و حرام ٹھہرانے کا اختیار کسی کو نہیں ہے، اللہ تعالیٰ جس کو حلال فرمائے وہ حلال ہوگا۔

دوسری آیت میں صریح الفاظ کے ساتھ بغیر تسمیہ کے ذبیحہ کے کھانے سے منع فرمایا۔
”ولا تاكلوا مما لم يذكر اسم الله عليه وانه لفسق“ والناسی لا یسمی فاسقا وقوله عز وجل ”وان الشیاطین لیوحون الی اولیائهم“ (بخاری شریف ۲۷۷۲)۔
گویا امام بخاریؒ آیت کریمہ کے اس جملہ سے اس طرف اشارہ فرما رہے ہیں کہ اس میں ان لوگوں کو جز و تنبیہ مقصود ہے جو آیت مذکورہ میں ظاہر کے خلاف تاویل کر کے بسم اللہ ترک کرنے کو جائز قرار دیتے ہیں۔

اس سلسلہ میں امام شافعیؒ کا اختلاف مشہور ہو چکا ہے۔
حاصل یہ کہ نسیان معاف ہے، (۲) عہد اگر استخفاف کی غرض سے ہے تو امام شافعی کے نزدیک حرام ہے، (۳) عہد اتفاقی طور پر بھول گیا اس کا جواز معلوم ہوتا ہے جیسے کہ اشہب کا قول قرطبی نے نقل کیا ہے۔

”توکل ذبیحة تارک التسمیة عمداً إلا أن یكون مستخفاً“ (قرطبی ۷۶۷، تفسیر مظہری ۳/۳۱۸)۔

امام نوویؒ فرماتے ہیں:

”علی مذهب أصحابنا یکرہ ترکھا أوقیل لا یکرہ والصحیح الکراهة“۔
یعنی عہد اچھوڑنا عند الشوائع مکروہ ہے (نووی شرح مسلم شریف ۲/۱۴۵)۔

جمہور علماء بھی اس صورت کو قطع حرام اور ذبیحہ مردار فرماتے ہیں۔
حاصل یہ کہ صحابہ کرام اور تابعین نیز ائمہ مجتہدین میں سے سوائے امام شافعیؒ کے کوئی
قائل نہیں اور خود امام شافعیؒ کے نزدیک بھی بعض (تہاون والی) صورتوں میں حرام ہے۔ نیز ان کا
ظاہری مذہب کراہت کا ہے اور شوافع علماء نے بھی جمہور کے قول کے مطابق فتویٰ دیا ہے۔
قرآن کریم واضح آیات بلا تاویل کے اور احادیث متواتر کے تسلسل نے اس مسئلہ کو اور بھی زیادہ
مؤکد کر دیا۔

لہذا امام شافعیؒ کا خلاف اجماع قول رافع اجماع نہیں ہو سکتا، اسی لئے ہدایہ کی
شروحات فتح القدر، عنایہ، یعنی اور تعین الحقائق کنز الدقائق وغیرہ میں خلاف اجماع قول کو رد
فرمایا اور قضائے قاضی کا بھی اعتبار نہیں کیا گیا (شامی ۲۰۱/۵)۔
تسمیہ مذبوح پر ہے، لہذا اس کے متعدد ہونے سے تسمیہ میں بھی تعدد ہوگا۔
عالمگیری میں ہے۔

”فمنها تعین المحل بالتسمیة فی الذکاة الاختیاریة وعلی هذا ینخرج ما
إذا ذبح وسمی أم ذبح أخرى یظن أن التسمیة الأولى تجزی عنهما لم تؤکل
فلا بد أن یجدد لكل ذبیحة علی حدة“ (عالمگیری ۵/۲۸۶)۔ (یعنی اگر ایک جانور ذبح
کرتے وقت تسمیہ پڑھا۔ پھر دوسرا جانور ذبح کرتے وقت یہ سمجھے کہ پہلا تسمیہ کافی ہو جائے گا تو
وہ جانور نہ کھایا جائے بلکہ ہر مرتبہ علیحدہ تسمیہ پڑھنا ضروری ہے۔
بدائع میں ہے:

”وذكر فی الأصول ارأیت الذابح یذبح شاتین والثلاثة یسمی علی
الأولی ویدع التسمیة علی غیر ذلك عمدا قال یأکل شاة التی سمی علیها
ولیأکل ماسوی ذلك لما بینا“ (بدائع ۵/۳۹)۔

”لأن الشرط فی الذکاة الاختیاریة ذکر اسم الله تبارک وتعالی لما کان
واجباً فلا بد أن یكون مقدورا والتعین فی الصيد لیس بمقدور لأن الصائد قد

یومی ویرسل علی قطع من الصيد وقد یرمی ویرسل علی حسن الصيد فلا یكون التعین واجباً والمستأنس مقدور فیکون واجباً وعلی هذا یرجح ما إذا ذبح شاة سمی ثم ذبح شاة أخرى یظن أن التسمیه الأولى تجزء عنهما لم توکل ولابد أن یجدد لكل ذبیحة تسمیه علی حدة (تفصیل کے لئے دیکھئے: بدائع ۵۰/۵)۔

(ذبح اختیاری میں تسمیہ علی الذبیحہ شرط ہے، وہ ذبیحہ کو تسمیہ کے ذریعہ متعین کرنے سے ہوگا، چونکہ تسمیہ واجب ہے لہذا بندہ کو مقدور بھی ہونا چاہیے، شکار میں چونکہ تعین کرنا مقدور سے باہر ہے کیونکہ شکاری کا تیرا نکل سے ہوتا ہے کبھی اچھی طرح نشانہ نہ لگتا ہے کبھی خطا کرتا ہے، لہذا تعین واجب نہیں ہوگی۔ جبکہ مانوس جانوروں سے تعین مقدور ہے، لہذا تسمیہ علی الذبیحہ واجب ہوگا۔ بس یہی مسئلہ کی تفریح ہوتی ہے کہ اگر ایک بکری ذبح کی (تسمیہ پڑھ کر) پھر دوسری ذبح کی اور تسمیہ ترک کر دیا یہ گمان کرتے ہوئے کہ پہلی تسمیہ کافی ہوگا تو یہ جانور نہ کھایا جائے بلکہ ہر ذبیحہ کے وقت علیحدہ طور پر بسملہ پڑھا جائے)۔

تسمیہ صرف ذابح پر ہے معین ذابح کے لئے تسمیہ کہنا ضروری نہیں ہے۔ البتہ شریک ذبح پر تسمیہ ضروری ہے، صرف ہاتھ پاؤں پکڑنے والے پر تسمیہ واجب نہیں ہے کیونکہ معین ہوانہ کہ شریک، جیسا کہ درمختار و رد المحتار میں علامہ شامی اور حضرت تھانوی نے صراحت کی ہے۔

مشینی ذبیحہ

اسلامی ذبیحہ کے ارکان و شرائط اور متعلقہ احکام جو قرآن و حدیث اور مجتہدین کی تحقیقات سے معلوم ہوتے ہیں کہ اگر مشینی ذبیحہ میں اسلامی ذبیحہ کے وہ تمام ارکان و شرائط پائے جاتے ہیں تو وہ حلال ہے ورنہ حرام ہیں۔

مشینی ذبیحہ کا کوئی ایک رقبہ متعین نہیں ہے، مختلف ملکوں اور شہروں میں اس کی مختلف صورتیں ہیں، اس لئے اس کے بارے میں قطعی فیصلہ نہیں کر سکتے، اتنی بات متعین ہے کہ اگر جانور کی عروق ذبح نہیں کاٹی گئیں یا ذبح کرنے والا مسلمان یا کتابی نہیں یا مذکورہ شرائط پائے

جانے کے ساتھ اس پر تسمیہ قصداً چھوڑ دیا ہے یا کسی غیر اللہ کا نام لیا تو ذبیحہ حلال نہیں ہوگا۔
 جہاں تک آلات ذبح کا تعلق ہے تو وہ دو طرح سے ہیں: قاطعہ و فاسخہ قاطعہ یعنی
 دھاردار اور بغیر دھاردار، دھاردار سے بلا کراہت ذبح کرنا جائز ہے چاہے لوہے کا ہو یا نہ ہو اور
 کند آلہ سے ذبح کرنا جائز ہے مگر مکروہ ہے (بدائع ۴۲/۵)۔

آلہ کے علاوہ اس بات کا بھی خیال رکھنا ضروری ہے کہ ذبح کے وقت اصل حیات باقی
 ہو۔ خواہ قلیل ہو یا کثیر، یہ امام صاحب کے نزدیک ہے۔ اور صاحبین کے نزدیک اصل حیات کافی
 نہیں بلکہ حیات مستقرہ ہونا چاہیے (بدائع) اور متردبہ و متحققہ و موقوفہ اور بکری ہو جو مریضہ اور
 پیٹ سمٹی ہوئی ہو اگر ذبح کے وقت اس میں حیات مستقرہ باقی ہے تو ذبح سے بالاجماع حلال
 ہوگی۔ اور اگر حیات مستقرہ نہ ہو تو بھی ذبح سے حلال ہو جائے گی خواہ زندہ رہ سکتی ہو یا نہ رہ سکتی
 ہو۔ یہ امام صاحب صاحب کا مذہب ہے اور یہی صحیح ہے اسی پر فتویٰ ہے (مبسوط سرخسی)۔

جو جانور بغیر ذبح کے حلال نہیں ہوتے ان میں ذبح کے بعد خون نکلنا کیا حلال ہونے
 کی شرط ہے یا نہیں تو اس میں ہمارے اصحاب سے کوئی روایت نہیں آتی ہے بعض، فتاویٰ میں
 مذکور ہے کہ دو باتوں میں سے ایک کا ہونا ضروری ہے یا تو ذبیحہ حرکت کرے یا خون نکلے اگر کوئی
 بات پائی نہیں گئی تو حلال نہیں ہوگا (بدائع)، اگر کوئی گائے، بکری، ذبح کی گئی اور اسے خون نکلا مگر
 اس نے حرکت نہ کی اور خون ایسا نکلا جیسے زندہ سے نکلتا ہے تو امام صاحب کے نزدیک مذبوحوہ
 کھائی جائے گی۔ اور ہم اسی کو اختیار کرتے ہیں (عالمگیری)۔

ذبح میں اس بات کا بھی لحاظ کرنا ضروری ہے کہ جو رگیں کاٹی جاتی ہیں اگر ان میں اکثر
 کٹ گئیں تو بھی امام صاحب کے نزدیک ذبیحہ حلال ہو جاتا ہے۔ صاحبین کے نزدیک حلقوم و مری
 اور دونوں و دجین میں سے ایک کا کٹ جانا ضروری ہے مگر صحیح قول امام صاحب کا ہے کیونکہ جو حکم کل
 کا ہوتا ہے وہی اکثر کا ہوتا ہے۔ امام محمد سے یہ بھی مروی ہے کہ اگر حلقوم و مری اور اکثر دونوں
 و دجین میں سے کٹ گئی تو جانور حلال ہوگا ورنہ حلال نہیں ہوگا۔ مشائخ احناف فرماتے ہیں کہ سب
 جو اہل میں سے یہ جواب اصح ہے (عالمگیری ۲۸۷/۵، نیز دیکھئے: بدائع ۴۱/۵، مبسوط للسرخسی ۱۲/۲)۔

مذکورہ شرائط (الہ، اصل حیات، گردن کی اکثر رگوں کا کٹ جانا) کو مدنظر رکھتے ہوئے مشینی ذبیحہ کو دیکھنا ہوگا، الیکٹریک شاک کے ذریعہ بے ہوش کرنے کی صورت میں وہ صرف بے ہوش ہوتا ہے، اگر وہ مر چکا ہے تو اب ذبح کے بعد بھی وہ میت اور مردار ہی شمار ہوگا اور اس کا کھانا کسی صورت میں جائز نہ ہوگا۔

شاک کے بعد کیسی بے حوشی رہتی ہے؟ اس کی تعیین تو ماہر ڈاکٹر ہی کر سکتا ہے، میں نے خود مشاہدہ کیا جبکہ شاک کے بعد کچھ جانور تو بالکل بے ہوش ہو جاتے ہیں اور کچھ نیم بے ہوش ہوتے ہیں، کچھ انتقال بھی کر جاتے ہیں جیسے کویت کی فتویٰ کمیٹی کی جانب سے دئے گئے جوابات سے مترشح ہوتا ہے، حاصل یہ کہ پرندے اور مرغ وغیرہ بجلی کے جھٹکے کے نتیجے میں ذبح سے پہلے ہی مر جاتے ہیں۔

فقہاء کرام نے اصل حیات کا اعتبار اضطراری یا اتفاقی صورتوں میں فرمایا ہے۔ جبکہ مشینی ذبیحہ میں اس کو اختیاری طور پر اپنایا جاتا ہے اور وہ بھی سہولت یا تجارتی فروغ کی نیت سے ہوتا ہے، لہذا اس میں شرعی قواعد اور شرعی ذبح کے شرائط کی تکمیل نہیں ہو پاتی ہے۔ اور شرعی ذبیحہ غیر شرعی ذبیحہ میں مخلوط ہو جاتے ہیں (برطانیہ میں حالیہ مہینوں میں مخلوط ہونے والے مسئلہ پر کافی بحث ہو چکی ہے) ایسے حالات میں ”اذا اجتمع الحلال والحرام والحرم والمبیح قلب الحرام أو لا حرم“ (الاشاہ ص ۱۳۳)۔

مشینی ذبیحہ میں بیشتر اوقات ذبح کی جگہ کے علاوہ دوسری جگہیں کٹ جاتی ہیں یا وہ تمام رگیں نہیں کٹتی جن کا کٹنا ضروری ہے۔ کویت کی کمیٹی نے ایسی غلطیوں کا تناسب سو فیصد سے زیادہ بتایا ہے۔

لہذا جب تک مشینی ذبیحہ میں اسلامی ذبیحہ کے وہ تمام ارکان و شرائط پائی جائیں جن کا ذکر ماقبل میں ہو چکا ہے تب تو حلال ہے ورنہ وہ ذبیحہ حرام ہے۔

مشینی ذبیحہ کا آلہ تو حادہ (تیز کاٹنے والا) ہی ہوتا ہے، لہذا اس سے ذبح ہو تو حلال ہوگا، البتہ ضروری ہے کہ بٹن دبانے والا بھی مسلمان یا کتابی ہو کیونکہ اصل ذبح کرنے والا تو وہی

شخص ہے جس نے بٹن دبایا ہے۔

نیز جانور کو ٹھنڈا ہونے سے پہلے چڑا نہ کھینچا جائے اور نہ گوشت کا ٹا جائے کیونکہ یہ مکروہ ہے۔

شیخ عبدالعزیز بن عبداللہ بن باز فتاویٰ و تنبیہات میں فرماتے ہیں۔

”أما ما ذبح على غير الوجه الشرعي كالحيوان الذي علمنا أنه مات بالصعق أو بالخنق ونحوهما فهو يعتبر من الموقوذة أو المنخفة حسب الواقع سواء كان ذلك من عمل أهل الكتاب أو عمل المسلمين“۔

البتہ شرعی طور پر ذبح ہونے کی صورت میں الکٹرک شاک کے ذبیحہ کو جائز قرار دیتے ہیں۔
حلق پر چھری چلانے کے بجائے اگر حلق کی ٹلی کو لمبائی میں اوپر سے نیچے چیر دیا جانا۔
یہ پسندیدہ عمل نہیں ہے، کیونکہ شریعت مطہرہ نے جو مسنون طریقہ اور مستحبات کا ذکر کیا ہے اس میں جانور کو کم تکلیف دینا اور مسفوح کا آسانی سے نکلنا مقصود ہے جبکہ مذکورہ شکل میں دونوں چیزیں مفقود ہیں۔

”لكنه يكره لما فيه من زيادة الإيلاء ولا حاجة إليها ولهذا أمر رسول

الله صلى الله عليه وسلم بتحديد الشفرة وإراحة الذبيحة“ (بدائع ۴۲/۵)۔

مشینی چھری چلانے والے کو اور بٹن کو تیر کے کمان کی حیثیت دینا قیاس مع الفارق ہے، شریعت نے ذبح اختیاری اور اضطراری کا فرق جانوروں کے مانوس وغیر مانوس ہونے اور آدمی کے ذبح کرنے پر قدرت نہ ہونے کی وجہ سے رکھا ہے، اگر مسئلہ کی اس جہت سے بٹن کو تیر کا درجہ دئے جانے کی بات (کہ اس کو ذبح اضطراری میں سے شمار کر کے ذبح اضطراری کے تمام احکام اس پر بھی نافذ ہوں) تو یہ معتبر نہیں۔ البتہ صرف ظاہری تشبیہ اور وہ بھی فی الجملہ ہے۔

اگر بوقت ذبح گردن الگ ہو جائے تو ذبیحہ مکروہ ہے۔ عالمگیری میں ہے، ”مستحب یہ ہے کہ فقط رگیں کاٹنے پر اکتفاء کرے اور سر کو جدا نہ کر دے اگر ایسا کیا تو مکروہ ہے“۔

مستحب میں سے ہے کہ رگوں کو اچھی طرح کاٹو اور حلقوم کی طرف سے ذبح کرنا

مستحب ہے۔ گدی کی طرف سے مکروہ ہے۔

”منها التوفيق في قطع الأوداج ويكره الاتكاء فيه ويستحب الذبح من قبل الحلقوم ويكره الذبح من قبل القفا ومن المستحب قطع الأوداج كلها أو يكره البعض دون البعض ويستحب الاكتفاء بقطع الأوداج ولا يبين الرأس ولو فعل يكره“ (عالمگیری ۲۸۷/۵، نیز دیکھئے: بدائع ۴۲/۵)۔

ذبح اختیاری میں غیر اختیاری کے احکام: عالمگیری میں ہے اگر ایک شخص کی گائے پر بچہ پیدا ہونے میں بہت تکلیف پیش آئی اور پیدا ہونا مشکل ہو گیا، بس اس نے گائے کی فرج میں ہاتھ ڈال کر پیٹ ہی میں اس کا بچہ ذبح کر دیا خواہ مذبح سے اس کو ذبح کیا یا ذبح کرنے کی جگہ کے علاوہ سے ذبح کیا پس اگر ذبح کی جگہ سے ذبح کیا تو حلال ہوگا اور اگر غیر جگہ سے ذبح کیا پس اگر وہ شخص ذبح کرنے کی جگہ سے ذبح نہیں کر سکتا تھا تو حلال ہوگا۔ اور اگر ذبح کرنے کی جگہ سے ذبح کر سکتا تھا مگر اس نے غیر جگہ سے ذبح کیا تو حلال نہ ہوگا (عالمگیری ۲۸۶/۵)۔

حاصل کلام یہ ہے کہ بوقت ذبح اگر سرتن سے جدا ہو جائے اور ذبح حلق کی جانب سے کیا گیا یا حلق ہی جانب سے ایک ہی وار سے سرتن سے جدا کر دیا تو ایسا ذبیحہ حلال ہوگا اور یہ فعل مکروہ ہوگا۔ اور اگر گدی کی جانب سے ذبح کیا گیا اور عروق اربعہ کے کٹنے سے قبل جانور کی موت واقع نہیں ہوئی تھی تو بھی ذبیحہ حلال ہوگا لیکن یہ فعل دو وجہ سے مکروہ ہوگا۔ اور اگر عروق اربعہ کے کٹنے سے قبل ہی جانور کی موت واقع ہوگئی یا ایک ہی وار میں سرتن سے جدا کر دیا تو ایسا ذبیحہ بلا اختلاف حرام ہوگا۔ واللہ تعالیٰ اعلم۔

☆☆☆

مشینی ذبیحہ- آلات اور ذبح کی حیثیت

مولانا شمس پیرزادہ ☆

۱- ذبح کی حقیقت لغت اور اصطلاح شرع میں

ذبح کے معنی لسان العرب میں اس طرح بیان ہوئے ہیں:

”الذبح: قطع الحلقوم من باطن عند النضیل، وهو موضع الذبح من

الحلق“ (لسان العرب ۲۶۲)۔

(ذبح کے معنی گلے کو اندر سے کاٹنے کے ہیں سر اور گلے کے جوڑ کے پاس اور یہ (یعنی

سر اور گلے کا جوڑ) حلق میں ذبح کرنے کی جگہ ہے)۔

اور شرعی اصطلاح میں ذبح مخصوص شرائط کے ساتھ جانور یا پرندے کے حلق کو اس

طرح کاٹنا ہے کہ خون بہہ نکلے، حدیث میں آتا ہے:

”ما انهر الدم و ذکر اسم الله عليه فكل“ (بخاری کتاب الذبائح)۔

(جو چیز خون بہادے اور اس پر اللہ کا نام لیا گیا ہو اسے کھاؤ)۔

ذبح کرنا ایک معروف فعل تھا جس میں حلق کا اتنا حصہ کاٹ دیا جاتا کہ خون بہہ پڑتا

اور گردن جدا نہ ہوتی، شریعت نے اسی سادہ اور معروف طریقہ کو برقرار رکھا ہے اور کوئی تفصیل

بیان نہیں کی، لیکن فقہاء نے ذبح کے لئے یہ شرط بیان کی ہے کہ حلقوم (کھانے کی نالی)،

مری (سانس لی نالی) اور دواوداج (بڑی رگیں) کٹ جائیں، ہدایہ میں ہے:

☆ بانی ادارہ دعوت القرآن، ممبئی

”والعروق التي تقطع في الذكاة أربعة: الحلقوم والمرئي والودجان“

(ہدایہ ۵۱/۴)۔

امام ابوحنیفہؒ کا قول ہے:

”أنه إذا قطع ثلاثاً منها أي ثلاث كان فقد قطع الأكثر“ (المبسوط للرخي ۲/۱۲)۔

(اگر ان میں سے تین چیزیں کاٹ دیں خواہ وہ کوئی ہوں تو اس نے ان میں سے اکثر

چیزیں کاٹ دیں)۔

فقہاء کی ان شرائط کو ذبح کرنے کا مکمل طریقہ ہی کہا جاسکتا ہے، ورنہ شرعی تذکیہ تو نحر یعنی لبہ (گلے کے نچلے حصہ) میں چھرا گھونپ دینے سے بھی ہوتا ہے، نحر کا حکم اگر چہ اونٹ کے لئے ہے لیکن دوسرے جانوروں کے لئے بھی نحر کا طریقہ اختیار کیا جاسکتا ہے، چنانچہ بخاری کی روایت ہے کہ:

”قال ابن جريج عن عطاء قلت أيجزى ما يذبح أن أنحره قال نعم“

(بخاری کتاب الذبائح)۔

(ابن جریج کہتے ہیں کہ عطاء سے میں نے پوچھا جن جانوروں کو ذبح کیا جاتا ہے ان

کو اگر میں نحر کروں تو کیا یہ جائز ہوگا؟ انہوں نے فرمایا: ہاں)۔

ہدایہ میں ہے:

”المستحب في البقرة والغنم الذبح فإن نحرها جاز ويكره“ (ہدایہ ۵۳/۴)۔

(گائے اور بھیڑ و بکریوں کو ذبح کرنا مستحب ہے، لیکن اگر ان کو نحر کیا جائے تو جائز ہوگا

لیکن مکروہ)۔

”فإن ذبح ما ينحر أو نحر ما يذبح فجائز“ (المغنی ۵۷۷/۸)۔

(جان جانوروں کو نحر کیا جاتا ہے ان کو اگر ذبح کیا جائے یا جن کو ذبح کیا جاتا ہے ان کو

نحر کیا جائے تو ایسا کرنا جائز ہوگا)۔

قرآن کریم میں تذکیہ کے دونوں طریقے بیان ہوئے ہیں، نحر اور ذبح:

”فصل لربك وانحر“ (سورہ کوثر: ۲)۔

(اپنے رب کے لئے نماز پڑھو اور نحر (قربانی) کرو)۔

اور گائے کو ذبح کرنے کا حکم دیا گیا ہے:

”إن الله يأمركم أن تذبحوا بقرة“ (سورہ بقرہ: ۶۷)۔

(اللہ تمہیں ایک گائے کے ذبح کرنے کا حکم دیتا ہے)۔

اور جب نحر میں صرف چھرا گھونپ دینے کا عمل ہوتا ہے جس سے خون کا اخراج ہوتا ہے تو اس سے شرعی تذکیہ کی اصل حقیقت واضح ہوتی ہے اور وہ یہ ہے کہ حلق یا لبہ کو اتنا کاٹ دیا جائے کہ جسم کا خون باہر نکل آئے۔

کاٹنے کا یہ عمل گردن کو بالکل جدا کرنے کی صورت میں نہیں ہونا چاہئے جسے جھٹکا کہا جاتا ہے، جھٹکے کی صورت میں جسم کا خون پوری طرح باہر نہیں نکلتا کیونکہ جسم کا تعلق حرام مغز سے منقطع ہو جاتا ہے، اس لئے خون اندر رگوں میں جم جاتا ہے، جھٹکا کرنے یا گردن اڑا دینے پر نہ ذبح کا اطلاق ہوتا ہے اور نہ نحر کا اس لئے یہ شرعاً جائز نہیں۔

ذبح کی صحت کے لئے ضروری شرائط

ذبح کی صحت کے لئے پہلی شرط کا اوپر ذکر ہوا یعنی حلق کو کاٹ کر یا لبہ میں چھرا گھونپ کر جسم کا خون بہا دینا، اگر جانور کو گدی کی طرف سے ذبح کیا گیا ہو تو وہ جائز نہیں ہوگا، چنانچہ امام بخاری نے عطاء کا قول نقل کیا ہے:

”لاذبح ولا نحر إلا فى المذبح والمنحر (بخاری، کتاب الذبائح)، (ذبح اور نحر

جائز نہیں مگر حلق کی اسی جگہ جو ذبح کرنے اور نحر کرنے کے لئے مخصوص ہے)۔

فإن ذبحها عن قفاها اختياراً فقد ذكرنا عن أحمد إنما لا تؤكل“

(المغنی ۸/۵۷۸)۔

(اگر جانور کو اختیاری حالت میں گدی کی طرف سے ذبح کیا گیا تو جیسا کہ ہم امام احمد

کا قول نقل کر آئے ہیں اسے کھانا جائز نہ ہوگا۔
اس سے واضح ہوا کہ جھٹکا جائز نہیں کیونکہ اس میں گردن دفعۃً الگ کر دی جاتی ہے جس کی وجہ سے جسم کا خون پوری طرح خارج نہیں ہوتا۔
دوسری شرط یہ ہے کہ جانور کو کسی تیز آلہ سے ذبح کیا جائے جس سے خون نکل پڑے
خواہ آلہ کسی چیز کا ہو، حدیث میں آتا ہے:
”امر الدم بما شئت“ (ابوداؤد)۔ (جس چیز سے چاہو خون بہاؤ)۔
دوسری حدیث میں ہے:
”ما انهر الدم و ذکر اسم الله عليه فكلوا ما لم یکن سن أو ظفر“ (ترمذی
ابواب الصيد)۔
(جو چیز بھی خون بہا دے اور اس پر اللہ کا نام لیا گیا ہو اسے کھاؤ بشرطیکہ دانت (ہڈی)
یا ناخن سے ذبح نہ کیا گیا ہو)۔
تیسری شرط یہ ہے کہ اس پر اللہ کا نام لیا جائے:
”فكلوا مما ذکر اسم الله عليه“ (انعام: ۱۱۸)۔
”ولا تأكلوا مما لم یذکر اسم الله عليه وإنه لفسق“ (انعام: ۱۲۱)۔
(جس پر اللہ کا نام نہ لیا گیا ہو اس کو نہ کھاؤ کہ یہ فسق ہے)۔
چوتھی شرط یہ ہے کہ اس پر غیر اللہ کا نام نہ لیا گیا ہو:
”وما اهل به لغير الله“ (البقرہ: ۱۷۳)۔
(جس پر اللہ کے سوا کسی اور کا نام پکارا گیا ہو وہ حرام ہے)۔
پانچویں شرط یہ ہے کہ ذبح کرنے والا مسلمان ہو یا کتابی ہو:
”وطعام الذین أوتوا الكتاب حل لکم و طعامکم حل لهم“ (المائدہ: ۵)۔
(اہل کتاب کا کھانا (ذبیحہ) تمہارے لئے حلال ہے اور تمہارا کھانا (ذبیحہ) ان کے لئے حلال ہے)۔

ذبح کی تقسیم - اختیاری اور غیر اختیاری

ذبح کی اختیاری صورت یہ ہے کہ جو جانور انسان کے قابو میں رہتے ہیں مثلاً اونٹ، گائے، بکری اور وہ پرندہ جو پالے جاتے ہیں ان کو ذبح کرنے کا وہی طریقہ اختیار کیا جائے جو اوپر بیان ہوا۔

اور ذبح کی غیر اختیاری صورت یہ ہے کہ جو جانور انسان کے قابو میں نہیں ہوتے ان کا شکار کیا جائے، شکار یا تو کسی ایسی چیز کے ذریعہ کیا جاسکتا ہے جو جارح ہو مثلاً نیزہ، تیر وغیرہ، قرآن پاک میں ہے:

”یا ایہا الذین آمنوا لیبلونکم اللہ بشئ من الصيد تنالہ ایدیکم ورماحکم“ (مائدہ: ۹۴)۔

(اے ایمان والو! اللہ تمہاری کسی ایسے شکار کے ذریعہ آزمائش کرے گا جو تمہارے ہاتھوں اور نیزوں کی زد میں ہوگا)۔

یا پھر سدھائے ہوئے کتوں اور پرندوں کے ذریعہ کیا جاسکتا ہے، سورہ مائدہ میں ہے:

”وما علمتم من الجوارح مکلبین تعلمونہن مما علمکم اللہ فکلوا مما أمسکن علیکم واذکروا اسم اللہ علیہ“ (مائدہ: ۴)۔

(اور جن شکاری جانوروں کو تم نے سدھایا ہو جنہیں تم اللہ کے دیئے ہوئے علم کی بنا پر شکار کی تعلیم دیتے ہو وہ جس شکار کو تمہارے لئے روک رکھیں اس کو کھاؤ البتہ اس پر اللہ کا نام لے لو)۔

اور حدیث میں آتا ہے:

”فما صدت بقوسک فاذکر اسم اللہ علیہ وکل - وما صدت بکلبک المعلم فاذکر اسم اللہ وکل وإن صدت بکلبک الذی لیس بمعلم فأدرکت ذکاتہ فکلہ“ (بخاری کتاب الذبائح)۔

(تو جو شکار تم نے اپنے قوس سے کیا ہو اس پر بسم اللہ کہو اور کھاؤ اور جو شکار تم نے اپنے سدھائے ہوئے کتے کے ذریعہ کیا ہو اس پر اللہ کا نام لو اور کھاؤ اور جو شکار تم نے کسی ایسے کتے کے ذریعہ کیا ہو جو سدھایا ہوا نہ ہو لیکن تمہیں ذبح کرنے کا موقع مل جائے تو کھاؤ)۔

کسی آلہ سے شکار کرنے کی صورت میں ضروری ہے کہ وہ آلہ جسم میں نفوذ کرے تاکہ جسم میں سے خون خارج ہو، اگر زندہ حالت میں شکار مل گیا تو دونوں صورتوں میں اسے ذبح کرنا ضرور ہے، حدیث میں آتا ہے:

”فان أمسک علیک فأدکنه حیا فاذبحه“ (مسلم کتاب الصيد)۔

(اگر وہ شکار کو تمہارے لئے روک رکھے اور تم اسے زندہ پاؤ تو ذبح کرو)۔

شکار کے جواز کے لئے ایک شرط یہ بھی ہے کہ تیر چلاتے وقت یا سدھائے ہوئے کتے وغیرہ کو بھیجتے وقت اللہ کا نام اس پر لیا گیا ہو۔

اگر پالتو جانوروں میں سے بھی کوئی جانور وحشی ہو کر بھاگ جائے تو وہ بھی جیسا کہ حدیث سے ثابت ہے غیر اختیاری ذبیحہ کی تعریف میں آتا ہے، اور غیر اختیاری ذبیحہ میں جسم کے کسی بھی حصہ کو زخمی کرنا جس سے خون کا اخراج ہو کافی ہے۔

۲- ذابح کے لئے ضروری شرائط

سورہ انعام کی آیت ۱۱۲ اور سورہ مائدہ کی آیت ۵ اس بات پر دلیل ہیں کہ ذبح کرنے والے کا مسلمان ہونا یا کتابی ہونا ضروری ہے، مشرک اور ملحد کا ذبیحہ جائز نہیں، اس شرط کو فقہ السنہ میں اس طرح واضح کیا گیا ہے:

”شرعی ذکاۃ کے لئے واجب ہے کہ ذبح کرنے والا عاقل ہو خواہ مرد ہو یا عورت اور مسلمان ہو یا کتابی، اگر یہ وصف نہ ہو یعنی نشہ میں ہو یا پاگل ہو یا بچہ غیر ممیز ہو تو اس کا ذبیحہ جائز نہ ہوگا، اسی طرح بت پرست، مشرک، زندیق اور اسلام سے مرتد ہونے والے کا ذبیحہ جائز نہیں ہوگا“ (فقہ السنہ، السید السابق ۲/۲۹۸)۔

کتابی کا ذبیحہ

اہل کتاب یعنی یہود اور نصاریٰ کا ذبیحہ جائز ہے، بشرطیکہ شرعی طریقہ پر ذبح کیا گیا ہو، شرعی طریقہ پر ذبح کرنے کی پابندی جب مسلمان کے لئے ہے تو کوئی وجہ نہیں کہ کتابی کے لئے نہ ہو، اگر کتابی جھٹکا کرتے ہیں یا اللہ کا نام نہیں لیتے یا اللہ کے ساتھ غیر اللہ کا نام بھی لیتے ہیں تو ایسا ذبیحہ جائز نہیں ہوگا، قرآن کریم میں ایسا ذبیحہ کھانے کی صریح ممانعت آئی ہے، جس پر اللہ کا نام نہ لیا گیا ہو، اور اسے فسق قرار دیا گیا ہے۔

”وَلَا تَأْكُلُوا مِمَّا لَمْ يَذْكُرْ اسْمَ اللَّهِ عَلَيْهِ وَإِنَّهُ لَفِسْقٌ“ (انعام: ۱۲۱)۔

(جس پر اللہ کا نام نہ لیا گیا ہو اسے نہ کھاؤ کہ یہ فسق ہے)۔

معنی میں ہے:

”اللہ کا نام لینا قصداً ہر ذبح کرنے والے کے لئے شرط ہے خواہ وہ مسلمان ہو یا کتابی، اگر کتابی نے قصداً اللہ کا نام نہیں لیا یا غیر اللہ کا نام لیا تو اس کا ذبیحہ جائز نہیں ہوگا“ (المغنی ۸/۵۸۱)۔

کتابی سے مراد اور اس دور کے اہل کتاب:

اہل کتاب صرف یہود و نصاریٰ ہیں جیسا کہ قرآن کریم میں ارشاد ہوا:

”أَنْ تَقُولُوا إِنَّمَا أُنزِلَ الْكِتَابُ عَلَي طَائِفَتَيْنِ مِنْ قَبْلِنَا“ (انعام: ۱۵۶)۔

(اور یہ قرآن اس لئے اتارا گیا ہے) تاکہ تم یہ نہ کہو کہ کتاب تو بس ہم سے پہلے کے

دو گروہوں پر اتاری گئی تھی)۔

قرآن نے مجوس کو اہل کتاب نہیں کہا حالانکہ ان کے پاس مذہبی کتاب موجود تھی، اور نہ عربوں پر جو اپنے مذہب کو حضرت ابراہیم علیہ السلام کی طرف منسوب کرتے تھے، اہل کتاب کا اطلاق کیا، اس لئے یہود و نصاریٰ کے علاوہ کسی بھی مذہبی گروہ کا شمار اہل کتاب میں نہیں ہو سکتا۔ رہے موجودہ دور کے اہل کتاب تو ان میں تورات اور انجیل کے ماننے والے بھی ہیں

اور ان کے منکر بھی، لیکن چونکہ عام طور سے وہ اپنا تعلق ان کتابوں سے ظاہر کرتے ہیں اور اپنے کو یہودی اور کرپچین کہلانا پسند کرتے ہیں اس لئے ان کو اہل کتاب سمجھ کر ہی ان کے ساتھ معاملہ کرنا ہوگا، الا یہ کہ ذبح کرنے والے کے بارے میں معلوم ہو جائے کہ وہ تورات یا انجیل کا منکر ہے۔

مسلمانوں میں بھی ایسے لوگ موجود ہیں جو اللہ پر اور اس کی نازل کردہ کتاب پر ایمان نہیں رکھتے مگر ہم ہر مسلمان کے ہاتھ کا ذبیحہ کھاتے ہیں، اور کسی تحقیق کی ضرورت محسوس نہیں کرتے، البتہ اگر ہمیں معلوم ہو جائے کہ ذبح کرنے والا مسلمان قرآن کا منکر ہے تو ہمارے لئے اس کا بھی ذبیحہ کھانا جائز نہ ہوگا۔

۳۔ تسمیہ کی شرط کی حقیقت

تسمیہ کی شرط تعبدی ہے، اس لئے نہ اس کو سا قہ کیا جاسکتا ہے اور نہ اس کی حقیقت جاننا ہمارے لئے ضروری ہے، اور نہ ہی ہم تعبدی احکام کی حقیقت پوری طرح جان سکتے ہیں، تاہم اس کی دو مصلحتیں واضح ہیں، ایک یہ کہ اس سے اللہ کی توحید کا ثبات اور شرک کا ابطال ہوتا ہے، مشرکین ذبح کرتے وقت بتوں اور دیوتاؤں کا نام لیتے ہیں، اس کے برخلاف مسلمان اپنے رب کا نام لیتے ہیں، اور اس نعمت پر اس کا شکر ادا کرتے ہیں، دوسرے یہ کہ جانور کا خون بہانا اللہ کے اذن ہی سے ہونا چاہئے، اور اللہ کا نام لینا اذن الہی کے اعلان کے مترادف ہے۔

متروک التسمیہ کا حکم

اگر کوئی شخص جانور کو ذبح کرتے وقت عمداً اللہ کا نام نہ لے تو اس ذبیحہ کا کھانا جائز نہیں ہوگا، خواہ ذبح کرنے والا مسلمان ہو یا کتابی، قرآن میں واضح طور سے ارشاد ہوا ہے:

”وَلَا تَاكُلُوا مِمَّا لَمْ يَذْكُرِ اسْمَ اللّٰهِ عَلَيْهِ وَاِنَّهُ لَفِسْقٌ“ (انعام: ۱۲۱)۔

معنی میں ہے:

”اگر کتابی نے عمداً اللہ کا نام نہیں لیا یا غیر اللہ کا نام لیا تو اس کا ذبیحہ جائز نہیں ہوگا،

حضرت علی سے یہی مروی ہے اور نخعی، امام شافعی، حماد، اسحاق اور اصحاب الرأی اسی کے قائل ہیں“ (المغنی ۵۸۱/۸)۔

نسیان (بھول جانے) کی صورت میں البتہ جائز ہوگا، کیونکہ نسیان فسق نہیں ہے، اور تعبیری اعمال میں بھول چوک معاف ہے، بخاری میں حضرت ابن عباسؓ سے منقول ہے:

”من نسی فلا بأس“ (بخاری کتاب الذبائح)۔

(جو اللہ کا نام لینا بھول گیا ہو تو کوئی حرج نہیں)۔

اور ہدایہ میں ہے:

”وإن ترکھا ناسیا أکل“ (ہدیہ ۴۹۸)۔

(اگر بھول سے اللہ کا نام نہ لیا ہو تو ذبیحہ کھا سکتا ہے)۔

کیا متروک التسمیہ عدا کی حرمت پر سلف کا اجماع تھا؟

جس ذبیحہ پر عدا اللہ کا نام نہ لیا گیا ہو اس کی حرمت پر سلف کا اتفاق ہے، امام شافعی اور بعض حضرات کی طرف ان کے جواز کا جو قول منسوب کیا جاتا ہے وہ عدا ترک کرنے کے معنی میں واضح نہیں ہے، اس لئے اس کو نسیان کی صورت ہی پر محمول کیا جانا چاہئے، اور قرآن کی صریح ہدایت کے بعد کسی اختلاف کے لئے کوئی گنجائش باقی نہیں رہتی ہے۔

تسمیہ عمل ذبح پر واجب ہے یا مذبوح پر؟

تسمیہ ہر مذبوح کے فعل ذبح پر واجب ہے، قرآن کریم کے الفاظ ”ولا تأکلوا مما لم یذکر اسم اللہ علیہ“ اس پر دلالت کرتے ہیں، اگر جانور متعدد ہیں اور ہر ایک پر الگ الگ چھری چلائی جا رہی ہو تو ہر جانور کو ذبح کرتے وقت اللہ کا نام لینا ضروری ہوگا، علامہ سرخسی فرماتے ہیں:

”اگر متعدد جانور ذبح کرنا چاہے تو پہلا تسمیہ بعد کے جانوروں کے لئے کافی نہ ہوگا“

کیونکہ جیسا کہ ہم نے بیان کیا ہے کہ شرط یہ ہے کہ ذبح پر اللہ کا نام لیا جائے اور ذبح کرنے والے شخص کا دوسری بکری کو ذبح کرنا پہلی بکری کو ذبح کرنے سے الگ فعل ہے، (المبسوط ۱۱/۴)۔

البتہ اگر چھری ایک ساتھ دو یا زیادہ جانوروں پر چلائی جا رہی ہو تو ایک مرتبہ کا تسمیہ ان سب کے لئے کافی ہوگا کیونکہ اس صورت میں فعل ذبح مشترک ہے اس لئے تسمیہ بھی مشترک ہوگا، اس کی مثال متعدد جنازوں پر پڑھی جانے والی نماز ہے کہ ایک نماز جنازہ سب کے لئے کافی ہو جاتی ہے اور اس کی دوسری مثال ضرورت کے موقت پر اجتماعی تدفین ہے۔

کیا ذابح کا تسمیہ کافی ہے یا یہ کہ معین ذابح کے لئے بھی تسمیہ کہنا ضروری ہے؟

تسمیہ ذبح کرنے والے پر واجب ہے اس کے معاونین پر واجب نہیں، لیکن مشینی ذبیحہ کی صورت میں یہ طے کرنا ہوگا کہ ذابح کون ہے، مشین کا بٹن دبانے والا یا وہ جو مشینی چھری کے سامنے جانور کو پیش کرے؟

یہ مسئلہ اجتہادی ہے اور راقم سطور کی رائے میں مشینی چھری کے سامنے جانور کو ذبح کرنے کے لئے پیش کرنے والا ہی اصل ذابح ہے، اس لئے تسمیہ کہنا اس پر واجب ہے، بٹن دبانے والا تو مشین چالو کر دیتا ہے اور ذبح کا عمل تو وہی شخص کرتا ہے جو جانور کو چھری پر پیش کرتا ہے، یہ صورت غیر مشینی ذبیحہ سے مختلف ہے، اس لئے حکم بھی مختلف ہوگا، غیر مشینی ذبیحہ میں چھری چلانے والا ذابح ہوتا ہے اور معاون کا کام جانور کو پکڑ کر رکھنا ہوتا ہے، لیکن مشینی ذبیحہ میں بٹن دبانے والا جانور پر چھری نہیں چلاتا بلکہ جانور چھری پر پیش کرتا ہے، بالفاظ دیگر مشینی چھری کا استعمال وہ شخص کرتا ہے جو جانور کو چھری کے سامنے لاتا ہے، اگر بالفرض وہ چھری کے سامنے جانور کے پاؤں لاتا ہے تو پاؤں کٹ جائیں گے اور اس کا ذمہ دار وہ خود قرار پائے گا نہ کہ مشین کا بٹن دبانے والا، اصل اہمیت چھری کے استعمال کرنے کی ہے نہ کہ چھری کے چلنے کی، لہذا تسمیہ اسی شخص کا فریضہ ہے جو چھری کے سامنے جانور کو لاتا ہے اور ذابح کا اطلاق اس پر ہوتا ہے۔

۴- مشینی ذبیحہ کی صورت میں تسمیہ کہنا کس پر واجب ہے؟

جیسا کہ اوپر بیان کیا جا چکا تسمیہ کہنا اس شخص پر واجب ہے جو مشینی چھری کے سامنے جانور کو ذبح کرنے کے لئے لائے، مشینی بٹن دبانا تو ایک میکینکل (Mechanical) عمل ہے، چھری کا استعمال اور ذبح کا قصد و ارادہ تو اسی شخص کی طرف سے ہوتا ہے جو جانور کو چھری پر پیش کرتا ہے۔

البتہ اگر صورت یہ ہو کہ مشین چلانے والا بٹن اس وقت دبا دے جبکہ جانور چھری کے سامنے لایا گیا ہو اور وہ وقفہ وقفہ سے ہر جانور کے لئے بٹن دبانے پر یا ہر جانور کے حلقوم پر چھری چلانے کا ذمہ دار ہو تو ایسی صورت میں وہی ذبح قرار پائے گا اور تسمیہ کہنا اس پر واجب ہوگا اور اس کا تسمیہ کہنا کافی ہوگا۔

۵- ذبیحہ کو الیکٹرک شاک دینا

نیا طریقہ یہ رائج ہو گیا ہے کہ جانور کو ذبح کرنے سے پہلے الیکٹرک شاک کے ذریعہ بے ہوش یا نیم بے ہوش کر دیا جاتا ہے تاکہ اسے ایذا نہ پہنچے، یہ طریقہ شرعاً پسندیدہ نہیں ہے کیونکہ اس میں کچھ نہ کچھ احتمال کمزور جانور کے مرجانے کا ہوتا ہے، اور جہاں تک اونٹوں کا تعلق ہے شریعت نے اس کے لئے نحر کا طریقہ رکھا ہے اور قربانی کے اونٹوں کو کھڑا کر کے ذبح کرنے کی ہدایت کی ہے:

”والبدن جعلناھا لکم من شعائر اللہ لکم فیھا خیر فاذکروا اسم اللہ علیھا صواف إذا وجبت جنوبھا فکلوا منها واطعموا القانع والمعتر“ (الحج: ۳۶)۔

(اور قربانی کے اونٹوں کو، ہم نے تمہارے لئے اللہ کے شعائر میں ٹھہرایا ہے، تمہارے لئے ان میں بہتری ہے تو انہیں قطار میں کھڑا کر کے ان پر اللہ کا نام لو پھر جب وہ اپنے پہلوؤں پر گر پڑیں تو ان میں سے کھاؤ اور کھلاؤ قناعت کرنے والوں اور مانگنے والوں کو)۔

اگر اونٹوں کو شاک دے کر بے ہوش کر دیا جاتا ہے تو وہ کھڑے نہیں رہ سکیں گے، کھڑا کر

کے ذبح کرنے کی ہدایت اگرچہ قربانی کے اونٹوں کے بارے میں ہے لیکن اس سے یہ اشارہ ملتا ہے کہ جانور کو ذبح کرنے سے پہلے بے ہوش کرنا کہ وہ گر پڑے شریعت میں پسندیدہ نہیں ہے۔

”وفی المضممرات: السنة أن ينحر البعير قائماً وتذبح الشاة أو البقرة

مضجعة“ (ردالمحتار ۵/۲۱۳)۔

لیکن اگر شاک کا طریقہ رانج ہو گیا ہو اور شاک ہلکا ہو تو اسے گوارا کیا جاسکتا ہے، اس سلسلہ میں ممبئی کے سلاٹر ہاؤس کا طریقہ بھی پیش کرنا بے محل نہ ہوگا، تقریباً بیس سال پہلے ممبئی کے ویونار سلاٹر ہاؤس میں جانور کو ذبح کرنے سے پہلے بے ہوش کرنے (Stunning) کا طریقہ میونسپلٹی نے اختیار کیا جس کی وجہ سے عام مسلمانوں میں بے چینی پیدا ہوگئی، اس جدید طریقہ کی تحقیق کے لئے شہر کے چند علماء پر مشتمل ایک وفد سلاٹر ہاؤس گیا تھا جس میں یہ طالب علم بھی شامل تھا، وفد نے دیکھا کہ ایک طرف بکروں کو اور دوسری طرف مینڈھوں کو شاک دیا جاتا ہے اور اس کے بعد فوراً انہیں ذبح کیا جاتا ہے، ذبح کرنے والا مسلمان ہوتا ہے اور وہ گلے پر چھری چلا کر ذبح کرتا ہے، وفد نے درمیان سے ایک بکرے کو جسے شاک دیا گیا تھا ذبح کرنے سے رکوا یا، وہ ڈیڑھ منٹ کے اندر اٹھ کھڑا ہوا، اسی طرح درمیان سے ایک مینڈھ کو شاک دینے سے رکوا یا تو وہ بھی ڈیڑھ منٹ کے اندر ہوش میں آیا اور اٹھ کھڑا ہوا، اس سے ظاہر ہوا کہ شاک اتنا ہلکا ہوتا ہے کہ بکرا اور مینڈھ امرتا نہیں ہے اور ڈاکٹر نے جوان کی نگرانی کے لئے موجود تھا بتلایا کہ ساٹھ والٹ کا شاک دیا جاتا ہے جو ہلکا ہوتا ہے اور اگر جانور کمزور ہو تو اس سے بھی کم والٹ کا شاک دیا جاتا ہے جس کے بعد وہ صرف ڈیڑھ منٹ ہی بے ہوش رہ سکتا ہے، اس دوران اگر اسے ذبح نہیں کیا گیا تو وہ اٹھ کھڑا ہوتا ہے، وفد کے مشاہدہ میں یہ بات بھی آئی کہ بے ہوش (Stunning) کر کے ذبح کرنے کی صورت میں خون کے اخراج میں کوئی کمی نہیں ہوتی، اس کے بعد وفد نے متفقہ طور پر ایک بیان اخبارات میں شائع کرا دیا تھا جس میں بے ہوش کرنے کے طریقہ کو ناپسندیدہ قرار دیا تھا لیکن ذبیحہ کے حلال ہونے کا اظہار کیا تھا، اس کے بعد عوام کا تردد

دور ہوا، سا لہا سال سے ممبئی میں یہی طریقہ رائج ہے، اس موقع پر راقم سطور کی ایک مسلم پروفیسر سے جو جانوروں کے ماہر (Veterinary Professor) تھے (Stunning) کے جانور پر اثرات کے مسئلہ پر گفتگو ہوئی تھی، انہوں نے بتلایا کہ شاک دینے سے جانور کے دل کی حرکت تیز ہو جاتی ہے اور خون کا اخراج زیادہ ہوتا ہے، راقم سطور کے طلب کرنے پر انہوں نے متعلق کتابوں سے کچھ اقتباسات بھی پیش کئے تھے جن میں چند ذیل میں درج ہیں، ان اقتباسات میں اسٹننگ (بے ہوش کرنے) کے طریقہ اور اس کے اثرات کے بارے میں اچھی معلومات پیش کی گئی ہیں:

Informations regarding electrical stunning of cattle:

Name of the Book	:	" <i>Heat Engine</i> "
Edition	:	(3rd Edition)
Authors	:	Brandly, George Megaki, Taylor
Published by	:	<i>Lea and Febiger Philadelphia</i>
Year	:	1966
Chapter On	:	<i>humane Slaughter</i> , Page 52.

Electrical:

The Electrical change acts as a vaso-constrictor and cardiac stimulant with resulting extremely rapid rise in blood pressure with haemorrhaging into organs and the musculature. Relief of blood pressure by "Sticking" within a few seconds of shock prevents the blood pressure rise to point of spontaneous haemorrhage. Attention has been focused on two aspects of electrical stunning operations. The equipment must be so designed that the electrical charge after passing through the brain will ground through the stunning equipment and not through the animal to the floor or restraining equipment.

Progressive leaders have established similar humane slaughter laws in many of the states. These laws have promoted the rapid and widespread use of officially recognised humane slaughter methods.

From the same book.....Page.....96,,,,,para.....3,

It is important that certain rules be observed if electrical stunning is to be used effectively and humanely on food animals. There should be no elay between stunning and bleeding, since this increases the haemorrhaging in the xarcass and its organs, and allows the possible development of a state similar to that of curarisation. The apparatus must be maintained in a good repair. Corroded electrodes are a common cause of increased resistance and delivery of decreased current to the anima. The operator must apply the electrodes to the right part of the skulla and they must be applied firmly.

Name of Book	:	Meat science.
Author	:	R.A.Lawrie
Published by	:	Pergamon Press. NY
Year	:	First Edition,1966
Page No	:	122.

In electrical stunning, the characteristic of the current must be carefully controlled, othersise complete anaesthesia may not be attained and there may be convulsive musoular contractions. The siting of the electrods is also important, since the current must pass through the brain. Variation in electrical resistance because of differing thickness in the skull can cause ineffective stunning, There are three phases in the animals reactions:

- 1- As soon as the current is switched on there is violent contraction of all voluntary muscles and the animal falls over, respiration is arrested.
- 2- After 10 seconds (the current being discontinued), the muscles relax and the animal lies flaccid.
- 3- Afte a further 45 to 60 seconds the animal starts to make walking movement with its legs and respiration starts again. Usually

alternating current at 70-90 V. and 3 A is used for 2-10 second (Croft, 1957).

ایک اور اقتباس جس کا حوالہ نوٹ نہیں کیا جا سکا درج ذیل ہے:

The stunning of an animal by any means produces a rise in the blood pressure of both the arterial and venous systems, and in sheep the normal arterial blood pressure of 120-145 m. m. of mercury may rise to 260 m.m. or even when the animal is shot prior to bleeding. This is accompanied by transion increase in heart rate, and as an increase in blood pressure and heart rate assists bleeding, advantage can be taken of these tacts to carry out bleeding immediately after stunning, while the reflex muscular contractions produced on stunning assist in furhtur in expelling the blood from the body. If an undue interval, however is allowed to elapse between stunning and bleeding the carcass may be imperfectly bleed and this may be accompaied by "Blood Splashing".

اسلام نے ذبح کرنے کا جو طریقہ مقرر کیا ہے وہ نہایت سادہ اور ہر قسم کے تکلف سے پاک ہے، یہی طریقہ اہل کتاب میں رائج تھا، اور جہاں تک یہود کا تعلق ہے آج بھی وہ مشینی ذبح اور اسٹننگ کے مقابلہ میں اسی سادہ طریقہ کو پسند کرتے ہیں، درج ذیل اقتباس ملاحظہ ہو:

Book : "This is my God"
Author : Herman Wonk
Chapter : 9 Symbolo of Food Clothing and Shelter
Page No. : 131-132

Slaughter: The bans agains drinking blood and against "the limb of the living", determine the rigid, indeed sacred, method of taking animal life under Hebrew Law. There is only one way: a single instantaneous severence of the carotid arteries in the neck. The blood pours out, the supply to the brain is at once cutt-off, the animals conciousness vanishes. The rest is muscular reflexes, to which the beast is as obivious as a man in coma and swift death. This is what the animal physiologists tell us. Scientific testimony, gathered when this mode of

slaughter has been under attack, shows that it is a death as merciful as any that humans can visit on animals, and for more merciful than most.

Stringent conditions to ensure a painless death are part of our law. If one of these precautions is omitted the meat is called torn, and we cannot eat it. The death stroke must be a single slash. Even one serving motion disqualifies, let alone a second stroke, a stunning blow or any other inflicting of pain. The edge of the knife must be ground razor, sharp and smooth can detectable nick causes rejection of the meat. The animal must be motionless at the instant of the death stroke, so that the knife may cut true, skilled professional slaughterers, who undergo qualifying examinations for dexterity and technical knowledge, do this work.

حلق کی نلی کو لمبائی میں چیر دینا

شرعی ذبیحہ کے لئے حلق کی رگوں کا کٹ جانا ضروری ہے تاکہ خون کا اچھی طرح اخراج ہو، نیز اس میں جانور کو تکلیف بھی کم ہوتی ہے، لیکن اگر حلق کی نلی کو لمبائی سے کاٹ دیا جائے تو رگیں کٹ نہ سکیں گی اور خون کا اخراج پوری طرح نہ ہو سکے گا، اس لئے یہ طریقہ صحیح نہیں اور اگر نلی کو لمبائی میں چیرنے کے بعد حلق پر چھری چلائی جاتی ہے تو یہ اشتباہ کی صورت ہے اور جب حلق پر چھری چلانا ہی ہے تو نلی کو لمبائی میں چیرنے کا تکلف کیوں؟

کیا مشینی چھری کا بٹن تیر کے کمان کی طرح ہے؟

مشینی چھری کے بٹن کو تیر کے کمان پر قیاس نہیں کیا جاسکتا کہ تیر جب جانور کے بدن کو چھیدتا ہے تو کمان رہ جاتی ہے جو کہ بٹن چلانے کے مترادف ہے، کیونکہ تیر کا تعلق اختیاری ذبیحہ سے نہیں بلکہ غیر اختیاری ذبیحہ یعنی شکار (صید) سے ہے، جس کے مخصوص احکام ہیں، پالتو جانوروں کے لئے جب شکار کا طریقہ اختیار نہیں کیا جاسکتا تو اس کو ذبح کرنے کے لئے تیر کمان کی مثال کس طرح پیش کی جاسکتی ہے؟

اگر بوقت ذبح گردن الگ ہو جائے تو اس کا حکم:

اگر ذبح کرتے وقت بلا قصد گردن الگ ہو جائے تو چونکہ یہ گردن ذبح کا عمل ہو جانے کے بعد یعنی رگیں کٹ جانے کے بعد الگ ہو گئی اس لئے فقہاء نے اس ذبیحہ کو جائز قرار دیا ہے: ”وقال ابن عمر وابن عباس وأنس إذا قطع الرأس فلا بأس“ (بخاری کتاب الذبائح)۔

(حضرت ابن عمر، حضرت ابن عباس اور حضرت انس نے فرمایا ہے کہ اگر سر کٹ جائے تو کوئی حرج نہیں)۔

”اگر کسی نے نخاع تک چھری چلا دی یا سر کاٹ دیا تو ایسا کرنا مکروہ ہوگا لیکن اس کا ذبیحہ کھا سکتے ہیں“ (ہدایہ ۵۲/۳)۔

”اسی طرح اگر کسی نے تلوار سے ذبح کیا اور سر الگ ہو گیا تو وہ ذبیحہ جائز ہوگا لیکن ایسا کرنا مکروہ ہے“ (المبسوط للسرخسی ۳/۱۲)۔

”امام احمد سے سوال کیا گیا کہ اگر کسی شخص نے مرغی کو ذبح کیا اور اس کا سر جدا ہو گیا تو کیا حکم ہے، فرمایا اسے کھا سکتے ہیں“ (المغنی ۵۸۰/۸)۔

☆☆☆

مشینی ذبیحہ کے اسلامی احکام

مولانا خورشید انور اعظمی ☆

ذبح کی حقیقت، لغت اور اصطلاح شرع میں

ذبح کی لغوی تحقیق القاموس المحیط میں یہ ہے:

”ذبح کمنع ذبحا و ذباحا: شق و فتنق و نحر و خنق“ (القاموس المحیط ص ۲۷۸)۔
اس تشریح سے جہاں یہ بات واضح ہوتی ہے کہ ذبح کے معنی لغت میں پھاڑنے اور شق کرنے کے آتے ہیں وہیں یہ بھی معلوم ہوتا ہے کہ ذبح و نحر لغوی اعتبار سے ہم معنی ہیں، جبکہ اصحاب فقہ نے دونوں کی تعریف میں فرق کیا ہے، کفایہ شرح ہدایہ میں ہے:

”النحر قطع العروق فی أسفل العنق عند الصدر والذبح قطع العروق

فی أعلى العنق تحت اللحیین“ (کفایہ ۱۰۲۱/۳)۔

اسی بنا پر القاموس کے حاشیہ پر ذبح و نحر کے درمیان فرق بیان کرتے ہوئے محشی نے اس مسئلے کی حقیقت پر بہت تفصیل سے روشنی ڈالی ہے، جس سے پتہ چلتا ہے کہ ذبح و نحر کے درمیان فرق ہے اور اس کا لحاظ اصحاب لغت نے بھی کیا ہے (القاموس ص ۲۷۸)۔

شریعت اسلامی کی اصطلاح میں گردن کی رگوں کے کاٹنے کا نام ذبح ہے، عالمگیری

میں ہے: ”والذبح هو فری الأوداج“ (عالمگیری ۲۸۵/۵)۔

ان رگوں سے مراد گردن کی چار مشہور رگیں ہیں:

”والمراة الحلقوم والمرئی والودجان وإنما عبرت عنه بالأوداج
تغلیباً“ (تکملة البحر الرائق ۸/۱۶۷)۔

حق تو یہ ہے کہ یہ چار رگیں ذبح کے دوران کٹ جانی چاہئیں جیسا کہ مولانا ظفر احمد
عثمانی نے اپنی تصنیف ”اعلاء السنن“ میں ابن حزم کا قول نقل فرمایا ہے:

”وإكمال الذبح هو أن يقطع الودجان والحلقوم والمری وهذا مما
لاخلاف فيه من أحد“ (اعلاء السنن ۱۷/۸۳)۔

لیکن اگر ان میں سے صرف تین بھی کٹ جائیں تو امام ابوحنیفہ کے نزدیک ذبیحہ حلال
مانا جاتا ہے۔

”قال أبوحنيفة: إذا قطع الثلاث من الأربع أى الثلاث كان يحل أكله
وإن كان مقتضى الأمر وجوب قطع الودجين“ (اعلاء السنن ۱۷/۸۳)۔

پھر یہ عمل ذبح حلق کے اوپر نیچے اور درمیان کے جس حصے میں بھی کیا جائے صحیح ہوتا ہے
(شامی ۲۰۶/۵)۔

ذبح کی صحت کے لئے ضروری شرائط

محمد بن حسین بن علی طوری نے اپنی کتاب تکملة البحر الرائق شرح كنز الدقائق میں ذبح
کے لئے چار شرطوں کا ذکر فرمایا ہے:

”أما شرطها فأربعة: الأول آلة قاطعة جارحة والثاني كون الذابح من

له ملة حقيقة كالمسلم أو إدعاء كالكافر والثالث كون المحل من المحلات

إما من كل وجه كما كول اللحم أو من وجه كغيره وهو ما يباح الانتفاع بجلده

وشعره و الرابع التسمية عندنا“ (تکملة البحر الرائق ۸/۱۶۷)۔

ابن قدامہ نے اس میں ایک شرط کا اضافہ کیا اور اپنی کتاب المغنی میں تحریر فرمایا:

”وتفتقر الذكاة إلى خمسة أشياء ذابح وآلة ومحل وفعل وذکر“ (المغنی ۱۱/۴۲)۔

ذبح کی تقسیم اختیاری اور غیر اختیاری

ذبح کی دو قسمیں ہیں: ایک اختیاری دوسرے غیر اختیاری، اختیاری پالتو اور مانوس جانوروں کے لئے اور غیر اختیاری وحشی اور غیر مانوس جانوروں کے لئے، پھر اختیاری میں لبہ اور لحمین کے درمیان ذبح کرنا ہوتا ہے اور غیر اختیاری میں بدن کے کسی بھی حصے میں یہ عمل کیا جاسکتا ہے، تکملہ البحر الرائق میں ہے:

”وهی اختیاریة واضطراریة فالأول الجرح فیما بین اللبۃ والحمین والثانی فی أى موضع کان من البدن“ (تکملہ البحر الرائق ۱۶۸/۸)۔

ذبح اختیاری کی دو قسمیں ہیں ایک نحر اور دوسری ذبح، چنانچہ مولانا ظفر احمد عثمانی، حضرت ابن عباس، عمر اور علیؓ کے قول ”الذکاة فی الحلق واللبۃ“ کی تشریح کرتے ہوئے رقم طراز ہیں:

”ومعناه أن الذکاة الاختیاریة نوعان: الذبح والنحر و محل الذبح الحلق ومحل اللبۃ فلا یجوز الذکاة فی غیرهما“ (اعلاء السنن ۷۸/۱۷)۔

علامہ ابن عابدین نے اس کی وضاحت اس طرح فرمائی ہے

”النحر قطع العروق فی أسفل العنق عند الصدر والذبح قطعها فی أعلاه تحت اللحمین“ (شامی ۲۱۳/۵)۔

کفایہ میں ہے:

”النحر هو قطع العروق فی أسفل العنق عند الصدر والذبح قطع العروق فی أعلى العنق تحت اللحمین“ (کفایہ ۱۰۲۱/۳)۔

لیکن اگر کوئی پالتو جانور مثلاً بکری یا گائے بدک جائے اور قابو سے باہر ہو جائے اور اختیاری طور پر ذبح کرنے کی کوئی شکل باقی نہ رہے تو بدرجہ مجبوری ذبح غیر اختیاری سے کام لیا جائے گا، بدائع میں ہے:

”أما الاضطرابية فركنهما العقر وهو الجرح في أى موضع كان وذلك
في الصيد وما هو في معنى الصيد“ (بدائع الصنائع ۵/۴۳)۔

ذبح اختیاری کے مواقع میں غیر اختیاری

ذبح کی اصل تو یہ ہے کہ اختیار ہو، لیکن ایسے جانور جن پر قابو پانا مشکل ہوتا ہو تو ان کے لئے ذبح غیر اختیاری کی اجازت دے دی جاتی ہے، اس وجہ سے اختیاری کی جگہ پر غیر اختیاری کے اپنانے کی کوئی گنجائش باقی نہیں رہتی، ابن حجر عسقلانی نے تو اس پر اجماع نقل کیا ہے، لکھتے ہیں:

”أما المقدور عليه فلا يباح إلا بالذبح أو النحر إجماعاً“ (فتح الباری ۹/۲۲۹)۔
درمختار میں ہے:

”إنما يصار إليها عند العجز عن ذكاة الاختيار“ (۵/۲۱۳، دیکھئے: تاملہ البحر
الرائق ۸/۱۶۸)۔
المعنى میں ہے:

”أما الحيوان المقدور عليه من الصيد والأنعام فلا يباح إلا بالذكاة بلا
خلاف بين أهل العلم“ (المعنى ۱۱/۴۲)۔

ذبح کے لئے ضروری شرائط

ذبح کرنے والا مسلمان ہو اور اگر جانور شکار ہو تو وہ ذبح احرام نہ باندھے ہوئے ہو،
نیز حرم سے باہر ہو، یا وہ ذبح اہل کتاب میں سے ہو، خواہ وہ حربی ہو یا ذمی (تتویر الابصار بر حاشیہ
شامی ۵/۲۸)۔

اسی طرح وہ اتنا باشعور ہو کہ بسم اللہ اور ذبح کو سمجھتا ہو اور اس کے شرائط سے واقف ہو،
ہدایہ میں ہے:

”ويحل إذا كان يعقل التسمية والذبيحة ويضبط“ (ہدایہ ۴/۳۱۸)۔

ضبط کی تشریح کرتے ہوئے علامہ ابن عابدین شامی لکھتے ہیں:

”أى يعلم شرائط الذبيح من فرى الأوداج والحلقوم“ (رد المحتار ۵/۲۰۹)۔

چنانچہ جو شخص مذکورہ شرطوں پر پورا نہیں اترتا تو اس کا ذبیحہ حلال نہیں ہوگا، تکملہ فتح

القدر میں ہے:

”أما إذا كان لا يضبط ولا يعقل التسمية والذبيحة لا تحل لأن

التسمية على الذبيحة شرط بالنص وذلك بالقصد“ (تکملہ فتح القدر ۴/۸۴)۔

کتابی کا ذبیحہ

کتابی کا ذبیحہ حلال ہے، ارشاد خداوندی ہے:

”طعام الذين أوتوا الكتاب حل لكم“ (المائدہ: ۵/۶)۔

آیت کریمہ میں طعام سے مراد اہل کتاب کے ذبائح ہیں، امام بخاری نے اس سلسلے

میں حضرت ابن عباسؓ کا قول نقل فرمایا ہے: ”طعامهم ذبائحهم“ (بخاری ۲/۸۲۸)۔

علامہ آلوسی نے اس کی وجہ بیان کرتے ہوئے اکثر مفسرین کا یہی مسلک بتایا ہے۔

”إن المراد به الذبائح لأن غيرها لم يختلف في حله وعليه أكثر

المفسرين“ (روح المعانی ۶/۵۸)۔

نیز ذبائح کے ساتھ دیگر مطعومات بھی مراد لئے جاسکتے ہیں، چنانچہ صاحب روح

المعانی نے اس کی صراحت فرمائی ہے، لکھتے ہیں:

”والمراد بطعامهم ما يتناول ذبائحهم وغيرها من الأطعمة كما روى

عن ابن عباس وأبي الدرداء وإبراهيم وقتادة والسدي والضحاك ومجاهد

رضوان الله عليهم أجمعين وبه قال الجبائي والبلخي وغيرهم“ (روح المعانی ۶/۵۸)۔

اسی وجہ سے علامہ قرطبی نے اس بات پر اتفاق نقل کیا ہے کہ اہل کتاب کا ذبیحہ حلال

ہے، تحریر فرماتے ہیں؛

”وقال جمهور الأمة: إن ذبيحة كل نصراني حلال سواء كان من تغلب أو غيرهم كذلك اليهود“ (تفسیر قرطبی ۷/۸۷، دیکھئے: فتاویٰ عالمگیری ۵/۲۸۵)۔

اگر یہودی و نصرانی غیر اللہ مثلاً عزیز و عیسیٰ علیہما السلام کا نام لے کر ذبح کریں تو حضرت علی، عائشہ، ابن عمر اور طاؤس و حسن کا خیال یہ ہے کہ وہ ذبیحہ حلال نہیں ہے، اور ابوالدرداء، عبادہ بن الصامت، شعبی، عطاء مکیول، زہری کا خیال ہے کہ وہ حلال ہے بلکہ قاسم بن مخیمرہ کا تو یہ قول ہے کہ اگر وہ اپنے کنبہ سر جس کا بھی نام لے کر ذبح کریں تب بھی حلال ہے، امام مالک اسے مکروہ جانتے ہیں، حرام نہیں قرار دیتے (تفسیر قرطبی ۶/۵۲)، امام ربیعہ بقول علامہ آلوسی (روح المعانی ۶/۵۸۶) ابن عمر کے ساتھ اور بقول قرطبی شعبی وغیرہ کے ساتھ ہیں (تفسیر قرطبی ۶/۵۲)۔

علماء حنفیہ کے نزدیک اہل کتاب کے ذبیحہ کے صحیح ہونے کی شرط یہ ہے کہ اللہ کا نام لے کر ذبح کیا گیا ہو، غیر اللہ کا نام نہ لیا گیا ہو، اگر غیر اللہ کا نام لے کر ذبح کیا گیا تو وہ ذبیحہ حلال نہیں ہوگا۔

تکملہ البحر الرائق میں ہے

”ويشترط أن لا يذكر فيه غير الله تعالى حتى لو ذكر الكتابي المسيح أو عزيزا لا يحل بقوله تعالى وما أهل به لغير الله وهو كالمسلم في ذلك فإنه لو أهل به لغير الله لا يحل“ (تکملہ البحر الرائق ۸/۱۶۸)۔

پھر یہ بات قرین قیاس بھی نہیں ہے کہ مسلم کا غیر اللہ کا نام پر ذبح کیا ہو ذبیحہ تو حرام قرار پائے اور کتابی کا حلال، جس کا واضح مطلب یہ ہے کہ اس صورت میں کتابی کو مسلمان پر برتری حاصل ہو رہی ہے جو درست نہیں ہے، چنانچہ ہدایہ کے حاشیہ میں اس کی جانب اشارہ موجود ہے۔

”فحال الكتابي لا يكون أعلى من حال المسلم“ (حاشیہ ہدایہ ۳/۴۱۸)۔

کتابی سے مراد اور اس دور کے اہل کتاب

کتابی سے مراد عام طور پر یہود و نصاریٰ ہوتے ہیں، جیسا کہ فتح القدر شوکانی میں ہے:

”والمرااد بأهل الكتاب اليهود والنصارى“ (فتح القدير للشوكاني ۱۳/۲)۔
لیکن علامہ ابن عابدین نے اس میں وسعت دیتے ہوئے شامی میں نقل کرتے ہیں:
”واعلم أن من اعتقد دینا سماویا وله کتاب منزل کصحف ابراهیم و شیث
وزبور داؤد فهو أهل الكتاب فتجاوز منا کحتمهم واکل ذبائحهم“ (شامی ۳۱۳/۲)۔
مفتی کفایت اللہ صاحب سے سوال کیا گیا کہ موجودہ وقت میں اہل کتاب کا اطلاق
یہودی اور نصرانی پر ہوگا یا نہیں اور ان پر اہل کتاب کے احکام لاگو ہوں گے یا نہیں تو آپ نے
فرمایا:

”ہاں جو یہودی اور نصرانی اپنے مذہب کے تابع ہوں یعنی مذہب کو مانتے ہوں وہ اہل
کتاب میں شامل ہوں گے اور ان پر یہودیوں اور نصرانیوں کے احکام جاری ہوں گے (کفایت
المفتی ۲۶۹/۸)۔

اسی طرح دوسری جگہ موجودہ زمانہ کے یہود و نصاریٰ کے ذبیحہ کے تعلق سے استفسار کا
جواب دیتے ہوئے فرماتے ہیں:

”جو یہود و نصاریٰ کہ توراہ اور انجیل کو آسمانی کتاب مانتے ہیں اور شریعت موسوی یا
عیسوی کے قائل ہیں ان کا ذبیحہ حلال ہے، لیکن ان کی دوسری بدعتیں گناہیں حلت ذبیحہ کے لئے مانع
نہیں ہیں“ (کفایت المفتی ۲۶۸/۸)۔

ضابطے کی بات تو یہی ہے کہ موجودہ یہود و نصاریٰ میں جو شخص کتاب سماوی کو مانتا ہو اور
اس کے مذہب کے اعتبار سے اس کا عقیدہ صحیح ہو اسے اہل کتاب کے زمرے میں شامل کیا جائے
اور اس پر اہل کتاب کے احکام جاری ہوں، اور اگر ایسا نہیں ہے بلکہ دین و مذہب سے کوئی واسطہ
ہی نہیں ہے تو اسے اہل کتاب کی صف میں رکھنا کسی بھی صورت مناسب نہ ہوگا، اور آج کل کے
یہود و نصاریٰ کے حالات کچھ اس طرح کے ہیں، چنانچہ مفتی محمد شفیع صاحب تحریر فرماتے ہیں:

”آج کل یورپ کے عیسائی اور یہودیوں میں ایک بڑی تعداد ایسے لوگوں کی بھی
ہے جو مردم شماری کے اعتبار سے یہود یا نصرانی کہلاتے ہیں مگر درحقیقت وہ خدا کے وجود اور

کسی مذہب ہی کے قائل نہیں ہیں، نہ تورات و انجیل کو خدا کی کتاب مانتے ہیں اور نہ موسیٰ و عیسیٰ علیہما السلام کو اللہ کا نبی و پیغمبر تسلیم کرتے ہیں، یہ ظاہر ہے کہ وہ شخص مردم شماری کے نام کی وجہ سے اہل کتاب کے حکم میں داخل نہیں ہو سکتے، (معارف القرآن ۳۸/۳ نیز دیکھئے: افادات عثمانی بر ترجمہ شیخ الہند/۱۳۲)۔

یہی وجہ ہے کہ حضرت علیؑ نے بنو تغلب کے نصاریٰ کے ذبائح کے کھانے سے منع فرما دیا تھا، کیونکہ انہیں اس بات کا علم تھا کہ وہ صرف نام کے نصرانی ہیں اور بس (الجامع لاحکام القرآن ۶/۵۳)۔

اس تفصیل سے یہ واضح ہو جاتا ہے موجودہ دور کے یہود و نصاریٰ کے حالات کچھ اسی نوع کے ہیں کہ انہیں اہل کتاب کے زمرے میں نہ شامل کیا جائے بلکہ ان سے احتیاط برتی جائے چنانچہ علامہ ابن عابدین نے اس کی جانب اشارہ کیا ہے:

”والأولی أن لا يأکل ذبیحتهم ولا یتزوج منهم إلا للضرورة“ (شامی ۵/۲۰۸)۔

تسمیہ کی شرط کی حقیقت

ہمارے فقہاء کرام نے تسمیہ علی الذبیحہ کی کچھ شرطیں ذکر فرمائی ہیں وہ یہ ہیں:

تسمیہ ذبح کرنے والے کی طرف سے ہونا چاہئے کسی غیر کے تسمیہ کا اعتبار نہیں ہوگا۔

”أن تكون التسمية من الذابح حتی لو سمي غیره والذابح ساکت وهو ذاکر غیر ناس لایحل“ (عالمگیری ۵/۲۸۶)۔

اس تسمیہ سے تسمیہ علی الذبیحہ ہی مقصود ہو کوئی دوسرا عمل نہیں۔

”أن یرید بها التسمية علی الذبیحة فإن أراد بها التسمية لافتتاح العمل لایحل“ (ایضاً)۔

صرف اللہ کا نام لیا جائے اس کے ساتھ کسی اور کا نام حتیٰ کہ نبی کریم ﷺ کا نام بھی شامل نہ کیا جائے (ایضاً)۔

اللہ کے نام کے ذکر کرنے کا مقصد محض تعظیم ہونی اس میں دعا کا عنصر بھی شامل نہ ہو (ایضاً)۔

نیز تسمیہ بوقت ذبح ہونا چاہئے، ذبح سے زیادہ پہلے نہیں، ہاں تھوڑی سی تاخیر کی گنجائش ہے۔

”أما وقت التسمية فوقتها في الذكاة الاختيارية وقت الذبح لا يجوز تقديمها عليه إلا بزمان قليل لا يمكن التحرز عنه وأما وقت الاضطرارية فوقتها وقت الرمي والإرسال“ (عالمگیری ۲۸۶/۵)۔
شامی میں ہے:

”ولوسمی الذابح ثم اشتغل بأكل أو شرب ثم ذبح إن طال وقطع الفور حرم وإلا لا وحد الطول ما يستكثره الناظر وإذا حد الشفرة ينقطع الفور“ (شامی ۲۱۳/۵)۔

اسی طرح ذبح اختیاری میں جس جانور کو ذبح کرنا ہوگا اسی کی نیت ہوگی اور اسی پر تسمیہ ہوگا۔
”تعین المحل بالتسمية في الذكاة الاختيارية على هذا يخرج ما إذا ذبح وسمى ثم ذبح أخرى بظن أن التسمية الأولى تجزى عنها لتؤكل فلا بد أن يجدد لكل ذبيحة تسمية على حدة“ (عالمگیری ۲۶۸/۵)۔

متروک التسمیہ عمداً، نسیاناً اور شہادۃ کے احکام

متروک التسمیہ کے متعلق علماء حنفیہ کا مذہب یہ ہے کہ اگر تسمیہ عمداً ترک کیا گیا ہو تو ذبیحہ حرام ہے اور اگر نسیاناً ترک کیا گیا ہو تو حلال ہے، چنانچہ عالمگیری میں بحوالہ کافی مذکور ہے:
”لا تحل متروک التسمية عمداً وإن ترکها ناسياً تحل والمسلم والکتابی فی ترک التسمية سواء“ (عالمگیری ۲۸۸/۵)۔

علمائے احناف کے ساتھ ابن عباس (عمدة القاری ۶/۱۰، شرح کبیر ۵۸/۱۱)، ابو ہریرہ (عمدة

القاری (۶۱۰)، ابن المسیب (شرح کبیر ۵۸/۱۱، عمدۃ القاری ۶/۱۰)، ثوری (فتح الباری ۶۰۱/۹، بدایۃ المجتہد ۳۲۸/۱، شرح کبیر ۵۸/۱۱، عمدۃ ۶/۱۰)، ابن منذر (عمدۃ ۶/۱۰)، حسن بن صالح (ایضاً)، طاؤس (ایضاً) و شرح کبیر ۵۸/۱۱، حسن بن حسن نخعی (عمدۃ ۶/۱۰)، عبدالرحمن بن ابی لیلی (ایضاً و شرح کبیر ۸۵/۱۱)، جعفر بن محمد (ایضاً)، ربیعہ (ایضاً)، اسحاق (ایضاً)، احمد (ایضاً)، مالک (عمدۃ، شرح کبیر و تفسیرات احمدیہ ص ۲۲۸) اور جمہور علماء (فتح الباری ۶۰۱/۹، اعلاء السنن ۵۷/۱۷) ہیں۔

متروک التسمیہ کے سلسلے میں امام شافعی کا خیال یہ ہے کہ تسمیہ سنت ہے، لہذا عمداً یا سہواً کسی بھی طرح ترک کر دینے سے ذبیحہ حرام نہیں ہوگا (فتح الباری ۶۰۱/۹)، امام شافعی کے ساتھ ابو ہریرہ (عمدۃ القاری ۶/۱۰)، ابن عباس (ایضاً)، عطا (ایضاً)، طبری (اعلاء السنن ۵۷/۱۷)، مالک (فتح الباری ۶۰۱/۹ و تفسیرات احمدیہ ص ۲۲۸)، احمد (فتح الباری ۶۰۱/۹) ہیں۔

امام احمد کا اس سلسلے میں مسلک یہ ہے کہ تسمیہ واجب ہے، اسی وجہ سے عمداً یا سہواً کسی بھی طرح ترک کر دینے سے ذبیحہ حرام قرار پائے گا (فتح الباری ۶۰۱/۹)، امام احمد کے ساتھ ابن عمر (بدایۃ المجتہد ۳۲۸/۱)، نافع مولیٰ عبداللہ (عمدۃ القاری ۶/۱۰)، ابن سیرین (روح المعانی ۱۳/۸)، شعبی (بدایۃ المجتہد ۳۲۸/۱)، داؤد ظاہری (عمدۃ القاری ۱۰/۶)، حسن (بدایۃ المجتہد ۳۲۸/۱، عمدۃ ۶/۱۰)، جبائی (اعلاء السنن ۵۷/۱۷، روح المعانی ۱۳/۸)، مالک (روح المعانی ۱۳/۸) ہیں۔

علامہ عینی نے امام احمد کی اسی روایت کو ”ہو المذہب“ (ایضاً) اور ابن حجر عسقلانی نے ”الراجح عنہ“ (تفسیرات احمدیہ ص ۳۲۸) قرار دیا ہے، جبکہ صاحب شرح کبیر ابن قدامہ مقدسی جنبلی نے امام ابوحنیفہ کے مسلک کے مطابق والی روایت کو امام احمد کا مشہور مذہب قرار دیا ہے (عمدۃ القاری ۶/۱۰)۔

اسی طرح امام مالک کی روایتیں تینوں طرح کی ملتی تو ضرور ہیں، لیکن علامہ آلوسی نے اس بات کی وضاحت کی ہے کہ کتب مالکیہ میں جو روایت امام مالک کی جانب منسوب ملتی ہے وہ وہی ہے جو امام ابوحنیفہ کی تائید کر رہی ہے، رقم طراز ہیں؛

”وزعم بعضهم أن مذهب مالک کمذہب الشافعی وآخرون أنه

کمزہب داؤد ومن معہ وما ذکرناہ ہو الموجود فی کتب المالکیة وأهل مکة
أوروی بشعابها“ (فتح الباری ۶۰۱/۹)۔

باقی رہا ابو ہریرہ اور ابن عباس کی دو روایتوں کا مسئلہ تو اس میں غور طلب بات یہ
ہے کہ علامہ عینی نے امام ابو حنیفہ کی تائید کرنے والی روایت کو ابن منذر کا قول بتایا ہے اور امام
شافعی کی مؤید روایت کو صیغہ تملیض ”روی“ کے ساتھ نقل کیا ہے (شرح کبیر علی متن الممتع ۵۸۱/۱)۔
پھر امام شافعی بھی عمد ترک تسمیہ کو کوئی مستحسن عمل قرار نہیں دیتے، بلکہ اپنے صحیح ترین
قول میں ایسے ذبیحہ کو مکروہ گردانتے ہیں، چنانچہ علامہ ابن حجر عسقلانی فتح الباری میں لکھتے ہیں:

”وعند الشافعية في العمد ثلاثة أوجه أصحها يكره الأكل وقيل
خلاف الأولى وقيل يأنم بالترك لا يحرم الأكل“ (فتح الباری ۶۰۱/۹)۔
نیز اگر کوئی بطور استخفاف و تہاون ترک تسمیہ کرتا ہے تو خود امام شافعی کے نزدیک بھی
اس کا کھانا حرام ہوگا، کتاب الام میں ہے:

”وان تركه استخفافا لم تؤكل ذبيحة“ (کتاب الام ۲۳۱/۲ بحوالہ جواہر الفقه ۳۸۲/۲)۔
ان تصریحات سے معلوم ہوا کہ امام شافعی عمد ترک تسمیہ کے اول تو مطلقاً قائل نہیں
ہیں، اور جس قدر ہیں بھی تو اسے مکروہ، خلاف اولی اور عمل گناہ تصور کرتے ہیں۔

کیا متروک التسمیہ عمد کی حرمت پر سلف کا اجماع تھا

فقہاء حنفیہ کی متعدد کتابوں میں یہ صراحت ملتی ہے کہ امام شافعی سے پہلے کے تمام لوگ
اس بات پر متفق نظر آتے ہیں کہ متروک التسمیہ عمد احرام ہے، اگر کچھ اختلاف تھا بھی تو وہ نسیانا
کی صورت میں تھا، چنانچہ ہدایہ میں ہے:

”وهذا القول من الشافعي مخالف للإجماع فإنه لا خلاف فيمن كان
قبله في حرمة متروك التسمية عامدا وإنما الخلاف بينهم في متروك
التسمية ناسيا“ (ہدایہ ۴۱۹/۳)۔

شامی میں ہے:

”لاتحل ذبيحة من تعمد ترك التسمية مسلما او كتابيا بنص القرآن
ولانعقاد الإجماع ممن قبل الشافعي على ذلك وإنما الخلاف كان في
الناسي“ (شامی ۲۱۰/۵)۔

اسی وجہ سے امام ابو یوسف وغیرہ کا خیال ہے کہ اس مسئلے میں اجتہاد کی گنجائش نہیں ہے
حتیٰ کہ اگر قاضی اس کے فروخت کو جائز قرار دے دے تو اس کی قضا نافذ نہیں مانی جائے گی (نکتہ
البحر الرائق ۱۶۸/۸، نیز دیکھئے: ہدایہ ۱۹/۲، شامی ۲۱۰/۵)۔

اگر اجماع تھا تو امام شافعی کے اختلاف کی کیا حیثیت ہوگی؟

عام طور پر علماء کرام نے متروک التسمیہ عدا کی حرمت پر اجماع نقل کیا ہے اور امام
شافعی کے قول کو خرق اجماع سے تعبیر کیا ہے، علامہ عینی لکھتے ہیں:

”وعلى حرمة متروك التسمية عمدا انعقد إجماع فيمن كان قبل
الشافعي وهذا القول منه عدّ خرقاً للإجماع وإنما كان الخلاف بينهم في
متروك التسمية ناسياً“ (عینی شرح کنز ۴/۴۴)۔

لیکن علامہ آلوسی اس سے متفق نہیں ہیں، اور اسے اجتہادی مسئلہ تصور کرتے ہیں، نیز
اجماع تسلیم کرنے کو تیار نہیں ہیں، چنانچہ اس مسئلہ پر گفتگو کرتے ہوئے لکھتے ہیں:

”والحق عندی أی المسئلة اجتهادية وثبوت الإجماع غير مسلم ولو
كان ما كان خرقه الإمام الشافعي رحمه الله واستدلاله على مدعاه على ما
سمعت لا يخلو عن متانة“ (روح المعانی ۱۵/۸)۔

مولانا ظفر احمد عثمانی کا بھی یہی خیال ہے (دیکھئے: اعلاء السنن ۱۶/۱۷)۔

علامہ آلوسی اور عثمانی کے بقول امام شافعی کی جانب خرق اجماع کی بات منسوب کرنا
صحیح نہیں ہے، اور اگر اجماع رہا بھی ہو تو امام شافعی نے اسے ختم کر دیا، مگر مفتی محمد شفیع صاحب کی

تحقیق یہ ہے کہ صاحب ہدایہ وغیرہ کا دعویٰ اجماع درست ہے اور امام شافعی سے پہلے کے جو اقوال ان کی تائید میں منقول نظر آتے ہیں وہ سب مسامحہ نقل ہو گئے ہیں چنانچہ وہ اس مسئلہ پر تفصیلی کلام کرتے ہوئے لکھتے ہیں:

خلاصہ یہ ہے کہ یہاں تین مسئلے الگ الگ ہیں:

۱- مسلمانوں کے ذبیحہ پر اللہ کا نام قصداً چھوڑ دینا۔

۲- مسلمانوں کے ذبیحہ میں سہواً ونسیاناً بسم اللہ کا ترک ہو جانا

۳- اہل کتاب کے ذبائح جن پر قصداً اللہ کا نام نہیں لیا گیا۔

ان میں سے آخری دو مسئلوں میں تو صحابہ و تابعین اور ائمہ مجتہدین میں اختلافات ہیں مگر پہلے مسئلہ میں امام شافعی سے پہلے کوئی اختلاف نہیں، بعض مصنفین نے آخری دو مسئلوں میں امام شافعی کی موافقت کرنے والوں کا قول کہیں مسامحہ مطلق قول شافعی کی تائید میں نقل کر دیا ہے، جس سے بعض حضرات کو مغالطہ لگا ہے، اس لئے صاحب ہدایہ کا یہ کہنا کہ یہ قول مخالف اجماع ہے اپنی جگہ صحیح و درست ہے اور اگر بالفرض یہ تسلیم بھی کیا جائے کہ ان میں سے ایک دو قول بالکل امام شافعی کی موافقت میں یعنی مسلمان کے قصداً ترک تسمیہ کی صورت میں بھی ذبیحہ کو حلال قرار دینا ان کا مسلک ہو تو جمہور امت کے بالمقابل ایک دو قول کو منافی اجماع نہیں کہا جاسکتا (جواہر الفقہ ۲/۳۸۸)۔

تسمیہ عمل ذبح پر واجب ہے یا مذبوح پر

صاحب ہدایہ کی تصریح سے واضح ہوتا ہے کہ تسمیہ مذبوح پر ہوتا ہے، چنانچہ وہ لکھتے ہیں:

”والتسمیة فی ذکاة الاختیار تشترط عند الذبح وهو علی المذبوح وفي

الصید تشترط عند الإرسال والرمی وهو علی الآلة لأن المقدور فی الأول الذبح وفي

الثانی الرمی والإرسال دون الأصابة فیشرط عند فعل یقدر علیہ“ (ہدایہ ۲/۴۲۰)۔

اس عبارت سے یہ معلوم ہوتا ہے کہ تسمیہ بوقت ذبح مذبوح پر واجب ہیں، لہذا اس

بنیاد پر یہ بات کہی جاسکتی ہے کہ تسمیہ تو واجب ہے مذبوح پر، ہاں متعلق ہے عمل ذبح سے کہ اگر

عمل واحد ہوگا تو تسمیہ بھی واحد ہوگا خواہ مذبوح ایک ہو یا ایک سے زیادہ، اور زیادتی کی صورت میں سارے مذبوح واحد کے حکم میں ہوں گے، اسی وجہ سے درمختار میں فعل کے تعدد سے تسمیہ کے تعدد کی بات نقل کی گئی ہے۔

”بخلاف لو ذبحهما علی التعاقب لأن الفعل يتعدد فتتعد التسمية“

(درمختار ۵/۲۱۲)۔

کیا ضرورتاً امام شافعی کے مسلک پر عمل کی گنجائش ہے؟

یہ تو صحیح ہے کہ ضرورت کسی بھی امام کے مسلک کو اختیار کیا جاسکتا ہے، فقہاء نے اس کی

اجازت دی ہے، شامی میں ہے:

”قلت لكن هذا في غير موضع الضرورة فقد ذكر في حيز في بحث

ألوان الدماء أقوالاً ضعيفة ثم قال..... عن فخر الائمة لو أفتى مفت بشئ من هذه

الأقوال في مواضع الضرورة طلباً للتيسير كان حسناً اه وهكذا قول أبي

يوسف في المنى إذا خرج بعد فتور الشهوة لا يجب به الغسل ضعيف واجاز وا

العمل به للمسافر والضعيف الذي خاف الريبة كما سيأتي في مجله و ذلك

من مواضع الضرورة انتهى“ (شامی ۱/۶۹)۔

لیکن موجودہ صورت حال میں امام شافعی کی رائے پر عمل کرنے کی گنجائش بالکل باقی

نہیں رہتی، اس وجہ سے کہ ایسی صورت میں اجازت دینے کا مطلب یہ ہوگا کہ لوگ ترک تسمیہ

کے عادی ہو جائیں اور اسے عمل ذبح کے باب میں کوئی اہمیت نہ دیں جبکہ امام شافعی بھی متہاوان

کے ذبیحہ کو حرام قرار دیتے ہیں۔

متہاوان کی تعریف ہے

”المتهاون هو الذى يتكرر منه ذلك“ (تفسیر مظہری ۳/۳۱۸)۔

پھر اگر ذبح کرنے والا متہاؤن بھی نہ ہو تب بھی متروک التسمیہ عدا کو امام شافعی مکروہ، خلاف اولیٰ اور عمل گناہ تصور کرتے ہیں جیسا کہ اوپر گذرا۔
اسی طرح امام غزالی شافعی نے احیاء العلوم میں اس سے احتراز کو مستحسن قرار دیا ہے
چنانچہ مراتب شہادت کے ذیل میں لکھتے ہیں:

”المرتبة الأولى يتأكد الاستحباب في التورع عنه وهو ما يقوى فيه
دليل المخالف ويدق وجه ترجيح المذهب الآخر عليه ومن ذلك التورع عن
متروك التسمية وإن لم يختلف فيه قول الشافعي لأن الآية ظاهرة في إيجابها
والآخبار متواترة فيه“ (احیاء العلوم بحوالہ اعلاء السنن ۱/۶۹)۔

ان تصریحات سے یہ بات عیاں ہو جاتی ہے کہ موجودہ مسئلہ میں امام شافعی کے مسلک
کو اختیار کرنے اور اس پر عمل کرنے کی گنجائش نہیں ہے۔
کیا ذبح کا تسمیہ کافی ہے یا یہ کہ معین ذابح کے لئے تسمیہ کہنا ضروری ہے، اور معین
ذابح کا مصداق کون ہے؟

تسمیہ ذابح اور معین ذابح دونوں پر واجب ہے اگر ان میں سے کسی ایک نے بھی یہ سمجھ
کر تسمیہ چھوڑ دیا کہ دوسرے کا تسمیہ کافی ہے تو ذبیحہ حرام ہو جائے گا، معین ذابح سے مراد وہ ہیں جو
ذبح کرنے والے کے ہاتھ پر زور دے اور چھری چلانے میں مدد دے، محض جانور کے کسی حصہ
بدن کے پکڑنے سے شریک فی الذبح نہیں قرار پائے گا (در مختار ۵/۲۳۵)۔

مشینی ذبیحہ اور ان کے احکام

مشین سے ذبح کرنے کا بعض دفعہ یہ طریقہ اختیار کیا جاتا ہے کہ مشینی چھری کو حرکت
دینے والے بٹن کو ذبح کرنے والا دباتا ہے اور دباتے وقت تسمیہ کہتا ہے، اس صورت میں ذبیحہ صحیح
نہیں ہوگا، اس وجہ سے کہ بٹن دبانے کا چھری چلانے کے حکم میں نہیں ہوگا، ہاں اسے رمی کے درجہ
میں ضرور رکھا جاسکتا ہے مگر مشکل یہ ہے کہ جانور یہاں قابو میں ہیں، اور رمی ذبح غیر اختیاری کا

عمل ہے، پھر یہ بھی معلوم ہو چکا ہے کہ موقع اختیاری میں غیر اختیاری کو اپنا صحیح نہیں ہے۔ ایک صورت یہ بھی ہوتی ہے کہ چھری ذبح کرتی جاتی ہے اور اس کے پاس ایک آدمی کھڑے ہو کر تسمیہ کہتا جاتا ہے، ذبیحہ کی یہ صورت بھی درست نہیں ہے، اس لئے کہ اس صورت میں تسمیہ کہنے والا ذابح ہے نہ معین ذابح۔

کبھی ایسا ہوتا ہے کہ چھری کا ایک ہنڈل ہوتا ہے، ایک مسلمان شخص اس پر ہاتھ رکھ کر تسمیہ کہتا ہے حالانکہ چھری کے چلنے میں اس آدمی کے عمل کا کوئی دخل نہیں ہوتا، ظاہر ہے کہ اس صورت میں بھی ذبیحہ کے صحیح ہونے کی کوئی شکل موجود نہیں ہے۔

نیز کبھی ایسا بھی ہوتا ہے کہ ہاتھ میں چھری لے کر جانور ذبح کر دیا جاتا ہے اور اس کے بعد مشین کے سپرد کر دیا جاتا ہے تاکہ ذبیحہ بقیہ مراحل سے گزر سکے، اس صورت میں اگر شرائط ذبح پورے ہوں تو ذبیحہ صحیح ہے۔

جدید عہد میں مروجہ مشینی ذبیحہ میں الیکٹرک شاک کے ذریعہ جانور کو نیم بے ہوش کر دیا جاتا ہے تاکہ وہ ایذا سے محفوظ رہے، یہ عمل خلاف سنت اور اسلامی تعلیم کے خلاف ہے، جو کسی بھی صورت میں مستحسن قرار نہیں دیا جاسکتا، چنانچہ مفتی کفایت اللہ صاحب سے سوال کیا گیا کہ اس ملک افریقہ میں حکام کے حکم سے ہیل وغیرہ مذبح میں بوقت ذبح پہلے پستول سے دماغ میں نشانہ لگا کر پھر ذبح کرتے ہیں اس طور سے ذبح کرنا نزدیک اہل اسلام درست ہے یا نہیں، تو آپ نے جواب دیا:

”یہ طریقہ خلاف سنت ہے اور اسلامی تعلیم کے خلاف ہے، اس میں جانور کے حرام ہو جانے کا ظن غالب ہے اور یہ کہ اگر ضرب سے جانور کی ہلاکت متعین ہو جائے تو پھر اس کے گلے پر چھری پھیرنا بیکار ہوگا“ (کفایت المفتی ۲۷۷/۸)۔

حلق پر چھری چلانے کے بجائے اگر حلق کی نلی کو لمبائی میں اوپر سے نیچے چیر دیا جائے تو ایسی صورت میں چونکہ مطلوبہ رگیں نہیں کٹ پائیں گی اور شرعی ذبح کا تحقق نہ ہوگا اس وجہ سے ذبیحہ درست نہ ہوگا ہاں اس کے بعد اگر جانور زندہ ہے اور شرعی طور پر اس کی حلق پر چھری چلا کر

ذبح کر دیا جائے تو ذبیحہ حلال ہوگا۔

مشینی چھری کو چلانے والے بٹن کو تیر کے کمان کی حیثیت نہیں دی جاسکتی اس وجہ سے کہ تیر کمان ذبح غیر اختیاری کا عمل ہے اور مشینی چھری چلانے کا عمل اختیاری صورت میں ہے کہ جانور یہاں پر قابو میں ہوتے ہیں اور یہ معلوم ہو چکا ہے کہ موقع اختیاری میں غیر اختیاری کو اپنانا درست نہیں ہے۔

نیز یہ بھی واضح کر دینا مناسب ہوگا کہ اگر بوقت ذبح گردن الگ ہو جائے تو ذبیحہ حلال ہے مگر مکروہ ہے میزان الکبریٰ میں ہے:

”واتفقوا علی أنه لو أبان الرأس لم يحرم ذلك المذبوح وقال سعيد بن المسيب يحرم وجه هذا القول أنه ليس على كيفية الذبح المشروع“
(المیزان الکبریٰ ۱/۵۵)۔

عالمگیری میں ہے:

”ويستحب الاكتفاء بقطع الأوداج ولإباین الرأس ولو فعل يكره“
(عالمگیری ۵/۲۸۷)۔

مشینی ذبیحہ سے پیدا شدہ کچھ نئے مسائل

مولانا قاضی عبدالجلیل قاسمی ☆

۱- ذبح کے لغوی معنی پھاڑنا، ذبح کرنا، گلا گھوٹنا اور سوراخ کرنا ہے ”ذبحہ ذبحا، و ذبا حاشقہ، نحرہ، خنقہ الدن بزلۃ“ (المنجد ص ۲۳۱)۔
شریعت میں ذبح کا معنی حلق، مری اور شہ رگ کا کاٹنا ہے ”والذبح فی الشرع قطع الأوداج جمع و دج المراد الودجان والحلقوم والمری“ (مجمع الانہر ۲/۵۰۷)۔
۲- فقہاء نے ذبیحہ کے حلال ہونے کے لئے ذکاۃ کا لفظ استعمال کیا ہے، اور اس کی دو قسمیں قرار دی ہیں، پھر ان ہر دو اقسام کی ضروری شرائط ذکر کی ہیں، کچھ شرائط یکساں ہیں اور کچھ الگ ہیں۔

ذکاۃ کی دو قسمیں ہیں: اختیاری، غیر اختیاری (اضطراری)۔

ذکاۃ اختیاری سے مراد ان جانوروں کے ذبح کا طریقہ ہے جو انسان کے قابو میں ہوں، اور غیر اختیاری سے مراد ان جانوروں کے ذبح کا طریقہ ہے جو انسان کے قابو میں نہیں ہیں۔
ذکاۃ اختیاری میں ذبیحہ کے حلال ہونے کے لئے چند شرائط ہیں:

۱- ذبح کرنا یعنی حلقوم، مری اور خون کی دونوں نالیاں کاٹنا، اور یہ اس وقت ہوگا جب حلق اور لبہ کے درمیان ذبح کیا جائے، اگر ان میں سے تین کو بھی کاٹ دیا جائے تو ذبیحہ حلال ہو جائے گا (کنز الدقائق ص ۲۱۷، شرح وقایہ ۸۸/۲، ہدایہ ۲/۲۳۷)۔

۲- ذبح کے وقت جانور کا زندہ ہونا، اگر زندگی معمولی درجہ میں ہو تو بھی امام ابوحنیفہؒ

☆ قاضی شریعت دارالقضاء امارت شریعیہ بہار، اڑیسہ و جھارکھنڈ، پٹنہ

کے نزدیک ذبیحہ حلال ہو جائے گا۔

۳- ذبح کرنے والے کا مسلمان یا کتابی عاقل ہونا ضروری ہے، اگر ذبح کرنے والا مجنون یا صبی غیر عاقل ہو تو اس کا ذبیحہ مردار اور کھانا حرام ہوگا، مشرک، مجوسی اور مرتد کا ذبیحہ بھی حرام ہے۔

۴- اگر ذبیحہ شکار ہو تو ذابح کا حلال (غیر محرم) ہونا بھی ضروری ہے، اگر محرم کسی شکار کو ذبح کر دے تو ذبیحہ مردار اور کھانا حرام ہوگا۔

۵- ذبیحہ کے حلال ہونے کے لئے تسمیہ شرط ہے، اس کی مزید تفصیل آگے آرہی ہے۔

۶- عمل ذبح اور تسمیہ میں غیر معمولی فصل نہ ہو، اگر تسمیہ کے بعد ذبح کرنے میں تاخیر ہوگئی تو ذبیحہ حلال نہیں ہوگا۔

۷- ذکاۃ اختیاری میں تسمیہ ذبیحہ پر واجب ہے، اس لئے جانور کے تعدد سے تسمیہ کا تعدد بھی لازم ہوگا، اگر ایک مرتبہ بسم اللہ کہہ کر کسی جانور کو ذبح کیا اور پھر اسی تسمیہ سے دوسرا جانور ذبح کر دیا اور یہ سمجھ کر کہ پہلا تسمیہ کافی ہو جائے گا عدا دوسرے جانور پر بسم اللہ نہیں کہا، تو دوسرا جانور حلال نہیں ہوگا، اسی طرح اگر ایک جانور کو لٹایا اور اس پر بسم اللہ کہا پھر اس کو چھوڑ دیا اور دوسرے جانور کو پہلے تسمیہ سے ذبح کر دیا دوبارہ تسمیہ کہنا عدا چھوڑ دیا تو بھی ذبیحہ حلال نہیں ہوگا۔

۸- ذابح کا تسمیہ کافی ہے، معین ذابح یعنی جانور کے بدن اور اس کے پیروں کے پکڑنے والے کے لئے تسمیہ ضروری نہیں ہے، البتہ جو شخص چھری چلانے میں شریک ہو جائے تو چونکہ وہ بھی ذابح ہے اس لئے اس کا تسمیہ کہنا بھی ضروری ہے، اگر اس نے عدا تسمیہ چھوڑ دیا تو ذبیحہ حلال نہیں ہوگا (تفصیلات کے لئے ملاحظہ ہو: بدائع ۱/۵-۲۸۸-۲۹-۵۰، ہدایہ ۴/۳۶۱-۳۶۲، ۵۰۷، مجمع الأنہر ۲/۵۷۸، رد المحتار ۶/۳۰۲، در مختار ۶/۳۳۳)۔

۹- اگر ذبح کرتے وقت گردن الگ ہو جائے تو یہ مکروہ ہے لیکن ذبیحہ حلال ہے (بدائع ۱/۵، ہدایہ ۴/۳۳۸، قدوری ص ۲۲۵)۔

اسی طرح ذکاۃ غیر اختیاری میں بھی ذبیحہ کے حلال ہونے کے لئے چند شرائط ہیں؛

- ۱- اس کے بدن کے کسی حصہ پر زخم لگایا جائے ذبح ضروری نہیں ہے۔
- ۲- حرم کا شکار نہ ہو، اگر حرم کا شکار ہوگا تو حلال نہیں ہوگا۔
- ۳- اگر کسی جانور کے ذریعہ شکار کیا جائے تو اس جانور کا معلم ہونا ضروری ہے، جانور کی تعلیم کی تفصیلات کتب فقہ میں مفصل موجود ہیں۔
- ۴- جس جانور کے ذریعہ شکار کیا جائے وہ محرم العین نہ ہو، اگر خنزیر کے ذریعہ شکار کیا جائے اور شکار زخمی ہو کر مر جائے تو حلال نہیں ہوگا۔
- ۵- اگر کسی ہتھیار سے شکار کیا جائے تو اس کا دھار دار ہونا ضروری ہے، اور یہ کہ جانور اس کے زخم سے مرا ہونہ کہ چوٹ سے۔
- ۶- ہتھیار چلانے یا جانور کے بھیجنے کے وقت اس ہتھیار یا جانور پر تسمیہ کہنا ضروری ہے، اگر ایک تیر پر بسم اللہ کہا پھر اس کو رکھ دیا اور دوسرا تیر بغیر تسمیہ کے چلایا اور یہ سمجھا کہ پہلا تسمیہ کافی ہے اس لئے عمداً دوسرے تیر پر تسمیہ چھوڑ دیا، اور شکار زخمی ہو کر مر گیا تو حلال نہیں ہوگا۔
- ۷- اس بات کا علم بھی ضروری ہے کہ بظاہر وہ جانور اسی ہتھیار یا جانور کے زخم سے مرا ہے، اس کے مرنے کی کوئی دوسری وجہ نہ ہو، اگر کسی دوسری وجہ سے مرنے کا شبہ ہوگا تو جانور حلال نہیں ہوگا، شکار کو مارا، وہ پہلے پہاڑ پر گر پھر زمین پر گر اور مر گیا یا اس کو تیر لگا اور وہ پانی میں گرا اور مر گیا تو نہیں کھایا جائے گا۔
- ۸- یہ بھی ضروری ہے کہ شکار، شکاری کی نظروں سے اوجھل نہیں ہوا ہو، یا شکاری نے اس کی تلاش کو چھوڑا نہ ہو، اگر شکاری نے تلاش جاری نہیں رکھا اور شکار نظروں سے اوجھل ہو گیا پھر اس کے بعد مردہ ملا تو حلال نہیں ہوگا (بدائع ۵۸/۵)۔
- ۹- جہاں ذکاۃ اختیاری ممکن ہو وہاں ذکاۃ اضطراری کافی نہیں ہوگا ”والثانی کالبدل من الأول لأنه لا یبصار إلیه إلا عند العجز عن الأول وهذا آية البدلیة“ (ہدایہ ۴۳۴/۴)۔
کتابی کا ذبیحہ حلال ہے، بشرطیکہ شریعت اسلامی کے قانون کے مطابق ذبح کیا گیا ہو، اور ذبح کرتے وقت اللہ تعالیٰ کا نام لیا گیا ہو، اگر اللہ کا نام نہیں لیا گیا یا اللہ کے علاوہ کسی دوسرے

کا نام لیا گیا تو ذبیحہ حلال نہیں ہوگا، کتابی سے مراد یہود و نصاریٰ ہیں، لیکن وہی یہودی یا عیسائی کتابی ہوگا جو حضرت موسیٰ و حضرت عیسیٰ علیہما السلام اور تورات و انجیل پر ایمان رکھتا ہو، آج کل یورپ کے یہودیوں اور عیسائیوں میں بہت بڑی تعداد ایسے لوگوں کی ہے جو الحاد و دہریت کے شکار ہیں، وہ خدا کے وجود اور کسی مذہب کے قائل نہیں ہیں، نہ تورات و انجیل کو خدا کی کتاب مانتے ہیں اور نہ حضرت موسیٰ و حضرت عیسیٰ علیہما السلام کو اللہ کا پیغمبر تسلیم کرتے ہیں، ظاہر ہے کہ وہ مردم شماری کے اعتبار سے یہودی یا عیسائی کہلاتے ہیں، حقیقت میں وہ اہل کتاب نہیں ہیں اور ان کا ذبیحہ حلال نہیں ہے۔

ذبیحہ کے حلال ہونے کے لئے تسمیہ شرط ہے، اگر کسی نے بھول کر تسمیہ چھوڑ دیا تو ذبیحہ حلال رہے گا، لیکن اگر جان بوجھ کر (عمدا) چھوڑ دیا تو جانور حلال نہیں رہے گا، اس سلسلہ میں قرآن کریم، احادیث شریفہ اور فقہ و فتاویٰ کی تمام کتابوں میں وضاحت موجود ہے۔

متروک التسمیہ عمدا کی حرمت پر صاحب ہدایہ نے سلف کا اجماع نقل کیا ہے، امام شافعیؒ کے اختلاف کی حقیقت کیا ہے اس پر مفتی محمد شفیع صاحبؒ نے جو تفصیل کی ہے میں اس میں اضافہ کی ضرورت نہیں سمجھتا اس کو نقل کر دینا کافی سمجھتا ہوں، مفتی صاحب لکھتے ہیں:

اس معاملہ میں سب سے پہلے تو یہ دیکھنا ہے کہ حضرت امام شافعیؒ کا اصل مذہب اس مسئلہ میں کیا ہے، خود امام موصوف کی اپنی تصنیف کتاب الام میں امام صاحب کے یہ الفاظ ہیں: "ولو نسی التسمیة فی الذبیحة اکل لأن المسلم یذبح علی اسم اللہ عز و جل وإن نسی و كذلك ما أصبت بشئ من سلاحک الذی یمور فی الصيد" (کتاب الام ص ۲۷)۔

اگر ذبیحہ پر بسم اللہ کہنا بھول جائے تو یہ ذبیحہ کھانا جائز ہے، کیونکہ مسلمان دراصل اللہ ہی کے نام پر ذبح کرتا ہے، اگر چہ زبان سے نام لینا بھول گیا ہو، اسی طرح جب تم نے اپنا کوئی ہتھیار تیر وغیرہ جو شکار کے بدن میں داخل ہو جاتا ہے پھینکا (اور بسم اللہ پڑھنا بھول گئے) (تقریباً یہی عبارت کتاب الام کتاب الصيد والذبايح ۲۸۱/۸ میں بھی مذکور ہے)۔

اس عبارت سے تو یہ معلوم ہوتا ہے کہ امام شافعیؒ بھی جمہور امت کے مطابق ترک بسم

اللہ کو صرف نسیان کی صورت میں جائز قرار دیتے ہیں، اس لئے اس کتاب کے باب ذبائح اہل کتاب میں فرمایا: ”فإذا زعم زاعم أن المسلم إن نسي اسم الله تعالى أكلت ذبيحته وإن تركه استخفاً لم تؤكل ذبيحته“ (۲۳۱/۲)۔

(اگر کوئی کہنے والا یہ کہے کہ اگر مسلمان بوقت ذبح اللہ کا نام لینا بھول جائے تو اس کا ذبیحہ کھایا جائے گا، اور اگر اس نے اللہ تعالیٰ کا نام لینا قصداً بوجہ استخفاف یعنی لاپرواہی کی بنا پر چھوڑا ہے تو اس کا ذبیحہ نہیں کھایا جائے گا)۔

اس عبارت سے دو باتیں معلوم ہوئیں: ایک یہ کہ بھول کر تسمیہ چھوٹ گیا، تو وہ معاف ہے، دوسرے یہ کہ جان بوجھ کر بھی استخفاف کے طور پر بسم اللہ کہنا چھوڑا ہے تو اس کا ذبیحہ امام شافعیؒ کے نزدیک بھی حرام ہے، اب ایک صورت زیر اختلاف رہ گئی، جس کا ذکر یہاں نہیں کیا گیا، وہ یہ کہ کسی نے بسم اللہ کہنا چھوڑا تو قصداً ہے، مگر اتفاقی طور پر ایسا ہو گیا، بسم اللہ کہنے سے بے پرواہی یا استخفاف مقصود نہیں، اس کا جواز اس عبارت سے مفہوم ہوتا ہے، یہی قول اشہب کا قرطبی نے اس طرح نقل کیا ہے ”قال أشهب: تؤكل ذبيحة تارك التسمية عمداً إلا أن يكون مستخفاً“ (تفسیر قرطبی ۷/۷۶)۔

(اشہب فرماتے ہیں کہ جس شخص نے ذبیحہ پر اللہ کا نام قصداً چھوڑ دیا اس کا ذبیحہ کھایا جاسکتا ہے، مگر جب اس نے استخفاف کے طور پر تسمیہ چھوڑا ہو تو اس کا ذبیحہ حرام ہے)۔
لفظ استخفاف خفت سے ماخوذ ہے، جس کے معنی ہیں ہلکا ہونا، استخفاف کے معنی کسی چیز کو ہلکا سمجھنے کے ہوئے، بعض دوسرے علماء نے استخفاف کی جگہ لفظ تہاون استعمال کیا ہے، شرح مقدمہ مالکیہ میں اس کے متعلق یہ الفاظ ہیں ”وكل هذا في غير المتهاون وأما المتهاون فلا خلاف أنها لا تؤكل ذبيحته تحريماً قاله ابن الحارث والبشير، والمتهاون هو الذي يتكرر منه ذلك كثيراً والله اعلم“ (ذکرہ فی تفسیر المظہری من سورة الأناعام ۳/۳۱۸)۔

(قصداً ترک تسمیہ کے متعلق جس کسی کا کچھ اختلاف ہے وہ صرف اس صورت میں ہے کہ بسم اللہ کہنے کو تہاون کے طور پر نہ چھوڑا ہو، لیکن تہاون کے بارہ میں کسی کا اختلاف نہیں کہ

اس کا ذبیحہ حرام ہے کھانے کے قابل نہیں، یہ قول ابن حارث اور بشیر کا ہے۔ اور متہاؤن وہ شخص ہے جس سے بار بار بکثرت یہ فعل صادر ہو کہ ذبیحہ پر بسم اللہ نہ کہے۔

خلاصہ یہ ہے کہ امام شافعیؒ یا بعض دوسرے علماء جنہوں نے قصد ترک تسمیہ کے باوجود ذبیحہ کو حلال کہا ہے، وہ اس شرط کے ساتھ مشروط ہے کہ یہ ترک تسمیہ استخفافاً اور تہاؤنانہ ہو یعنی اس کی عادت نہ ڈال لے بلکہ اتفاقی طور پر کبھی تسمیہ چھوڑ دیا ہو۔

اور پھر اس خاص شرط کے ساتھ متروک التسمیہ عدا کو جو حلال کہا گیا ہے اس کے ساتھ امام شافعیؒ کا قول ظاہر یہ ہے کہ پھر بھی اس کا کھانا مکروہ ہے جیسا کہ امام ابو بکر ابن العربی نے احکام القرآن میں نقل کیا ہے:

”إن ترکھا متعمدا کرہ أکلھا ولم تحرم قاله القاضی أبو الحسن والشیخ أبو بکر من اصحابنا وهو ظاہر قول الشافعیؒ“ (احکام ابن عربی ۳۰۹/۱)۔

(اگر بسم اللہ کو قصداً چھوڑ دیا تو اس ذبیحہ کا کھانا مکروہ ہے، مگر حرام نہیں، ہمارے اصحاب میں سے قاضی ابوالحسن اور شیخ ابو بکر کا یہی قول ہے اور ظاہر قول امام شافعیؒ کا بھی یہی ہے)۔

اور علامہ نووی جو شافعی المذہب امام ہیں شرح مسلم میں فرماتے ہیں:

”وعلى مذہب أصحابنا یکرہ ترکھا وقیل لا یکرہ والصحیح الکراہة“

(صحیح مسلم کتاب الصيد والذباہ ۱۳۵/۲)۔

(ہمارے اصحاب یعنی شافعیہ کے مذہب پر بسم اللہ کا چھوڑنا مکروہ ہے، بعض نے کراہت سے انکار کیا مگر صحیح یہی ہے کہ شافعی مذہب میں ترک تسمیہ عدا مکروہ ہے)۔

مذکورہ بالا تصریحات سے اس مسئلہ میں امام شافعیؒ کے مذہب کے متعلق امور ذیل

ثابت ہوئے:

۱- ذبیحہ پر بسم اللہ کا قصداً چھوڑنا ان کے نزدیک بھی مکروہ ہے۔

۲- جس ذبیحہ پر بسم اللہ قصداً چھوڑ دی گئی ہو اس کا کھانا بھی ظاہری قول امام شافعیؒ کے

مطابق مکروہ ہے۔

۳- یہ کراہت کا قول بھی اس وقت ہے جبکہ بسم اللہ چھوڑا بطور استخفاف و تہاون کے نہ ہو، اتفاقی ہو اور جو شخص بار بار ایسا کرے اور اس کی عادت بنا لے وہ تہاون و استخفاف میں داخل ہے اس کا ذبیحہ جمہور امت کے قول کے مطابق امام شافعیؒ کے نزدیک بھی حرام ہے۔

اس سے معلوم ہوا کہ امام شافعیؒ کی طرف مطلقاً متروک التسمیہ عمدہ کی حلت کو منسوب کر دینا صحیح نہیں، بلکہ جمہور امت کی طرح متہاون فی ترک التسمیہ کے ذبیحہ کو وہ بھی حرام کہتے ہیں، نیز جس کو حلال کہا ہے وہ بھی کراہت اور گناہ سے خالی نہیں، اور جمہور علماء امت اس صورت کو بھی قطعی حرام اور ذبیحہ کو مردار قرار دیتے ہیں، اسی لئے صاحب ہدایہ نے امام شافعیؒ کے اس قول کو اجماع کے خلاف قرار دیا ہے:

”امام شافعیؒ کا یہ قول اجماع کا مخالف ہے کیونکہ امام شافعیؒ سے پہلے قصد بسم اللہ چھوڑے ہوئے ذبیحہ کی حرمت میں کوئی اختلاف نہیں جو کچھ خلاف سلف صالحین میں ہے وہ بھول کر بسم اللہ چھوٹ جانے میں ہے جس میں ابن عمر کا مذہب یہ ہے کہ بھولے سے بسم اللہ چھوٹ گئی تب بھی جانور حرام ہو گیا، اور حضرت علی و ابن عباسؓ کا مذہب یہ ہے کہ وہ حلال ہے، بخلاف اس جانور کے جس پر بسم اللہ قصداً چھوڑ دی گئی ہو، اس لئے امام ابو یوسف نے فرمایا کہ متروک التسمیہ عامدا میں کسی اجتہاد و اختلاف کی گنجائش نہیں، اور اگر کوئی قاضی اس کی بیع کے جائز ہونے کا فیصلہ دے دے تو اس کا فیصلہ بھی خلاف اجماع ہونے کے سبب نافذ نہیں“ (ہدایہ کتاب الذبائح)۔

صاحب ہدایہ کے اس کلام سے معلوم ہوتا ہے کہ امام شافعیؒ سے پہلے صحابہ و تابعین میں کسی کا یہ قول نہیں کہ جس ذبیحہ پر قصداً بسم اللہ چھوڑ دی جائے وہ حلال ہے، مگر ابن کثیرؒ نے سورہ انعام کی تفسیر میں ہدایہ کے اس نقل اجماع پر اس لئے تعجب کا اظہار کیا ہے کہ ابن کثیر نے اس مسئلہ میں امام شافعیؒ کی تائید میں حضرت ابن عباسؓ، ابو ہریرہؓ اور عطاء ابن ابی رباح کا قول بھی ذکر کیا ہے جس کے الفاظ یہ ہیں:

”وحکی عن ابن عباس و أبی ہریرہ و عطاء“ (یعنی یہ بھی کہا گیا ہے کہ یہی

قول حضرت ابن عباسؓ، ابو ہریرہؓ اور عطاء کا بھی ہے)۔

یہاں یہ بات بھی یاد رکھنے کی ہے کہ ابن کثیر نے ان حضرات کا یہ قول بصیغہ تملیض نقل کیا ہے، یعنی یہ کہ ایسا کہا جاتا ہے نہ تو اس کی کوئی سند اور حوالہ دیا اور نہ اس پر جزم کا اظہار کیا ہے، بہر حال ابن کثیر نے یہاں یہ تسلیم نہیں کیا کہ امام شافعیؒ سے پہلے کوئی اس کا قائل نہیں تھا، اور تفسیر قرطبی میں تو اس قول کی موافقت میں بہت سے صحابہ و تابعین کے نام شمار کر دیتے ہیں، ان کے الفاظ ہیں:

”إن ترکھا عامدا أو ناسیا أکلھا وهو قول للشافعی والحسن وروی ذلك عن ابن عباس وأبی هریرہ و عطاء وسعيد بن المسيب والحسن و جابر بن زيد و عكرمة وأبی عیاض وأبی رافع وطاؤس وإبراهيم النخعی وعبد الرحمن بن أبي لیلی وقتادة الخ“ (۷۵/۷)۔

(اگر بسم اللہ کو چھوڑ دیا خواہ قصدا یا نسیانا تو اس کو کھا سکتے ہیں، یہی قول امام شافعی اور حسن بصری کا ہے، اور ایک روایت میں ابن عباس، ابو ہریرہ، عطاء، سعید بن مسیب، حسن، جابر بن زید، ابو عیاض، ابورافع، طاؤس، ابراہیم نخعی، عبدالرحمن بن ابی لیلی اور قتادہ سے بھی منقول ہے)۔ اس میں بھی قرطبی نے امام شافعیؒ کی موافقت میں حضرت حسن کا قول تو جزم و تعین کے الفاظ سے ذکر کیا ہے، باقی اقوال کو وہی صیغہ تملیض لفظ ”روی“ سے بغیر کسی سند اور حوالہ کے لکھا ہے، بہر حال اگر یہ ثابت ہو جائے کہ اتنے حضرات صحابہ و تابعین کا قول امام شافعیؒ کی موافقت میں ہے تو اس کو خلاف اجماع نہیں کہا جاسکتا، لیکن صاحب ہدایہ نے ابن کثیر کے اس اشکال کا پہلے ہی یہ جواب دے دیا ہے کہ امام شافعیؒ کے سوا باقی حضرات کا جو اختلاف ہے وہ عام نہیں بلکہ صرف نسیان اور بھول کی صورت میں ہے، کہ اگر کوئی شخص ذبیحہ پر اللہ کا نام لینا بھول گیا تو ان حضرات کے نزدیک وہ ذبیحہ بغیر تسمیہ کے بھی حلال ہے، اور اس کے بالمقابل بہت سے حضرات صحابہ و تابعین کا قول یہ ہے کہ بھول کر بھی بسم اللہ چھوٹ گئی تو ذبیحہ حلال نہیں۔

اب ذرا مذکور الصدر حضرات کے اقوال کی حقیقت پر نظر ڈالنے کے وہ عدا ترک بسم اللہ کے متعلق ہیں، یا سہوا کے متعلق؟ ان میں سے حضرت ابن عباسؓ کا قول تو امام بخاری نے بھی اپنی صحیح میں اس طرح نقل کیا ہے۔

”وقال ابن عباس من نسي فلا بأس“ (ابن عباس فرماتے ہیں کہ جو شخص بسم اللہ کہنا بھول گیا تو کوئی مضائقہ نہیں (ذبیحہ اس کا حلال ہے)۔

اگر ابن عباس کے نزدیک قصدا اور نسیانا ہر حالت میں ترک بسم اللہ میں کوئی مضائقہ نہ ہوتا اور وہ دونوں کو حلال قرار دیتے تو یہاں نسیان کی قید و شرط کے کیا معنی ہوتے ہیں؟ اس سے معلوم ہوا کہ حضرت ابن عباس کا قول صرف نسیان کی صورت سے متعلق ہے، عمدًا و قصدا ترک تسمیہ کی صورت میں ان کے نزدیک ذبیحہ حلال نہیں، جیسا کہ صاحب ہدایہ نے فرمایا ہے، اور خود حافظ ابن کثیر نے اسی آیت کے ذیل میں یہاں امام شافعیؒ کی موافقت میں ابن عباس، ابو ہریرہ اور عطاء کا قول نقل کیا ہے، اس سلسلہ میں آگے چل کر وہ لکھتے ہیں:

”المذهب الثالث في المسئلة أن ترك البسملة على ذبيحة نسيانا لم يضر وإن تركها عمدا لم تحل هذا هو المشهور من مذهب إمام مالك وأحمد بن حنبل وبه يقول أبو حنيفة وأصحابه وإسحاق بن راهويه وهو المحكي عن علي وابن عباس وسعيد بن المسيب وعطاء وطاؤس والحسن البصري وأبي مالك وعبد الرحمن بن أبي ليلي و جعفر بن محمد وربيعه بن عبد الرحمن“ (ابن کثیر ۱۷۰۲)۔

(تیسرا مذہب اس مسئلہ میں یہ ہے کہ اگر بسم اللہ کو ذبیحہ پر نسیانا ترک کر دے تو مضر نہیں اور اگر قصدا ترک کر دے تو حلال نہیں یہی مشہور مذہب ہے، امام مالک اور احمد بن حنبل کا اور اسی کے قائل ہیں امام ابو حنیفہ اور ان کے اصحاب اور اسحاق بن راہویہ اور وہی روایت کیا گیا ہے حضرت علی، ابن عباس، سعید بن مسیب، عطاء، طاؤس، حسن بصری، ابو مالک، عبد الرحمن بن ابی لیلی، جعفر بن محمد، ربیعہ بن عبد الرحمن سے)۔

آپ نے ملاحظہ فرمایا کہ اس جگہ ابن کثیر نے تقریباً ان تمام حضرات کے اختلاف کو صرف نسیان کی صورت میں نقل کیا ہے، جن کا قول تفسیر قرطبی اور خود ابن کثیر میں امام شافعیؒ کی موافقت میں ذکر کیا ہے۔

اس سے معلوم ہوا کہ ان تمام حضرات کا اختلاف صرف نسیان بسم اللہ کی صورت میں ہے، عمد ترک کرنے کی صورت میں نہیں، جس کسی نے ان کا قول امام شافعیؒ کی موافقت میں نقل کر دیا ہے، وہ اس بنیاد پر ہے کہ ایک جزء یعنی بصورت نسیان ترک تسمیہ میں یہ حضرات بھی امام شافعیؒ کی موافقت رکھتے ہیں، اور یہ بھی بعید نہیں کہ ان حضرات میں سے کسی کے اس مسئلہ میں دو قول ہوں، ایک امام شافعیؒ کی موافقت میں دوسرا خلاف میں جیسا کہ ائمہ مجتہدین کے اقوال کا تجربہ رکھنے والوں پر مخفی نہیں کہ بعض مسائل میں ایک فقیہ کے خود مختلف اقوال ہوتے ہیں، جن میں معمول بہ وہ قول ہوتا ہے جو ان کا آخری قول ہو، یا دلائل کتاب و سنت کی رو سے زیادہ قوی ہو، اسی طرح کچھ ایسا بھی ہوا ہے کہ بعض صحابہ و تابعین نے ذبائح اہل کتاب کے متعلق یہ کہا ہے کہ وہ بسم اللہ قصد بھی ترک کر دیں تو ان کا ذبیحہ حلال ہے، ان حضرات کے قول کو بھی بعض نے تسامحاً امام شافعیؒ کی موافقت میں نقل کر دیا ہے۔

خلاصہ یہ ہے کہ یہاں تین مسئلے الگ الگ ہیں؛

۱- مسلمانوں کے ذبیحہ پر اللہ کا نام قصداً چھوڑ دینا۔

۲- مسلمانوں کے ذبیحہ پر سہواً نسیاناً بسم اللہ کا ترک ہو جانا

۳- اہل کتاب کے ذبائح جن پر قصداً اللہ کا نام نہیں لیا گیا۔

ان میں سے آخری دو مسئلوں میں تو صحابہ و تابعین و ائمہ مجتہدین میں اختلافات ہیں مگر پہلے مسئلہ میں امام شافعیؒ سے پہلے کوئی اختلاف نہیں، بعض مصنفین نے آخری دو مسئلوں میں امام شافعیؒ کی موافقت کرنے والوں کا قول کہیں صحیح مطلق قول شافعیؒ کی تائید میں بھی نقل کر دیا، جس سے بعض حضرات کو مغالطہ لگا، اس لئے صاحب ہدایہ کا یہ کہنا کہ یہ قول مخالف اجماع ہے، اپنی جگہ صحیح و درست ہے، اور اگر بالفرض یہ تسلیم بھی کیا جائے کہ ان میں سے ایک دو قول بالکل امام شافعیؒ کی موافقت میں یعنی مسلمان کے قصداً ترک تسمیہ کی صورت میں بھی ذبیحہ کو حلال قرار دینا ان کا مسلک ہو تو جمہور امت کے بالمقابل ایک دو قول کو منافی اجماع نہیں کہا جاسکتا، جیسا کہ اس آیت کی تفسیر میں ابن کثیر نے ابن جریر کے حوالہ سے لکھا ہے جس کے الفاظ یہ ہیں:

”إلا أن قاعدة ابن جرير أنه لا يعتبر قول الواحد والإثنين مخالفا لقول الجمهور فيعده إجماعا فليعلم هذا والله الموفق“ (ابن کثیر ۱۷۰/۲)۔

(مگر ابن جریر کا قاعدہ یہ ہے کہ وہ ایک دو قول جو جمهور کے مخالف ہوں اس کا اعتبار نہیں کرتے، بلکہ جمهور کے قول کو اجماع ہی قرار دیتے ہیں اس کو خوب سمجھ لینا چاہئے)۔

یہی وجہ ہے کہ ائمہ شافعیہ میں سے بھی بہت سے محقق حضرات نے امام شافعیؒ کے اس قول کو اختیار نہیں کیا، امام غزالیؒ نے احیاء العلوم کتاب الحلال والحرام میں اس مسئلہ پر بحث کرتے ہوئے فرمایا ہے:

”لأن الآیة ظاهرة في إيجابها والأخبار متواترة فيه فإنه ﷺ قال لكل من ساله عن الصيد إذا أرسلت كلبك المعلم وذكر اسم الله فكل ونقل ذلك على التكرار وقد شهر الذبح بالبسملة وكل ذلك يقوى دليل الاشتراط“ (احیاء العلوم مصری ۱۰۳/۲)۔

(کیونکہ آیت قرآنی سے یہی ظاہر ہے کہ بسم اللہ پڑھنا ذبیحہ پر واجب ہے اور احادیث اس مسئلہ پر متواتر ہیں، کیونکہ رسول اللہ ﷺ نے شکار کے متعلق ہر سوال کرنے والے کو یہی جواب دیا کہ جب تم نے اپنے تربیت یافتہ شکاری کتے کو بسم اللہ پڑھ کر شکار پر چھوڑا تو اس کا شکار حلال ہے، اور یہ سوال و جواب بار بار پیش آیا ہے، اور امت میں ذبیحہ پر بسم اللہ پڑھنا مشہور و معروف ہے، یہ سب وجوہ اس کی تائید و تقویت کرتی ہیں کہ ذبیحہ کے حلال ہونے کے لئے بسم اللہ شرط ہے)۔

اور ابن کثیر نے ایک شافعی المذہب عالم ابو الفتوح محمد علی طائی کی کتاب ربیعین سے نقل کیا ہے کہ انہوں نے شافعی المذہب ہونے کے باوجود متروک التسمیہ عامدا کو حلال نہیں کہا (ابن کثیر ۱۹۹/۲، سورہ انعام) مفتی شفیع صاحب کا بیان ختم ہوا (جواہر الفقہ ۳۸۱/۲، ۳۹۰)۔

جمهور علماء امت نے متروک التسمیہ عمدا کو نص قرآنی کی رو سے قطعی حرام کہا ہے، اور امام شافعیؒ کے اس فتویٰ کو خلاف اجماع ایک اجتہادی لغزش قرار دیا ہے، اور خود حضرات امام شافعی

کے متبعین میں جلیل القدر علماء نے ان کی اس رائے کو قبول نہیں کیا ہے تو آج ان کی رائے پر عمل کرنے کی گنجائش کہاں ہو سکتی ہے؟

الیکٹریک شاک کے ذریعہ جانور کو بے ہوش کرنا اور یہ دعویٰ کرنا کہ اس میں جانور ایذا سے محفوظ رہتا ہے محل غور ہے، شاک لگانے کے بعد ذبح کے وقت جانور کو تکلیف نہیں ہوگی، لیکن میرے خیال میں خود شاک کی تکلیف تیز چاقو سے ذبح کرنے سے زیادہ ہوگی، دوسری بات یہ ہے کہ شاک لگانے کی صورت میں جانور کے مرجانے کا بھی احتمال ہے، اگر جانور مر جائے تو پھر ذبح سے حلال نہیں ہوگا، جیسا کہ اوپر تفصیل گزری کہ جانور کے حلال ہونے کے لئے ذبح کے وقت اس کا زندہ رہنا ضروری ہے، اس لئے ذبح سے پہلے الیکٹریک شاک کے ذریعہ جانور کو بے ہوش کرنا ہرگز مناسب نہیں ہے۔

مشین کے ذریعہ ذبح کے مسئلہ پر میں نے کافی غور کیا، اگر ہاتھ میں چھری لے کر ذبح کیا جائے اور ذبح کے بعد جانور مشین کے حوالہ کیا جائے تاکہ ذبیحہ بقیہ مراحل سے گذر سکے تو یہ صورت بلاشبہ جائز ہے۔

اسی طرح اگر مشین کا کام صرف جانور کو قابو میں کرنا ہو اور ذبح کرنے والا ہاتھ میں چاقو لے کر ذبح کرتا ہے تو یہ بھی جائز ہے۔

لیکن اگر کوئی شخص بسم اللہ کہہ کر بٹن دباتا ہے اور بجلی کی قوت سے مشین متحرک ہو جاتی ہے اور اس کے بعد ذبح کا عمل شروع ہو جاتا ہے تو ایسی صورت میں میرے خیال میں ذبیحہ حلال نہیں ہوگا، اس لئے کہ عمل ذبح کو اس صورت میں بٹن دبانے والے کی طرف منسوب کرنا صحیح نہیں ہے، کیونکہ بٹن دبانے کے بعد بٹن دبانے والا اگر چلا جائے اور دن بھر غائب رہے لیکن بجلی موجود ہو تو مشین چلتی رہے گی، اور ذبح کا عمل ہوتا رہے گا، ایسی صورت میں بٹن دبانے والے کو ذبح کہنا کسی طرح معقول نہیں کہا جاسکتا، اگر بٹن دبانے والا موجود بھی اور بالفرض ذبح کی نسبت اس کی طرف کی جائے تو بھی تسمیہ اس نے بٹن دباتے وقت مشین پر کیا ہے، نہ کہ ذبیحہ پر اور یہ ذکاۃ اختیاری ہے اور اوپر تفصیل گذر چکی کہ ذکاۃ اختیاری میں آلہ پر بسم اللہ کہنا کافی نہیں ہے جانور پر

تسمیہ ہونا چاہئے، اب اگر کوئی شخص جانور کو پکڑ کر مشین کے پاس لاتا ہے اور مشین اس کو ذبح کر دیتی ہے، ذبح کا تسمیہ کہاں ہے، اور ذبح کے علاوہ دوسروں کا تسمیہ جانور کے حلال ہونے کے لئے کافی نہیں ہے ”فمنہا أن تكون التسمية من الذابح حتی لو سمی غیرہ والذابح ساکت وهو ذاکر غیر ناس لا یحل“ (بدائع ۳۸/۵)۔

مشین کو تیر کمان سے تشبہ دینا بھی صحیح نہیں ہے، اس لئے کہ وہ ذکاۃ غیر اختیاری ہے، اور اس میں آلہ پر تسمیہ کہنا ضروری ہے نہ کہ مذبوح پر۔

بہر حال بٹن دبانے والے کو ذبح کہنا میرے نزدیک صحیح نہیں ہے، ذبح وہ ہے جس کی قوت سے چاقو کاٹنے کا عمل کرے، اس لئے اگر ایک آدمی ذبح کر رہا ہو اور چاقو پر اس کے ساتھ دوسرے بھی ہاتھ رکھ دیا تو اس صورت میں چاقو نے دونوں کی قوت سے کاٹا ایسی صورت میں وہ بھی ذبح ہوگا، اور اس دوسرے کا تسمیہ کہنا بھی ضروری ہے، اگر اس نے پہلے شخص کے تسمیہ کو کافی سمجھ کر عمداً بسم اللہ چھوڑ دیا تو جانور حلال نہیں ہوگا۔

”أراد التضحیة فوضع یدہ مع ید القصاب فی الذبح وأعانہ علی الذبح
سمی کل وجوبا فلو ترکھا أحدهما وظن أن تسمیة أحدهما تكفی حرمت“
(در مختار ۳۳۴/۶)۔



ذبح و شکار کے احکام

مولانا مفتی جمیل احمد ندیری ☆

کائنات ہی انسان کا مقام

اللہ تبارک و تعالیٰ نے کائنات بنائی، کائنات میں طرح طرح کی مخلوقات پیدا کیں، کسی کو عقل و شعور دیا، کسی کو عقل و شعور سے عاری کیا، ذی عقل مخلوق کو غیر ذی عقل پر فوقیت دی، پھر دونوں میں مختلف طبقات و درجات قائم فرمائے، ہر عقل و شعور رکھنے والی مخلوق برابر نہیں، اور ہر عقل و شعور سے خالی مخلوق بھی برابر نہیں، انسان کا معاملہ ہر ایک سے جدا ہے، ذی عقل مخلوق میں وہ سب سے بلند درجہ ہے۔

”حضرت جابر بن عبد اللہ سے مروی ہے کہ حضرت عمرؓ کی خلافت میں ایک سال جس میں آپ ﷺ نے وفات پائی ٹڈی غائب ہو گئی، حضرت عمرؓ کو اس کا سخت صدمہ ہوا، آپ نے ایک ایک سواری بن، عراق، شام کی طرف بھیجا جو ٹڈی کے بارے میں پوچھتے تھے، جو سواری بن کی طرف گیا تھا ایک مٹھی بھر ٹڈیاں لایا، اور حضرت عمرؓ کے آگے پھیلا دیں، حضرت عمرؓ نے جب انہیں دیکھا تو اللہ اکبر کا نعرہ لگایا اور فرمایا: میں نے رسول اللہ ﷺ کو ارشاد فرماتے ہوئے سنا ہے کہ اللہ تعالیٰ نے ایک ہزار مخلوقات پیدا کی ہیں، چھ سو دریا میں اور چار سو خشکی پر، ان میں سب سے پہلے ٹڈی ہلاک ہوگی، جب ٹڈی ہلاک ہو جائے گی تو مخلوقات پے در پے ہلاک ہونے لگیں گی، جس طرح موتیوں کی لڑی کی ڈور ٹوٹ جاتی ہے“ (مشکوٰۃ المصابیح ۱/۲۷۲)۔

یہ جانور مخلوقات کی تعداد کی بات تھی، لیکن جاندار اور غیر جاندار مخلوقات میں اللہ نے

انسان کو کیا مرتبہ دیا ہے، وہ ان آیات کریمہ سے واضح ہے:

”لقد خلقنا الإنسان في أحسن تقويم“ (التین: ۴۰)۔

(یقیناً ہم نے انسان کو سب سے عمدہ سانچے میں پیدا کیا ہے)۔

”ولقد کررنا بنی آدم وحملناهم فی البر والبحر ورزقناهم من

الطیبات وفضلناهم علی کثیر ممن خلقنا تفضیلاً“ (بنی اسرائیل: ۷۰)۔

(ہم نے عزت دی آدم کی اولاد کو اور سواری دی ان کو خشکی اور تری میں اور رزق دیا ہم

نے ان کو پاکیزہ چیزوں سے اور ہم نے فضیلت دی ان کو اپنی بہت سی مخلوقات پر)۔

انسان کو چھوڑ کر ذی عقل مخلوق میں فرشتے سب سے معزز و مکرم ہیں، قرب خداوندی

سے ہر طرح مشرف، دنیا اور کائنات کے متعلق ہر فیصلہ الہی سے سب سے پہلے بانجبر، بارگاہ

خداوندی میں باریابی سے بہرہ ور، اطاعت و فرمانبرداری میں بے مثال و بے نظیر، احکام الہی کے

پابند، نفسانی و شہوانی خواہشات سے پاک، گناہ و معصیت کے تصور سے دور، دن و رات تسبیح و

تقدیس اور حمد و ثنا میں غرق لیکن اس کے باوجود اشرف المخلوقات ہونے کا تاج زریں حضرت

انسان کے سر پر رکھا گیا۔

عظمت انسانی کا تقاضا

انسان کے اشرف المخلوقات ہونے کا تقاضا ہے کہ وہ ان تمام مخلوقات میں جو

خورد و نوش یا اپنی زندگی کی بقا میں مختلف ضروریات رکھتی ہوں، ممتاز حیثیت کا حامل رہے، دیگر

جانداروں کی طرح وہ محض ایک جاندار یا حیوان کا تصور نہ پیش کرے۔

کسی بھی جاندار کے لئے جان بچانے میں خوراک بنیادی اہمیت رکھتی ہے، لہذا پیٹ

بھرنے میں انسان اور دوسرے حیوان برابر ہو جائیں، حلال و حرام کی تمیز اور جائز و ناجائز کے

خیال کے بغیر شکم پری سے مطلب رہے تو انسان کا اشرف المخلوقات ہونا بے معنی ہو جاتا ہے، عقل

و شعور کی دولت اس لئے ملی ہے کہ ہم پہلے برے کو سمجھیں، پاک و نجس کو جانیں، حلال و حرام کی تمیز

کریں، آنکھیں بند کر کے جو سامنے آئے کھانا نہ شروع کر دیں۔

انسان کے علاوہ دوسرے جاندار، جو غذا میں کھاتے ہیں وہ گھاس پھوس، پودے، پتے، گوشت وغیرہ ہوتی ہیں، کچھ جانور دانہ دیکا پر گزارہ کر لیتے ہیں، کچھ گھاس پتوں و سبز یوں پر، کچھ گو گوشت و ہڈی چاہتے، انسان کی خوراک تینوں چیزیں ہیں، وہ دانہ بھی کھاتا ہے، سبزیاں اور ترکاریاں اور گوشت بھی۔

اب اگر انسان جانوروں کی طرح ہر قسم کا دانہ کھانے لگے، اس سے تنکے نہ نکالے، کچرا صاف نہ کرے، گوشت کھانے پر آئے تو ہر جانور کا گوشت کھا جائے، مردار اور غیر امردار میں فرق نہ کرے، حرام و حلال اور نجس و طاہر کا امتیاز نہ رکھے، گوشت کو نجاست سے صاف ستھرا کیسے کیا جاتا ہے، اس کا خیال نہ ہو، ظاہر ہے کہ ایسا انسان جانور ہی کہلائے گا، انسان نہیں، اشرف المخلوقات نہیں۔

جس طرح اناج و دانہ کو صاف کر کے کھایا جاتا ہے، سبزیاں اور ترکاریاں بھی کھیت سے جوں کی توں توڑی ہوئی نہیں کھائی جاتی، نہ ہر قسم کا دانہ کھایا جاتا ہے نہ ہر قسم کی سبزیاں اور ترکاریاں، جبکہ جسمانی نفع و نقصان کو مد نظر رکھ کر انتخاب کیا جاتا ہے، اور جو بنایا جاتا ہے اسے بھی صاف ستھرا کر کے استعمال کیا جاتا ہے، اسی طرح نہ ہر جانور کا گوشت کھایا جاسکتا ہے، اس میں نفع و نقصان کا معیار، حلال و حرام کی پہچان اور طاہر و نجس کی شناخت اس ذات واجب الواحد الوجود نے قائم فرمائی ہے جو ہر چیز کی خالق ہے اور جس سے بڑھ کر اس کا علم کسی کو نہیں ہو سکتا، لہذا اسی کے حکم پر عمل کرنے میں خیر ہے، اسی میں نجات ہے، اسی میں نقصان سپیچاؤ ہے، اسی کے فرمان کی بجا آوری میں انسانی عظمت کی برقرار اور اس کے اشرف المخلوقات ہونے کا اظہار ہے۔

گوشت خوری کے حدود

انسانی غذاؤں میں گوشت، انسان کی قدیم غذا ہے، لیکن اسلام نے گوشت خوری کا جو معیار اور اس کے جو حدود مقرر کئے ہیں، اسلام سے قبل ان کا کوئی نام و نشان نہیں ملتا، پہلے انسان،

جانوروں کی طرح گوشت خوری کا عادی تھا، مردار کھا لیتا تھا، زندہ جانور کا کوئی عضو کاٹ کر کھا جاتا تھا، بلی، بندر، خنزیر، چوہا، چوپائے، درندے بلا تمیز و تفریق کسی کے کھانے میں عار نہ تھا، جن جانوروں کو کھاتا تھا ان کی جان لینے کے لئے بے رحمانہ طریقے اختیار کرتا، پتھر سے مار مار کر ہلاک کرتا، لاشیوں سے مارتا، برچھی، بلم، بھالے اور پتھر غرض کہ جس طرح چاہتا مارتا جاتا یہاں تک کہ وہ مر جاتا۔

اسلام نے حلال و حرام جانور کے بھی حدود قائم کئے، حلال جانوروں کے جان لینے کا وہ طریقہ بتایا جو اسے کم سے کم تکلیف پہنچانے والا ہو، ساتھ ہی وہ خون بھی پوری طرح جسم سے نکال دینے والا ہو، اور بعض اوقات خون اگر جسم میں رہ جائے تو وہ جسم کو ناپاک بنا دیتا ہے، چنانچہ جانوروں کو ذبح کرنے کا مخصوص طریقہ بتایا اور اسے ”ذکات شرعی“ سے تعبیر کیا۔

”حرمت علیکم المیتة والدم ولحم الخنزیر وما اهل لغير الله به والمنخنقة والموقوذة والمتردية والنطيحة و ما اكل السبع الا ما ذکیتم“ (مائدہ: ۳)۔

(حرام کیا گیا تم پر مردار جانور اور خون اور خنزیر کا گوشت اور وہ جانور جس پر لیا گیا ہو اللہ کے علاوہ کسی اور کا نام، او وہ جو مر گیا ہو گلا گھونٹنے سے یا چوٹ سے یا اونچے سے گر کر یا سینگ مارنے سے اور جس کو کھایا ہو درندے نے مگر جس کو تم نے ذبح کر لیا ہو)۔

ذکات شرعی

ابن رشد لکھتے ہیں: ”حیوان لا یحل الا بذکاة و حیوان یحل بغير“ کہ کچھ جانور ”ذکات شرعی“ سے ہی حلال ہوتے ہیں اور کچھ بغير اس کے حلال ہوتے ہیں (بداية المجتهد ص ۳۲۱)۔ درمختار میں ہے:

”حرم حیوان من شانہ الذبح خرج السمک والجراد فیحلان بلا ذکاة ودخل المتردية والنطيحة وکل مالم یدک ذکاء شرعیاً“ (الدر المختار رد المحتار ۲۰۶/۵)۔ (وہ جانور جسے ذبح کرنا ہے بغير ذبح کے حرام ہے، اس قید سے مچھلی اور ٹڈی نکل گئی کیونکہ یہ دونوں بلا ذکات شرعی و ذبح شرعی حلال ہیں، اور اس قید کی وجہ سے حرمت میں وہ

جانور داخل ہو گئے جو گر کر مرے ہوں، یا سینگ مارنے سے مرے ہوں یا جو شرعی طور پر ذبح نہ کئے گئے ہوں)۔

مچھلی اور ٹڈی بلا ذبح حلال ہونے کی دلیل یہ حدیث نبوی ﷺ ہے:

”عن ابن عمر قال قال رسول الله ﷺ احلت لنا ميتان ودمان، الميتان:

الحيوت والجراد والدمان الكبدة والطحال رواه احمد و ابن ماجه“ (مشکوٰۃ ۳۶۱/۳)۔

(حضرت عبداللہ بن عمرؓ سے مروی ہے کہ رسول اللہ ﷺ نے ارشاد فرمایا: ہمارے

لئے دو مردے حلال کئے گئے اور دو خون، مردے ہیں مچھلی اور ٹڈی، خون ہیں جگر و کلیجہ اور تلی)۔

اس کے علاوہ عقلی دلیل یہ ہے کہ ان میں دم مسفوح (بہتا خون) نہیں ہے، ذبح کا

مقصد یہی ہوتا ہے کہ دم مسفوح کو جو کہ نجس ہے گوشت سے بالکل جدا کر دیا جائے۔

”لان الحرمة في الحيوان الماكول لمكان الدم المسفوح وانه

لايزول الا بالذبح والنحر“ (بدائع الصنائع ۴۰/۵)۔

ذبح شرعی کو ذکاۃ سے کیوں تعبیر کیا جاتا ہے، علامہ ابن نجیمؒ لکھتے ہیں:

”ذکات“ کی لغوی تفسیر یہ ہے کہ وہ یا تو وحدت سے مشتق ہے (جس کے معنی تیزی کے

ہیں) کہا جاتا ہے: ”سراج ذکی“، ”روشن چراغ“ جب اس کی روشنی بہت تیز دکھائی دے اور

کہا جاتا ہے: ”فلان ذکی“ جب وہ بہت تیز سمجھ والا ہو، اپنی تیزی خاطر اور تیزی فہم کی وجہ سے،

اور کہا جاتا ہے ”مسک ذکی“ جب مشک بہت پاکیزہ اور عمدہ مہک والا ہو کہ مہک اس کے ساتھ

برابر قائم رہے، یا پھر ”ذکات“، ”طہارت“ سے مشتق ہے، رسول اللہ ﷺ نے ارشاد فرمایا:

”ذکاۃ الارض یسہا“ زمین کی طہارت اس کا خشک ہو جانا ہے، یہ دونوں معنی (تیزی اور

طہارت) ”ذکات“ میں موجود ہیں، اس لئے کہ وہ تیز ہے کہ موت تک جلد پہنچا دیتی ہے اور

حیوان کو بہتے خون اور رطوبات سائلہ کی نجاست سے پاک کر دیتی ہے“ (المحررات ۱۶۷/۸)۔

”(جو شرعی ذبیحہ نہ ہو وہ مردار جانور ہے، اس کی حرمت پر نص وارد ہے، اور اس لئے

کہ خون اپنی نجاست کی وجہ سے حرام ہے، جیسا کہ ہم نے پہلے آیت تلاوت کی، اور یہ خون

گوشت سے الگ نہیں لہذا ”ذکات شرعی“ (ذبح) ضروری ہے، تاکہ نجس طاہر سے الگ ہو جائے اور ذبیحہ ”ذکات“ سے طاہر و پاک ہو جاتا ہے (عنایہ علی ہاشم فتح القدر ۸/۳۰۶، ہدایہ ۳/۳۱۸)۔
 ”ذکات شرعی“ کی دو قسمیں ہیں: ذبح اور نحر، جو حلال جانور قابل ذبح ہیں وہ ذبح کئے جائیں گے اور جو قابل نحر ہیں وہ نحر کئے جائیں گے۔

علامہ ابن رشد اندلسی فرماتے ہیں:

”واتفقوا علی أن الذکاة فی بہیمة الأنعام نحر وذبح وأن من سنة الغنم والطیر الذبح وأن من سنة الإبل النحر وأن البقر یجوز فیہا الذبح والنحر“ (بدایۃ المجتہد ۱/۳۲۵)۔

(فقہاء کرام کا اس پر اتفاق ہے کہ ”ذکات“ چوپایوں میں نحر کرنے اور ذبح کرنے کا نام ہے، بھیڑ بکری اور چڑھیوں میں ذبح کرنا مسنون ہے، اور اونٹ میں نحر کرنا مسنون ہے، گائے، بھینس میں ذبح اور نحر دونوں جائز ہے)۔

گائے، بکری وغیرہ میں ذبح اور اونٹ میں نحر مسنون ہونے کی وجہ اور ذبح و نحر کی تفصیل بیان کرتے ہوئے علامہ ابن نجیمؒ لکھتے ہیں:

”یہ فعل اس لئے مسنون ہے کہ رسول اللہ ﷺ سے یہی منقول ہے، اللہ تعالیٰ ارشاد فرماتا ہے: ”إن اللہ یأمر وکم أن تذبحوا بقرة“ (اللہ تم کو حکم دیتا ہے کہ ایک گائے ذبح کرو)، گائے کے لئے ذبح کا لفظ استعمال ہوا، اور اللہ تعالیٰ ارشاد فرماتا ہے: فصل لربک وانحر (یعنی نماز پڑھو اور اپنے رب کے لئے نحر کرو) مفسرین نے کہا ہے کہ اس سے مراد اونٹوں کو نحر کرنا ہے، اور گائے، بکری وغیرہ میں ذبح آسان ہے اور اونٹ میں نحر آسان ہے، اس کے برعکس صورت ترک سنت کی وجہ سے مکروہ ہے، اور نحر رگوں کو کاٹنا ہے، گلے کے نیچے سے سینے کے پاس اور ذبح رگوں کو کاٹنا ہے گلے کے اوپر سے دونوں جڑوں کے نیچے“ (المحررات ۸/۱۷۱)۔

آگے لکھتے ہیں کہ نحر میں مسنون یہ ہے کہ کھڑا کر کے کیا جائے اور ذبح میں مسنون طریقہ لٹا کر کرنا ہے (حوالہ مذکورہ)۔

ذبح و نحر میں جو فرق بیان کیا گیا ہے وہ صرف محل قطع اور طریقہ قطع کے بارے میں ہے، ورنہ قطع عروق (رگوں کے کاٹنے) کے معاملہ میں ذبح و نحر میں کوئی فرق نہیں ہے، جو ذبح کی تفصیلات ہیں وہی نحر کی بھی ہیں (الفتاویٰ الہندیہ ۲۸۵/۵)۔

ذبح کی حقیقت

ذبح کے لغوی معنی قطع الاوداج (رگیں کاٹنا) ہے (الدر المختار ۲۰۶/۵) اور شرعی اعتبار سے حلق اور لبہ کے درمیان چار رگیں کاٹنا ذبح کہلاتا ہے، نحر میں یہی رگیں کاٹی جاتی ہیں۔
”العروق التي تقطع في الذكاة أربعة الحلقوم والمرئ والودجان“
(ہدایہ ۴۲۱/۴)۔

(جو رگیں ”ذکات“ (ذبح شرعی) میں کاٹی جاتی ہیں وہ چار ہیں، حلق، مری، ودجان)۔
حلقوم سانس کی نالی ہے، مری، خوراک کی نالی ہے، ودجان جریان خون کی دو رگیں ہیں، اگر ان میں سے تین کٹ جائیں تو بھی ذبیحہ حلال ہو جاتا ہے (الدر المختار ۲۰۷/۵)۔

ذبح کی قسمیں اختیاری اور غیر اختیاری

ذبح کی دو قسمیں ہیں: اختیاری، اور غیر اختیاری، غیر اختیاری کو اضطراری یا ”ذکاة ضرورت“ بھی کہا جاتا ہے۔

ذبح اختیاری

حلق اور نحر کے درمیان زخم لگانا یا اونٹ کو گردن کے نچلے حصہ میں سینہ کے پاس زخم لگانا (بدائع الصنائع ۴۰/۵)۔

ذبح غیر اختیاری یا ذبح اضطراری

جسم کے کسی بھی حصہ پر زخم لگانا۔

ابن نجیمؒ کہتے ہیں:

”ذکات شرعی“ کی دو قسمیں ہیں، اختیاری اور اضطراری، اختیاری زرخرہ اور دونوں جڑوں کے درمیان زخم لگانا ہے، اور اضطراری، بدن کے کسی بھی حصہ میں زخم لگانا ہے، یہ پہلے کا بدل ہے کیونکہ جب پہلا ممکن نہ ہو تو دوسرے کو اختیار کیا جاتا ہے، اس کی وجہ یہ ہے کہ اختیاری میں اضطراری کے مقابلے میں اخراج خون اچھی طرح اور زیادہ ہوتا ہے، لہذا پہلے سے عاجز نہ ہو تو اسے ترک نہیں کیا جائے گا، دوسرے پر ضرورۃً اکتفاء کیا جاتا ہے“ (المحرر الرائق ۱۶۷/۸)۔

پالتو جانور جیسے گائے، بھینس، بکری مرغی وغیرہ جو عام طور پر انسانوں سے مانوس ہوتے ہیں، میں ذبح اختیاری ہے، لیکن اگر انہی میں سے کوئی بدک گیا ہو اور دسترس سے باہر ہو گیا ہو تو اس میں ذبح اضطراری ہوگا، غیر پالتو جانور جو کہ انسانوں سے غیر مانوس رہتے ہیں اور جنہیں شکار کیا جاتا ہے، جیسے ہرن، فاختہ وغیرہ ان میں ذبح اضطراری ہوگا لیکن اگر انہی میں سے کوئی پال لیا گیا ہو اور مانوس ہو گیا ہو تو اس میں ذبح اختیاری ہوگا (دیکھئے: در مختار ۵/۲۱۳)۔

ایسے شکار کو ذبح کرنا ضروری ہے جو مانوس ہو، اس لئے کہ ذکات اضطراری کی طرف اس وقت چلا جائے گا جب ذکات اختیاری سے عاجز ہو، اور وہ چوپائے جو بدک گئے ہوں اور نامانوس ہو گئے ہوں مثلاً گائے، بکری تو ان کو شکار کے مانند زخمی کر دینا کافی ہے، اسی طرح اگر اس کا ذبح کرنا دشوار ہو گیا ہو مثلاً وہ کنویں میں گر گیا، بھاگ گیا، یا حملہ کر دیا یہاں تک کہ جس پر حملہ کیا ہو اس نے اگر ذکات شرعی کے ارادہ سے مار ڈالا تو وہ حلال ہے۔

اگر کوئی مرغی یا پالتو پرندہ درخت پر چڑھ گیا ہو اور اسے پکڑنے یا پانے کی امید نہیں تو بسم اللہ پڑھ کر تیر چلایا اور زخمی کر دیا اور وہ مر گیا تو حلال ہے، کیونکہ یہاں ذبح اختیاری دشوار ہو گیا لہذا ذبح اضطراری سے کام چل جائے گا ”لأنه عجز عن الذکاة الاختیاریة“ (المحرر الرائق ۱۷۱/۸)۔

ذبح اختیاری اور اضطراری کی ان تفصیلات اور مثالوں سے یہ بات ظاہر ہوگی کہ اصل ذبح اختیاری ہے، ذبح اضطراری، ذبح اختیاری کا بدل ہے، اسے ضرورتاً وہاں استعمال کیا جاتا ہے جہاں

ذبح اختیاری دشوار یا مشکل ہو جائے، لہذا جہاں ذبح اختیاری ممکن ہو وہاں ذبح اضطراری جائز نہ ہوگا اور ذبیحہ حلال نہ ہوگا، مثلاً کوئی شخص بھینس کو بسم اللہ پڑھ کر تیر مار کر ہلاک کر دے تو اسے شرعی ذبیحہ نہیں کہیں گے، لیکن اگر بھینس بدک کر بھاگ گئی ہو یا ذبح کرنے والوں کو دیکھ کر متوحش ہو کر خونخوار ہو گئی ہو اور قریب جانے پر حملہ کا اندیشہ ہو اور کسی طرح قابو میں نہ آسکے تو اسے دور سے تیر مار کر زخمی کیا جاسکتا ہے، اور اس زخم سے وہ مرگئی تو حلال ہے بشرطیکہ بسم اللہ پڑھ کر تیر چلایا گیا ہو۔

اگر کوئی ہرن، مینا، فاختہ وغیرہ جال میں پھنس گیا اور وہ قابو میں آگئی تو ذبح اختیاری

کے ساتھ ذبح کیا جائے گا (الدر المختار ۳۳۱/۵ کتاب الصيد، نیز دیکھئے: ہدایہ ۴/۱۸۱)۔

خلاصہ یہ کہ جب ذبح اختیاری ممکن ہو گیا تو ذبح اضطراری کافی نہ ہوگا۔

ذبح اختیاری میں مستحب یہ ہے کہ لوہے کے کسی تیز دھاڑ آلہ چھری، چاقو، تلوار وغیرہ سے ذبح کرے، چاروں رگیں کاٹے، سر جدا نہ کرے، حلق کی طرف سے ذبح کرے، گدی کی طرف سے نہیں، جانور کو لٹا کر اس کے سامنے چھری تیز نہ کرے، اسے گھسیٹتا ہوا مذبح نہ لے جائے، ٹھنڈا ہونے سے پہلے کھال نہ اتارے وغیرہ (القنایہ الہندیہ ۱۵/۳۸۷)۔

شکار کے مسائل

ذبح اضطراری کی ضرورت عام طور پر شکار میں ہوتی ہے، اگر کوئی شخص کسی شکار پر بسم اللہ پڑھ کر تیر چلائے، یا بسم اللہ پڑھ کر کسی بھی سدھائے ہوئے کتے یا باز وغیرہ کو کسی شکار پر دوڑائے وہ تیز جسم کے کسی بھی حصہ پر لگے، یا وہ کتا یا باز جسم کے کسی بھی حصہ کو زخمی کر دے اور شکار مر جائے تو حلال ہے، یہ زخمی کر دینا اور ہلاک کر دینا ذبح اضطراری کہلائے گا۔

لیکن اگر تیر چلانے والے یا کتا یا باز بھیجنے والینے اس شکار کو زندہ پالیا تو اسے باقاعدہ ذبح کرنا ضروری ہے، بشرطیکہ ذبح کرنے کا موقع مل گیا ہو، مثلاً اس میں زندگی پائی گئی ہو، لیکن اگر اتنی ہی زندگی ہو جو مذبح میں محسوس ہوئی ہے تو وہ مردہ شمار ہوگا اور ذبح کرنے کی ضرورت نہ ہوگی اور وہ حلال ہوگا (دیکھئے: ہدایہ ۴/۸۹، الدر المختار ج ۵/۳۳۳)۔

فرمان باری ہے: ”یستلونک ماذا أحل لهم قل أحل لكم الطيبات
وما علمتم من الجوارح مکلبین تعلمونهن مما علمکم اللہ فکلوا مما أمسکن
علیکم واذکروا اسم اللہ علیہ واتقوا اللہ إن اللہ سریع الحساب“ (مائدہ: ۴)۔

حضرت عدی بن حاتم روایت کرتے ہیں کہ رسول اللہ ﷺ نے مجھ سے ارشاد فرمایا:
”جب تم شکار کے لئے اپنے کتے کو چھوڑو تو اللہ کا نام لو، پس اگر اس نے تمہارے لئے
شکار کروا دیا اور تم نے اسے زندہ پالیا تو اسے ذبح کرو اور اگر تم نے اسے اس حال میں پایا کہ وہ مر چکا
ہے اور کتے نے اس میں سے نہیں کھایا ہے تو تم اسے کھاؤ اور اگر کتے نے کھالیا ہے تو مت کھاؤ اس
لئے کہ اس نے اپنے لئے روکا ہے اور اگر تم نے اپنے کتے کے ساتھ کوئی اور کتا یا اور شکار مرشکا ہے تو
مت کھاؤ، اس لئے کہ تم نہیں جانتے کہ کس کتے نے اسے مارا ہے، اور جب تم تیر پھینکو تو اللہ کا نام لو
پس اگر وہ شکار تم سے ایک دن غائب رہے اور تم اپنے تیر کے سوا کوئی نشان کسی اور چیز کا نہ پاؤ تو کھا لو
اگر چاہو اور اگر تم اسے پانی میں ڈوبا ہوا پاؤ تو مت کھاؤ“ (مشکوٰۃ ۲/۵۷۷، مسلم ۱۴۶۲)۔

شکاری کتے یا شکاری پرندے کے سدھائے اور سکھائے ہوئے ہونے کی علامت یہ
ہے کہ کم از کم تین باریہ تجربہ ہو چکا ہو۔

۱- جب مالک شکار پر دوڑائے دوڑ پرے، ۲- جب روکے رک جائے، ۳- جو شکار
کرے مالک کے لئے کرے خود اس میں سے نہ کھائے۔

ملا علی قاری اس حدیث کی شرح میں لکھتے ہیں:

یہ حدیث شکار سے متعلق بہت سے احکام و فوائد پر مشتمل ہے، مثلاً یہ کہ جس نے اپنا
سدھایا ہوا کتا شکار پر چھوڑا اور کتے نے شکار کو مار ڈالا تو وہ حلال ہے، ایسے ہی تمام سدھائے
ہوئے شکاری جانوروں کا حکم ہے، جیسے چیتا، باز، گدھ، وغیرہ مگر شرط یہ ہے کہ شکاری جانور
سدھایا ہوا ہو، اگر سدھایا ہوا نہ ہو تو اس کا مارا ہوا شکار حلال نہ ہوگا، سدھائے ہوئے کی علامت
یہ ہے کہ اس کے اندر تین باتیں پائی جائیں، ۱- جب شکار پر اکسائے تو دوڑ پڑے، ۲- جب
روکے تو رک جائے، ۳- جب شکار پکڑے تو روکے رکھے خود نہ کھائے، جب ایسا کئی مرتبہ کر چکے

یعنی کم از کم تین بار تو وہ سدھایا ہوا ہو جائے گا، اس کے بعد اس کا مارا ہوا جانور حلال ہوگا، (مرقات
المفاتیح ۱۰۸/۸ کتاب الصيد والذبايح)۔

آلہ ذبح

ذبح کے لئے ایسی چیز استعمال کی جائے جو زخم لگا کر خون بہادے مثلاً چھری، چاقو،
تلوار وغیرہ۔ بہتر یہ ہے کہ وہ آلہ جارحہ (زخم لگانے والا آلہ) لوہے کا ہو اور لوہے کا نہ ہو مگر اس
سے بھی زخم لگا کر خون بہایا جاسکتا ہو مثلاً دھار رکھنے والا پتھر یا بانس کا چھلکا یا کٹا ہوا ناخن یا دانت
یا سینگ تو اس سے بھی ذبح کرنا جائز ہے مگر سینگ، ناخن اور دانت سے ذبح کرنا مکروہ ہے اور اگر
اپنے پیر یا ہاتھ میں لگے ناخن یا دانت سے ذبح کیا تو جائز نہ ہوگا (ہدایہ ۴۲۲/۳، الدر المختار ۲۰۸/۵،
الفتاویٰ الہندیہ ۲۸۷/۵)۔

”عن عدی بن حاتم قال قلت یا رسول اللہ أرأیت أن أحدنا أصاب
صيداً وليس معه سكين أیذبح بالمروءة وشقة العصاء فقال احمر الدم بم شئت
واذکر اسم اللہ“ (ابوداؤد ۳۹۰)۔

(عدی بن حاتم سے مروی ہے انہوں نے کہا کہ میں نے عرض کیا اے اللہ کے رسول!
آپ کیا فرماتے ہیں اگر ہم میں سے کوئی اپنا شکار پالے اور اس کے پاس چھری نہ ہو تو کیا وہ پتھر یا
لاٹھی کے ٹکڑے سے ذبح کر لے، آپ نے فرمایا جس سے چاہو تم خون بہاؤ اور اللہ کا نام لو)۔
آلہ ذبح تیز ہونا چاہئے تاکہ رگیں جلد کٹ جائیں اور جان نکل جائے، رسول اللہ صلی
اللہ علیہ وسلم ارشاد فرماتے ہیں:

”إن اللہ تبارک وتعالیٰ کتب الإحسان علی کل شیء فإذا قتلتم فاحسنوا القتلۃ
وإذا ذبحتم فاحسنوا الذبیح ولیحده أحدکم شفرتہ ولیرح ذبیحتہ“ (مسلم ۱۵۲/۲)۔

(اللہ تبارک وتعالیٰ نے ہر چیز پر احسان لازم کیا ہے، جب تم قتل کرو تو اچھی طرح قتل
کرو اور جب ذبح کرو تو اچھی طرح ذبح کرو اور تم اپنی چھری کی دھار کو خوب تیز کر لو اور اپنے ذبیحہ

کو آرام پہنچاؤ)۔

ذبح کرنے والا کیسا ہو؟

ذبح کرنے والا مسلمان، ذی شعور ہو، ایسا نابالغ اور ناسمجھ نہ ہو جو نہ ذبح کو سمجھتا ہو نہ بسم اللہ کی حقیقت کو، پاگل نہ ہو، ایسا نشے میں نہ ہو جو نہ ذبح کو سمجھ سکے نہ ذبح پر قادر ہو۔
کافر، مشرک، مرتد کا ذبیحہ جائز نہیں۔ حرم میں شکاری جانور کا ذبیحہ جائز نہیں۔
”جو شکار حرم میں ذبح کیا گیا ہو وہ حلال نہیں، خواہ ذبح کرنے والا حلال ہو یا احرام میں، البتہ اگر محرم، شکار کے علاوہ کسی جانور کو ذبح کرے یا حرم میں شکار کے علاوہ کو ذبح کرے تو یہ فعل جائز ہے“ (الفتاویٰ الہندیہ ۲۸۷/۵)۔
جو جان بوجھ کر بسم اللہ چھوڑ دے اس کا ذبیحہ جائز نہیں، صرف اللہ کے نام سے ذبح کرے، اللہ کے ساتھ کسی اور کا نام نہ ملائے۔

”منہا تجرید اسم اللہ تعالیٰ من غیرہ وإن کان اسم النبی“ (الفتاویٰ الہندیہ ۲۸۶/۵)۔

(شرائط ذبح میں سے ہے کہ اللہ کے نام کو غیر اللہ سے خالی رکھے اگرچہ نبی صلی اللہ علیہ وسلم کا نام ہو)۔

اہل کتاب، خواہ یہودی ہوں یا نصرانی، ان کا ذبیحہ جائز ہے اگر وہ ذبح کرتے وقت غیر اللہ کا نام نہ لیتے ہوں، اور یہ پہلے سے یہودی یا نصرانی ہوں ایسا نہ ہو کہ مسلمان رہا ہو اور نصرانی یا یہودی ہو گیا، یہ اہل کتاب میں شمار نہ ہوگا بلکہ مرتد ہوگا (درمختار ۲۱۰/۵)۔

”کتابی کا ذبیحہ کھایا جائے گا جبکہ اس کے ذبح کے وقت موجود نہ رہا ہو اور اس سے کچھ نہ سنا ہو یا موجود رہا ہو اور بوقت ذبح اس سے صرف اللہ کا نام سنا ہو۔ اس لئے کہ جب کچھ نہیں سنا تو اس پر محمول کیا جائے گا کہ اس نے اللہ کا نام لیا ہے اس کے ساتھ حسن ظن قائم رکھتے ہوئے جیسا کہ مسلمان کے معاملے میں ہوتا ہے اور اگر اس سے اللہ تعالیٰ کا نام سنا لیکن اس نے اللہ عزوجل

سے حضرت عیسیٰ علیہ السلام تو کو مراد لیا تو فقہاء نے کہا ہے کہ ذبیحہ کھایا جائے گا لیکن اگر اس طرح صراحت کر دے کہ اس اللہ کے نام سے ذبح کرتا ہوں جو تین میں کا تیسرا ہے تو ذبیحہ حلال نہیں اور اگر سنے کہ اس نے صرف حضرت عیسیٰ علیہ السلام کا نام لیا۔ یا اللہ تعالیٰ کا نام لیا اور حضرت عیسیٰ کا بھی نام لیا تو اس کا ذبیحہ نہیں کھایا جائے گا“ (الفتاویٰ الہندیہ ۲۸۵/۵)۔

اہل کتاب سے مراد

سورۃ مائدہ میں اللہ تبارک و تعالیٰ نے اہل کتاب کا کھانا اور ان کی عورتوں سے نکاح مسلمانوں کے لئے حلال فرمایا ہے، ارشاد ہوتا ہے:

”الیوم أحل لكم الطيبات وطعام الذين أوتوا الكتب حل لكم وطعامكم حل لهم والمحصنت من المؤمنات والمحصنت من الذين أوتوا الكتاب من قبلکم“ (مائدہ: ۵)۔

(آج حلال کی گئیں تم پر سب پاکیزہ چیزیں، اور اہل کتاب کا کھانا تمہارے لئے حلال ہے اور تمہارا کھانا ان کے لئے حلال ہے اور حلال ہیں تمہارے لئے مومن پاکدامن عورتیں اور ان لوگوں کی پاکدامن عورتیں جنہیں تم سے پہلے کتاب دی گئی)۔

اس آیت میں درج ذیل امور غور طلب ہیں:

۱- اہل کتاب سے کون لوگ مراد ہیں؟

۲- طعام اہل کتاب (اہل کتاب کا کھانا) سے کیا مراد ہے؟

۳- طعام اہل کتاب کی حلت کی وجہ کیا ہے؟

مفسرین نے ان سب پر تفصیل سے کلام کیا ہے، روح المعانی میں ہے:

”مراد یہود و نصاریٰ ہیں یہاں تک کہ ان میں ہمارے نزدیک عرب کے نصاریٰ بھی شامل ہیں اور حضرت علی کرم اللہ وجہہ سے مروی ہے کہ انھوں نے نصاریٰ بنی تغلب کو اس حکم سے مستثنیٰ کر دیا ہے، آپ فرماتے ہیں کہ یہ لوگ نصرانیت پر نہیں ہیں، ان لوگوں نے نصرانیت

سے صرف شراب نوشی لی ہے..... اہل کتاب کے طعام سے مراد ان کے سارے کھانے ہیں ذبیحے ہوں یا غیر ذبیحہ، جیسا کہ عبد اللہ بن عباسؓ ابو الدرداءؓ اور ابراہیمؓ، قتادہؓ، سدییؓ، ضحاک اور مجاہدؓ وغیرہ سے مروی ہے۔ یہی کیا جبائی، بلخی اور ان کے علاوہ لوگوں نے اور بخاری میں عبد اللہ بن عباس رضی اللہ عنہما سے مروی ہے کہ طعام اہل کتاب سے مراد ان کے ذبائح ہیں کیونکہ ان کے علاوہ کی حلت میں اختلاف نہیں، اس پر اکثر مفسرین ہیں“ (روح المعانی الجزء السادس ۶۴)۔

”عبد اللہ بن عباسؓ، ابو امامہؓ، مجاہدؓ، سعید بن جبیرؓ، عکرمہؓ، عطاءؓ، حسنؓ، کحولؓ، ابراہیم نخعیؓ، سدییؓ، مقاتل بن حبانؓ نے کہا ہے کہ طعام اہل کتاب سے مراد ان کے ذبائح ہیں، یہ بات علماء کے درمیان اجماعی ہے کہ اہل کتاب کے ذبائح مسلمانوں کے لئے حلال ہیں، اس لئے کہ وہ غیر اللہ کے لئے ذبح کرنے کی حرمت کا اعتقاد رکھتے ہیں اور اپنے ذبائح پر صرف اللہ کا نام لیتے ہیں، اگرچہ اللہ تعالیٰ کے بارے میں ایسا اعتقاد رکھتے ہیں جس سے اللہ تبارک و تعالیٰ منزہ اور بلند و برتر ہے“ (تفسیر ابن کثیر ۲/۲۱۲)۔

تفسیر قرطبی میں حضرت عبد اللہ بن عباسؓ سے روایت منقول ہے:

”یعنی ذبیحة اليهود والنصارى“ (تفسیر قرطبی ۲/۲۶۲)۔

(طعام اہل کتاب سے مراد یہود و نصاریٰ کا ذبیحہ ہے)۔

امام قرطبیؒ نے آیت کی تفسیر میں یہ بھی لکھا ہے کہ یہود و نصاریٰ کے جو کھانے مسلمانوں پر حرام ہیں وہ آیت کے عموم میں داخل نہیں۔ یعنی ایسا نہیں ہے کہ یہود و نصاریٰ کے یہاں جو کھانے رائج ہوں وہ سب ہمارے لیے حلال ہوں اور ہم اپنی شریعت کے حکم کو یہود و نصاریٰ کے کھانے میں بالائے طاق رکھ دیں۔

”والطعام اسم لما یوکل والذبائح منه وهو ههنا خاص بالذبائح عند كثير من أهل العلم بالتاویل وأما ما حرم من طعامهم فلیس بداخل فی عموم الخطاب“ (تفسیر قرطبی ۲/۷۷)۔

(طعام اسے کہتے ہیں جسے کھایا جائے اور ذبیحے انہیں میں سے ہیں لہذا طعام یہاں پر

اکثر مفسرین کے نزدیک ذبائح کے ساتھ خاص ہے، لیکن ان کے کھانوں میں سے جو (ہم پر) حرام ہیں وہ عمومِ خطاب میں داخل نہیں۔

اصلاحِ شرع میں کتابی وہ کہلاتے ہیں جو کسی نبی پر ایمان رکھتے ہوں اور کسی آسمانی کتاب کا اقرار کرتے ہوں (رد المحتار علی الدر المختار ۲۰۹/۵)۔

یہود و نصاریٰ کا اہل کتاب میں سے ہونا متفق علیہ ہے، البتہ ایک فرقہ صائبہ ہے، اس کا اہل کتاب ہونا مختلف فیہ ہے امام ابوحنیفہؒ اسے اہل کتاب میں شمار کرتے ہیں اور ابو یوسفؒ اور امام محمدؒ اس میں تفصیل کرتے ہیں۔ ان کا کہنا ہے کہ صائبہ میں دو فرقے ہیں، ایک زبور پڑھتا ہے اور فرشتوں کو پوجتا ہے، دوسرا کوئی آسمانی کتاب نہیں پڑھتا اور ستاروں کی پرستش کرتا ہے، پہلا فرقہ اہل کتاب ہے، دوسرا اہل کتاب نہیں (روح المعانی الجزء السادس ۶۵)۔

بہر حال ذبیحہ کے حلال ہونے کے لئے ضروری ہے کہ ذبح کرنے والا ایسے عقیدہ توحید کا حامل ہو اور ایسے مذہب پر عمل کرنے والا ہو جس میں عقیدہ توحید پایا جائے، خواہ اعتقاداً اور عملاً یا صرف دعویٰ کی حد تک یہود و نصاریٰ دعویٰ کے اعتبار سے ایک اللہ پر ایمان رکھنے والے ہیں، یہودیت اور نصرانیت میں وحدانیت کی ہی تعلیم دی گئی ہے خود یہود و نصاریٰ بھی یہی دعویٰ کرتے ہیں گو عملاً کفر و شرک میں مبتلا ہیں (العنایہ علی ہاشم فتح القدر ۳۰۶/۸)۔

ذبح کی شرط میں سے ہے کہ ذبح ملت توحید والا ہو خواہ اعتقاد کے اعتبار سے یا محض دعویٰ کے اعتبار سے، جیسے کتابی کہ وہ ملت توحید کا مدعی ہے، اس کا ذبیحہ اس وقت حلال ہے جبکہ اس نے ذبح کے وقت حضرت عزیر، حضرت عیسیٰ کا نام نہ لیا ہو، اللہ تعالیٰ کے فرمان ”وما اهل به بغير الله“ کی وجہ سے۔

موجودہ توریت و انجیل میں جو کہ تحریفات کا پلندہ ہیں، لاکھ تحریفات کے باوجود یہ بات موجود ہے کہ مردار نہ کھایا جائے، خون نہ کھایا جائے، جانوروں کو صرف اللہ کے نام پر ذبح کیا جائے، جو جانور بتوں کے نام / یا غیر اللہ کے نام پر ذبح کئے گئے ہوں وہ حلال نہ ہوں گے، وہ جانور جنہیں گلا گھونٹ کر ہلاک کیا گیا ہو وہ بھی جائز نہ ہوں گے اسی طرح محرّمات سے نکاح جائز

نہ ہوگا (تفصیل کے لئے دیکھئے جواہر الفقہ ۲/۳۰۱، ۳۰۲)۔

کفار و مشرکین میں اہل کتاب و یہود و نصاریٰ کی ہی یہ خصوصیت ہے کہ قرآن ان کی کفریہ و شرکیہ حرکتیں بھی برملا بیان کرتا ہے، دوسرے طرف ان کے ذبیحہ کو جائز بھی قرار دیتا ہے، اس کی وجہ یہ ہے کہ:

”وہ اپنے ذبائح اور قربانیوں پر اللہ کا نام لیتے ہیں اور وہ اسی کے عبادت گزار ہیں۔ لیکن ان کے علاوہ کفار و مشرکین کا ذبیحہ جائز نہیں اس لئے کہ وہ اپنے ذبیحوں پر اللہ کا نام نہیں لیتے بلکہ وہ گوشت کھانے میں ذبح شرعی کا کوئی لحاظ نہیں کرتے اور مردار جانور بھی کھاتے ہیں، برخلاف یہود و نصاریٰ اور ان لوگوں کے جو یہود و نصاریٰ کے مشابہ ہیں جیسے ساحرہ، صائبہ اور وہ لوگ حضرت ابراہیم اور حضرت شیث اور دیگر انبیاء کے دین پر عمل کرنے والے ہیں علماء کے ایک قول پر، اور نصاریٰ عرب جیسے بنی تغلب، توخ، بہرا، جذام، لحم اور عاملہ اور ان کے مشابہ، ان کا ذبیحہ جمہور علماء کے نزدیک نہیں کھایا جائے گا“ (تفسیر ابن کثیر ۲/۲۱۲)۔

سورہ مائدہ کی آیت زیر بحث کے سلسلے میں جو غور طلب امور پیش کئے گئے تھے، اب تک کے مباحث کی روشنی میں ان کا جواب یوں بنتا ہے:

۱- اہل کتاب سے مراد وہ لوگ ہیں جو کسی نبی پر ایمان رکھتے ہوں اور کسی آسمانی کتاب کا اقرار کرتے ہوں، آنحضرت صلی اللہ علیہ وسلم کی حیات مبارکہ اور نزول قرآن کے زمانہ میں اس طرح کے اہل کتاب متعینہ طور پر صرف یہود و نصاریٰ تھے، چنانچہ قرآن نے یہود و نصاریٰ کو جگہ جگہ اہل کتاب سے خطاب کیا ہے:

جن قوموں کا اہل کتاب ہونا متعین طور پر معلوم نہیں، ان کا ذبیحہ، یہود و نصاریٰ کے ذبیحہ پر قیاس کر کے جائز نہیں کہا جاسکتا۔

۲- طعام اہل کتاب سے اہل کتاب کا ذبیحہ مراد ہے کیونکہ دوسرے کھانوں کے سلسلے میں اہل کتاب اور غیر اہل کتاب میں کوئی فرق نہیں۔ مثلاً ان کا گندم، میوہ، پھل وغیرہ، ان کا نکالا ہوا روغن زیتون یا کسی قسم کا تیل، ان کے یہاں کی کچی ہوئی روٹی، ترکاری وغیرہ۔

۳- اہل کتاب کے ذبیحہ کے حلال ہونے کی وجہ یہ ہے وہ اپنے عقیدہ کے اعتبار سے اللہ کے نام پر ہی ذبح کرتے ہیں، غیر اللہ کا ذبیحہ یا مردار یا خون وغیرہ توریت و انجیل میں بھی حرام کیا گیا ہے، برخلاف دوسرے مشرکین کے وہ غیر اللہ کے نام پر ذبح کرتے ہیں، بتوں کے نام پر ذبح کرتے ہیں، مردار کھاتے ہیں، خون حلال سمجھتے ہیں۔

اس دور کے یہود و نصاریٰ

ایک اہم سوال یہ ہے کہ اس دور کے یہود و نصاریٰ اہل کتاب ہیں یا نہیں؟ اور ان کے ذبیحہ کا کیا حکم ہے، اسی طرح ان کی عورتوں سے نکاح کرنا جائز ہے یا نہیں؟
مولانا شرف علی صاحب تھانویؒ لکھتے ہیں:

”کتابی کا ذبیحہ حلال ہے دو شرط سے، ایک یہ کہ اصل کتابی ہو، یعنی مرتد نہ ہو اور اگر کوئی غیر مسلم نصرانی ہو جاوے تو اس کا حکم نصرانی کا سا ہوگا۔ اور دوسری شرط یہ ہے کہ ذبح کے وقت اللہ کے سوا اور کا نام نہ لے ورنہ حرام ہوگا (درمختار)۔

اور یاد رکھنا چاہئے کہ ہمارے زمانہ میں اکثر نصاریٰ برائے نام ہیں ایسوں کا حکم نصاریٰ کا سائبہ ہے اور یہی سب تقریر نکاح میں بھی سمجھ (تفسیر بیان القرآن)۔
مزید لکھتے ہیں:

”جو باوجود اس قوم میں سے ہونے کے کسی کتاب سماوی کے اعتقاد کا التزام نہ رکھیں جیسے آج کل بعض کی حالت ہو گئی ہے، اس کا حکم اہل کتاب کا سا نہ ہوگا“ (امداد الفتاویٰ ۲/ ۲۱۳)۔
مولانا مفتی عزیز الرحمن صاحب عثمانیؒ بھی آج کل کی عیسائی عورتوں سے نکاح کو اچھا نہیں سمجھتے، انھوں نے کلمہ پڑھانے کے بعد نکاح کرنے کی تلقین کی ہے (فتاویٰ دارالعلوم دیوبند ۷/ ۲۷۷)۔
علامہ شبیر احمد عثمانیؒ لکھتے ہیں:

”یہ یاد رہے کہ ہمارے زمانہ کے نصاریٰ عموماً برائے نام نصاریٰ ہیں، ان میں بکثرت وہ ہیں جو نہ کسی کتاب آسمانی کے قائل ہیں نہ مذہب کے، نہ خطا کے، ان پر اہل کتاب کا اطلاق

نہیں ہو سکتا۔ لہذا ان کے ذبیحہ اور نساء کا حکم اہل کتاب کا سانہ ہوگا، نیز یہ ملحوظ رہے کہ کسی چیز کے حلال ہونے کے معنی یہ ہیں کہ اس میں فی حد ذاتہ کوئی وجہ تحریم کی نہیں۔ لیکن اگر خارجی اثرات و حالات ایسے ہوں کہ اس حلال سے منتفع ہونے میں بہت سے حرام کار تکاب کرنا پڑتا ہے بلکہ کفر میں مبتلا ہونے کا احتمال ہو تو ایسے حلال سے انتفاع کی اجازت نہیں دی جائے گی۔

موجود زمانہ میں یہود و نصاریٰ کے ساتھ کھانا پینا، بے ضرورت اختلاط کرنا، ان کی عورتوں کے جال میں پھنسنا، یہ چیزیں جو خطرناک نتائج پیدا کرتی ہیں وہ مخفی نہیں، لہذا بدی اور بد دینی کے اسباب و ذرائع سے اجتناب ہی کرنا چاہئے، (تفسیر عثمانی: ترجمہ شیخ الہند سورہ مائدہ آیت ۵)۔

چنانچہ حضرت علی کرم اللہ وجہہ بنی تغلب کے نصاریٰ کا ذبیحہ اور ان کی عورتوں سے نکاح جائز نہیں سمجھتے تھے اور فرماتے تھے کہ یہ محض نام کے نصاریٰ ہیں، انھوں نے نصرانیت کی صرف ایک چیز لی ہے، وہ ہے شراب نوش (تفسیر مظہری ۳/۳۷۷)۔

لیکن اگر آج کے دور کا کوئی یہودی یا عیسائی توریت و انجیل کو آسمانی کتاب مانتا ہو، حضرت موسیٰ و حضرت عیسیٰ علیہما الصلوٰۃ والسلام کی نبوت کا قائل ہو اور یہودیت یا مسیحیت کی حقانیت کا قائل ہو اور ہمیں بلاریب و تذبذب اس کا علم ہو جائے تو وہ اہل کتاب مانا جائے گا اور اس کا ذبیحہ اور اس کی عورتوں سے نکاح جائز ہوگا۔ یہ الگ بات ہے کہ دوسرے مصالِح کے پیش نظر احتیاط و احتراز اولیٰ ہوگا۔

مولانا مفتی کفایت اللہ صاحب دہلوی کے فتاویٰ کے فتاویٰ اسی نقطہ نظر کی نشاندہی کرتے ہیں (روح المعانی الجزء السادس ۶۳)۔

مفتی محمد شفیع صاحب عثمانی نے سب کال لباب یوں جمع کر دیا ہے:

”یہود و نصاریٰ میں وہ لوگ داخل نہیں جو مذہب دہریے ہیں، خدا اور رسول اور آخرت کے قائل ہی نہیں، جیسے آج کل یورپ کے بہت سے قولی عیسائیوں کا حال ہے کہ محض قولی طور پر وہ مسیحی یا عیسائی کہلاتے ہیں مگر وہ خدا ہی کے وجود کے قائل نہیں۔ پھر کسی رسول و پیغمبر کے کیا قائل ہوتے، اسی لئے حضرت علیؑ نے نصاریٰ بن تغلب کے ذبیحہ کو حرام قرار دیا اور فرمایا کہ یہ

لوگ دینِ نصرانیت میں سے سود، شراب نوشی کے اور کسی چیز کو نہیں مانتے۔
ہاں جو لوگ اللہ تعالیٰ کے وجود کے قائل اور حضرت عیسیٰ علیہ السلام کو نبی اور توریت
وانجیل کو اللہ کی کتاب مانتے ہیں وہ اہل کتاب میں داخل ہیں، اگرچہ انہوں نے اپنے دین کو بدل
ڈالا ہے، توریت و انجیل میں تحریف کر ڈالی ہے اور تثلیث وغیرہ مشرکانہ عقائد اختیار کر لئے ہیں مگر
یہ آج کے نہیں، نزول قرآن کے زمانہ میں بھی ان کا یہی حال تھا اور قرآن کریم نے ان حالات
کے باوجود ان کو اہل کتاب قرار دیا اور ان کے ذبائح کو حلال کیا اور ان کی عورتوں سے نکاح جائز قرار
دیا“ (جواہر الفقہ حصہ دوم ۳۷۳)۔

ذبیحہ میں تسمیہ کی شرط

اسلامی ذبیحہ کے لئے ضروری ہے کہ ذبح کر تیوقت اللہ کا نام لیا جائے جسے اصطلاحاً
تسمیہ کہتے ہیں، اگر اللہ کا نام لئے بغیر ذبح کیا گیا تو ذبیحہ حلال نہ ہوگا، خواہ ذبح کرنے والا مسلمان
ہو یا کتاب (مشرک جو کسی آسمانی مذہب اور کسی نبی کا قائل نہ ہو وہ اللہ کے نام پر ذبح کرے گا تو
بھی اس کا ذبیحہ حلال نہ ہوگا) (کفایت المفتی ۲۵۲/۸)۔

”ولا تأکلوا مما لم یذکر اسم اللہ علیہ“ (العام: ۱۲۱)۔

(اس میں سے مت کھاؤ جس پر اللہ کا نام نہ لیا گیا ہو)۔

”إنما حرم علیکم المیتة والدم ولحم الخنزیر وما أهل به بغير اللہ“

(بقرہ: ۱۷۳)۔

(اللہ نے حرام کر دیا تم پر مردار جانور اور خون اور خنزیر کا گوشت، اور جس پر اللہ کے سوا

کسی اور کا نام پکارا گیا ہو)۔

”ولکل أمة جعلنا منسكاً لیذکروا اسم اللہ علی ما رزقہم من بہیمة“

(الانعام: ۳۴)۔

(ہر امت کے واسطے ہم نے مقرر کر دی ہے قربانی کہ وہ نام لیس اللہ کا ان چوپایوں

کے ذبح پر جو اللہ نے انہیں عطاء کئے ہیں)۔

”فاذکروا اسم اللہ علیہا صواف“ (ج: ۳۶)۔

(پس لو تم ان پر اللہ کا نام (کھڑے ہو وہ اونٹ) قطار باندھ کر)۔

”واذکروا اسم اللہ علیہ“ (ماندہ: ۴)۔

(پس لو تم اس پر اللہ کا نام)۔

رسول اللہ صلی اللہ علیہ وسلم ارشاد فرماتے ہیں:

”احرر الدم بم شئت واذکر اسم اللہ“ (ابوداؤد ۳۹۰۰ ”کتاب الضحایا“۔

دوسری حدیث میں ہے:

”إذا ارسلت کلبک فاذکر اسم اللہ“ (مسلم ۱۳۶۲/۲ و بخاری ۸۲۳/۲)۔

(جب تم اپنے کتے کو بیچو تو اللہ کا نام لو)۔

مذکورہ آیات و احادیث سے ظاہر ہے کہ ذبح کرتے وقت اللہ کا نام ضرور لیا جائے،

سورہ انعام کی آیت میں صاف کہہ دیا گیا ہے کہ جس پر اللہ کا نام نہ لیا گیا ہو اسے نہ کھاؤ، دوسری

آیات و احادیث میں کہا گیا ہے کہ جب ذبح کرو تو اللہ کا نام لو، کچھ آیات میں کہا گیا ہے کہ جن پر

اللہ کا نام نہ لیا گیا وہ حرام ہے۔

تسمیہ کی تفصیلات

ذبح کے وقت بسم اللہ الرحمن الرحیم یا بسم اللہ اللہ اکبر کہنا مستحب و بہتر ہے (رد المحتار علی

الدر المختار ۲۱۴/۵)۔

”شرايط ذبح میں سے، ذبح کے وقت تسمیہ پڑھنا ہے ہمارے نزدیک خواہ اللہ کے کسی نام

سے ہو، خواہ نام اور صفت دونوں ہوں، جیسے اللہ اکبر، اللہ اعظم، اللہ اجل، اللہ الرحمن، اللہ الرحیم وغیرہ

وغیرہ، یا صفت نہ ملائے مثلاً اللہ، الرحمن، الرحیم وغیرہ، ایسے ہی لا الہ الا اللہ الحمد للہ، اور سبحان اللہ کہہ کر

بھی ذبح کر سکتا ہے، اور خواہ معروف تسمیہ بسم اللہ الرحمن الرحیم سے ناواقف ہو یا واقف، اور خواہ اللہ کا

نام عربی میں لے یا فارسی میں یا کسی بھی زبان میں، اور خواہ اچھی طرح عربی الفاظ ادا کر سکے یا نہ ادا کر سکے، ایسے ہی بشیرؒ نے امام ابو یوسف رحمۃ اللہ سے روایت کیا ہے (الفتاویٰ الہندیہ ۲۸۵/۵)۔

”ومن شرائط التسمیة أن تكون التسمیة من الذابح حتی لو سمی غیره والذابح ساکت وهو ذا کر غیر ناس لایحل“ (کتاب مذکورہ ۲۸۶)۔

(تسمیہ کے شرائط میں سے ہے کہ تسمیہ ذبح کرنے والا کرے، اگر کسی اور نے تسمیہ کیا اور ذبح کرنے والا خاموش ہے جبکہ وہ بھولا بھی نہیں بلکہ جان بوجھ کر خاموش ہے تو ذبیحہ حلال نہیں)۔ اسی کے ساتھ یہ بھی شرط ہے کہ ذبیحہ پر تسمیہ کا ارادہ ہو، افتتاح عمل پر تسمیہ کا ارادہ نہ ہو، اور اللہ کا نام لینے سے اللہ کی تعظیم مقصود ہو، اللہ کے نام کے ساتھ کسی غیر کا نام نہ لے یہاں تک کہ نبی کریم صلی اللہ علیہ وسلم کا بھی نام یہ لے، ذبح اختیاری میں تسمیہ ذبح کرتے وقت پڑھے اور ذبح اضطراری میں تیر پھینکتے یا شکاری کتا دوڑاتے وقت، ذبح اختیاری میں ہر ذبیحہ کے لئے الگ الگ تسمیہ شرط ہے (حوالہ مذکورہ)۔

اگر عمل ذبح متعدد ہو تو تسمیہ میں متعدد ہوگا اور اگر عمل ذبح ایک ہو اور مذبوح متعدد ہو تو ایک تسمیہ کافی ہے، درمختار میں ہے:

”اگر دو بکریاں ایک دوسرے پر لٹائیں اور دونوں کو ایک تسمیہ کے ساتھ ایک مرتبہ بھی ذبح کر دیا تو دونوں حلال ہیں اور اگر یکے بعد دیگرے ذبح کیا تو حلال نہیں۔ کیونکہ فعل متعدد ہے تو تسمیہ بھی متعدد ہونا چاہیے“ (الدر المختار ۲۱۲/۵)۔

ذبح اور معین ذبح دونوں پر تسمیہ واجب ہے لیکن معین ذبح سے مراد جانور کا بدن اور پیرو غیرہ پکڑنے والا نہیں ہے بلکہ عمل ذبح میں شریک یعنی چھری چلانے میں مدد کرنے والا مراد ہے“ (کفایۃ المفتی ۲۳۶/۸)۔

”أراد التضحية فوضع يده مع يد النصاب في الذبح وأعانه على الذبح سمی کل وجوبا فلو تركها أحدهما أو ظن أن تسمیة أحدهما تكفی حرمت“ (الدر المختار ۲۳۵/۵)۔

(ذبح کا ارادہ کیا، پس اپنا ہاتھ قصاب کے ہاتھ کے ساتھ ذبح کرتے ہوئے رکھا اور ذبح میں قصاب کی مدد کی، تو ہر ایک پر تسمیہ واجب ہے، اگر کسی نے بھی چھوڑ دیا یا یہ گمان کر لیا کہ ایک تسمیہ کافی ہے، ذبیحہ حرام ہو جائے گا)۔

جان بوجھ کر تسمیہ چھوڑنا

اگر بھول کر تسمیہ چھوڑ دے تو اس کا ذبیحہ جائز ہے لیکن اگر بالقصد چھوڑے تو جائز نہیں۔
علامہ ابن نجیم فرماتے ہیں:

”عمداً تسمیہ چھوڑنے والے کا ذبیحہ جائز نہیں، اللہ تعالیٰ کا فرمان ہے ”ولاتأكلوا مما لم يذكر اسم الله عليه“ (اسے مت کھاؤ جس پر اللہ کا نام نہ لیا گیا ہو) اور رسول اللہ صلی اللہ علیہ وسلم فرماتے ہیں کہ جب تم اپنے سدھائے ہوئے کتے کو چھوڑو اور اللہ کا نام لو تو کھاؤ، امام شافعی فرماتے ہیں کہ عمداً تسمیہ چھوڑا ہو تو بھی کھایا جائے گا۔ ہم نے عمداً کی قید اس لئے لگائی ہے کہ اگر بھول کر چھوڑے گا تو کھانا حلال ہے، یہی حضرت علیؓ اور حضرت عبداللہ بن عباسؓ کا مذہب ہے۔ اور امام ابو یوسفؒ اور مشائخ کہتے ہیں کہ متروک تسمیہ عمداً کے معاملے میں اجتہاد کی گنجائش نہیں ہے اگر کوئی قاضی اس کی بیع کے جواز کا فیصلہ کر دے تو بھی اس کا فیصلہ نافذ نہ ہوگا کیونکہ اجماع کے خلاف ہے“ (البحر الرائق ۸/۱۶۸)۔

بھول کر تسمیہ چھوڑنے پر ذبیحہ کیوں جائز رہتا ہے؟ اس کا جواب دیتے ہوئے امام کا سائی فرماتے ہیں:

”بھولنے والا اپنے دل میں یاد رکھنے والا ہے، حضرت عبداللہ بن عباس رضی اللہ عنہما سخ مروی ہے کہ ان سے اس شخص کے بارے میں سوال کیا گیا جس نے ذبح کیا اور اللہ کا نام لینا بھول گیا، انھوں نے فرمایا اللہ عزوجل کا نام پر مسلمان کے دل میں ہے ذبیحہ کھائے، انھیں سے ایک دوسری روایت میں ہے کہ مسلمان اللہ کو یاد رکھتا ہے اپنے دل میں، اور فرمایا کہ جس طرح اللہ کا نام لینا شرک کے ساتھ نافع نہیں، اسی طرح اسلام کی حالت میں اللہ کا نام بھول جانا مضر نہیں۔

انہیں سے ایک اور روایت میں ہے کہ مسلمان کے دل میں اللہ کا نام ہے، جب وہ ذبح کرے اور نام لینا بھول جائے تو بھی کھالو، اور جب مجوسی ذبح کرے اور اللہ تعالیٰ کا نام لے تو بھی نہ کھاؤ“ (بدائع الصنائع ۴/۵)۔

ہدایہ میں ہے:

”اگر ذبح کرنے والا جان بوجھ کر تسمیہ چھوڑ دے تو ذبیحہ، مردار ہے نہ کھایا جائے، اور اگر بھول کر چھوڑا ہے تو کھایا جائے۔ امام شافعیؒ نے فرمایا ہے کہ دونوں صورتوں میں کھایا جائے“۔ لیکن امام شافعی رحمۃ اللہ علیہ کا یہ قول مخالف اجماع ہے صاحب ہدایہ فرماتے ہیں:

”امام شافعی کا یہ قول اجماع کے مخالف ہے، اس لئے کہ امام شافعی سے پہلے عدا تسمیہ چھوڑے ہوئے ذبیحہ کی حرمت میں کوئی اختلاف نہیں تھا۔ اگر اختلاف تھا تو اس ذبیحہ کے بارے میں جس پر بھول کر اللہ کا نام چھوڑا گیا ہو، پس عبد اللہ بن عمرؓ کا مذہب یہ ہے کہ حرام ہے اور حضرت علیؓ و عبد اللہ بن عباسؓ کا مذہب ہے کہ حلال ہے، برخلاف اس ذبیحہ کے جس پر عدا اللہ کا نام نہ لیا گیا ہو کہ اس کی حرمت میں کوئی اختلاف نہیں، چنانچہ امام ابو یوسف اور دیگر مشائخ رحمہم اللہ نے اسی وجہ سے کہا ہے کہ متروک التسمیہ عامدا میں اجتہاد کی گنجائش نہیں ہے اور اگر کوئی قاضی اس ذبیحہ کی بیع کے جواز کا فیصلہ کر دے تو بھی وہ فیصلہ نافذ نہ ہوگا کیونکہ یہ اجماع کے خلاف ہے“ (حوالہ مذکورہ)۔

امام شافعی رحمۃ اللہ علیہ کا اس حدیث سے استدلال درست نہیں ہے:

”المسلم یذبح علی اسم اللہ تعالیٰ سمي أولم یسم“ (العنایل علی فتح القدر ۸/۴۰۹)۔

(مسلمان ذبح کرتا ہے اللہ کے نام سے، خواہ وہ اللہ کا نام لے یا نہ لے)۔

حقیقت یہ ہے کہ اس قسم کی احادیث سے استدلال کی گنجائش نہیں ہے کیونکہ سورہ

انعام کی آیت: ”وَلَا تَاْكُلُوا مِمَّا لَمْ يَذْكُرْ اسْمَ اللّٰهِ عَلَيْهِ“ (آیت: ۱۲۱)۔

(مت کھاؤ ان (ذبیحوں) کو جن پر اللہ کا نام نہ لیا گیا ہو)۔

اور وہ احادیث جو ما سبق میں ذکر کی گئی متروک التسمیہ کو مطلقاً حرام قرار دیتی ہیں لیکن

چونکہ انسان، کثیر النسیان ہے لہذا دفع حرج کے لئے نسیان کی صورت مستثنیٰ کی گئی (حوالہ مذکورہ)۔

دوسرے یہ کہ خبر واحد سے کتاب اللہ کے حکم پر زیادتی لازم آجائے گی، اس کا نتیجہ یہ نکلے گا کہ سورہ انعام کی آیت اور دیگر آیات کریمہ و احادیث جو ذبح کے وقت اللہ کا نام لینا ضروری قرار دیتی ہیں وہ صرف غیر مسلمین کے لئے ماننی پڑیں گی، مسلمان ان کے مخاطب نہ بن سکیں گے کیونکہ جب مسلمان خواہ بھول کر اللہ کا نام نہ لے یا جان بوجھ کر، ہر صورت میں اس کا ذبیحہ جائز ہوگا، تو یہ کہنا کہ ”مت کھاؤ اسے جس پر اللہ کا نام نہ لیا گیا ہو“ مسلمانوں کے ذبیحہ پر کبھی بھی صادق نہ آسکے گا جبکہ احکام الہی کے اصل مخاطب مسلمان ہی ہیں اور اس صورت میں آیت کا حکم، مسلمانوں کے حق میں بالکل مرتفع ہو جائے گا“ (اصول الثانی ۸)۔

بہر حال امام شافعی رحمۃ اللہ علیہ کا استدلال بہت کمزور ہے، یہی وجہ ہے ان کے موافق اقوال شاذ و نادر کے درجہ میں ہیں، حتیٰ کہ انہیں صاحب ہدایہ وغیرہ نے مخالفت اجماع کا مرتکب قرار دیا ہے، لیکن علامہ ابن کثیر نے اس پر تعجب کا اظہار کیا ہے اور ان کی موافقت میں چند اقوال نقل کئے ہیں:

هذا الذى قاله غريب جداً (تفسير ابن كثير ۱۷۶۹/۲)۔

(امام ابوالحسن مرغینائی نے ہدایہ میں جو کہا ہے وہ تعجب خیز ہے۔

منفی محمد شافعی صاحب رحمۃ اللہ علیہ نے اس اظہار تعجب کا جواب دیا ہے کہ اکثر اقوال صیغہ تملیض حکمی اور رومی وغیرہ کے ساتھ ہیں، حزم و یقین کے الفاظ نہیں ہیں، بغیر سند و حوالہ کے ہیں (جواہر الفقہ حصہ ۲۸۵/۲-۲۸۶)۔ لیکن اس کے ساتھ یہ بھی لکھا ہے کہ:

”بہر حال اگر یہ ثابت ہو جائے کہ اتنے حضرات صحابہ و تابعین کا قول امام شافعی کی

موافقت میں ہے تو اس کو خلاف اجماع نہیں کہا جاسکتا“ (حوالہ مذکورہ)۔

علامہ محمود آلوسی روح المعانی میں لکھتے ہیں:

”والحق عندی أن المسئلة اجتهادية وثبوت الاجماع غیر مسلم ولو کان ما کان خرقہ الامام

الشافعی رحمہ اللہ تعالیٰ واستدلالہ علی مدعاہ علی ما سمعت لا تخلو عن متانتہ“ (بدائع الصنائع ۴۷۵/۵)۔

(حق میرے نزدیک یہ ہے کہ مسئلہ اجتهادی ہے اور اجماع کا ثبوت تسلیم شدہ نہیں،

اگر اجماع ہوتا تو امام شافعی رحمۃ اللہ علیہ اسے نہ توڑتے، امام شافعی کا استدلال اپنے مدعا پر جیسا کہ تم نے سنا، مضبوطی سے خالی نہیں۔

احقر کے خیال میں ضرورت کے وقت امام شافعی رحمۃ اللہ علیہ کی رائے پر عمل کرنے کی گنجائش ہے، الضرورات تیج الحظوات کے ضابطے سے۔

امام ابوبکر بن مسعود کا سائی نے سہواً بسم اللہ ترک کرنے کی صورت میں دفع حرج کے لئے جو عذر بیان کیا ہے وہ ضرورت شرعیہ کے وقت عمداً کی صورت پر بھی نافذ کیا جاسکتا ہے۔
 ”اس لئے کہ ذبح، عاڈہ ایسے لوگ کرتے ہیں جو عام طور پر اللہ تعالیٰ کا نام لینے کے عادی نہیں ہوتے مثلاً قصاب اور بچے وغیرہ، لہذا ان سے سہواً تسمیہ چھوٹ جانا نادر نہیں، بلکہ غالب ہے، لہذا دفعاً للخرج اسے عذر مانا جائے گا“ (بدائع الصنائع ۷/۴۷۷)۔

مشینی ذبیحہ

مشینی ذبیحہ میں اگر ذبح ہاتھ سے کرتا ہو اور ذبح کرنے کے بعد ذبیحہ کو بقید مرآحل (کھال اتارنا، گوشت کے ٹکڑے کرنا وغیرہ) سے گزارنے کے لئے مشین کے سپرد کیا جاتا ہو تو تسمیہ ذبح کرتے وقت کیا جائے گا جیسا کہ ذبح کا معروف شرعی طریقہ ہے جو ذبح اختیاری کے وقت گزر چکا۔

”تسمہ، ذکات اختیاری میں ذبح کے وقت شرط ہے اور وہ مذبوح پر ہوتا ہے اور شکار میں شکاری جانور بیچتے اور تیر چھوڑتے وقت ہوتا ہے اور وہ آلہ پر ہوتا ہے، اس لئے کہ پہلے ہی مذبوح کو ذبح کرنے پر قدرت ہے، دوسرے میں صرف تیر پھینکنے اور شکاری جانور چھوڑنے پر قدرت ہے، نشانہ تک پہنچا دینے پر قدرت نہیں، لہذا تسمیہ وہیں شرط ہوگا جس کے کرنے پر قدرت ہے“ (ہدایہ ۴/۴۲۰)۔

اس عبارت سے یہ بھی ظاہر ہوا کہ اگر جانور کے پاس پہنچ کر خود ذبح کرنے پر قادر نہیں ہے تو جو آلہ اس تک پہنچ رہا ہے اس کو پہنچاتے وقت تسمیہ کہے۔

ہدایہ میں ہے:

”جب اپنے سدھائے ہوئے کتے یا باز کو چھوڑے اور چھوتے وقت اللہ کا نام لے اور کتے یا باز نے شکار کو جالیا اور زخمی کر دیا اور وہ مر گیا تو اس کا کھانا حلال ہے جیسا کہ ہم نے حضرت عدیؓ کی حدیث روایت کی، اس لئے کہ کتا اور باز آلہ ہیں اور فعل ذبح آلہ سے اس وقت حاصل ہوتا ہے جب آلہ کو استعمال کیا جائے، یہ کتے اور باز میں بھیجنے سے ہی ہوتا ہے، پس تیر چلانے اور چھری پھیرنے کے درجہ میں ہو گیا۔ لہذا تسمیہ اسی وقت ضروری ہوگا“ (ہدایہ ۲۷۷، کتاب الصيد)۔

اس سے بھی ظاہر ہوا کہ جو چیز ذبح کے لئے آلہ کے درجہ میں ہو اس کو استعمال کرتے وقت تسمیہ کیا جائے۔

لہذا اگر مشینی ذبیحہ میں بھی کے ذریعہ چھری حرکت میں لائی جاتی ہو اور بجلی کی قوت سے چلنے والی چھری سے جانور ذبح ہوتا ہو تو مشینی چھری کو حرکت کر دینے والے ہینڈل یا بٹن کو دباتے وقت تسمیہ کہا جائے لیکن اس کی چند شرطیں ہیں:

مولانا مفتی نظام الدین صاحب لکھتے ہیں:

”مشینی ذبیحہ میں بھی اگر بٹن دبا کر چھری چلانے والا کوئی مسلمان یا اہل کتاب ہو تو اور بٹن دباتے وقت کسی غیر اللہ کا نام نہ لیتا ہو“ بسم اللہ اللہ اکبر کہتا ہو اور چھری غیر مسلموں کے جھٹکے کی طرح گردن نہ اڑا دیتی ہو بلکہ ذبح کی طرح گردن کی چاروں رگوں کو پہلے کاٹ لی ہو اور دم سائل اچھی طرح خارج ہو جاتا ہو تو وہ ذبیحہ بلاشبہ حلال اور جائز رہے گا، اور یہ بات الگ رہے گی کہ یہ طریقہ اور عمل خلاف سنت مسلو کہ ہونے کی وجہ سے مکروہ اور قبیح ہو اور اصلاح کی کوشش کرنا ان لوگوں پر جو اصلاح پر قدرت رکھتے ہوں۔ قدرت و استطاعت ضروری ہے“ (نظام الفتاویٰ ۳۴۱، ۳۴۰، ۳۰۲)۔

ذبح سے پہلے جانور کو بے ہوش کرنا

مشینی ذبیحہ کا یہ طریقہ کہ الیکٹرک شاک کے ذریعہ جانور کو بے ہوش یا نیم بے ہوش کر دیا جائے تاکہ وہ احساس ایذا سے محفوظ رہے۔ اس کے بعد ذبح کیا جائے، ایسی صورت میں

اگر مذکورہ بالا شرائط کی رعایت کرتے ہوئے ذبیحہ ہوا ہے تو شرعاً جائز ہوگا (کفایۃ المفتی ۲۵۹/۸ و امداد الفتاویٰ ۶۰۵/۳)۔

لیکن اسے مستحسن نہیں کہہ سکتے، اس میں کئی شرعی قباحتیں ہیں۔

حضرت تھانویؒ فرماتے ہیں:

”شریعت نے جو ذبح کو حلال ہونے کی شرط ٹھہرائی ہے اس کی علت جیسا کہ نصوص سے واضح ہے یہ ہے کہ خونِ سائل ذبیحہ کے بدن سے خارج ہو جاوے اور قواعد سائنس سے اس کا قوی احتمال یہ ہے کہ جانور کی طبیعت اس کے ہوش کی حالت میں قوی ہوتی ہے اور بے ہوشی جس درجہ کی ہوگی اسی قدر طبیعت اس کی ضعیف ہوگی۔ اور خون کا خارج کرنا یہ فعل طبیعت کا ہے پس جس قدر طبیعت میں قوت ہوگی خون زیادہ خارج ہوگا اور جس قدر طبیعت میں ضعف ہوگا خون کم خارج ہوگا۔ پس قصداً طبیعت کو ضعیف کرنا قصداً خون کو کم نکلنے دینے کا اہتمام کرنا ہے جو صریح مزاحمت ہے متصور شارع کی“ (امداد الفتاویٰ ۶۰۷/۳)۔

ایک اور جگہ لکھتے ہیں:

”ایسا کرنے والا اس طریقہ کو طریق مشروع سے جس میں بے ہوش نہیں کیا جاتا یقیناً زیادہ مستحسن سمجھ کر طریق مشروع کو ناقص و مرجوح سمجھے گا اور مخترع کو منصوص پر ترجیح دینا قریب کفر ہے“ (امداد الفتاویٰ ۶۰۶/۳)۔

حضرت تھانوی رحمۃ اللہ علیہ نے ساری بحث کا خلاصہ یہ لکھا ہے کہ: ”یہ فعل جائز نہیں“ (کتاب مذکور ۶۰۸)۔ لیکن خیال ہے کہ یہ فعل اگر چہ جائز نہیں، لیکن اگر بے ہوش کرنے کے بعد شرعی طریقہ سے ذبح کر لیا ہے تو ذبیحہ جائز رہے گا جیسا کہ اوپر لکھا گیا۔

اگر گردن الگ ہو جائے؟

اگر چاروں رگوں کو کاٹتے ہوئے شرعی طریقہ سے ذبیحہ کیا جا رہا ہو اور گردن الگ ہو جائے تو ذبیحہ جائز ہے اگرچہ مکروہ ہے۔

”ومن بلغ بالسكين النخاع أو قطع الراس كره له ذالك وتوكل

ذبيحته“ (ہدایہ ۳/۲۲۲)۔

(جس کی چھری حرام مغز تک پہنچ گئی یا سر کاٹ دیا تو یہ مکروہ ہے مگر ذبیحہ کھایا جائے گا)۔

حلق کو لمبائی میں چیرنا

حلق پر چھری چلانے کے بجائے اگر حلق کی نلی کو لمبائی میں اوپر سے نیچے چیر دیا جائے تو چونکہ اس صورت میں چاروں رگیں یا ان میں کی اکثر نہیں کٹتیں اس لئے ذبیحہ جائز نہ ہوگا، البتہ اگر چیرنے کے بعد پھر چھری چلا کر حلق کاٹی جائے تو جائز ہو جائے گا، بشرطیکہ چیرنے سے ہی مرنے جائے، مگر پھر بھی یہ طریقہ خلاف سنت اور غیر مشروع ہوگا کیونکہ زیادتی ایذا کا سبب ہوگا اور مشروع طریقہ کے خلاف ہوگا۔

”عن ابن عباس الذکاة فی الحلق واللبة“ (بخاری ۲/۸۲۸، باب الخر والذبح)۔

عبداللہ بن عباسؓ سے مروی ہے کہ ”ذکات“ ذبح شرعی حلق اور زخروہ کے درمیان ہے۔

”عن شداد بن اوس قال شئان حفظتہما عن رسول اللہ صلی اللہ علیہ

وسلم قال: ان اللہ تعالیٰ کتب الإحسان علی کل شیء فإذا قتلتم فاحسنوا القتلة

وإذا ذبحتم فاحسنوا الذبح وليحد أحدکم شفرته فلیرح ذبیحته“ (مسلم ۲/۱۵۲

ونسائی ۲۰۶۲ باب حسن الذبح)۔

(شداد بن اوسؓ سے مروی ہے کہ دو باتیں میں نے رسول اللہ صلی اللہ علیہ وسلم سے یاد

کی ہیں، آپؐ نے ارشاد فرمایا بیشک اللہ تعالیٰ نے ہر چیز پر احسان فرض کیا ہے پس جب تم قتل کرو

تو اچھی طرح قتل کرو اور جب ذبح کرو تو اچھی طرح ذبح کرو، پس چاہئے کہ تم میں سے ایک اپنی

چھری کو تیز کر لے اور اپنے ذبیحہ کو آرام پہنچائے)۔

☆☆☆

مشینی ذبائح اور اسلامی ذبائح

☆ مفتی انور علی اعظمی

حامداً ومصلياً ومسلماً وباللہ التوفیق

۱۔ (۱) ذبح کی حقیقت لغت میں گردن کی رگوں کا کاٹنا ہے۔

اصطلاح شرع میں ذبح کا معنی متعین کرنے کے لئے فقہاء کے اقوال کا سامنے لانا ضروری ہے اور ان اقوال کو سمجھنے کے لئے اس بات کو سامنے رکھنا چاہیے کہ شرعی ذکاۃ میں جو رگیں کاٹی جاتی ہیں وہ چار ہیں ۱۔ حلقوم سانس کی رگ، ۲۔ مری کھانے پینے کی رگ، ۳۔ ۴۔ ودجان یعنی دوران خون کی دو رگیں جنہیں شہ رگ بھی کہا جاتا ہے۔

امام شافعیؒ کے نزدیک حلقوم اور مری پر اکتفاء کرنا ذکاۃ شرعی کے لئے کافی ہے۔

امام مالکؒ کے یہاں ان چاروں رگوں کو کاٹنا ضروری ہے بغیر اس کے ذبح شرعی کا عمل

پورا نہیں ہوگا۔

اور امام ابوحنیفہؒ کے نزدیک چار میں سے تین رگوں کا کاٹنا ذبح کے لئے کافی ہے۔

صحابینؓ کے نزدیکی بھی تین کے کاٹنے سے ذبح کا عمل مکمل ہو جائے گا لیکن ان تین میں

حلقوم اور مری کا ہونا ضروری ہے۔ بعض کتابوں سے معلوم ہوتا ہے کہ یہ رائے جو صاحبین کی طرف

منسوب ہے وہ صرف امام ابو یوسفؒ کی ہے۔ امام محمدؒ کا ایک مستقل قول ہے وہ یہ کہ ہر رگ کے اکثر کا

کٹنا ضروری ہے۔ ہدایہ کتاب میں مذکورہ اقوال میں ہر امام کے قول کی دلیلیں کتب فقہ میں موجود

ہیں ہم ان میں سے امام ابوحنیفہؒ کے قول کو ترجیح دیتے ہیں یعنی شریعت میں وہی ذبح معتبر ہوگا جس

میں گردن کی چار میں سے کوئی تین رگیں کٹ جائیں اس قول کا مدار ایک مشہور قاعدہ پر ہے: الا کثر یقوم الکل اس کے علاوہ کسی تین رگ کے کٹ جانے میں ذبح کا منشاء بھی پورا ہو جاتا ہے۔

ذبح کے باب میں دو چیزوں کا بنیادی طور پر خیال رکھا گیا ہے ایک تو یہ کہ دم مسفوح بہہ جائے اور دوسرے یہ کہ جان جلدی اور آسانی کے ساتھ نکل جائے تین رگوں کے کٹ جانے میں یہ دونوں باتیں پورے طور پر حاصل ہو جائیں گی۔ (ہدایہ کتاب الذبائح جلد ۴) (۲) صحت ذبح کے لئے ضروری شرائط مندرجہ ذیل ہیں:

(۱) ذبح کرنے والا ملت سماویہ کا ماننے والا ہو یعنی توحید کا عقیدہ رکھتا ہو یا کم از کم توحید کا دعویٰ دار ہو جیسے کتابی۔

(۲) ذبح کرنے والا اگر شکار ذبح کر رہا ہے تو احرام سے باہر ہو۔

(۳) ذبح کرنے والا اگر شکار ذبح کر رہا ہے تو حرم سے بھی باہر ہو۔

(۴) ذبح کرنے والا جان بوجھ کر تسمیہ نہ چھوڑے۔

(۵) ذبح کرنے کے وقت اللہ کے نام کے ساتھ غیر اللہ کا ذکر عطف اور وصل کے طور پر نہ

کرے جیسے بسم اللہ و محمد رسول اللہ۔

(۶) ذبح کرنے میں جانور کی جان نکلنے سے پہلے پہلے تین رگوں کے کاٹنے کا عمل مکمل

کر لے (ہدایہ کتاب الذبائح جلد ۴)۔

(۳) ذبح کی تقسیم:

ذبح کی دو قسمیں ہیں: (۱) اختیاری، (۲) غیر اختیاری یا اضطراری۔

ذبح اختیاری کا مطلب یہ ہے کہ جانور ذبح کرنے والے کے قابو میں ہو اور وہ لبہ اور

لحمین کے درمیان جرح کا عمل کرے یعنی گائے، بھینس وغیرہ میں ذبح اور اونٹ میں نخر کرے۔

ذبح غیر اختیاری کا مطلب یہ ہے کہ جانور کے مذکورہ مقام کا کاٹنا ذبح کے اختیار سے

باہر ہو ایسی صورت میں بدن کے کسی حصہ کا زخمی کرنا کافی ہے بشرطیکہ حلال کرنے کے ارادہ سے

زنجی کرنا ہو۔ یہ امر اتفاقی نہ ہو۔

ہر دو اقسام کے ضروری شرائط و امثلہ:

ذکاۃ اختیاری میں ذبح کے وقت تسمیہ پڑھنا ضروری ہے اور ذکاۃ غیر اختیاری میں ذبح کا ذریعہ استعمال کرنے کے وقت تسمیہ پڑھنا ضروری ہے، مثلاً اگر کلب معلم کے ذریعہ شکار کیا جا رہا ہے تو کتا چھوڑنے کے وقت اور اگر تیر کے ذریعہ یہ کام ہو رہا ہے تو تیر چلانے کے وقت۔ دونوں قسموں میں نتیجہ کے طور پر یہ فرق نکلے گا کہ ذکاۃ اختیاری میں تسمیہ مذبوح پر ہوگی اور غیر اختیاری میں آلہ پر اس غیر اختیاری کی صورت میں قدرت اتنے ہی پر ثابت ہے پھر انجام کار میں بھی فرق واقع ہوگا مثلاً ذکاۃ اختیاری میں جانور کو لٹایا اور تسمیہ پڑھ لیا اور پھر اسی تسمیہ سے اس جانور کے بجائے دوسرے جانور کو ذبح کر لیا تو یہ دوسرا جانور جائز نہیں ہوگا اس کے برخلاف ذبح غیر اختیاری میں جس شکار پر تیر چلایا تیر اس کو نہ لگ کر دوسرے کو لگ گیا تو وہ دوسرا جانور حلال ہوگا کیونکہ یہاں تسمیہ کا تعلق صرف آلہ سے ہے اسی طرح اگر بکری کو لٹایا یا اور ذبح کرنے کے لئے چھری ہاتھ میں لیا تسمیہ بھی پڑھ لیا پھر اُس چھری کو رکھ کر دوسری چھری سے ذبح کا عمل کیا اور نیا تسمیہ نہیں کیا تو جانور حلال ہوگا اس لئے کہ تسمیہ مذبوح پر ہونا چاہیے تھا اور وہ ہو چکا اس کے برخلاف اگر تسمیہ پڑھ کر تیر چلایا اور شکار کو نہیں لگا پھر دوسرا تیر بغیر تسمیہ کے چلایا اور پہلا ہی شکار زد میں آ گیا پھر بھی وہ حلال نہیں ہوگا اس لئے کہ یہاں تسمیہ تعلق آلہ سے ہے اور آلہ ذبح پر تسمیہ نہیں پڑھا گیا (ہدایہ کتاب الذبائح جلد ۴)۔

(۴) وہ حیوانات جو فطری طور پر انسانوں کے ساتھ انس رکھتے ہیں جیسے اونٹ، گائے، بھینڑ، بکری وغیرہ ان کا اختیاری ذبح یعنی ذکاۃ شرعی ضروری ہے شکار کے ذریعہ یہ حلال نہیں ہوں گے لیکن ان میں سے کوئی اگر وحشی بن جائے یا قابو سے باہر ہو جائے تو عقتر سے بھی حلال ہو جائے گا۔ عقتر کا مطلب یہ ہے کہ تیر یا کسی بھی دھار دار چیز سے بدن کے کسی حصہ کو پھاڑ دیا جائے اور خون بہہ جائے اور یہ عمل ذکاۃ کے ارادہ سے کیا جائے تو جانور حلال ہو جائے گا اور

یہی حکم ہے اس صورت میں بھی جب کوئی حیوان کنویں یا کسی تنگ زمین میں گر جائے اور محل ذبح میں ذبح کرنا ممکن نہ ہو تو کسی بھی جگہ میں زخمی کرنے یا خون بہانے سے ایسا جانور حلال ہو جائیگا۔
ویسمی هذا ذكاة الضرورة (الفقه علی المذاهب الاربعہ ص ۱۹۲)۔

احناف کے یہاں اونٹ، گائے، بڑے جانوروں میں حکم صحراء اور آبادی دونوں جگہ ایک ہے لیکن بکری کے بدکنے کی صورت میں ذکاۃ ضروری کی اجازت صرف صحراء میں ہے مصر میں نہیں ہے کیونکہ اس کا قابو میں کرنا آبادی کے اندر مشکل نہیں ہے۔

مالکیہ کے نزدیک ان صورتوں میں بھی ذکاۃ ضروری سے جانور حلال نہیں ہوگا بلکہ ذکاۃ شرعی کی یہاں بھی ضرورت پڑے گی بعض مالکیہ نے بقر وحشی پر قیاس کر کے صرف بقر اہلی کے اندر اس کی اجازت ہے (الفقه علی المذاهب الاربعہ ص ۱۹۲)۔

۲۔ (۱) ذبح کے لئے ضروری شرائط:

(۱) ذبح کرنے والا مسلمان یا کتابی ہو

(۲) تسمیہ اور ذبح کے طریقہ سے واقف ہو

(۳) جانور کو اپنے قابو میں رکھ سکتا ہوتا کہ ضروری رگوں کو کاٹ سکے چنانچہ اگر بچہ یا عورت کے اندر یہ شرطیں موجود ہوں تو ان کا ذبیحہ حلال ہوگا اور اگر مسلمان مرد ان شرطوں سے خالی اور عاری ہو تو اس کا ذبیحہ حرام ہوگا۔

(۴) ذبح کرنے والا اگر شکار ذبح کر رہا ہے تو احرام کی حالت میں نہ ہو۔

(۵) حرم کے اندر ذبح کیا جانے والا جانور شکار کے قبیل سے نہ ہو (ہدایہ کتاب الذبائح

ص ۴۱۱۔ جلد ۴)۔

۲۔ کتابی کا ذبیحہ حلال ہونے کے لئے چند شرطیں ہیں:

(۱) کتابی کوئی ایسا جانور نہ ذبح کرے ان کے حق میں جس جانور کے حرام ہونے کی

صراحت ہماری شریعت میں مذکور ہو۔ مثلاً اونٹ اور بطخ وغیرہما اگر یہودی ذبح کرے تو مسلمان کے لئے جائز نہیں ہوگا اور اگر ذبح کرے تو ہمارے لئے کھانا جائز ہوگا۔

”ان لا یذبح ما ثبت تحريمه عليه في شريعتنا“ (الفقه علی المذاهب الاربعہ ۲/۲۲۲)۔

(۲) کتابی اگر اپنے ذبیحہ پر غیر اللہ کا نام لے لے یا قصداً اللہ کا نام چھوڑ دے تو صحیح

قول کے مطابق یہ ذبیحہ بھی حلال نہیں اگرچہ بعض علماء نے وطعام الذین اذوا کتاب حل لکم کے عوام کو بنیاد بنا کر ان دونوں صورتوں میں بھی جواز کا حکم لگایا ہے لیکن ہم اس مسئلہ میں جمہور محققین کی رائے کو ترجیح دیتے ہیں۔

چنانچہ تفسیر بحر و محیط میں ہے کہ:

”وذهب إلى أن الكتابي إذا لم يذكر اسم الله على الذبيحة وذكر غير الله

لم توكل وبه قال أبو الدرداء وعبادة بن السامت وجماعة من الصحابة وبه قال أبو

حنيفة ومحمد وأبو يوسف وزهري ومالك“ (تفسیر بحر محیط بحوالہ معارف القرآن ۳/۵۲)۔

اسی طرح تفسیر مظہری میں بہت سے اقوال نقل کرنے کے بعد یہ تحقیق مذکور ہے۔

”والصحيح المختار عندنا هو القول الأول یعنی ذبائح أهل الكتاب

تاركا بتسمية عامداً أو على غير اسم الله تعالى إن علم ذالك يقينا أو كان غالب

حالهم ذالك وهو محمل النهي عن أكل ذبائح نصارى العرب ومحمل قول

عليّ لآتاكلو من ذبائح نصارى في تغلب“ (تفسیر مظہری بحوالہ معارف القرآن ص ۳/۵۷)۔

(۳) کتابی سے مراد آسمانی مذہب کو ماننے والا کسی نبی اور آسمانی کتاب پر عقیدہ رکھنے

والا اور توحید کو ماننے والا چاہے دعویٰ ہی کے درجہ میں کیوں نہ ہو اگر یہ باتیں موجود ہیں تو ان کا

ذبیحہ درست ہوگا بشرطیکہ کتابی بھی ذبح کی ان شرائط کی رعایت کرے جن کے چھوڑ دینے سے

مسلمان کا ذبیحہ حرام ہو جاتا ہے مثلاً متروک التسمیہ عامداً مسلمان کے ہاتھ سے ذبح کئے جانے کی

صورت میں حلال نہیں ہے تو کتابی کے ذبح کرنے کی صورت میں حلال نہیں ہوگا۔

کتابی کے بارے میں توحید حقیقی کی شرط لگانا درست نہیں اس لئے کہ قرآن کے نزول کے وقت بھی جو اہل کتاب تھے ان میں یہودی حضرت عزیرؑ کے ابن اللہ ہونے کا عقیدہ رکھتے تھے اور عیسائی تثلیث کے قائل تھے قرآن پاک نے:

”قل یا اهل الكتاب تعالوا الی کلمة سواء بیننا و بینکم الا نشترک باللہ“
کی انہیں دعوت دی یہ اس بات کی واضح دلیل ہے کہ وہ مطلوب توحید سے بہت دور جا چکے تھے اس کے علاوہ دوسری بہت ساری عقیدہ کی خرابیاں بھی ان میں موجود تھیں جو قرآن پاک کی قطعی نصوص سے ثابت ہیں اس کے باوجود قرآن نے ان کی عورتوں سے نکاح حلال کیا اور ان کے کھانوں کو جائز کیا اس لئے کتابی میں مذکورہ بالا چیزیں موجود ہوں اگر یہ دوسرے مفاسد بھی ہوں ان کا ذبیحہ حلال ہوگا البتہ اگر ملت سماویہ کو ماننے میں اور اپنے نبی یا اپنی کتاب پر عقدر کھنے میں اور توحید میں سے کوئی چیز منتشر ہو تو پھر وہ کتابی قرآن پاک میں مذکور اہل کتاب سے الگ ہوگا مثلاً اس دور کا کوئی یہودی عیسائی کمیونزم یا الحاد کا نظریہ رکھتا ہو مذہب کی خرافات سمجھتا ہو تو ریت و انجیل کو منزل من اللہ نہ مانتا ہو تو اس کا ذبیحہ بالکل حرام ہوگا اور وہ مجوسی اور بت پرست کے حکم میں ہوگا۔

(۱) تسمیہ کی شرط کی حقیقت:

تسمیہ کی شرط کتاب اللہ سے ثابت ہے سورہ انعام میں اللہ تعالیٰ کا ارشاد ہے ”ولا تأکلوا مما لم یذکر اسم اللہ علیہ سنت نبوی بھی بہت واضح طریقہ پر تسمیہ کا حکم دیتی ہے۔
چنانچہ عدی ابن حاتم الطائی کی روایت سنن ترمذی اور سیاہ ستہ کی دیگر کتابوں کے اندر مذکور ہیں جس کے الفاظ ہیں:

”قلت انی ارسل کلبی اجد معہ کلباً اخر لا ادری ایہما اخذہ فقال
لأتأکل فانک سمیت علی کلبک ولم تسم علی کلب اخر“۔

احناف کے نزدیک تسمیہ کی شرط متحقق ہونے کے لئے چند چیزیں ضروری ہیں: شکار کی

جگہوں میں شکاری سے تسمیہ پایا جائے اگر شکار کرنے والے کے بجائے دوسرے تسمیہ پڑھ لیا تو اس کا شکار حلال نہیں ہوگا۔ اور ذبح کی صورت میں نفس ذاب سے پایا جائے اگر ذاب کے بجائے دوسرے شخص نے پڑھ لیا تو جانور حلال نہیں ہوگا (الفقه علی المذاہب الاربعہ ۲۴/۲)۔

شواہح کے نزدیک تسمیہ کا درجہ شرط کا نہیں ہے بلکہ صرف سنت ہے۔

مالکیہ کے نزدیک تسمیہ شرط ہے شکار میں بھی اور ذبح اختیاری میں بھی البتہ اتنا فرق ہے کہ تسمیہ کی شرط ان کے نزدیک صرف مسلمان کے حق میں ہے کتابی کے حق میں نہیں ہے۔

حنابلہ کے نزدیک بھی ذبح اختیاری اور ذبح اضطراری دونوں میں تسمیہ شرط ہے ان کے نزدیک خاص طور پر بسم اللہ کہنا ہی ضروری ہے، بسم اللہ کی جگہ پر دوسرا ذکر آ گیا تو ان کے نزدیک درست نہیں ہوگا۔

(۲) متروک التسمیہ عمداً، نسیاناً شہادتاً کے احکام:

امام ابوحنیفہؒ کے نزدیک متروک التسمیہ نسیاناً حلال ہے اور متروک التسمیہ عمداً حرام ہے۔

امام مالکؒ کا صحیح مذہب یہی ہے کہ متروک التسمیہ عمداً نہیں کھایا جائے گا چاہے ترک تسمیہ تعاون کی بنا پر ہو یا کسی اور بنا پر۔

امام شافعیؒ کے نزدیک متروک التسمیہ نسیاناً اور عمداً دونوں حال میں کھایا جائے گا۔

امام احمد بن حنبلؒ بحسن بصریؒ ابن سیرینؒ وغیرہم سے یہ منقول ہے کہ متروک التسمیہ دونوں حال میں کھانا ناجائز نہیں چاہے ترک تسمیہ عمداً ہو یا نسیاناً۔

ہدایہ میں امام مالکؒ کا بھی یہی مذہب نقل کیا گیا ہے لیکن علامہ محمود آلوسی نے اپنی کتاب روح میں امام مالکؒ کا صحیح مذہب امام ابوحنیفہؒ کے موافق نقل کیا ہے (۱۵/۸)۔

مندرجہ بالا اقوال کی روشنی میں یہ بات واضح ہوگئی کہ احناف کا مذہب بقیہ دونوں مذاہب کے بیچ میں ہے امام شافعیؒ کے نزدیک متروک التسمیہ عمداً بھی جائز ہے جبکہ امام احمد بن حنبلؒ اور حسن بصریؒ کے نزدیک متروک التسمیہ نسیاناً بھی جائز نہیں۔

احناف کا یہ مذہب حضرت علیؑ اور عبداللہ بن عباسؓ سے منقول ہے۔ اور المسلم یذبح علی اسم اللہ سبی اولم یسم کی حدیث بھی گنجائش پر دلالت کرتی ہے۔ نسیان کی صورت میں بھی ترک عمد والا حکم باقی رکھنے میں لوگوں کے لئے بڑی دقت ہے اور اس میں کھلا ہوا حرج ہے البتہ عمد والی صورت کا ناجائز ہونا ہی آیت قرآنی کے زیادہ مطابق ہے اور ترک عمد کی صورت میں حرمت کا حکم باقی رکھنے میں لوگوں کے لئے کوئی تنگی نہیں اس لئے کہ جان بوجھ کر چھوڑنے والا خود ہی اپنے ذبیحہ کو برباد کر رہا ہے۔

(۳) صاحب ہدایہ کی رائے میں متروک التسمیہ عامداً کی حرمت پر اجماع ہے۔

علامہ عینی نے بھی بنایہ میں اس کی موافقت کی ہے۔

صاحب کفایہ نے بھی اس سے اتفاق کیا ہے۔

لیکن علامہ محمود آلوسی نے اپنی کتاب روح المعانی میں اس سے اختلاف کیا ہے وہ

فرماتے ہیں:

”والحق عندی أن المسئلة اجتهادية وثبوت الإجماع غیر مسلم ولو کان ما کان فرقة الإمام الشافعی واستدلالة علی مدعاه علی ما سمعت لا یخلو عن متانة وقول الاصفهانی كما فی المستصفی الشافعی حیث خالف سبع آیات من القرآن من الفحش فی حق هذا الإمام القرشی عدم الوقوف علی فضله وسعة علمه ودقة نظره وبالجملة الکلام فی الایة واسع المجال وبها استدلال کل من أصحاب هاتیک الأقوال (روح المعانی ص ۱۷۸)۔“

(۴) سلف کا اجماع مسئلہ مذکور میں مختلف فیہ ہو گیا اس لئے امام شافعیؒ اس مسئلہ میں

اجماع کے خارق نہیں ہوئے ہدایہ میں مذکور ہے:

”ثم التسمیة فی ذکاة الاختیار تشترط عند الذبیح وهو علی المذبوح

وفی الصید تشترط عند الإرسال والرمی وهو علی الآلة“ (ہدایہ کتاب الذبائح ۴۲۰/۴)۔

چنانچہ اسی قاعدہ پر یہ تفریح ہدایہ اور دوسری کتابوں میں موجود ہے کہ اگر بکری لٹایا اور

ذات سے پایا جائے اور ذبح کی حالت میں پایا جائے۔

”ویشترط للتسمية في الذبح أن تكون من نفس الذابح وأن تكون

التسمية من نفس الذابح حال الذبح“ (الفقه على المذاهب ۲/۲۳۲)۔

مشینی ذبح کی مذکورہ تینوں صورتوں میں اولاً تو ذابح مشین ہے، انسانی عمل کو ذبح کے معاملہ میں کوئی دخل نہیں، لہذا اس صورت میں آدمی کا تسمیہ معتبر نہیں ہوگا اور مشین تسمیہ کا اہل نہیں ہے، دوسرے یہ کہ مشینی کا کام بہت تیز ہوتا ہے، اس لئے آدمی کے تسمیہ کے حالت ذبح میں واقع ہونے کی کوئی گارنٹی نہیں دی جاسکتی۔

باتھ سے ذبح کرنے کے بعد ذبیحہ کو بقیہ مراحل سے گزارنے کے لئے مشین کے استعمال میں کوئی حرج نہیں معلوم ہوتا بشرطیکہ جانور کے ٹھنڈا ہونے اور اچھی طرح جان نکلنے کے بعد اسے مشین کے حوالے کیا جائے۔

(۱) ذبح کرنے سے پہلے الیکٹرک شاک کے ذریعہ بے ہوش کرنا درست نہیں کیونکہ اس صورت میں جانور ذبح سے پہلے بجلی کے جھٹکے سے مر بھی سکتا ہے اور دم مسفوح کے نکلنے میں بجلی کے جھٹکے کی وجہ سے کمی بھی ہو سکتی ہے۔

پرندے اور چھوٹے جانوروں میں بجلی کے جھٹکے سے مرنے کا امکان بہت زیادہ ہے۔
(۲) حلق کی نلی کو لمبائی میں اوپر سے نیچے چیرنے کی صورت میں بہت ممکن ہے کہ جانور ایک ہی نلی کو چیرتے چیرتے زندگی سے محروم ہو جائے اور بقیہ رگیں جن کا کاٹنا ذکاۃ شرعی کے لیے ضروری ہے، وہ زندگی کی حالت میں کٹ ہی نہ پائیں، اس صورت میں جانور مردار اور حرام ہو جائے گا، اس لئے ذبح کی مذکورہ صورت سے پرہیز کرنا ضروری ہے، فقہاء نے اس بات کی صراحت کی ہے کہ اگر جانور کو اوندھا لٹا کر ذبح کیا جائے تو اگر زندگی کی حالت میں مطلوبہ رگیں کٹ گئیں تب تو جانور حلال ہوگا، ورنہ حرام ہو جائے گا، اس لئے کہ ذبح کی مذکورہ شکل میں جانور کے پہلے ہی مر جانے کا امکان بہت زیادہ ہے، لیکن اگر اس طریقہ کو اختیار کیا گیا اور زندگی کی حالت میں مطلوبہ رگیں کٹ لی گئیں تو جانور حلال ہوگا، لیکن یہ فعل مکروہ ہوگا، کیونکہ اس میں بلا

ضرورت زیادتی ہے۔

”وإن ذبح الشاة من قفافية حية حتى العروق حل ويكره“ (ہدایہ کتاب الذبائح ص ۴/۲۲۳)۔

(۳) مشینی چھری کو تیر کے کمان کی حیثیت نہیں دی جاسکتی کیونکہ تیر کا استعمال ذبح اختیاری میں ہوگا اور مشین کا استعمال ذبح اختیاری میں کیا جا رہا ہے۔

(۴) اگر بوقت ذبح گردن الگ ہو جائے تو ذبیحہ حلال ہے لیکن یہ فعل مکروہ ہوگا۔

”ومن بلغ بالسكين أو قطع الرأس كره له ذالك وتؤكل ذبيحته“ (ہدایہ کتاب الذبائح ص ۴/۲۲۲)۔

مذکورہ صورت میں کراہیت کی وجہ جانور کی تعذیب اور ضرورت سے زیادہ ایذا رسانی ہے۔

هذا ما عندي والله اعلم بالصواب۔

☆☆☆

مشینی ذبیحہ کے مختلف مراحل اور ان کے احکام

☆ مولانا ابوسفیان مفتاحی ☆

۲۔ کتابی کا ذبیحہ

تمام طوائف کفار میں سے صرف کتابی یعنی یہودی و نصرانی کے ذبیحہ کو حلال قرار دیا گیا ہے اس وجہ سے کہ ان کا اپنا مذہب اور تورات و انجیل کی تصریحات بھی عین قرآن کریم اور اسلامی تعلیمات کے مطابق ہیں اور سینکڑوں تحریفات کے بعد اب تک بھی یہ حکم اس میں موجود ہے، چنانچہ عہد نامہ جدید کی کتاب ”اعمال“ میں غیر قوموں کے لئے تمام احکام کو ختم کر کے اتنا پھر بھی لکھا گیا ہے کہ تم بتوں کی قربانیوں کے گوشت اور لہو اور گلا گھونٹے ہوئے جانوروں اور حرام کاری سے پرہیز کرو (اعمال: ۱۵: ۲۹)۔

کتابی کا ذبیحہ اس لئے حلال ہے کہ اللہ تعالیٰ نے فرمایا ” و طعام الذین اوتوا الكتاب حل لکم“ اور طعام سے مراد اہل کتاب کا ذبیحہ ہے، اس لئے کہ اور کھانا مطلقاً جس کافر کا بھی ہو حلال ہے اور کھانے کے لئے اہل کتاب کا کھانا ہونا شرط نہیں ہے، لیکن کتابی کے ذبیحہ کی حلت کی شرط یہ ہے کہ وہ بوقت ذبح غیر اللہ کا نام نہ لے، لہذا اگر کوئی کتابی نصرانی حضرت مسیح علیہ السلام یا کوئی کتابی یہودی حضرت عزیر علیہ السلام کا نام بوقت ذبح لے تو ذبیحہ حلال نہ ہوگا، اس لئے کہ اللہ تعالیٰ نے غیر اللہ کے لئے ذبح کیے ہوئے کو حرام قرار دیا ہے: ”وما اهل به لغير الله“ (بقرہ: ۱۷۳)۔

☆ استاذ حدیث وفقہ مفتاح العلوم مئو

صاحب عنایہ رحمہ اللہ نے کہا ہے کہ کتابی جانور جب ذبح کیا ہو الائے تو ہمارے لئے اس کا کھانا یہ حسن ظن رکھتے ہوئے درست ہے کہ اس نے اللہ کا نام لے کر ذبح کیا ہوگا، لیکن اگر ہمارے سامنے ذبح کرے تو یہ شرط ضروری ہے کہ جانور پر غیر اللہ کا نام نہ لیا ہو (تکلمہ بحر الرائق ۱۹۱/۸، رد المحتار ۲۰۹/۵، بدائع ۴۶/۵، فتاویٰ عالمگیری ۷۳/۴)۔

اگر کتابی سے بوقت ذبح اللہ تعالیٰ کا نام سنا جائے لیکن اس نے اللہ تعالیٰ سے حضرت مسیح علیہ السلام کو مراد لیا ہے تو اس کا ذبیحہ کھانا درست ہے، کیونکہ اس نے اس بسم اللہ کو ظاہر کیا ہے جو مسلمانوں کا بسم اللہ ہے ہاں اگر کتابی یہ تصریح کرتے ہوئے کہے بسم اللہ الذی ثالث ثلاثہ تو اس صورت میں ذبیحہ حلال نہیں ہوگا، چنانچہ حضرت علی رضی اللہ عنہ سے مروی ہے کہ ان سے اہل کتاب کے ذبائح کے بارے میں پوچھا گیا تو آپ رضی اللہ عنہ نے فرمایا کہ اللہ تعالیٰ نے ان کے ذبائح کو حلال کیا ہے اور وہ جو کچھ پڑھتے ہیں اللہ اس کو خوب جانتا ہے لیکن جب کتابی سے یہ سنا جائے کہ اس نے بوقت ذبح صرف حضرت مسیح علیہ السلام کا نام لیا ہے یا اللہ کے نام کے ساتھ حضرت مسیح علیہ السلام کا نام لیا ہے تو اس کا ذبیحہ کھانا درست نہ ہوگا۔ اور حضرت علی رضی اللہ عنہ سے اس کے خلاف مروی نہیں تو اب یہ اجماع ہو گیا (بدائع ۴۶/۵، رد المحتار ۲۰۹/۵، فتاویٰ عالمگیری ۷۳/۴)۔

قرآن کریم میں متعدد آیات میں ذبیحہ پر اللہ کا نام لینے کو شرط ضروری بتلا کر یہ واضح کر دیا کہ جانور کا ذبیحہ عام کھانے پینے اور برتنے کی چیزوں کی طرح نہیں ہے بلکہ اس کی ایک شرعی اور مذہبی حیثیت ہے، اس کا تقاضا تو یہ ہے کہ کسی غیر مسلم کا ذبیحہ حلال نہ ہو کیونکہ وہ اسلامی پابندی پر ایمان نہیں رکھتا کہ اللہ کے نام سے جانور حلال ہوتا ہے اس کے بغیر مردار ہوتا ہے لیکن سورہ مائدہ کی آیت نے اس میں سے کفار اہل کتاب کو مستثنیٰ کر دیا ہے، آیت کے الفاظ یہ ہیں:

”الیوم أحل لكم الطيبات وطعام الذين أوتوا الكتاب حل لكم وطعامكم

حل لهم“۔

اس آیت سے اسی طرف اشارہ ہے کہ جو طیبات تم پر اب حلال رکھی گئی ہیں وہ ہمیشہ کے لئے حلال ہیں اب کسی نسخ کا احتمال نہیں، یہاں یہ بات بھی قابل نظر ہے کہ اس آیت میں

اول تو مسلمانوں کے لئے پاکیزہ چیزوں کے حلال کرنے کا ذکر فرمایا، اس کا تقاضا ظاہری یہ تھا کہ کفار خواہ مشرکین ہوں یا اہل کتاب کسی کا مارا ہوا جانور مسلمانوں کے لئے حلال نہ ہو، کیونکہ وہ بظاہر طہیبات میں داخل نہیں مگر اس کے بعد ”و طعام الذین اوتوا الكتاب حل لکم“ فرما کر اہل کتاب کے ذبیحہ کو بطور استثناء مسلمانوں کے لئے حلال قرار دیا گیا ہے۔ چنانچہ ابن کثیرؒ نے اہل کتاب کے ذبائح کے حلال ہونے پر امت کا اجماع لکھا ہے (ابن کثیر ۱۹/۲)۔

خلاصہ کلام

یہ ہے کہ اہل کتاب یہود و نصاریٰ کا ذبیحہ حلال ہے بشرطیکہ وہ اللہ کا نام لے کر ذبح کیے ہوں، اور اس لئے بھی کہ اہل کتاب کا مذہب آج تک اسلامی قانون کے مطابق ہے اور جو کچھ اس کے خلاف ان کی عوام میں موجود ہے وہ جاہلوں کے اغلاط ہیں ان کا مذہب نہیں ہے۔

۳۔ کتابی سے مراد اور اس دور کے اہل کتاب

کتابی وہ ہے جو کسی نبی برحق پر ایمان رکھتا ہو اور کسی آسمانی کتاب کا اقرار کرتا ہو اور مانتا ہو (رد المحتار ۵/۲۰۹)۔

قرآن و سنت کی تصریحات کے مطابق اہل کتاب سے مراد صرف یہود و نصاریٰ ہیں سورہ مائدہ آیت ۵ میں حضرت ابن عباسؓ سے روایت ہے کہ: ”طعام الذین اوتوا الكتاب حل لکم“ سے مراد یہود و نصاریٰ کا ذبیحہ ہے۔

یہود و نصاریٰ میں وہ لوگ داخل نہیں جو مذہباً دہریے ہوں خدا اور رسول اور آخرت کے قائل ہی نہیں جیسے آج کل یورپ کے بہت سے قومی عیسائیوں کا حال ہے کہ محض قومی طور پر وہ مسیحی عیسائی کہلاتے ہیں مگر وہ خدا ہی کے وجود کے قائل نہیں پھر کسی رسول و پیغمبر کے کیا قائل ہوتے، اسی لئے حضرت علیؓ نے نصاریٰ بنی تغلب کے ذبیحہ کو حرام قرار دیا اور فرمایا کہ یہ لوگ دین نصرانیت میں سے سوائے شراب نوشی کے اور کسی چیز کو نہیں مانتے (تفسیر القرطبی)، ہاں جو لوگ اللہ

تعالیٰ کے وجود کے قائل اور حضرت عیسیٰ علیہ السلام کو نبی اور تورات و انجیل کو اللہ کی کتاب مانتے ہیں وہ اہل کتاب میں داخل ہیں، انہوں نے اپنے دین کو بدل ڈالا ہے، تورات و انجیل تحریف کر ڈالی ہے اور تثلیث وغیرہ جیسے مشرکانہ عقائد اختیار کر لئے ہیں مگر یہ آج کل کے نہیں، نزول قرآن کے زمانے میں بھی ان کا یہی حال تھا اور قرآن کریم نے ان حالات کے باوجود ان کو اہل کتاب قرار دیا اور ان کے ذبائح کو حلال کیا اور ان عورتوں سے نکاح جائز قرار دیا ہے۔

حافظ ابن کثیرؒ نے اس پر علماء کا اجماع نقل کر کے فرمایا کہ وہ غیر اللہ کے نام پر ذبح کرنے کی حرمت کا عقیدہ رکھتے ہیں اور اپنے ذبائح پر صرف اللہ کا نام لیتے ہیں اگرچہ وہ کچھ باتوں پر بھی عقیدہ رکھتے ہیں جس سے اللہ تعالیٰ منزہ و برتر اور پاک ہے (ابن کثیر ۱۹/۲) اور خود قرآنی تصریحات سے یہ بھی ثابت ہے کہ نزول قرآن کے زمانے میں جو یہود و نصاریٰ موجود تھے اور جن کے کھانے اور عورتوں کی حلت کا اس آیت میں ذکر گیا ہے یہ وہی یہود و نصاریٰ ہیں جن کے بارے میں قرآن کریم نے یہ بھی تصریح فرمادی ہے کہ یہ لوگ اپنی آسمانی کتابوں میں تحریف کیا کرتے تھے اور یہ کہ انہوں نے حضرت عیسیٰ علیہ السلام کو خدا تعالیٰ کا شریک اور معبود بنا رکھا تھا اور اسی لئے قرآن کریم نے ان کو کافر قرار دیا ہے: ”لقد كفر الذين قالوا ان الله هو المسيح بن مريم“۔

اس سے معلوم ہوا کہ طعام اہل کتاب جس کے حلال ہونے کا اس آیت میں ذکر ہے ان اہل کتاب کے لئے ضروری نہیں کہ وہ اصل تورات و انجیل پر عمل کرتے ہوں بلکہ وہ سب یہود و نصاریٰ اس میں داخل ہیں جو اصل تورات و انجیل میں تحریف کر کے شرک میں مبتلا ہو گئے اور تورات و انجیل کے بہت سے احکام کو بھی بدل ڈالا، تفسیر ابن جریر، ابن کثیر اور بحر محیط وغیرہ میں تمام صحابہ و تابعین و جمہور امت کا یہی مسلک نقل کیا گیا ہے (جوہر الفقہ ۴/۲۳ تا ۳/۹۳)۔

خلاصہ کلام

اس دور کے اہل کتاب یہود و نصاریٰ کافر و مشرک ہیں لہذا جن نصرانیوں، عیسائیوں

اور یہودیوں کے متعلق یہ بات یقینی طور پر معلوم ہو جائے کہ وہ خدا کے وجود ہی کو نہیں مانتے یا حضرت موسیٰ و حضرت عیسیٰ علیہما السلام کو اللہ کا نبی ہی نہیں مانتے وہ اہل کتاب کے حکم میں داخل نہیں، لہذا ان کا ذبیحہ حلال نہیں ہوگا۔

۱۔ تسمیہ کی شرط کی حقیقت

جن جانور کو حلال کیا اور ان کا گوشت کھانے میں ایسا پاکیزہ طریقہ بتلایا ہے جس سے ناپاک خون زیادہ سے زیادہ نکل جائے اور جانور کو تکلیف کم سے کم ہو اور اسلام نے جانور کا گوشت کھانے میں انسان کو آزاد نہیں چھوڑا کہ جس طرح درختوں کے پھل اور ترکاریاں وغیرہ کو جس طرح چاہیں کاٹیں اور کھالیں اسی طرح جانور کو جس طرح چاہیں کھائیں۔

یہ تو ظاہر ہے کہ انسان کی غذا خواہ نباتات سے ہو یا حیوانات سے سب اللہ کی پیدا کی ہوئی نعمتیں ہیں اور اس حیثیت سے ہر کھانے کو اللہ کا نام لے کر کھانا اور کھانے سے فارغ ہو کر اللہ کا شکر ادا کرنا سنت اسلام ہے جس کو رسول کریم صلی اللہ علیہ وسلم نے اپنے قول و فعل سے اتنا عام کیا کہ وہ ایک اسلامی شعار بن گیا لیکن جانوروں کے ذبح پر اللہ کا نام لینے کا معاملہ اس سے کچھ آگے ہے کہ جانور کا گوشت اس کے بغیر حلال ہی نہیں ہو سکتا، اس کے سارے آداب ذبح پورے بھی کر دیئے جائیں تو بھی جانور مردار و حرام ہے۔

حضرت شاہ ولی اللہ صاحب^۲ نے حجۃ اللہ البالغہ میں اور حضرت مولانا محمد قاسم نانوتوی نے حجۃ الاسلام میں اسلامی ذبیحہ اور اس کے آداب و شرائط پر تحقیقات کے ذیل میں لکھا ہے کہ جانوروں کا معاملہ عام نباتاتی مخلوقات کا سا نہیں کیونکہ ان میں انسان کی طرح روح ہے، انسان کی طرح دیکھنے، سننے، سونگھنے اور چلنے پھرنے کے آلات اور اعضاء ہیں، انسان کی طرح ان میں احساس اور ارادہ ایک حد تک ادراک بھی موجود ہے۔ اس کا سرسری تقاضا یہ تھا کہ جانور کا کھانا مطلقاً حلال نہ ہوتا لیکن حکمت الہیہ کا تقاضا تھا کہ اس نے انسان کو مخدوم کائنات بنایا، جانوروں سے خدمت لینا، ان کا دودھ پینا اور بوقت ضرورت ذبح کر کے ان کا گوشت کھانا بھی انسان کے لئے

حلال کر دیا مگر ساتھ ہی اس کے حلال ہونے کے لئے سب سے پہلی شرط یہ لگائی کہ ہر ذبح کے وقت اللہ کے اس انعام کا شکر ادا کیا جائے کہ روح حیوانی میں مساوات کے باوجود اس نے کچھ جانوروں کو ہمارے لئے حلال کر دیا اور اس کے شکر ادا کرنے کا طریقہ قرآن و سنت نے یہ بتلایا کہ ذبح کے وقت اللہ کا نام لیں، بسم اللہ اللہ اکبر کہہ کر ذبح کریں اور جس نے ذبح پر اللہ کا نام قصداً چھوڑ دیا اس کا ذبیحہ حلال نہیں مردار ہے، قرآن کریم کے ارشادات اس معاملہ میں حسب ذیل ہیں:

(۱) ”وَلَا تَاْكُلُوا مِمَّا لَمْ يَذْكُرِ اسْمَ اللّٰهِ عَلَيْهِ وَاِنَّهُ لَفِسْقٌ“ (انعام)۔

(ایسے جانوروں سے مت کھاؤ جن پر اللہ کا نام نہیں لیا گیا ہو اور بلاشبہ یہ گناہ کی بات ہے)۔

(۲) ”فَاذْكُرُوا اسْمَ اللّٰهِ عَلَيْهَا صَوَافٍ“ (حج: ۳۶)۔

(پس تم ان اونٹوں کو خر کرتے وقت کھڑے کر کے اللہ کا نام لیا کرو)۔

(۳) ”وَأَنْعَامٍ لَّيْذُكُرُونَ اسْمَ اللّٰهِ عَلَيْهَا افْتِرَاءً عَلَيْهِ“ (انعام: ۱۳۸)۔

(اور مویشی ہیں جن پر یہ لوگ اللہ کا نام نہیں لیتے محض افتراء باندھنے کے طور پر)۔

(۴) ”إِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخَنزِيرِ وَمَا هَلَكَ لغيرِ اللّٰهِ

به“ (نحل: ۱۱۵)۔

(تم پر صرف مردار کو حرام کیا ہے اور خون کو اور سور کے گوشت کو اور جس چیز کو غیر اللہ

کے ساتھ نامزد کر دیا گیا ہو)۔

خلاصہ کلام

یہ ہے کہ جانوروں کا معاملہ عام انسانی غذاؤں کی طرح نہیں ہے بلکہ ان کے گوشت کے حلال ہونے کے لئے سب سے پہلی اور اہم شرط یہ ہے کہ ذبح کرتے وقت اللہ کا نام لیا جائے، قرآن کریم کی آیات مذکورہ میں اس شرط کو بتا کر ذکر فرمایا ہے اور اس کے مثبت اور منفی دونوں پہلوؤں کو وضاحت کے ساتھ بیان کیا ہے کہ صرف اسی جانور کا گوشت کھا سکتے ہو جس کے

ذبح کے وقت اللہ کا نام لیا گیا ہو اور وہ جانور حرام و مردار ہے جس پر ذبح کے وقت اللہ کا نام قصداً چھوڑ دیا گیا ہو۔ واللہ اعلم

۲۔ متروک التسمیہ عمداً و نسیاناً اور شہادۃ کے احکام

ذبیحہ متروک التسمیہ عمداً حرام ہے: اس لئے کہ اللہ تعالیٰ نے فرمایا ”ولا تاکلوا مما لم یذکر اسم اللہ علیہ“ یعنی وہ جانور نہ کھاؤ جس پر اللہ کا نام نہ لیا گیا ہو۔ اور اس وجہ سے کہ نبی صلی اللہ علیہ وسلم نے فرمایا کہ تم شکار پر اپنے سدھائے ہوئے کتے کو بھیجو اور اس پر اللہ کا نام لے لو تو کھاؤ، متروک التسمیہ عمداً کی حرمت میں اجتہاد کی کوئی گنجائش نہیں یہاں تک کہ اگر کوئی قاضی اس کی بیع کے جواز کا فیصلہ دیدے تو اس کا فیصلہ نافذ نہیں ہوگا کیونکہ اس کے خلاف اجماع کا فیصلہ دیا ہے یعنی متروک التسمیہ عمداً کی حرمت پر اجماع ہے (تکملہ بحر الرائق ۶۱/۸)۔

اور اسی لئے امام بخاری رحمہ اللہ علیہ نے اس آیت کے آخری جملہ سے اس طرف اشارہ کیا ہے کہ جو لوگ اس آیت میں تاویل کر کے بسم اللہ چھوڑنے کا جواز نکالتے ہیں وہ شیاطین کی اتباع کرتے ہیں (صحیح بخاری کتاب الذبائح باب التسمیہ علی الذبیح)۔

امام بخاری رحمہ اللہ نے اول تو اس باب میں اسی آیت سے یہ ثابت کیا ہے کہ جس جانور کے ذبح پر اللہ کا نام قصداً چھوڑ دیا جائے وہ حرام ہے، بھول کر رہ جائے تو وہ معاف ہے، کیونکہ قرآن کریم نے اس کو فسق فرمایا ہے اور بھولنے والے کو فسق نہیں کہا جاسکتا، اس کے بعد آیت کا آخری جملہ ”وان الشیاطین لیرحون الی اولیائہم“، نقل فرمایا ہے، اس جملہ کے نقل کرنے کا مقصد حافظ ابن حجر نے فتح الباری میں یہ ذکر کیا ہے کہ گویا امام بخاری آیت کے اس جملہ سے اشارہ فرما رہے ہیں کہ اس میں ان لوگوں پر زجر و تنبیہ مقصود ہے جو آیت مذکورہ میں ظاہر کے خلاف تاویل کر کے بسم اللہ کے ترک کرنے کو جائز قرار دیتے ہیں۔

یہی وجہ ہے کہ صحابہ و تابعین و ائمہ مجتہدین رضی اللہ عنہم سے لے کر متاخرین فقہاء رضی اللہ عنہم تک سبھی اس مسئلہ میں متفق ہیں کہ عمداً کوئی شخص ذبیحہ پر اللہ کا نام لینا چھوڑ دے تو وہ ذبیحہ

مردار ہے اور اس کا کھانا حرام ہے، امام ابو یوسفؒ نے اس پر اجماع امت نقل کیا ہے (ہدایہ ۴/۲۳۵)۔ واللہ اعلم

متروک التسمیہ نسیاناً

ذبیحہ متروک التسمیہ نسیاناً حلال ہے، اس لئے کہ بھول معاف ہے، نبی صلی اللہ علیہ وسلم نے فرمایا کہ میری امت سے خطاً و نسیان معاف کر دیا گیا ہے، اس لئے کہ اس کے اعتبار کرنے میں حرج و تنگی ہے اور نص کے ذریعہ حرج معاف ہے (مکملہ بحر الرائق ۸/۱۹۲)۔

اور امام کا سائی نے ذکر کیا ہے کہ ہماری دلیل وہ حدیث ہے جو حضرت راشد بن سعد رضی اللہ عنہ سے مروی ہے کہ نبی صلی اللہ علیہ وسلم نے فرمایا کہ مسلمانوں کا ذبیحہ حلال ہے، اللہ کا نام لے یا نہ لے، اس شرط سے کہ اللہ کا نام نہ لینا عمدانہ ہو بلکہ بھول کر ہوا ہو۔

یہ حدیث اس باب میں نص ہے کہ متروک التسمیہ نسیاناً حلال ہے، اور آیت کریمہ ”لَا تَأْكُلُوا مِمَّا لَمْ يَذْكُرْ اسْمَ اللَّهِ عَلَيْهِ“ متروک التسمیہ نسیاناً کو دو وجہوں سے شامل نہیں، ایک یہ کہ بوقت بسم اللہ چھوڑنے کو فسق کہا گیا ہے اور بھول کر بسم اللہ کا چھوڑنا فسق نہیں ہوتا، دوسرے یہ کہ بھولنے والے نے اللہ کا نام نہیں چھوڑا بلکہ اس نے اللہ کا نام لیا، اس لئے کہ اللہ کا ذکر اور اس کا نام لینا کبھی زبان سے ہوتا ہے اور کبھی دل سے، اللہ تعالیٰ نے فرمایا: ”وَلَا تَطْعَمْنَ مِنْ غَفْلَتِنَا قَلْبَهُ“ (اے نبی صلی اللہ علیہ وسلم اس کی بات نہ مانئے جس کے دل کو ہم نے غافل کر دیا ہے) اور بھولنے والا اپنے دل سے ذکر اور اس میں اللہ کا نام لینے والا ہوتا ہے غافل نہیں ہوتا۔ چنانچہ ابن عباس رضی اللہ عنہما سے پوچھا گیا اس آدمی کے بارے میں جس نے ذبح کیا اور اللہ کا نام لینا بھول گیا تو اس پر فرمایا کہ ہر مسلمان کے دل میں اللہ کا نام ہوتا ہے، لہذا اس کو کھالینا چاہیے (بدائع ۵/۴۷)۔

خلاصہ کلام

یہ ہے کہ متروک التسمیہ عمداناً باجماع امت حرام ہے، اس کا کھانا ناجائز نہیں ہے، اور متروک

التسمیہ ناسیاً باجماع جمہور امت حلال ہے بغیر کسی کراہت کے اس کا کھانا جائز ہے۔ واللہ اعلم

۳۔ کیا متروک التسمیہ عمداً کی حرمت پر سلف کا اجماع تھا؟

صاحب ہدایہ نے امام شافعیؒ کے اس قول کو کہ متروک التسمیہ عمداً حلال ہے اجماع کے خلاف قرار دیا ہے، چنانچہ فرماتے ہیں کہ امام شافعیؒ کا یہ قول اجماع کا مخالف ہے کیونکہ امام شافعیؒ سے پہلے قصداً بسم اللہ چھوڑے ہوئے ذبیحہ کی حرمت میں کوئی اختلاف نہیں جو کچھ سلف صالحینؓ میں اختلاف ہے وہ بھول کر بسم اللہ چھوٹ جانے کے بارے میں ہے، جس میں ابن عمرؓ کا مذہب یہ ہے کہ بھول سے ہم بسم اللہ چھوٹ گئی تب بھی جانور حرام ہے۔ اور حضرت علیؓ اور ابن عباس رضی اللہ عنہم کا مذہب یہ ہے کہ وہ حلال ہے بخلاف اس جانور کے جس پر قصداً بسم اللہ چھوڑ دی گئی ہو، اسی لئے امام ابو یوسفؒ نے فرمایا ہے کہ متروک التسمیہ عمداً میں کسی اختلاف و اجتہاد کی گنجائش نہیں اور اگر کوئی قاضی اس کی بیع کے جواز کا فیصلہ دیدے تو اس کا فیصلہ بھی خلاف اجماع ہونے کے سبب نافذ نہیں (ہدایہ ۴۳۵/۲)۔

حضرت مفتی محمد شفیعؒ لکھتے ہیں کہ صاحب ہدایہ کے اس کلام سے معلوم ہوتا ہے کہ امام شافعیؒ سے پہلے صحابہ تابعین رضی اللہ عنہم میں کسی کا یہ قول نہیں کہ جس ذبیحہ پر قصداً بسم اللہ چھوڑ دی جائے وہ حلال ہے، مگر ابن کثیرؒ نے سورہ انعام کی تفسیر میں ہدایہ کے اس نقل کو اجماع پر اس لئے تعجب کا اظہار کیا ہے کہ ابن کثیرؒ نے اس مسئلہ میں امام شافعیؒ کی تائید میں حضرت ابن عباسؓ و ابو ہریرہ اور عطاء بن ابی رباح رضی اللہ عنہم کے قول کو بھی ذکر کیا ہے جس کے الفاظ یہ ہیں: ”وَحَكِي عَنْ ابْنِ عَبَّاسٍ وَأَبِي هُرَيْرَةَ وَعَطَاءٍ“ یعنی یہ بھی کہا گیا ہے کہ یہی قول حضرت ابن عباسؓ اور ابو ہریرہ اور عطاء رضی اللہ عنہم کا بھی ہے۔

یہ بات یاد رکھنے کی ہے کہ ابن کثیر رحمہ اللہ نے ان حضرات کا یہ قول بصیغہ تمریض نقل کیا ہے یعنی یہ کہ ایسا کہا جاتا ہے، نہ تو اس کی کوئی سند اور حوالہ دیا اور نہ اس پر جزم کا اظہار کیا ہے، بہر حال ابن کثیرؒ نے یہاں یہ تسلیم نہیں کیا کہ امام شافعیؒ سے پہلے کوئی اس کا قائل نہیں تھا اور تفسیر

قرطبی میں تو اس قول کی موافقت میں بہت سے صحابہ و تابعین رضی اللہ عنہم کے نام شمار کر دیئے ہیں، فرماتے ہیں کہ اگر بسم اللہ چھوڑ دیا خواہ قصداً یا نسیاناً اس کو کھاسکتے ہیں یہی قول امام شافعیؒ اور حسن بصری رحمہما اللہ کا ہے اور ایک روایت میں ابن عباس ابو ہریرہ اور عطاء، سعید بن المسیب، حسن اور جابر بن زید رحمہم اللہ اور عکرمہ، ابو عیاض، ابورافع، طاؤس، ابراہیم نخعی، عبدالرحمن بن ابی لیلیٰ اور قتادہ رضی اللہ عنہم سے بھی منقول ہے (۷۵/۷)۔

اس میں بھی قرطبی نے امام شافعی رحمہ اللہ کی موافقت میں حضرت حسن بصری رحمہ اللہ کا قول تو جزم و یقین کے الفاظ سے ذکر کیا ہے، باقی اقوال کو وہی بصیغہ تمریض لفظ ”روی“ سے بغیر سند اور حوالہ کے لکھا ہے، بہر حال اگر ثابت بھی ہو جائے کہ اتنے حضرات صحابہ اور تابعین رضی اللہ عنہم کا قول امام شافعی رحمہ اللہ کی موافقت میں ہے تو اس کو خلاف اجماع نہیں کہا جاسکتا۔

لیکن صاحب ہدایہ ابن کثیرؒ کے اس اشکال کا پہلے ہی یہ جواب دیدیا ہے کہ امام شافعی رحمہ اللہ کے سوا باقی حضرات کا جو اختلاف ہے وہ عام نہیں بلکہ نسیان اور بھول کی صورت میں ہے کہ اگر کوئی شخص ذبیحہ پر اللہ کا نام لینا بھول گیا تو ان حضرات کے نزدیک وہ ذبیحہ بغیر تسمیہ کے بھی حلال ہے، اور اس کے بالمقابل بہت سے حضرات صحابہ و تابعین رضی اللہ عنہم کا قول یہ ہے کہ بھول کر بھی بسم اللہ چھوٹ گئی ہو تو ذبیحہ حلال نہیں۔

اب ذرا مذکورہ الصدر حضرات کے اقوال کی حقیقت پر نظر ڈالئے کہ وہ عمداً ترک بسم اللہ کے متعلق ہیں یا سہواً کے متعلق؟ ان میں سے حضرت ابن عباسؓ کا قول تو امام بخاریؒ نے اپنی صحیح میں اس طرح نقل کیا ہے: ”وقال ابن عباس من نسی ولابأس“ یعنی حضرت ابن عباسؓ فرماتے ہیں کہ جو شخص بسم اللہ کہنا بھول گیا تو کوئی مضا لفقہ نہیں، اس کا ذبیحہ حلال ہے۔

اگر ابن عباسؓ کے نزدیک قصداً و نسیاناً ہر حالت میں ترک بسم اللہ میں کوئی مضا لفقہ نہ ہوتا اور وہ دونوں کو حلال قرار دیتے تو یہاں نسیان کی قید و شرط کے کیا معنی ہوئے؟ اس سے معلوم ہوا کہ ابن عباس رضی اللہ عنہما کا قول صرف نسیان کی صورت میں ہے عمداً اور قصداً ترک تسمیہ کی

صورت میں ان کے نزدیک ذبیحہ حلال نہیں جیسا کہ صاحب ہدایہ نے فرمایا ہے اور خود حافظ ابن کثیر نے اسی آیت کے ذیل میں یہاں امام شافعیؒ کی موافقت میں ابن عباس اور ابو ہریرہ اور عطاء کا قول نقل کیا ہے اسی سلسلہ میں آگے چل کر وہ لکھتے ہیں کہ تیسرا مذہب اس سلسلہ میں یہ ہے کہ اگر بسم اللہ کو ذبیحہ پر نسیاناً ترک کر دے تو مضرت نہیں اور اگر قصداً ترک کر دے تو حلال نہیں، یہی مشہور مذہب ہے امام مالکؒ و امام احمدؒ کا اور اسی کے قائل ہیں امام ابو حنیفہؒ اور ان کے اصحاب اور اسحاق بن راہویہ رحمہم اللہ اور یہی مروی ہے حضرت علی، حضرت ابن عباس، سعید بن المسیب، عطاء، طاؤس، حسن بصری اور ابو مالک، عبدالرحمن بن ابی لیلیٰ، جعفر بن محمد اور ربیعہ بن عبدالرحمنؒ۔

اس جگہ ابن کثیرؒ نے تقریباً ان تمام حضرات کے اختلاف کو صرف نسیان کی صورت میں نقل کیا ہے، جن کا قول تفسیر قرطبی اور خود ابن کثیرؒ میں امام شافعیؒ کی موافقت میں ذکر کیا ہے، اس سے معلوم ہوا کہ ان حضرات کا اختلاف صرف نسیان بسم اللہ کی صورت ہے، عمدتاً ترک کرنے کی صورت میں نہیں (جوہر الفقہ ۲/۳۸۵ تا ۳۸۸)۔

نیز علامہ ابن قدامہؒ نے لکھا ہے کہ حضرت ابن عباس رضی اللہ عنہما سے مروی ہے کہ بسم اللہ یاد کی حالت میں شرط ہے اور سہو و نسیان سے ساقط ہو جاتا ہے (المغنی ۸/۵۶۵)۔

خلاصہ کلام

یہ ہے کہ متروک التسمیہ عمدتاً کی حرمت پر اجماع ہے وہ کسی حال سے حلال نہیں، اور صاحب ہدایہ کا دعویٰ اجماع بالکل صحیح ہے۔ واللہ اعلم۔

۴۔ اگر اجماع تھا تو امام شافعیؒ کے اختلاف کی کیا حیثیت ہوگی کیا؟ یہ اختلاف رافع

اجماع سابق ہوگا؟

اس معاملہ میں سب سے پہلے تو یہ دیکھنا ہے کہ امام شافعیؒ کا اصل مذہب اس مسئلہ میں کیا ہے، خود امام موصوفؒ کی اپنی تصنیف ”کتاب الام“ میں امام کے الفاظ یہ ہیں:

ولونسی التسمية في الذبيحة أكل لأن المسلم يذبح على اسم الله عزوجل وإن نسي وكذلك ما أصبت بشئ من سلاحك الذي يemor في الصيد“ (۲۲۷/۲)۔

(اگر ذبیحہ پر بسم اللہ کہنا بھول جائے تو یہ ذبیحہ کھانا جائز ہے، کیونکہ مسلمان دراصل اللہ کے نام ہی پر ذبح کرتا ہے اگرچہ زبان سے نام لینا بھول گیا ہو، اسی طرح جب تم نے اپنا کوئی ہتھیار تیر وغیرہ جو شکار کے بدن میں داخل ہو جاتا ہے پھینکا اور بسم اللہ پڑھنا بھول گئے)۔

اور تقریباً یہی عبارت کتاب الام الصید والذباخ ۲۸۱/۸ میں بھی مذکور ہے۔

اس عبارت سے تو یہ معلوم ہوتا ہے کہ امام شافعیؒ بھی جمہور امت کے مطابق ترک بسم اللہ کو صرف نسیان کی صورت میں جائز قرار دیتے ہیں اس لئے اس کتاب کے باب ذباخ اہل کتاب ۲۲۱/۲ میں فرمایا:

”اگر کوئی کہنے والا یہ کہے کہ اگر مسلمان بوقت ذبح اللہ کا نام لینا بھول جائے تو اس کا ذبیحہ کھایا جائے گا اور اگر اس نے اللہ کا نام قصداً بوجہ استخفاف یعنی لا پرواہی کی بناء پر چھوڑ دے تو اس کا ذبیحہ نہیں کھایا جائے گا“۔

اس عبارت سے وہ باتیں معلوم ہوئیں: ایک یہ کہ بھول کر تسمیہ چھوٹ گیا تو وہ معاف ہے، دوسرے یہ کہ جان بوجھ کر بھی استخفاف کے طور پر بسم اللہ کہنا چھوڑ دے تو اس کا ذبیحہ امام شافعیؒ کے نزدیک بھی حرام ہے، اب ایک صورت زیر اختلاف رہ گئی جس کا ذکر نہیں کیا گیا، وہ یہ کہ کسی نے بسم اللہ کہنا چھوڑا تو قصداً ہے مگر اتفاقی طور پر ایسا ہو گیا ہے، بسم اللہ کہنے سے بے پرواہی یا استخفاف مقصود نہیں اس کا جواز اس عبارت سے مفہوم ہوتا ہے، یہی قول اشہب کا علامہ قرطبی نے نقل کیا ہے (۷۶/۷)۔

لفظ استخفاف خفت سے ماخوذ ہے جس کے معنی ہیں ہلکا ہونا تو استخفاف کے معنی کسی چیز کو ہلکا سمجھنے کے ہیں، بعض دوسرے علماء نے استخفاف کی جگہ لفظ تھاون استعمال کیا ہے، شرح

مقدمہ مالکیہ میں اس کے متعلق الفاظ یہ ہیں:

”یعنی قصداً ترک بسم اللہ کے متعلق جس کسی کا اختلاف ہے وہ صرف اس صورت میں ہے کہ بسم اللہ کہنے کو تہاون کے طور پر نہ چھوڑا ہو لیکن تہاون کے بارے میں کسی کا اختلاف نہیں کہ اس کا ذبیحہ حرام ہے کھانے کے قابل نہیں، یہ قول ابن حارث اور بشیر کا ہے اور متہاون وہ شخص ہے جس سے بار بار کثرت یہ فعل صادر ہو کہ ذبیحہ پر بسم اللہ نہ کہے“ (تفسیر المظہری ۳/۳۱۸)۔

خلاصہ یہ ہے کہ امام شافعیؒ یا بعض دوسرے علماء جنہوں نے قصداً ترک بسم اللہ کے باوجود ذبیحہ کو حلال کہا ہے وہ اس شرط کے ساتھ مشروط ہے کہ یہ ترک تسمیہ استخفافاً اور تہاوناً نہ ہو یعنی اس کی عادت نہ ڈال لے بلکہ اتفاقی طور پر کبھی تسمیہ چھوڑ دیا ہو۔

اور پھر اس خاص شرط کے ساتھ متروک التسمیہ عمداً کو جو حلال کہا گیا ہے اس کے ساتھ امام شافعیؒ کا قول بہ ظاہر یہ ہے کہ پھر بھی اس کا کھانا مکروہ ہے جیسا کہ امام ابن عربیؒ نے احکام القرآن ۲۰۹/۱ میں نقل کیا ہے:

”یعنی اگر بسم اللہ کو قصداً چھوڑ دیا تو اس ذبیحہ کا کھانا مکروہ ہے مگر حرام نہیں، ہمارے اصحاب میں قاضی ابوالحسن اور شیخ ابوبکر کا یہی قول ہے اور ظاہر قول امام شافعیؒ کا بھی یہی ہے۔“

اور امام نوویؒ جو شافعی المذہب امام ہیں شرح مسلم ۲/۱۴۵ میں فرماتے ہیں:

”وعلیٰ مذہب أصحابنا یکرہ ترکھا وقیل لا یکرہ والصحیح الکراۃ۔“

یعنی ہمارے اصحاب یعنی شافعیہ کے مذہب پر بسم اللہ کا چھوڑنا مکروہ ہے اور بعض نے کراہت سے انکار کیا ہے مگر صحیح یہی ہے کہ شافعی مذہب میں ترک تسمیہ عمداً مکروہ ہے۔

مذکورہ بالا تصریحات سے اس مسئلہ میں امام شافعیؒ کے مذہب کے متعلق امور ذیل

ثابت ہوئے:

(۱) ذبیحہ پر قصداً بسم اللہ کا چھوڑنا ان کے نزدیک بھی مکروہ ہے، (۲) جس ذبیحہ پر

بسم اللہ قصداً چھوڑ دی گئی ہو اس کا کھانا بھی ظاہری قول امام شافعیؒ کے مطابق مکروہ ہے، (۳) یہ

کراہت کا قول بھی اس وقت ہے جبکہ بسم اللہ چھوڑنا بطور استخفاف و تہاون کے نہ ہو اتفاقی ہو اور جو شخص بار بار ایسا کرے اور اس کی عادت بنا لے وہ تہاون و استخفاف میں داخل ہے، اس کا ذبیحہ جمہور امت کے قول کے مطابق امام شافعی رحمہ اللہ کے نزدیک بھی حرام ہے۔

اس سے معلوم ہو گیا کہ امام شافعیؒ کی طرف مطلقاً متروک التسمیہ عمداً کی حلت کو منسوب کر دینا صحیح نہیں بلکہ جمہور کی طرح متہاون فی ترک التسمیہ کے ذبیحہ کو وہ بھی حرام کہتے ہیں۔ نیز جس کو حلال کہا ہے وہ بھی کراہت و گناہ سے خالی نہیں اور جمہور علماء امت اس صورت کو قطعی حرام اور ذبیحہ کو مردار قرار دیتے ہیں، اسی لئے صاحب ہدایہ نے امام شافعیؒ کے اس قول کو اجماع کے خلاف قرار دیا ہے، چنانچہ فرماتے ہیں کہ امام شافعیؒ کا یہ قول اجماع کا مخالف ہے کیونکہ امام شافعیؒ سے پہلے قصداً بسم اللہ چھوڑے ہوئے ذبیحہ کی حرمت میں کوئی اختلاف نہیں، جو کچھ اختلاف سلف صالحین رضی اللہ عنہم میں ہے وہ بھول کر بسم اللہ چھوٹ جانے میں ہے جس میں ابن عمرؓ کا مذہب یہ ہے کہ بھولے سے بھی بسم اللہ چھوٹ گئی تب بھی جانور حرام ہو گیا۔ اور حضرت علی اور ابن عباس رضی اللہ عنہم کا مذہب یہ ہے کہ وہ حلال ہے بخلاف اس جانور کے جس پر بسم اللہ قصداً چھوڑی گئی ہو، اسی لئے امام ابو یوسفؒ نے فرمایا کہ متروک التسمیہ عمداً میں کسی اختلاف و اجتہاد کی گنجائش نہیں اور اگر کوئی قاضی اس کے بیچ کے جواز کا فیصلہ دیدے تو اس کا فیصلہ بھی خلاف اجماع ہونے کے سبب نافذ نہیں۔

صاحب ہدایہ کے اس کلام سے معلوم ہوتا ہے کہ امام شافعیؒ سے پہلے صحابہ و تابعین رضی اللہ عنہم میں کسی کا یہ قول نہیں کہ جس ذبیحہ پر قصداً بسم اللہ چھوڑ دی جائے وہ حلال ہے، مگر ابن کثیرؒ نے سورہ انعام کی تفسیر میں ہدایہ کے اس نقل اجماع پر اس لئے تعجب کا اظہار کیا ہے کہ ابن کثیرؒ نے اس مسئلہ میں امام شافعیؒ کی تائید میں حضرت ابن عباس اور ابو ہریرہ اور عطاء رضی اللہ عنہم کا قول بھی ذکر کیا ہے جس کے الفاظ یہ ہیں ”و حکى عن ابن عباس و ابى هريره و عطاء“۔

یہاں یہ بات یاد رکھنے کی ہے کہ ابن کثیرؒ نے ان حضرات کا یہ قول بصیغہ ترمیض نقل کیا

ہے یعنی ایسا کہا جاتا ہے، نہ تو اس کی سند اور احوالہ دیا ہے اور نہ اس پر جزم کا اظہار کیا ہے بہر حال ابن کثیر نے یہاں یہ تسلیم نہیں کیا کہ امام شافعیؒ سے پہلے کوئی اس کا قائل نہیں۔
 اور تفسیر قرطبی (۷/۵۷) میں تو اس قول کی موافقت میں بہت سے صحابہ و تابعین رضی اللہ عنہم کے نام شمار کر دیے ہیں کہ اگر بسم اللہ چھوڑ دیا خواہ قصداً یا نسیاناً اس کو کھاسکتے ہیں، یہی قول امام شافعیؒ اور حسن بصریؒ کا ہے اور ایک روایت میں ابن عباس، ابو ہریرہ، عطاء، سعید بن المسیب، حسن، جابر بن زید، عکرمہ، ابو عیاض، ابورافع، طاؤس، ابراہیم نخعی، عبدالرحمن بن ابی لیلیٰ اور قتادہ رضی اللہ عنہم سے بھی منقول ہے، اس میں بھی قرطبی نے امام شافعیؒ کی موافقت میں حضرت حسن کا قول تو جزم و یقین کے الفاظ سے ذکر کیا ہے باقی اقوال کو وہی بصیغہ تمریض لفظ ”روی“ سے بغیر سند اور حوالہ کے لکھا ہے۔

بہر حال اگر یہ ثابت ہو جائے کہ اتنے حضرات صحابہ و تابعین رضی اللہ عنہم کا قول امام شافعیؒ کی موافقت میں ہے تو اس کو خلاف اجماع نہیں کہا جاسکتا، لیکن صاحب ہدایہ نے ابن کثیر کے اس اشکال کا پہلے ہی جواب دیدیا ہے کہ امام شافعیؒ کے سوا باقی حضرات کا جو اختلاف ہے وہ عام نہیں بلکہ صرف نسیان اور بھول کی صورت میں ہے کہ اگر کوئی شخص ذبیحہ پر اللہ کا نام لینا بھول گیا ہو تو ان حضرات کے نزدیک وہ ذبیحہ بغیر تسمیہ بھی حلال ہے اور اس کے بالمقابل بہت سے حضرات صحابہ و تابعین رضی اللہ عنہم کا یہ قول ہے کہ بھول کر بھی بسم اللہ چھوٹ گئی ہو تو ذبیحہ حلال نہیں۔
 اب ذرا مذکورہ صدر حضرات کے اقوال کی حقیقت پر نظر ڈالئے کہ وہ عمدتاً ترک بسم اللہ کے متعلق ہیں یا سہواً کے متعلق؟ ان میں سے حضرت ابن عباسؓ کا قول تو امام بخاری نے اپنی صحیح میں اس طرح نقل کیا ہے:

”وقال ابن عباس من نسی فلا باس“ (فرماتے ہیں کہ جو شخص بسم اللہ کہنا بھول گیا تو کوئی مضائقہ نہیں اس کا حلال ذبیحہ ہے۔

اگر ابن عباس رضی اللہ عنہما کے نزدیک قصداً اور نسیاناً ہر حالت میں ترک بسم اللہ میں کوئی

مضانقہ نہیں ہوتا اور وہ دونوں کو حلال قرار دیتے ہیں تو یہاں نسیان کی قید و شرط کے کیا معنی ہوئے۔ اس سے معلوم ہوا کہ ابن عباسؓ کا قول صرف نسیان کی صورت سے متعلق ہے عہداً ترک تسمیہ کی صورت میں ان کے نزدیک ذبیحہ حلال نہیں جیسا کہ صاحب ہدایہ نے فرمایا ہے اور خود ابن کثیرؒ نے اس آیت کے ذیل میں یہاں امام شافعیؒ کی موافقت میں ابن عباسؓ اور ابو ہریرہؓ اور عطاءؓ کا قول نقل کیا ہے، اسی سلسلہ میں آگے چل کر وہ لکھتے ہیں کہ تیسرا مذہب اس مسئلہ میں یہ ہے کہ اگر بسم اللہ کو ذبیحہ پر عہداً ترک کر دے تو حلال نہیں یہی مشہور مذہب ہے امام مالک اور امام احمد رحمہما اللہ کا اور اس کے قائل ہیں امام ابوحنیفہ اور ان کے اصحاب اور اسحاق بن راہویہ رضی اللہ عنہم اور یہی مروی ہے حضرت علی، ابن عباس اور سعید بن المسیب، عطاء، طاؤس، حسن بصری، ابو مالک، عبدالرحمن بن ابی لیلیٰ، جعفر بن محمد اور ربیعہ بن عبدالرحمن رضی اللہ عنہم سے، آپ نے ملاحظہ فرمایا کہ اس جگہ ابن کثیرؒ نے تقریباً ان تمام حضرات کے اختلاف کو صرف نسیان کی صورت میں نقل کیا ہے جس کا قول تفسیر قرطبی اور خود ابن کثیرؒ میں امام شافعیؒ کی موافقت میں ذکر کیا ہے۔

اس سے معلوم ہوا کہ ان تمام حضرات کا اختلاف صرف نسیان بسم اللہ کی صورت میں ہے، عہداً ترک کرنے کی صورت میں نہیں جس کسی نے ان کا قول امام شافعیؒ کی موافقت میں نقل کر دیا ہے وہ اس بنیاد پر ہے کہ ایک جزء یعنی بصورت نسیان ترک تسمیہ میں یہ حضرات بھی امام شافعیؒ کی موافقت رکھتے ہیں اور یہ بھی بعید نہیں کہ ان حضرات میں سے کسی کے اس مسئلہ میں دو قول ہوں، ایک امام شافعیؒ کی موافقت میں دوسرا اختلاف میں جیسا کہ ائمہ مجتہدین کے اقوال کا تجربہ رکھنے والوں پر یہ مخفی نہیں کہ بعض مسائل میں ایک فقیہ کے خود مختلف اقوال ہوتے ہیں جن میں معمول بہ وہ قول ہوتا ہے جو ان کا آخری قول ہو یا دلائل کتاب و سنت کی رو سے زیادہ قوی ہو۔

اسی طرح کچھ ایسا بھی ہوا ہے کہ بعض صحابہ و تابعین رضی اللہ عنہم نے ذباح اہل کتاب کے متعلق یہ کہا ہے کہ وہ بسم اللہ قصداً بھی ترک کر دیں تو ان کا ذبیحہ حلال ہے، ان حضرات کے قول کو بھی بعض نے تسامحاً امام شافعیؒ کی موافقت میں نقل کر دیا ہے۔

خلاصہ یہ ہے کہ یہاں تین مسئلے الگ الگ ہیں: (۱) مسلمانوں کے ذبیحہ پر اللہ کا نام

قصداً چھوڑ دینا، (۲) مسلمانوں کے ذبیحہ میں سہواً ونسیاناً بسم اللہ کا ترک ہو جانا اور (۳) اہل کتاب کے ذبائح جن پر قصداً اللہ کا نام نہیں لیا گیا۔

ان میں سے آخری دو مسئلوں میں تو صحابہ و تابعین اور ائمہ مجتہدین میں اختلافات ہیں مگر پہلے میں امام شافعیؒ سے پہلے کوئی اختلاف نہیں، بعض مصنفین نے آخری دو مسئلوں میں امام شافعیؒ کی موافقت کرنے والوں کے قول کو کہیں مسامحہٴ مطلق قول شافعیؒ کی تائید میں بھی نقل کر دیا ہے جس سے بعض حضرات کو مغالطہ ہوا ہے۔ اس لئے صاحب ہدایہؒ کا یہ کہنا کہ یہ قول مخالف ہے اپنی جگہ صحیح و درست ہے، اگر بالفرض یہ تسلیم بھی کیا جائے کہ ان میں سے ایک دو قول بالکل امام شافعیؒ کی موافقت میں یعنی مسلمان کے قصداً ترک تسمیہ کی صورت میں بھی ذبیحہ کو حلال قرار دینا ان کا مسلک ہو تو جمہور امت کے بالمقابل ایک دو قول کو منافی اجماع نہیں کہا جاسکتا جیسا کہ اسی آیت کی تفسیر میں ابن کثیرؒ نے ابن جریر کے حوالہ سے لکھا ہے کہ ابن جریر کا قاعدہ یہ ہے کہ وہ ایک دو قول کو جو جمہور کے مخالف ہوں اس کا اعتبار نہیں کرتے بلکہ جمہور کے قول ہی کو اجماع قرار دیتے ہیں، اس کو خوب سمجھ لینا چاہیے، یہی وجہ ہے کہ ائمہ شافعیہ میں سے بھی بہت سے محقق حضرات نے امام شافعیؒ کے اس قول کو اختیار نہیں کیا، امام غزالیؒ کی جلالت شان سے کون سا مسلمان واقف نہیں اور یہ بھی سب کو معلوم ہے کہ ان کا فقہی مسلک امام شافعیؒ کی پیروی ہے، مگر انہوں نے احیاء العلوم کتاب الحلال والحرام میں اس مسئلہ پر بحث کرتے ہوئے فرمایا کہ آیت قرآنی سے یہی ظاہر ہے کہ بسم اللہ پڑھنا ذبیحہ پر واجب ہے اور احادیث اس مسئلہ پر متواتر ہیں، کیونکہ رسول اللہ صلی اللہ علیہ وسلم نے شکار کے متعلق ہر سوال کرنے والے کو یہی جواب دیا ہے کہ جب تم نے اپنے تربیت یافتہ شکاری کتے کو بسم اللہ پڑھ کر شکار پر چھوڑا تو اس کا شکار حلال ہے اور یہ سوال و جواب بار بار پیش آیا ہے اور امت میں ذبیحہ پر بسم اللہ پڑھنا مشہور و معروف ہے اور یہ سب وجوہ اس کی تائید تقویہ کرتی ہیں کہ ذبیحہ کے حلال ہونے کے لئے بسم اللہ شرط ہے (احیاء العلوم مصری ۱۰۳/۲)۔

اور ابن کثیرؒ نے ایک شافعی المذہب عالم ابوالفتوح محمد علی طائی کی کتاب الربعین سے نقل کیا ہے کہ انہوں نے شافعی المذہب ہونے کے باوجود متروک التسمیہ عامداً کو حلال نہیں کہا

(ابن کثیر ۲/۱۶۹، از جواہر الفقہ ۲/۳۸۱ تا ۳۹۰)۔

۷۔ کیا ذابح کا تسمیہ کافی ہے یا یہ کہ معین ذابح کے لئے بھی تسمیہ کہنا ضروری ہے اور معین ذابح کا مصداق کون ہے؟

جواب: تسمیہ ذابح کی طرف سے ہونا شرط ہے لہذا اگر کوئی دوسرا آدمی بسم اللہ پڑھے اور ذابح خاموش رہے اور بھولا نہ ہو تو اس صورت میں ذبیحہ حلال نہیں ہوگا (بدائع جلد ۵ صفحہ ۴۸)۔ اور ذابح سے مراد جانور کو حلال بنانے والا ہے تاکہ بسم اللہ پڑھ کر تیر چلانے والا اور سدھائے ہوئے کتے وغیرہ کو بھیجنے والا اور چھری اور دھاردار چیز جانور کی گردن پر رکھنے والے کو شامل رہے لہذا اگر کوئی دوسرا آدمی بسم اللہ پڑھے اور ذابح دوسرا آدمی کرے تو ذبیحہ حلال نہیں ہوگا اگر کسی جانور کو ذبح کرنے والے دو آدمی ہوں لیکن ایک نے بسم اللہ پڑھا اور دوسرے نے عمداً بسم اللہ پڑھنا چھوڑ دیا تو اس کا کھانا حرام ہوگا۔ دو ذبح کرنے والوں کی صورت یہ ہوگی کہ دونوں چھری چلانے والے معین ذابح کا مصداق وہ ہے جو شخص ذابح کے ساتھ ہاتھ رکھے یا چھری پکڑ کر چھری چلانے میں معین و مددگار بنتا ہے تو اس مددگار کو بھی بسم اللہ پڑھنا ضروری ہے۔ دونوں میں سے ایک بھی بسم اللہ پڑھنا چھوڑ دے گا تو جانور حلال نہ ہوگا۔ چنانچہ صاحب درمختار رحمہ اللہ فرماتے ہیں کہ ذابح اپنا ہاتھ بوقت ذبح قصاب کے ہاتھ پر رکھ کر ذبح کے لئے اس کی مدد کرے تو دونوں پر بسم اللہ پڑھنا واجب ہے۔ اگر دونوں میں سے ایک بھی بسم اللہ پڑھنا چھوڑ دے یا یہ گمان کرے کہ ایک کا پڑھنا کافی ہے تو جانور حرام ہوگا (درمختار رد المحتار جلد ۵ صفحہ ۲۳۵)۔ اور جو شخص بوقت ذبح جانور کا ہاتھ پاؤں، سر اور سینگ وغیرہ پکڑنے میں معین و مددگار بنتا ہے تو اس کو بسم اللہ پڑھنا واجب نہیں۔ ذابح کا بسم اللہ پڑھنا کافی ہے (فتاویٰ رحیمیہ جلد ۲ صفحہ ۹۷)۔

خلاصہ کلام

یہ ہے کہ جو شخص محض ہاتھ پاؤں وغیرہ پکڑنے ذابح کا معین و مددگار بنتا ہے اس پر بسم

اللہ پڑھنا واجب نہیں صرف ذابح کا تسمیہ کافی ہے اور جو شخص چھری چلانے میں مددگار بنتا ہے تو اس پر بھی بسم اللہ پڑھنا واجب ہے صرف ذابح کا تسمیہ کافی نہیں۔

۶۔ کیا ضرورۃً امام شافعیؒ کی رائے پر عمل کی گنجائش ہو سکتی ہے؟

جواب: ضابطہ دفع مضرت اولیٰ ہے جلب منفعت سے کی رو سے اگر کسی چیز میں دو پہلو ہوں ایک نقصان کا دوسرا نفع کا تو نقصان والے پہلو کو مدنظر رکھتے ہوئے دفع مضرت کو ترجیح دی جاتی ہے چونکہ اس میں فتنہ کا سدباب ہوتا ہے اور ضرورت کا مطلب تو یہ ہے کہ کوئی بھی ممکن شکل بسم اللہ پڑھ کر ذبح کرنے کی نہ ہو اور آج کی موجودہ دنیا انسانیت میں یہ معدوم کے درجہ میں ہے لہذا اس کا کوئی اعتبار نہیں ہوگا۔ تو اگر بلا ضرورت کا حوالہ دے کر امام شافعیؒ کی رائے پر عمل کرنے کی گنجائش نکال دیا جائے تو بجائے مضرت لازم ہوگی پھر تو کوئی اللہ کے نام کی کوئی اہمیت نہ سمجھے گا۔ اور قصداً بسم اللہ چھوڑنے کی عادت بنا ڈالی جائے گی اور اللہ کے نام کا مذاق اڑا دیا جائے گا تو ان خباثنوں کا موقع ہی کیوں آنے دیا جائے لہذا اس رائے پر عمل کرنے کی گنجائش نہ نکالی جائے کہ کتاب و سنت متواترہ اور اجماع کی مخالفت بیک وقت لازم آئے گی جس کے ارتکاب کی ایک مسلمان کی شان نہیں پھر دوسری قابل غور چیز یہ ہے کہ دنیا میں جو فتنہ مشینی ذبیحہ کا پھیلا یا جا رہا ہے اس کی تمہید اس بحث سے اٹھائی گئی ہے کہ ذبیحہ پر بسم اللہ پڑھنا کوئی شرعی اہمیت نہیں رکھتا مسلمان بالقصد بھی بسم اللہ ترک کر دے تو ذبیحہ حلال رہتا ہے۔

اولیٰ اس مسئلہ کو دوسرے مسائل مثلاً ذابح اہل کتاب اور نسیاناً ترک بسم اللہ کے ساتھ غلط ملط کر کے ایک اختلافی مسئلہ بنا دیا گیا پھر اقوال مختلفہ میں سے اپنے مسلک کے مطابق ایک قول کو اختیار کرنا کوئی مشکل کام نہ رہا۔

حالانکہ یہاں جس قول کو اختیار کیا جا رہا ہے صحابہ و تابعین اور ائمہ مجتہدین رضی اللہ عنہم میں امام شافعی رحمہ اللہ کے ایک قول کے سوا کوئی اس کا قائل نہیں اور امام شافعی رحمہ اللہ کے قول میں بھی تفصیل ہے ان کے نزدیک بھی بعض صورتیں متروک التسمیہ عامداً کی حرام ہیں اور جن کو

جائز کہا ہے ان میں ظاہر مذہب ان کا یہ ہے کہ وہ مکروہ ہے پھر بھی بہت سے علماء شافعیہ نے بھی اس مسئلہ میں جمہور ہی کے قول کو ترجیح دیا ہے اور وجہ اس کی قرآن کی وہ واضح آیات ہیں جن میں کسی تاویل کی گنجائش نہیں پھر احادیث متواترہ نے اس کو اور ناقابل تاویل بنا دیا ہے پھر اجماع امت نے مزید اس پر اپنی مہر مثبت کر دی ہے لہذا اگر بلا وجہ ضرورت کا حوالہ دے کر امام شافعی رحمہ اللہ کی گنجائش کی رائے پر عمل کرنے کی گنجائش نکالی گئی تو ذبیحہ پر عمداً ترک بسم اللہ کی وبا عام ہو جائے گی۔ اور لا علاج مرض بن جائے گا اور اسلام کا پاکیزہ طریقہ گندہ بنا دیا جائے گا اور ایسا فتنہ برپا ہو جائے گا جس کا انسداد مشکل ہو جائے گا بلکہ ارتکاب حرام کا ذریعہ بنا ڈالا جائے گا اور آیات قرآنیہ اور احادیث نبویہ اور اجماع امت مذاق بن کر رہ جائیں گے۔

لہذا کوئی ضرورت نہیں کہ امام شافعی رحمہ اللہ کی رائے پر عمل کیا جائے اور کرایا جائے بلکہ اس کے تصور کو بھی گناہ سمجھنا چاہیے عملی جامہ پہنانا تو دور کی بات ہوگی۔

خلاصہ کلام

یہ ہے کہ امام شافعی کی رائے پر عمل کرنے کی کوئی گنجائش نہیں نکالنی چاہیے اس کی کوئی ضرورت نہیں بلکہ میں تو کہوں گا کہ سلف رسی اللہ عنہم کے قول سے عدول کرنا صراط مستقیم سے ہٹ کر خیر و برکت سے محروم کر کے ضلالت و گمراہی کی راہ پر لے جانے والا ہے۔ واللہ اعلم بالصواب

مخبر چہارم

۱۔ الف: مشینی چھری کو حرکت دینے والا بٹن کو دباتے وقت تسمیہ کہا جاتا ہے:

جواب: ذبح کا مسنون طریقہ یہی ہے کہ قبلہ رخ اس کے بائیں پہلو پر لٹا کر ذبح کرنے والا بسم اللہ اللہ اکبر کہتا ہوا چھری اپنے ہاتھ سے اس کی گردن پر چلاتا ہوا گردن کی چاروں رگوں حلقوم، مری اور ودجین کو کاٹ کر بہنے والا خون بہا دے، لیکن اگر ایسا نہ ہو کہ ذبح کرنے والا براہ راست خود گلے پر چھری چلائے مگر خون بہانا اپنی شرائط و قیود شریعت کے تحت

ہو جائے جب وہ ذبیحہ حلال و جائز کہا جائے گا جیسے بسم اللہ اللہ اکبر کہہ کر بذریعہ کمان تیر چلا کر شکار کر لینا اور اسی چیز کے ذریعہ خون بہانے کو باقی قرار دینا اور ذبیحہ کو حلال سمجھنا یا بسم اللہ اللہ اکبر کے ساتھ تعلیم دیتے ہوئے کتے کو شکار پر چھوڑنا اور اس کے دانتوں کے ذریعہ خون بہانے کو کافی اور مذبح کو حلال سمجھنا وغیرہ بہت سی صورتیں اس مثال کو مل سکتی ہیں۔

اس طرح مشینی ذبیحہ میں بھی اگر بٹن دبا کر چھری چلانے والا کوئی مسلمان یا اہل کتاب ہو اور بٹن دباتے وقت کسی غیر اللہ کا نام نہ لیتا ہو بلکہ صرف اللہ کا نام لیتا ہو مثلاً بسم اللہ اللہ اکبر کہتا ہو اور چھری سے مسلمانوں کے جھٹکے کی طرح گردن نہ اڑادی ہو بلکہ ذبح کی طرح گردن کی چاروں رگوں کو پہلے کاٹ لی ہو اور بہنے والا خون اچھی طرح نکل جاتا ہو تو وہ ذبیحہ بلاشبہ حلال و جائز رہے گا۔ اور یہ بات الگ رہے گی کہ یہ طریقہ عمل خلاف سنت ہونے کی وجہ سے مکروہ اور قبیح شمار ہوگا اور اصلاح کی کوشش کرنا ان لوگوں پر جو اصطلاح پر قدرت رکھتے ہوں حسب قدرت ضروری ہے۔

اور جب یہ معلوم ہے کہ وہ بٹن دبانے والا اہل کتاب ہی ہوتے ہیں تو غالب گمان یہ ہے کہ وہ محض اللہ ہی کا نام لیتے ہوں گے کبھی غیر اللہ کا نام نہ لیتے ہوں گے جیسا کہ یہود کے یہاں یہی طریقہ رائج ہے کہ وہ محض اللہ کا نام لے کر ذبح کرتے ہیں اس لئے جب تک دلیل سے یہ نہ معلوم ہو جائے کہ وہ غیر اللہ کا نام لیتے ہیں جیسے عزیر بن اللہ اور مسیح بن اللہ کا نام لیتے ہیں۔ یا قصداً اللہ کا نام لینا ترک کر دیتے ہیں حرمت کا حکم نہ لگائیں گے اور نہ اس کی کاوش و کرید کرنا ذمہ میں لازم ہوگی۔ البتہ اگر قرآن صحیح سے اللہ کا نام لینا قصداً ترک کر دینے کا یا غیر اللہ کا نام لے لینے کا شبہ یا شرائط و قیود شرعیہ جن کی رعایت علت ذبح کے لئے ضروری ہے مفقود ہو جانے کا شبہ ہو تو نہ کھانے میں احتیاط ہوگی (نظام الفتویٰ ۱/۳۳-۳۵)۔

اگر مشین کا بٹن دبانے والا مسلمان ہو اور بسم اللہ پڑھ کر بٹن دبائے اور بٹن دبانے سے چھری گردن پر چل پڑے۔ اسی طرح گردن پر چھری چلتے وقت جانور کو کنٹرول کرنے والا بھی مسلمان ہو اور بسم اللہ اللہ اکبر کہہ کر کنٹرول کرے پھر اسی طرح چھری سے گردن کی چاروں

رگوں میں سے اکثر رگ کٹ کر پورا خون نکل جائے تو ذبیحہ حلال ہو جائے گا۔ مگر یہ طریقہ خلاف سنت ہونے کی وجہ سے مکروہ رہے گا اور اگر ان پانچ شرطوں میں ایک بھی شرط نہ پائی جائے تو ذبیحہ حلال نہ رہے گا (نظام الفتاویٰ ۱/۲۴)۔

خلاصہ کلام

یہ ہے کہ مشینی ذبیحہ کی صورت میں مشین کا بٹن دبانے والا مسلمان یا کوئی کتابی ہو اور بٹن دباتے وقت بسم اللہ اللہ اکبر کہہ کر بٹن دبائے اور بٹن دبانے سے چھری گردن پر چل پڑے اور گردن کی چاروں رگوں میں سے اکثر کٹ کر پورا خون نکل جائے تو ذبیحہ حلال ہے، مگر یہ طریقہ خلاف سنت ہونے کے سبب مکروہ ہے اور کسی غیر اللہ کا نام لیا گیا قصداً بسم اللہ چھوڑ دیا گیا ہو تو ذبیحہ حرام ہوگا۔

اسی طرح تسمیہ ذبح اختیاری کی صورت میں بوقت مذبح پر واجب ہے لہذا مذبح کے متعدد ہونے کی صورت میں تسمیہ بھی تعدد شرط ہے اور ذبح غیر اختیاری میں تیر چلانے اور جانور بھیجتے وقت تسمیہ واجب ہے لہذا یہاں شکار کے متعدد ہونے کی صورت میں تسمیہ میں تعدد شرط نہیں کیونکہ تسمیہ شکار پر نہیں بلکہ آلہ شکار پر شرط ہے۔

ب: چھری کے سامنے سے گذرتے ہوئے ایک شخص تسمیہ کہتا جائے

جواب: چھری کے سامنے سے گذرتے ہوئے اور مشینی چھری کے ذریعہ ذبح ہوتے ہوئے جانوروں کے پاس کھڑے ہو کر ایک شخص تسمیہ کہتا جائے تو چونکہ تسمیہ ذبح کی طرف سے ہونا شرط ہے تو اگر یہ تسمیہ کہنے والا خود بٹن دبانے والا مسلمان یا کتابی ہو تو ذبیحہ حلال ہو جائے گا کھانا اس جائز ہوگا۔ لیکن اگر تسمیہ کہنے والا بٹن دبانے والے مسلمان یا کتابی کے سوا کوئی دوسرا ہو تو اس صورت میں ذبیحہ حلال نہ ہوگا۔ چنانچہ امام کا سانی رحمہ اللہ فرماتے ہیں کہ تسمیہ ذبح کی طرف سے ہونا شرط ہے لہذا اگر کسی دوسرے نے بسم اللہ پڑھا اور ذبح خاموش رہا قصداً بھولانہ

ہو تو ذبیحہ حلال نہ ہوگا کیونکہ اللہ تعالیٰ کے قول: ولاتاکلوا مما لم یذکر اسم اللہ علیہ سے مراد یہ ہے کہ ذابح کی طرف سے اللہ کا نام نہ لیا گیا ہو لہذا ذابح کی طرف سے اللہ کا نام لینا مملّت ذبیحہ کے لئے شرط ہے (بدائع ۵/۳۸۸ در مختار رد المحتار ۵/۲۱۲)۔

خلاصہ کلام

یہ ہے کہ تسمیہ کہنے والا خود بٹن دبانے والا یا کتابی ہو تو ذبیحہ حلال ہوگا کھانا اس کا درست ہوگا لیکن اگر بٹن دبانے والا مسلمان یا کتابی کے سوا کوئی دوسرا ہو تو حلال نہ ہوگا۔ واللہ اعلم

۱۔ (ج) چھری کے ہینڈل پر ایک مسلمان شخص ہاتھ رکھ کر تسمیہ کہتا ہے

جواب: چھری کا ایک ہینڈل ہے ایک مسلمان شخص اس پر ہاتھ رکھ کر تسمیہ کہتا ہے حالانکہ چھری کے چلنے میں اس آدمی کے عمل کا کوئی دخل نہیں تو گویا چھری کے چلنے میں اس آدمی کے عمل کا کوئی دخل نہیں لیکن مشین کے ذریعہ ذبح کی صورت کی بٹن دبانے کا دخل تو ضرور ہوتا ہے لہذا اگر یہ شخص مسلمان یا کتابی دباتے وقت تسمیہ کہتا ہے تو تسمیہ مشروطہ ذابح کی طرف سے ہو گیا لہذا ذبیحہ حلال ہو جائے گا کھانا اس کا جائز ہوگا۔

محوّر پنجم

۱۔ مروجہ مشینی ذبیحہ میں الیکٹرک شاک کے ذریعہ جانور کو نیم بے ہوش کیا جانا

جواب: ذبیحہ میں الیکٹرک شاک کے ذریعہ جانور کو نیم بے ہوش کر دیا جاتا ہے تاکہ وہ ایذا سے محفوظ رہے تو اس میں کوئی مضائقہ نہیں کیونکہ یہی امر شریعت ہے کہ اس کا پورا اہتمام کیا جائے کہ جانور کو تکلیف کم سے کم ہو اس لئے یہ حکم ہے کہ چھری تیز کر لو اور ایک جانور کو دوسرے جانور کے سامنے نہ کرو اور جانور کے سامنے چھری بھی تیز نہ کرو۔ چنانچہ صحیح مسلم شریف کی روایت ہے حضرت شداد بن اوس رضی اللہ عنہ فرماتے ہیں کہ نبی صلی اللہ علیہ وسلم نے فرمایا کہ جب کسی

جانور کو ذبح کرنا ہو تو اچھے طریقہ سے ذبح کرو تو پہلے اپنی چھری کو خوب تیز کر لو تا کہ جانور کو تکلیف زیادہ نہ ہو (۱۵۲/۲)۔

اور عبد اللہ بن عمر رضی اللہ عنہما فرماتے ہیں کہ رسول اللہ صلی اللہ علیہ وسلم نے چھری کی دھار کی جانب سے ذبی کرنے کا حکم فرمایا اور حکم فرمایا کہ چھری جانور کی آنکھ سے چھپا کر رکھی جائیں نیز فرمایا کہ اگر ذبح کرو تو مکمل طور پر ذبح کرو اور ادھورا نہ چھوڑو (جمع الفوائد جلد ۱ صفحہ ۲۰۶)۔

حضرت مفتی کفایت اللہ رحمہ اللہ فرماتے ہیں کہ اگر یہ آلہ جو سر پر مار کر جانور کو بے ہوش کیا جاتا ہے صرف بے ہوشی پیدا کرتا ہے۔ ازہاق روح یعنی جانور کی جان نکالنے میں اس کا کوئی دخل نہیں ہے تو اس آلہ سے بے ہوش کرنے کے بعد جو جانور ذبح کیا جائے۔ وہ حلال ہے (کفایۃ المفتی ۲۸۱/۸)۔

خلاصہ کلام

یہ ہے کہ ذبیحہ کو الیکٹرک شاک یا کسی دوسرے آلہ بے ہوشی کے ذریعہ بے ہوش کیا جائے تاکہ جانور کو تکلیف کم ہو شرعاً جائز ہے۔

۲۔ حلق پر چھری چلانے کے بجائے اگر حلق کی نلی کو لمبائی میں چیرنا

جواب: حلق پر چھری چلانے کے بجائے اگر حلق کی نلی کو لمبائی میں اوپر سے نیچے چیر دیا جائے اور شرعی طور پر ذبح ہو جائے کہ چاروں رگیں یا اکثر کٹ جائیں اور نجس خون نکل جائے تو ذبیحہ حلال ہوگا۔ لیکن اگر یہ فعل اس لئے کیا جاتا ہے کہ جانور کو باندھنے اور لٹانے کی زحمت نہ اٹھانی پڑے تو یہ صورت سخت مکروہ ہے ذبح سے پہلے اس طرح کی ایذا رسانی درست نہیں۔

خلاصہ کلام:

یہ ہے کہ جانور کی حلق کی نلی کو اوپر سے نیچے چیر دیا جانا یا چیر دیے جانے کے بعد پھر چھری چلا کر حلق کا ٹنا خلاف سنت ہونے کے سبب مکروہ ہے لیکن شرعی ذبح کی شرط پائی جانے کی وجہ سے ذبیحہ حلال رہے گا۔

۳۔ کیا مشینی چھری کو چلانے والے کو بٹن کو تیر کے کمان کی حیثیت دی جاسکتی؟

جواب: مشینی ذبیحہ کے لئے شرط ہے کہ ذابح بٹن دباتے وقت صرف اللہ کا نام لیتا ہو مثلاً بسم اللہ اللہ اکبر کہتا ہو اور چھری سے غیر مسلموں کے جھٹکے کی طرح گردن نہ اڑادی ہو بلکہ ذبح کی طرح گردن کی چاروں رگوں کو پہلے کاٹ لی ہو اور بہنے والا خون اچھی طریقہ سے نکل جاتا ہو تو ذبیحہ بلاشبہ حلال و جائز رہے گا۔ مشینی چھری کو چلانے والے بٹن کو تیر کے کمان کی حیثیت نہیں دی جاسکتی کیونکہ جانور شکاری نہیں ہے بلکہ مانوس اور پالتو جانور ہے اور ایسے جانوروں میں ذبح اختیاری شرط ہے یعنی گردن کی خاص رگیں کٹنا ضروری ہے اور غیر اختیاری میں کسی جگہ زخم لگانا کافی ہے۔

اور مانوس اور پالتو جانوروں میں تیر کے کمان کی حیثیت اس وقت دی جاسکتی ہے جبکہ بھاگ جائے اور انسان قدرت سے نکل جائے اس طرح کہ اس کے پکڑنے پر بھی قدرت نہ ہو جیسا کہ علامہ شامی اور امام کاسانی اور صاحب تاملہ بحر الرائق رحمہم اللہ وغیرہ نے ذکر کیا ہے اور صورت مذکورہ فی السؤال میں جانور ایسا نہیں ہے بلکہ یہ مکمل طور پر قدرت میں ہے۔

نیز بتصریح احادیث صحیحہ جو پالتو اور مانوس جانور وحشی بن جائے اور قابو سے نکل جائے تب وہ شکار کے حکم میں ہوتا ہے صحیح بخاری اور صحیح مسلم میں حضرت رافع بن خدیج رضی اللہ عنہ کی روایت یہی حکم نقل کیا گیا ہے اور اسی بنیاد پر حضرت فقہاء رضی اللہ عنہم نے فرمایا ہے کہ اگر کسی شکار کے جانور ہرن وغیرہ کو گھر میں پال کر مانوس کر لیا جائے تو وہ پالتو جانوروں کے حکم میں داخل ہو جاتا ہے اس کو اسی طرح ذبح کرنا چاہیے جس طرح عام جانوروں کو ذبح کیا جاتا ہے۔

خلاصہ کلام

یہ ہے کہ مشینی چھری کو چلانے والے بٹن کو تیر کے کمان کی حیثیت نہیں دی جاسکتی کیونکہ یہ جانور مکمل طور پر قدرت میں ہے اور مشینی ذبیحہ کو تو علماء کرام نے شرائط و قیود شرعیہ کے ساتھ

صرف عموم بلوی کی وجہ سے اجازت دی ہے۔ واللہ اعلم

۴۔ اگر گردن کٹ کر الگ ہو جائے تو کیا حکم ہے؟

جواب: صحیح بخاری کی روایت میں ہے حضرت عبداللہ بن عباس اور حضرت انس اور حضرت عبداللہ بن عمر رضی اللہ عنہم فرماتے ہیں کہ اگر حلق کی جانب سے ذبح کرتے وقت جانور کا سر کٹ کر الگ ہو جائے تو کوئی حرج نہیں لیکن بالارادہ ایسا نہ کرنا چاہیے کہ یہ مکروہ ہے (۸۲۸/۲)۔

فتاویٰ محمودیہ میں ہے اگر قربانی کا جانور اس طرح ذبح کیا کہ تمام گردن جدا ہو گئی تو قربانی حرام نہیں ہوئی حلال ہی رہی البتہ ایسا کرنا مکروہ ہے ہاں قصداً لاپرواہی سے اس طرح ذبح کرنا مکروہ ہے کیونکہ اس میں زائد از ضرورت جانور کو تکلیف اور ایذا رسانی ہے (جلد ۴ صفحہ ۲۱۶)۔ صحیح مسلم شریف کی روایت میں ہے کہ اللہ تعالیٰ نے ہر ایک مخلوق کے ساتھ احسان و خوبی کا برتاؤ کرنے کو فرض قرار دیا ہے کہ اگر کسی جانور کو ذبح کرو تو مناسب صورت سے ذبح کرو کہ اس کو زیادہ تکلیف نہ ہو اور چھری کو تیز رکھو اس طرح جانور کے لئے سہولت کی کوشش کرو یعنی چھری پھیرنے سے پہلے اور چھری پھیرنے کے بعد ایسا کام نہ کرو جس سے جانور کو تکلیف پہنچے (۱۵۲/۲)۔

ذبح کرتے وقت گردن الگ ہو جائے تو ذبیحہ جانور کا کھانا حلال ہے مکروہ و حرام نہیں لیکن یہ فعل مکروہ ہے (ہدایہ ۴/۲۳۸)۔



مشینی ذبیحہ

☆ مولانا سید مصلح الدین بڑودوی القاسمی ☆

ذبح کی لغوی تعریف

ذبح اور ذکوٰۃ کے لغوی معنی کاٹنے چیرنے اور جانور کی روح نکالنے کے ہیں۔

ذبح کی شرعی تعریف

ذبح میں جن رگوں کا کاٹنا ضروری ہے اس میں اختلاف کی بناء پر ائمہ مجتہدین کے یہاں اس کی تعریف بھی مختلف ہے:

حنفیہ و مالکیہ کے یہاں ذبح شرعی کی تعریف ہے: رگوں کو کاٹنا۔ ذبح میں کاٹی جانے والی رگیں چار ہیں (۱) حلقوم یعنی حلق، (۲) مری یعنی سانس کی نلی، (۳، ۴) ودجین یعنی گردن کی دونوں جانب کی بڑی رگیں کہ جن کے درمیان میں حلقوم اور مری ہوتی ہیں (بدائع ۴۱/۵، تاملتہ الفتح ۵۲/۸، الشرح الکبیر ۹۹/۲)۔

ذبح شرعی کا محل

ما بین اللبۃ واللحیین ہے یعنی گردن کے نچلے حصہ اور ٹھوڑی کی ہڈی کے درمیان ہے، آخر حلق تک محل ذبح ہے۔

ذبح کی دو قسمیں ہیں: ذبح اختیاری اور ذبح اضطراری (غیر اختیاری) مذکورہ بالا

طریقہ سے ذبح کرنے کو ذبح اختیاری کہتے ہیں۔

ذبح اضطراری

”هو الجرح فی ای موضع کان من البدن“ یعنی جانور کے جسم کے کسی بھی حصہ کو زخمی کر دینا ذبح اضطراری ہے (معنی المحتاج ۲۶/۲)۔

شافیہ اور حنا بلہ کے یہاں ذبح شرعی کی تعریف

ایسے ماکول اللحم جانور کے حلقوم اور مری ان دونوں رگوں کو کاٹ کر ذبح کرنا جس کے ذبح پر قدرت حاصل ہو (حوالہ سابق)۔

ذبح شرعی کا حکم

ماکول اللحم خشکی کے جانور کے گوشت کو کھانے کی حلت و جواز۔ چنانچہ کسی بھی ماکول اللحم جانور کا کھانا بغیر ذبح شرعی حلال و جائز نہیں، اللہ کا ارشاد ہے: ”حرمت علیکم المیتة و الدم إلا ما ذکیتم“ (سورہ مائدہ) حق تعالیٰ شانہ نے آیت کریمہ میں حلت کو ذبح شرعی پر معلق و موقوف قرار دیا ہے۔ حضور اکرم صلی اللہ علیہ وسلم کا ارشاد گرامی ہے:

ما انهر الدم و ذکر اسم الله عليه فكلوا ما لم یکن سنا أو ظفرا..... الخ“

(نیل الأوطار ۸/۱۳)۔

(ہر وہ چیز جو خون بہا دے اور اس پر اللہ تعالیٰ کا نام لیا گیا ہو اسے کھاؤ بشرطیکہ وہ آلہ

ذبح، دانت یا ناخن نہ ہو)۔

ذبح شرعی کی حکمت و مصلحت

انسان کی صحت عامہ کی حفاظت اور دم مسفوح کو گوشت سے الگ کرنا جسم انسانی کی

ضرر اور نقصان سے حفاظت کرنا مقصود ہے۔

ذبح کی تین قسمیں

ذبح کرنے والے کی تین قسمیں ہیں: وہ ذبح جس کا ذبیحہ بالاتفاق حرام ہے، (۲) وہ ذبح جس کا ذبیحہ بالاتفاق حلال ہے، (۳) وہ ذبح کہ جس کے ذبیحہ کی حلت و حرمت میں اختلاف ہے (بدایۃ المجتہد ۱/۲۲۰، بدائع ۵/۴۵، المغنی ۸/۵۶۳)۔

ہم یہاں صرف آخری قسم کو بیان کریں گے یعنی وہ ذبح جس کا ذبیحہ مختلف فیہ ہے، فقہاء مجتہدین کے یہاں درج ذیل لوگوں کے ذبیحہ میں اختلاف معروف و مشہور ہے، اہل کتاب، مجوس، نابالغ بچہ، مجنون، نشہ والا، چور اور غاصب۔

کتابی کا ذبیحہ

اہل کتاب کا ذبیحہ حلال ہے بشرطیکہ وہ ذبیحہ ایسا جانور ہو جس کو وہ اپنی شریعت میں حلال جانتے ہوں اور وہ جانور ہم پر حرام نہ ہو اور اس جانور کو انہوں نے ذبح شرعی کے اصول و ضوابط کی رعایت کے ساتھ ذبح کیا ہو۔

حضور اکرم صلی اللہ علیہ وسلم نے فرمایا: ”تم لوگ فارس میں قیام کے دوران اگر یہودی یا نصرانی کے گوشت خریدو تو کھا سکتے ہو اور اگر وہ مجوسی کا ذبیحہ ہے تو مت کھاؤ“ (بدائع ۵/۴۰، در مختار ۵/۲۰۹، المغنی ۸/۵۷۰، بدایۃ المجتہد ۱/۲۳۸)۔

عورت و نابالغ بچہ کا ذبیحہ

:عورت کا ذبیحہ حلال ہے اگرچہ وہ حائضہ یا نفاس والی ہو، کیونکہ عورت میں اہلیت کاملہ موجود ہے، نیز بخاری شریف کی روایت ہے کہ کعب بن مالک کی باندی کوہ سلع پر ان کی بکریاں چرایا کرتی تھی، ایک مرتبہ ایک بکری ان بکریوں میں سے قریب المرگ ہو گئی اس باندی کی نظر اس بکری پر پڑی تو اس نے ایک پتھر (دھاردار) کے ذریعہ اس بکری کو ذبح کر دیا، چنانچہ حضور اکرم ﷺ سے اس ذبیحہ بکری کے متعلق سوال ہوا تو آپ صلی اللہ علیہ وسلم نے فرمایا: ”فکلوھا“ تم

اس کو کھالو،۔ نیز صبی میز یعنی ایسا نابالغ بچہ جو امتیاز کر سکتا ہے اس کا ذبیحہ بھی حلال ہے، کیونکہ ایسے نابالغ بچہ میں قصد صحیح موجود ہونے کی وجہ سے وہ بالغ کی طرح ہے۔ البتہ غیر میز نابالغ کا ذبیحہ جمہور فقہاء کے نزدیک حلال نہیں، کیونکہ وہ طریقہ ذبح (رگوں کو کاٹنا) اور تسمیہ کو نہیں جانتا، اس لئے یوں سمجھا جائے گا کہ وہ قصد صحیح نہیں کر سکتا۔

پاگل اور نشہ والے کا ذبیحہ

مجنون اور وہ شخص جو نشہ کی حالت میں ہو اس کا ذبیحہ جمہور فقہاء کے نزدیک حلال نہیں، اس لئے ان کے اندر قصد صحیح نہیں پایا جاتا۔

محرم کا ذبیحہ

محرم کا ذبیحہ حرم اور خارج حرم دونوں جگہ حرام ہے اور حلال نے حدود حرام میں جو شکار کیا ہے وہ شکار کا گوشت کھانا بھی حرام ہے ”و شرط کون الذابح مسلما حلالا خارج الحرم إن كان صیدا“ (در مختار ۶/۲۹۶، دیکھئے: بدایۃ الجہد ۱/۴۳۸، القوانین الفقہیہ ۱/۱۸۱، نیل الأوطار ۵/۳۲۱)۔

شروط ذبح

ذبیحہ کی دونوں شہ رگیں نیز مری اور حلقوم کاٹ دیئے جائیں تو ایسا ذبیحہ باجماع فقہائے امت مباح الاکل ہے اس کا گوشت حلال ہے البتہ کتنی رگوں کا کم از کم کتنا ضروری ہے؟ اس میں ائمہ مجتہدین کا اختلاف ہے۔

امام ابوحنیفہ فرماتے ہیں کہ مذکورہ بالا چار رگوں میں سے اکثر یعنی کوئی بھی تین رگوں کا کٹ جانا ضروری ہے، حضور اکرم صلی اللہ علیہ وسلم کا ارشاد ہے: ”افری الأوداج بماشئت“ (جس چیز سے چاہے رگوں کو کاٹ دے)۔ اوداج اسم جمع ہے جس کا کمترین مصداق تین ہے (بدائع ۵/۴۱، در مختار ۵/۲۰۷، تملک فتح القدر ۸/۷)۔

امام ابوحنیفہ فرماتے ہیں: حلقوم، مری اور ودعین میں سے ایک اس طرح تین رگوں کا

کٹنا ضروری ہے، کیونکہ مذکورہ بالا رگوں میں سے ہر ایک رگ کو کاٹنے کا مقصد الگ الگ ہے، حلقوم غذا کی نلی ہے اور مری سانس کی نلی ہے اور دجین جسم میں سے خون کے بہاؤ کی رگیں ہیں۔ امام محمدؒ فرماتے ہیں: مذکورہ بالا چاروں رگوں میں سے ہر ایک رگ کا اکثر حصہ کٹنا ضروری ہے، کیونکہ ہر ایک کا اکثر حصہ کٹ جانے سے مقصود ذبح یعنی خروج دم حاصل ہو جائے گا۔ گردن اور گدی کی جانب سے ذبح کرنا: جمہور فقہاء کے نزدیک گردن اور گدی کی طرف سے جانور کو ذبح کرنا مکروہ ہے اور یہ فعل تغذیب حیوان پر مستعمل ہونے کی وجہ سے مکروہ ہے لیکن اگر ذبح نے نہایت سرعت کے ساتھ دھار دار آلہ سے گدی کی طرف سے جانور کو اس طرح کاٹا کہ جانور کے اندر بقاء حیات میں اس کی جان نکلنے سے پہلے پہلے اس تیز دھار دار آلہ نے محل ذبح تک پہنچ کر مذکورہ بالا لوگوں کوٹ دیا احتاف کے نزدیک اور حلقوم و مری کو کاٹ دیا شافعیہ اور حنابلہ کے نزدیک تو ایسے ذبیحہ کا کھانا حلال ہے ورنہ اس ذبیحہ کا کھانا نہ ہوگا کیونکہ اس ذبیحہ کی موت بغیر شرعی کے واقع ہوئی ہے۔

محل ذبح کے کٹنے کے بعد جانور کا حرکت کرنا یا محل ذبح کے کٹنے کے بعد اس سے خون کا جاری رہنا، محل ذبح کے کٹنے سے پہلے جانور میں بقاء حیات کی دلیل اور علامت ہے۔ اس علامت کے تحقق میں شک واقع ہونے کی صورت میں آلہ ذبح تیز ہونے اور سرعت قطع کی بناء پر اگر غالب گمان یہ ہے کہ اس جانور میں محل ذبح کے قطع کے وقت حیات باقی تھی تب تو یہ ذبیحہ مباح الاکل ہوگا۔ اور اگر آلہ ذبح تیز نہ ہو کند ہو اور ذبح میں سرعت سے کام نہ لیا گیا ہو تو علت اباحت کے تحقق میں وقوع شک کی بناء پر یہ ذبیحہ مینہ قرار پا کر اس کا کھانا حلال نہ ہوگا (الفقہ الاسلامی وادلتہ ۳/۶۵۶ و ۶۵۷)۔

نخاع یعنی حرام مغز کا کٹ جانا

اگر ذبح نے ذبح میں تعدی کر کے نخاع کاٹ دیا یا گردن ہی جدا کر دی تو حنابلہ کے علاوہ جمہور فقہاء کے نزدیک یہ فعل ذبح مکروہ ہے، اس لئے کہ حضرت عمرؓ سے نخاع کی کراہت

منقول ہے، نیز اس میں زیادتی تعذیب حیوان ہے، مگر یہ ذبیحہ حلال ہے حرام نہ ہوگا، اس لئے کہ حرام مغز کا قطع ذبح شرعی کے بعد واقع ہوا ہے، حنا بلکہ کہتے ہیں کہ ذابح نے ماکول اللحم کا سر ذبح سے یا تلوار سے بالکل جدا کر دیا تب بھی وہ مطلقاً حلال ہے، کیونکہ حضرت علی اور عمر ابن حصینؓ اس کے کھائے جانے کا فتویٰ دیتے تھے۔

فوری طور پر ذبح کرنا

تکمیل ذبح میں تیزی اور پھرتی سے ذبح یا فوریت جمہور فقہاء کے نزدیک شرائط ذبح میں سے ہے، چنانچہ اگر ذابح نے تکمیل ذبح سے پہلے اپنا ہاتھ اٹھالیا یا روک لیا اور پھر دوبارہ فوری طور اعادہ کیا تب تو اس کا ذبیحہ حلال ہے، لیکن اگر اعادہ میں تاخیر کی تو اس کا ذبیحہ حلال نہیں کیونکہ یہاں ذبح شرعی سے قبل اس ذبیحہ میں اثر قتل ہو چکا ہے۔

نیت یا قصیدہ بھی شرائط ذبح میں سے ہے

ذبیحہ کے شرعاً حلال ہونے کے لئے ذابح کا بہ وقت ذبح نیت ذبح کرنا یا اس ذبیحہ کو کھانے کے قصد سے ذبح کرنا بھی ضروری ہے، صرف اخراج روح کا قصد کرنا کافی نہیں (دیکھئے: الفقہ الاسلامی وادلتہ ۶۵۸/۳)۔

بہ حالت تذکر بہ وقت ذبح تسمیہ شرط ہے

جانور کو ذبح کرتے وقت ہاتھ کو حرکت دیتے ہوئے بسم اللہ کہنا لازم اور ضروری ہے اور بسم اللہ اللہ اکبر کہنا مسنون ہے، شوائع کے علاوہ جمہور فقہاء کے نزدیک ذبح اختیاری میں بہ وقت ذبح یا نحر اور ذبح اضطراری میں بوقت ارسال ورمی بسم اللہ کہنا شرط حلت ہے، لہذا جس ذبیحہ پر جان بوجھ کر بسم اللہ نہ پڑھی گئی ہو وہ ذبیحہ جمہور فقہاء کے نزدیک حرام ہے اور میتہ کے حکم میں ہے (در مختار ۶/۳۰۲)۔

یہاں پر ذابح سے محلل حیوان یعنی خود ذبح کرنے والا شخص مراد ہے، چنانچہ ذابح کے

علاوہ کا تسمیہ شرعاً غیر معتبر ہے۔ پھر ذبح اختیاری میں تسمیہ مذبوح پر واقع اور معتبر قرار دیا گیا ہے اور ذبح اضطراری میں تسمیہ مذبوح پر نہیں بلکہ آلہ ذبح پر شمار ہوتا ہے اسی وجہ سے اگر کسی شخص نے بسم اللہ پڑھ کر ایک جانور ذبح کے لئے لٹایا اور پھر اسی بسم اللہ سے اس کے بچائے اور کسی جانور کو ذبح کر دیا تو یہ جانور شرعاً حلال نہ ہوگا اور اگر کسی تیر پر بسم اللہ پڑھی اور پھر اس بسم اللہ پڑھے ہوئے تیر کے علاوہ کوئی دوسرا تیر شکار پر چلایا تو وہ شکار حلال نہ ہوگا مزید جزئیات اور تفصیلات کے لئے دیکھئے: رد المحتار ۶/۳۸۲، بدائع ۵/۳۹۔

تسمیہ کے بعد تبدیل مجلس کا حکم

بسم اللہ پڑھ کر تبدیل مجلس سے پہلے ذبح کر دینا بھی ذبیحہ کے حلال ہونے کے لئے شرط ہے، اگر مجلس بدلنے کے بعد ذبح کیا تو اگلی بسم اللہ کافی نہ ہوگی اور وہ جانور حلال نہ ہوگا۔ اسی طرح بسم اللہ اور ذبح کے درمیان عمل قلیل اور فاصلہ قلیل قاطع مجلس نہیں اس سے مجلس نہیں بدلے گی اور عمل کثیر اور فاصلہ کثیر قاطع مجلس ہے اس سے مجلس بدل جائے گی (دیکھئے: رد المحتار ۶/۳۰۲)۔

آلہ ذبح

فقہاء کا اس پر اتفاق ہے کہ ہر ایسی چیز جو دم مسفوح کو بہادے اور رگوں کو کاٹ دے اس سے ذبح کرنا ناجائز ہے خواہ وہ چیز لوہے کی ہو یا دھاردار پتھر یا لکڑی یا بانس کی چھٹی یا شیشہ وغیرہ، اسی طرح وہ ناخن، ہڈی، سینگ اور دانت جو اپنے محل سے الگ و جدا ہو، اپنے محل کے ساتھ قائم (متصل) نہ ہو، لیکن آخری چار چیزوں سے ذبح کرنا کند چھری سے ذبح کرنے کی طرح مکروہ ہے کیونکہ اس میں بلا وجہ جانور کو تکلیف دینا ہے۔

ان کا مستدل حضور اکرم صلی اللہ علیہ وسلم کی حدیث ”انہر الدم بما شئت“ (سنن نسائی) اور ”افری الا ودا ج بما شئت“ (زیلعی) ہے یعنی جس چیز سے چاہے خون بہادے نیز مذکورہ بالا چاروں اشیاء اخراج دم میں پتھر اور لوہے کی طرح ہیں، اس لئے ان سے مقصود حاصل

ہو جاتا ہے۔

وہ ناخن اور دانت جو اپنے محل میں قائم یعنی لگے ہوئے ہوں اس سے ذبح کرنا بالاً تفاق کسی کے نزدیک بھی جائز نہیں اگرچہ وہ خون کو بہا دے اور رگوں کو کاٹ دے، کیونکہ حدیث میں اس کا استثناء منصوص ہے۔ اور رافع بن خدیجؓ کی روایت میں دانت اور ناخن کا جو استثناء مذکور ہے وہ غیر منزع قائم فی محلہ پر محمول ہے، اپنے محل سے لگا ہوا ناخن اور دانت اپنے نقل کی وجہ سے جانور کو قتل کرے گا۔

چاقو چھری وغیرہ کی موجودگی میں بغیر حاجت و ضرورت کے ان کے علاوہ اور کسی چیز سے ذبح کرنا احناف کے نزدیک مکروہ ہے، کیونکہ اس میں جانور کو بلا وجہ تکلیف دینا ہے حالانکہ حدیث میں اچھی طرح قتل کرنے اور ذبح کرنے کا حکم دیا گیا ہے (دیکھئے: بدائع الصنائع ۵/۴۱)۔

دور حاضر کے مروج مشینی ذبیحہ کا حکم

مشینی ذبیحہ کے سلسلہ میں مشاہدین کے مشاہدہ اور تجربہ سے یہ بات واضح ہے کہ مشینی چھری کے ذریعہ ذبح کرنے میں اکثر و بیشتر محل ذبح کے علاوہ دوسری جگہوں مثلاً سریا سینہ کو مشینی چھری کاٹ دیتی ہے۔

اسی طرح پرندوں کے وزن اور حجم میں باہمی فرق و تفاوت کی بناء پر پرندوں کو مشینی چھری سے ذبح کرنے میں ذبح شرعی متحقق نہیں ہوتا یعنی حلقوم (غذا کی نالی)، مری (سانس کی نالی) اور ودجین (دونوں شہ رگیں) کے کٹنے کے بجائے سر کا درمیانی حصہ یا گردن کا پچھلا حصہ اور کبھی چونچ کا نچلا حصہ کٹ جاتا ہے۔

بناء بریں اسلامی ذبیحہ کی شرائط و ارکان کی تکمیل نہ ہو سکنے کی وجہ سے چوپایوں، پرندوں وغیرہ کے ذبح میں مشینی چھری کا استعمال جائز نہیں اور ایسے مشینی ذبائح سے کلی طور پر اجتناب لازم اور ضروری ہے۔

یہاں اگر مشین کا کام جانور کو قابو اور قبضہ میں لانے کا ہو اور کوئی مسلمان چھری سے

بہ طریق شرعی جانور کو ذبح کر دے اور جانور میں سے مکمل طور پر اس کی جان نکل جانے کا اطمینان کر لینے کے بعد کھال، بال، ہڈی وغیرہ کی صفائی اور گوشت کی کٹائی کے لئے ذبیحہ کو مشین کے سپرد کر کے بقیہ مراحل سے گزارا جائے تو اسلامی ذبیحہ کی شرائط و ارکان کی تکمیل کی بنیاد پر یہ ذبیحہ حلال قرار پائے گا۔

ذبح سے پہلے جانور کو بجلی شاک دینا

مروجہ مشینی ذبیحہ میں جانور کو بجلی شاک (جھٹکے) کے ذریعہ نیم بے ہوش کئے جانے کا عمل شرعاً مذموم ہے، کیونکہ مشاہدین کے مشاہدہ اور تجربہ سے یہ بات ثابت ہے کہ اس فعل کی وجہ سے بسا اوقات جانور کی موت واقع ہو جاتی ہے ایسی صورت میں جانور کے اندر ذبح سے پہلے بقاء حیات کا یقین نہیں کیا جاسکتا۔ اگر ذبح شرعی سے پہلے ہی بجلی شاک وغیرہ سے جانور کی موت واقع ہو گئی تو وہ ذبیحہ حرام قرار پائے گا۔

حلق پر چھری چلا کر ذبح کرنا چاہئے لیکن اگر اس کے بجائے حلق کی نالی کو طولاً اوپر سے نیچے کی طرف چیر کر خروج روح سے پہلے پہلے چھری پھرا کر حلق کو کاٹا جانا بھی درست ہے، مگر بلا ضرورت اس کو اختیار نہ کیا جائے۔

اسی طرح بہ وقت ذبح گردن الگ ہو جانے سے ذبیحہ حلال ہی رہتا ہے لیکن قصداً بے احتیاطی سے گردن الگ کر دینا مکروہ ہے۔

ذباح اور اس کے احکام

مولانا محمد ثناء الہدی قاسمی ☆

اللہ رب العزت نے انسانوں کو پیدا کیا اور اس کی ضرورتوں کی تکمیل کے لئے سامان فراہم کئے، پھر اللہ نے حلال و حرام کا دائرہ بنا دیا کہ یہ چیزیں کھائی جائیں اور یہ چیزیں نہ کھائی جائیں۔ پھر جن چیزوں کو حلال قرار دیا اس کے لئے بھی کچھ اصول و شرائط رکھے تاکہ اس کی پابندی کر کے ممکنہ عوارضات سے بچا جاسکے، حیوانات کی حلت و حرمت اور حلال جانوروں کے اسلامی آداب و شرائط کے ساتھ ذبح کرنے کی علت و حکمت اسی اصول پر مبنی ہے۔

ذبح کے لغوی اور اصطلاحی معنی

ذبح کے معنی لغت میں گلا کاٹنے اور پھاڑ ڈالنے کے ہیں، شریعت کی اصطلاح میں خون کی نالیوں، جنہیں ودجان سے تعبیر کیا جاتا ہے اور کھانے پینے کی نالی نیز حلقوم کو کسی تیز دھار دار آلہ سے اس طرح کاٹ دیا جائے کہ خون پوری طرح بہہ جائے ذبح کہلاتا ہے، فقہاء اس پر متفق ہیں کہ حلال جانوروں کو اگر اس طرح ذبح کر دیا جائے کہ اس کے اوداج، مرئی اور حلقوم کٹ جائیں تو اس کا کھانا جائز ہے، ہدایۃ الجتہد میں ہے:

”أما صفة الذکوة فإنهم اتفقوا علی أن الذبح الذی یقطع فیہ الودجان والمرئی والحلقوم مبیح للأکل“ (ہدایۃ الجتہد ۱/۳۲۵، ۳۲۶)۔

البتہ اس مسئلے میں اختلاف ہے کہ کیا ان چاروں کا پورے طور پر کاٹنا ضروری ہے یا

☆ نائب ناظم امارت شرعیہ بہار، اڑیسہ و جھارکھنڈ، پھلواری شریف، پٹنہ

ان میں سے بعض کے کاٹنے سے کام چل جائے گا اور جانور حلال ہو جائے گا (تفصیل کے لیے دیکھئے: ہدایۃ الجہد ۱، ۳۲۵، ۳۲۶)۔

اس سلسلے میں فقہاء کا مستدل رافع بن خدیج اور ابو امامہؓ کی مرویات ”ما أنهر الدم وذكر اسم الله عليه فكل“ اور ”ما صغر أو فرى الأوداج فكلوا ما لم يكن رض ناب أو نخر ظفر“ ہیں، اول الذکر سے پتہ چلتا ہے کہ صرف انہار دم کافی ہے اور وہ بعض رگوں کے کاٹنے سے حاصل ہو جاتا ہے، جبکہ دوسری حدیث سے تمام اوداج کو کاٹنا ضروری معلوم ہوتا ہے، وجہ تطبیق یہ سمجھ میں آتی ہے کہ ”ما فرى الأوداج“ میں ”الف لام“، تجیض کا مان لیا جائے، اور انہار دم کے لئے غیر متعینہ کسی تین کو کاٹا جائے جیسا کہ امام ابو حنیفہؒ کا مسلک ہے۔

حلق کی نلی کو اوپر سے نیچے لمبائی سے کاٹنا

اس تفصیل سے یہ بات بھی صاف ہوگئی کہ اگر صرف حلق کی نلی کو اوپر سے نیچے لمبائی میں چیر دیا جائے تو یہ کافی نہیں ہوگا، اس لئے کہ بقیہ مرئی اور اوداج میں سے بھی بعض کو کاٹنا ضروری ہے، جو اس صورت میں نہیں پایا جا رہا ہے، البتہ اگر چیرنے کے بعد بقیہ مرئی اور اوداج کو چھری سے فوراً کاٹ دیا جائے تو یہ ذبیحہ حلال ہوگا، لیکن ایسا کرنا بھی مکروہ ہے (دیکھئے: المبسوط للسرخسی ۱۲)۔

ذبح کی صحت کے ضروری شرائط

ذبح کی صحت کے جو شرائط ہیں، ان میں بعض کا تعلق ذبح سے ہے، بعض کا عمل ذبح سے اور بعض کا خود ذبیحہ سے، اس سلسلے میں فقہاء نے درج ذیل شرطوں کا ذکر کیا ہے:

۱- ذبح کرنے والے کا مسلمان یا اہل کتاب میں سے اور عاقل ہونا ضروری ہے، اسی لئے مجوسی، بت پرست، ملحد، مرتد، مجنون اور مبتلائے نشہ کا ذبیحہ درست نہیں ہوگا، البتہ اس سلسلہ میں عورت و مرد کی تفریق نہیں ہے، العمدۃ میں ہے:

”أحدھا: إسلام الذابح وعقله، ولو كتابياً رجلاً كان أو امرأة فلا تحل

ذکاة الجوسی والوثنی والملحد والمرتد، والمجنون والسکران“ (العمدة فقہ الشریعة
الإسلامیة: احمد بن عبدالرحمن بن محمد قاسم: ص ۲۲۱)۔

۲- دھاردار چیز سے ذبح کرنا، جس سے نالیاں اور حلقوم اچھی طرح کٹ جائیں اور
خون پوری طرح بہہ جائے، بدایۃ المجتہد میں ہے:

”أجمع العلماء علی کل ما أنهر الدم وأفری الأوداج من حديد أو
صخر أو عود أو قضيب، إن التذکية به جائزة“ (بدایۃ المجتہد ۱/۳۲۶)۔

۳- جس جانور کو ذبح کیا جا رہا ہے، اس میں آثار حیات موجود ہوں اور وہ حلال
جانوروں میں سے ہو، لہذا امیہ، خنزیر اور بہائم وغیرہ کا کھانا ذبح کے بعد بھی حلال نہیں ہوگا۔
اسی طرح ذبیحہ سباع (درندہ) نہ ہو جیسے شیر چیتا بھیڑیا وغیرہ، اسی طرح وہ ایسا جانور
بھی نہ ہو جو ناخن سے شکار کرتے ہوں، جیسے گدھ، باز، شکرہ، چیل وغیرہ، اللہ کے رسول ﷺ
نے ان جانوروں کے کھانے سے منع فرمایا:

”نهی عن أكل کل ذی ناب من السباع وکل ذی مخلب من الطیر“۔
بخاری شریف کی ایک حدیث سے پالتو گدھے کے گوشت کھانے کی ممانعت کا بھی پتہ
چلتا ہے:

”نهی علیه السلام عن أكل لحوم الحمر الأهلية يوم خيبر“۔
البتہ اس سلسلے میں حضرت ابن عباسؓ کی رائے یہ ہے کہ پالتو گدھے کا گوشت حلال
ہے، امام مالکؒ کا رجحان بھی حضرت ابن عباسؓ سے ملتا جلتا ہے۔
۴- ذبح کے وقت بلا فصل بسم اللہ پڑھنا، جس کی بہتر اور رائج شکل بسم اللہ اکبر کہنا
ہے، اس سلسلے میں اللہ رب العزت کا ارشاد ہے کہ جس ذبیحہ پر اللہ کا نام لیا گیا ہو اسے کھاؤ، اور
جس پر نہ لیا گیا ہو، اسے مت کھاؤ۔

”فکلوا مما ذکر اسم الله علیه إن کنتم بآيته مؤمنين“ (انعام: ۱۱۸)۔

دوسری جگہ فرمایا:

”ولا تأكلوا مما لم يذكر اسم الله عليه وإنه لفسق“ (انعام: ۱۲۱)۔

شکار کئے ہوئے جانور کے متعلق ارشاد فرمایا:

”كلوا مما أمسكن عليكم واذكرو اسم الله عليه“۔

احادیث میں بھی کثرت سے ذبح کے وقت بسم اللہ پڑھنے کی تاکید کی گئی ہے، فرمایا:

”وأما أنهر الدم وذكر اسم الله عليه فكلوا“ (جمع الفوائد ۲۰۶)۔

”امر الدم بما شئت واذكرو اسم الله عليه“ (ابوداؤد ونسائی)۔

شکار کئے ہوئے جانور کے بارے میں فرمایا:

”إذا أرسلت كلابك المعلمة وذكر اسم الله عليه فكل مما

أمسكن عليك“۔

ان آیات و احادیث کی روشنی میں علماء امت نے ذبیحہ پر بسم اللہ پڑھنے کو ضروری قرار

دیا ہے، علامہ ابن تیمیہ لکھتے ہیں:

”التسمية عليها واجبة بالكتاب والسنة وهو قول جمهور العلماء“

(فتاویٰ ابن تیمیہ ۳۵/۲۴۰، ۲۳۹)۔

دوسری جگہ ائمہ کے مذاہب پر روشنی ڈالتے ہوئے لکھتے ہیں:

”والتسمية على الذبيحة مشروعة، لكن قيل: هي مستحبة كقول الشافعي

وقيل واجبة مع العمل وتسقط مع السهو كقول أبي حنيفة ومالك وأحمد في

المشهور عنه وقيل: تجب مطلقا فلا تؤكل الذبيحة بدونها سواء تركها عمدا وسهوا

كرواية الاحتمال عن أحمد اختارها أبو الخطاب وغيره وهو قول غير واحد من

السلف وهذا أظهر الأقوال، فإن الكتاب والسنة قد علق الحل بذكر اسم الله في غير

موضع“ (حوالہ سابق، نیز تفصیل کے لئے دیکھئے: کتاب الافصاح عن معانی اصحاب ۳۰۵، ابن کثیر ۱۷۰۲)۔

ان اقتباسات کا حاصل یہ ہے کہ متروک التسمیۃ عمدا حرام ہے اور اس پر جمہور امت کا

اجماع ہے۔

حضرت امام شافعیؒ کے مذہب پر ایک نظر

متروک التسمیۃ عمدا کی حلت کا قول اکثر و بیشتر کتابوں میں حضرت امام شافعیؒ کی طرف منسوب کیا گیا ہے، جو مطلقاً صحیح نہیں معلوم ہوتا، واقعہ یہ ہے کہ ان کے یہاں بھی اس سلسلے میں تفصیلات ہیں، حضرت امام شافعیؒ کے الفاظ ”کتاب الأم“ میں یہ ہیں:

”ولو نسی التسمیۃ فی الذبیحة أكل لأن المسلم یذبح علی اسم الله

عز وجل وإن نسی“ (کتاب الأم ۲/۲۳۷)۔

دوسری جگہ لکھتے ہیں:

”فإذا زعم زاعم أن المسلم إن نسی اسم الله تعالى أكلت ذبیحته وإن

ترکہ استخفافاً لم تؤکل ذبیحة“ (ایضاً ص ۲۳۱)۔

ان عبارتوں سے پتہ چلتا ہے کہ حضرت امام شافعیؒ نسیانا میں جمہور کے ساتھ ہیں، اور عمدا میں بھی اگر مقصود استخفاف ہو، اب صرف ایک صورت باقی رہ جاتی ہے وہ یہ کہ کسی نے بسم اللہ کہنا چھوڑا تو قصداً، مگر مقصود استخفاف نہیں تھا، اس مسئلے میں حضرت امام شافعیؒ کی کتاب الام خاموش ہے، البتہ تفسیر قرطبی میں اشہبؒ کے حوالہ سے یہ نقل کیا گیا ہے کہ اسے کھایا جاسکتا ہے:

”قال اشہب: توکل ذبیحة تارک التسمیۃ عمدا إلا أن یكون مستخفاً“

(تفسیر قرطبی ۷/۷۶)۔

لیکن اس شکل میں بھی (جبکہ مقصود استخفاف نہ ہو) حضرت امام شافعیؒ کی ظاہر روایت

کے مطابق اس کا کھانا مکروہ ہے:

”إن ترکھا متعمدا کره أکلھا ولم تحرم قاله القاضی أبو الحسن

والشیخ أبو بکر من أصحابنا وهو ظاهر قول الشافعی“ (الاحکام لابن عربی ۱/۳۰۹)۔

علامہ نووی نے بھی شرح مسلم میں عمداً بسم اللہ چھوڑنے کو مکروہ لکھا ہے:

”وعلی مذہب أصحابنا یکره ترکھا وقیل: لا یکره والصحیح الکراهة“

(صحیح مسلم: کتاب الصيد والذبايح ۲/۱۵۴)۔

صاحب ہدایہ نے حضرت امام شافعیؒ کی رائے کو اجماع کے خلاف قرار دیا ہے۔
یہی وجہ ہے کہ حضرت امام غزالیؒ جو شافعی مسلک کے جلیل القدر عالم و محقق ہیں نے بھی
اس مسئلہ میں حضرت امام شافعیؒ کی رائے کے بجائے جمہور علماء کے مسلک کو اپنایا، چنانچہ لکھتے ہیں:
”لأن الآیة ظاهرة فی إيجابها والأخبار متواترة فيه فإنه صلی اللہ علیہ وسلم قال لكل من ساله
عن الصيد إذا أرسلت كلبك المعلم وذكرت اسم الله فكل ونقل ذلك على التكرار
وقد شهر الذبح بالبسملة وكل ذلك يقوى دليل الاشتراط“ (احیاء العلوم ۲/۱۰۳)۔

حضرت امام شافعیؒ کا قول رافع اجماع نہیں

ان تفصیلات کی روشنی میں احقر متروک التسمیۃ عمداً کو حلال نہیں سمجھتا، اور ضرورتاً بھی
امام شافعیؒ کی رائے پر عمل کرنا درست نہیں مانتا، کیونکہ ایسا کرنا اسلاف کے اجماع کے خلاف
ہوگا، رہ گئی بات حضرت امام شافعیؒ کے اختلاف کا رافع اجماع ہونا تو وہ اس لئے صحیح نہیں کہ جمہور
امت کے بالمقابل ایک دو قول رافع اجماع نہیں ہوتا، ابن کثیر اس سلسلے میں ابن جریر کا اصول
نقل کرتے ہوئے لکھتے ہیں کہ جمہور کے خلاف ایک دو قول کا اعتبار نہیں۔

”إلا أن قاعدة ابن جریر أنه لا يعتبر قول الواحد والإثنين مخالفاً لقول

الجمهور اجتماعاً فليعلم هذا“ (ابن کثیر ۷/۱۷۰)۔

معین ذابح کا مصداق اور اس کا تسمیہ

معین ذابح کا اطلاق عرف عام میں شریک ذابح اور پکڑنے والے دونوں پر ہوتا ہے،
فقہ کی متداول کتابوں کے دیکھنے سے پتہ چلتا ہے کہ تسمیہ کے باب میں اس کا اطلاق صرف
شریک ذابح پر ہوتا ہے، اس کی صورت یہ ہے کہ معین چھری چلانے میں شریک و مددگار ہو اور
دونوں مل کر ذابح کر رہے ہوں، ظاہر ہے ایسے میں دونوں کی حیثیت ذابح کی ہو جاتی ہے، اس

لئے دونوں پر بسم اللہ پڑھنا ضروری ہوگا، شامی میں ہے:

”أما إذا كان الذابح إثنين فلو سمي أحدهما ترك الثاني عمدا حرم

أكله“ (شامی ۵/۱۹۳، ۱۹۳)۔

اسی طرح ایک آدمی قربانی کرنا چاہتا ہے اور ذبح میں اپنا ہاتھ قصاب کے ہاتھ پر رکھ کر ذبح میں مدد کرتا ہے، تو دونوں کو تسمیہ کہنا ضروری ہوگا، اگر دانستہ کسی نے ترک کر دیا یا یہ خیال کیا کہ ایک کا تسمیہ کافی ہے تو ذبیحہ حرام ہوگا (در مختار علی ہاشم رد المحتار ۵/۳۱۲)۔

ایک شبہ کا ازالہ

بعض حضرات نے معین ذابح میں جانور کے بدن اور پیروں کے پکڑنے کو بھی شامل کیا ہے، اور ان کے لئے تسمیہ ضروری قرار دیا ہے، ان حضرات کی دلیل ابوالاسد سلمیٰ کی وہ مشہور حدیث ہے جس سے پتہ چلتا ہے کہ ذابح کے علاوہ چھ حضرات ذبح میں بائیں طور شریک تھے کہ ان میں سے ہر ایک نے جانور کا کوئی نہ کوئی عضو پکڑ رکھا تھا، اور ذبح کے وقت سب نے تکبیر کہی۔ حاصل کلام یہ ہے کہ تسمیہ ذبح کے وقت ذابح کی جانب سے ہونا چاہئے، کسی دوسرے کا تسمیہ کہنا کافی نہیں ہے۔

یہیں سے یہ بات بھی صاف ہوگئی کہ مشینی چھری سے ذبح ہوتے وقت جانوروں کے پاس کھڑے ہو کر بسم اللہ کہنا یا چھری کے ہنڈل یا ہٹن پر ہاتھ رکھ کر بسم اللہ کہنا دراصل حالیکہ اس ہاتھ رکھنے کا کوئی عمل دخل ذبح میں نہ ہو، کافی نہیں ہوگا، کیونکہ اس شکل میں مذکورہ شخص نہ تو ذابح ہے اور نہ شریک ذابح۔

تسمیہ عمل ذبح یا مذبوح پر؟

تسمیہ ذبح اختیاری میں بوقت ذبح مذبوح پر واجب ہے یا عمل ذبح پر؟ اس سلسلے میں فقہاء کی آراء مختلف ہیں، صاحب ہدایہ ذبح اختیار میں تسمیہ مذبوح پر واجب مانتے ہیں، اور ذبح اضطراری میں آلہ پر، یہی وجہ ہے کہ اگر ایک جانور کو لٹا کر بسم اللہ پڑھا اور دوسرے کو ذبح کر دیا تو

وہ ذبیحہ حلال نہیں ہوگا، اس کے برعکس اگر ایک شکار پر بسم اللہ پڑھ کر تیر چلایا اور دوسرے کو لگ گیا تو وہ شکار حلال ہو گیا (ہدایہ جلد چہارم)۔

اس سلسلے میں قرآن کریم اور احادیث رسول اللہ ﷺ میں جو الفاظ اور جملے آتے ہیں اس سے بھی پتہ چلتا ہے کہ تسمیہ مذبوح پر ہے، عمل ذبح پر نہیں ”فکلوا مما ذکر اسم اللہ علیہ ولا تأکلوا مما لم یذکر اسم اللہ علیہ“ کی تفسیر مفسرین نے ”أی المذبوح“ سے کیا ہے، اس بنیاد پر راقم الحروف کا خیال ہے کہ تسمیہ مذبوح پر ہے عمل ذبح پر نہیں۔
البتہ اگر کئی جانور کو اس طرح لٹا دیا جائے کہ ایک ہی عمل میں ایک ساتھ سب ذبح ہو جائیں تو ایسی صورت میں حکماً مذبوح ایک ہوگا، اور تسمیہ ایک بار پڑھ لینا کافی ہوگا، جیسا کہ کئی میت پر ایک نماز جنازہ کافی ہوا کرتی ہے۔
لیکن مشہور فقیہ ابن نجیم کی البحر الرائق اور شامی وغیرہ کی عبارت سے پتہ چلتا ہے کہ تسمیہ عمل ذبح پر ہے، لکھتے ہیں:

”لأن التسمية في الذكاة الاختيارية مشروعة على الذبح لا على آلتہ
وفی الذكاة الاضطرارية التسمية على الآلة لا على الذبيحة“ (البحر الرائق ۱۶۸/۸)۔
اس صورت میں ایک ہی تسمیہ سے ایک سے زائد جانوروں کو ایک ساتھ لٹا کر ذبح کیا جائے تو ذبیحہ حلال ہوگا (در مختار علی باش رد المحتار ۱۹۲/۵)۔

مشینی ذبیحہ پر بسم اللہ

مشینی ذبیحہ میں چھری کا عمل بلا انقطاع ہوتا رہتا ہے، مگر جانور یکے بعد دیگرے اس کی زد میں آتے ہیں، یک بار ان پر چھری نہیں چلتی ہے، جس کی وجہ سے عمل ذبح چھری کے مسلسل چلنے کے باوجود الگ الگ ہوتا ہے، ایسی شکل میں ایک بار تسمیہ پڑھنا کافی نہیں ہوگا، فتاویٰ ہندیہ میں ہے:
”ولو جمع العصا في يده فذبح وسمی وذبح علی أثره ولم یسم لم یحل الثانی ولو أمر السکین علی کلک جاز بتسمیة واحدة“۔

در مختار کی درج حال عبارت میں ”ذبح واحد، وذبحا علی التعاقب“ اور فتاویٰ ہندیہ میں ”ذبح علی اثرہ“ اور ”أمر السکین علی الكل“ کے الفاظ خاص طور پر قابل توجہ ہیں، جن کی وجہ سے ایک دوسرے کا حکم بدل جاتا ہے۔

مشینی ذبیحہ کی جائز شکل

سارے دلائل پر غور کرنے کے بعد مشینی ذبیحہ کی ایک شکل درست معلوم ہوتی ہے، وہ یہ کہ آلہ ذبح اس انداز میں چلے جس انداز میں کاغذ کاٹنے والی مشین کی چھری چلتی ہے، یعنی اوپر سے نیچے اور جانور اس چھری کے سامنے اس طرح لٹائے گئے ہوں کہ چھری اوپر سے نیچے آئے اور جانور کے اوداج، مرئی، اور حلقوم کو کاٹ دے، اس صورت میں جب چھری کو اوپر سے نیچے لانے کے لئے بٹن دبایا جائے یا ہنڈل گھمایا جائے تو بسم اللہ پڑھ لیا جائے، دوبارہ پھر چھری کو نیچے لانا ہو تو بسم اللہ پڑھا جائے، میں سمجھتا ہوں کہ یہ صورت اصلاً اور حقیقتہً واحدہ کا مصداق ہے، اس شکل میں ذبح کا عمل گومر و جبہ مشینی ذبیحہ کی طرح سرعت سے انجام نہیں پائے گا، لیکن فردا فر داذبح کرنے کی بہ نسبت تیزی آئے گی، شرعی تقاضے کی تکمیل کے لئے نسبتاً رفتاری کو ہمیں برداشت کرنا چاہئے، گویر حجان اب عام ہوتا جا رہا ہے کہ اگر حضور ﷺ کو ذبح کا کوئی ایسا طریقہ معلوم ہوتا جو جانوروں کے لئے سہل اور بے ضرر ہوتا جیسا بجلی کے کرنٹ سے مارنے کا طریقہ تو آپ ﷺ اس طریقہ کو اسلامی ذبیحہ کی مروجہ شکل سے افضل قرار دیتے، تفسیر المنار میں ہے:

”وانی لأعتقد أن النبی ﷺ لو اطلع علی طريقة الذکیة أسهل علی

الحيوان ولا ضرر فیها کالتذکیة بالكهر بائیة إن صح هذا الوصف فیها تفضلها

علی الذبیح“ (المنار ۴/۱۳۴)۔

ذبح کے اقسام

ذبح کی دو قسمیں ہیں: ۱- اختیاری، ۲- غیر اختیاری۔

ذبح اختیاری کا تعلق پالتو، مانوس اور ان جانوروں سے جنہیں ہم اسلامی شرائط و آداب کے مطابق ذبح کرنے پر قادر ہوں اور جس کی تفصیلات گذر چکی ہیں، غیر اختیاری ذبح کا تعلق ان وحشی اور جنگلی جانوروں سے ہے جو عام طور پر انسان کی دسترس سے باہر رہتے ہیں، اور جن کے حلق اور وچین وغیرہ کا کاٹنا عام حالتوں میں ممکن نہیں ہوتا، اب اگر کوئی غیر مانوس جانور بھی دوڑنے بھاگنے اور اپنا دفاع کرنے سے عاجز ہو جائے تو اس کی حلت کے لئے ذبح اختیاری کا عمل ضروری ہے، اسی طرح تیر یا سدھائے ہوئے کتے وغیرہ سے شکار کے بعد جانور اس حالت میں پایا جائے کہ اس میں زندگی کے آثار ہیں تو اس کو ذبح کرنا ضروری ہوگا، صحیحین میں ہے:

”وَإِذَا أُرْسِلَتْ كَلْبِكَ فَإِذَا سَمَّ اللَّهُ عَلَيْهِ فَإِنَّ أَمْسَكَ عَلَيْكَ فَأُدْرِكْتَهُ

حَيًّا فَادْبَحْهُ“۔

اس حدیث سے یہ بات ثابت ہوگئی کہ ذبح اختیاری کے مواقع میں غیر اختیاری ذبح سے جانور حلال نہیں ہوگا، بدایۃ المجتہد میں اس مسئلے پر تمام فقہاء کا اتفاق نقل کیا ہے، البتہ اس کے برعکس صورت میں پالتو جانوروں پر بھی ذبح اضطراری والا عمل حلت کے لئے موثر ہوتا ہے، مثلاً گائے یا اونٹ بدک جائے اور نزدیک سے اس کا قابو میں آنا دشوار ترین ہو جائے یا کنویں میں گرنے کے باعث ذبح کرنا معتذر ہو تو ان صورتوں میں ذبح اضطراری سے جانور حلال ہو جائیگا (العمدة فی فقہ الشریعة الاسلامیہ ص ۲۳۲)۔

غیر اختیاری ذبح کے شرائط

غیر اختیاری ذبح میں بھی ذبح (شکاری) میں ان تمام اوصاف کا پایا جانا ضروری ہے جو ذبح اختیاری میں ذبح کے لئے ضروری تھے، البتہ اس میں عروق و اوداج کا کاٹنا ضروری نہیں ہے گویا ذبح اختیاری اور غیر اختیاری میں فرق محل ذبح کا ہے کہ ذبح اختیاری میں خاص رگوں کا کاٹنا ضروری ہے اور غیر اختیاری میں صرف زخم لگ جانے سے حلت ہو جاتی ہے۔

غیر اختیاری ذبح کے لئے آلات کا استعمال ہوتا ہے، یہ آلات کبھی تو ذی روح ہوتے

ہیں جیسے کتا، باز، شاہین وغیرہ اور کبھی غیر ذی روح ہوتے ہیں مثلاً تیر، نیزہ، تلوار، بندوق، ذی روح آلات کے استعمال کرنے کی شکل میں شکار کی حلت کے لئے بنیادی شرائط قرآن کریم کی درج ذیل آیات سے ماخوذ ہے، ارشاد باری ہے:

”قل أحل لكم الطيبات وما علمتم من الجوارح مكلبين تعلمونهن مما علمكم الله فكلوا مما أمسكن عليكم واذكروا اسم الله عليه“ (سورۃ مائدہ: ۴)۔
محمد علی صابونی اس آیت کی تفسیر کرتے ہوئے لکھتے ہیں:

”وشرط بعضهم في الكلب المعاصر شروطا ينبغى أن تتوفر حتى يحل صيده منها: ۱- أن يكون معلما يجيب إذا دعى وينزجر إذا جرح لقوله تعالى (تعلمونهن)، ۲- أن لا يأكل من صيده الذي صاده لقوله تعالى (فكلوا مما أمسكن عليكم)، ۳- أن يذكر اسم الله تعالى عند إرساله لقوله تعالى (واذكروا اسم الله عليه)، ۴- أن يكون الذي يصيد بهذا الحيوان سلما وشرط بعضهم أن لا يكون الكلب الأسود“ (تفسیر آیات الاحکام ۱/۵۳۰)۔

عدی بن حاتم کی روایت میں ہے:

”إذا أرسلت كلبك فاذا كراسم الله عليه فإن أمسك عليك فأدر كته حيا فاذبحه وإن أدر كته فذقتل ولم يأكل منه فكله وإن أكل فلا تأكل فإنما أمسك على نفسه وإن وجدت مع كلبك كلبا غيره وقد قتل فلا تأكل فإنك لتدري أيهما قتل وإذا رميت بسهمك فاذا كراسم الله“ (بخاری و مسلم)۔

درج بالا اقتباسات سے پتہ چلتا ہے کہ ذی روح آلہ اگر کتا ہو تو اسے سدھایا ہوا ہونا چاہئے، بایں طور کہ اسے شکار پر ابھارا جائے تو شکار کرے اور روک دیا جائے تو رک جائے، پھر شکار کئے ہوئے جانور سے خود کچھ نہ کھائے، شکاری کتے کے ساتھ دوسرا کتا شریک نہ ہو گیا ہو کیونکہ اس صورت میں تعین مشکل ہے کہ شکار کس کتے نے کیا ہے، نیز کتے اور دیگر شکاری

جانوروں کو روانہ کرتے وقت بسم اللہ کہا جائے، اسی طرح باز شکرہ وغیرہ کا بھی سدھایا ہوا ہونا ضروری ہے کہ جب انہیں شکار کے لئے بھیجا جائے تو چلے جائیں اور واپس آنے کو کہا جائے تو لوٹ جائیں (دیکھئے: العمدۃ ص ۲۲۳)۔

کتابی کا ذبیحہ

کتابی کے ذبیحہ کے حلال ہونے پر علمائے امت کا اجماع ہے، اور جس کی بنیاد قرآن کریم کی سورہ مائدہ کی پانچویں آیت ہے، ارشاد بانی ہے:

”الیوم أحل لكم الطيبات وطعام الذين أوتوا الكتاب حل لكم وطعامكم حل لهم“ (المائدہ: ۵)۔

امام قرطبی اس آیت کی تفسیر کرتے ہوئے لکھتے ہیں:

”والطعام اسم لها يؤكل والذبائح منه وهو ههنا خاص بالذبائح عند كثير من أهل العلم بالتاويل وأما حرم من طعامهم فليس بداخل في عموم الخطاب“ (تفسیر قرطبی ۷۷/۶)۔

حالانکہ قیاس سے تو یہ چاہتا ہے کہ کافر کی نماز اور دیگر عبارتوں کی طرح ذبیحہ بھی حلال نہیں ہو، لیکن اللہ رب العزت نے اس باب میں خاص رعایت کرتے ہوئے خلاف قیاس اسے حلال قرار دیا ہے (تفسیر قرطبی ۷۷/۶)۔

تفسیر ابن کثیر اور تفسیر بحر محیط کی عبارتوں سے یہ بھی پتہ چلتا ہے کہ اگر اہل کتاب کے عقائد میں تبدیلی ہو جائے اور وہ غیر اللہ کے نام پر ذبح کرنے لگے، یا اللہ کا نام لینا ذبیحہ پر قصداً ترک کر دے تو ایسی صورت میں اہل کتاب کا ذبیحہ بھی مسلمانوں پر حرام ہو جائے گا (تفسیر ابن کثیر ۱۹/۳، تفسیر بحر محیط ۳۳۱/۴)۔

اور آج کل کے نصاریٰ کا کیا کہنا، بھلا ان کا ذبیحہ کس طرح حلال ہو سکتا ہے، تفسیر مظہری میں ہے کہ اس کی حرمت میں تو شک ہی نہیں:

”ولا شك أن النصارى فى هذا الزمان لا يذبحون بل يقتلون بالوقد
غالباً فلا يحل لهم“ (تفسیر مظہری ۳/۳۷۷)۔

کتابی سے مراد

اہل کتاب سے مراد صرف یہود و نصاریٰ ہیں، حضرت ابن عباس نے ”اوتوا الكتاب“
کی تفسیر ”یعنی ذبیحة الیہودی والنصرانی“ کیا ہے (تفسیر قرطبی ۳/۳۶۲)؛ تفسیر بحر محیط میں ہے:
”وظاهر قوله اوتوا الكتاب أنه مختص بنی اسرائیل والنصارى الذین
نزل علیہم التوراة ولانجیل“ (تفسیر بحر محیط ۳/۳۳۱)۔

آج کے اہل کتاب

آج کے اہل کتاب کا ایک بڑا طبقہ تو وہ ہے جو خدا اور اس کی کتابوں پر یقین نہیں رکھتا،
ان کا شمار کاغذی طور پر یہود و نصاریٰ میں کیا جاتا ہے، حالانکہ ان کے معتقدات ان کے کاغذی
مذہب سے میل نہیں کھاتے، لہذا ایسے لوگوں کو حکماً بھی اہل کتاب نہیں مانا جاسکتا، البتہ وہ لوگ جو
مرو زمانہ کے بعد بھی اپنے قدیم عقائد پر قائم ہیں، ذبائح اللہ کے نام سے کرتے ہیں اور غیر اللہ
کے نام سے احترام کرتے ہیں ان کا ذبیحہ حلال ہے، یہی وہ بنیادی فرق ہے جس کی بنا پر حضرت علیؑ
نے نصاریٰ میں سے بنی تغلب کے ذبائح کے کھانے سے منع فرمایا جیسا کہ تفسیر مظہری میں ہے
(دیکھئے: تفسیر مظہری ۳/۳۴۲)۔

تفسیر قرطبی میں ہے:

”وقال جمهور الأمة: إن ذبیحة کل نصرانی حلال سواء کان من بنی
تغلب أو غیرہم وکذا لک الیہودی“ (تفسیر قرطبی ۶/۷۸)۔

متفرق مسائل: ذبح کے وقت گردن کا اتر جانا

ذبح کرتے وقت گردن الگ ہو جانے سے ذبیحہ حرام نہیں ہوتا، البتہ قصداً ایسا کرنا

مکروہ ہے، کیونکہ اس میں جانور کو ضرورت سے زیادہ تکلیف پہنچانا لازم آتا ہے، ہدایہ میں ہے:
 ”ومن بلغ بالسکین النخاع أو قطع الرأس کره ذلک وتوکل ذبیحة“
 (ہدایہ ۲/۲۸۳)۔

اس سلسلے میں اصول یہ ہے کہ ہر وہ کام جس سے جانور کو غیر ضروری تکلیف ہو ذبیحہ کے ساتھ کرنا مکروہ ہے، صاحب ہدایہ لکھتے ہیں:
 ”والحاصل أن ما فيه زيادة إيلام لاحتیاج إلیه فی الذکاة مکروه“
 (ہدایہ ۲/۲۳۸)۔

جانور کو الکٹرک شاک لگانا

مشینی ذبیحہ میں الکٹرک شاک کے ذریعہ جانور کو نیم بیہوش کیا جانا بھی اسی اصول کی بنیاد پر مکروہ ہے، اس لئے کہ اس کام میں جانور کو عمل ذبح کے علاوہ ایک ایسی ایذا سے گزارا جاتا ہے جو شرعاً مطلوب نہیں، الکٹرک شاک ایذا کی ہی ایک شکل ہے، خواہ یہ ایذا لمحہ واحد کے لئے ہی کیوں نہ ہو، خود مذبح والے کا مقصود بھی جانور کو ایذا سے محفوظ رکھنا نہیں، بلکہ اس کے فطری اور اضطراری حرکات کو ختم کرنا ہوتا ہے تاکہ وہ عمل ذبح میں مزاحم نہ بنے، اس عمل کے جو نقصانات ہیں اس کی وجہ سے حضرت مفتی شفیع صاحب نے اسے ناجائز لکھا ہے، لکھتے ہیں:

”اول اس وجہ سے کہ قبل بے ہوش ہونے کے اس کے حواس سالم تھے اور بعد میں بے ہوش ہونے کے حواس کا بطلان یقینی نہیں بلکہ ممکن ہے کہ اس آلہ سے حرکت باطل ہو جاتی ہو، مگر حواس باقی ہوں اور بطلان حرکت بطلان حس کو مستلزم نہیں، ممکن ہے کہ اس آلہ کا اثر جوارح معطل کرنے میں ایسا ہو جیسے کہ کسی شخص کے ہاتھ پاؤں زور سے پکڑ کر اس کا گلا گھونٹ دیا جائے تو اس کو حرکت نہ ہوگی مگر احساس ہوگا، پس پہلے ذی حس ہونا یقینی، اب زوال حس میں شک ہو گیا اور عقلی و شرعی قاعدہ ہے کہ ”الیقین لایزول بالشک“، پس بقائے حس کی صورت میں یہ آلہ زیادت تعذیب کا سبب ہوگا اس لئے ناجائز ہے۔

”دوسرے اس وجہ سے کہ ایسا کرنے والا اس طریق کو طریق مشروع سے جس میں بے ہوش نہیں کیا جاتا یقیناً زیادہ مستحسن سمجھ کر طریق مشروع کو ناقص و مرجوح سمجھے گا اور مشروع کو منصوص پر ترجیح دینا قریب بکفر ہے ان دو وجہ سے خود یہ طریق بدعت سیئہ و تحریف فی الدین ہونے کے سبب خلاف شرع ہے“ (آلات جدیدہ کے شرعی احکام ص ۲۰۶، ۲۰۵)۔

حضرت تھانویؒ لکھتے ہیں:

شریعت نے جو ذبح کو حلال ہونے کی شرط ٹھہرائی ہے، اس کی علت جیسا کہ نصوص سے واضح ہے، یہ ہے کہ خون سائل ذبیحہ کے بدن سے خارج ہو جاوے اور قواعد سائنس سے اس کا قوی احتمال ہے کہ جانور کی طبیعت اس کے ہوش کی حالت میں قوی ہوتی ہے اور بے ہوشی جس درجہ کی ہوگی اسی قدر طبیعت اس کی ضعیف ہوگی، اور خون کا خارج کرنا یہ فعل طبیعت کا ہے، پس جس قدر طبیعت میں قوت ہوگی، خون زیادہ خارج ہوگا اور جس قدر طبیعت میں ضعف ہوگا خون کم خارج ہوگا، پس قصد طبیعت کو ضعیف کرنا، قصد خون کو کم نکلنے دینے کا اہتمام کرنا ہے جو صریح مزاحمت ہے، مقصود شارع کی، یہ تو شرعی محذور ہے اور خون بدن میں کافی موجود ہونے کے بعد جب کم نکلے گا تو وہ گوشت ہی میں منتشر ہوگا، جب حقیق و غیرہ سے پورا خون منتشر ہونا حکم کے خواص مطلوب طب نبویؐ کا مفوت ہے تو کچھ منتشر ہونا ان خواص کا منقص ہے، یہ طبی محذور ہوگا، اور اگر کسی صورت میں تقلیل خروج دم بلا تدبیر اختیاری ہو اس میں مکلف معذور ہے، اس سے حرمت یا کراہت کا حکم نہیں کیا جائے گا، ان مجموعہ وجوہ مذکورہ فتویٰ سابقہ و فتویٰ ہذا کا مقتضی یہ ثابت ہوا کہ یہ فعل جائز نہیں (امداد الفتاویٰ ۶۰۸/۳، ۶۰۷)۔

البتہ اس عمل کے باوجود اگر جانور کی موت واقع نہ ہو تو ذبیحہ کے حلال ہونے میں کوئی شبہ نہیں، کیونکہ یہ فعل کسی شرط حلت کے منافی نہیں۔

”فی الدرالمختار ذبح شاة مریضة فتحرکت أو خرج الدم حلت وإلا إن لم ندر حیاته عند الذبح وإن علم حیاته حلت مطلقا وإن لم تتحرک

ولم یخرج الدم“ (در مختار علی ہاشم رد المحتار ۳۰۱/۵)۔
البحر الرائق میں ہے:

”إذا علم حياة لشاة وقت الذبح حلت بالذكاة تحركت أولا، خرج
منها دم أولا“ (البحر الرائق ۱۶۸/۸)۔

ذبح اختیاری کو ذبح اضطراری پر قیاس کرنا

یک اہم بحث یہ باقی رہ گئی کہ مشینی ذبیحہ میں چھری حرکت دینے والے ہٹن کو تیر کے
کمان کی حیثیت دے دی جائے اور چھری کو تیر کی تو کیا یہ قیاس صحیح ہوگا، اور احکام میں کچھ تبدیلی
آئے گی، میری رائے یہ ہے کہ یہ قیاس قیاس مع الفارق ہے، اس میں ذبح اختیاری کو ذبح
اضطراری پر قیاس کر لیا گیا ہے، جو صحیح نہیں ہے، اس لئے کہ ذبح اضطراری میں تسمیہ کا تعلق آلہ
سے ہوتا ہے اور اختیاری میں عمل ذبح یا مذبوح سے، ایسے میں ایک کو دوسرے پر قیاس نہیں
کیا جاسکتا۔



مشینی ذبیحہ کی حقیقت اور اس کا حکم

ڈاکٹر مولانا ظفر الاسلام اعظمی ☆

(۱) ذبح لغت میں شق، نحر اور خنق کے معنی میں آتا ہے۔
اصطلاح شرع میں حلقوم، مری اور ودجین کے کاٹنے کا نام ہے۔
(۲) وہ حیوانات جن کا گوشت کھایا جاتا ہے اُن کا معاملہ عام انسانی غذاؤں کی طرح نہیں بلکہ ان کی حلت کے لئے فقہاء نے چند شرطیں بتلائی ہیں جن میں سے کچھ وجودی ہیں اور کچھ عدلی:

(۱) بوقت ذبح ذبح کے لئے ضروری ہے کہ وہ تسمیہ کہے جن کا ثبوت قرآن کی بہت ساری آیتوں سے ملتا ہے (مانندہ: ۴، حج: ۳۴، ۳۶)۔

(۲) جانور پر غیر اللہ کا نام نہ لیا گیا ہو: ”ولا تاکلوا مما لم یذکر اسم اللہ علیہ إنه لفسق“ (انعام: ۱۲۱)، اگر ایسا گیا تو وہ ذبیحہ حرام ہے، چونکہ کفار و مشرکین اپنے بتوں اور معبودان باطلہ کے نام بھی ذبح کیا کرتے تھے، اس لئے قرآن نے اس کی نفی کر دی۔

(۳) ذبیحہ کی حلت کے لئے شریعت مطہرہ نے جو طریقہ بتلایا ہے اس طریقہ سے ذبح کرنے کو اصطلاح شرع میں ذکاۃ کہتے ہیں، تاکہ رگیں خوب اچھی طرح کٹ جائیں۔ حدیث میں ہے کہ رگوں کو اچھی طرح سے کاٹ دو یعنی ذبح پر اکمال ہو (دیکھئے: بحلی لابن حزم ۷/۴۳۸)۔

☆ شیخ الحدیث دارالعلوم منوناتھ بھنجن، یوپی

اور چند استنباطی احکام ہیں جو درج ذیل ہیں:

(۱) دھاردار چھری سے ذبح کیا جائے تاکہ جانور کو زیادہ تکلیف بھی نہ ہو اور خون سارا نکل جائے، حضور اکرم صلی اللہ علیہ وسلم نے جانور کو تکلیف دینے اور کندہ تھیار سے ذبح کرنے سے کیونکہ سخت ممانعت فرمائی ہے:

”عن شداد بن أوس عن النبي صلى الله عليه وسلم قال: إن الله كتب الاحسان على كل شئ فإذا قتلتم فأحسنوا القتلة وإذا ذبحتم فأحسنوا الذبح وليحد أحدكم شفرته“ (صحیح مسلم ۲/۱۵۲)۔

(۲) چھری جانور چھپا کر رکھی جائے۔

(۳) ایک جانور کے سامنے دوسرے کو ذبح نہ کیا جائے۔

عدی شرطیں مندرجہ ذیل ہیں:

(۱) جانور گلا گھونٹ کر یا چوٹ مار کر یا اونچی جگہ سے گر کر یا کسی ٹکڑے سے نہ مرا ہو یا کسی درندے نے اسے نہ کاٹا ہو، ایسا جانور حلال نہیں ہوگا تا وقتیکہ اس کی جان نکلنے سے پہلے اُسے شرعی صورت سے ذبح نہ کر لیا جائے، قرآن کریم میں ہے:

”حرمت علیکم المیتة والدم ولحم الخنزیر وما اهل لغير الله به والمنخنقة والموقوذة والمتردية والنطيحة وما اكل السبع إلاما ذکیتہ“ (مائدہ: ۳)۔

(۲) ذابح مجوسی، وثنی، مرتد، کافر، محرم اور مجنون نہ ہو (دیکھئے: المغنی ۱۱/۳، احکام القرآن للجصاص ۲/۳۹۶، بحملہ البحر الرائق ۸/۱۶۸، ہندیہ ۵/۳۱۶)۔

علامہ ابن حزم نے بھی وثنی، مرتد اور کافر کے ذبیحہ کو حرام قرار دیا ہے مگر مجوسی کا ذبیحہ ان کے نزدیک حلال ہے (المحلی ۷/۵۶)۔

(۳) علماء شرع کے نزدیک ذبح کی دو قسمیں ہیں: (۱) اختیاری (۲) اضطراری

ذبح اختیاری کی شرط قدرت علی الذبیحہ اور اضطراری کی شرط عدم قدرت علی الذبیحہ ہے (دیکھئے: البحر الرائق)۔

المعنی میں ہے:

”أَنْ تَرْدَى فِي بئرِ فِلمٍ يَقْدِرُ عَلٰی تَذْكِيْتِهِ فَجَرَحَهُ فِي أَى مَوْضِعٍ قَدِرَ عَلَيْهِ فَقَتَلَهُ أَكْلٌ“ (المعنی ذی ۱۱/۳۴)۔

یعنی جب اونٹ بدک جائے اور گائے، بیل، بھینس، مرغی وغیرہ وحشی ہو جائیں تو اُن کا ذبح اضطراراً ہوگا، یہ مسلک بیشتر فقہاء کا ہے۔

حدیث پاک میں وارد ہے کہ حضور ﷺ ایک سفر میں تھے کہ ایک اونٹ بدک گیا اور اُن کے پاس کوئی رسی نہ تھی جس سے پکڑے، پس ان میں سے کسی نے ایک تیر مارا تو اُس وقت آپ ﷺ نے فرمایا:

”إِنْ لِهَذِهِ الْبِهَائِمِ أَوْابِدٌ كَأَوْابِدِ الْوَحْشِ، فَمَا فَعَلَ مِنْهَا فَاصْنَعُوا بِهِ (صحیح

بخاری ۸۲۷/۲)۔

اس حدیث سے اضطراراً ذبح کا ثبوت ملتا ہے۔

رجوع اُس وقت ہو سکتا ہے جب کہ اصل کے حصول پر قدرت نہ ہو (دیکھئے: ہدایہ ۴/۳۳۹)۔ اس لئے اگر کوئی شخص قدرت ہوتے ہوئے اضطراری ذبح کرتا ہے تو اس کا ذبیحہ حلال

نہ ہوگا۔

(۱) ذابح مجوسی، وثنی، کافر، مرتد اور محرم نہ ہو۔

(۲) بتصدیق قرآن: ”وَطَعَامُ الَّذِينَ أُوتُوا الْكِتَابَ حَلَالٌ لَكُمْ“ کتابی کا ذبیحہ

درست اور حلال ہے، بشرطیکہ یہ علم ہو کہ غیر اللہ کا نام لے کر ذبح نہیں کیا گیا ہے، لیکن اگر بوقت ذبح عیسیٰ مسیح کا نام لیا تو یہ ذبیحہ جائز نہیں، مگر اس میں جب کہ تسمیہ باسم اللہ یا غیر اللہ کا علم نہ ہو تو اس شکل میں بہتر تو یہ ہے اسے نہ کھایا جائے، جیسا کہ صاحب درمختار فرماتے ہیں: ”وَالْأَحْوَطُ أَنْ لَا يَأْكُلَ ذَبِيحَتِهِمْ“۔

اسی طرح تثلیث مقدس کے نام پر اگر کوئی جانور ذبح ہوا ہوگا تو وہ محققین حنفیہ کے

نزدیک حلال نہ ہوگا (دیکھئے: تفسیر ماجدی سورہ مائدہ)۔

آگے مولانا عبدالمجاہد صاحب فرماتے ہیں کہ فقہاء امت نے تصریح اور تاکید کی ہے کہ جن اہل کتاب کا ذبیحہ حلال ہے انہیں واقعتاً اور عملاً یہودی یا نصرانی ہونا چاہیے محض اسماً یا نسللاً قوم اہل کتاب سے ہونا کافی نہیں ورنہ جو علت مشرکین کے ذبیحہ کی حرمت کی ہے وہی یہاں بھی مشترک ہے۔

حضرت علیؓ اور دوسرے صحابہ کرامؓ کے فتاویٰ اس بارے میں موجود ہیں، اس وقت جو نصرانی تھے محض نام کے تھے، ان کے ذبیحہ کے کھانے سے آپ نے روک دیا، حضرت عائشہؓ، ابن عمرؓ، ابن عباسؓ اور بعض تابعین سے بھی ایسا ہی منقول ہے۔ اس سلسلہ میں امام مالکؒ کا قول یہ ہے کہ اہل کتاب کا ذبیحہ مکروہ تحریمی ہے جو صرف نسللاً اور اسماً ہوں (دیکھئے: تفسیر قرطبی)۔

مگر اس کے بالمقابل بہت سے اکابر تابعین اور ائمہ فقہ کا قول یہ بھی موجود ہے کہ کتابی کا ذبیحہ بہر صورت جائز ہے:

”وذهب أكثر أهل العلم إلى أنه يحل وهو قول الشعبي وعطاء وزهري ومكحول ”معالم“ (دیکھئے: تفسیر ماجدی سورہ مائدہ)۔

(۳) اب رہا یہ مسئلہ کہ اہل کتاب سے کون لوگ مراد ہیں تو اس کے متعلق بھی نصوص قرآنیہ اور احادیث بنویہ کے مطابق صرف یہود و نصاریٰ ہیں، حضرت ابن عباسؓ ”وطعام الذین أوتوا الكتاب“ کی تفسیر میں فرماتے ہیں:

”یعنی ذبیحۃ الیہود والنصرانی“ (تفسیر قرطبی ۲/۲۶۲)۔

قرآن کریم نے انہیں اہل کتاب کے لقب سے نوازا اور ان کی ذبیحہ کو حلال کہا جبکہ نزول قرآن کے وقت میں ہی ان کا دین محرف تھا شریعت عیسوی کی صورت مسخ کر چکے تھے اور تثلیث وغیرہ کے قائل تھے جو خالص مشرکانہ عمل ہیں، پھر بھی ان کے ذبیحہ کو حلال کہا اس سے پتہ چلا کہ تحریف و تثلیث وغیرہ ان کے حلت ذبیحہ میں موثر نہیں ہے، اسی لئے تو جائز قرار دیا۔

امام ابن کثیر نے تو اس پر علماء امت کا اجماع نقل کرتے ہوئے فرمایا:
یعنی یہود و نصاریٰ تسمیہ غیر اللہ سے ذبیحہ کی حرمت کے قائل ہیں اور وہ اللہ کے نام سے
ہی ذبح کرتے ہیں، اگرچہ وہ عقائد کے باب میں خدا کی ذات و صفات سے ایسے خیالات
و اعتقادات رکھتے ہیں جس سے سبحانہ و تعالیٰ پاک ہیں۔

عصر حاضر کے اہل کتاب پر جب ہم نظر ڈالتے ہیں تو ہمیں دو طرح کے لوگ دکھائی
دیتے ہیں: ایک تو وہ جو سرے سے خدا کے وجود ہی کے منکر ہیں اور خدا کا انکار، رسول کا انکار
ہے، اس لئے بطریق اقتضاء رسالت کے بھی منکر ہیں، ایسے اہل کتاب جو فی زمانہ بکثرت مغربی
ملکوں میں ملتے ہیں وہ سرے سے اہل کتاب ہی نہیں، محض قومی طور پر وہ مسیحی یا عیسائی کہلاتے
ہیں، اسی سبب سے حضرت علیؑ نے نصاریٰ بن تغلب کا ذبیحہ حرام قرار دیا تھا۔

وہ اہل کتاب جن کا ذبیحہ حلال ہے ما قبل میں گذر چکا یعنی وہ خدا کے وجود، عیسیٰ کی
رسالت، توریت و انجیل کو کتاب اللہ تسلیم کرتے ہوں نیز ذبیحہ پر اللہ کا نام لینا عقیدہ ضروری
سمجھتے ہوں، اس کے بغیر جانور کو مردار، میتہ اور ناپاک سمجھتے ہوں اور جانور کو بطریق معتاد ذبح
کرتے ہوں۔

مگر صاحب تفسیر مظہری فرماتے ہیں:

”ولا شک أن النصارى فى هذا الزمان لا يذبحون بل يقتلون بالوقد“

غالباً فلا يحل طعامهم“ (تفسیر مظہری ۳/۳۷۷)۔

۳- (۱) بوقت ذبح تسمیہ علی الذبیحہ واجب ہے، آیات قرآنیہ اور آیات صحیحہ نیز فقہاء

کے قول سے اس کی تائید ہوتی ہے (دیکھئے: سورۃ انعام: ۱۲۱، حج: ۳۶، المصلیٰ ۷/۴۲۲، ۴۶۱)۔

(۲) متروک التسمیہ کی چند صورتیں ہیں:

۱- نسیاناً ۲- قصد ابدون کسی استخفاف تھاون کے ۳- استخفاف کے طور پر۔

اول صورت کے جواز میں کوئی کلام نہیں، حضرت امام شافعیؒ فرماتے ہیں:

”ولو نسي التسمية في الذبيحة أكل لأن المسلم يذبح على اسم الله

عز وجل“۔

ابن قدامہ فرماتے ہیں:

”وممن أباح متروك التسمية في النسيان دون العمد أبو حنيفة

ومالك“ (المغنی ۴/۱۱۱)۔

یہ تو نسیاناً کے احکام تھے عہداً کی شکل میں اگر تخفیفاً چھوڑا ہے تو یہ ذبیحہ حرام اور مردار ہے اور اگر کسی تخفیف کے بغیر کبھی ایسا ہو گیا ہے تو یہ ذبیحہ عند البعض صحیح ہے۔

مولانا مفتی محمد شفیع صاحب فرماتے ہیں: ”خلاصہ یہ ہے کہ امام شافعیؒ یا بعض دوسرے علماء جنہوں نے قصداً ترک تسمیہ کے باوجود ذبیحہ کو حلال کہا ہے وہ اس شرط کے ساتھ مشروط ہے کہ یہ ترک تسمیہ استخفافاً اور تہاوناً نہ ہو یعنی اس کی عادت نہ ڈالے بلکہ اتفاقی طور پر کبھی تسمیہ چھوڑ دیا ہے“۔

آگے مولانا فرماتے ہیں: ”اور پھر اس خاص شرط کے ساتھ متروك التسمیہ عہداً کو جو حلال کہا گیا ہے اس کے ساتھ امام شافعیؒ کا قول ظاہر یہ ہے کہ پھر بھی اُس کا کھانا مکروہ ہے جیسا کہ امام ابو بکر بن العربی نے احکام القرآن میں نقل کیا ہے:

”إن تركها متعمداً كره أكلها ولم تحرم قاله القاضي ابو الحسن

والشيخ ابو بكر من أصحابنا وهو ظاهر قول الشافعيؒ (جواہر الفقہ ۲/۴۸۳، ۴۸۴)۔

عبارت بالا سے یہ بات سمجھ میں آتی ہے کہ یہ کراہت کا قول بھی امام شافعیؒ کے نزدیک اُس وقت ہے جب کہ ترک بسملاً بطریق استخفاف نہ ہو، لیکن اگر بار بار چھوڑتا ہے اور اس کی عادت ڈال لیتا ہے تو امام شافعیؒ کے نزدیک بھی جمہور علماء کے قول کے مطابق اُس کا ذبیحہ حرام اور مردار ہوگا۔

(۳) متروك التسمیہ عہداً کی حرمت پر ملت کا اجماع تھا اور اس مسئلہ میں سب سے

پہلا اختلاف امام شافعیؒ تھا (دیکھئے: ہدایہ کتاب الذبائح ۴/۴۳۵)۔

اب اگر اس اجماع کے خلاف تفسیر ابن کثیر یا تفسیر قرطبی میں کچھ اقوال ملتے ہیں تو وہ بصیغہ تمریض: حکمی یا روی سے بغیر کسی حوالہ استدلال کے ہیں جو قابل قبول نہیں، دوسری بات یہ ہے کہ خود ابن کثیر نے یوں فرمایا ہے:

”إن ترک التسمیة علی ذبیحتہ نسیانا لم یضر وإن ترکها عمدا لم تحل“۔

جب کسی مسئلہ میں حرمت وحلت کا اجتماع ہو تو اس وقت حرمت کو ترجیح ہوگی۔

(۴) امام شافعی کا قول رافع اجماع ہرگز نہ ہوگا، کیونکہ امام شافعی نے کتاب الام میں

اور دیگر شواہد

مثلاً امام نووی شارح مسلم نے فرمایا: ”والصحيح الكراهة“ (شرح النووی کتاب

الصيد والذبايح ۲/۱۴۵)۔

اسی طرح حضرت امام غزالی جو مسلک شافعی ہیں احیاء العلوم میں کتاب الحلال والحرام

پر بحث کرتے ہوئے کہتے ہیں:

”وقد شهر الذبح بالبسلمة وکل ذالک یقوی دلیل الاشتراط“ (احیاء

علوم الدین ۲/۱۰۳)۔

(۵) ذکاۃ اختیاری میں تسمیہ مذبوح پر اور اضطراری میں تسمیہ آلہ پر ہونا چاہیے۔

تسمیہ مذبوح پر واجب ہے (دیکھئے: فتاویٰ ہندیہ ۳۲۰/۳، ہدایہ کتاب الذبايح ۴/۴۳۶)۔

تفصیل اس مسئلہ کی یوں ہے کہ اگر کسی نے بکری ذبح کی غرض سے لٹایا اور اس پر تسمیہ

پڑھ لیا اور پھر اسے چھوڑ کر کسی دوسری بکری کو اسی تسمیہ سے ذبح کر دیا تو یہ جائز نہیں، کیونکہ یہ تسمیہ

مذبوح پر نہ ہوا، اسی طرح اگر کسی نے شکار پر تیر چلایا اور تسمیہ پڑھا اور تیر اس شکار کے علاوہ کسی

اور کو لگ گیا تو یہ شکار حلال ہوگا، کیونکہ آلہ پر تسمیہ پڑھا جا چکا ہے۔

(۶) چونکہ امام شافعی کے نزدیک تسمیہ عمداً چھوڑنے پر ذبیحہ مع الکرہت حلال ہوتا ہے

اور کرہت میں اگر اصرار نہ ہو تو ضرورتاً صحیح ہے بوقت اصرار یہ کرہت تحریمی ہوگی جو صحیح نہیں ہے۔

(۷) ذابح پر تسمیہ فرض تو ہے ہی لیکن اگر معین ذابح کی مدد اور اعانت چھری پکڑنے

اور اس کے چلانے میں کر رہا ہے تو معین ذبح کو بھی بسملہ پڑھنا ضروری ہے، لیکن اگر جانور کے ہاتھ پاؤں یا جسم کا کوئی دوسرا حصہ پکڑ کر اس کی نصرت کر رہا ہے تو بسملہ ایسے پر ضروری نہیں۔

۴- (۱) اگر مشینی چھری کو حرکت دینے والے بٹن کے دباتے وقت تسمیہ پڑھ لے تو یہ

تسمیہ صحیح ہے، کیونکہ بٹن دبانے والا ہی حقیقت ذبح ہے اور

سوال نمبر ۴: جزء ”ب“ میں تسمیہ بے سود ہے، کیونکہ وہ ذبح ہی نہیں اور ذبح میں کلی یا

جزئی طور پر اس کا کوئی دخل ہی نہیں۔

جزء ”ج“ میں بھی یہی حکم ہے، یعنی تسمیہ بے سود ہے، کیونکہ اس پینڈل کے روکنے اور

نہ روکنے میں اس کا کوئی دخل نہیں۔

بطریق معقود ذبح کرنے کے بعد ذبیحہ کو مشین کے حوالہ کیا جاسکتا ہے، بشرطیکہ ذبیحہ

ٹھنڈا ہو جائے، ٹھنڈا ہونے سے قبل ایسا کرنا مکروہ ہے۔

سے حفاظت ہوتی ہے حالانکہ نہیں، الیکٹرک شاک تو خود ہی موجب ایذا ہے۔

(۲) اگر نحر کے بجائے حلق یا حلق کے بجائے نحر کر دیا تو ذبیحہ کے جواز میں کوئی فرق نہیں پڑتا

(دیکھئے: المغنی ۱۱/۴، المجلیٰ ۷/۴۵۷)، ہاں اتنا ضرور ہے کہ طریقہ مسنون سے انحرام لازم آتا ہے، کیونکہ

حضور صلی اللہ علیہ وسلم نے نحر میں نحر اور ذبح میں ذبح ہی کا حکم فرمایا ہے۔ جمہور فقہاء کا یہی مسلک ہے۔

(۳) کویت کی فتویٰ کمیٹی کے بیانات اور مشینی ذبیحہ کے عدم جواز کے اسباب سارے

کے سارے دور رس نکات پر مشتمل ہیں جس کی عدم مشروعیت پر چنداں شک شبہ کی گنجائش نہیں اور

ناقل تجویز ۹ سے مکمل اتفاق کرتا ہے۔

(۴) ذبح کرتے وقت اگر گردن الگ ہو جائے تو اس کا کھانا حلال ہے، مکروہ اور

حرام نہیں (ہدایہ کتاب الذبائح ۴/۴۲۲)۔ ہاں قصداً یا لاپرواہی سے اس طرح ذبح کرنا مکروہ ہے،

کیونکہ اس میں زائد ضرورت جانور کو تکلیف پہنچانا ہے۔

اسلامی ذبیحہ - مسائل و مراحل

مولانا اختر امام عادل قاسمی ☆

اللہ تعالیٰ نے انسان کے کھانے کے لئے اس دنیا میں دو طرح کی چیزیں پیدا کی ہیں:

(۱) نباتات، مثلاً پھل، ترکاری، سبزیاں وغیرہ۔

(۲) حیوانات مثلاً گائے، بیل، بھینس، بکری وغیرہ

مگر ان دونوں کے طریقہ استعمال میں بنیادی فرق یہ رکھا گیا ہے کہ نوع نباتات کی تمام جائز ماکولات کو بغیر کسی شرط کے حلال قرار دیا گیا، نہ یہ شرط کہ بسم اللہ کہہ کر ان کو کاٹا گیا ہو، اور نہ یہ ضروری کہ کاٹنے والا مسلمان یا کسی آسمانی مذہب کا ماننے والا ہو، وغیرہ، لیکن حیوانات کے استعمال کے لئے ایک خاص طریقہ مقرر کیا گیا، جس میں کچھ حدود و شرائط مقرر کئے گئے۔

(۱) اس لئے کہ حیوانات کا معاملہ عام نباتات کا سا نہیں ہے، وہ بھی انسانوں ہی کی طرح جاندار ہیں، اور ایک مخصوص حد تک ادراک و تمیز بھی رکھتے ہیں، اس کا تقاضا تو یہ تھا کہ ان کا استعمال بھی صحیح نہ ہو، لیکن اللہ تعالیٰ نے اپنے فضل و کرم سے ان کے استعمال کی اجازت دی مگر ان کی حرمت و عزت کے پیش نظر مخصوص حدود و شرائط عائد کر دیئے گئے۔

(۲) دوسری بات یہ ہے کہ نباتات میں خون نہیں ہوتا، جبکہ حیوانات میں خون ہوتا ہے اور خون حرام قرار دیا گیا ہے، اس لئے ضروری ہے کہ ان کے استعمال کرنے سے پہلے دم سیاں کا مکمل طور پر اخراج کر لیا جائے، اور اسی بنا پر آسان سے آسان طریقہ ذبح کی ہدایت کی گئی جس میں خون نکلنے میں بھی آسانی ہو، اور جانور کو حد سے زیادہ اذیتوں کا سامنا بھی نہ کرنا پڑے۔

☆ مہتمم جامعہ ربانی منورہ شریف، سستی پور، بہار

ذبح شرعی

ذبح کے لئے قرآن وحدیث میں جو اصطلاح استعمال کی گئی ہے۔ وہ ”ذکاة“ کی ہے
”ذکاة“ کے لغوی معنی تیزی اور جلدی کے بھی ہیں، اور طہارت و پاکی کے بھی، اور ذبح شرعی میں
چونکہ ان دونوں لغوی معانی کا لحاظ رکھا گیا ہے کہ ذبح کرنے سے بہت تیزی کے ساتھ خون نکل
جاتا ہے، اور وہ جانور بھی پاک ہو جاتا ہے اس لئے اس عمل کو ”ذکاة“ سے تعبیر کیا گیا (البحر الرائق
۱۶۷/۸، ہدایہ ۲/۴۳۴)۔

شریعت میں ذبح اصطلاحی کے دو طریقے بتائے گئے ہیں:

(۱) ذبح اختیاری (۲) ذبح غیر اختیاری

ذبح اختیاری

ذبح اختیاری کا طریقہ یہ ہے کہ کسی مقدور جانور کی گردن (یعنی سر اور پیر کے درمیانی
حصہ) پر کوئی مسلمان یا کتابی اللہ کا نام لے کر چھری یا کوئی بھی کاٹنے والا آلہ چلائے، یہاں تک
کہ اس کا حلقوم (غذا کی نلی)، مری (سانس کی نلی) اور ودجین (دونوں شہرگ جن میں خون کی
گردش ہوتی ہے) سب کے سب یا ان میں اکثر کٹ جائیں، اور اگر اونٹ ذبح کر رہا ہو تو اس
کے لبہ میں نیزہ مار کر اس کے حلق، مری، اور ودجین کو کاٹ دیا جائے، تاکہ دم مسفوح نکل جائے
(شامی ۲۰۷/۵، بزازیہ ۶/۳۰۵)۔

شرائط

ذبح اختیاری کے لئے کئی شرائط ہیں۔

(۱) آلہ ذبح کاٹنے والی دھار دار چیز ہو۔

(۲) ذابح با شعور مسلمان یا کتابی ہو۔

(۳) مذبوح جانور سے استفادہ شرعاً جائز ہو یعنی اس جانور کا گوشت کھانا جائز ہو، یا کم

از کم اس کی کھال اور بال وغیرہ سے استفادہ کیا جاسکتا ہو، خنزیر کا ذبیحہ درست نہیں، اس لئے کہ اس کے کسی جز کا استعمال کرنا مسلمان کے لئے درست نہیں۔

(۴) ذبح اللہ کا نام لے کر کیا گیا ہو، اور غیر اللہ کا نام نہ لیا گیا ہو۔

(۵) بسم اللہ پڑھنے اور عمل ذبح کے درمیان فاصلہ زیادہ نہ ہو۔

(۶) بسم اللہ مذبح معین پر بہ نیت ذبح پڑھا گیا ہو۔

(۷) ذبح سے پہلے جانور میں کم از کم حیات مستقرہ موجود ہو۔

(۸) عمل ذبح سے ساری مذکورہ رگیں کٹ گئی ہوں۔

(۹) عمل ذبح کی تکمیل سے پہلے جانور کی روح پرواز نہ کر گئی ہو۔

(۱۰) جانور پر ذبح کرنے والے کو قدرت حاصل ہو (تمام کتب فقہیہ میں یہ تفصیلات مذکور ہیں)۔

ذبح غیر اختیاری

ذبح غیر اختیاری یہ ہے کہ کسی ایسے جانور پر جو ذبح کی گرفت سے باہر ہو، سدھائے ہوئے شکاری جانور (مثلاً کتا، باز وغیرہ) یا تیر کے ذریعہ اللہ کا نام لے کر شکار کرنا، اور اس کو زخمی کر دینا جس سے خون بہنے لگا ہو، خواہ بدن کے کسی بھی حصہ پر زخم لگا ہو، اور اس کی یافت سے پہلے وہ مر گیا ہو، لیکن اگر زخمی ہونے کے بعد تڑپتا رہا، اور شکار کرنے والے نے اس کو مرنے سے پہلے پالیا، تو پھر ذبح اختیاری کرنا ضروری ہوگا (بدائع الصنائع ۴۲/۵، قاضی خان ۳۰۶/۶)۔

شراط

ذبح غیر اختیاری کے لئے بھی کچھ شرائط ہیں، کچھ شرائط تو مشترک ہیں، اور کچھ جداگانہ۔

(۱) ذبح با شعور مسلمان یا کتابی ہو۔

(۲) شکاری کتا، چیتا، باز یا تیر چھوڑنے کے وقت اللہ کا نام لیا گیا ہو۔

(۳) بسم اللہ پڑھنے اور شکاری کتا یا تیر چھوڑنے کے درمیان وقفہ زیادہ نہ ہو۔

- (۴) جس جانور سے شکار کیا گیا ہو، اس کا درندہ ہونا ضروری ہے، خواہ وہ چرند ہو یا پرند (خنزیر کے استثناء کے ساتھ)۔
- (۵) جانور شرعاً حلال ہو۔
- (۶) وہ جانور انسان کی گرفت سے باہر ہو، خواہ وہ جنگلی اور وحشی جانور ہو، یا پالتو، مگر کسی بنا پر بدک کر یا کسی کنواں وغیرہ میں گر کر ذبح کے دائرہ اختیار سے باہر چلا گیا ہو۔
- (۷) کسی نہ کسی حصہ جسم پر زخم آنے اور خون نکلنے کی وجہ سے وہ جانور مرا ہو، چوٹ لگنے یا کسی اور سبب سے نہ مرا ہو۔
- (۸) جانور شکار کرنے والے کی یافت سے پہلے ہی مر چکا ہو، ورنہ دوبارہ ذبح اختیاری کرنا لازم ہوگا۔
- (۹) شکاری جانور شکار دیکھ کر گیا ہو، بغیر دیکھے اگرچہ غیر متعین ہو شکار پر شکاری جانور بھیجنا درست نہیں (تمام کتب فقہ میں یہ تفصیلات مذکور ہیں)۔

ذبح اختیاری اور غیر اختیاری کے درمیان فرق

- (۱) ذبح اختیاری پالتو یا زیر قدرت جانوروں میں ہوتا ہے، جبکہ ذبح غیر اختیاری وحشی، جنگلی، یا قدرت سے باہر کسی جانور میں اختیار کیا جاتا ہے، اسی لئے فقہاء نے لکھا ہے، کہ جب تک ذبح اختیاری ممکن ہو، غیر اختیاری طریقہ استعمال کرنا جائز نہیں (ہدایہ ۴/۲۳۴)۔
- (۲) ذبح اختیاری میں سینہ اور سر کے درمیان گردن پر چھری چلانا، یا اونٹ ہوتو سینے پر نیزہ مارنا ضروری ہے جبکہ ذبح غیر اختیاری میں بدن کے کسی بھی حصہ پر زخم کر دینا کافی ہے (ہدایہ ۴/۲۳۷ و البحر الرائق ۸/۱۶۷)۔
- (۳) ذبح اختیاری میں مذبوح معین پر بسم اللہ پڑھنا ضروری ہے، آلہ ذبح پر نہیں، جبکہ ذبح غیر اختیاری میں مذبوح معین پر بسم اللہ پڑھنا ضروری نہیں، بلکہ آلہ ذبح پر ضروری ہے، اسی بنا پر دونوں کے مسائل میں بھی فرق ہو گیا ہے، اگر کسی نے ذبح اختیاری میں ایک معین مذبوح

پر بسم اللہ پڑھا، اور پھر اس کے سامنے اس کو ہٹا کر دوسرا جانور لٹا دیا گیا، اور اس نے سابق بسم اللہ ہی سے اس کو ذبح کر دیا، تو ذبیحہ حلال نہ ہوگا، اس کے برخلاف مذبوح بدلنے کے بجائے اس نے چھری تبدیل کر دی، اور دوسری چھری سے جانور کو ذبح کیا تو جانور حلال رہے گا۔

اور ذبح غیر اختیاری میں کسی نے ایک جانور کو دیکھ کر تیر چلایا، مگر تیر اس کو لگنے کے بجائے کسی دوسرے کو لگ گیا، تو ذبیحہ حلال رہے گا، لیکن اگر اس نے تیر بدل دیا، اور جس تیر پر بسم اللہ پڑھا تھا، اس کے بجائے کسی دوسرے تیر سے شکار کیا تو شکار حلال نہ ہوگا (تحفۃ الفقہاء ۳/۹۲-۹۳)۔

(۴) اسی سے ایک فرق اور بھی پیدا ہوتا ہے کہ ذبح اختیاری میں عمل ذبح کے وقت بسم اللہ پڑھنا ضروری ہے، اور عمل ذبح اور بسم اللہ کے درمیان طویل وقفہ درست نہیں، لیکن ذبح غیر اختیاری میں عمل ذبح کے آغاز پر بسم اللہ ضروری نہیں، بلکہ اس شکاری کتا، یا باز، یا تیر چھوڑنے کے وقت ہی بسم اللہ پڑھنا ضروری ہے، چاہے شکاری کتے کو شکار تک پہنچنے میں کچھ دیر ہی ہو جائے (تحفۃ الفقہاء ۳/۹۲، ہدایہ ۴/۳۶۶)۔

ذبح اختیاری کے مواقع میں ذبح غیر اختیاری

فقہی تصریحات سے ثابت ہوتا ہے کہ اگر ذبح اختیاری کے مواقع حاصل ہوں تو ذبح غیر اختیاری سے ذبیحہ حلال نہ ہوگا، اس لئے کہ ذبح غیر اختیاری، خود اپنی حقیقت ہی کے لحاظ سے غیر اختیاری حالات کے لئے مشروع کیا گیا ہے (ہدایہ ۴/۳۳۲، البحر الرائق ۸/۱۶۸)۔

حدیث کی کتابوں میں ایک واقعہ نقل کیا گیا ہے، جس کے راوی حضرت رافع ابن خدیج ہیں، فرماتے ہیں: ”ہم لوگ ایک سفر میں حضرت رسول اللہ صلی اللہ علیہ وسلم کے ساتھ تھے کہ قافلہ کا ایک اونٹ بد گیا، اور کسی کے پاس کوئی گھوڑا بھی نہیں تھا، جس کی مدد سے ہم اونٹ پر قابو پاسکتے، ایک آدمی نے اس پر تیر سے حملہ کر کے روک لیا، (یعنی غیر اختیاری طریقہ ذبح اختیار کیا) تو حضور صلی اللہ علیہ وسلم نے ارشاد فرمایا: یہ پالتو اور گھریلو جانور بھی کبھی بدک کر ایسے ناموس ہو جاتے ہیں، جیسے کہ جنگلی جانور ہوں، اگر کوئی جانور اس طرح کرے تو تم بھی وہی

طریقہ اختیاری کرو، (یعنی جو حضرت رافع ابن خدیج نے اختیار کیا تھا)“ (بخاری و مسلم، جمع الفوائد ۲۰۶/۱، فقہ السنۃ ۳۰۴/۳) گ

اس روایت سے ثابت ہوتا ہے کہ ذبح غیر اختیاری، اضطراری حالات ہی کے لئے ہیں نہ کہ اختیاری مواقع کے لئے۔

ذبح کے لئے ضروری شرائط

(۱) سب سے بنیادی شرط یہ ہے کہ ذبح مسلمان ہو یا کتابی ہو، عامل شریعت اور دیندار ہونا ضروری نہیں، شیعہ کا ذبیحہ بھی حلال ہے، اس لئے کہ وہ بھی خدا، رسول اور کتاب الہی کو مانتے ہیں (شامی ۱۸۹/۵، امداد الفتاویٰ ۶۰۸/۳)۔

(۲) ذبح کا عاقل ہونا بھی ضروری ہے، جو کم از کم اتنی سمجھ تو ضرور رکھتا ہو، کہ طریقہ ذبح اور تسمیہ کو سمجھ سکے، خواہ وہ نابالغ، بے وقوف یا عورت ہی کیوں نہ ہو (ہدایہ ۴۳۴/۲)۔

(۳) ذبح و وظیفہ ذبح ادا کرنے پر قدرت رکھتا ہو، تاکہ عمل ذبح کی تکمیل کر سکے (تحفۃ الفقہاء ۱۰۰/۳، عالمگیری ۲۸۵/۵)۔

(۴) اور اگر کسی شکار کو ذبح کر رہا ہو تو ضروری ہے کہ وہ محرم نہ ہو، اور غیر محرم ہونے کی صورت میں حدود حرم میں نہ ہو (تحفۃ الفقہاء ۱۰۰/۲، ہدایہ ۴۳۵/۲)۔

(۵) ذبح انسان ہو یا کم از کم بصورت انسان ہو، جنات یا شیطان کا ذبیحہ درست نہیں، اس لئے کہ حضور صلی اللہ علیہ وسلم نے جنات کے ذبائح سے منع فرمایا ہے، البتہ اگر کوئی جن انسانی شکل میں آکر کسی جانور کو ذبح کر دے تو اس پر انسانی ذبیحہ کا حکم لگایا جائے گا اور وہ ذبیحہ حلال ہوگا (شامی ۲۹۸/۵، عالمگیری ۲۸۵/۵، فتح القدر ۴۰۹/۸)۔

(۶) ذبح نے بسم اللہ پڑھ کر ذبح کیا ہو، یا عمداً بسم اللہ پڑھنا نہ چھوڑا ہو (ہدایہ ۴۳۵/۲)۔

تمام طوائف کفار میں یہود و نصاریٰ ہی ایسے کافر ہیں، جن کو دو چیزوں میں امتیاز دیا گیا ہے۔

(۱) ایک ان کی عورتوں کے ساتھ مسلمانوں کو شادی کرنے کی اجازت دی گئی۔

(۲) دوسرے ان کے ذبیحہ کو مسلمانوں کے لئے حلال قرار دیا گیا، قرآن میں صاف طور پر ارشاد فرمایا گیا:

کتابی کا ذبیحہ

”و طعام الذین اوتوا الكتاب حل لکم“

طعام کے لغوی معنی اگرچہ مطلق کھانے کی چیز کے آتے ہیں، مگر یہاں تمام علماء تفسیر کے نزدیک مطلق کھانے کی چیز مراد نہیں ہے، اسلئے کہ اس میں پھر یہود و نصاریٰ ہی کی کوئی خصوصیت نہیں ہے، بلکہ تمام کفار اس میں شریک ہیں، اس لئے کہ اس سے مراد حضرت عبداللہ ابن عباس اور دیگر صحابہ کی تفاسیر کے مطابق یہود و نصاریٰ ہیں (تفسیر قرطبی ۷/۲۷۷)۔

ان کے اس امتیاز کی وجہ غالباً یہ ہے کہ ان کے یہاں طریقہ ذبح تقریباً وہی ہے، جو مسلمانوں کے یہاں ہے، وہ بھی بغیر اللہ کا نام لئے جانور ذبح کرنا درست سمجھتے، تورات، انجیل میں اگرچہ آج بہت حد تک تحریفات ہو چکی ہیں، مگر اس گئی گذری حالت میں بھی ذبیحہ کے متعلق جو احکام اس میں رہ گئے ہیں، وہ اسلامی تصور سے بہت قریب ہیں۔

کتابی سے مراد

کتابی سے مراد علماء تفسیر و فقہ نے یہ بیان کیا ہے کہ ایسا شخص جو خدا کا قائل ہو، کسی نبی اور کسی کتاب الہی پر ایمان رکھتا ہو وہ کتابی ہے (زبدۃ الاحکام ۲۴۸، جلالین ۱/۹۵)۔ اس میں نسل و قوم کی کوئی تخصیص نہیں ہے، بنی اسرائیل سے ہونا کوئی ضروری نہیں، کسی بھی نسل و قوم، اور کسی مذہب کا آدمی اگر یہودیت و نصرانیت اختیار کر لے تو اس پر کتابی کے احکام جاری ہوں گے، جمہور علماء کا مسلک یہی ہے (ہدایہ ۴/۳۳۲، احکام القرآن للجصاص ۲/۳۲۲)۔ اسی طرح اس کی بھی کوئی قید نہیں ہے کہ وہ خدا کی وحدانیت کے قائل ہوں اور تثلیث کے قائل نہ ہوں، اس لئے کہ عہد نبوت میں جو یہود و نصاریٰ تھے، خود ان کے بارے میں بھی قرآن کا

بیان یہ ہے کہ وہ حضرت عزیزؑ اور حضرت مسیحؑ کو خدا کا بیٹا کہتے تھے، وہ تثلیث الہ کے بھی قائل تھے، وہ خدا کی کتاب میں تحریف بھی کیا کرتے تھے، اور کفر و شرک کے وہ تمام لوازمات ان میں موجود تھے جو کسی خالص مشرک قوم میں ہوتے ہیں، اسی لئے قرآن نے ان کو کھلے عام کافر قرار دیا۔

”لقد كفر الذين قالوا ان الله هو المسيح ابن مريم“

(بے شک وہ لوگ کافر ہیں، جو اس بات کے قائل ہیں کہ خدا تو مسیح ابن مریم ہے)۔

لیکن ان تمام کے باوجود قرآن نے ان کے ذبیحہ کو حلال قرار دیا، یہی حکم ہر دور میں رہے گا اس میں حربی اور غیر حربی کی بھی حنفیہ کے نزدیک کوئی قید نہیں ہے (عالمگیری ۵/۲۸۵)۔

آج کے اہل کتاب

آج کے دور کے اہل کتاب یعنی یہود و نصاریٰ بھی عہد نبوت کے اہل کتاب کی طرح اگر بنیادی طور پر مذہب، خدا، کتاب الہی اور پیغمبر پر ایمان رکھتے ہیں تو ان کا ذبیحہ بھی بلاشبہ حلال ہے، اگرچہ بلا ضرورت مکروہ ہے (شامی ۵/۲۰۹)۔

لیکن ہمارے دور کے اکثر نام نہاد یہود و نصاریٰ صرف قومی اعتبار سے یہودی و عیسائی کہلاتے ہیں، ورنہ وہ سرے سے خدا کے وجود ہی کے منکر ہیں، رسالت و آخرت، کتاب الہی بھی ان کے نزدیک کوئی چیز نہیں ہے اس بنا پر ایسے لوگوں کو اہل کتاب کا مصداق بنانا مشکل ہے، اسی بنا پر ہمارے اکابر دیوبند نے اس دور کے اہل کتاب پر ایسے لوگ کو دہریہ اور ملحد قرار دیا ہے، اور ان کے ذبیحے کو حلال نہیں کہا ہے (دیکھئے: جواہر الفقہ ۲/۳۹۴، فتاویٰ رجبیہ ۶/۱۷۴، معارف القرآن ۳۹/۳، فوائد عثمانی سورہ مائدہ، امداد الفتاویٰ ۲/۴۶۷)۔

ان حضرات کا مستدل حضرت علی کرم اللہ وجہہ کا وہ فتویٰ ہے، جو انہوں نے بنو تغلب کے عیسائیوں کے بارے میں دیا تھا کہ ان کا ذبیحہ حلال نہیں، اس لئے کہ وہ اگرچہ نام کے لحاظ سے نصاریٰ ہیں، مگر انہوں نے دین نصاریٰ سے سوائے شراب نوشی کے اور کوئی چیز نہیں سیکھی، ان کے وہ معتقدات بھی نہیں ہیں، جو عام نصاریٰ کے ہیں، اس لئے وہ اہل کتاب کے زمرے ہی

میں نہیں آتے (احکام القرآن للجصاص ۳۲۲/۲)۔

البتہ اگر آج بھی مذبح خانوں میں ایسے مذہب پرست یہود و نصاریٰ کو مقرر کیا جائے، اور ان کے ذمہ فرائض ذبح مقرر کئے جائیں، تو ان کا ذبیحہ حلال ہوگا، مگر مسلمانوں کے لئے بھی پھر ان کا ذبیحہ استعمال کرنا مکروہ ہوگا۔

ذبح میں تسمیہ کی بحث

ذبیحہ کے شرائط میں تسمیہ ہی ایک ایسی شرط ہے، جس کو قرآن نے سب سے زیادہ اہمیت کے ساتھ بیان کیا ہے، اور اس کے مثبت اور منفی تمام پہلوؤں کو اس طور پر روشن کر دیا ہے کہ اس میں کوئی خفا باقی نہیں رہ جاتی، ایک طرف قرآن یہ حکم دیتا ہے:

’فکلوا مما ذکر اسم اللہ علیہ إن کنتم بآیاتہ مؤمنین‘ (انعام: ۱۱۹)۔

(پس اس جانور سے کھاؤ جس پر اللہ کا نام لیا گیا ہو، اگر تم اللہ کی آیات پر ایمان

رکھتے ہو)۔

دوسری طرف اس کا منفی رخ بھی واضح کرتا ہے:

’ولا تأکلوا مما لم یذکر اسم اللہ علیہ وإنه لفسق وإن الشیاطین

لیوحون الیٰ اولیاءہم لیجادلوکم وإن اطعتہم وہم وإنکم لمشرکون‘ (انعام: ۱۲۱)۔

(اور ان جانوروں سے نہ کھاؤ جن پر اللہ کا نام نہ لیا گیا ہو، اور یہ کھانا گناہ ہے، اور

شیاطین اپنے دوستوں کے دل میں ڈالتے ہیں تاکہ وہ تم سے جھگڑا کریں اور اگر تم نے ان کی بات مان لی تو تم بھی مشرک ہو جاؤ گے)۔

اس طرح قرآن نے پوری وضاحت کے ساتھ ذبیحہ کے لئے بسم اللہ کو لازم قرار دیا،

اور کہنا چاہیے کہ مسلمان یا کتابی ہونے کی جو شرط قرآن نے لگائی ہے، وہ بھی دراصل تسمیہ کی شرط

کی تکمیل ہی کے لئے، اس لئے کہ جو مسلمان ہوگا یا کسی آسمانی مذہب پر یقین رکھتا ہوگا، وہی اپنے

ذبیحہ پر اللہ کا نام بھی لے گا، اس لحاظ سے تسمیہ کی شرط ذبیحہ کے تمام شرائط میں مرکزی اور بنیادی

اہمیت کی مالک ہو جاتی ہے۔

تسمیہ جمہور امت کے نزدیک

اسی بنا پر امام شافعی کا استثناء کر کے پوری امت اس پر متفق ہے، کہ اگر کسی نے جان بوجھ کر ذبیحہ پر بسم اللہ نہیں پڑھا، تو ذبیحہ حلال نہیں ہوگا، البتہ بھول کر کسی نے بسم اللہ نہ پڑھا ہو، تو اس میں علماء بلکہ خود صحابہ کے درمیان اختلاف ہوا ہے۔

حضرت عبداللہ ابن عمر کے نزدیک اس صورت میں بھی ذبیحہ حرام ہو جائے گا، اور ائمہ مجتہدین میں حضرت امام مالک کا مسلک بھی یہی ہے، لیکن حضرت علیؓ اور حضرت عبداللہ ابن عباسؓ کا مسلک یہ ہے کہ اس صورت میں ذبیحہ حلال رہے گا، اس لئے کہ بھول چوک امت محمدیہ کے حق میں مرتفع ہو چکی ہے، اگر بھول چوک کا لحاظ نہ کیا جائے تو امت بڑی مشقت میں مبتلا ہو جائے گی، اس لئے نسیان کی صورت میں خود مذہب ہی تسمیہ کے قائم مقام ہو جائے گا اور یہی وہ موقع ہے جس کے لئے حضور صلی اللہ علیہ وسلم نے فرمایا کہ (اگر زیادہ شبہ ہو تو) اس پر خود بسم اللہ پڑھ کر کھالیا کرو (بخاری شریف، فقہ السنۃ ۳/۲۰۲)۔

یہی مسلک امام ابوحنیفہ، امام شافعی اور اکثر علماء کرام کا ہے، غرض بھول کر بسم اللہ کے بارے میں ت و علماء کے درمیان اختلاف رہا ہے۔

لیکن جان بوجھ کر چھوڑ دینے کی صورت میں امام شافعی سے پہلے کوئی اختلاف نہ تھا، تمام حضرات کا اس پر اجماع تھا کہ ایسا ذبیحہ حرام ہے (ہدایہ ۴/۲۳۵)۔

امام شافعی کے نزدیک بھی متروک التسمیہ عامہ کی وہ صورت حرام ہے، جس میں ذابح نے بسم اللہ بالقصد استخفافاً یعنی لا پرواہی کی بنا پر اسے کوئی اہمیت نہ دیتے ہوئے چھوڑ دیا ہو (کتاب الام ۲/۲۳۱)۔

امام شافعی نے اختلاف صرف اس صورت میں کیا ہے جب کہ بلا قصد استخفاف ذابح نے اتفاقیہ تسمیہ چھوڑ دیا ہو، تو اس صورت میں جمہور امت کے نزدیک ذبیحہ حلال نہ ہوگا، اور امام

شافعیؒ کے نزدیک حلال ہو جائے گا، جمہور کے سامنے قرآنی آیات کے علاوہ حضرت عدی ابن حاتم کی وہ روایت ہے جو بخاری و مسلم میں آئی ہے۔

حضرت عدیؒ بیان فرماتے ہیں کہ میں نے عرض کیا کہ یا رسول اللہ! بعض اوقات میں اپنے کتے کو شکار پر چھوڑتا ہوں، اور دیکھتا ہوں کہ اس کے ساتھ کوئی دوسرا کتا بھی شریک ہو گیا ہے، آپ نے فرمایا کہ ایسی صورت میں شکار نہ کھاؤ، کیونکہ تم نے اللہ کا نام اپنے کتے پر لیا تھا دوسرے کتے پر نہیں لیا تھا (ہدایہ ۳/۲۳۵)۔

اس روایت میں حضور ﷺ نے بغیر کسی استخفاف و تہاون کی تخصیص کے مطلقاً بالقصد ترک تسمیہ پر حرمت کا فیصلہ فرمایا ہے، اس بنا پر بالقصد تسمیہ چھوڑنے کی ہر صورت میں ذبیحہ حرام ہوگا۔

اور یہی وجہ ہے کہ ہم دیکھتے ہیں کہ خود فقہ شافعی کے بعض اکابر علماء نے امام شافعیؒ کے مسلک کو پسند نہیں کیا، امام غزالیؒ فقہ شافعی کے بڑے محقق عالم ہیں، انہوں نے حضرت عدی ابن حاتم کی مذکورہ روایت ہی کا حوالہ دے کر جمہور کی تائید میں تسمیہ کو شرط قرار دیا ہے (احیاء العلوم ۲/۱۰۳، منقول از جواہر الفقہ ۲/۳۹۰)۔

اسی طرح علامہ ابن کثیر نے ایک شافعی المذہب عالم ابو الفتوح محمد علی طائی کی کتاب اربعین سے نقل کیا ہے کہ انہوں نے شافعی المذہب ہونے کے باوجود متروک التسمیہ عامداً کو حلال نہیں قرار دیا (ابن کثیر ۲/۱۶۹، جواہر الفقہ ۲/۳۹۰)۔

امام شافعیؒ کے اختلاف کی حیثیت

بلکہ ابن جریر نے تو جمہور کے قول کے بالمقابل امام شافعیؒ کے قول کو کالعدم قرار دیا ہے، اور کہا ہے کہ اس طرح کے اختلاف سے اجماع پر کوئی فرق نہیں پڑتا (ابن کثیر ۱/۱۷۰)۔

اور اگر امام ابو یوسفؒ جیسے دانائے راز کا یہ بیان درست ہے اور بلاشبہ درست ہے کہ متروک التسمیہ عامداً کی حرمت پر سلف کا اجماع ہو چکا ہے، اور اس میں اجتہاد کی کوئی گنجائش

نہیں ہے، تو یقیناً امام شافعیؒ کا یہ اختلاف اجماع کے مخالف قرار پاتا ہے (تفصیل کے لئے دیکھئے: المستصفیٰ ۱/۱۸۵-۱۹۲، ۱۹۹، فواح الحرموت شرح مسلم الثبوت ۲/۲۲۲، المسودہ صفحہ ۳۳۳)۔

امام شافعیؒ کے نزدیک بھی متروک التسمیہ عاملاً اگرچہ جائز ہے، مگر اصح قول کے مطابق مکروہ ہے (نودی شرح مسلم ۲/۱۳۵، احکام لابن عربی ۱/۳۰۹)۔

اس وقت یہ سوال بھی ختم ہو جاتا ہے کہ کیا ضرورتاً امام شافعیؒ کی رائے پر عمل کیا جا سکتا ہے؟ اس لئے کہ اولاً کسی دوسرے مذہب کی طرف عدول کرنے کی جو شرائط ہیں وہی مفقود ہیں، ثانیاً اگر ایسی واقعی ضرورت بھی ہوتی، تو امام شافعیؒ کا قول مخالف اجماع ثابت ہو جانے کے بعد ناقابل اتباع رہ جاتا ہے، اس لئے اجماع کے خلاف کسی مجتہد کے قول کو اختیار کرنا درست نہیں۔

تسمیہ کے شرائط

تسمیہ کے لئے فقہاء نے کچھ شرائط مقرر کئے ہیں، جن کی رعایت کرنا ضروری ہے۔
 (۱) تسمیہ ذابح کی جانب سے ہونا ضروری ہے، کوئی غیر متعلق شخص، یا صرف عمل ذبح میں شریک شخص کا تسمیہ کافی نہیں، بلکہ ضروری ہے کہ ذابح اور معین ذابح دونوں بسم اللہ پڑھیں۔
 معین ذابح سے مراد وہ شخص ہے جو عمل ذبح میں شریک ہو، عمل ذبح سے الگ ہو کر محض جانور کو کنٹرول کرنے والا معین ذابح نہیں ہے، اور نہ اس پر تسمیہ واجب ہے (رد المحتار ۶/۳۳۴، فتاویٰ مولانا عبدالحی ۳/۲۲۶)۔

(۲) ذابح نے ذبح کرنے کی نیت سے بسم اللہ پڑھا ہو، کسی دوسرے کام کے آغاز کے لئے نہ پڑھا ہو، ورنہ ذبیحہ حلال نہ ہوگا (فتاویٰ عالمگیری ۵/۲۸۶)۔

(۳) اللہ کے نام کے ساتھ غیر اللہ کا نام شامل نہ کیا، بلکہ خالص اللہ کے نام پر ذبح کیا ہو، اگر کسی نے غیر اللہ کا نام شامل کر دیا، تو چاہے وہ نبی اور ولی ہی کا نام کیوں نہ ہو، ذبیحہ حرام ہو جائے گا (تحفۃ الفقہاء ۳/۹)۔

(۴) تسمیہ خالص ذکر کے طور پر کیا گیا ہو، دعائیہ یا سوالیہ مضمون اس میں شامل نہ ہو
(ہدایہ ۲۳۶/۴)۔

(۵) تسمیہ ذبح اختیاری میں مذبوح معین پر عمل ذبح کے وقت اور غیر اختیاری میں
شکاری کتا، باز، یا تیر وغیرہ چھوڑنے کے وقت پڑھا گیا ہو، تسمیہ اور عمل ذبح یا تیر پھینکنے کے درمیان
وقفہ زیادہ نہ ہو (تختہ الفقہاء ۹۳/۳)۔

تسمیہ عمل ذبح پر یا مذبوح پر

یہاں ایک مسئلہ یہ بھی ہے کہ تسمیہ عمل ذبح پر واجب ہے یا مذبوح پر؟ تو حقیقت یہ ہے
کہ اس کا جواب نہ صرف یہ ہے کہ عمل ذبح پر واجب ہے اور نہ یہ کہ مذبوح پر واجب ہے، بلکہ فقہی
تصریحات و نظائر پر نگاہ ڈالنے سے اندازہ ہوتا ہے کہ دونوں ایک دوسرے کے ساتھ مربوط ہیں،
اس سوال کا جامع اور صحیح جواب یہ بن سکتا ہے، کہ تسمیہ میں مذبوح اور عمل دونوں کا اتحاد ایک ساتھ
ضروری ہے، اگر دونوں میں سے کسی ایک میں تعدد یا تبدل ہو جائے، تو ایک تسمیہ کافی نہ ہوگا، مثلاً
کسی نے ایک بکری کو لٹایا اور اس پر بسم اللہ پڑھا، لیکن پھر اس کو ہٹا کر کسی دوسری بکری کو ذبح
کر دیا تو ذبیحہ حلال نہ ہوگا، اس لئے کہ جس ذبیحہ کو اس نے تسمیہ میں متعین کیا تھا، وہ ذبیحہ بدل گیا
(ہدایہ ۲۳۶/۴، نیز دیکھئے: رد المحتار ۶/۳۰۳، البحر الرائق ۱۶۹/۸، ہندیہ ۲۸۶/۵)۔

فقہاء کی تصریحات کی روشنی میں یہ بات کھل کر سامنے آتی ہے کہ عمل ذبح کے وقت
مذبوح معین پر تسمیہ واجب ہے، اس لئے ضروری ہے کہ تسمیہ میں نہ وقت تبدیل ہونا چاہیے اور نہ
محل، اگر دونوں میں سے کوئی بھی بدل گیا، تو ایک تسمیہ کافی نہ ہوگا،

یہ بات دستی ذبیحہ میں بھی پائی جاتی ہے، اور مشینی ذبیحہ میں بھی، مشینی ذبح میں مشین
چلنے کے بعد اگر مذبوح مسلسل بدل رہا ہو تو ہر مذبوح کے لئے تسمیہ واجب ہے، اور مشین کا عمل
ذبح اگرچہ مسلسل ہے لیکن حقیقت میں اس کا عمل متعدد ہے، اور ہر ذبح کے لئے مشین کی چھری
مستقل اٹھ رہی ہے، اور ذبیحہ کی گردن پر پڑ رہی ہے، اس لئے ہر ذبیحہ کے لئے تسمیہ واجب ہے۔

خلاصہ جوابات

- (۱) ذبح اصطلاح میں اللہ کا نام لے کر مسلمان یا کتابی کا جانور کی چار رگیں حلقوم، مری، اور ووجین کو اس طور پر کاٹ دینے کو کہتے ہیں کہ اس کا سارا دم مسفوح نکل جائے، اگر تین رگیں بھی کٹ جائیں تو ذبیحہ حلال ہو جائے گا۔
- (۲) چار رگوں کا یا ان میں سے اکثر رگوں کا کٹ جانا ذبح کی صحت کے لئے ضروری ہے، اسی طرح ذبح کا مسلمان یا کتابی ہونا اور اللہ کا نام لینا بھی لازمی ہے۔
- (۳) ذبح کی دو قسمیں ہیں: اختیاری اور غیر اختیاری، ذبح اختیاری مقدور جانور کی گردن یا سینے کی مشروط رگیں کاٹنے کو کہتے ہیں، اور غیر اختیاری غیر مقدور جانور کے کسی بھی حصہ جسم کو زخمی کر کے مار دینے کو کہتے ہیں۔
- (۴) ذبح اختیاری کے مواقع میں بغیر عجز کے ذبح غیر اختیاری جائز نہیں۔

محرثانی

- (۱) ذبح کے لئے یہ شرائط ہیں: ۱- مسلمان یا کتابی ہونا، ۲- عاقل وقادر علی الذبح ہونا، ۳- بسم اللہ پڑھنا۔
- (۲) کتابی کا ذبیحہ بھی اسلام میں جائز ہے، بشرطیکہ وہ دہریہ نہ ہو، اور اللہ کا نام لے کر ذبح کیا ہو، اور غیر اللہ کا نام اس میں شامل نہ کیا ہو۔
- (۳) کتابی سے ہر ایسا شخص مراد ہے، جو خدا، نبی اور کتاب الہی پر ایمان رکھتا ہو، خواہ کسی قوم اور نسل کا ہو، یعنی یہود و نصاریٰ، اگر آج کے یہود و نصاریٰ بھی ان عقائد کے حامل ہوں تو ان کا ذبیحہ بھی درست ہوگا، مگر ہمارے اکابر کی تحقیقات کے مطابق آج کل کے اکثر یہود و نصاریٰ، ملحد و دہریہ ہیں، اس لئے ان کا ذبیحہ مسلمانوں کے لئے حلال نہیں۔

مخبر ثالث

- (۱) تمام شرائط ذبح میں تسمیہ بنیادی اہمیت رکھتا ہو، اور دیگر شرائط اسی ایک شرط کی گویا تکمیل ہیں۔
- (۲) متروک التسمیہ عامداً جمہور کے نزدیک جائز نہیں، اور ناسیاً جائز ہے، عامداً میں امام شافعی کا اختلاف ہے، اور ناسیاً میں امام مالک کا۔
- (۳) صحیح ہے کہ متروک التسمیہ عامداً کی حرمت پر سلف کا اجماع تھا۔
- (۴) امام شافعی کا اختلاف لاحق اجماع سابق کے لئے رافع نہ ہوگا۔
- (۵) تسمیہ مذبح پر عمل ذبح کے وقت واجب ہے، دونوں میں سے کسی کا تعدد ہوگا، تو تسمیہ میں بھی تعدد لازم ہو جائے گا۔
- (۶) امام شافعی کی رائے پر عمل کرنے کی کوئی ضرورت نہیں ہے۔
- (۷) تسمیہ ذبح اور معین ذبح دونوں پر لازم ہے، معین ذبح سے مراد وہ شخص ہے جو عمل ذبح میں شریک ہو، محض بدن اور ہاتھ پکڑنے والا اس کا مصداق نہیں ہے۔

مخبر رابع

- (۱) مشینی ذبیحہ میں بٹن دبانے والے اور چھری تک جانور کو پہنچانے والے پر تسمیہ واجب ہے، اس کا تسمیہ کافی نہیں جو چھری کے سامنے گزرنے والے جانوروں پر بسم اللہ پڑھا رہا ہے، اور نہ اس کا جو اپنا ہاتھ خواہ مخواہ ہینڈل پر رکھے ہوئے ہے۔
- (۲) ہاتھ سے ذبح کر کے مشین کے حوالہ جانور کرنے میں اس کا خیال رکھنا چاہیے کہ ٹھنڈا ہونے سے پہلے مشین کے حوالہ نہ کیا جائے۔

مخبر خامس

- (۱) الیکٹرک شاک سے اگر جانور مرتا نہ ہو، صرف نیم بے ہوش ہو جاتا ہو، تو ذبیحہ حلال ہوگا،

- البتہ ایسا عمل بلا ضرورت مکروہ ہے، اور اگر واقعی ضرورت ہو تو مضائقہ نہیں۔
- (۲) حلق کے کسی بھی حصے سے رگوں کو کاٹا جاسکتا ہے، البتہ چیرنے میں تکلیف زیادہ ہوگی، اس لئے بلا ضرورت یہ عمل مکروہ ہے۔
- (۳) مشینی چھری کو تیر کمان کا درجہ نہیں دیا جاسکتا، اس لئے کہ مشین پر انسان کو مکمل اختیار رہتا ہے، جبکہ تیر، کمان سے نکلنے کے بعد انسان کی گرفت سے باہر چلا جاتا ہے۔
- (۴) اگر بوقت ذبح گردن الگ ہو جائے، تو ذبیحہ حلال رہے گا، البتہ ایسا کرنا بلا ضرورت مکروہ ہے۔



مشینی آلات کے ذبائح

مولانا فضل الرحمن رشادی ☆

۱۔ ذبح بفتح قطع عروق کا نام ہے یعنی جانور کے مخصوص حلق کے رگوں کو کاٹنا، آپ صلی اللہ علیہ وسلم کا ارشاد ہے:

”الذکاة ما بین اللبة واللحیین“ وقال ابن عباس ”الذکاة بین الحلق واللبة“۔

حضرت ابن عباس فرماتے ہیں کہ ذبح حلقوم اور زخرہ کے بیچ میں ہونا چاہیے۔

عروق ذبح چار ہیں:

حلقوم: مجری النفس: سانس کی آمد و رفت کی نالی

مری: مجری الطعام والشراب وہ نالی جس کے راستے سے چارہ پانی پیٹ میں پہنچتا ہو۔

ودجان: خون کی دونالیاں، دوشہ رگیں جو زخرہ کے دائیں بائیں ہوتی ہیں۔

۲۔ ذبح کی صحت کے لئے ضروری شرائط

۱۔ مسلمان یا کتابی کے ہاتھ سے ذبح کیا گیا ہو۔ ۲۔ ذبح کرتے وقت اللہ کا نام لیا گیا

ہو۔ ۳۔ عمد ترک تسمیہ نہ کیا گیا ہو۔ ۴۔ ذبح کے وقت غیر اللہ کا نام نہ لیا گیا ہو۔ ۵۔ عروق اربعہ

یا ثلثہ وقت ذبح کاٹے گئے ہوں۔ ۶۔ تسمیہ کے ساتھ یا فوراً بعد ذبح کیا گیا ہو۔ ۷۔ تسمیہ اور ذبح

کے درمیان کسی اور کام (کھانے پینے) میں مشغول نہ رہا ہو۔ ۸۔ تیز اور دھاردار آلہ کے ذریعہ

ذبح ہوا ہو۔

☆ انت پور، آندھرا پردیش

۳۔ ذبح کی دو قسمیں ہیں

(۱) اختیاری (۲) اضطراری (غیر اختیاری)

اختیاری میں بھی دو قسمیں ہیں: ۱۔ نحر ۲۔ ذبح

نحر اونٹوں میں ہوتا ہے ”فصل لربک وانحر“ گائے، بکری، بھینس وغیرہ میں ذبح مسنون ہے۔

ذبح کی جگہ نحر اور نحر کی جگہ ذبح سے ذبیحہ تو حلال ہے مگر خلاف سنت ہونے کی وجہ سے علماء نے مکروہ کہا ہے (قدوری)۔

ایک صحابی رسول کے سوال سے بھی پتہ چلتا ہے کہ عہد رسالت میں اونٹ میں نحر اور گائے و بکری میں ذبح کا دستور تھا۔

ذبح اختیاری

درج ذیل صورتوں ذبح اختیاری ضروری ہے۔

گھریلو اور پالتو جانور اور وہ متوحش جانور ہرن وغیرہ جو مانوس ہو گئے ہوں ہر وہ جانور جو ہماری گرفت اور قبضہ میں ہو ان سب کا عند الذبح رگ گردن کا ثنا ضروری ہے۔

ذکاة اضطراری

۱۔ غیر مانوس اور متوحش جانور جن کا پکڑنا بجز جیلہ کے ممکن نہ ہو اور انسان کے قابو سے باہر ہو یا وہ مانوس چوپایہ جو غیر متوقع طور پر وحشی پن اختیار کر کے بدک کر بھاگنے لگا ہو یا جن کا ذبح معتذر و ناممکن بن چکا ہو، چنانچہ کنویں میں گر گیا ہو یا کسی پر حملہ کرنے لگا ہو اور (مصول علیہ) وہ شخص اسے ذبح کرنے کے ارادہ سے قتل کیا ہو تو ان تمام صورتوں میں کسی بھی جگہ سے خون بہا کر ذبیحہ کو حلال کیا جاسکتا ہے۔

اور حضرت ابو العشر اء اپنے والد محترم سے نقل کرتے ہیں کہ انہوں نے عرض کیا یا رسول اللہ کیا (شرعی) ذبح کا تعلق حلق اور سینہ کے سرے کے درمیانی حصہ سے ہے یعنی کیا شرعی طور پر ذبح صرف اسی کو کہا جائے گا کہ جانور کے حلق اور سینہ کے سرے کے درمیان جراحت کے ساتھ خون بہایا جائے، آپ صلی اللہ علیہ وسلم نے فرمایا اگر تم شکار کی ران میں بھی جراحت پہنچا دو گے تو تمہارے لئے کافی ہوگا (ترمذی، ابوداؤد، نسائی، ابن ماجہ)۔

امام ابوداؤد فرماتے ہیں کہ یعنی حدیث میں مذکورہ ذبح کی اجازت دینا اس جانور سے متعلق ہے جو کنویں میں گر پڑا ہو یعنی یہ ذبح اضطراری کی صورت کا حکم ہے اور امام ترمذی نے فرمایا ہے کہ ضرورت کی حالت کا یہ حکم ہے، امام ترمذی نے گویا امام ابوداؤد کی وضاحت کو اور زیادہ توسع کے ساتھ بیان کیا تا کہ اس حکم میں بھاگے ہوئے اونٹ کو ذبح کرنے کی صورت بھی شامل ہو جائے (مظاہر حق جدید کتاب الصيد والذبايح ۳۲/۵)۔

ذکاۃ اضطراری یہ ہے کہ جس چیز کو ہم شکار کے مارنے کیلئے استعمال کرتے ہیں وہ شکار کے جسم کے کسی بھی حصہ کو زخمی کر دے اور اسی وقت اس کی موت بھی واقع ہو، اگر شکار میں زندگی باقی ہے اور اسے ذبح کرنے کی پوری قدرت موجود ہے تو ذبح کرنا ضروری ہوگا ورنہ یہ شکار ناجائز و حرام سمجھا جائے گا:

”و إن أدركه حيا ذكاة وان ترك تذكية لم يוכל (قدوری) وفي

حاشية لانه مقدور على ذبحه ولم يذبح فصار كالميتة“۔

ذکاۃ اضطراری میں آلہ کے طور پر کن کن چیزوں کو استعمال کیا جاسکتا ہے؟

ہر قسم کے آلہ حادثہ کے ذریعہ شکار کیا جاسکتا ہے۔

ہر ذی ناب و مخلب نوکدار دانت ناخن اور پنچہ سے حملہ کرنے والے کتا، باز، شاہین

جن کے اندر تربیت اور تعلیم کی قبولیت کی صلاحیت ہو ”وما علمتم من الجوارح مكلبين“

بشرطیکہ شکاری جانور نجس العین نہ ہو۔

تربیت یافتہ کتے کی علامت یہ ہے کہ وہ تین مرتبہ شکار پکڑ کر کھائے بغیر چھوڑ دے،

بازی کے تربیت یافتہ ہونے کی دلیل یہ کہ اگر یہ شکار پیچھے جھپٹ رہا ہو تو بھی تمہارے بلانے پر فوراً پلٹ کر آئے۔

۱۔ شکاری مسلم یا کتابی ہو۔

۲۔ کلب یا باز کو چھوڑتے وقت شکار کی نیت ہو۔

۳۔ تعلیم یافتہ کتے کے ساتھ وہ کتا شریک نہ ہو جس کا شکار غیر جائز ہے مثلاً

(۱) غیر تربیت یافتہ کتا شریک نہ ہو ۲۔ مجوسی (اور جن کا ذبیحہ غیر جائز ہے) کا کتا

شریک نہ ہو، (۳) وہ تربیت یافتہ کتا جو کسی کے ارسال سے نہیں بلکہ از خود آکر شریک ہو گیا ہو (شکار کرنے لگا ہو)

یا وہ کتا جس پر عمداً تسمیہ نہ کہا گیا ہو شریک نہ ہو ورنہ مذکورہ بالا صورتوں میں شکار کا کھانا

حرام و ناجائز شمار ہوگا۔

۴۔ ارسال کے وقت تسمیہ کہنا ضروری ہوگا، عمداً بسم اللہ نہ پڑھنے سے شکار کا کھانا

حرام ہوگا۔

۵۔ اسی طرح تیر چلاتے وقت تسمیہ کہنا ضروری ہوگا۔

۶۔ شکار کے نظروں سے اوجھل ہونے کی صورت میں تھک کر نہ بیٹھ گیا ہو۔

۷۔ شکار کے پکڑنے اور چھوڑنے کے درمیان کسی کام میں مشغول نہ ہوا ہو۔

۸۔ کتے نے شکار کو زخمی کئے بغیر گلابا دیا یا کسی اور طرح سے مار دیا تو یہ شکار بھی جائز

نہیں ہوگا۔

۹۔ بندوق سے شکار کرنے کے بعد ذبح کرنا ضروری ہے ورنہ شکار جائز نہیں ہوگا یا اور

اسی طرح تیر یا کوئی اور آلہ حادہ جو دھار (نوک) کی طرف سے ہیں بلکہ عرض اور چوڑائی کے

چوٹ سے شکار کو مارا ہو تو وہ بھی غیر جائز ہوگا۔

حضرت عدی بن حاتم کہتے ہیں رسول کریمؐ نے مجھ سے فرمایا کہ جب تم اپنے کتے کو

چھوڑو تو اس پر اللہ کا نام لو پھر اس کتے نے شکار پر حملہ کر کے روک لیا شکار میں زندگی باقی ہو تو

اسے ذبح کر لو اگر کتے نے شکار پر حملہ کر کے جان سے مار دیا ہے اور اس میں سے کچھ بھی نہیں کھاتا ہے تو تم اس میں تصرف کر سکتے ہو (وہ گوشت تمہارے لئے حلال ہے) لیکن اگر کتے نے اس میں سے کچھ کھا لیا ہے تو وہ تمہارے لئے حلال نہیں ہے لہذا تم اسے مت کھاؤ ہو سکتا ہے کہ کتے نے اپنے کھانے کے لئے روک رکھا ہو اگر تم اپنے کتے کے ساتھ کسی اور کتے کو بھی مقتول شکار کے ساتھ قریب پاؤ تو مت کھاؤ ہو سکتا ہے کہ تمہارے کتے نے نہ مارا ہو، دوسرے کتے نے اسے زخمی کیا ہو، اور جب تم شکار پر تیر چلاؤ تو بسم اللہ پڑھو اور پھر اگر وہ شکار تم سے ایک دن غائب رہا اور اس میں صرف تمہارے تیر کا نشان ہو تو تم اس میں سے کھا سکتے ہو، اگر تمہارا شکار پانی میں ڈوبا ہوا ملے تو مت کھاؤ (ہو سکتا ہے تو پانی میں گرنے کی وجہ سے مرا ہو) (متفق علیہ)۔

ذبح اختیاری کے مواقع میں غیر اختیاری ذبح کی کوئی گنجائش نہیں ہے، اگر کسی نے اختیاری ذبح پر قدرت رکھنے کے باوجود غیر اختیاری ذبح سے کام لیا تو ذبیحہ ناجائز اور میتہ کے حکم میں ہوگا۔

”ولابد من ذبح صید مستانس لأن ذکاة الاضطرار إنما یصار إليها عند العجز عن ذکاة الاختیار“ (در مختار)۔

مانوس جانوروں کو ذبح کرنا ضروری ہے اضطراری ذبح کی اجازت اس وقت ہوگی جب کہ اختیاری ذبح پر قدرت حاصل نہ ہو (در مختار)۔

جب اختیاری ذبح پر پوری قدرت حاصل ہو تو اضطراری ذبح اس کے لئے جائز نہیں جب عجز ثابت ہو تو اضطراری ذبح کی جاتی ہے، نہایہ میں ہے کہ مادہ جانور کا بچہ جننا دشوار ہو گیا جانور کے مالک نے اپنے ہاتھ کو اندر داخل کر کے بچے کو ذبح کر دیا تو جائز ہوگا اگر اس نے محل ذبح کے علاوہ کہیں اور جگہ زخمی کر دیا تو دیکھا جائے گا کہ اسے محل ذبح پر قدرت حاصل تھی یا نہیں اگر محل ذبح پر اسے قدرت حاصل نہ تھی تو بچہ جائز ہوگا ورنہ وہ میتہ کے حکم میں ہوگا۔

(۱) ”وشرط کون الذابح حلالاً خارج الحرم أو کتابیا ذمیا أو حربیا“۔

۱۔ ذبح کرنے والا مسلمان یا کتابی ہو۔

۲۔ حالت احرام میں نہ ہو حرم میں نہ ہو۔

۳۔ ہر وہ مسلمان جو ذبح و تسمیہ سے واقف ہو اور ذبح کرنے پر قدرت رکھتا ہو عورت، بچے، دیوانے، گونگے غیر مختون جبکہ یہ ذبح و تسمیہ پر قدرت رکھتے ہوں۔
 اخرس چونکہ معذور ہے لہذا اس کے دین کو تسمیہ کے قائم مقام سمجھا جائے گا، بت پرست، مجوسی، مرتد اور ہر وہ شخص جو توحید و رسالت اور وحی پر ایمان نہ رکھتا ہو اس کا ذبیحہ جائز نہیں ہوگا۔ لَانْهَم لیسوا من اهل الذکاة۔

۲۔ کتابی کا ذبیحہ جائز ہے۔ ”و طعام الذین اوتوا الكتاب حل لکم وطعامکم حل لہم ای ذبائحہم“۔

ذبیحہ اہل کتاب کو قرآن نے جائز قرار دیا ہے۔

”قال جمهور الأمة إن ذبیحة کل نصرانی حلال سواء کان من بنی تغلب أو غیرہم و كذلك الیہود“ (تفسیر قرطبی)۔

”قال علیہ السلام سنوا بہم سنة اهل الكتاب غیر ناکحی نساہم ولا آکلی

ذبائحہم“۔

اور جمہور ائمہ نے کہا ہے کہ ہر عیسائی کا ذبیحہ جائز ہے چاہے وہ بنی تغلب کے قبیلہ ہی کا کیوں نہ ہو، اسی طرح یہود کا ذبیحہ بھی حلال ہے۔ حضور صلی اللہ علیہ وسلم نے مجوسیوں کے متعلق ارشاد فرمایا کہ ان کے ساتھ عام معاملات میں اہل کتاب کا سا سلوک کرو مگر دو چیزوں میں احتیاط رکھو۔ مجوسیوں کی عورتوں کو اپنے نکاح میں نہ لاؤ اور نہ اہل کتاب کی طرح ان کے ذبیحہ کو جائز سمجھو۔ مذکورہ دلائل سے اہل کتاب کا ذبیحہ جائز اور حلال ہونا قطعی طور پر معلوم ہوا۔

اہل کتاب کا کھانا تمہارے لئے اور تمہارا طعام اہل کتاب کے لئے جائز ہے خدائے تعالیٰ کے اس فرمان سے اہل کتاب یعنی یہود و نصاری (چاہے ذمی ہوں یا حربی) کے ذبیحہ کے جائز ہونے پر استدلال کیا گیا ہے، اس لئے کہ اللہ کے اس قول یعنی طعام سے مراد ان کے ہاتھ سے ذبح کردہ چیزیں ہیں، حضرت ابن عباس، ابو امامہ، مجاہد سعید بن جبیر، عکرمہ، عطاء، حسن، مکحول، ابراہیم نخعی، سدیی اور مقاتل بن حبان نے بھی یہی معنی مراد لیا ہے، اہل علم کے نزدیک تو

یہ متفق علیہ ہے کہ اہل کتاب کا ذبیحہ مسلمانوں کے لئے حلال ہے، وجہ یہ ہے کہ یہ لوگ نہ ذبح لغیر اللہ کے قائل اور نہ اپنے ذبح کے وقت سوائے خدا کے کسی اور کا نام لیتے ہیں، یہ اور بات ہے کہ خدا کے متعلق ان کے کچھ معتقدات ایسے ہیں جو وحدہ لا شریک لہ کے شان کے منافی ہیں، اہل کتاب کے علاوہ دوسرے مشرکین کا ذبیحہ حرام اس لئے کہ ان کے پاس عند الذبح اللہ کا نام لینے کا کوئی دستور و اعتقاد نہیں ہے (یعنی شرح بخاری)۔

اہل کتاب کون ہیں

قرآن کی آیت ”و طعام الذین اوتوا الكتاب“ میں اہل کتاب سے یہود و نصاریٰ مراد لیا گیا ہے جو لوگ توریت و انجیل سے وابستگی کے مدعی ہیں (چاہے وہ کسی اور پیغمبر کے صحیفوں پر عمل کرنے کے ہی مدعی کیوں نہ ہو، مثلاً حضرت ابراہیم کے صحیفوں پر عمل کرنے والے) ان کا ذبیحہ جائز ہے۔ اس لئے کہ ذبیحہ کا جواز نکاح کے حلال ہونے کے تابع ہے یعنی جن عورتوں سے نکاح جائز ہے ان کے اہل مذہب کا ذبیحہ جائز ہے ورنہ نہیں، اہل اسلام کے علاوہ صرف یہود و نصاریٰ ہی ایسے ہیں جن کی عورتوں سے نکاح کرنے کی قرآن نے اجازت دی ہے۔

حاشیہ جلالین میں ہے:

”مگر فتاویٰ عالمگیری میں مذکور ہے کہ ہر وہ شخص جو آسمانی مذہب کا معتقد ہو اور اس کے پاس خدا کی طرف سے کسی پیغمبر پر نازل کردہ کتاب موجود ہو، جیسے وہ صحیفے جو حضرت ابراہیم پر نازل کئے گئے اور حضرت داؤد پر نازل شدہ زبور جو بھی شخص ان کتابوں اور پیغمبروں کے پیرو ہونے کا مدعی ہے وہ اہل کتاب کی تعریف میں داخل ہے پس ان کی عورتوں کو اپنی زوجیت میں لانا اور ان کا ذبیحہ کھانا مسلمانوں کے لئے حلال و جائز ہے“ (حاشیہ جلالین)۔

عہد حاضر کے وہ یہود و نصاریٰ جو اپنے قدیمی مسلک پر گامزن خدا کے وجود اور توریت و انجیل کے منجانب اللہ ہونے کے قائل ہوں، اور ان کے لانے والے پیغمبروں حضرت موسیٰ و عیسیٰ کے متعلق وہی عقیدہ رکھتے ہوں جس پر دور نبوی و خیر القرون میں ان کے آباء

واسلاف قائم تھے قرآن مجید نے باوجود یہود و نصاریٰ کے غلط عقائد تثلیث و تحریف، حضرت عزیر و مسیح احبار و رہبان کے خدا بنا لینے کے ان کے ساتھ کچھ نرم رویہ اپنایا ہے اور ان کا ذبیحہ مسلمانوں کے لئے حلال قرار دیا ہے۔

اہل کتاب کا ذبیحہ حلال ہونے کی علماء کرام نے یہ حکمت بیان کی ہے کہ باوجود ان کی کتابوں میں ہزاروں تحریف کے آج بھی ان کے ذبیحہ کے متعلق یہی عقیدہ ہے کہ وہ صرف اللہ کے نام پر ہو، غیر اللہ اور اصنام کے نام پر جو ذبح ہوتا ہے آج بھی اسے وہ ناجائز و حرام سمجھتے ہیں، موجودہ بائبل اور اہل کلیسا کی تصریحات بھی ہمارے اس کلام کی تائید کرتے ہیں، اسی وجہ سے وہ ذبیحہ جس پر حضرت مسیح کا نام لیا گیا ہو یا عہداً ترک تسمیہ کیا گیا ہو علماء نے حرام لکھا ہے، درمختار میں ہے: ”أو کتابیا ذمیاً أو حربیا إلا إذا سمع منه عند الذبح ذکر المسیح“۔ بعض لوگوں کو ابوداؤد کی ایک روایت سے:

”عن ابن عباس قال فکلوا مما ذکر اسم اللہ علیہ ولا تاكلوا مما لم یذکر اسم

اللہ علیہ ففسح واستثنی من ذلك فقال ”طعام الذین أوتوا الكتاب حل لكم“۔

شبہ ہو گیا کہ لاتا کلو کی آیت سے اہل کتاب کا ذبیحہ مستثنیٰ ہے اس کا علماء کرام نے اپنے مواقع پر تفصیلی جواب دیا ہے، حضرت ابن عباس کے قول ظن کونص صریح کے مقابلہ میں کالعدم سمجھ کر آیت عموم پر باقی رکھا جائے گا۔

اہل کتاب کا ذبیحہ تمہارے لئے اور تمہارا ذبیحہ ان کے لئے جائز ہے، اس میں فائدہ یہ ہے کہ اللہ تعالیٰ یہ بتانا چاہتے ہیں کہ جس طرح ذبیحہ کا باہمی تبادلہ و استعمال طرفین کے لئے جائز ہے، نکاح کا مسئلہ ایسا نہیں، مسلمان صرف ان کی عورتوں سے نکاح کر سکتے ہیں اور اپنی عورتوں کو ان کے نکاح میں (دینا جائز نہیں) نہیں دے سکتے (حاشیہ جلالین)۔

بعض علماء نے ان کا ذبیحہ جو مطلق حلال قرار دیا ہے چاہے وہ حضرت مسیح کا نام لیں یا یونہی ذبح کریں یہ اس لئے قابل عمل نہیں کہ انہوں نے اہل کتاب کے عام جہلاء کو جو طریقہ ذبح سے

غیر واقف ہیں ان کے مذہبی افراد پر قیاس کرتے ہوئے جواز کا حکم دیدیا ہے حالانکہ یہ طریقہ خود اہل کتاب کے مسلک کے مخالف ہونے کی وجہ سے غیر مقبول ہے، لہذا اہل کتاب کا ذبیحہ اس وقت حلال سمجھا جائے گا جبکہ وہ عند الذبح اپنے مذہبی کتابوں کی تصریحات کے موافق اللہ کا نام لیں۔

اہل کتاب کے لفظی معنی کتاب والے کے ہیں، کیا اس بنا پر ہر وہ شخص جو کسی بھی کتاب کا مالک مصنف یا معتقد ہو وہ اہل کتاب کی تعریف میں داخل ہوگا ظاہر بات ہے کہ جواب اس کا نفی میں ہوگا۔

کتاب سے مجموعہ اوراق نہیں بلکہ خاص وہ کتاب مراد ہوگی جو منجانب اللہ لوگوں کی ہدایت و رہنمائی کے لئے کسی رسول پر نازل کی گئی ہو اور قرآن و حدیث نے ان رسولوں اور کتابوں کے منجانب اللہ ہونے پر مہر صداقت ثبت کیا ہو، اس سے معلوم ہوا کہ زردست، گیتا، مہا بھارت، رامائن، نروکرل، رام کرشن، گرو نانک، ترو لور کے ماننے والوں اور رہبروں کو اہل کتاب نہیں سمجھا جائے گا، اس لئے کہ مذکورہ کتب و اشخاص کا منجانب اللہ ہونا از روئے شرع ثابت نہیں ہے۔

صائبین جن کے حالات مشبہ ہیں اگر ان کے متعلق یقینی طور پر ثابت ہو جائے کہ یہ زبور اور حضرت داؤد پر ایمان رکھتے ہیں اور ان کی پیروی کو ذریعہ نجات تصور کرتے ہیں تو وہ بھی اہل کتاب میں شامل سمجھے جائیں گے ورنہ نہیں۔ دنیا کے موجودہ اقوام و ملل کا بغور جائزہ لیا جائے تو سوائے یہود و نصاریٰ کے کوئی قوم اہل کتاب کے اصطلاحی تعریف پر منطبق نہیں ہوتی، اس لئے کہ توریت و انجیل کے علاوہ جو بھی آسمانی کتب تھے یا تو بالکل نیست و نابود ہو چکے ہیں یا صرف یادوں اور کتابوں کی زینت بنے ہوئے ہیں، خارج میں ان کا کوئی وجود مسلم الثبوت نہیں ہے۔

دہریت کے شکار اہل کتاب کا ذبیحہ

سائنس کی موجودہ ترقی اور اس سے پیدا ہونے والے فکری رجحان نے جہاں ایک طرف اشیاء و معاملات کی حقیقت کی تہ تک پہنچنے کے لئے مشاہدے اور تجربے پر زور دیا ہے، وہیں انسانوں کو قانون الہی سے نکال کر قانون فطرت کے زنجیروں میں جکڑ دیا۔

یورپ نے اپنے نشاۃ ثانیہ کے موقع پر مذہبی مقائد پر کاری ضرب لگائی اور سائنسی معلومات و ایجادات کی بنا پر لوگوں کو مسبب الاسباب سے ہٹا کر اسباب کے ساتھ ہمیشہ کے لئے وابستہ کر دیا، جب خدا کا وجود بھی سوالیہ نشان بن کر ابھرا تو اس وقت کے کیتھولک چرچ نے اپنے عقائد کو درہم برہم ہوتے دیکھ کر سائنسدانوں کو معتوب کرنا شروع کر دیا، اس وقت لادینیت والحاد کا جو سیلاب اٹھا تو اس نے تقریباً سارے عالم (خصوصاً یورپ) کو اپنی گرفت میں لے لیا، موجودہ عیسائیوں کی نسل اسی فضاء کی پروردہ ہے، ان الحاد و لادینیت زدہ افراد کے نزدیک خدا ایک فرضی کھلونے کا نام ہے، مذہب پر چلنے والے ان کے نزدیک فرسودہ ذہنیت اور توہم پرستی کے شکار ہیں، جب یہ لوگ خدا کے وجود کے قائل ہی نہیں تو کتاب و رسول کی تصدیق کا سوال بھی لایعنی ہے، لہذا ان دہریت زدہ اہل کتاب کا ذبیحہ حرام سمجھا جائے گا، اسلاف میں بھی اس قسم کی نظیریں موجود ہیں، حضرت علیؑ نے نصاریٰ بنی تغلب کے ذبیحہ کو اسی لئے حرام قرار دیا تھا کہ یہ لوگ مذہب نصرانیت میں سے بجز شراب نوشی کے کسی اور چیز کے معتقد نہیں۔

تسمیہ کی شرط

سب سے پہلی شرط یہ ہے کہ ہر ذبح کے وقت اللہ کے اس انعام کا شکر ادا کیا جائے کہ روح حیوانی میں مساوات کے باوجود اس نے کچھ جانوروں کو ہمارے لئے حلال کر دیا ہے اور اس شکر کے ادا کرنے کا طریقہ قرآن و سنت نے یہ بتلایا کہ ذبح کے وقت اللہ کا نام لیں۔ بسم اللہ اللہ اکبر کہہ کر ذبح کریں جس نے ذبح پر اللہ کا نام قصداً چھوڑ دیا اس کا ذبیحہ حلال نہیں مردار ہے (اسلامی ذبیحہ جواہر الفقہ جلد دوم)۔

قرآن مجید کی بے شمار آیتوں میں اللہ رب العزت نے عند الذبح تسمیہ کا حکم دیا ہے اور اس کثرت کے ساتھ یہ حکم بار بار دیا ہے کہ جو شخص جان بوجھ کر تسمیہ نہ کہے اس کے مہیہ ہونے میں کوئی شبہ نہیں رہ جاتا۔

اگر بھول سے عند الذبح بسم اللہ رہ جائے تو اس کا ذبیحہ جائز ہوگا، اس لئے کہ بھول پر

شریعت میں کوئی گرفت نہیں ہے، یہی وجہ ہے کہ اگر کوئی شخص حالت روزہ میں بھول سے خوب سیر ہو کر بھی کھالے (اور بعد میں اسے یاد بھی آجائے) تو اس کے روزہ کو جائز قرار دیا ہے، نسیان کو امساک کے قائم مقام کر دیا گیا۔

کتاب الآثار میں ہے:

”حضرت جابر سے مروی ہے کہ ہر مسلمان کا ذبح ذبیحہ کے حلت کی دلیل ہے، مراد یہ ہے کہ ایک شخص ذبح کے وقت بسم اللہ اللہ اکبر بھول جاتا ہے اس کے ذبیحہ کے استعمال میں کوئی مضائقہ نہیں، حضرت امام محمد فرماتے ہیں یہ ابوحنیفہ کا مذہب ہے، اسی سے ہم استدلال کرتے ہیں۔ متروک التسمیہ عدا کے ذبیحہ کے جواز پر امام شافعی کا جوقول ہے وہ اجماع کے مخالف ہے اس لئے کہ امام شافعی سے پہلے عمداً ترک تسمیہ کردہ ذبیحہ کی حرمت میں کسی کو اختلاف نہ تھا۔ اجماع کے مقابلہ میں حضرت امام شافعی کا قول غیر معتبر ہوگا اور اسے آپ کی اجتہادی لغزش سمجھی جائے گی۔“

تسمیہ عمل ذبح پر واجب ہے، ذبح مع التسمیہ یا بعد التسمیہ فی الفور اسی مجلس میں ہو مجلس کے بدل جانے سے دوبارہ تسمیہ پڑھ کر ذبح کرنا واجب ہوگا، اگر کسی شخص نے دو بکریوں کو ایک پر ایک یا قریب قریب لٹا کر کچھ اس طرح سے ذبح کیا کہ ایک ہی بار کے ذبح سے دونوں کے عروق گردن شرعی طور سے کٹ گئے تو ایک ہی بار کے بسم اللہ سے دونوں ذبیحہ حلال ہو جائیں گے برخلاف اس کے اگر اس نے یکے بعد دیگرے الگ الگ ذبح کیا تو چونکہ فعل (ذبح) متعدد (دوبار) ہو گیا تو دونوں مرتبہ الگ الگ تسمیہ کہنا لازم ہوگا۔ ورنہ جس پر تسمیہ نہیں کہا گیا وہ ذبیحہ حرام سمجھا جائے گا (در مختار)۔

متروک التسمیہ عدا کے ناجائز و حرام ہونے پر علمائے خلف و سلف کا اجماع ہے اور خود حضرت امام شافعی نے جبکہ ترک تسمیہ لا پرواہی و استخفاف پر ہو حرام قرار دیا ہے، ہاں ایک صورت باقی رہ جاتی ہے وہ یہ کہ ترک تسمیہ عدا تو ہے مگر دین کی اہانت مقصود نہیں تو جائز ہے جبکہ خود مسلک شافعیہ کے بے شمار ائمہ نے اس کے غیر جائز اور مکروہ ہونے پر فتویٰ دیا ہے اور خود امام بخاری نے

”ولتاكلوا مما لم يذکر اسم الله عليه وانه لفسق“ کے آخری جملہ سے یہ مطلب اخذ کیا ہے کہ جو لوگ اس آیت میں تاویل کر کے بسم اللہ کے جواز ترک پر استدلال کرتے ہیں وہ شیاطین کا اتباع و پیروی کرتے ہیں۔ حضرت مفتی شفیع نے احیاء العلوم کے حوالہ سے ذکر کیا ہے کہ حضرت امام غزالی کا مذہب اس سلسلہ میں سخت ہے اور تسمیہ کے وجوب کے قائل ہیں۔

”کیونکہ آیت قرآنی سے یہی ظاہر ہے کہ بسم اللہ پڑھنا ذبیحہ پر واجب ہے، اور احادیث اس مسئلہ پر متواتر ہیں کیونکہ رسولؐ نے شکار کے متعلق ہر سوال کرنے والے کو یہی جواب دیا ہے کہ جب تم نے اپنے تربیت یافتہ شکاری کتے کو بسم اللہ پڑھ کر شکار پر چھوڑا تو اس کا شکار حلال ہے اور یہ سوال و جواب بار بار پیش آیا ہے اور امت میں ذبیحہ پر بسم اللہ پڑھنا مشہور و معروف ہے یہ سب وجوہ اس کی تائید و تقویت کرتی ہیں کہ ذبیحہ کے حلال ہونے کے لئے بسم اللہ شرط ہے“ (احیاء العلوم)۔

اسی وجہ سے امام ابو یوسفؒ نے فرمایا کہ اگر قاضی متروک التسمیہ عمداً کے جواز بیع پر حکم دے تو اجماع کے مخالف ہونے کی وجہ سے وہ حکم نافذ نہ ہوگا، ان سارے دلائل کے پیش نظر احقر کی رائے یہی ہے کہ کسی بھی حالت میں ذبیحہ متروک التسمیہ عمداً کو جائز قرار نہیں دیا جائے گا۔

”من اخذ بنوادر العلماء خرج من الإسلام“، یعنی جو شخص علماء کی نوا اور لغزشوں ہی کو اپنا مذہب بنا لے وہ اسلام سے نکل جائے گا (اسلامی ذبیحہ مفتی شفیع بحوالہ تذکرۃ الحفاظ)۔

معین ذابح سے مراد کون ہے، کیا اس پر بھی تسمیہ واجب ہے اس سلسلہ میں مولوی عبدالحی لکھنوی کے مجموعہ فتاویٰ سے ایک مفصل جواب جو اس مسئلہ کی وضاحت کرتا ہے بعینہ نقل کرتا ہوں۔

تسمیہ معین ذابح ہم ضرور مست و گیرندہ مذبوح را پنچور من وغیرہ تصور باید مساخت معین ذابح آن ست کہ دست خود بر آله ذابح ہند۔

معین ذابح پر بھی بسم اللہ کہنا واجب ہے مذبوح کے پیروں کو پکڑنے والے کی حیثیت اس رسی کے مانند ہے جو وقت ذابح مذبوح کے پیروں پر باندھے گئے ہوں، معین ذابح تو دراصل وہ ہے جو آلہ ذابح چھری یا چاقو پر وقت ذابح اپنا ہاتھ رکھے (تفصیل کے لئے دیکھئے: فتاویٰ عالمگیری، فتاویٰ قاضی خان وغیرہ)۔

مشینی ذبیحہ

مشینی چھری کے ذریعہ جانوروں کو جو ذبح کیا جاتا ہے اس کے متعلق تفصیلی معلومات نہ ہونے کی وجہ سے کوئی قطعی حکم صادر نہیں کیا جاسکتا، البتہ جو ذبح اسلامی طریقہ پر ہو، یعنی ذبح میں جانور کے عروق اربعہ یا کم از کم تین رگ گردن کا ٹٹا ضروری ہے کٹ جاتی ہو اور یہ اسی وقت ممکن و منصور ہے جبکہ آلہ حادہ ذبح کرنے تک ذابح کے قبضہ و قدرت میں ہو بخلاف اس صورت کے کہ اسے مشین کے حوالہ کر دیا جائے، ظاہر بات ہو کہ بٹن کے ذریعہ مشینی چھری کو حرکت میں لانے والا وہ چھری پر بلا واسطہ اور براہ راست قابض نہیں ہوتا بلکہ وہ بالواسطہ چھری پر قدرت رکھتا ہے، وہ بھی صرف ارسال (بٹن دبانے) کے حد تک اگر اس دوران جانور اپنے سر کو حرکت دیدے یا سامنے پیچھے کو کھسک جائے تو مابین اللبہ والحمین کے علاوہ دوسری جگہ پر چھری چلتے ہوئے دیکھ کر بھی بے بسی کی وجہ سے سوائے خاموش رہنے کے اس کے پاس کوئی چارہ نہیں ہے، اس میں یہ بھی احتمال ہے کہ چھری صرف گردن کے بالائی حصہ تک پہنچ کر رہ جائے اور بقیہ ضروری حصہ نہ کٹ سکے یہ گویا شریطہ شیطان ہو جس سے حضور صلی اللہ علیہ وسلم نے منع فرمایا ہے یا یہ کہ چھری تیزی سے چلتے ہوئے اس حد تک پہنچ جائے کہ نخاع اور حرام مغز تک اس کے زد میں آجائے، پہلی صورت میں ذبیحہ حرام اور دوسری صورت میں مکروہ ہے، چونکہ جانوروں چرندوں کا حجم اور وزن مختلف ہوتا ہے علاوہ ازیں مشینی چھری چونکہ اپنے نشانہ پر چلتی ہے ہو سکتا ہے کہ کبھی ذبیحہ کا سینہ اس کے زد میں آئے اور کبھی سر یا چونچ ان سارے احتمالات کے پیش نظر مناسب یہی ہے کہ انسان خود اپنے ہاتھ سے ذبح کرے، شرعی ذبح کے شرائط کی تکمیل نہ ہونے کی وجہ سے غیر شرعی ذبیحوں کی ایک بڑی تعداد شرعی ذبیحوں کے ساتھ مخلوط ہو جاتے ہیں، حرام و حلال میں تعارض کے وقت ازالہ مفاسد کے غرض سے حرمت ہی کو ترجیح دی جائے گی، گوشت برآمد کرنے والی کمپنیوں کو حرام حلال سے کیا مطلب، ان کو تو کسی بھی حالت میں اپنی تجوری بھرنا ہے، لہذا یہ مخلوط گوشت بندوبستوں میں بازار کی زینت بنیں گے اور مسلمانوں کا ایک بڑا طبقہ حلال سمجھ کر اکل میبتہ سے لطف اندوز ہوتا رہے گا۔ کثرت ذبیحہ کا عذر پیش کر کے مشینی ذبیحہ کی اجازت دینا غیر معقول نظر آتا ہے، اگر ہردن

ہزاروں جانوروں پرندوں کے ذبح کا مسئلہ ہو تو اس کے لئے چند ذبح کرنے والے ملازمین رکھ لئے جاسکتے ہیں، اس لئے کہ اجرت لے کر ذبح کرنے کی شریعت نے اجازت دی ہے۔
مشینی چھری کو حرکت دینے والے کا ہٹن دباتے وقت تسمیہ کہنا لازم و ضروری ہے۔
چونکہ ذبح کا سبب یہی ہے، لہذا عمل ذبح کا انتساب اسی کی طرف کرتے ہوئے تسمیہ کو ضروری قرار دیا جائے گا۔

”یشترط التسمیة عند الارسال ولو حکما“ (درمختار)۔

(ب) چھری کے سامنے سے گزرتے ہوئے اور مشینی چھری کے ذریعہ ذبح ہوتے ہوئے جانوروں کے پاس کھڑے ہو کر جو شخص تسمیہ کہتا ہے شرعاً ذبح نہ ہونے کی وجہ سے اس کا تسمیہ غیر معتبر ہے۔ ذبیحہ حرام و ناجائز ہے، درمختار کے ایک مسئلہ سے اس مسئلہ پر ایک گونہ روشنی پڑتی ہے: مجوسی نے شکار کے ارادہ سے اپنا کتاب چھوڑا (قریب کھڑے ہوئے) مسلمان نے اس میں جوش اور تیزی پیدا کرنے کے ارادہ سے سنور کر کے بھڑکا یا سوکتا تیزی سے شکار پر لپک پڑا تو اس کتے کا شکار کردہ مسلمان کے لئے ناجائز ہے ”وارسل معجوسی کلبہ فزجرہ مسلم فانزجر انتھی“۔

(ج) چھری کے چلنے میں جب آدمی کا دخل نہ ہو تو اس کا چھری کے ہینڈل پر ہاتھ رکھ کر تسمیہ کہنا بے معنی ہے اور اس تسمیہ کا کوئی اثر ذبیحہ پر نہیں ہوگا۔ لہذا یہ صورت بھی غیر جائز ہے۔
ہاں وہ مشین جو عند الذبح جانور کو قابو میں رکھنے اور کسی مسلمان کے ذبح کرنے کے بعد مذبوح کے چمڑے اور گوشت کی صفائی کے بقیہ مراحل کے انجام دینے میں مدد و معاون ہو، بلا کراہت قابل استعمال و جائز ہے۔

(ہ) مروجہ مشینی ذبیحہ میں الیکٹرک شاک کے ذریعہ جانور کو ایذائے ذبح سے محفوظ رکھنے کے لئے جو نیم بیہوش کیا جاتا ہے اگر یہ الیکٹرک شاک خود اس کے حق میں ایذا بن جائے تو مکروہ ہے، اگر الیکٹرک شاک کے ذریعہ جانور یا پرندہ کی موت واقع ہو جانے کا اندیشہ و امکان ہو جیسا کہ مشاہدہ ہے تو اس صورت میں اسے ممنوع قرار دیا جائے گا چونکہ چوپایوں اور پرندوں

کی منتقلی میں بسا اوقات وہ بے بس اور تھکن سے چور ہو چکے ہوتے ہیں مزید الیکٹرک شاک ان کی زندگی کے لئے خطرہ بن سکتا ہے، خصوصاً وہ سفید فارم مرغے جو گوشت ہی کے لئے پالے جاتے ہیں اتنے نازک ہوتے ہیں کہ ادنیٰ سی تکلیف بھی جانکی کا سبب بن سکتی ہے۔

اگر الیکٹرک شاک کے ذریعے جان کے نکلنے اور تکلیف کا اندیشہ نہ بھی ہو تب بھی یہ احتمال تو ضرور رہتا ہے کہ ایسے جانوروں سے ذبح کے وقت پورا خون نکلنے نہیں پاتا، اس لئے کہ الیکٹرک شاک کے ذریعے بدن کا خون پہلے ہی مُجمد ہو چکا ہوتا ہے، ہاں بے ہوشی کے انجکشن لگانے سے جیسے کہ سننے میں آیا ہے ذبیحہ کو اگر واقعی تکلیف کم ہوتی ہو اور عند الذبح بدن کا سارا خون بھی نکل جاتا ہو تو اس کو جائز قرار دیا جائے گا آپ کا فرمان ہے۔

”فَإِذَا قَتَلْتُمْ فَاحْسُوا الْقَتْلَةَ وَإِذَا ذَبَحْتُمْ فَاحْسِنُوا الذَّبْحَ وَلِيُحَدِّدَ أَحَدُكُمْ

شَقْرَتَهُ وَلِيُبَيِّنَ ذَبِيحَةَ“ (رواہ مسلم)۔

جب تم کسی شخص کو قصاص یا حسد کے طور پر قتل کرو تو نرمی و خوبی کے ساتھ قتل کرو اور جانوروں اور پرندوں کو ذبح کرو تو خوبی و نرمی کے ساتھ ذبح کرو، چاہیے کہ تم ذبح سے پہلے اپنی چھری کو تیز تر کر لو اور ذبیحہ کو خوب آرام دو۔

اگر الیکٹرک شاک میں بھی یہ صورت موجود ہو تو جائز ورنہ مفاسد کے سدباب کے طور پر اس کی کراہت کا حکم لگایا جائے گا۔

حلق پر چھری چلانے کے بجائے اگر کسی نے حلق کی نلی کو لمبائی میں اوپر سے نیچے چیر دیا اور اس سے عروق ذبح کٹ جائے یا نہ کٹنے کی صورت میں چھری چلا کر حلق کاٹ دے تو ذبیحہ کھانے کے قابل تو ہے مگر خلاف سنت ہونے کی وجہ سے مکروہ ہے، اگر ان صورتوں میں قطع عروق حاصل نہ ہو تو ناجائز ہے تاہم اس صورت سے احتراز کیا جائے اس سے خواہ مخواہ جانور کو تکلیف پہنچتی ہے (در مختار)۔

تیر سے شکار کرتے وقت جبکہ تیر جانور کے بدن کو چھید کرتے ہوئے آ رہا ہو جاتا ہے

اور کمان رہ جاتی ہے، مٹینی ذبیحہ میں بھی کم و بیش یہی صورت ہوتی ہے یعنی مٹینی چھری کو چلانے والا بٹن رہ جاتا ہے اور چھری ذبیحہ کے رخ پر چلنے لگتی ہے دونوں میں صورتاً مشابہت ضرور ہے مگر ایک کو دوسرے پر قیاس کرنا قیاس مع الفارق ہے، پہلی صورت اضطراری حالت کی ہے جب کہ دوسری اختیاری ذبح کی، مٹینی چھری کا قیاس اس وقت صحیح ہو سکتا ہے جبکہ شریعت میں کوئی متبادل شرعی صورت نہ ہو، آپ صلی اللہ علیہ وسلم نے اختیاری ذبیحوں میں تیر و سنان کے سہارے لے کر جانور کے مارنے کو ناجائز اور اس کے گوشت کو کھانے سے منع فرمایا ہے۔

”حضرت ابو الدرداءؓ کہتے ہیں کہ رسول کریم صلی اللہ علیہ وسلم نے جثمہ کو کھانے سے منع فرمایا ہے اور جثمہ اس جانور کو کہتے ہیں جس کو باندھ کر نشانہ کی مانند کھڑا کیا جائے اور پھر اس پر تیر مارا جائے“ (رواہ الترمذی)۔

تشریح: روایت میں جثمہ کی وضاحت کے لئے جو الفاظ منقول ہیں وہ کسی راوی کے ہیں، یہ جاہل اور بے رحم لوگ کیا کرتے ہیں بے زبان پرندوں اور جانوروں کو باندھ کر ان کو نشانہ بناتے ہیں شریعت نے اس عمل سے بھی منع کیا ہے اور ایسے جانور کا گوشت کھانا بھی ممنوع قرار دیا ہے، کیونکہ اس طرح قتل کئے جانے سے ذبح کا مقصد اور مفہوم حاصل نہیں ہوتا اور جب وہ جانور شرعی طور پر ذبیحہ نہیں ہوگا تو اس کا کھانا بھی حرام ہوگا۔

مٹینی ذبیحہ میں جثمہ کا ایک گونہ وہم ضروری ہے لہذا احتراز اولیٰ ہے۔

اگر بوقت ذبح گردن الگ ہو جائے تو ذبیحہ جائز ہے مگر علماء نے مکروہ کہا ہے۔

”ومن بلغ بالسکین النخاع وقطع الراس کرہ له ذلک وتوکل

ذبیحتہ“ (قدوری کتاب الصيد والذباخ)۔

مشینی ذبیحہ قرآن و حدیث کی روشنی میں

مولانا آل مصطفیٰ مصباحی ☆

۱- ذبح کا لغوی معنی گلا کاٹنا، ذبح کرنا ”گلا گھوٹنا“ ہے (مصباح اللغات)، اور اصطلاح شرع میں ذبح نام ہے گلا کی چند رگوں کے کاٹنے کا، درمختار میں ہے: ”الذبح قطع الأوداج“ (درمختار ۲۰۶/۵)۔

۲- چار رگوں میں سے کسی بھی تین رگ کا کٹ جانا ذبح کی صحت کے لئے پہلی اور بنیادی شرط ہے، تنویر الابصار و درمختار میں ہے: ”وحل المذبوح بقطع أى ثلاث منها، إذا للأكثر حکم الكل“ (ایضاً)۔

فقہاء نے ان رگوں کی تفصیل یوں بیان فرمائی ہے: ۱- حلقوم: جس میں سانس آتی جاتی ہے، ۲- مری: جس سے کھانا، پانی اترتا ہے، ۳، ۴- ودجین: جن میں خون کی روانی ہوتی ہے، اسی میں ہے: ”وعروقه الحلقوم وهو مجرى النفس والمرى هو مجرى الطعام والشراب والودجان مجرى الدم“ (ایضاً)۔

اس کے علاوہ بھی چند بنیادی شرطیں ہیں: ذابح کا مسلمان یا کتابی ہونا، عاقل ہونا، جن کی مزید شرائط جواب ۳ کے ذیل میں تفصیل سے آ رہی ہیں۔

۳- فقہاء کرام نے ذبح شرعی کی دو قسمیں بیان فرمائی ہیں: ۱- اختیاری، ۲- اضطراری، پھر ذبح اختیاری کو دو حصوں میں تقسیم کیا ہے: ۱- ذبح، ۲- نحر: ذیل میں ہر ایک کی تشریح، ضروری شرائط اور مثالیں بیان کی جا رہی ہیں:

- ۱- ذبح (اختیاری): حلق اور لبہ کے درمیان چند رگوں کو کاٹنے کا نام ہے (درمختار ۲۰۶/۵)۔
- ۲- نحر (اختیاری): حلق کے آخری حصہ میں نیزی یا اس قسم کی کسی اور چیز سے بھونک کر رگیں کاٹ دینے کو کہتے ہیں (ردالمحتار ۲۱۳/۵)۔
- ۳- ذبح اضطراری (غیر اختیاری) جانور کے بدن کے کسی حصہ میں نیزہ وغیرہ بھونک کر خون نکال دینے کو ذبح اضطراری کہا جاتا ہے (ایضاً)۔

ذبح اختیاری کے شرائط و امثلہ

- ذبح اختیاری اور غیر اختیاری دونوں کے چند ضروری شرائط ہیں بعض بنیادی شرطوں میں تو دونوں قسمیں شریک ہیں، اور بعض میں مختلف: ذبح اختیاری کی مندرجہ ذیل شرطیں ہیں، جن میں پہلی پانچ ذبح اضطراری کی بھی شرطیں ہیں:
- ۱- ذبح کرنے والا مسلمان ہو، یا کتابی، یعنی وہ دین سماوی رکھتا ہو، لہذا مشرک، مرتد، اور مجوسی کا ذبیحہ حلال نہ ہوگا، حرام و مردار ہوگا۔
 - ۲- ذبح کرنے والا عاقل ہو، لہذا مجنون اور ناسمجھ بچہ کا ذبیحہ جائز نہیں، ہاں اگر بچہ سمجھ والا ہے کہ وہ تسمیہ اور ذبح کو جانتا ہے تو جائز ہے۔
 - ۳- ذبح کرنے والا اللہ عزوجل کے نام کے ساتھ ذبح کرے، اگر غیر اللہ کا نام لے کر ذبح کیا تو ذبیحہ حرام ہو جائے گا۔
 - ۴- اللہ عزوجل کا نام لینے سے ذبح پر نام لینا مقصود بھی ہو، لہذا اگر تسمیہ کسی دوسرے مقصد کے لئے پڑھی اور ذبح کر دیا ذبح پر نام لینا مقصود نہ تھا، تو ذبیحہ حرام ہو گیا، یونہی چھینک آئی اس پر الحمد للہ کہا اور جانور ذبح کر ڈالا اس پر نام الہی ذکر کرنا مقصود نہ تھا تو ذبیحہ حلال نہ ہوگا۔
 - ۵- ذبح کیا جانے والا جانور ذبح کے وقت زندہ ہو، خواہ اس کی حیات کا حصہ کم ہو یا زیادہ، لہذا اگر ذبح کے بعد زندگی کی کوئی علامت نہ پائی گئی، مثلاً خون نہ نکلا یا جانور میں حرکت پیدا نہ ہوئی تو وہ مردار ہوگا۔

۶- تسمیہ سے محل (ذبیحہ) کی تعیین بھی شرط ہے، یعنی جس جانور کو ذبح کرنے کے لئے بسم اللہ پڑھی اسی کو ذبح کر سکتے ہیں، دوسرا جانور اگر اس تسمیہ سے ذبح کیا گیا تو حلال نہ ہوگا، مثلاً ایک بکری لٹائی گئی اور اس کے ذبح کرنے کے لئے بسم اللہ پڑھی، لیکن بجائے اس بکری کے دوسری بکری ذبح کر دی تو یہ بکری حرام ہوگئی۔

۷- خود ذبح کرنے والا بسم اللہ کہے، اگر دو آدمی نے مل کر ذبح کیا تو دونوں کا تسمیہ پڑھنا شرط ہے، مثال کے طور پر ذبح کرنے والا کمزور شخص ہے، کہ محض اس کے چاقو چلانے سے ذبح نہ ہو پائے گا، اس کی مدد کے لئے ایک دوسرے شخص نے اس سے مل کر چھری چلائی، تو دونوں پر تسمیہ ضروری ہے۔

۸- بسم اللہ پڑھنے اور ذبح کرنے کے درمیان طویل فاصلہ نہ ہونے پائے اور مجلس نہ بدلنے کی بھی شرط ہے، لہذا اگر دونوں کے درمیان عمل کثیر حائل ہو گیا یا مجلس بدل گئی، تو جانور حلال نہ ہوگا، (تفصیل کے لئے دیکھئے: بدائع الصنائع ملخصاً ۵/۳۵ تا ۵۰، ہدایہ ۴/۳۶ کتاب الذبائح، رد المحتار ۵/۲۱۲، در مختار ۵/۲۱۳، عالمگیری ۴/۵ کتاب الذبائح)۔

ذبح اضطراری کے شرائط و امثله

ذبح اضطراری کی پہلی پانچ شرطیں تو وہی ہیں جو ذبح اختیاری میں گذریں، ان کے علاوہ مندرجہ ذیل شرطیں ہیں: جانور کے صید (شکار) ہونے کی صورت میں ذبح کرنے والے کا حلال یعنی احرام نہ باندھے ہوئے ہونا ضروری ہے، نیز بیرون حرم ذبح کرنا شرط ہے، لہذا اگر محرم نے شکار ذبح کیا تو حرام ہے، اسی طرح محرم ہو یا حلال، اگر حرم میں شکار کو ذبح کیا تو جانور حرام ہوگا۔

شکار کرنے میں آلہ پر بسم اللہ پڑھنا شرط ہے، جس آلہ پر بسم اللہ پڑھا اسی سے شکار کرنا شرط ہے، مثلاً بسم اللہ پڑھ کر ایک تیر چھوڑنا چاہتا تھا، مگر اس کو رکھ دیا دوسرا تیر چلا یا تو جانور حلال نہ ہوگا، اسی طرح ایک شکاری جانور کو شکار کے لئے بسم اللہ پڑھ کر بھیجنا چاہتا تھا مگر اسے نہ بھیجا دوسرے کو بھیجا تو شکار کیا ہوا جانور حلال نہ ہوگا، اگر کسی نے بسم اللہ کہہ کر شکار پر تیر مارا لیکن

تیر خطا کر گیا اور دوسرا جانور ذبح ہو گیا تو جانور حلال ہوگا، اسی طرح کسی شکاری جانور کو ایک معین شکار پر بھیجتے وقت بسم اللہ پڑھ لی مگر اس نے دوسرا شکار کر لیا تو یہ شکار جائز و حلال ہے۔

شکاری پرندے اور شکاری درندے کا سکھایا ہوا ہونا بھی شرط ہے۔

اگر جانور پر تیر چلایا یا شکاری جانور کو شکار کے لئے بھیجا تو شرط ہے کہ جانور آنکھوں

سے غائب نہ ہو، اسی طرح اس کی تلاش و جستجو نہ چھوڑ دے ورنہ جانور حرام ہو جائے گا۔

ذبح اضطراری میں حرم کا جانور نہ ہونا بھی شرط ہے، اگر جانور (شکار) حرم کا ہے تو

چاہے ذبح کرنے والا حرم ہو یا حلال دونوں صورتوں میں جانور حرام ہو جائے گا (تفصیل کے لئے

دیکھئے: درمختار و رد المحتار ۵/۲۰۸، ۲۱۲، بدائع الصنائع ۵/۴۹، ۵۲، ہدایہ ۳/۵۰۲)۔

۴- ذبح اختیاری کے مواقع میں غیر اختیاری ذبح جائز نہیں، اور اس سلسلہ میں فقہاء

کرام کے نزدیک جواز کی کوئی راہ نظر نہیں آتی ہے، ہاں ذبح اختیاری کے وہ مواقع جو کسی عارض کی

بنا پر غیر اختیاری کے دائرہ میں آجائیں مثلاً گائے یا بکری وحشی ہو جائے اور ذبح اختیاری ممکن نہ

ہو، یا ذبح اختیاری معتذر ہو، یہ صورتیں ذبح غیر اختیاری کی ہیں اور جہاں ذبح اختیاری ہے وہاں

غیر اختیاری کی قطعی گنجائش نہیں، کیونکہ فقہاء نے غیر اختیاری ذبح کو ذبح اختیاری کے بدل کے

منزلہ میں مانا ہے اور ظاہر ہے کہ جب تک اصل پر عمل ہو سکتا ہو فروع اور بدل پر عمل جائز نہیں، جیسے

وضو اور تیمم کا مسئلہ (دیکھئے: ہدایہ ۴/۴۳۴ کتاب الزاویہ، نیز دیکھئے: درمختار ۵/۲۱۳، فتاویٰ ہندیہ ۳/۷۳)۔

ب- ذابح کے لئے ضروری شرائط

۱- ذابح کے لئے مندرجہ ذیل ضروری بنیادی شرائط ہیں: ۱- ذابح کا مسلمان یا کتابی

ہونا، ۲- عاقل ہونا، ۳- اگر جانور شکاری ہو تو ذابح کا حلال ہونا یعنی احرام باندھے ہوئے نہ ہونا

(الدر المختار ۵/۲۰۹)۔

کتابی کا ذبیحہ

کتابی کا ذبیحہ حلال ہے، جبکہ مسلمان کے سامنے ذبح کیا ہو، نیز یہ معلوم ہو کہ اس نے

اللہ کا نام لے کر ذبح کیا ہے، اور اگر ذبح کرتے وقت کتابی نے حضرت مسیح علیہ السلام کا نام لیا، اور مسلمان کو اس بات کا علم ہے تو ذبیحہ حرام ہے، لیکن مسلمان کے سامنے اگر ذبح نہ کیا اور یہ بھی نہیں معلوم کہ کیا پڑھ کے ذبح کیا، تو ذبیحہ حلال ہے، درمختار میں ہے:

”والشرط كون الذابح مسلما أو كتابيا إلا إذا سمع منه ذكر المسيح“
(درمختار و درالمختار ۲۰۹/۵، نیز دیکھئے: بدائع الصنائع ۴۵/۵)۔

کتابی سے مراد اور اس دور کے اہل کتاب

کتابی سے مراد وہ لوگ ہیں جو دین سماوی رکھتے ہوں، جیسے یہود کہ یہ حضرت موسیٰ علیہ السلام اور ان کی کتاب تورات کو مانتے ہیں، اور نصاریٰ جو حضرت مسیح علیہ السلام اور ان کی کتاب انجیل کو مانتے ہیں، اس دور کے اہل کتاب خواہ وہ یہودی ہوں یا نصاریٰ ان کے ذبیحہ کے سلسلہ میں ظاہر الروایہ سے حلت ثابت ہے، جیسا کہ جواب ۲ میں گذرا، لیکن فی زمانہ نصاریٰ علی الاطلاق حضرت مسیح کی الوہیت کے قائل ہیں، اس لئے اب فقہاء مختلف الخیال ہیں، صاحب مجمع الانہر نے جانب حرمت کو ترجیح دی ہے، وہ رقم طراز ہیں:

”النصاری فی زماننا یصرحون بالأبنیة قبھم اللہ تعالیٰ وعدم الضرورة متحقق والاحتیاط واجب لأن فی حل ذبھتھم اختلاف العلماء کما بیناھ فالأخذ بجانب الحرمة أولى“ (مجمع الانہر)۔

اسی طرح یہود کہ حضرت عزیز علیہ السلام کی انبیت کے قائل ہیں، ان کے ذبیحہ کی حلت و حرمت کے سلسلہ میں بھی ہمارے علماء کا اختلاف ہے، جمہور مشائخ حرام فرماتے ہیں، مگر ظاہر الروایہ سے حلت کا ثبوت ملتا ہے، اور محققین نے من حیث الدلیل اسی کو اقویٰ بتایا ہے (دیکھئے: مستصفیٰ و فتح القدیر)۔

حلت و حرمت کا یہ اختلاف اس صورت میں ہے جبکہ وہ جانور کو ذبح کرنے کی طرح ذبح کریں اور ذبح کے وقت خالص اللہ عزہ و جل کا نام لیں، حضرت مسیح کو شریک نہ کریں، یعنی نہ

قصدا تکبیر چھوڑیں اور نہ تکبیر میں شرک ظاہر کریں ورنہ ذبیحہ حرام ہو جائے گا۔
اس زمانہ کے نصاریٰ کے بارے میں تحقیق سے ثابت ہے کہ وہ ذبح کے وقت تکبیر نہیں کہتے، اسی طرح ذبح بطور ذبح بھی نہیں کرتے یا تو گلا گھونٹ دیتے ہیں یا پھر ذبح کرنے میں رگیں نہیں کاٹتے، ایسی صورت میں ان کے ذبیحہ کی حرمت میں کوئی شبہ نہیں رہ جاتا، البتہ یہود کے بارے میں صحیح نہیں معلوم کہ وہ کس انداز میں ذبح کرتے ہیں، بہر حال اگر تکبیر چھوڑ دیں یا ذبح کا انداز یکسر بدل دیں تو ان کا ذبیحہ حرام ہوگا، ورنہ ان کے ذبیحہ کے مکروہ ہونے کے سلسلہ میں تو کوئی شبہ نہیں ہے، لہذا مسلمانوں کو ان کے ذبیحہ سے احتراز کرنا چاہئے، ماضی قریب کے عبقری فقیہ امام احمد رضا علیہ الرحمۃ اپنے فتاویٰ میں آج کل کے یہود و نصاریٰ کے ذبیحہ کے تعلق سے اپنی تحقیق ذکر کرنے کے بعد رقم فرماتے ہیں:

”نصاریٰ زمانہ کا حال معلوم ہے کہ نہ وہ تکبیر کہیں نہ ذبح کے طور پر ذبح کریں مرغ پرند کا تو گلا گھونٹتے ہیں اور بھیڑ بکری کو اگرچہ ذبح کریں رگیں نہیں کاٹتے، فقیر نے بھی اسے مشاہدہ کیا ہے، ذیقعدہ ۱۲۹۵ھ میں پاکستان کے ملک سے سمور کے ایک مینڈھا جہاز میں دیکھا وہ چالیس روپے کی خرید بتاتا تھا، مول لینا چاہا کہ گوشت درکار تھا، نہ بیچا اور کہا جب ذبح ہوگا گوشت کا حصہ خرید لینا، ذبح کیا تو گلے میں ایک کروٹ کوچھری داخل کر دی تھی، رگیں نہ کاٹیں، اس سے کہہ دیا گیا کہ اب یہ سوڑ ہے، ہمارے کسی کام کا نہیں، جبکہ نصاریٰ کے یہاں صد ہا سال سے ذبح شرعی نہیں، فتاویٰ امام قاضی خاں میں نقل فرمایا:

”النصرانی لا ذبیحۃ لہ، وإنما يأکل هو ذبیحۃ المسلم ویخنق“، تو نصاریٰ زمانہ کا ذبیحہ ضرور حرام ہے، یہود کا حال معلوم نہیں، اگر ان کے یہاں بھی ترک تکبیر یا ذبح کی تغیر ہو تو حکم حرمت ہے، ورنہ ضرورت ناپسندی و کراہت (فتاویٰ رضویہ ۳۳۱/۸)۔
فتاویٰ رضویہ میں ہی ہے:

”نصاریٰ زمانہ کہ علی الاعلان الوہبیت وانبیت بندہ خدا و زادہ کنیر خدا سیدنا مسیح عیسیٰ ابن مریم علیہ الصلوٰۃ والسلام کے قائل ہیں، ان کے بارے میں علماء مختلف ہیں، بہت مشائخ کرام ان

کے ذبیحہ کو حرام فرماتے ہیں، یہاں تک کہ فرمایا گیا، اس پر فتویٰ ہے مگر ظاہر الروایۃ تو اطلاقِ حل ہے، پھر یہ بھی اس حالت میں ہے کہ وہ ذبح بطور ذبح کریں، ورنہ جانور کو گلا گھونٹ کر مار ڈالا، یا گلے میں ایک طرف چھری بھونک دی، رگیں نہ کاٹیں، جیسا کہ فقیر نے پچشم خود معائنہ کیا۔ تو اس کے حرام قطعی ہونے میں اصلاً کلام نہیں، کہ ایسا مقبول تو مسلمان کے ہاتھ کا بھی مردار ہے، نہ کہ کافر کا (۳۲۹/۸)۔

تسمیہ کی شرط کی حقیقت

تسمیہ کی شرط بنیادی ہے، اگر یہ یاد ہوتے ہوئے ذبح اختیاری میں ذبح کے وقت اور ذبح اضطراری میں آلہ یا شکاری جانور کی ترسیل کے وقت بسم اللہ نہ پڑھی، تو جانور حرام ہو جائے گا، ہاں اگر تسمیہ بھول گیا تو حکم جواز کا ہے، البتہ یہ ضروری نہیں کہ معہود و معروف تسمیہ کو ذبح جانتا بھی ہو، یونہی اسم الہی کے ساتھ اس کے کسی وصف کو ذکر کرے یا تنہا اسم یا وصف کو ذکر کرے، اسی طرح تسمیہ خواہ عربی میں ہو یا فارسی میں یا اردو میں، ہر طرح کافی ہو جائے گا (تفصیل کے لئے دیکھئے: فتاویٰ عالمگیری ۳/۴ کتاب الذبائح، رد المحتار ۵/۲۱۰)۔

متروک التسمیہ عمداً، نسیاناً اور شہادۃ کے احکام

اگر تسمیہ قصداً چھوڑ دیا گیا تو ذبیحہ حرام، اور اگر بھول کر چھوڑ دیا تو حلال ہے ہدایہ میں ہے: ”وإن ترک الذبائح التسمیة عمداً فالذبیحة میتة لا تؤکل وإن ترکها ناسیاً أکل“ (ہدایہ ۳/۳۳۵)۔

حاشیہ ہدایہ میں ہے: ”یشترط التسمیة علی المذبوح فی الذبح وفی الصيد یشترط عند الإرسال والرمی علی آلة“ (ہدایہ ۳/۳۳۵)۔

کیا متروک التسمیہ عمداً کی حرمت پر سلف کا اجماع تھا!

ہاں: متروک التسمیہ عمداً کی حرمت پر سلف کا اجماع تھا، اور اس سلسلہ میں سلف میں سے کسی کا کوئی اختلاف منقول نہیں، تمام فقہاء کرام متروک التسمیہ عمداً کی حرمت پر سلف کے

اجماع کی تصریح فرماتے ہیں، علامہ برہان الدین مرغینانی ہدایہ میں رقم طراز ہیں:

یعنی امام شافعیؒ کے قبل کے اسلاف کا ایسے ذبیحہ کی حرمت پر اجماع ہے، جس میں قصداً بسم اللہ چھوڑ دیا گیا ہو، اختلاف اگر ہے تو بھول کر بسم اللہ چھوڑنے پر، یہی وجہ ہے کہ امام ابو یوسفؒ اور مشائخ کرام فرماتے ہیں کہ متروک التسمیہ عمداً میں اجتہاد کی کوئی گنجائش نہیں ہے، اگر قاضی شرع قصداً بسم اللہ چھوڑے ہوئے ذبیحہ کی بیع کے جواز کا فیصلہ کرے، تو یہ فیصلہ اجماع کے خلاف ہونے کی وجہ سے نافذ نہ ہوگا (ہدایہ ۴/۳۵۳، نیز دیکھئے: ردالمحتار)۔

ردالمحتار میں ہے: ”لا تحل ذبیحة من تعمد ترک التسمیة مسلماً أو کتابیا بنص القرآن ولانعتقد إجماع ممن قبل الشافعی علی ذلك وإنما الخلاف کان فی الناسی لذا قالوا لا یسمح فیہ الاجتہاد ولو قضی القاضی بجواز بیعہ لا ینفذ“ (ردالمحتار ۵/۲۱۰)۔

مذکورہ بالا دونوں حوالوں سے صاف ظاہر ہے کہ قصداً بسم اللہ چھوڑنے کی حرمت کے سلسلہ میں اسلاف کرام کا کوئی اختلاف نہیں تھا، سب اس کی حرمت پر متفق تھے۔

متروک التسمیہ عمداً کے سلسلہ میں امام شافعیؒ کا اختلاف رافع اجماع سابق نہیں ہوگا

اجماع سلف کا رافع نہیں ہو سکتا، جس کے چند وجوہات ہیں:

پہلی وجہ: جس زمانہ میں متروک تسمیہ عمداً کی حرمت پر اجماع ہوا اس زمانہ میں کسی کا اختلاف نہیں ہوا، لہذا اس اجماع کے صحیح و حق ہونے اور قابل عمل ہونے میں کوئی شبہ نہیں رہ جاتا، بعد کے کسی مجتہد کا مسئلہ مجمع علیہ سے اختلاف رائے درحقیقت اجماع سے اختلاف ہے، جو ناقابل قبول ہے۔

دوسری وجہ: اجماع کے مختلف دواعی ہیں جن میں قوی ترین داعی کتاب اللہ ہے، اس داعی کے موجود ہوتے ہوئے نیز اس داعی کی وجہ سے اسلاف کے اجماع ہو جانے کے بعد اس سے اختلاف کی کوئی حقیقت نہیں، اس سے اختلاف کی حیثیت وہی ہوگی جو دادیوں اور پوتوں کی

حرمت نکاح کے سلسلہ میں ہے، کیونکہ متروک التسمیۃ عدا کی حرمت پر بھی صاف صریح آیت موجود ہے، ارشاد ہے: ”لا تأکلوا مما لم یذکر اسم اللہ علیہ“ (انعام: ۱۲۱)۔

ذبح اختیاری میں تسمیہ مذبوح پر ہے

ذبح اختیاری میں تسمیہ گو کہ مذبوح پر پڑھا جاتا ہے، لیکن تسمیہ کے تعدد کا مدار ”عمل ذبح“ پر ہے، اگر عمل ذبح متعدد ہو، اس طرح کہ مثلاً پہلے ایک بکری ذبح کی، پھر دوسری، تو عمل ذبح میں تعدد کی وجہ سے تسمیہ میں تعدد واجب ہوگا، لہذا اگر کسی نے یہ سمجھ کر دوسری بکری بغیر تسمیہ ذبح کر دی کہ پہلا تسمیہ اس کے لئے کافی ہے، تو دوسری مذبوح بکری حلال نہ ہوگی (بدائع ۵۵/۵، ہدایہ ۴۳۶/۲)۔

اور اگر مذبوح متعدد ہے، مثلاً دو بکریاں ہیں، لیکن عمل ذبح میں تعدد نہیں، بایں طور کہ ایک ساتھ ایک وقت میں ایک چھری سے دونوں بکریاں ذبح کی گئیں، تو تسمیہ میں تعدد ضروری نہیں، ایک ہی تسمیہ کافی ہوگا، بدائع الصنائع میں ہے:

”لوأضجع شاتین وأمر السکین علیہما معا أنه تجزی فی ذلک

تسمیة واحدة“۔

ہدایہ میں ہے: ”التسمیة فی الذکوة الاختیاریة تشتت عند الذبح وهو

علی المذبوح“ (ہدایہ ۴۳۶/۲)۔

ذبح اضطراری میں تسمیہ عمل ذبح پر ہے

ذبح غیر اختیاری میں تسمیہ عمل ذبح پر واجب ہے، لہذا ذبح اضطراری میں مذبوح کے

تعدد سے تسمیہ میں تعدد ضروری نہیں (ہدایہ ۴۳۶/۲، بدائع ۵۰/۵)۔

امام شافعی کی رائے پر عمل کی گنجائش نہیں

جس جانور پر ذبح کے وقت قصد اللہ کا نام نہ لیا گیا ہو، اس کی حرمت منصوص اور متفق علیہ

ہے، اس میں کسی ایسی ضرورت صادقہ کا تحقق ہو ہی نہیں سکتا، جس کی بنا پر جمہور فقہاء کی رائے سے عدول کر کے امام شافعیؒ کی رائے پر عمل کیا جائے، اس لئے ذبیحہ متروک التسمیہ عمدا کے سلسلہ میں امام شافعیؒ کی رائے پر عمل کی قطعاً گنجائش نہیں۔

معین ذابح پر تسمیہ ضروری ہے

ذابح کے ساتھ معین ذابح پر بھی تسمیہ ضروری ہے، ذابح اور معین ذابح میں سے اگر کسی ایک نے بھی جان بوجھ کر بسم اللہ ترک کر دیا جانور حرام ہو جائے گا۔

تنویر الابصار اور درمختار میں ہے:

”تشرط التسمیة من الذابح“ اور درالمختار میں ہے:

”شمل ما إذا كان الذابح إثنين فلو سمي أحدهما وترك الثاني عمدا

حرم أكله“ (۲۱۲/۵)۔

معین ذابح سے مراد یہ ہے کہ ذابح کرنے میں ذابح کا معین و مددگار ہو، اس طرح کہ مثلاً ذابح کا ہاتھ ضعیف ہو اس کی قوت سے ذابح نہ ہو سکتا ہو، کوئی شخص نفس فعل ذابح میں اس کی مدد کرے ذابح کے ساتھ چھری پر ہاتھ رکھ کر چھری پھیرے اور دونوں قوتوں کے اجتماع سے ذابح واقع ہو، ایسی صورت میں دونوں کا تسمیہ پڑھنا ضروری ہے (درمختار مع ردالمحتار ۲۱۲/۵، شرح نقایہ)۔

جانور کے اور اس کے پیروں کو پکڑنے والا معین ذابح نہیں، ہاتھ پاؤں پکڑنے والا تو اس رسی کے مثل ہے جس سے جانور کے پاؤں باندھے جائیں، نہ اس پر تکبیر لازم اور نہ ہی اس کا مسلمان یا مجوسی ہونا شرط، اگر جانور کے ہاتھ پاؤں پکڑنے والا مشرک و بت پرست ہو جب بھی ذبیحہ میں خلل نہ آئے گا، کیونکہ تسمیہ ذابح پر شرط ہے، نیز نفس فعل ذابح میں مدد دینے والے پر درمختار کی عبارت ابھی گزری ”تشرط التسمیة من الذابح“ کہ تسمیہ ذابح کے لئے شرط ہے۔

مروجہ مشینی ذبیحہ کا مسئلہ

مشینی ذبیحہ کے سلسلہ میں اظہار رائے سے قبل مناسب معلوم ہوتا ہے کہ ضابطہ تذکیہ کا اعادہ کر لیا جائے تاکہ مسئلہ دائر پر گفتگو میں آسانی ہو۔

الف- اگر جانور قابو میں ہے کہ ہم اسے اپنی مرضی سے جس طرح چاہیں ذبح کر سکتے ہیں، تو ایسے جانور کے لئے ذبح اختیاری ضروری ہے، پھر اس کے مستحب طریقے کی تفصیل فقہاء نے یہ بیان فرمائی ہے کہ اونٹ اور اس قسم کی لمبی گردن والے جانور کو ذبح کیا جائے گا، اور گائے بکری اور اس طرح کی چھوٹی گردن والے جانور کو ذبح کیا جائے گا (درمختار ۵/۲۱۳)۔

۲- اگر جانور قابو میں نہیں ہے، مثلاً وہ جانور صید ہے جو جنگل یا صحراء میں رہتا ہے یا درخت کی ٹہنیوں میں زندگی بسر کرتا ہے، یا جانور تو تھا قابو کا مگر وہ وحشی ہو گیا یا ایسی جگہ گر گیا جہاں ذبح اختیاری معذور ہے تو ان صورتوں میں شریعت نے تذکیہ کا طریقہ یہ بتایا ہے کہ جانور کے کسی بھی حصہ میں تیز چیز مثلاً نیزہ وغیرہ سے اس طرح زخمی کر دیا جائے کہ خون پورے طور پر بہہ جائے، درمختار میں ہے:

”و کفی جرح نعم کبقر وغنم توحش فی جرح کصید او تعذر ذبحہ کان تردی فی بنر“ (حوالہ مذکور)۔

ب- ذبح اختیاری میں تسمیہ مذبوح پر واجب ہے، اور ذبح اضطراری میں عمل ذبح پر، جانور کے تذکیہ کی اس مختصر سی توضیح کے بعد یہ دیکھا جائے گا کہ مروجہ مشینی ذبیحہ کا تعلق ذبح کی کس قسم سے ہے؟ اور یہ کہ ذبح کے شرائط اس کے اندر پائے جاتے ہیں یا نہیں؟ اس تعلق سے سوالنامہ کے اندر مشینی ذبیحہ کا جو تعارف کرایا گیا ہے اور اس میں ہونے والی صورتوں کی تصویر کشی کی گئی ہے وہ مندرجہ ذیل ہیں؛

الف- مشینی چھری کو حرکت دینے والے ہٹن کو دباتے وقت تسمیہ کہا جاتا ہے۔

ب- چھری کے سامنے سے گزرتے ہوئے اور مشینی چھری کے ذریعہ ذبح ہوتے

ہوئے جانوروں کے پاس کھڑے ہو کر ایک شخص تسمیہ کہتا جائے۔

ج- چھری کا ایک ہینڈل ہے، ایک مسلمان شخص اس پر ہاتھ رکھ کر تسمیہ کہتا ہے حالانکہ چھری کے چلنے میں اس آدمی کے عمل کا کوئی دخل نہیں۔

مذکورہ بالا تعارف کے پس منظر میں مشینی ذبیحہ ذبح اختیاری کے دائرہ میں آتا ہے، اس لئے اگر اس کے اندر ذبح اختیاری کے شرائط کا تحقق ہو تو ذبیحہ حلال ہوگا ورنہ نہیں، جس کی تفصیل کچھ اس طرح ہے:

۱- مشینی چھری کو جو بٹن حرکت دیتا ہے اس کا دبانے والا ان شرائط کا جامع ہو، جو شرعاً ایک ذابح کے لئے ضروری ہیں۔

۲- خود بٹن کا دبانے والا دباتے وقت تسمیہ کہے۔

۳- ذبح میں مشینی چھری سے جانور کی گردن کی کم از کم تین رگیں کٹ جائیں اگر یہ شرطیں پائی جائیں تو مشینی ذبیحہ حلال ہوگا۔

کیونکہ چھری کو حرکت میں لانے کی وہی حیثیت ہے جو ہاتھ کی قوت سے چھری کو حرکت میں لانے کی ہے، ہاں اگر بٹن دبانے والا بالقصد تسمیہ سے گریز کرے اور چھری کے سامنے سے گذرتے ہوئے اور مشینی چھری کے ذریعہ ذبح ہوتے ہوئے جانوروں کے پاس کھڑا شخص تسمیہ کہے تو ایسا مشینی ذبیحہ حلال نہیں ہو سکتا، کیونکہ تسمیہ ذابح پر ضروری ہے اور ظاہر ہے کہ ذابح بٹن دبانے والا ہے نہ کہ جانوروں کے پاس کھڑا شخص، یونہی، ذبح کرنے والی چھری کے ہینڈل پر ہاتھ رکھنے والا ہی اگر تسمیہ کہتا ہے اور بٹن دبانے والا نہیں کہتا تو ایسی صورت میں بھی جانور (ذبیحہ) حرام ہو جائے گا، کیونکہ چھری کے ہینڈل پر ہاتھ رکھنے والا جبکہ چھری کو لینے میں اس کے عمل کو دخل بالکل نہ ہونے تو شرعاً ذابح ہے اور نہ ہی معین ذابح اور تسمیہ ان کے علاوہ پر نہ ضروری اور نہ ہی غیر کا تسمیہ ذبیحہ کی حلت کے لئے کافی تو جانور بغیر تسمیہ کے ذابح ہوا جو حرام ہے،

۵- الیکٹریک شاک کے ذریعہ جانور کو نیم بیہوش کرنا، بلا فائدہ جانور کو ایذا دینا ہے اور شریعت

ظاہرہ اس کی اجازت نہیں دیتی "لأن فیہ زیادة تعذیب الحیوان بلا فائدة وهو منہی عنہ"۔

ہدایہ میں ہے:

”إن ما فيه زيادة إيلام لا يحتاج إليه في الذكوة“ (۴۳۹/۴)۔

ظاہر یہ ہے کہ حلق کی نلی کو لمبائی میں اوپر سے نیچے چیرنے میں ذبح کی شرعی حالت نہیں پائی جاتی، یعنی کم از کم تین رگیں نہیں کٹ پاتیں، اس لئے لمبائی میں چیرنے کی صورت میں ذبیحہ کو حلال نہیں قرار دیا جاسکتا، چیرنے کے بعد اگر جانور ابھی زندہ تھا پھر چھری چلا کر حلق کا ٹاگیا یعنی کم از کم تین رگیں کٹ گئیں تو جانور (ذبیحہ) حلال ہوگا ورنہ نہیں۔

مروجہ مشینی ذبیحہ میں بٹن چلا کر ذبح کرنا ذبح اختیاری کے دائرہ میں آتا ہے، جیسا کہ ہم بیان کر چکے ہیں، اس لئے اسے تیر کے کمان کی حیثیت بلا ضرورت نہیں دی جاسکتی کہ مشینی ذبیحہ کا تعلق ذبح اختیاری سے ہے اور تیر کے کمان کا معاملہ ذبح اضطراری میں آتا ہے۔

ذبح کے وقت جانور کی گردن الگ ہو جائے تو ذبیحہ حلال ہے، مگر ایسا کرنا مکروہ ہے

(دیکھئے: ہدایہ ۴۳۹/۴)۔

☆☆☆

مشینی ذبیحہ میں مختلف مراحل و مسائل

مولانا محمد ممتاز عالم مصباحی ☆

(۱) ذبح کی لغوی و شرعی تعریف

ذبح کا لغوی معنی گلا کاٹنا ہے، اور اصطلاح شرع میں: گلے میں چند عروق (رگیں) ہوتی ہیں ان کے کاٹنے کو ذبح کہتے ہیں (بدائع الصنائع)۔

(۲) ذبح اور ذبیحہ کی صحت و حلت کے لئے چند ضروری شرائط

(۱) ذبح یعنی ذبح کرنے والا عاقل ہو، مجنون یا اتنا چھوٹا بچہ جو بے عقل ہو ذبح کا مفہوم نہ سمجھتا ہو اور نہ ہی اس پر قدرت رکھتا ہو ان کا ذبیحہ جائز نہیں، ہاں! اگر چھوٹا بچہ ذبح کو سمجھتا ہو اور اس پر قدرت رکھتا ہو تو اس کا ذبیحہ جائز ہے (دیکھئے: ہدایہ وغیرہ)۔

(۲) ذبح کرنے والا مسلم ہو یا کتابی ہو، تنویر الالبصار میں ہے:

”وشرط كون الذابح مسلماً حلالاً خارج الحرم ان كان صيداً
أو كتابياً ذمياً أو حربياً فتحل ذبيحتهما“

(۳) اللہ عزوجل کے نام کے ساتھ ذبح کرنا کوئی بھی نام ہو، عالمگیری میں ہے:

”ومنها التسمية حالة الذكاة عندنا أى اسم كان.....“

(۴) خود ذبح کرنے والا اللہ تبارک و تعالیٰ کا نام اپنی زبان سے کہے، اگر یہ خود

خاموش رہا، دوسروں نے نام لیا اور اسے یاد بھی تھا بھولا نہیں تھا، تو جانور حرام ہے (حوالہ سابق)۔
(۵) نام الہی لینے سے ذبح پر نام لینا مقصود ہو، اگر کسی دوسرے مقصد کے لئے پڑھی اور ذبح کر دیا لیکن اس پر بسم اللہ پڑھنا مقصود نہیں تو جانور حلال نہیں (دیکھئے: فتاویٰ ہندیہ)۔
(۶) ذبح کے وقت غیر اللہ کا نام نہ لے، عالمگیری میں ہے: ”تجريد اسم الله تعالى من غيره وان كان اسم النبي“۔
(۷) جس جانور کو ذبح کیا جائے وقت ذبح زندہ ہو اگرچہ حیات کا تھوڑا ہی حصہ باقی رہ گیا ہو (دیکھئے: البدائع)۔

(۳) ذکاۃ شرعی کی دو قسمیں ہیں

(۱) اختیاری (۲) غیر اختیاری (اضطراری)
پھر ذکاۃ اختیاری کی دو قسمیں ہیں: ذبح اور نحر۔

ذبح

چند رگوں کو کاٹنے کا نام ہے، اس کی جگہ حلق اور لبہ کے مابین ہے، لبہ سینہ کے بالائی حصہ کو کہتے ہیں۔
جو رگیں ذبح میں کاٹی جاتی ہیں وہ چار ہیں: (۱) حلقوم: یعنی جس میں سانس آتی ہے، (۲) مری: اس سے کھانا پانی اترتا ہے اور دونوں کے اگل بغل اور دو رگیں ہیں جن میں خون کی روانی ہے، جن کو وچین کہتے ہیں، قدوری میں ہے: ”والعروق التي تقطع في الذکاۃ أربعة: الحلقوم والمری والودجان“۔

نحر کی تعریف

حلق کے آخری حصہ میں نیزہ یا کوئی بھی دھار دار چیز بھونک کر رگیں کاٹ دینے کو نحر کہتے ہیں۔

ذکاۃ اضطراری کی تعریف

جانور کے بدن میں کسی جگہ نیزہ وغیرہ چھو کر خون نکالنے کو ذکاۃ اضطراری کہتے ہیں، اس کے لئے مخصوص مواقع ہیں، یہ وہ مواقع ہیں جہاں ذبح اختیاری معتذر ہو، ذکاۃ اضطراری کی طرف رجوع اسی وقت ممکن ہے جب کہ ذبح اختیاری سے عجز ثابت ہو (دیکھئے: ہدایہ)۔

ہردو قسم کے ضروری شرائط

کچھ شرائط ایسی ہیں جو ذکاۃ شرعی کی ہردو قسم کو عام ہیں، یہ شرائط وہی ہیں جو سوال ۲ کے جواب میں گذریں، اور بعض شرائط ایسی بھی ہیں جو ایک قسم کے ساتھ مخصوص ہیں جو ذیل میں ذکر کی جاتی ہیں:

ذبح اختیاری میں شرط یہ ہے کہ ذابح بلا فاصلہ عمل کثیر ذبح کے وقت مذبوح پر بسم اللہ پڑھے، برخلاف ذبح اضطراری کے کہ اس میں ذبح کے وقت تسمیہ ضروری نہیں، بلکہ شکاری جانور کو بھیجنے یا آلہ جرح بھیکنے کے وقت بسم اللہ پڑھنی ضروری ہے، یہاں عمل ذبح یا مذبوح پر تسمیہ نہیں ہے، بلکہ آلہ جرح پر ہے، یہی وجہ ہے کہ اگر کسی نے بکری ذبح کرنے کے لئے لٹائی اور اس کے ذبح کرنے کے لئے بسم اللہ پڑھی مگر اس کو ذبح نہیں کیا بلکہ اس کی جگہ دوسری بکری ذبح کر دی یہ حلال نہیں ہوئی اور یہ بات واضح ہے کہ جس چھری کو لے کر بسم اللہ پڑھ لی اس چھری سے ذبح کرنا ضروری نہیں دوسری چھری سے بھی ذبح کر سکتا ہے، اسی طرح کوئی تیر چھوڑنا چاہتا ہے اور بسم اللہ پڑھی کہ اس کو رکھ دیا دوسرا تیر چلایا تو جانور حلال نہیں، اور اگر جس جانور کو تیر سے مارنا چاہتا ہے اس کو تیر نہیں لگا، بلکہ دوسرے کو تیر سے مارا تو یہ حلال ہے (ہدایہ)۔

اسی طرح مذکی کا حلال ہونا یعنی خارج از احرام ہونا ذکاۃ اضطراریہ کے لئے شرط ہے، ذکاۃ اختیاریہ کے لئے شرط نہیں (ہندیہ)۔

ذبح اختیاری کے مواقع میں غیر اختیاری ذبح فاسد ہے اور ناجائز ہے، میری دانست

میں ائمہ کے یہاں اس باب میں کچھ بھی گنجائش نہیں ہے۔

(۳) ذابح کے لئے چند ضروری شرائط ہیں

۱۔ ذابح عاقل ہو، ۲۔ کسی دین سماوی کا ماننے والا ہو، ادعاء جیسے کتابی یا اعتقاداً جیسے مسلم۔

(۲) کتابی کا ذبیحہ جائز ہے اللہ تبارک و تعالیٰ کا ارشاد ہے:

”طعام الذین اتوا الكتاب حل لکم“۔

یہاں طعام سے مراد ذبائح ہیں، صحیح بخاری میں حضرت ابن عباسؓ کا قول ہے کہ ان

کے طعام سے مراد ان کے ذبائح ہیں۔

فقہاء نے بھی طعام سے مراد ذبائح لینے پر استدلال فرمایا ہے، وہ اس طرح کہ اگر طعام سے مراد ذبائح نہ ہوں بلکہ مطلق طعام ہوں تو آیت کریمہ میں اہل کتاب کی تخصیص کی کوئی وجہ نہیں ہو سکتی، اس لئے کہ ذبائح کے علاوہ دیگر کھانوں میں کتابی اور غیر کتابی متساویۃ الاقدام ہیں، ان کے درمیان کوئی خط فاصل نہیں کھینچا جاسکتا (دیکھئے: فتح القدیر)۔

کتابی کا ذبیحہ اس وقت حلال ہوگا جب کہ ذبح کے وقت مسلمان کے سامنے اللہ تبارک و تعالیٰ کا نام لے کر ذبح کیا ہو، یا مسلمان کی عدم موجودگی میں بھی ذبح کیا ہو جب بھی حلال ہے اور اگر وقت ذبح عیسیٰ مسیح علیہ السلام کا نام لے کر ذبح کیا اور مسلمانوں کو اس کا علم ہو تو ذبیحہ حلال نہیں سمجھا جائے گا۔

(۳) کتابی سے مراد یہود و نصاریٰ ہیں، جو توحید کے مدعی ہوں اگرچہ نفس الامر میں مشرک و کافر ہوں، اس دور کے اہل کتاب بھی توحید کا زبانی دعویٰ کرتے ہیں گو کہ مشرک و کافر ہیں، لہذا ان کا بھی ذبیحہ جائز ہوگا، کیونکہ ذبیحہ کی حلت کے لئے بس اتنا ضروری ہے کہ ذابح کسی دین سماوی کا قائل ہو خواہ اعتقاداً جیسے مسلم یا ادعاءً جیسے کتابی (ہدایہ)۔

البتہ یہود و نصاریٰ میں وہ لوگ داخل نہیں جو مذہباً دھریئے ہیں، توحید و رسالت اور آخرت کے قائل ہی نہیں، بس وہ قومی اور مردم شماری کے طور پر مسیحی، عیسائی، یہودی کہلاتے ہیں،

جیسا کہ یورپ میں ایسے لوگوں کی تعداد کافی ہے، حضرت علی رضی اللہ عنہ نے بنی تغلب کے نصرانیوں کا ذبیحہ حرام قرار دیا اور فرمایا: ”لا تأکلوا من ذبائح نصاری بن تغلب فإنہم لم يتمسکوا من النصرانية بشی الاشریتہم الخمر“۔

(۳) تسمیہ کی شرط کی حقیقت

ذبیحہ کی حلت کے لئے تسمیہ شرط ہے یا نہیں اس سلسلے میں فقہاء کے درمیان اختلاف ہے: امام شافعی تسمیہ کو شرط ہی نہیں مانتے، وہ کہتے ہیں کہ ذبح کے وقت اللہ تبارک و تعالیٰ کا نام لینا ایک مشروع اور مسنون طریقہ ہے اور بس شرط کی حد تک نہیں، یہی وجہ ہے کہ وقت ذبح اگر خدا کا نام نہ لیا جائے خواہ قصداً یا سھواً دونوں صورتوں میں ذبیحہ حلال ہوگا، صحابہ میں سے حضرت ابو ہریرہ رضی اللہ عنہ اور مجتہدین میں سے امام اوزاعی کے علاوہ کسی کا یہ مسلک نہ تھا، امام شافعی کے علاوہ حنفیہ، مالکیہ اور حنابلہ اور جمہور فقہاء تسمیہ کی شرط کے قائل ہیں، یہ کہتے ہیں کہ اگر عمداً تسمیہ ترک کیا گیا تو ذبیحہ حلال نہیں ہوگا۔

امام شافعی کے دلائل

(۱) مولیٰ تعالیٰ کا ارشاد ہے: ” لا تأکلوا مما لم یذکر اسم اللہ علیہ وإنہ لفسق“ میں واؤ کو عطف پر محمول کرنا بلاغت کے منافی ہے، کیونکہ آیت کا پہلا حصہ جملہ فعلیہ انشائیہ ہے اور دوسرا اسمیہ خبریہ، شریعت نحو میں انشائیہ کا عطف خبریہ پر، یونہی اسمیہ کا عطف فعلیہ پر مکروہ تحریمی ہے، اس لئے واؤ حالیہ ہوگا، اب آیت کے معنی ان کے نزدیک یہ ہوں گے: نہ کھاؤ اس جانور میں سے جس پر اللہ کا نام نہ لیا گیا ہو، اس حال میں کہ وہ فسق ہو، پھر فسق کی تشریح سورہ انعام کی آیت سے کرتے ہیں جس میں ارشاد ہوا ہے: ”أوفسقا أهل لغير الله به“، اس طرح امام شافعی کے نزدیک آیت کا مطلب یہ ہوگا کہ غیر اللہ کے نام پر ذبح کیا ہوا گوشت حرام ہے، اللہ کا نام نہ لینے سے کوئی حرمت ثابت نہیں ہوتی۔

تفقید

جب ہم اس دلیل کا بغور جائز لیتے ہیں تو یہ دلیل بہت کمزور ثابت ہوتی ہے، اس پر متعدد صحتمند ایرادات ہیں: اولاً یہ کہ آیت کے جو معنی امام شافعیؒ نے بیان کئے ہیں وہ بالکل بتادر کے خلاف ہیں، دوسرے یہ کہ اگر جملہ فعلیہ انشائیہ کا عطف جملہ اسمیہ خبریہ پر بلاغت کے تقاضہ کے خلاف ہے تو جملہ حالیہ میں ان اور لام تاکید کا استعمال ہی کہاں مطابق بلاغت ہے، اگر مقصود آیت وہی ہوتا جو شواہع کہہ رہے ہیں تو یہ ”وہو فسق“ سے بھی پورا ہو سکتا تھا، ”وانہ لفسق“ کی کیا ضرورت۔

تیسرے یہ کہ جملہ انشائیہ کا عطف خبریہ پر مطلقاً ممنوع نہیں ہے، بلکہ اس میں تفصیل ہے، جو اپنے مقام میں شرح و بسط کے ساتھ مذکور ہے، اگر مطلقاً ممنوع ہو جائے تو قرآن مجید میں ان مقامات کا کیا جواب ہو سکتا ہے جہاں جملہ انشائیہ کا عطف جملہ خبریہ پر کیا گیا ہے۔

(۲) حضرت عائشہ صدیقہ رضی اللہ تعالیٰ عنہا سے مروی ہے کہ لوگوں نے عرض کیا یا رسول اللہ! یہاں کچھ لوگ نئے مسلمان ہوئے ہیں اور وہ ہمارے پاس گوشت لاتے ہیں، ہمیں معلوم نہیں اللہ پاک کا نام انہوں نے ذکر کیا ہے یا نہیں، آپ نے فرمایا کہ ”سَمُّوا عَلَیْهِ انْتُمْ وَكَلُوا“ (تم بسم اللہ کہو اور کھاؤ)، اس حدیث سے شواہع استدلال کرتے ہیں کہ تسمیہ واجب نہیں، کیونکہ اگر واجب ہوتا تو حضور پاک صلی اللہ علیہ وسلم شکر کی صورت میں اس گوشت کو کھانے کی اجازت مرحمت نہیں فرماتے۔

استدلال پر کلام:- اس حدیث سے امام شافعی کا مدعا کبھی بھی ثابت نہیں ہوتا، بلکہ یہ حدیث ان کے مدعا کے خلاف ہے، کیونکہ اس حدیث سے ثابت ہوتا ہے کہ تسمیہ کا وجوب عہد نبوی میں مسلمانوں کے درمیان ایک مشہور و معروف مسئلہ تھا، اسی وجہ سے تو لوگ اس گوشت کے متعلق پوچھنے آئے جو نئے نئے مسلمان دیہاتی کاٹ کر لائے تھے، تو اگر تسمیہ کا وجوب نہ ہوتا تو یہ سوال ہی نہیں ہوتا۔

حدیث پاک کا واضح مفہوم یہ ہے کہ واقعی مسلمان کے ذبیحہ میں اس طرح کے شکوک و شبہات پیدا نہ کئے جائیں، اگر واقعی مسلمان ہے تو تسمیہ کے ساتھ ذبح کیا ہوگا، کیونکہ ایک مسلمان کا ذبیحہ سے متعلق یہی عقیدہ ہے کہ ذبیحہ بغیر تسمیہ کے حلال نہیں، ہاں اگر شک و شبہ ہو تو اس کے دفع کے لئے بسم اللہ پڑھ لیا جائے اور کھالیا جائے۔

جمہور فقہاء کے دلائل

(۱) آیت پاک ”لا تاکلوا مما لم یذکر اسم اللہ علیہ“ میں متروک التسمیہ کے کھانے سے نہی وارد ہے، اور نہی تحریم پر محمول ہے، لہذا تسمیہ شرط واجب ہے۔
(۲) سلف کا اجماع ہے کہ ذبیحہ کے لئے تسمیہ شرط واجب ہے۔

(۳) حدیث نبوی بخاری و مسلم میں حضرت عدی ابن حاتم طائیؓ سے ایک طویل حدیث مذکور ہے، جس میں اخیر کا حصہ یہ ہے کہ حضرت عدی ابن حاتم نے سرکارِ دو عالم صلی اللہ علیہ وسلم سے عرض کیا یا رسول اللہ! بعض اوقات میں اپنے کتے کو شکار پر چھوڑتا ہوں اور دیکھتا ہوں کہ اس کے ساتھ کوئی دوسرا کتا بھی شریک ہو گیا، آپ نے فرمایا: ”ایسی صورت میں شکار نہ کھاؤ، کیونکہ اللہ کا نام اپنے شکاری کتے پر لیا تھا، دوسرے کتے پر نہیں لیا“۔

حدیث مذکور میں سید عالم صلی اللہ علیہ وسلم نے شکار نہ کھانے کی علت ترک تسمیہ کو قرار دیا ہے جس سے روز روشن کی طرح یہ بات عیاں ہوگئی کہ ذبیحہ کے لئے تسمیہ شرط واجب ہے۔

(۲) متروک التسمیہ عمداً کا کیا حکم ہے؟

اس میں ائمہ کا اختلاف ہے: امام ابوحنیفہؒ کے نزدیک حرام ہے اور امام شافعیؒ کے نزدیک حلال ہے بشرطیکہ بطور تھاوان و استخفاف نہ ہو۔

متروک التسمیہ نسیاناً میں بھی فقہاء کا اختلاف ہے: امام ابوحنیفہؒ اور امام شافعیؒ کے نزدیک حلال ہے اور امام مالکؒ کے نزدیک حرام، متروک التسمیہ شہادۃ کا بھی حکم ہمارے

نزدیک یہی ہے کہ وہ حرام ہے۔

(۳) بلاشبہ متروک التسمیہ کی حرمت پر سلف کا اجماع تھا؟ مجتہدین میں صرف امام شافعیؒ نے اختلاف کیا ہے، اگرچہ ایک دو صحابہ کرام سے امام شافعیؒ کی موافقت بھی مروی ہے تو اس سے صحت اجماع پر اصلاً فرق نہیں پڑتا، جیسا کہ ”ولانا کلوا مما لم یذکر اسم اللہ علیہ“ کی تفسیر میں ابن کثیر نے ابن جریر کے حوالہ سے لکھا ہے:

”إلا أن قاعدة ابن جریر أنه لا یعتبر قول الواحد والإثنین مخالفاً لقول الجمهور فیعدہ إجماعاً فلیعلم هذا والله الموفق۔“

(۴) متروک التسمیہ عمداً کی حرمت پر سلف کا اجماع تھا، اب امام شافعیؒ کے اختلاف کی کوئی حیثیت نہیں ہوگی اور نہ یہ اختلاف اجماع سابق کا رافع ہوگا۔

(۵) تسمیہ مذبوح پر واجب ہے، عمل ذابح پر نہیں، وقت ذابح پر لازم ہے کہ مذبوح پر تسمیہ پڑھے (دیکھئے: بدائع)۔

(۶) ضرورتاً امام شافعیؒ یا کسی غیر حنفی امام کی رائے اور قول پر عمل و فتویٰ کی گنجائش ہے کہ نہیں، اس سلسلے میں علماء و فقہاء کا اختلاف ہے: بعض حضرات جواز کے قائل ہیں اور بعض عدم جواز کے، حق یہی ہے کہ ہم حنفیوں کے لئے روانہ نہیں کہ امام ابوحنیفہؒ کے علاوہ کسی امام کی رائے پر عمل کریں، البتہ علماء کے ان اقوال کے درمیان تطبیق و توفیق دی جاسکتی ہے، وہ اس طور پر کہ قول کی دو قسمیں ہیں: ۱۔ قول صوری، ۲۔ قول حقیقی، امام شافعیؒ کے قول صوری پر عمل و فتویٰ جائز ہے، لیکن قول حقیقی پر جائز نہیں۔

جو علماء قول امام شافعیؒ پر ضروری عمل و فتویٰ کی گنجائش کے قائل ہیں، ان کے نزدیک قول سے مراد قول صوری ہے اور جو فقہاء قول امام شافعیؒ پر عمل و فتویٰ کی گنجائش کے قائل نہیں ہیں، ان کے نزدیک قول سے مراد قول حقیقی ہے۔

(۷) ذابح کا تسمیہ کافی نہیں معین ذابح کے لئے بھی تسمیہ کہنا ضروری ہے، اور معین ذابح کا مصداق وہ شخص ہے جو چھری چلانے میں مدد کرے۔

(۶) مشینی ذبیحہ کی حلت و حرمت کا مسئلہ

مشینی ذبیحہ کی حلت و حرمت کے باب میں مجھے یہ عرض کرنا ہے کہ اگر مشینی ذبیحہ کے مراحل وہی ہیں جو کویت کے متعدد تجارتی تنظیموں اور اداروں کے نمائندہ حضرات کے مشاہداتی تحقیقات میں آئے تو کویت کی فتویٰ کمیٹی کے فتویٰ سے مرکزی طور پر میں متفق ہوں اور اگر مشینی ذبیحہ کا طریقہ کا جو اسلامی ذبیحہ کے دائرے میں آتا ہے اور اسلامی ذبح کے جملہ ارکان و شرائط کا حامل ہے تو حلت کا قول کرنے میں کوئی مضائقہ بھی نہیں، کیونکہ یہ سائنس اور ٹکنالوجی کا دور ہے، جو مختلف و متنوع مراحل حیات میں ہمیں سہولیات فراہم کرتا ہے، تو اگر یہ سہولیات اسلامی نقطہ نظر کی تکذیب نہیں کرتیں بلکہ اسلامی نقطہ نظر کی موافقت کرتی ہیں تو ان سے کسی طرح کا کوئی شرعی فساد نہیں ہے، پھر ان کو قبول کرنے میں کوئی حرج بھی نہیں ہے ورنہ ہم پوری دنیا سے کٹ کر رہ جائیں گے۔

اب رہ جاتا ہے مشینی ذبیحہ کی حلت و حرمت کا مسئلہ، معاملہ اس تعارفی خاکہ کے پیش نظر جو سوانامہ کے جزء (۴) کے تین کالموں میں مذکور ہے گو کہ یہ خاکہ واقعی اور مفصل نہیں بلکہ مفروض اور مجمل ہی کی حد تک ہے، تاہم اس کا ترتیب و اس کا شرعی جائزہ لیا جاتا ہے۔

(الف) اس صورت میں جبکہ بٹن دبانی سے چھری کو حرکت میں لا کر جانور کو ذبح کیا جاتا ہے اس کی کئی ایک صورتیں ہو سکتی ہیں:

(۱) عاقل، مسلم یا کتابی نے تسمیہ کے بعد بٹن دبایا، چھری حرکت میں آئی اور تمام جانور ایک ساتھ دفعۃً ذبح ہو گئے، اس طور پر کہ کم از کم تین رگیں کٹ گئیں (جانور کی موت سے قبل) اس صورت میں تمام ذبیحہ ایک ہی تسمیہ سے حلال ہوں گے، کیونکہ بٹن دبانی والے کو عمل ذبح میں دخل ہے تو وہ عند الشرع ذبح ہے اور ایک تسمیہ سے بلافاصلہ عمل کثیر متعدد جانوروں کا دفعہ مذبوح ہونا بدائع الصنائع کے صریح جزئیہ سے ثابت ہے: ”لواضع شاتین وأمر السکین علیہما معانہ تجزی فی ذالک تسمیة واحدة“۔

(۲) بٹن دبانی والے (جو مذکورہ شرائط کا پابند ہو) نے تسمیہ کے ساتھ بٹن دبایا،

چھری حرکت میں آئی مگر صرف میں لگائے ہوئے تمام جانور دفعۃً مذبوح نہیں ہوئے بلکہ یکے بعد دیگرے، تو اس صورت میں چھری سے ذبح ہونے والا صرف پہلا جانور حلال ہوگا، باقی حرام، کیونکہ دوسرے جانور سے پہلے جانور کو ذبح کرنا عمل کثیر ہے، اور ذبح اختیاری کی اہم ترین شرط یہ ہے کہ بلا فاصلہ عمل کثیر ذابح مذبوح پر بسم اللہ پڑھے، لہذا پہلے جانور کے علاوہ باقی تمام جانور متروک التسمیہ عمداً کی وجہ سے حلال نہیں ہو سکتے۔

ہاں اگر دو جانور کے ذبح کے درمیان اتنا فاصلہ ہے کہ ایک جانور کو ذبح کرنے کے بعد دوسرے جانور کے ذبح سے پہلے ذابح (بٹن دبانے والا) بسم اللہ پڑھ سکتا ہے تو جتنے جانوروں کے ذبح سے قبل بسم اللہ پڑھے گا وہ حلال ہو جائیں گے، ورنہ نہیں

(ب، ج) دوسری اور تیسری صورت سے ظاہر ہے کہ بٹن دبانے والے نے تسمیہ سے عمداً گریز کیا ہے، بلکہ کسی دوسرے شخص نے جانور کے ذبح ہوتے وقت بسم اللہ پڑھی ہے، یا پھر چھری کے ہینڈل پر ہاتھ رکھنے والے نے بسم اللہ پڑھی، ان دونوں صورتوں میں ذبیحہ حلال نہیں ہوگا کیونکہ دوسرا شخص نہ تو ذابح ہے اور نہ معین ذابح اور جبکہ ذبح اختیاری کے لئے شرط ہے کہ تسمیہ ذابح کی جانب سے ہو، ذابح اور معین ذابح کے علاوہ کسی دوسرے شخص کا تسمیہ ذبیحہ کی حلت کے لئے کافی نہیں۔

(د) ۱- جدید عہد میں مروجہ مشینی ذبیحہ میں الیکٹرک شاٹ کے ذریعہ جانور کو نیم بے ہوش کر دیا جاتا ہے، ایسا کرنا شرعاً جائز و مستحسن نہیں بلکہ ممنوع ہے، کیونکہ یہ تکلیف بلا فائدہ ہے اور تکلیف بلا فائدہ جائز نہیں، ہدایہ میں ہے: ”أن ما فیہ زیادة ایلام لا یحتاج إلیہ فی الذکوة“۔

(۲) حلق پر چھری چلانے کے بجائے اگر حلق کی نلی کو لمبائی میں اوپر سے نیچے چیر دیا جائے تو جانور حلال نہیں ہوگا، کیونکہ ذبح کا رکن ہے کم از کم تین رگوں کا کاٹنا، اور وہ یہاں مفقود ہے، یونہی چیرنے کے بعد پھر چھری چلا کر حلق کاٹی جائے تو اس کی دو صورتیں ہیں: حلق کاٹنے سے قبل زندگی ہے یا نہیں؟ اگر زندگی نہیں ہے تو جانور حلال نہیں اور اگر زندگی ہے تو جانور حلال مگر ایسا کرنا بلا وجہ جانور کو تکلیف پہنچانے کے سبب مکروہ ہے۔

(۳) مشینی چھری کو چلانے والے بٹن کو تیر کے کمان کی حیثیت دینے جانے کے دو

مطلب ہو سکتے ہیں:

اول یہ ہے کہ جس طرح تیر پھینکنے کے بعد ہاتھ میں کمان رہنے کے باوجود تیر انداز کو عمل ذبح میں دخل ہے اور اسے ذابح مانا جاتا ہے، ٹھیک اسی طرح بٹن دبانے والے کو بھی ہاتھ میں بٹن رہنے کے باوجود ذابح مانا جائے، اس معنی کر کے بٹن دبانے والے کو تیر انداز کی حیثیت اور مشینی چھری کو چلانے والے بٹن کو تیر کے کمان کی حیثیت دی جاسکتی ہے، اور یہی مان کر ہم نے صورت اولیٰ میں مشینی ذبیحہ کی حلت کا قول بھی کیا ہے۔

دوم یہ ہے کہ جس طرح تیر اندازی کے بعد جانور (شکار) کے ذبح اور حلال ہونے کے لئے گلے کی رگوں کا کٹنا ضروری نہیں، بلکہ جہاں کہیں سے خون نکل جائے اور جانور کی موت ہو جائے، جائز و حلال ہے۔

ٹھیک اسی طرح بٹن دبانے کے بعد چھری سے ذبح ہونے والے جانور کے ذبح اور حلال ہونے کے لئے گلے کی رگوں کا کٹنا ضروری نہیں، اس معنی کر کے چھری کو چلانے والے بٹن کو تیر کے کمان کی حیثیت نہیں دی جاسکتی، کیونکہ مشینی ذبیحہ ذبح اختیاری کے دائرہ میں آتا ہے، ذبح اختیاری کے محل میں ذبح اضطراری ممکن نہیں۔

(۴) اگر بوقت ذبح گردن کٹ کر الگ ہو جائے تو اس ذبیحہ کا کھانا جائز ہے، البتہ ایسا کرنا ایلام بے فائدہ کی وجہ سے مکروہ ہے (ہدایہ)۔

بخاری شریف میں حضرت ابن عباس، حضرت انس اور حضرت ابن عمرؓ سے حدیث مروی ہے، انہوں نے فرمایا:

”اگر حلق کی جانب سے ذبح کرتے وقت جانور کا سر کٹ کر الگ ہو جائے تو کوئی حرج نہیں، لیکن بالارادہ ایسا نہیں کرنا چاہیے کہ یہ مکروہ ہے اور اگر جانور کو پشت کی طرف سے ذبح کیا جائے تو وہ کسی حال میں حلال نہیں، خواہ سر کٹ جائے یا نہ کٹے دونوں صورتوں میں حرام و ناجائز ہے۔“

اسلامی ذبیحہ اور مشینی ذبیحہ

مولانا عبدالقیوم پالنپوری ☆

۱- قرآن کریم میں جانوروں کے حلال کرنے کے لئے تین لفظ آئے ہیں: ذکاۃ، ذبح اور نحر۔

ذکاۃ کے لغوی معنی ذبح کے ہیں: ”والتذکیۃ: الذبیح کا الذکاۃ، والذکا“ (القاموس المحیط ۲/۲۶۳)۔

اور الذبح کے اصل معنی الشق کے ہیں، لسان العرب میں لکھا ہے: ”الذبیح: قطع الحلقوم من باطن عند النصیل، وهو موضع الذبیح من الحلق..... والذبیح فی الأصل الشق“ (مادہ ذبح ص ۴۳۶-۴۳۷)۔

اور نحر کے لغوی معنی، سینہ کے اوپر کے حصہ پر نیزہ مارنے کے ہیں ”ونحر البعیر: طعنه حیث یبدو الحلقوم علی الصدر“ (القاموس المحیط ۲/۳۳۵)۔

اور ظاہر ہے کہ ان الفاظ کے محض لغوی معنی یہاں مراد نہیں ہیں، بلکہ ان کے اصطلاحی معنی مراد ہیں، چنانچہ حضرت مفتی شفیع صاحب تحریر فرماتے ہیں: ”باتفاق امت ذکاۃ بھی صلوٰۃ و صوم کی طرح ایک اصطلاحی لفظ ہے، جس طرح صلوٰۃ، صوم کا مفہوم شرعی وہی معتبر ہے جو قرآن کی دوسری آیات اور نبی کریم ﷺ کی تعلیمات سے ثابت ہے، محض لغوی مفہوم مراد لینا تحریف قرآن ہے، اسی طرح لفظ ذکاۃ بھی خالص اصطلاحی لفظ ہے، جس کی دو قسمیں ہیں: اختیاری، غیر اختیاری (اضطراری) اور دونوں کے احکام الگ الگ ہیں، حضرات محدثین و فقہاء نے ذکاۃ

اختیاری کو ”ذباح“ کے عنوان سے اور غیر اختیاری کو ”صید“ کے عنوان سے تعبیر کیا ہے مگر دونوں کے لئے از روئے قرآن و سنت کچھ ارکان و شرائط ہیں (جواہر الفقہ ۲/۴۰۸)۔

ذکاة اختیاری ان جانوروں کو ذبح یا خنجر کرنے کا طریقہ ہے جو گھروں میں پالے جاتے ہیں اور جو انسان کے قابو میں ہوں، جیسے بکری، گائے اور اونٹ وغیرہ، اور کسی جنگلی جانور کو پال کر مانوس بنا لیا جائے تو وہ بھی اسی حکم میں داخل ہے، جیسے ہرن، خرگوش وغیرہ۔

ذکات اختیاری میں ذبیحہ کے حلال ہونے کے لئے تین شرائط ہیں: ۱- اول یہ کہ ذبح کرنے والا مسلمان یا کتابی ہو جیسا کہ بدائع میں ہے: ”ومنہا ان یکون مسلما و کتابیا“ (۲۵/۵)، ۲- دوسرے یہ کہ وہ ذبح کرتے وقت بسم اللہ کہے، اور وہ بسم اللہ کا مفہوم بھی سمجھتا ہو، چنانچہ قرآن مجید میں ہے: ”ولا تأکلوا مما لم یذکر اسم اللہ علیہ“، اور صاحب ہدایہ نے لکھا ہے: ”ویحل إذا کان یعقل التسمیة“ (ہدایہ ۲/۴۱۸)، ۳- شرعی طریق پر حلقوم (غذا کی نالی) اور مرئی یعنی سانس کی نالی اور ودجین یعنی دونوں شہ رگیں کا ٹنا۔ امام ابوحنیفہؒ کے نزدیک تین رگیں بھی کاٹ دی جائیں تو کافی ہے، البتہ امام مالکؒ کے نزدیک چاروں رگوں کو کاٹنا ضروری ہے۔

اور اونٹ اور ہر وہ جانور جس کی گردن اونٹ کی طرح بہت لمبی ہو جیسے بطخ، شتر مرغ، میں نخر کرنا مسنون ہے، یعنی نیز یا چھری اس کے لبہ میں مار کر رگوں کو کاٹ دیا جائے، اور اس کے علاوہ جانوروں میں مسنون ذبح ہے، یعنی لبہ اور لہجیہ کے درمیان سے حلق کی رگوں کو کاٹ کر خون بہا دیا جائے، بدائع میں ہے: ”وکذا النبی ﷺ نحر الإبل وذبح البقر والغنم، فدل أن ذلک هو السنة..... ولو نحر ما یذبح وذبح ما ینحر یحل لوجود فری الأوداج ولکنہ یکرہ“ (بدائع ۳/۵)۔

ذکاة غیر اختیاری سے مراد ان وحشی اور جنگلی حلال جانوروں کو زخمی کرنے کا طریقہ ہے جن کا شکار کیا جاتا ہے اگر پالتو جانوروں میں سے بھی کوئی جانور وحشی ہو کر بھاگ جائے تو وہ بھی

اسی حکم میں داخل ہو جاتا ہے، اس ذکاۃ غیر اختیاری میں شرعی حکم یہ ہے کہ بسم اللہ کہہ کر کسی دھار دار آ لے تیر، تلوار وغیرہ سے جانور کو زخمی کر دیا جائے یا بسم اللہ کہہ کر تربیت یافتہ کتا یا باز شکار پر چھوڑا جائے اور وہ کتا یا باز اس شکار کو زخمی کر دے، اور شکار کو پکڑ کر لے آئے (اور کتا اس شکار میں سے نہ کھائے) جس سے جانور کی جان نکل جائے تو یہ حلال ہے۔

”ذکاۃ اضطراری میں بھی ذکاۃ اختیاری کی تین شرطوں میں سے دو شرطیں ضروری ہیں یعنی شکاری کا مسلمان یا کتابی ہونا، اور شکار پر تیر یا کتا چھوڑنے کے وقت اللہ کا نام لینا، صرف تیسری شرط یعنی عروق حلق کو قطع کرنا اس اضطراری ذبح میں معاف کر دیا گیا ہے، بلکہ جانور کے کسی حصے کو زخمی کر دینا کافی سمجھا گیا ہے (جواہر الفقہ ۲/۷۷۷)۔

اور شکاری کے لئے ضروری ہے کہ تیر یا کتا چھوڑنے کے بعد شکار کی تلاش اور تعاقب میں رہے اور کسی دوسرے کام میں مشغول نہ ہو، اگر تلاش نہ کیا اور دوسرے کام میں مشغول رہا اور پھر بعد میں شکار مردہ ملا تو اب اس کا کھانا حلال نہ ہوگا (عالمگیری ۵/۴۲۱) نیز اگر جانور پر اس کی موت سے پہلے قابو پالیا کہ بھاگنے یا اڑنے پر قادر نہ رہا اور باسانی گرفت میں آسکتا ہو تو اس کو پکڑ کر شرعی قواعد کے مطابق ذبح کرنا ضروری ہوگا اس کے بغیر حلال نہ ہوگا۔

ذبح اختیاری کے مواقع میں غیر اختیاری ذبح کو اپنایا تو ایسی صورت میں وہ جانور مردار ہوگا اور اس کا کھانا حلال نہیں ہے، اور ائمہ کے یہاں اس میں کوئی گنجائش نہیں ہے، بدائع میں ہے: ”عند القدرة على الذبح والنحر لا يحل بدون الذبح والنحر، لأن الحرمة في الحيوان المأكول لمكان الدم المسفوح وأنه لا يزول إلا بالذبح والنحر“ (بدائع ۴/۴۰)۔

۲- ذبح کا عاقل ہونا ضروری ہے، لہذا مجنون یا ایسا بچہ جس میں عقل و تمیز نہ ہو اس کا ذبیحہ حلال نہ ہوگا، اس لئے کہ ذبح کرنے والے کو ایسا ہونا چاہئے جو ذبح کا مفہوم سمجھتا ہو، اس پر قادر ہو، اور بالارادہ ذبح کے وقت بسم اللہ کہے، چنانچہ بدائع میں لکھا ہے:

”فمنها أن يكون عاقلاً فلا تؤكل ذبيحة المجنون والصبي الذي لا يعقل“

والسکران الذی لا یعقل لما تذکر أن القصد إلى التسمیة عند الذبح شرط،
ولا یتحقق القصد الصحیح ممن لا یعقل، فإن کان الصبی یعقل الذبح ویقدر
علیه تؤکل ذبیحته وکذا السکر“ (بدائع ۳/۴۵)۔

ذبح کرنے والے کے لئے ضروری ہے کہ وہ مسلمان یا کتابی ہو، لہذا مشرک، مجوسی، مرتد
اور قادیانی وغیرہ کا ذبیحہ حرام ہوگا، اور قصداً بسم اللہ ذبح کرتے وقت ترک نہ کرے ورنہ ذبیحہ حرام ہوگا۔
شکار کرنے والے کے لئے بھی ضروری ہے کہ وہ بسم اللہ اور ذبح کے مفہوم کو سمجھتا ہو،
مسلمان یا کتابی ہو، نیز خود شکار کرنے والا حالت احرام میں نہ ہو، اور تیر یا کتاب چھوڑتے وقت
قصداً بسم اللہ کو ترک نہ کرے وغیرہ۔

اسلام نے اہل کتاب کے ذبیحہ کو حلال قرار دیا ہے، اور دوسرے مشرکین کے ذبیحہ کو
حرام قرار دیا ہے، اس کی وجہ یہی ہے کہ اہل کتاب ذبح کے وقت ان شرائط کا لحاظ رکھتے تھے جو
اسلام نے شرعی ذبح پر عائد کی ہیں، لہذا اس اصول کے پیش نظر اہل کتاب کا ذبیحہ اس وقت تک
حلال نہ ہوگا جب تک کہ وہ ان شرعی قواعد کو پورا نہ کریں۔

کتابی سے مراد وہ یہود و نصاریٰ ہیں جو اللہ تعالیٰ کے وجود کے قائل اور حضرت موسیٰ یا
عیسیٰ علیہما السلام کو نبی اور تورات و انجیل کو اللہ کی کتاب مانتے ہیں، اگرچہ انہوں نے اپنے دین کو
بدل ڈالا ہے، تورات و انجیل میں تحریف کر ڈالی ہے اور تثلیث وغیرہ جیسے مشرکانہ عقائد
اختیار کر لئے ہیں، مگر یہ آج کے نہیں بلکہ نزول قرآن کے زمانہ میں بھی ان کا یہی حال تھا، قرآن
مجید نے ان حالات کے باوجود ان کو اہل کتاب قرار دیا اور ان کے ذبائح کو حلال کیا اور ان کی
عورتوں سے نکاح جائز قرار دیا (جواہر الفقہ ۲/۴۷۳)۔

آج کل کے اکثر قومی یہود و نصاریٰ جن کا یہ حال ہو کہ خدا اور رسول اور وحی اور آخرت
کے قائل نہ ہو اور مذہب دہریے اور ملحد ہوں، یہ لوگ اہل کتاب میں داخل نہیں ہیں۔

۳- جانور پر بسم اللہ کہنے کا معروف طریقہ یہ ہے کہ ”بسم اللہ اللہ اکبر“ کہا جائے،

تاہم اس کے لئے کوئی خاص کلمہ ضروری نہیں ہے، حدیث میں کہا گیا ہے کہ اللہ کا نام لیا جائے اور بس اس کی کوئی تفصیل بیان نہیں کی گئی، اور نہ کسی خاص کلمہ کی تحدید، اس لئے اللہ تعالیٰ کا اسم ذاتی یا صفاتی رحمن، رحیم وغیرہ تنہا لے لیا جائے یا تسبیح و تحمید یا لا الہ الا اللہ کہا جائے، خواہ خدا کا نام عربی میں لیا جائے یا کسی اور زبان میں تمام صورتیں جائز ہیں (بدائع ۴۸/۵)۔

تسمیہ کہنا خود ذابح اور اس کے چھری چلانے میں معین پر ضروری ہے، لہذا اگر اس کی طرف سے کوئی دوسرا بسم اللہ کہہ دے، یا دو آدمی ذبح کریں ایک کہے اور دوسرا قصداً چھوڑ دے تو یہ کافی نہیں ایسے ذبیحہ کا کھانا حرام ہے ”إِذَا كَانَ الذَّابِحُ إِثْنَيْنِ فَلَوْ سَمِيَ أَحَدُهُمَا وَتَرَكَ الثَّانِي عَمْدًا حَرَمَ أَكْلَهُ“ (شامی ۲۶۳/۵)۔

اور یہ بھی ضروری ہے کہ خاص فعل ذبح کو انجام دینے ہی کی نیت سے اللہ کا نام لے، لہذا اگر بطور شکر کے ”الحمد للہ“ کہہ دے، یا چھینک کا جواب دے یا یوں تسبیح پڑھ رہا ہے اور ذبیحہ پر اللہ کا نام لینا مقصود نہیں تو یہ ذبیحہ حلال نہ ہوگا (بدائع ۴۸/۵)۔

اور یہ بھی ضروری ہے کہ اللہ تعالیٰ کے نام کے ساتھ غیر اللہ کا نام نہ لیا جائے حتیٰ کہ رسول اللہ ﷺ کا نام لے گا تو بھی ذبیحہ حرام ہو جائے گا، حضرت ابن مسعودؓ نے فرمایا کہ ذبح کے وقت تنہا اللہ کا نام لو (بدائع ۴۹/۵)۔

اور یہ بھی ضروری ہے کہ اللہ کا نام لینے اور فعل ذبح کے درمیان زیادہ فصل نہ ہو، لہذا اگر معمولی فصل ہو تو کوئی حرج نہیں لیکن زیادہ فصل ہو جائے، مجلس بدل جائے پھر بغیر جدید تسمیہ کے جانور ذبح کرے تو اس کا کھانا حلال نہ ہوگا (بدائع ۴۶/۵)، اور متروک التسمیہ عمدًا حرام ہے، البتہ امام شافعیؒ کے نزدیک حلال ہے، لیکن اس کے متعلق بھی تفصیل ہے، چنانچہ مفتی شفیع صاحبؒ تحریر فرماتے ہیں: خلاصہ یہ ہے کہ امام شافعی یا بعض دوسرے علماء جنہوں نے قصداً ترک تسمیہ کے باوجود ذبیحہ کو حلال کہا ہے، وہ اس شرط کے ساتھ مشروط ہے کہ یہ ترک تسمیہ استخفافاً اور تہادانانہ ہو یعنی اس کی عادت نہ ڈال لے، بلکہ اتفاقی طور پر کبھی تسمیہ چھوڑ دیا ہے، اور پھر اس خاص شرط کے ساتھ متروک التسمیہ عمدًا کو حلال کہا گیا ہے اس میں بھی امام شافعیؒ کا قول ظاہر یہ ہے کہ پھر

بھی اس کا کھانا مکروہ ہے (جواہر الفقہ ۲/۳۸۳)۔

متروک التسمیہ عدا کی حرمت پر امام شافعیؒ سے پہلے سلف کا اجماع تھا، جیسا کہ صاحب ہدایہ کے کلام سے معلوم ہوتا ہے، اور اس کو مفتی شفیع صاحبؒ نے اپنے رسالہ ”اسلامی ذبیحہ“ میں دلائل سے ثابت کیا ہے۔

امام شافعیؒ کا قول مخالف اجماع ہونے کی بنا پر معتبر نہ ہوگا، اور امام شافعیؒ کا یہ قول اجماع کا رافع اور ختم کرنے والا نہیں ہوگا، بلکہ حضرت امام شافعیؒ کی موافقت میں ایک دو قول اسلاف میں سے مل جائیں تو بھی جمہور امت کے بالمقابل ایک دو قول کو منافی اجماع نہیں کہا جاسکتا، حافظ ابن کثیرؒ نے ابن جریر کے حوالہ سے لکھا ہے: ”إلا أن قاعدة ابن جریر أنه لا يعتبر“ مگر ابن جریر کا قاعدہ یہ ہے کہ وہ ایک دو قول جو جمہور کے مخالف ہوں، اور اس کا اعتبار نہیں کرتے بلکہ جمہور کے قول کو اجماع ہی قرار دیتے ہیں، اس کو خوب سمجھ لینا چاہئے (ابن کثیر ۲/۱۷۰ بحوالہ جواہر الفقہ ۲/۳۸۹)۔

تسمیہ فعل ذبح پر واجب ہے کہ ایک ہی فعل ذبح سے اوپر نیچے لیٹے ہوئے دو جانوروں کو ایک ساتھ ذبح کیا تو ان پر ایک تسمیہ کافی ہوگا، مذبوح کے دو ہونے کی بنا پر دو مرتبہ تسمیہ کہنا ضروری نہیں ہے، اور دو جانوروں کو علی التتابع ذبح کیا (چاہے دونوں اوپر نیچے ہوں) تو یہاں عمل ذبح متعدد ہونے کی بنا پر ہر جانور پر علاحدہ تسمیہ پڑھنا ضروری رہے گا، پہلے کا تسمیہ دوسرے کے لئے کافی نہ ہوگا (دیکھئے: فتاویٰ ہندیہ ۲/۲۸۹، درمختار ۵/۲۶۳، بدائع الصنائع ۵/۵۰)۔

۶- حضرت امام شافعیؒ کے قول پر عمل کرنے کی کوئی ضرورت متحقق نہیں ہے، لہذا مخالف اجماع قول پر عمل کرنے کی کوئی گنجائش نہیں ہو سکتی۔

۷- ذابح کا عمل ذبح یعنی چھری چلانے میں جو معین ہوگا اس پر بھی تسمیہ کہنا ضروری ہے، صرف ذابح کا تسمیہ کہنا کافی نہ ہوگا، اور اس معین کا بھی کتابی یا مسلمان ہونا ضروری ہے، معین ذابح سے مراد چھری چلانے میں مدد کرنے والا ہے نہ کہ جانور کے پیر، دم یا اس کے بدن کو پکڑنے والا، جانور کے بدن، دم اور پیروں کے پکڑنے والے پر تسمیہ کہنا ضروری نہیں ہے،

در مختار میں ہے: ”أراد التضحية فوضع يده مع يد القصاب في الذبح وأعانه على الذبح، سمي كل وجوبا، فلو تركها أحدهما أو ظن ان تسمية أحدهما تكفي حرمت“ (۲۹۲/۵) (فتاویٰ رجبیہ ۹۷/۲)۔

۴- اس سوال میں (الف) کی صورت میں بٹن دبانے والا مسلمان یا کتانی ہو تو بھی احتیاطاً ذبیحہ حلال نہیں ہوگا، اس لئے کہ بٹن دبانے والا اصل میں ذبح نہیں ہے، بلکہ ذبح برقی لہر ہے، جیسا کہ حضرت مفتی محمود صاحب پاکستانی کی رائے ہے، چنانچہ وہ فرماتے ہیں: ”میں سمجھتا ہوں کہ بٹن دبانے والا مسلمان بھی ہو، اور بٹن دباتے وقت تسمیہ بھی پڑھے تب بھی،“ مشین کے مروجہ ذبیحہ کو حلال نہیں کہا جاسکتا، بلکہ وہ مردار ہی ہے

آپ یہ دیکھیں کہ بٹن دبانے والے نے صرف اتنا ہی تو کیا ہے کہ برقی طاقت اور مشین کا جو کنکشن (تعلق) کٹ چکا تھا اس کو جوڑ دیا اور بس، دوسرے الفاظ میں یوں کہہ سکتے ہیں کہ برقی لہر اور مشین کے درمیان جو مانع تھا اس کو دور کر دیا، دراصل مشین کی چھری چلانے والی اور جانور کا گلا کاٹنے والی برقی لہر ہے نہ کہ ایک مسلمان کے ہاتھ کی قوت محرکہ، اور یہ گلا کاٹنا برقی قوت اور مشین کا فعل ہے نہ کہ اس مسلمان کا۔

ذبح اختیاری میں ذبح کا فعل یعنی اپنے ہاتھ سے گلا کاٹنا اور اس کی تحریک کا مؤثر ہونا شرط ہے اور یہاں تو بٹن دبانے والے کا فعل سوائے رفع مانع (رکاوٹ کو ہٹا دینے) کے اور کچھ نہیں ہے، رفع مانع سے ذبح کی نسبت رافع کی طرف کس طرح ہو سکتی ہے؟ اور اس کو ذبح کرنے والا کیسے کہا جاسکتا ہے؟

اس کی مثال اس طرح سمجھیں کہ ایک تیز چھرا کسی رسی سے بندھا ہوا عرض میں لٹک رہا ہے اور اس کے نیچے بالکل سیدھ میں مرئی کھری ہے، اب اگر کوئی مسلمان تسمیہ پڑھ کر رسی کاٹ دے اور وہ آلہ اپنے طبعی ثقل سے نیچے گر کر اس جانور کا گلا کاٹ دے تو کیا یہ ذبیحہ حلال ہوگا؟ اور کیا یہ فعل ذبح اس مسلمان کی طرف منسوب ہوگا؟ جس نے صرف رفع مانع کا کام کیا ہے، ظاہر ہے اس مثال میں ذبیحہ کی حلت کا حکم نہیں دیا جاسکتا تو مشینوں کے ذبیحہ پر حلت کا حکم کیسے

لگایا جاسکتا ہے؟ اور ان دونوں میں کیا فرق ہے؟

دوسری بات قابل غور یہ ہے کہ اگر اس حقیقت کو نظر انداز بھی کر لیا جائے اور ایک لمحہ کے لئے تسلیم کر لیا جائے کہ بٹن دبانا ایک مؤثر اور اختیاری عمل ہے تو بٹن دبانے والے کا فعل تو بٹن دباتے ہی ختم ہو جاتا ہے، مشین کے چلنے اور گلا کاٹنے کے وقت تو اس کا فعل موجود نہیں ہوگا، مشین چلتی رہتی ہے اور گلے کٹتے رہتے ہیں، بٹن دبانے والا تو گلا کٹنے سے پہلے ہی اپنے عمل سے فارغ ہو جاتا ہے۔

یہ صورت حال ذبح اضطراری میں تو شرعاً گوارہ ہے کہ تیر پھینکتے ہی تیر پھینکنے والے کا عمل ختم ہو جاتا ہے اور تیر لگنے کے وقت اس کا فعل باقی نہیں ہوتا، مگر اس صورت میں شریعت نے مجبوری کے عذر کی وجہ سے تیر لگنے کی نسبت کو تیر پھینکنے والے کے ساتھ قائم کر دیا، اور اس کو ذبح کرنے والا قرار دیا۔

لیکن مشین کے بٹن دبانے والے کے فعل کو تیر چلانے والے کے فعل پر بھی قیاس نہیں کر سکتے، اور اس کی دو وجہ ہیں، پہلی وجہ یہ ہے کہ تیر میں بذات خود شکار کو جا کر لگنے کی طاقت مطلق نہیں، یہ طاقت تیر میں پھینکنے والے نے پیدا کی ہے، اس کے برعکس مشین میں مؤثر برقی طاقت ہے، وہی مشین کی چھری کو چلاتی ہے، بٹن دبانے والے کی قوت اس میں مؤثر نہیں ہے۔ دوسری وجہ یہ ہے کہ ذبح اختیاری کو ذبح اضطراری پر قیاس نہیں کیا جاسکتا، دونوں کے احکام الگ الگ ہیں، اضطرار اور مجبوری کی وجہ سے جو سہولت شریعت نے دی ہے اس کو اختیاری کی حالت میں کیسے ثابت کیا جاسکتا ہے۔

ذبح اختیاری اور اضطراری کے درمیان بنیادی فرق یہی ہے کہ اختیاری ذبح میں امرار سکین (چھری چلانا) ہی عمل ذبح ہے، اور ذبح اضطراری میں رمی (یعنی تیر پھینکنا) از روئے شرع عمل ذبح کے قائم مقام ہے۔

خلاصہ یہ ہے کہ برقی مشین سے جو جانوروں کے گلے کٹتے ہیں وہ برقی طاقت سے کٹتے ہیں نہ کہ انسانی ہاتھ کی طاقت سے، اسی لئے اس کو مشینی ذبیحہ کہتے ہیں، لہذا وہ مردار ہے

(ماہانہ البینات جمادی الاولیٰ ۱۴۰۷ھ)۔

سوال نمبر ۴ کی (ب) اور (ج) کی صورتوں میں تسمیہ کہنے والے شخص کا چھری کے چلانے میں بالکل دخل ہی نہیں ہے، لہذا ان دو صورتوں میں جانور مردار ہوں گے، جن کا کھانا حلال نہیں ہے۔

مشینوں کے استعمال میں آخری صورت درست ہے کہ مسلمان یا کتابی شرائط ذبح کی رعایت کرتے ہوئے اپنے ہاتھ سے ذبح کرے، پھر جانور کے ٹھنڈا ہونے کے بعد بقیہ مراحل کے لئے مشین کے حوالہ کیا جائے۔

۱-۵- ذبح سے پہلے الیکٹرک شاک کے ذریعہ جانور کو بے ہوش کرنا جائز ہے، ایسی حالت میں جانور میں حیات موجود ہونے کے بنا پر ذبح کرنے سے ذبیحہ حلال ہوگا (امداد الفتاویٰ ۶۰۵، ۶۰۸)۔

۲- اس صورت میں بھی بلا فائدہ جانور کو شدید ایذا پہنچانا ہے، لہذا جائز نہیں، اس صورت میں ذبیحہ حلال ہوگا یا نہیں؟ تو اس بارے میں تفصیل یہ ہے کہ اگر صرف حلق کی نالی (غذا کی نالی) کو لمبائی میں اوپر سے نیچے چیرا ہے اور دوسری کوئی رگ نہیں کاٹی گئی اور جانور مر گیا تو یہ ذبیحہ مردار اور حرام ہوگا، اور اگر حلق کی نالی کے کاٹنے کے فوراً بعد جبکہ جانور زندہ ہے دوسری رگوں کو کاٹ دیا جائے تو ذبیحہ حلال ہوگا۔

۳- بٹن کو کمان پر قیاس نہیں کیا جاسکتا ہے اسی طرح بٹن دبانے والے کو رومی السہم (تیر پھینکنے والے) پر قیاس نہیں کیا جاسکتا ہے، اس لئے کہ کمان سے پھینکا جانے والا تیر خود اپنی طاقت سے شکار کو جا کر نہیں لگتا ہے بلکہ اس میں یہ طاقت پھینکنے والے کی طرف سے آتی ہے، لہذا اس میں اصل فعل انسان ہے، اور بٹن دبانے سے چھوٹے والا کرنٹ اپنی قوت سے روانہ ہوتا ہے اور وہ مشین کی چھری کو چلاتا ہے نہ کہ انسانی فعل، اگر قیاس کیا بھی جائے تب بھی یہ صورت ذبح اضطراری میں گوارا ہوتی ہے نہ کہ اختیاری میں بلکہ اختیاری میں انسانی فعل کا تسلسل ضروری ہے۔

۴- ذبح کرتے وقت گردن الگ کر دینا مکروہ ہے (شامی ۲۵۸/۵) اور اس الگ شدہ

سر کا کھانا حلال ہے (تئیر الابصار ۲۵۰/۵)۔

اسلامی ذبیحہ اور مشینی ذبیحہ کے شرائط و احکام

مولانا محمد ابو بکر قاسمی ☆

ذبح کے ضروری اوصاف و شرائط

(۱) جانور کو ذبح کرنے والے کا مسلمان یا کتابی ہونا ضروری ہے، نیز یہ بھی ضروری ہے کہ وہ جانور کو ذبح کرنا جانتا ہو، اسی طرح ذبح کرنے پر قادر ہو، نیز بوقت ذبح بالا راہہ بسم اللہ کہے، اگر کوئی شخص مذکورہ اوصاف سے متصف ہے تو اس کا ذبیحہ حلال ہے، چنانچہ وہ بچہ جو بسم اللہ پڑھ سکتا ہو، ذبح کے مفہوم کو سمجھتا ہو، ذبح کرنے پر قادر ہو، اس کا ذبیحہ حلال ہے، یہی حکم معتوہ و کم عقل شخص کا بھی ہے کہ اس کا ذبیحہ حلال ہے، اگر وہ جانور کو ذبح کرنے اور بسم اللہ پڑھنے پر قادر ہو، نیز ذبح کے معاملہ میں مرد و عورت کا حکم یکساں ہے، اسی طرح وہ گونگا جو قوت گویائی سے محرومی کی وجہ سے بسم اللہ کہنے سے معذور ہو اس کا بھی ذبیحہ حلال ہے، اور شکار کے حلال ہونے کے لئے مذکورہ شرطوں کے علاوہ یہ بھی ضروری ہے کہ شکار کنندہ شخص حلال ہو اور حرم سے باہر ہو، ورنہ اس کا کیا ہوا شکار حلال نہ ہوگا (دیکھئے: در مختار علی ہاشم رد المحتار ۵/۲۰۸، ۲۰۹ طبع کراچی، فتاویٰ ہندیہ کتاب الذبائح ۵/۲۸۵، البدائع ۴/۴۱۸)۔

کتابی کا ذبیحہ

(۲) جس طرح مسلمان کا ذبیحہ حلال ہے، اسی طرح کتابی کا بھی ذبیحہ حلال ہے،

چنانچہ سورہ مائدہ میں باری تعالیٰ کا ارشاد ہے:

☆ مدرس مفتی مدرسہ اسلامیہ شکر پور، بھروارہ، دربھنگہ، بہار

”و طعام الذین اوتوا الكتاب حل لکم و طعامکم حل لهم“ (سورہ مائدہ: ۵)۔
(جن لوگوں کو کتاب دی گئی ہے ان لوگوں کا ذبیحہ تمہارے لئے حلال ہے اور تمہارا
ذبیحہ ان لوگوں کے لئے حلال ہے)۔

کتابی کا مصداق اور دور حاضر کے اہل کتاب

(۳) کتابی یا اہل کتاب قرآن و سنت کی ایک مخصوص اصطلاح ہے، اس لفظ کا
لغوی مفہوم تو یہ ہے کہ وہ قوم جو کسی کتاب کی تصدیق کرتی ہو، مگر یہاں پر کتاب سے مراد عام
کتاب نہیں ہے، بلکہ اس سے مراد وہ آسمانی کتاب ہے، جس کے کتاب اللہ ہونے کی تائید
یقین کے ساتھ قرآن سے ہوتی ہو جیسے تورات و انجیل وغیرہ، اس لئے قرآن و سنت کی
اصطلاح میں کتابی وہی قوم کہلا سکتی ہے، جو واقعہً کسی آسمانی کتاب پر ایمان رکھتی ہو جیسے
یہود و نصاریٰ، اور جس قوم کا حال مشتبہ ہو جیسے صابئین یا جو قوم کسی واقعی آسمانی کتاب کو نہ مانتی
ہو جیسے مشرکین، مجوسی، ہنود، آریہ، سکھ، بدھ وغیرہ تو ہرگز ان قوموں کو کتابی نہیں کہا جا سکتا
(مستفاد از معارف القرآن ۳/۷۳)۔

مگر یاد رہے کہ دور حاضر کے یہود و نصاریٰ میں ایک بڑی تعداد ایسے لوگ کی ہے جو
صرف مردم شماری کے اعتبار سے یہودی یا نصرانی کہلاتے ہیں، مگر درحقیقت وہ خدا کے وجود کے
ہی کے قائل نہیں، نہ تورات و انجیل ہی کو خدا کی کتاب مانتے ہیں اور نہ ہی حضرت موسیٰ علیہما
الصلوٰۃ والسلام کو اللہ کا نبی و رسول تسلیم کرتے ہیں، تو ایسے لوگ اہل کتاب کے حکم میں داخل نہیں،
نیز ان کا ذبیحہ مسلمانوں کے لئے حلال نہیں ہوگا (مستفاد از معارف القرآن ۳/۷۳)۔

قاضی ثناء اللہ پانی پتی نے اہل کتاب اور ان کے ذبائح کا ذکر کرتے ہوئے اپنے
زمانے کے نصرانیوں کے سلسلہ میں فرمایا ہے کہ:

”اس میں شک نہیں کہ آج کل کے نصاریٰ تو جانوروں کو ذبح ہی نہیں کرتے بلکہ اکثر
چوٹ مار کر ہلاک کرتے ہیں اس لئے ان کا ذبیحہ حلال نہیں ہے“ (تفسیر مظہری ۳/۷۳)۔

(۳) تسمیہ کی شرط کی حقیقت

(۱) ذبیحہ کے حلال ہونے کے لئے تسمیہ کی جو شرط رکھی گئی ہے، اس کی حقیقت بس اتنی ہے کہ اللہ تعالیٰ نے روح حیوانی میں مساوات کے باوجود انسانوں کے لئے بعض جانوروں کے کھانے کو حلال فرما کر جو احسان فرمایا ہے اس کا شکریہ ادا کرتے ہوئے خاص فعل ذبح کو انجام دینے کی نیت سے تسمیہ پڑھا جائے، جیسا کہ اللہ تعالیٰ نے سورہ حج میں فرمایا:

”وَلِكُلِّ جَعَلْنَا مَنَسْكَاً لِيُذَكَّرَ اسْمَ اللّٰهِ عَلٰی مَا رَزَقَهُمْ مِنْ بَهِيمَةِ الْاَنْعَامِ“
(سورہ حج: ۳۴)۔

نیز بوقت ذبح اللہ تعالیٰ کے نام کے ساتھ غیر اللہ کا نام ہرگز نہ لیا جائے، یہاں تک کہ حضور صلی اللہ علیہ وسلم کا نام بھی ورنہ ذبیحہ حلال نہ ہوگا (دیکھئے: فتاویٰ ہندیہ ۲۸۸/۵، البدائع ۴۸/۵)۔
نیز جس طرح ذبح کے وقت مسلمان کے لئے ضروری ہے کہ اللہ کا نام لے کر جانور کو ذبح کرے، اسی طرح کتابی کے لئے بھی ذبح کے وقت اللہ کا نام لینا ضروری ہے، اگر کسی کتابی نے اللہ کا نام جان بوجھ کر ترک کر دیا، یا اللہ کا نام لینے کے بجائے حضرت عیسیٰ علیہ السلام کا نام لیا، تو ایسی صورت میں ذبیحہ حلال نہ ہوگا (دیکھئے: فتاویٰ ہندیہ ۲۸۸/۵)۔

نیز ذبح اختیاری کی صورت میں بسم اللہ کا تعلق فعل ذبح اور ذبیحہ دونوں سے ہوتا ہے، اگر ایک ہی دفعہ میں چند جانوروں کو ذبح کر دیا، تو ایک ہی بسم اللہ سب جانوروں کے ذبح کے لئے کافی ہے، اور اگر یکے بعد دیگرے جانوروں کو ذبح کیا تو ہر ایک کے ذبح کے وقت الگ الگ بسم اللہ پڑھنا ضروری ہے، نیز اگر ایک جانور کو ذبح کیا تو اگرچہ ذبح کے لئے متعدد چھری کو استعمال کیا مگر ایک ہی تسمیہ کافی ہے اور اگر متعدد جانور کو متعدد مرتبہ میں ذبح کیا تو ہر مرتبہ تسمیہ پڑھنا ضروری ہوگا ورنہ ذبیحہ حلال نہ ہوگا اسی طرح اگر ایک جانور پر تسمیہ پڑھ کر اس کو ذبح کے لئے لٹایا لیکن اس کو چھوڑ دیا اور دوسرے جانور کو ذبح کر دیا تو اگر جان بوجھ کر اس دوسرے جانور پر تسمیہ کو ترک کر دیا تو وہ جانور حلال نہ ہوگا (دیکھئے: ہندیہ ۲۸۵/۵، ۲۸۶، ۲۸۸، ۲۸۹، درمختار مع رد المحتار

متروک التسمیہ عمدانسیانا، شہادۃ کے احکام

(۲) جانور کو ذبح کرنے کے وقت اللہ کا نام نہ لینے کو قرآن پاک نے فسق قرار دیا ہے، ظاہر ہے کہ فسق عمداً بسم اللہ ترک کرنے ہی کو کہا جاسکتا ہے، نسیاناً ترک کرنے کو نہیں، اسلئے بوقت ذبح عمداً ترک تسمیہ کرنے سے جانور حلال نہ ہوگا اور نسیاناً ترک ہو جانے کی صورت میں جانور کا ذبیحہ حلال ہوگا، چنانچہ صحیح بخاری شریف کتاب الذبائح باب التسمیہ میں حضرت امام بخاری علیہ الرحمہ نے حضرت ابن عباسؓ کا یہ قول نقل فرمایا ہے:

”قال ابن عباس من نسی فلا بأس به وقال الله تعالى: ولا تأكلوا مما

لم يذكر اسم الله عليه وإنه لفسق“ و الناسی لا یسمى فاسقاً“ (صحیح بخاری ۲/۸۲۶)۔

(حضرت ابن عباس رضی اللہ عنہ نے فرمایا کہ جو شخص (بوقت ذبح) بسم اللہ بھول جائے تو کوئی حرج نہیں، اللہ تعالیٰ کا فرمان ہے کہ جس (ذبیحہ) پر اللہ کا نام نہیں لیا گیا ہے اس کو نہ کھاؤ، بلاشبہ یہ فسق ہے، اور ظاہر ہے کہ بھولنے والے کو فاسق نہیں کہا جاتا ہے)۔

مذکورہ تفصیل سے متروک التسمیہ عمداً اور نسیاناً کا حکم تو معلوم ہو گیا اور متروک التسمیہ شہادۃ کا حکم یہ ہے کہ وہ متروک التسمیہ عمداً کی طرح ہے، یعنی جب کوئی نیک و صالح مسلمان گواہی دیدے کہ اس ذبیحہ جانور کو جان بوجھ کر بغیر بسم اللہ پڑھے ذبح کیا گیا ہے تو اس ذبیحہ جانور کے گوشت کو کھانا شرعاً جائز نہ ہوگا (فتاویٰ ہندیہ ۵/۳۰۸-۳۰۹)۔

متروک التسمیہ عمداً کی حرمت پر اجماع سلف

(۳) امام شافعیؒ کے اختلاف کرنے سے پہلے تمام صحابہ و تابعین و دیگر اسلاف کا متروک التسمیہ عمداً کی حرمت پر اجماع و اتفاق تھا، امام شافعیؒ پہلے شخص ہیں جنہوں نے یہ نظریہ پیش کیا کہ ذبیحہ پر اولاً تو بسم اللہ پڑھنا واجب نہیں ہے، بلکہ سنت ہے، ثانیاً اگر کسی نے جان بوجھ

کر جانور کو ذبح کرتے وقت بسم اللہ پڑھنا چھوڑ دیا تو ذبیحہ حرام نہ ہوگا، بلکہ زیادہ سے زیادہ مکروہ ہوگا، یاد رہے کہ ذبیحہ پر بسم اللہ پڑھنے نہ پڑھنے کے سلسلہ میں عام طور پر جو لوگ امام شافعیؒ کے نظریہ کا ذکر کرتے ہیں، وہ یہاں پر ایک غلطی کر جاتے ہیں، اور وہ یہ ہے کہ جن لوگوں کے سلسلہ میں یقینی طور معلوم نہیں ہو سیکے ان کا نظریہ حضرات امام شافعیؒ کے نظریہ کے بالکل مطابق ہے بلکہ دیگر دلائل سے ثابت ہے کہ ان لوگوں کا نظریہ امام شافعیؒ کے نظریہ سے مختلف ہے، مگر ان لوگوں کو بھی امام شافعیؒ کے ساتھ ذکر کر دیا جاتا ہے، مثلاً حضرت ابن عباسؓ جن کے سلسلہ میں یقینی طور پر معلوم ہے کہ وہ متروک التسمیہ عمداً کی حرمت کے قائل ہیں (ملاحظہ ہو: مؤطا امام مالک، ۱۸۴، صحیح بخاری ۸۲۶/۲) (مگر ان کو بھی امام شافعیؒ کے ساتھ امام بن کثیر اور مفسر قرطبی وغیرہ نے ذکر کر دیا ہے، جس سے شبہ ہوتا ہے کہ متروک التسمیہ عمداً کی حلت کے سلسلہ میں امام شافعیؒ کے ساتھ دیگر اکابر بھی ہیں، مگر ہرگز ایسا نہیں ہے بلکہ جس وقت امام شافعیؒ نے متروک التسمیہ عمداً کی حلت میں تنہا ہیں، ہاں بعد میں کچھ لوگ ضرور ان کے ساتھ ہو گئے ہیں، مگر اس سے کوئی فرق نہیں پڑتا، کیونکہ امام شافعیؒ کا اختلاف انعقاد اجماع کے بعد ہے، اور جو اختلاف انعقاد اجماع کے بعد ہوتا ہے اس کا اعتبار نہیں کیا جاتا ہے نیز خود امام شافعیؒ نے بھی مطلقاً ہر متروک التسمیہ عمداً کو حلال نہیں کہا ہے بلکہ ان کے مسلک میں قدرے تفصیل ہے، کتاب الام ۲۲۷/۲ پر تو امام شافعیؒ نے صرف متروک التسمیہ نسیاناً کے حلال ہونے کی صراحت کی ہے۔

امام شافعیؒ کی اس تصریح سے معلوم ہوتا ہے کہ وہ بھی جمہور امت کے ساتھ ہیں، اور صرف متروک التسمیہ نسیاناً کو جائز کہتے ہیں، اور کتاب الام ۲۳۱/۲ پر ذکر کیا ہے کہ جس ذبیحہ پر قصداً واستحفاً تسمیہ ترک کر دیا گیا ہو اس کا کھانا جائز نہیں ہے۔

بعض دوسرے علماء نے استحاف کے بجائے تہاون کا لفظ استعمال کر کے کہا کہ بطور تہاون ترک تسمیہ کرنے والے کا ذبیحہ حلال نہیں، چنانچہ تفسیر مظہری کے اندر سورہ انعام کی تفسیر میں شرح مقدمہ مالکیہ کے حوالہ سے لکھا ہے:

”متروک التسمیہ کی حلت کسی سلسلہ میں فقہاء کرام کے درمیان جو اختلاف پایا جاتا

ہے وہ صرف غیر متہاون شخص کے سلسلہ میں ہے اور جو شخص تہاون کی وجہ سے ترک تسمیہ کر دے تو بغیر کسی اختلاف کے اس کا ذبیحہ کھانا حرام ہے، اور متہاون وہ شخص ہے جس سے ترک تسمیہ کا صدور بکثرت اور بار بار ہو، (تفسیر مظہری ۳/۳۱۸)۔

مندرجہ بالا تفصیل سے معلوم ہوا کہ امام شافعیؒ یا جن دیگر علماء نے ترک تسمیہ کے باوجود ذبیحہ کو حلال کہا ہے، وہ اس شرط کے ساتھ مشروط ہے کہ یہ ترک تسمیہ استخفافاً اور تہاونانہ ہو یعنی ترک تسمیہ کی عادت نہ بنالے بلکہ اتفاقی طور پر کبھی قصداً ترک تسمیہ کر دے، تب ذبیحہ حلال ہے ورنہ نہیں اور حلال ہونے کا بھی مطلب یہ ہے کہ کراہت کے ساتھ حلال ہے، چنانچہ احکام القرآن میں ابو بکر ابن العربی نے لکھا ہے:

”اگر بسم اللہ کو قصداً ترک کر دیا، تو اس ذبیحہ کا کھانا مکروہ ہے، حرام نہیں ہے اور ہمارے اصحاب میں سے قاضی ابوالحسن اور شیخ ابوبکر کا یہی قول ہے اور خود امام شافعیؒ کا بھی ظاہر قول یہی ہے“ (احکام القرآن ۱/۳۰۹)۔

جمہور علماء کی طرح خود بہت سے محققین شوافع نے متروک التسمیہ عامداً کو مطلقاً حرام کہا ہے، نیز حضرت امام غزالیؒ جو مشہور شافعی عالم ہیں، انہوں نے احیاء العلوم کی کتاب الحلال والحرام میں صاف صراحت کے ساتھ لکھا ہے:

”قرآن کے ظاہر سے تسمیہ کا وجوب معلوم ہوتا ہے، نیز احادیث متواترہ میں شکار وغیرہ کی حلت کے ذیل میں تسمیہ کا ذکر بار بار آیا ہے، اسی طرح ذبیحہ پر بسم اللہ پڑھنا مسلمانوں میں مشہور ہے ان تمام چیزوں سے معلوم ہوتا ہے کہ ذبیحہ کے حلال ہونے کے لئے تسمیہ کو شرط قرار دینا قوی ہے“ (احیاء العلوم مصری ۲/۱۰۳)۔

اس سلسلہ میں مزید تفصیل کے لئے جواہر الفقہ جلد دوم صفحہ ۳۸۱ تا صفحہ ۳۹۰ ملاحظہ ہو۔

متروک التسمیہ عامداً کی حلت کے سلسلہ میں امام شافعیؒ کے اختلاف کی حیثیت (۴) متروک التسمیہ عمداً کی حرمت کے سلسلہ میں جمہور علماء اسلام اور صحابہ و تابعین کا

جو اجماع ہے وہ اس قدرت قوی و مضبوط اور قطعی دلائل سے مبرہن ہے کہ اس میں اجتہاد کی کوئی گنجائش نہیں ہے، اور نہ اس کے متعلق کسی قاضی کا ہی کوئی فیصلہ قابل قبول ہو سکتا ہے، اس لئے اس سلسلہ میں امام شافعیؒ نے جو اختلاف کیا ہے، اس کی حیثیت خلاف اجماع ایک اجتہادی لغزش کی ہے، اور ایسی اجتہادی لغزش اجماع سابق کے لئے ہرگز رافع نہیں بن سکتی، یہی وجہ ہے کہ بہت سے علماء شوافع نے بھی اس مسئلہ میں جمہور علماء ہی کے قول کو ترجیح دے کر اسی کو لائق عمل اور مفتی بہ قرار دیا ہے جیسا کہ اوپر عرض کیا گیا۔

تسمیہ عمل ذبح پر واجب ہے یا مذبوح پر

(۵) تسمیہ کا تعلق ذبح، عمل ذبح اور ذبیحہ تینوں سے ہے، اگر کئی آدمی شریک ہو کر اور چھری پکڑ کر کسی جانور کو ذبح کر رہے ہوں تو سب شرکاء پر تسمیہ واجب ہے، اگرچہ جانور ایک ہو، اور اگر ایک مرتبہ کے عمل ذبح سے کئی جانور ذبح ہو جائے تو صرف ایک ہی تسمیہ کافی ہے، اور اگر عمل ذبح متعدد ہو تو تسمیہ بھی متعدد مرتبہ پڑھنا ضروری ہوگا، اور اگر ایک جانور کو کئی چھری سے ذبح کیا تو ایک ہی تسمیہ کافی ہے (دیکھئے: درمختار مع رد المحتار ۲۳۵/۵، فتاویٰ ہندیہ ۲۸۶/۵، ۲۸۹، بدائع الصنائع ۲۹/۵)۔

متروک التسمیہ عمداً کی صورت میں ضرورتاً امام شافعیؒ کے قول پر عمل کی گنجائش

(۶) متروک التسمیہ عمداً کے سلسلہ میں امام شافعیؒ کی رائے پر عمل کرنا ہرگز جائز نہیں ہے، اور اس سلسلہ میں ضرورت کا حیلہ و بہانہ پیش کرنا بھی شرعاً درست نہیں ہے، کیونکہ جو ضرورت و حاجت میبج محرّمات ہوتی ہے، وہ یہاں متحقق نہیں ہے، اس لئے کہ میبج محرّمات تو وہ ضرورت ہوتی ہے جو بمعنی اضطراب ہو، ظاہر ہے کہ یہاں ایسی ضرورت نہیں ہے یا دفع مضرت کی خاطر میبج محرّمات وہ ضرورت ہوتی ہے، جو بمعنی حاجت ہو اور ظاہر ہے کہ یہاں یہ ضرورت بھی موجود نہیں ہے۔

معین ذابح کون ہے کیا اس کے لئے بھی تسمیہ کہنا ضروری ہے

(۷) ذابح کے ساتھ اس کے معین کے لئے بھی تسمیہ کہنا ضروری ہے، اور معین ذابح کا مصداق وہ شخص ہے جو چھری کو پکڑ کر جانور کو ذبح کرنے میں ذابح کی مدد کرے اور جو شخص جانور کے بدن اور پیروں کو پکڑتا ہے اس کو رسی کے مانند سمجھنا چاہیے (مجموعہ فتاویٰ مولانا عبدالحی کاہل دیوبند ۳/۴۷۳، امداد الفتاویٰ مطبوعہ کراچی ۳/۵۲۳ و ۵۶۵)۔

لیکن مشین کے ذریعہ جو چھری حرکت میں لائی جاتی ہے وہاں چھری کو بٹن دبا کر حرکت میں لانے والا تو ذابح ہے اور معین ذابح وہ شخص ہے، جو جانور کو قابو میں لاکر چھری کے سامنے جانور کی گردن کو لاتا ہے، تاکہ چھری بہکے نہیں بلکہ جانور کی گردن ہی پر چلے، یاد رہے کہ ذابح اور معین ذابح دونوں کا کتابی یا مسلمان ہونا ضروری ہے، ورنہ ذبیحہ حلال نہ ہوگا (حلال و حرام مولفہ حضرت مولانا خالد حنیف اللہ رحمانی ۱۳۴)۔

(۴) مشینی ذبیحہ کے شرائط و احکام

بجلی کے ذریعہ چلنے والی مشین کی چھری سے جو جانور ذبح کیا جاتا ہے اگر اسلامی ذبیحہ کے تمام ارکان و شرائط اور اس سے متعلقہ ضروری احکام کا پورا لحاظ کر کے جانور کو ذبح کیا جاتا ہے، مثلاً جو لوگ چھری چلنے کے وقت جانور پر کنٹرول کرتے ہیں تاکہ چھری بہکے نہ پائے، اور جانور کی گردن ہی پر چلے، وہ لوگ مسلمان یا کتابی ہوں، اسی طرح چھری چلانے کے لئے جو شخص بٹن دباتا ہے وہ بھی مسلمان یا کتابی ہو نیز جانور کے ذبح ہونے کے وقت یہ تمام لوگ بسم اللہ پڑھیں، نیز گردن کی جن رگوں کا کاٹنا ضروری ہے ان میں اکثر رگیں کٹ جائیں اور بہتا ہوا خون جسم سے نکل جائے، تو اگرچہ مشین کے ذریعہ ذبح کا یہ عمل اور طریقہ ذبح کے مسنون طریقہ کے خلاف ہونے کی وجہ سے مکروہ ہے، لیکن ذبیحہ حلال ہوگا، اور اگر اسلامی ذبیحہ کے تمام ارکان و شرائط کا پورا لحاظ نہیں کیا جاتا، مثلاً، گردن کی اکثر رگیں نہیں کاٹی جاتیں یا جانور کو کنٹرول کرنے والا اور بٹن کو

چلانے والا مسلمان یا کتابی نہیں یا سب کچھ ہے مگر ذبح کے وقت اللہ تعالیٰ کا نام قصداً ترک کر دیا جاتا ہے، یا کسی غیر اللہ کے نام پر جانور کو ذبح کیا جاتا ہے تو وہ ذبیحہ ہرگز حلال نہیں ہوگا (مستفاد از جواہر الفقہ ۲/۴۱۶، امداد الفتاویٰ مطبوعہ کراچی ۳/۶۰۵، ونظام الفتاویٰ ۱/۴۰۶)۔

سوالنامہ میں مشین سے ذبح کی جو مختلف صورتیں ذکر کی گئیں ہیں ان میں سے آخری صورت جو ذکر کی گئی ہے، اگر واقعہ مشین کے ذریعہ ذبح کی یہ ایک صورت ہے تو چونکہ یہ صورت بے غبار ہے اس لئے اسی صورت کو اپنانے اور اسی صورت کو اختیار کر کے اسلامی ذبیحہ کے تمام ارکان و شرائط کا لحاظ کر کے جانور کو ذبح کرنے کی اجازت دینی چاہیے اور مشینی ذبیحہ کی بقیہ صورتوں سے پرہیز کرنا چاہیے، اس لئے کہ مشینی ذبیحہ کی دیگر صورتوں میں ذبح کا عمل خود مشین ہی انجام دیتی ہے، صرف انسان اتنا کرتا ہے کہ بٹن کو دبا دیتا ہے لیکن پھر وہ الگ ہو جاتا ہے، جانور کو ذبح کرنے کے وقت چھری کے چلنے میں اس انسان کے عمل کا کوئی دخل نہیں ہوتا ہے۔ اسی لئے حتی الامکان مشینی ذبیحہ کی عام صورتوں کے ناجائز ہی ہونے کا فتویٰ دینا چاہیے (دیکھئے: منتخب نظام الفتاویٰ ۱/۴۰۷)۔

بلکہ کویت کے متعدد تجارتی اور غذائی تنظیموں اور اداروں کے نمائندہ حضرات نے یورپ اور جنوبی امریکہ کے متعدد ممالک کا دورہ کر کے اور مشین کے ذریعہ جانوروں کے ذبح کئے جانے والے طریقوں کا معائنہ کر کے جو تفصیلی بیان دیا ہے، اس سے معلوم ہوتا ہے کہ مشین کے ذریعہ ذبح کا وہ طریقہ جس میں مشین ہی جانوروں کو ذبح کرتی ہے، ایسی متعدد قباحتوں پر مشتمل ہے جن کے سبب بیشتر اوقات شرعی ذبح کی شرائط کی تکمیل نہیں ہو پاتی، اور جانور ذبح سے پہلے ہی مردہ ہو جاتا ہے، مثلاً گایوں کو ذبح کرنے سے پہلے الیکٹرک پستول کے ذریعہ ان کی کھوپڑیوں میں سوراخ کر دیا جاتا ہے، جس کے سبب ان کے مغز کا ایک حصہ چور ہو جاتا ہے، اور اس سے جانور اس درجہ بے ہوش و بے قابو ہو جاتا ہے، کہ اگر چاقو سے ذبح کرنے میں آدھے منٹ کی بھی تاخیر کر دی جائے تو جانور مردہ ہو جاتا ہے، اسی طرح جانوروں کو ذبح کرنے سے پہلے بجلی کا ایسا جھٹکا دیا جاتا ہے جن کے سبب بسا اوقات ذبح سے پہلے ہی پرندہ کی موت ہو جاتی ہے، پھر ان کو

ذبح کیا جاتا ہے، نیز مشین کے ذریعہ ذبح کی صورت میں پرندوں کے گردن کی مطلوبہ رگیں بھی عموماً کٹ نہیں پاتی ہیں بلکہ کبھی چونچ، کبھی سر، کبھی سیدہ وغیرہ پر چھری چل جاتی ہے، ایسے طریقہ ذبح کی کیونکر اجازت دی جاسکتی ہے۔

مذکورہ بالا سطور میں مشینی ذبیحہ کی جن قباحتوں کو ذکر کیا گیا ان کی روشنی میں جہاں یہ معلوم ہوتا ہے کہ مشینی ذبیحہ کی عام مروج صورتیں ناجائز ہیں وہیں یہ بھی معلوم ہوا کہ حتی الامکان مشینی ذبیحہ کے گوشت سے پرہیز کرنا چاہیے، ہاں جہاں شرعی ضوابط و شرائط کو ملحوظ رکھ کر جانور کو ذبح کیا گیا ہو تو ایسے ذبیحہ کے گوشت کے استعمال کی اجازت ہے۔

اب یہاں ایک سوال ہوتا ہے کہ مشینی ذبیحہ کی صورت میں تسمیہ کب پڑھا جائے، آیا بٹن دبانے کے وقت یا جس وقت جانور ذبح ہو رہا ہو تو فقہاء کرام کے کلام میں غور کرنے سے معلوم ہوتا ہے کہ بوقت ذبح تسمیہ پڑھا جائے، کیونکہ وہی تسمیہ پڑھنے کا وقت ہے اور بٹن دبانے کا ذریعہ ضرور ہے، لیکن وہ وقت ذبح کا وقت نہیں ہے بلکہ ذبح کا وہ ہے جس وقت سے ذبح کا عمل شروع ہو (فتاویٰ ہندیہ ۲۸۶/۵)۔

قال فی الہندیۃ اما وقت التسمیۃ فوقتہا علی الذکاة الاختیاریۃ وقت الذبح
لا یجوز تقدیمہا علیہ الا بزمان قلیل لا یمکن التحرز عنہ (عالمگیری صفحہ ۲۸۶ جلد ۵)۔
اور تسمیہ پڑھنے کے سلسلہ میں بہتر یہ ہے کہ جو شخص مشین چلنے کے لئے بٹن کو دباتا ہے وہ مشین ہی کے پاس موجود رہے اور چھری کے ہیڈل پر ہاتھ رکھ کر جانور کے چھری کے پاس سے گذر کر ذبح ہوتے وقت تسمیہ پڑھے ہے۔

یہاں پر ایک بات یہ بھی قابل غور ہے کہ ایک مرتبہ مشین کے چلانے سے جتنی دیر تک مشین چلے گی اس اثناء میں صرف ایک ہی تسمیہ کافی ہے جو شروع میں پڑھا گیا ہے، یا جانور کے ذبح کے وقت تو اس سلسلہ میں فقہاء کرام کی تصریحات سے معلوم ہوتا ہے کہ اگر مشینی چھری سے یکبارگی ہی میں چند جانور ذبح ہو جاتے ہیں تو ایک ہی تسمیہ کافی ہے (دیکھئے: ہندیہ ۲۸۹/۵، بدائع الصنائع ۵۰/۵)۔

اور اگر یکے بعد دیگرے جانور کو ذبح کیا جاتا ہے تو ایسی صورت میں ہر ذبیحہ پر تسمیہ پڑھنا ضروری ہوگا (دیکھئے: ہندیہ ۲۸۹/۵، درمختار و ردالمحتار ۲۱۲/۵، ۲۱۳)۔

اور اگر ہر ذبیحہ پر تسمیہ دشوار ہو تو کم از کم مشین کی ہر چکر پر تسمیہ پڑھنا ضروری ہوگا کیونکہ مشین کی ہر چکر امر واحد کے حکم میں ہے (دیکھئے: فتاویٰ ہندیہ ۲۸۹/۵)۔

(۵) ذبح سے پہلے جانور کے بے ہوش کرنا

(۱) مشینی چھری کے ذریعے جانور کو بے ہوش کرنے سے پہلے الیکٹرک شاک لگا کر جو جانور کو نیم بے ہوش کر دیا جاتا ہے، وہ شرعاً مستحسن یا جائز تو کیا ہوگا، سراسر مکروہ و ناجائز عمل ہے، کیونکہ جانور کو اس سے بے فائدہ تکلیف ہوتی ہے (دیکھئے: ہندیہ ۲۸۸/۵، ہدایہ ۴۲۳/۴، ردالمحتار ۲۰۸/۵ طبع پاکستان)۔

نیز جب جانور کو بے ہوش کر دیا جاتا ہے تو اس کے جسم سے خون اچھی طرح نکل نہیں پاتا ہے کیونکہ جسم سے خون کا خارج کرنا طبیعت کا فعل ہے، پس جس قدر طبیعت میں قوت ہوگی خون زیادہ خارج ہوگا، اور جس قدر طبیعت میں ضعف ہوگا خون کم خارج ہوگا پس جانور کو بے ہوش کر کے قصداً جانور کی طبیعت کو ضعیف بنانا درحقیقت قصداً جانور کے جسم سے خون کے کم نکلنے دینے کا اہتمام کرنا ہے جو مقصود شارع کی صریح مزاحمت ہے، اس لئے یہ فعل شرعی اعتبار سے سراسر ناجائز ہے۔

گردن کی رگوں کو کاٹنے سے پہلے حلق کو چیرنا

(۲) چھری کو حلق پر چلا کر گردن کی رگوں کو کاٹنے چاہیے، بغیر گردن کی رگوں کو کاٹنے چھری سے حلق کی نلی کو لمبائی میں چیرنا یا حلق کی نلی کو چیر کر پھر گردن کی رگوں کو کاٹنا یہ عمل شرعاً جائز نہیں ہے، ہاں اگر معاً بعد ہی جانور کی گردن کی مطلوبہ رگیں کاٹ دی جائیں تو ذبیحہ حلال ہوگا، اور اگر حلق کی نلی کو لمبائی میں چیرنے کی وجہ سے جانور مر جائے تو ذبیحہ حلال نہ ہوگا (دیکھئے: درمختار و ردالمحتار ۲۱۷/۵)۔

پشت کی طرف سے جانور کو ذبح کرنا

(۴) اگر بوقت ذبح گردن الٹ جائے اور گردن الٹنے کے بعد ہی گردن کی مطلوبہ رگیں بھی کٹ جائیں تو ذبیحہ حلال ہوگا، اگرچہ اس عمل کو مکروہ قرار دیا گیا ہے اور اگر گردن الٹنے کے بعد گردن کی ضروری رگوں کے کٹنے سے پہلی ہی جانور فوت ہو جائے تو پھر ذبیحہ حلال نہ ہوگا (دیکھئے: حوالہ سابق ۲۰۸/۵)۔



مشینی ذبیحہ کے اسلامی احکام

مرکز الفکر الاسلامی بنگلہ دیش

اہل کتاب کا ذبیحہ کا حکم

اہل کتاب کا ذبیحہ حلال ہے، قرآن کریم کی سورہ مائدہ کی آیت ”و طعام الذین اوتوا الكتاب حل لکم و طعامکم حل لہم“ میں طعام سے ذبیحہ مراد ہے۔

کتابی کا ذبیحہ حلال ہونے کے لئے یہ شرط ہے کہ بوقت ذبح فقط اللہ تعالیٰ کا نام لیا جائے، اگر اللہ تعالیٰ کے نام کے ساتھ مسیح علیہ السلام کا نام لے لیا جائے، یا فقط مسیح علیہ السلام کا نام لیا جائے تو حلال نہ ہوگا (بدائع ۴۶۱/۵، شامی ۲۹۷/۴)۔

کفایت المفتی (۲۶۸/۸) میں ہے: عیسائی جو انجیل کو آسمانی کتاب مانے اور دین مسیح کی حقانیت کا قائل ہو اس کا ذبیحہ حلال ہے اور اسی اعتقاد کی نصرانیہ سے نکاح جائز ہے، کیونکہ نصوص میں نصرانیوں کے عقیدہ الوہیت مسیح کا ذکر ہے اور پھر بھی ان کو اہل کتاب کہا گیا اور حل ذبیحہ اور نکاح کو عام اہل کتاب کے ساتھ متعلق رکھا گیا۔

فتاویٰ محمودیہ (۳۴۰/۱۱) میں ہے: آج کل کثرت تو ایسے لوگوں کی ہے جو صرف قومی حیثیت سے یہودی ہیں نہ وہ تورات کو خدا کی کتاب تسلیم کرتے ہیں نہ پیغمبر پر ایمان رکھتے ہیں، نہ مذہب کے قائل ہیں نہ خدا کو مانتے ہیں، بلکہ دہریہ ہیں۔

ایسا امداد الفتاویٰ (۶۰۴/۳) اور فتاویٰ رحیمیہ (۱۷۳/۶) میں تفصیل موجود ہے۔

کتابی سے مراد اور اس دور کے اہل کتاب

کتابی سے مراد صرف یہود و نصاریٰ ہیں چاہے وہ ذمی ہو یا حربی، کتابی میں دوسرے کفار داخل نہ ہوں گے، یہود و نصاریٰ اگرچہ اصل دین پر باقی نہیں ہیں، تثلیث کا عقیدہ رکھتے ہوں، مسیح علیہ السلام اور عزیر علیہ السلام کو اللہ تعالیٰ کا بیٹا مانتے ہوں تب بھی ان کا ذبیحہ حلال ہے کیونکہ قرآن مجید میں ان کے اس باطل عقیدہ کو ذکر کرنے کے باوجود بھی ان کے ذبیحہ کو مطلقاً حلال قرار دیا گیا ہے۔

سواگر یہ فرقے اس باطل عقیدہ کے معتقد ہوتے ہوئے بھی تورات اور انجیل کو اللہ کی کتاب مانے اور دین مسیح کو حق جانے اور اللہ کے وجود کو تسلیم کرے تو دلائل کی رو سے ان کا ذبیحہ حلال ہوگا۔

اس کے باوجود شمس الائمہ نے مبسوط میں ان کے ذبیحہ کھانے اور ان کی عورتوں سے شادی کرنے کو خلاف اولیٰ قرار دیا ہے، اور اس زمانے میں دوسرے مفاہد کی بنا پر مسلمانوں کو ان سے اختلاط اور ان کے ذبائح کھانے اور ان کی عورتوں سے شادی کرنے سے بالکل احتراز ضروری ہے۔

علاوہ ازیں اس زمانے کے اکثر یہود و نصاریٰ قومی حیثیت سے اگرچہ یہود و نصاریٰ ہیں لیکن فی الحقیقت وہ دہریہ ہیں، نہ تورات و انجیل کو خدا کی کتاب مانتے ہیں نہ پیغمبر پر ایمان رکھتے ہیں نہ مذہب کے قائل ہیں اور نہ خدا مانتے ہیں، ایسی حالت میں ان کا ذبیحہ حلال ہونے کا سوال ہی پیدا نہیں ہوتا ہے دوسرے کفار کے مانند ان کا ذبیحہ بھی حرام ہوگا، بہر حال مسلمانوں کو ان کا ذبیحہ کھانے اور ان کی عورتوں سے نکاح کرنے سے پرہیز کرنا ضروری ہے (شامی ۲/۲۹۷، امداد الفتاویٰ ۳/۶۰۴، فتاویٰ رحیمیہ ۶/۱۷۴، کفایت المفتی ۸/۲۶۸، فتاویٰ محمودیہ ۱۱/۳۴۰، جواہر الفقہ ۲/۳۹۳، فوائد عثمانی سورہ مائدہ میں اس کی تفصیل موجود ہے)۔

تسمیہ کی شرط کی حقیقت

متروک التسمیہ عمدا، نسیانا اور شہادۃ کے احکام

تسمیہ حلت ذبیحہ کے لئے سب سے زیادہ ضروری اور اہم شرط ہے، ذبح، ارسال کلب

اور رمی سہم کے ساتھ ہی بسم اللہ کہنا ضروری ہے۔
قصدا تارک تسمیہ کا ذبیحہ حرام ہے، ناسی، اخرس، مستکرہ کا ذبیحہ حلال ہے۔

تسمیہ کے لئے ضروری شرائط

☆ ذکر خالص ہو یعنی اسماء حسنی میں سے کسی ایک کا ذکر کیا جائے، بلا صفت: جیسے اللہ، الرحمن وغیرہ یا مع صفت جیسے اللہ اعظم، یا بصورت تسبیح و تہلیل جیسے سبحان اللہ، لا الہ الا اللہ، ان میں سے کسی ایک کے ذریعہ تسمیہ ادا ہو جاتا ہے، لیکن بصورت دعا جیسے اللهم اغفر لی وغیرہ سے تسمیہ ادا نہیں ہوگا، اور بسم اللہ اللہ اکبر پورا کہنا مستحب ہے۔

☆ تسمیہ ذابح پر ضروری ہے کہ کوئی دوسرا آدمی ذابح کے پاس کھڑا ہو کر تسمیہ پڑھے اور ذابح ساکت رہے تو ذبیحہ حلال نہ ہوگا۔

☆ تسمیہ کے متصل ذبح کا کام انجام دیا جائے درمیان میں کوئی کام جیسے کھانا، پینا اور تبدیل مجلس وغیرہ متخلل نہ ہو۔

☆ ذبح کی نیت سے تسمیہ ہو، تبرک یا دوسری کوئی نیت سے تسمیہ کہنا میخ ذبیحہ نہ ہوگا (دیکھئے: الفقہ الاسلامی ۶۵۹/۳، المذابح الاربعہ ۲۶۱/۱، بدائع الصنائع ۴۷/۵)۔

متروک التسمیہ عدا کی حرمت پر سلف کا اجماع تھا

قرآن مجید کی آیات، احادیث کی تصریحات اور کتب فقہ کی عبارات سے معلوم ہوتا ہے کہ کوئی مسلمان بالقصد والاختیار جان بوجھ کر اگر اللہ تعالیٰ کا نام نہ لے تو وہ اسلامی ذبیحہ نہیں مردار ہے، اس کا کھانا حرام ہے اس پر سلف کا اجماع ہے، قول بالحلۃ کو امام ابو یوسف نے خلاف اجماع قرار دیا ہے (ہدایہ ۴۳۵/۴)۔

اور امام شافعی بھی متروک التسمیہ عدا کو مطلقاً حلال نہیں کہتے ہیں جو مندرجہ ذیل کتابوں کی عبارات سے واضح ہوتا ہے:

”فإذا زعم زاعم أن المسلم إن نسي اسم الله تعالى أكلت ذبيحته وإن
تركه استخفا فاما لم تؤكل ذبيحته“ (كتاب الام ۲/۲۳۱)۔

”قال أشهب: تؤكل ذبيحة تارك التسمية عمدا إلا أن يكون
مستخفا“ (تفسیر قرطبی ۷۶/۲)۔

”والمتهاون هو الذي يتكرر منه ذلك كثيرا“ (تفسیر مظہری ۳۱۸/۳)۔

”إن تركها متعمدا كره أكلها ولم تحرم قاله القاضي أبو الحسن
والشيخ أبو بكر من أصحابنا وهو ظاهر قول الشافعي“ (احکام القرآن للجصاص ۳۰۹/۱)۔
”وعلى مذهب أصحابنا يكره تركها وقيل لا يكره والصحيح
الكرهة“ (صحیح مسلم ۱۳۵/۲)۔

مذکورہ عبارات سے معلوم ہوتا ہے کہ امام شافعیؒ بھی متروک التسمیہ عمدا کو مطلقا حلال
نہیں کہتے ہیں، بلکہ بار بار بالقصد تسمیہ چھوڑنے والے کے ذبیحہ کو حرام قرار دیتے ہیں، فقط اتفاقا
تارک تسمیہ کے ذبیحہ کے بارے میں جواز مع الکراہت کے قائل ہیں۔
سو امام شافعیؒ کے نزدیک متروک التسمیہ عمدا کی دو صورت ہیں:
۱- تھاونا یعنی عادة، ۲- اتفاقا حیانا۔

صورت اولی حرام ہونے میں وہ جمہور کے ساتھ ہیں، صورت ثانیہ میں جائز مع
الکراہت کے قائل ہیں اور جمہور اس کو بھی حرام کہتے ہیں، اس کی حرمت میں سلف کا اجماع ہے،
بعض سلف کا جو اختلاف متروک التسمیہ کے بارے میں نقل کیا جاتا ہے وہ نسیانا اور سہوا کی صورت
میں ہے نہ کہ عمدا کی صورت میں۔

مذہب شافعی کے بڑے بڑے مقلدین اس مسئلہ میں جمہور کے مسلک کو ترجیح دیتے ہیں
، جیسے امام غزالی جو شافعی المذہب ہیں احیاء العلوم کتاب الحلال والحرام میں تحریر فرماتے ہیں:
”لأن الآیة ظاهرة فی إيجابها والأخبار متواترة فيه فإنه صلی اللہ علیہ وسلم قال: لكل

من ساله عن الصيد إذا أرسلت كلبك المعلم وذكرت اسم الله فكل ونقل ذلك على التكرار وقد شهر الذبح بالبسملة وكل ذلك يقوى دليل الإشتراط“ (احياء علوم الدين).

لہذا امام شافعیؒ کی مخالفت سے اجماع سلف پر کوئی اثر نہیں پڑے گا، علامہ ابن کثیر بحوالہ ابن جریر لکھتے ہیں:

”إلا أن قاعدة ابن جرير أنه لا يعتبر قول الواحد والإثنين مخالفا لقول الجمهور فيعده إجماعا فليعلم هذا“ (ابن کثیر ۱۷۰/۲).

۵- ذبح اختیاری میں تسمیہ عند الذبح مذبوح پر واجب ہے آلہ پر نہیں، چنانچہ اگر ایک جانور لٹا کر تسمیہ پڑھنے کے بعد اس تسمیہ سے دوسرا جانور ذبح کرے تو یہ دوسرا حلال نہ ہوگا کیونکہ تسمیہ مذبوح پر شرط ہے، یہاں دوسرے جانور پر تسمیہ نہیں پڑھا گیا۔

اور جانور لٹا کر تسمیہ کہنے کے بعد ہاتھ کی چھری چھوڑ کر دوسری چھری سے اس جانور کو ذبح کرے تو یہ ذبیحہ حلال ہے، کیونکہ مذبوح پر تسمیہ پایا گیا جو شرط ہے، آلہ ذبح پر تسمیہ شرط نہیں ہے۔ اگر دو جانور ایک ساتھ لٹا کر ایک ہی ساتھ دونوں پر چھری چلائی جائے تو دونوں کے لئے ایک تسمیہ کافی ہے، علاحدہ ذبح کی صورت میں مستقل تسمیہ ضروری ہے۔

ذبح اضطراری میں تسمیہ آلہ پر واجب ہے، اسی لئے اگر کسی متعین شکار کی طرف تسمیہ کہہ کر تیر چلائے یا شکاری کتنا ارسال کرے اور وہ تیر دوسرے کسی جانور پر لگے جس کی نیت سے تسمیہ نہیں کہا گیا تو یہ دوسرا حلال ہوگا۔

اگر کسی متعین شکار کی طرف مارنے کے لئے جس تیر پر تسمیہ کہا گیا ہے اس کے بجائے دوسرا تیر بلا تسمیہ اسی شکار پر مارے تو یہ شکار حلال نہ ہوگا، کیونکہ آلہ پر تسمیہ نہیں پایا گیا ہے جو کہ شرط ہے۔

ایک تیر سے دو شکار ہو جائے تو دونوں حلال ہوتے ہیں کیونکہ یہاں مذبوح پر تسمیہ شرط

نہیں ہے۔

خلاصہ کلام یہ ہے کہ ذبحِ اختیاری میں تسمیہ مذبوح پر شرط اور واجب ہے۔
سواگر مذبوح متعدد ہو تو ذبح ایک ہونے کی صورت میں ایک ہی تسمیہ کافی ہے اور اگر
ذبح بھی علاحدہ علاحدہ ہو تو تسمیہ میں بھی تعدد ضروری ہوگا۔

اور ذبحِ اضطراری میں آلہ پر تسمیہ شرط ہے سواگر آلہ متعدد ہو تو تسمیہ میں بھی تعدد
ضروری ہوگا (دیکھئے: فتح القدیر ۲۱۱/۸، البحر الرائق ۱۶۸/۸، شامی ۳۰۲/۶، خلاصۃ الفتاویٰ ۳۰۸/۳، بدائع
۵۰، ۲۹/۵)۔

۶۔ متروک التسمیۃ عدا کی حرمت پر سلف کا اجماع اور امام شافعیؒ کے مسلک کی تفصیل
سے واقف ہونے کے بعد ہر ایک کے لئے یہ بات روز روشن کی طرح واضح ہو جاتی ہے کہ ضرورت
بھی امام شافعیؒ کی رائے پر عمل کی گنجائش نہیں ہو سکتی کیونکہ ان کے وہاں اس مسئلہ میں حلت مع
الکراہت کی جو صورت ہے وہ اتفاقی واقعہ کا مسئلہ ہے، بار بار ایسا کئے جانے کی گنجائش ان کے
یہاں بھی نہیں ہے۔

ان کے مذہب کا خلاصہ تو یہ ہے کہ کسی نے اگر اتفاقاً ایسا کر لیا تو وہ اس کو جائز مع
الکراہت کہتے ہیں اور اگر کوئی مستقبل میں عدا تسمیہ چھوڑنے کے لئے ان سے اجازت طلب
کرے تو وہ ہرگز اجازت نہیں دیتے ہیں بلکہ اس طرح بار بار کرنے کو ناجائز اور اس ذبیحہ کو حرام
کہتے ہیں جو جمہور کا مذہب ہے، سواب ان کی رائے پر عمل کرنے کی گنجائش کہاں (دلائل ماقبل
میں گذر چکے ہیں)۔

۷۔ صرف ذبح کا تسمیہ کافی نہیں بلکہ معین ذابح کے لئے بھی تسمیہ ضروری ہے، معین
ذابح سے مراد وہ شخص ہے جو ذابح کے ہاتھ کو چھری چلانے میں زور دے اپنے ہاتھ کا کاسہارا
دے، ذابح اور معین میں سے کوئی ایک بھی بالقصد تسمیہ چھوڑ دے، یا ایک کا تسمیہ کافی ہونے کی
گمان پر چھوڑ دے دونوں صورت میں ذبیحہ حرام ہوتا ہے۔

جانور کے بدن اور اس کے پیروں کو پکڑنے والے کو بھی معین ذابح کہا جاتا ہے ایسے

معین ذابح پر تسمیہ ضروری نہیں۔

”أراد التضحية فوضع يده مع يد القصاب في الذبح وأعانه على الذبح سمى كل واجبا فلو تركها أحدهما أو ظن أن تسمية أحدهما تكفي حرمت“ (الدر المختار ۶/۳۳۴)۔

کفایت المفتی (۲۶۶/۸) میں ہے: شریک فی الذبح پر بسم اللہ اکبر کہنا واجب ہے، اور صرف جانور کو پکڑنے والا شریک فی الذبح نہیں ہے، یعنی جو شخص کہ ذابح کے ہاتھ کو زور دے چھری چلانے میں اپنے ہاتھ کا سہارا دے تو وہ شریک فی الذبح ہے اور اس پر بسم اللہ کہنا ضروری ہے، ایسا ہی امداد الفتاویٰ (۵۴۷/۳)، فتاویٰ محمودیہ (۳۰۴/۴)، مجموعۃ الفتاویٰ (۲۲۶/۳) میں موجود ہے۔

مشینی ذبیحہ عصر حاضر کا جدید مسئلہ ہے اس کے بارے میں مفتیان کرام کی دو متضاد آراء نظر آتی ہیں: بعض حضرات اس کو مطلقاً حلال قرار دیتے ہیں اور بعض اس کو مطلقاً حرام قرار دیتے ہیں۔

سوال میں مشینی ذبیحہ کی جو صورت بیان کی گئی ہے کہ بجلی کی قوت سے چھری چلتی ہے جس کی مختلف شکلیں بیان کی گئیں ان شکلوں میں اور حلت ذبیحہ کے بارے میں شریعت کی لگائی ہوئی پابندیوں میں غور کرنے کے بعد واضح ہو جاتا ہے کہ موخر الذکر صورت کے علاوہ باقی تمام صورتوں میں ذبیحہ حلال نہ ہوگا، کیونکہ کسی بھی طریقے سے جانور کے عروق کاٹ کر خون بہا دینا حلت ذبیحہ کے لئے کافی نہیں ہے بلکہ چھری چلانے کا کام کسی مسلمان یا کتابی کے ذمہ ہونا ضروری ہے جو اس کام کو انجام دیتے وقت اللہ تعالیٰ کا نام بھی لے۔

مشینی چھری جو بجلی کی قوت سے چلتی ہے اس کو چلانے والا درحقیقت وہ آدمی نہیں جو بٹن دباتا ہے، یا ہینڈول پکڑتا ہے، بلکہ وہ آدمی سبب ہے اور مباشر انجن ہے جو نہ مسلمان ہے نہ کتابی اور نہ اس میں اللہ تعالیٰ کا نام لینے کی قوت ہے، لہذا شرائط ذبح مفقود ہونے کی وجہ سے یہ مشینی ذبیحہ حرام ہیں۔

ہاں موخر الذکر صورت جہاں ذبح کا کام انسان کے ہاتھ سے انجام پاتا ہے مشین کے ذریعہ باقی دوسرے کام انجام پاتے ہیں اس کی حرمت کی کوئی وجہ نظر نہیں آتی لہذا وہ حلال ہے۔ موجودہ زمانہ کے مسائل کا شرعی حل (مؤلفہ مولانا برہان الدین سنہلی ص ۶۹) پر ہے: غور طلب بات یہ ہے کہ مشین کے عمل کو انسان کا عمل حقیقتہً کہا جاسکتا ہے یا نہیں؟ غور و فکر سے پتہ چلتا ہے کہ مشین کو حرکت دینے والا انسان ”سبب“ تو کہا جاسکتا ہے فاعل (باصطلاح فقہ مباشر) نہیں کہا جاسکتا، اس کا ایک قرینہ یہ ہے کہ بالفرض اگر کوئی مشین ایسی ایجاد ہو جائے جو انسان سے مثلاً (مشین کا بٹن دبانے سے) نماز کی تمام مطلوبہ حرکات ادا کر دے تو کیا یہ سمجھا جائے گا کہ اس شخص نے نماز ادا کر لی؟ خواہ بٹن اس نے دبایا ہو، ظاہر ہے کہ جواب نفی میں ہوگا، وجہ اس کے علاوہ اور کچھ نہیں ہے کہ مشینی عمل کو حقیقتہً انسانی عمل اس صورت میں نہیں کہا جاسکتا بلکہ اسے مشینی فعل ہی سمجھا جائے گا، اسی بنا پر کسی مسلمان کا گلا کاٹنے والی مشین چلاتے وقت بسم اللہ پڑھنا کافی نہ ہوگا کیونکہ مشین کا حرکت دینا چھری کے چلانے کے قائم مقام نہیں ہو سکتا، اس لئے کہ چھری جو براہ راست گلا کاٹتی ہے انسان اسے حرکت دیتا ہے برخلاف مشین کے کہ اسے چلانے والا دراصل اس انجن کو حرکت دیتا ہے جس سے براہ راست یا بالواسطہ گلا کاٹنے والی چھری چلے گی۔ الخ۔

ہاں اگر حلق پر چھری چلانے کا عمل انسانی کے ہاتھ سے انجام پاتا ہو اور بقیہ کام کھال الگ کرنا، گوشت کے پارچہ بنانا وغیرہ مشین سے انجام دیئے جاتے ہوں اور حلق پر چھری چلانے والا مسلمان یا صحیح معنی میں کتابی جانور کو ذبح کرتے وقت بسم اللہ اکبر پڑھے تو ایسا جانور حلال ہوگا۔

ان سب امور کو پیش نظر رکھتے ہوئے یہی راجح بلکہ متعین معلوم ہوتا ہے کہ مشینی ذبیحہ جس میں جانور کا حلق بھی مشین سے کاٹا جاتا ہو حلال نہیں ہے۔

راقم الحروف (یعنی مولانا برہان الدین سنہلی) ہندوستان سے باہر افریقہ کے ایک غیر مسلم ملک میں ایسے مذابح دیکھے ہیں کہ جن میں حلق پر چھری چلانے کا کام تو انسان انجام دیتا ہے بقیہ تمام کام مشین انجام دیتی ہے۔

جو اہر الفقہ (۲/۲۲۲) میں ہے: اتنی بات متعین ہے کہ اگر جانور کی عروق ذبح نہیں کاٹی گئیں یا ذبح کرنے والا مسلمان یا کتانی نہیں ہے یا سب کچھ ہے مگر ذبح کے وقت اللہ کا نام لینا قصدا چھوڑ دے یا کسی غیر اللہ کا نام اس پر ذکر کیا ہے تو وہ ذبیحہ حلال نہیں، کسی مشین میں شرائط مذکورہ کی خلاف ورزی نہ ہو تو اس کا ذبح کیا ہو جانور حلال ہے اور ان میں سے ایک شرط بھی فوت ہو جائے تو ذبیحہ حرام ہو جائے گا۔

۵- ذبح سے شریعت کا مقصد حیوان کے خون سائل کو نکال دینا ہے، خون نکلنے میں حیوان کی جسمانی قوت کا دخل ہے، طبیعت میں قوت ہو تو خون زیادہ نکلتا ہے اور ضعف ہو تو کم نکلتا ہے۔ بے ہوشی کی حالت میں طبیعت سست اور ضعیف ہو جاتی ہے، سو ذبح سے پہلے بے ہوش کرنا گویا خون روک دینے کا ایک ذریعہ ہے جو مقصد شریعت کے ساتھ مزاحمت ہے۔ ان وجوہ کی بنا پر قبل الذبح جانور کو بے ہوش یا نیم بے ہوش کرنا جائز ہے۔

علاوہ ازیں اس سے تعذیب الحيوان بلا فائدہ ہوتا ہے جو شرعاً ممنوع ہے، نیز اس سے ترجیح المخترع علی المشروع لازم آتی ہے، جس سے ہر مسلمان کو احترام کرنا ضروری ہے۔

امداد الفتاویٰ (۳/۶۰۷) میں ہے: شریعت نے جو ذبح کو حلال ہونے کی شرط ٹھہرائی ہے اس کی علت جیسا کہ نصوص سے واضح ہے کہ خون سائل ذبیحہ کے بدن سے خارج ہو جائے اور قواعد سائنس سے اس کا قوی احتمال ہے کہ جانور کی طبیعت اس کے بے ہوش ہونے کی حالت میں ضعیف ہوتی ہے اور بے ہوشی جس درجہ کی ہوگی اسی قدر طبیعت اس کی ضعیف ہوگی اور خون کا خارج کرنا یہ فعل طبیعت کا ہے، پس جس قدر طبیعت میں قوت ہوگی خون زیادہ خارج ہوگا اور جس قدر طبیعت میں ضعف ہوگا خون کم خارج ہوگا، پس قصدا طبیعت کو ضعیف کرنا قصدا خون کم نکلنے دینے کا اہتمام کرنا ہے، جو صریح مزاحمت ہے مقصود شارع کی، یہ تو شرعی محذور ہے..... ان مجموعہ وجوہ مذکورہ کا مقتضی یہ ثابت ہوا کہ یہ فعل ناجائز ہے۔

”فإن الكل مکروه لما فيه من تعذیب الحيوان بلا فائدة وفيه ترجیح

المخترع علی المشروع“ (ہدایہ ۴/۲۱۸)۔

جانور کے حلق کی نلی کو لمبائی میں چیر دیئے جانے کے بعد اگر جانور مر جائے تو اس کا کھانا حلال نہ ہوگا اس لئے کہ عروق ذبح کاٹے جانے سے پہلے مر گیا۔
ہاں لمبائی میں نلی چیرنے کے بعد پھر اسے شرعی ذبح کیا گیا ہو تو وہ حلال ہے، البتہ ایسا کرنا مکروہ ہے، کیونکہ اس سے جانور کو بے فائدہ تکلیف دی جاتی ہے۔

”وإن قطع شاة من قفاها فبقیت حیة حتی قطع العروق حل لتحقق الموت بما هو ذکاة وبکره لأن فيه زیادة الأ لم فيه من غیر حاجة كما إذا جرحها ثم قطع الأوداج فإن ماتت قبل قطع العروق لم تؤکل لوجود الموت بما لیس بذکاة“ (ہدایہ ۴/۳۹۲)۔

مشینی چھری کو چلانے والے بٹن کو تیر کے کمان کی حیثیت نہیں دی جاسکتی کیونکہ تیر کے کمان انسان کی قوت اور زور سے چلتا ہے، بخلاف چھری چلانے والی مشین کہ اس کو چلانے میں انسان کی قوت اور عمل کا کوئی دخل نہیں بجلی قوت ہی اسے چلاتی ہے۔
بوقت ذبح گردن الگ ہو جانے سے جانور حرام نہیں ہوتا حلال ہی رہتا ہے، البتہ بالقصد ایسا کرنا مکروہ ہے۔

”فی قطع الرأس زیادة تعزيب فيكره“ (البحر الرائق ۸/۱۷۰)۔
”ومن بلغ بالسکین النخاع أو قطع الرأس کره له ذلك وتؤکل ذبیحته—والحاصل أن ما فيه زیادة ایلام لا یحتاج إليه فی الذکاة مکروه“ (ہدایہ ۴/۳۳۸)۔

ذبح کے موجودہ طریقے اور شریعت اسلامی

مولانا محمد بلال احمد ☆

(۱) لغت میں ذبح کی حقیقت گلا کاٹنا، چیرنا اور حرارت کا نکالنا ہے، اور اصطلاح شرع میں اس کی حقیقت یہ ہے کہ مباح الاکل جانور کو ایک خاص طریقہ سے کاٹ کے یا زخمی کر کے حلال کرنا، یعنی جانور جب قابو میں ہو تو مبدائے حلق اور مبدائے سینہ کے درمیان عروق ذبح: حلقوم، مری (سانس کی نلی) اور اس کے اطراف میں خون بہنے کی دو خاص رگیں، ان چاروں کو یا ان میں سے کسی تین کو مسنون طریقہ سے ایسا کاٹنا کہ دم مسفوح نکل جائے اور یہی اس کی موت کا سبب ہو، اور اگر جانور بس میں نہ ہو تو اس کے بدن کی کسی ایک جگہ جہاں ممکن ہو شرعی طریقہ سے اس طرح زخمی کرنا کہ خون نکلے اور یہ زخم ہی اس کے موت کی وجہ بن جائے (ان تمام کے لئے دیکھئے: لسان العرب، المعجم الوجیز، بیان اللسان، الفرائد الدرر، الفقہ الاسلامی، بدائع الصنائع، الفقہ علی المذاهب الاربعہ، أوجز المسالك)۔

(۲) اللہ تعالیٰ نے بعض جانوروں کو شرعی قانون کے ماتحت ذبح کر کے ان کا گوشت کھانا حلال کیا ہے، جن شرائط کے ساتھ شرعی قانون کے ماتحت ذبح ہوتا ہے وہ درج ذیل ہیں:-
اول: ذبح کو ذبح کی نیت ہو، یعنی ذبح سے جانور کے گوشت کھانے کے لئے حلال کرنے کا قصد ہو، صرف روح نکالنا اور جانور کو ہلاک کرنا مقصود نہ ہو، اور عند الاختیار معین مذبح اور عند الاضطرار جنس مذبح کی نیت ہو (فقہ الاسلامی ۶۵۸/۳، حاشیہ رد المحتار ۲۹۷/۲، بدایۃ المجتہد ۴۳۹/۱)۔
شرط نیت کی بنا پر اگر کوئی شخص کسی جانور پر دھار دار آلہ سے بلا نیت ذبح مارا اور گلا کاٹ دیا اور اس کو ہلاک کر دیا تو اس جانور کا گوشت کھانا حلال نہیں ہوگا (فقہ الاسلامی ۶۵۸/۳)۔

☆ استاذ تفسیر وحدیث جامعہ عربیہ اسلامیہ بوسطہ بدر پور کریم گنج، آسام

دوم: ذابح کا میٹز عاقل ہونا، اس شرط کی وجہ سے مجنون، سکران اور صبی غیر عاقل کا ذبیحہ حلال نہیں (الفتاویٰ الہندیہ ۳/۷۳)۔

سوم: ذابح کا مسلمان یا کتابی ہونا، اس شرط کی بنا پر اہل شرک، مرتد، مجوسی وغیرہ کا ذبیحہ حلال نہیں (الفقہ الاسلامی ۳/۶۵۸، حاشیہ رد المحتار ۶/۲۹۷، بدائع الصنائع ۵/۴۵، الفتاویٰ الہندیہ ۳/۷۳، ہدایۃ الجتہد ۱/۴۳۹)۔

چہارم: ہر ذبح اور نحر کے وقت اللہ کا نام لینا، بغیر تسمیہ کے مذبح حلال نہیں ہوتا ہے، اللہ تعالیٰ کا ارشاد ہے:

”وَلَا تَأْكُلُوا مِمَّا لَمْ يَذْكُرْ اسْمَ اللَّهِ عَلَيْهِ وَإِنَّهُ لَفِسْقٌ“ (سورہ انعام: ۱۲۱)۔

جمہور علماء کے نزدیک حلت ذبیحہ کے لئے تسمیہ شرط ہے، امام شافعیؒ سے عام طور پر کتابوں میں روایت ہے کہ ان کے نزدیک تسمیہ شرط نہیں بلکہ مسنون ہے، البتہ احناف کے نزدیک مذبح متروک التسمیہ نسیانا حلال ہے اور عدا حرام ہے، مالکیہ کے نزدیک عمد اور نسیانا دونوں کا حکم یکساں یعنی حرام ہے (الفقہ الاسلامی ۳/۶۵۹، حاشیہ رد المحتار ۶/۲۹۹، بدائع الصنائع ۵/۴۶، الفتاویٰ الہندیہ ۳/۷۳، ہدایۃ الجتہد ۱/۴۳۸)۔

پنجم: تسمیہ کے وقت تسمیہ علی الذبیحہ کی نیت ہو، اگر افتتاح عمل کی نیت ہو تو ذبیحہ حلال نہیں ہوگا (البدائع ۵/۴۸، الہندیہ ۳/۷۳)۔

ششم: تسمیہ غیر اللہ کے نام سے خالی ہو، یہاں تک کہ نبی علیہ الصلوٰۃ والسلام کے نام سے بھی خالی ہو، حتیٰ کہ کوئی ذابح اگر بسم اللہ و اسم الرسول کہہ کر ذبح کرے تو وہ مذبح حلال نہیں ہوگا، نبی کریم صلی اللہ علیہ وسلم نے فرمایا:

”موطنان لا اذکر فیہما عند العطاس وعند الذبیح“ (دیکھئے: حوالہ سابق)۔

ہفتم: تسمیہ سے خالص باری تعالیٰ کی تعظیم مقصود ہو، دعا کے معنی کا شائبہ نہ ہو، لہذا کوئی ”اللہم اغفر لی“ کہہ کر ذبح کرے تو اس سے تسمیہ کی شرط پوری نہ ہوگی، کیونکہ یہ دعا کا لفظ ہے، اور دعا کے الفاظ سے خالص تعظیم نہیں ہوتی ہے (حوالہ سابق)۔

ہشتم: خود ذبح تسمیہ کا تلفظ کرے، اگر ذبح کے علاوہ دوسرے کسی نے تسمیہ کا تلفظ کیا اور ذبح نے یاد ہونے کے باوجود اللہ کا نام نہیں لیا ہے تو وہ مذبح حلال نہیں ہوگا (حاشیہ رد المحتار ۳۰۱/۶، الفتاویٰ الہندیہ ۳/۷۳)۔

نہم: ذبح اختیاری میں حلقوم، سانس کی نلی اور ودجین یعنی دونوں جانب میں خون کی دو رگیں کاٹنا، البتہ حضرت امام ابوحنیفہؒ کے نزدیک مذکورہ چاروں میں سے لاعلیٰ التین کوئی تین کے کاٹنے سے ذبح ہو جاتا ہے، حضرت امام ابو یوسفؒ کے نزدیک ودجین میں سے کوئی ایک اور حلقوم و سانس کی نلی کو کاٹنا ضروری ہے، اور امام محمدؒ کے نزدیک مذکورہ چاروں میں سے ہر ایک کا اکثر حصہ کاٹنا ضروری ہے، امام شافعیؒ کے نزدیک حلقوم اور سانس کی نلی کا پورا کاٹنا ضروری ہے، اور امام مالکؒ سے روایات مختلف ہیں (بدایۃ المجتہد ۱/۴۴۵، حاشیہ رد المحتار ۶/۲۹۵، بدایۃ الصنائع ۵/۴۱)۔

ذبح اضطراری میں شرط یہ ہے کہ جانور کے بدن کے کسی ایک حصہ میں زخمی کرنا (حوالہ سابق)۔

ذبح کی دو قسمیں ہیں: (۱) ذبح اختیاری (۲) ذبح غیر اختیاری یا ذبح اضطراری

ذبح اختیاری

وہ ذبح ہے کہ بوقت قدرت علی الحيوان مبداء حلق اور مبداء سینہ کے درمیان حلقوم، سانس کی نلی اور ودجین یعنی دونوں جانب میں خون کی دو رگوں کو کاٹنا۔

ذبح اضطراری

وہ ذبح ہے کہ بوقت عدم قدرت علی الحيوان اس کے بدن کے کسی حصہ میں دھار دار آلہ کے ذریعہ زخمی کرنا یا بطور شکار تربیت یافتہ جارح جانور کے ذریعہ زخمی کرنا۔ پالتو جانوروں یعنی جن جانوروں کو گھروں میں پالے جاتے ہیں جیسے گائے، بیل، بکری، بھینس وغیرہ اور وہ جنگلی جانوروں جن کو گھر میں پال کر مانوس بنا لئے گئے ہیں جیسے ہرن وغیرہ، ان تمام جانوروں کے بارے میں ذبح اختیاری شرط ہے۔

جنگل اور وحشی حلال جانوروں جن کو شکار کیا جاتا ہے اور پالتو جانور جو وحشی ہو کر بھاگ جائے ان سب کے بارے میں بوقت عدم قدرت، ذبح اضطراری کا حکم ہے، اسی طرح جن جانوروں کے ذبح میں ذبح اختیاری کی شرط ہے، ان میں سے کسی جانور کا ذبح اختیاری کسی وجہ سے اگر معتذر ہو مثلاً ایک بکری کنویں میں گر گئی اور اس کو زندہ نکالنا غیر ممکن ہو گیا اور محل ذبح میں ذبح کی قدرت نہیں رہی تو ایسی حالت میں ذبح اضطراری کافی ہے، یعنی اس کے بدن میں جہاں ممکن ہو، زخمی کرنا کافی ہے، اور جانور حلال ہے (الفقہ الاسلامی ۶۶۶/۳، حاشیہ رد المحتار ۳۰۳/۶، بدائع الصنائع ۳۵/۴۳)۔

ذبح اختیاری کے خاص شرائط

پہلی شرط: ذبح ذبح کے وقت مذبوح پر اللہ کا نام لے اور تسمیہ کے بعد ہی قبل از تبدل مجلس فی الفور بلا فصل ذبح کا کام انجام دے، اگر بعد از تسمیہ دوسرے کسی کام میں مشغول ہو جائے اور تسمیہ و ذبح کے درمیان ایسا فاصلہ ہو جائے کہ دیکھنے والا اس کو دراز شمار کرے تو وہ مذبوح حلال نہیں ہوگا، مثلاً ذبح نے ایک بکری کو ذبح کرنے کا ارادہ کرتے ہوئے تسمیہ کہا اور اس کے بعد ایک آدمی کے ساتھ طویل گفتگو میں مشغول ہو گیا اور اس کے بعد پہلے تسمیہ پر اکتفاء کر کے دوبارہ تسمیہ کئے بغیر اس بکری کو ذبح کیا تو وہ بکری حلال نہیں،

”وَأَنْ يَكُونَ الذَّبْحُ عَقِبَ التَّسْمِيَةِ قَبْلَ تَبَدُّلِ الْجُلُوسِ، فَلَوْ سَمِيَ وَاشْتَغَلَ بِأَكْلِ وَشُرْبِ فَإِنْ طَالَ لَمْ يَحِلَّ الذَّبْحُ وَالْأَصْلُ وَحْدَ الطُّوْلِ مَا يَسْتَكْثَرُهُ النَّاضِرُ“
(الفقہ علی المذہب الاربعہ: ۶۲/۱، نیز ان تمام تفصیلات کے لئے دیکھئے: رد المحتار ۳۰۲/۶، بدائع الصنائع ۳۵/۴۹، تاملہ البحر الرائق ۱۹۱/۸)۔

دوسری شرط: تسمیہ کا محل یعنی مذبوح کا معین ہونا، اس شرط کی بنا پر مثلاً ذبح نے ایک جانور پر تسمیہ کہا پھر اس کو چھوڑ کر دوسرے ایک کو پکڑا اور دوبارہ اس پر تسمیہ کئے بغیر ذبح کیا یا بکری کے ایک ریوڑ کی طرف نظر کر کے تسمیہ کہا اور اس میں سے ایک بکری کو پکڑ کر اس پر تسمیہ کئے بغیر ذبح کیا تو ان دونوں صورتوں میں مذبوح حلال نہیں ہوا (دیکھئے: بدائع الصنائع ۵۰/۵، فتاویٰ ہندیہ ۷۵/۴)۔

تیسری شرط: ہر مذبوح پر علیحدہ مستقل تسمیہ ہو، ایک پر تسمیہ دوسرے کے لئے کافی نہیں، حتیٰ کہ ذابح نے تسمیہ کے ساتھ ایک جانور کو ذبح کیا اور اس کے فوراً بعد ہی دوسرے ایک کو پکڑا اور پہلے تسمیہ پر اکتفاء کر کے اس پر دوبارہ تسمیہ کئے بغیر اس کو ذبح کیا، درمیان میں دوسرے کسی کام میں بھی مشغول نہیں ہوا، اسی طرح یکے بعد دیگرے چند جانوروں کو ذبح کیا لیکن صرف اول پر تسمیہ کہا اور اس کے بعد سب کو عمداً بلا تسمیہ ذبح کیا، دریں صورت اول کے علاوہ باقی سب حرام ہیں، البتہ اگر چند جانوروں کو ایک ساتھ لٹایا اور چاقو کے ایک ہی احرار کے ساتھ ایک تسمیہ سے سب کو ایک ہی ساتھ ذبح کیا تو وہ سب حلال ہیں (دیکھئے: حوالہ سابق)۔

چوتھی شرط: ما بین اللبہ واللحیہ عروق اربعہ کا کاٹنا جیسا کہ شرائط ذبح کے شرط نہم میں مذکور ہوا ہے۔

ذبح اضطراری کے شرائط

پہلی شرط: آلہ یعنی تیر وغیرہ پھینکنے یا شکاری جانور کو چھوڑنے کے وقت آلہ اور جانور پر تسمیہ کہنا، نہ کہ آلہ یا جانور مذبوح یا شکار کو بچھنے اور زخمی کرنے کے وقت، اس شرط کی وجہ سے اگر تیر کے پھینکنے یا شکاری جانور کے چھوڑنے کے وقت تسمیہ نہیں کہا بلکہ اصابۃ الآلۃ علی المذبوح والمصید کے وقت تسمیہ کہا تو مذبوح اور شکار حلال نہیں (دیکھئے: بدائع الصنائع ۴۹/۵)۔

اس طرح اگر ایک تیر پر تسمیہ کہا اور اس کو نہیں پھینکا بلکہ دوسرے ایک تیر کو پھینکا جس پر تسمیہ نہیں کہا ہے تو اس تیر کا ذبیحہ حلال نہیں (دیکھئے: حوالہ سابق)۔

دوسری شرط: ذابح حلال ہو، محرم نہ ہو (دیکھئے: بدائع الصنائع ۵۰/۵)۔

تیسری شرط: جب ذبح اضطراری کا آلہ جمادات کے قبیل سے ہو یعنی تیر وغیرہ ہو تو اس کا دھار دار ہونا اور دھار سے زخمی کرنا اور خون بہانا، اور اگر دھار دار نہ ہو یا دھار دار تو ہے لیکن دھار سے زخمی نہیں کیا بلکہ جانور آلہ کی چوٹ کے مارے مارا گیا ہو تو حلال نہیں، البتہ اگر جان نکلنے سے پہلے شرعی طریقہ سے ذبح کیا گیا ہے تو حلال ہے۔

اور اگر اضطرابی کسی جانور سے ہو تو شرط یہ ہے کہ وہ جانور معلم یعنی تربیت یافتہ ہو (دیکھئے: ہدایۃ الجہد ۱/۴۶۰، بدائع الصنائع ۵/۵۲)۔
چوتھی شرط: مذبوح یا شکار کی جان نکلنے کا سبب ذبح یا زخم ہی ہو، دوسرے کسی سبب کی شرکت اس میں نہ ہو (الفقہ علی المذہب الاربعہ ۲/۲۸)۔

پانچویں شرط

مذبوح یا شکار آنکھ سے اوجھل ہونے کے پہلے پہلے شکاری یا ذابح یا ان کی طرف سے ان کا قائم مقام شخص کا شکار یا مذبوح سے ملنا۔
ذبح اختیاری کے مواقع میں ذبح اضطرابی جائز نہیں اور اس سے جانور حلال نہیں ہوگا اور اس بارے میں ائمہ اربعہ کے درمیان کوئی اختلاف نہیں ہے، کسی کے نزدیک اس کی کوئی گنجائش نہیں (دیکھئے: ہدایہ ۳/۴۱۸، بدائع الصنائع ۵/۴۰، اوجز المسائل ۳/۲۳۹)۔

(۱) ذابح کے لئے ضروری شرائط

اول: ذابح کا ممیز عاقل ہونا (بدائع الصنائع ۵/۴۵)۔
دوم: ذابح کا مسلمان یا اہل کتاب ہونا (الفتاویٰ الہندیہ ۳/۷۳)۔
کتابی کا ذبیحہ حلال ہے، کیونکہ اللہ تعالیٰ نے فرمایا ہے: ”و طعام الذین اوتوا الكتاب حل لکم“ جمہور ائمہ تفسیر کا اتفاق ہے کہ آیت کریمہ میں ”طعام“ سے ذبیحہ یا گوشت ذبیحہ اہل کتاب مراد ہے۔

”..... لأن غیرها حلال بقاعدة أصل الحل“ (تفسیر المنار ۶/۱۷۷)۔

اہل کتاب کا ذبیحہ اگرچہ حلال اور جائز ہے، لیکن احتیاط یہ ہے کہ اعتقاداً جائز سمجھا جائے اور عملاً پرہیز کیا جائے، کیونکہ علت شرک حقیقتہً ان میں موجود ہے اور پابندی آسمانی کتب خصوصاً اس دور حاضر کے اہل کتاب میں ایک قلم مفقود ہے۔

قرآن و سنت کی تصریحات کے مطابق کتابی سے مراد یہود و نصاریٰ ہیں۔
 ”و طعام الذین أوتوا الكتاب حل لکم“ کی تفسیر، رئیس المفسرین حضرت عبد
 اللہ بن عباسؓ سے روایت منقول ہے، آیت مذکور میں اہل کتاب سے مراد یہود و نصاریٰ ہیں
 (تفسیر القرطبی ۲/۲۶۶)۔

نصاری میں صابی اور یہودی سامرہ بھی شامل ہیں (دیکھئے: الفقہ علی المذہب الاربعہ ۱/۲۶۶)۔
 دور حاضر کے یہود و نصاریٰ میں سے جو لوگ اللہ تعالیٰ کے وجود کے قائل ہیں اور حضرت
 عیسیٰ علیہ السلام اور موسیٰ علیہ السلام کو نبی اور تورات و انجیل کو اللہ کی کتاب مانتے ہیں وہ اہل کتاب
 ہیں، اگرچہ انہوں نے اپنا دین بدل ڈالا ہے اور اپنی کتابوں میں تحریف کی ہے اور تثلیث وغیرہ
 مشرکانہ عقیدہ رکھتے ہیں، مگر چونکہ ان کا یہ حلال نزول قرآن کے زمانہ میں تھا، اور ان کی اس حالت
 کے باوجود اللہ تعالیٰ نے قرآن کریم میں ان کو اہل کتاب قرار دیا ہے اور ان کے ذباحہ کو حلال کیا
 ہے، البتہ جو لوگ صرف عیسائیت یا یہودیت کا دعویٰ کرتے ہیں اور مذہب ہادی ہرے ہیں، اللہ، رسول
 اور آخرت کا اعتقاد نہیں رکھتے ہیں، ان پر اہل کتاب کا حکم جاری نہیں ہوگا۔ جیسے موجودہ زمانے میں
 یورپ وغیرہ ممالک کے بہت سے عیسائیت کے دعویداروں کا حال ہے (تفسیر القرطبی ۲/۲۶۶)۔

(۱) تسمیہ عند الذبح کی شرط ایک حکم و جوہی کی شرط ہے، اس شرط کی بنا پر ذبح کے وقت
 تسمیہ واجب ہوا، لیکن اس وجوب کا رتبہ دوسرے مقاموں میں واجبوں کے رتبہ کے مانند نہیں
 ہے، دوسرے مقام میں ترک واجب سے شئی کی حقیقت معدوم نہیں ہوتی ہے، جیسے نماز، حج وغیرہ
 میں بلکہ نقصان کے ساتھ حقیقت شئی کا تحقق ہو جاتا ہے اور جبر نقصان کی صورت بھی بنتی ہے، لیکن
 ذبح میں وجوب تسمیہ کی حقیقت یہ ہے کہ اس کے بغیر ذبح کا تحقق نہیں ہوتا ہے، بلکہ مذبح مردار
 کے برابر ہو جاتا ہے، اس کا کھانا جائز نہیں ہوتا ہے، البتہ اگر ذبح نے نسیانا ترک تسمیہ کیا ہے تو وہ
 مستثنیٰ ہے، اس کا کھانا حلال ہے، یہ حنفیہ کا مذہب ہے، مالکی مذہب میں عدا اور نسیانا دونوں قسم
 کے متروک التسمیہ کا ایک ہی حکم ہے یعنی دونوں کا کھانا حرام ہے، اور عام طور پر نقل کے مطابق
 شوافع کے مذہب میں دونوں حلال ہے۔

(۲) متروک التسمیہ عہدا کا حکم یہ ہے کہ وہ مذبوح مردار سا ہے، جس طرح مردار کا کھانا قطعی حرام ہے اسی طرح اس کا کھانا حرام ہے۔

متروک التسمیہ نسیانا کا حکم یہ ہے کہ وہ مذبوح حلال اور اس کا کھانا جائز ہے، امام مالکؒ کا اس میں اختلاف ہے۔ متروک التسمیہ شہادت کا حکم بھی وہی ہے جو متروک التسمیہ عہدا کا ہے۔

(۳) متروک التسمیہ عہدا کی حرمت پر سب کا اجماع تھا، امام شافعیؒ کے پہلے اس مسئلہ میں ایسا کوئی معتدبہ اختلاف نہیں تھا جس سے اجماع ثابت نہ ہو،

(۴) امام شافعیؒ کا اختلاف درحقیقت عام کتابوں میں جیسا منقول ہے ایسا نہیں، بلکہ ان کے مذہب کی اصل کتابوں جیسے کتاب الام وغیرہ، سے پتہ چلتا ہے کہ امام شافعیؒ اور بعض دوسرے علماء جنہوں نے متروک التسمیہ عہدا کو حلال قرار دیا ہے، ان کے نزدیک وہ مطلقاً نہیں بلکہ اس شرط کے ساتھ مقید ہے کہ ترک تسمیہ بطور استخفاف، تہاون اور عادت مسترہ کے نہ ہو بلکہ اتفاقی طور پر ذابح نے کبھی قصداً ترک تسمیہ کر دیا ہے، اور یہ اتفاقی متروک التسمیہ عہدا کی حالت بھی مع الکراہت ہے، اس کا کھانا مکروہ تحریمی ہے، جیسا کہ ابن العربی فرمایا ہے (دیکھئے: احکام القرآن لابن العربی ۱/۳۰۹، او جز المسائل ۴/۲۲۴)۔

اور اگر ترک تسمیہ علی الذبیحہ بطور استخفاف ہو یا ذابح کو اس کی عادت بن گئی ہو تو وہ متروک التسمیہ عہدا مذبوح امام شافعیؒ کے نزدیک حرام ہے، لہذا ان کا اختلاف من کل الوجوہ خلاف اجماع نہیں بلکہ ایک ادنیٰ جزو میں ہے اور وہ بھی کراہت تحریمی سے خالی نہیں، نیز مذہب شافعیؒ کے بہت سے محققین علماء نے ان کا یہ قول اختیار نہیں کیا ہے۔

(۵) تسمیہ ذبح اختیاری میں مذبوح پر واجب ہے اور ذبح اضطراری میں آلہ ذبح پر واجب ہے، ذبح اختیاری میں جبکہ مذبوح پر واجب ہے، تو مذبوح اگر متعدد ہو تو ہر مذبوح پر علی الافراد مستقل تسمیہ کی شرط ہے، البتہ اگر دو یا زائد جانوروں کو ایک ساتھ بہ یک ارادہ ذبح کیا جائے، تو اگرچہ مذبوح متعدد ہیں لیکن ایک ساتھ بہ یک امرار ہونے کی وجہ سے وہ متعدد مذبوح بمنزلہ مذبوح واحد ہیں، اس لئے تعدد تسمیہ کی ضرورت نہیں۔

اور ذبح اضطراری میں جبکہ آلہ ذبح پرواجب ہے، لہذا مذبوح اگر متعدد ہوتے بھی تعدد تسمیہ کی ضرورت نہیں۔

اگرچہ تسمیہ عمل ذبح پرواجب نہیں بلکہ ذبح اختیاری میں مذبوح پر اور اضطراری میں آلہ ذبح پرواجب ہے لیکن ذبح اختیاری میں عمل ذبح اور تسمیہ کے درمیان اور اضطراری میں عمل رمی یا ارسال اور تسمیہ کے درمیان فوریت کی شرط ہے، اگر تسمیہ اور فعل ذبح یاری کے درمیان معتد بہ فاصلہ ہو جائے، تو تسمیہ سابق کافی نہیں بلکہ جدید تسمیہ کی ضرورت ہوگی (دیکھئے: بدائع الصنائع ۴/۵)۔

۶- ذبح کے باب میں تسمیہ کے متعلق ایسی ضرورت شدیدہ کا پیش آنا بندہ کو متصور نہیں ہوتا ہے جس ضرورت شدیدہ کی وجہ سے اپنے مذہب کو چھوڑ کر مذہب شافعی کا اختیار کرنا پڑے۔ البتہ کوئی مضطر متروک التسمیہ عمد مذبوح کے گوشت کے علاوہ جان بچانے کے لئے نہ پائے تو اس مضطر کو حنفیہ کے مذہب میں جس طرح مردار یا دوسرے حرام چیزوں سے سدر متی کی مقدار کھانے کی رخصت ہے اسی طرح اس مذبوح سے کھانے کی رخصت ہے، انتقال مذہب کی ضرورت نہیں۔

نیز ذبح کو کسی کی طرف سے مجبور کیا جائے کہ بلا تسمیہ ذبح کرے امر اس کو خلاف اور پرخطرہ جان کا یقین ہو تو وہ مکروہ ہے، اس مجبوری کی حالت میں عمد بلا تسمیہ ذبح کرنا جائز ہے اور مذبوح کا گوشت حلال ہے۔

”فلو ترکھا سھوا أو کان الذابح المسلم أحرص أو مستکرها، توکل“

(الفقه الاسلامی ۶/۳)۔

یہ حنفیہ کے مذہب میں ہے، لہذا اس صورت میں بھی دوسرے امام کے مذہب کو اختیار کرنے کی ضرورت نہیں پڑتی ہے۔

(۷) معین ذابح کا مصداق درحقیقت وہ ہے جو چھری چلانے میں مدد کرنے والا ہونے والا ہو وہ جو جانور کے بدن اور پیروں کو پکڑنے والا ہے، اگرچہ پکڑنے والا بھی بظاہر ذابح کا مددگار ہے لیکن فعل ذبح میں نہیں، لہذا اس پر ذابح کا اطلاق نہیں ہوگا اور تسمیہ کا مامور ذابح ہے نہ کہ غیر، لہذا

بدن اور پیروں کو پکڑنے والا غیر ذانح ہے، اور غیر ذانح تسمیہ کا مامور نہیں اور اس کا تسمیہ کافی بھی نہیں، بلکہ ذانح کے تسمیہ کی شرط ہے (دیکھئے: بدائع الصنائع ۴۸/۵)۔

جب چھری چلانے میں مددگار حقیقت میں معین ذانح ہے اور اس پر ذانح کا اطلاق بھی ہوتا ہے تو صرف اصل ذانح کا تسمیہ کافی نہیں بلکہ اس کے ساتھ معین ذانح کا تسمیہ پڑھنا کی شرط ہے (ردالمحتار ۶/۳۰۲)۔

(۱) عہد جدید میں بجلی کی قوت سے مشینی چھری کے ذریعہ جو ذانح ہوتا ہے، سوال نامہ کے ”الف“، ”ب“ اور ”ج“ کے تحت جو تین صورتیں بیان کی گئی ہیں، ان تینوں صورتوں میں مذبح حلال نہیں ہوگا۔

الف- اس صورت میں اس لئے حلال نہیں کہ اولاً بٹن دباتے وقت تسمیہ کہنا، یہ نہ آلہ ذانح پر تسمیہ ہے اور نہ مذبح پر، ذانح اختیاری اور اضطراری کے شرائط میں مذکور ہوا ہے کہ ذانح اختیاری میں معین مذبح پر تسمیہ کی شرط ہے اور ذانح اضطراری میں آلہ ذانح پر تسمیہ کی شرط ہے، بٹن آلہ ذانح نہیں بلکہ آلہ ذانح بجلی کی قوت سے چلنے والی چھری ہے، اور چھری پر تسمیہ نہیں ہوا بلکہ بٹن پر جو کہ کوئی آلہ نہیں۔

ثانیاً اس لئے کہ بٹن دبانے والا درحقیقت ذانح نہیں بلکہ ذانح بجلی کی قوت ہے، کیونکہ مشینی چھری کی حرکت بجلی کی قوت سے ہوتی ہے، بٹن کی قوت سے نہیں، بٹن صرف بجلی کی موجودگی میں اس کو کنٹرول میں رکھنے کے لئے ہے، جب تک بٹن نہ دبا جائے اس وقت تک بجلی کی قوت کنٹرول میں رہتی ہے، اور جب دبا جاتا ہے اور بجلی بھی موجود ہوتی ہے تو بجلی کی قوت کام کرنے لگتی ہے، اور اگر بجلی موجود نہ ہو تو بٹن کا دبانے فائدہ ہے، لہذا چھری کا چلنا بٹن دبانے والا کا اصل اثر نہیں بلکہ بجلی کی قوت کا اثر ہے، اور جس کا اصلی اثر ہوتا ہے اسی کا حکم ہوتا ہے، اسی وجہ سے ٹیپ رکارڈر کے ذریعہ جو آیت سجدہ سنی جائے اس سے سجدہ تلاوت واجب نہیں ہوتا ہے، کیونکہ ٹیپ ریکارڈر کے ذریعہ جو آواز سنی جاتی ہے وہ تلاوت کرنے والے کی اصل آواز نہیں، زیر بحث مسئلہ میں بھی مذبح کا ذانح بٹن دبانے والا کا اصلی اثر نہیں ہے، بلکہ وہ ذانح متعدد وسائل کے

ذریعہ سے بٹن دبانے کا اثر ہے، کیونکہ بٹن کا دباؤ بٹن دبانے والے کا اصلی اثر ہے اور اس اثر سے بجلی قوت میں آتی ہے اور بجلی کی قوت کے اثر سے چھری چلتی ہے اور چھری کے چلنے کے اثر سے مذبوح کا ذبح ہوتا ہے، لہذا بٹن دبانے کے وقت، دبانے والے کا تسمیہ پڑھنا ذابح کا تسمیہ نہیں ہوگا۔ واللہ اعلم

مثلاً اس لئے کہ اگر بالفرض تسلیم کر لی جائے کہ بٹن دبانے والا ذابح ہے اور بٹن دبانے کے وقت کا تسمیہ ذابح کی طرف سے مذبوح پر ہے، تب بھی مذبوح حلال ہونے کا راستہ نہیں ہے، کیونکہ دریں تقدیر مذبوح پر تسمیہ کی دو صورتیں ہوں گی:

(۱) جتنے جانوروں کو ذبح کرنے کا ارادہ ہے ان سب کو ایک ساتھ مشین کے سامنے حاضر کر کے سب کو ذبح کرنے کی نیت سے تسمیہ کے ساتھ بٹن دبایا جائے گا اور اس کے بعد ایک ایک کر کے مشینی چھری کے نیچے لا کر ذبح کیا جائے گا، چونکہ یہ تسمیہ معین مذبوح پر نہیں ہوگا، لہذا مذبوح متروک التسمیہ ہے اور حلال نہیں ہوگا (دیکھئے: بدائع الصنائع ۵۰/۵)۔

(۲) دوسری صورت یہ ہے کہ جانوروں میں سے کسی ایک کو چھری کے نیچے لا کر تسمیہ کہا جائے اور بٹن دبایا جائے، اور بٹن دبانے کے فوراً بعد سب سے پہلے اسی جانور کو ذبح کیا جائے اور صحت ذبح کے دیگر تمام شرائط پائے جائے تو صرف یہی مذبوح حلال ہوگا اور اس کے بعد جتنے جانوروں ذبح ہوئے وہ سب متروک التسمیہ عدا ہونے کی وجہ سے ممنوع الاکل ہیں جیسا کہ ذبح اختیاری کی مذکورہ بالا تیسری شرط میں گزرا ہے۔

ب۔ اس صورت میں تسمیہ کا کہنا غیر ذابح کی طرف سے ہے، لہذا یہ مذبوح متروک التسمیہ عدا ہے اور ممنوع الاکل ہے۔

ج۔ چھری چلانے والے کا تسمیہ ہونا شرط ہے، لیکن دریں صورت جب ہینڈل پر ہاتھ رکھ کر تسمیہ کہنے والے کا چھری چلنے میں کوئی دخل نہیں ہے تو مذبوح پر ذابح کا تسمیہ پایا گیا، لہذا یہ بھی متروک التسمیہ عدا اور ممنوع الاکل ہے۔

د۔ ذبح میں مشینوں کے استعمال کی جو صورت ہے کہ ہاتھ میں چھری لے کر جانور کو ذبح

کرنے کے بعد جانور کو مشین کے سپرد کیا جاتا ہے تاکہ باقی مراحل انجام پائے اس صورت میں اگر دیگر شرائط کی مراعات کی گئی ہے، یہ ذبح شرعی طریقہ پر ہوگا اور مذبوح حلال ہوگا، لیکن مذبوح کی حرکت بند ہونے کے پہلے پہلے مشین کے سپرد کرنا مکروہ تحریمی ہے (بدائع الصنائع ۶۰/۵)۔

۵- (۱) ذبح کے پہلے الیکٹرک شاک کے ذریعہ جانور کو نیم بیہوش کرنا یہ جانور کو ایذا سے محفوظ رکھنے کے بجائے زیادہ تکلیف دینا ہے، لہذا اگر ذبح کرنے تک وہ جانور زندہ رہے اور ذبح کے تمام شرائط کی مراعات کر کے زندہ حالت میں ذبح کیا جائے تو مذبوح حلال ہوگا، لیکن الیکٹرک شاک سے اس کو زائد تکلیف پہنچنے کی وجہ سے یہ فعل مکروہ ہوگا، اور اگر ذبح کے پہلے ہلاک ہو جائے تو وہ مردار ہے اس کا کھانا جائز نہیں ہوگا۔

(۲) حلق پر چھری چلانے کے بجائے اگر حلق کی نلی کو اوپر سے نیچے لمبائی میں چیر دیا جائے تو ذبح نہیں ہوگا، کیونکہ اس پر ذبح کی شرعی تعریف صادق نہیں آتی ہے۔

اولاً: اس لئے کہ شریعت میں ذبح کے معنی کاٹنے کے ہیں نہ کہ چیرنا، البتہ اگر ذبح اضطراری ہو تو صادق آئے گی، ذبح اختیاری میں نہیں۔

ثانیاً: اس لئے کہ صرف حلق کی نلی کا کاٹنا ذبح شرعی نہیں ہے، بلکہ عروق اربعہ میں سے کوئی تین کا کاٹنا شرط ہے، لہذا صورت مذکورہ میں مذبوح حلال نہیں ہوگا۔

اور اگر چیرنے کے بعد جانور کے موت کے پہلے پھر چھری چلا کر حلق کی نلی مع اور کوئی دو عروق ذبح تسمیہ کے ساتھ کاٹ دئے جائے اور یہی کاٹنا جانور کے موت کا سبب بنے تو ذبح ہوگا اور مذبوح حلال ہوگا۔

(۳) اس سوال کا منشاء اگر یہ ہو کہ بٹن کو اگر کمان کی حیثیت دی جاسکتی ہے تو اس کو دبانے کے وقت کا تسمیہ مذبوح حلال ہونے کے لئے کافی قرار دیا جائے گا۔

اگر یہی منشاء ہو تو کمان کی حیثیت دینے سے بھی مقصود حاصل نہیں ہوگا، کیونکہ شرائط ذبح اختیاری میں مذکور ہوا ہے کہ ذبح اختیاری میں مذبوح اور معین مذبوح پر تسمیہ کی شرط ہے، بٹن دبانے کے وقت کا تسمیہ بٹن پر ہے نہ کہ مذبوح پر۔

اور ذبح اضطراری میں زخمی کرنے والے تیر کو پھینکنے کے وقت اسی تیر پر تسمیہ کہنے کی شرط ہے نہ کہ کمان پر، مشینی ذبح میں مشینی چھری، زخمی کرنے والی ہے نہ کہ بٹن، لہذا بٹن پر جو تسمیہ ہوتا ہے، وہ چھری پر تسمیہ نہیں ہے، اس لئے خواہ ذبح اختیاری ہو یا اضطراری ہو بہر صورت بٹن کو کمان کی حیثیت دے کر مذبح کو حلال قرار نہیں دیا جائے گا۔

علاوہ بریں بٹن کو کمان کا مرادف قرار دینا مشکل ہے کیونکہ کمان سے جو تیر پھینکا جاتا ہے وہ پھینکنے والے کی قوت بازو کے ذریعہ کمان سے قوت بازو کے ذریعہ کمان سے چلتا ہے، لیکن مشینی چھری کا چلانا نہ بٹن دبانے والے کی قوت سے ہے اور نہ بٹن کی قوت سے بلکہ بجلی کی موجودگی میں بٹن دبانے کے بعد بجلی کی قوت سے چلتی ہے۔

(۴) جس ذبیحہ کی گردن بوقت ذبح الگ ہو جائے، وہ ذبیحہ حلال ہے لیکن اس

طرح کا ذبح مکروہ ہے (دیکھئے: الفقہ الاسلامی وادلتہ ۱/۳۷۷)۔



ذبح کی حقیقت

مولانا محمد انعام الحق القاسمی ☆

لفظ ذبح مصدر ہے جس کے معنی کے بارے میں امام راغب اصفہانی فرماتے ہیں کہ حیوان کے حلق کو کاٹنا ذبح کہلاتا ہے، قرآن کریم نے اسی معنی میں ”إن تذبحو البقرة“ استعمال کیا ہے اور کبھی چیرنے کے معنی میں بطور تشبیہ استعمال ہوتا ہے جیسا کہ ”ذبحت القادہ“ میں نے نافہ مشک کو چیرا۔ اسی طرح شکاف لگانے کے معنی میں جیسے ”ذبح الدن“ استعمال کیا جاتا ہے (مفردات القرآن ج ۱ ص ۳۵۸)۔

صاحب مغرب رقمطراز ہیں کہ ذبح رگوں کے کاٹنے کا نام ہے مگر لیٹ کے بیان کے مطابق زرخرہ اور تالو کے بیچ سے کاٹنا ذبح کہلاتا ہے یہ تعریف زیادہ موزوں ہے (المغرب ص ۳۰۳)۔
فقہاء کرام ذبح کی حقیقت ان الفاظ میں بیان فرماتے ہیں۔
”الذبح هو فري الأوداج“ (جڑے اور زرخرہ کے درمیان رگوں کے کاٹنے کو ذبح کہتے ہیں)۔

”ومحلہ ما بین اللبۃ واللحمین“ (اس کی جگہ لبہ اور دونوں لحمیہ کے درمیان ہے)۔

ذبح کی صحت کے لئے ضروری شرطیں

حلال جانوروں کی حلت ایک عظیم نعمت ہے اس لئے اس نعمتِ عظمیٰ کی حیثیت دوسری نعمتوں سے ممتاز اور جداگانہ ہے کہ اس کا استعمال چند شرطوں کے ساتھ مشروط ہے بنیادی طور پر

☆ خادم دارالافتاء دارالعلوم ہدایت الاسلام عالی پور بلساڈ، گجرات

تین شرطیں ہیں۔

(۱) بوقت ذبح شکر الہی کے طور پر تسمیہ ضروری ہے اگر قصداً چھوڑ دیا تو وہ شرعی ذبیحہ کے بجائے مردار ہوگا، قرآن کریم نے اس کو ان الفاظ میں بیان کیا ہے:

”ولا تاكلوا مما لم يذكر اسم الله عليه“ (سورہ انعام: ۱۲۱)، (ایسے جانوروں کو مت کھاؤ جن پر اللہ کا نام نہ لیا گیا ہو)۔

(۲) دوسری شرط ذکات ہے جس کی دو صورت ہے کہ ذبح اختیاری میں جانور کے حلق اور نرخرہ کے درمیان اس طرح ذبح کرنا کہ گردن کی چار رگوں (حلقوم خون کی نلی، مری کھائے پینے کے نلی اور دونوں شہ رگ) میں سے کم از کم تین کٹ جائے اگر صرف دو رگوں کے کاٹنے پر اکتفاء کیا تو حلال نہ ہوگا صاحب اختیار لتعلیل المختار فرماتے ہیں:

بوقت ذبح جو رگیں کاٹی جاتی ہیں حلقوم، مری اور درمیانی دو رگیں ہیں، ان سب کو یا کم از کم تین رگوں کے کاٹنے سے حلال ہوگا، (الاختیار)۔

(ب) جن جانوروں کے ذبح کا تعلق ذبح اضطراری سے ہے ان کے لئے ذبح یہ ہے کہ بدن کے کسی بھی حصہ کو زخمی کر دینا کافی ہے عالم گیری میں ہے ذبح اضطراری میں زخمی کرنا ضروری ہے خواہ جسم کے کسی بھی حصہ میں ہو (ج ۵ ص ۲۸۵)۔

(۳) ذبح کرنے والا مسلمان یا اہل کتاب ہو ان دونوں کے علاوہ کسی تیسرے کا ذبیحہ حلال نہیں ہوتا۔

ذبح کی قسمیں

ذبح کی دو قسمیں ہیں۔ اختیاری، غیر اختیاری

ذبح اختیاری میں حلق اور نرخرہ کے درمیان ذبح کرنا ضروری ہے اسی طرح ذبح پر قدرت و امکان کے باوجود ذبح اختیاری کو ترک کرنا اور ذبح اضطراری کو اختیار کرنا درست نہیں۔
ذبح اختیاری کا تعلق ہر اس جانور سے ہے جو عموماً گھروں میں پالے جاتے ہیں، جیسے گائے

ہیل وغیرہ اسی طرح جنگلی اور وحشی یا پرندہ جس کو پال کر مانوس بنا لیا گیا تو وہ بھی اسی حکم میں ہے۔
 ذبح اضطراری۔ ذبح اضطراری کا تعلق ہر اس وحشی اور جنگلی جانور یا پرندہ سے ہے جو
 شکار کیا جاتا ہے یا ہر وہ پالتو جانور جو اس طرح بدک جائے کہ اس کا اخذ و گرفت مشکل ہو جائے
 ایسے جانور کے ذبیحہ ہونے کے لئے کسی بھی جگہ تیر وغیرہ کے ذریعہ زخمی کر دینا کافی ہے جس کی
 صورت یہ ہوتی ہے تسمیہ پڑھ کر کسی بھی دھاردار آملہ کو پھینک کر زخمی کر دیا جائے یا تربیت یافتہ اور
 کتے کو تسمیہ پڑھ کر شکار پر چھوڑا جائے اور وہ اس کو زخمی کر دے اور خود نہ کھائے، تاہم ذبح
 اضطراری میں یہ شرط ملحوظ رہے کہ اسی زخم سے قبضہ میں آنے سے پہلے پہلے موت واقع ہو چکی ہو۔
 لہذا اگر زخم خوردہ وحشی جانور یا پرندہ موت و حیات کی کشمکش میں بھی قبضہ قدرت میں
 اتنے وقت کے ساتھ آپہنچے کہ ذبح کرنا ممکن ہے تو ذبح کرنا ضروری ہوگا۔ ورنہ اگر حالت حیات
 میں قبضہ میں آکر دم توڑ دے تو وہ مردار کے حکم میں ہوگا (عالمگیری)۔

ذبح اختیاری کے موقع پر ذبح اضطراری کا حکم

شرعی ذبیحہ کے لئے بنیادی عمل ذبح ہے کیونکہ اس سے مقصود خان بہانا ہے اور وہ ذبح
 کی صورت میں ہی اچھی طرح حاصل ہوتا ہے، لیکن اگر شریعت نے عذر پریشانی کی بناء پر ذبح
 اضطراری کی اجازت دی ہے تو یہ اجازت عذر کے ساتھ مشروط ہے لہذا اگر کسی نے ذبح اختیاری
 پر قدرت و امکان کے باوجود ذبح اضطراری کو اختیار کیا تو بالا اتفاق ائمہ اربعہ کے یہاں جانور
 حلال نہیں بلکہ مردار ہوگا، شیخ احمد محمد عساف اپنی مشہور تصنیف الاحکام الفقہیہ فی المذہب
 الاسلامیہ الاربعۃ میں تحریر فرماتے ہیں: ”أما الحيوانات المتألمة بطبيعتها كالجمل
 والبقرة الغنم فلا تحل بالصید بل بذکاتها ذکاة شرعیة“ طبعی طور پر جانور مانوس اور
 پالتو ہیں جیسے اونٹ گائے، بکری وغیرہ وہ بذریعہ شکار (ذبح اضطراری) حلال نہیں نہ ہوں گے
 بلکہ شرعی ذبح سے حلال ہوں گے (۲۱۲)۔

اس کے بعد ائمہ اربعہ کے مسلک کی تفصیل وضاحت سے کی ہے فرماتے ہیں۔

- (۱) مالکیہ کے یہاں پالتو جانور بغیر ذبح کے کھانے ناجائز نہیں اگرچہ وہ جانور بدک کر وحشی بن جائے پھر بھی ذبح اضطراری کی اجازت نہ ہوگی۔
- (۲) مسلک شوافع کے متعلق لکھتے ہیں کہ اگر شکاری جانور اس حالت میں قبضہ میں آپہنچے کہ اس میں پورے طور پر روح باقی ہے تو بغیر ذبح کے حلال نہ ہوگا۔
- (۳) مسلک حنابلہ کے بارے میں نقل کرتے ہیں، کہ شکاری جانور اس حال میں آیا کہ کامل روح باقی ہے اور ذبح کی مہلت ہے تو بغیر ذبح کے حلال نہ ہوگا۔
- (۴) مسلک احناف کی وضاحت ان الفاظ میں کرتے ہیں کہ وہ جانور جو بدک جائے اور بسہولت اس کا پکڑنا ناممکن ہو تو ذبح اختیاری پر قدرت کی بناء پر بغیر ذبح جانور حلال نہ ہوگا (ص ۲۱-۲۲)۔
- الغرض فقہاء کے یہاں ذبح اختیاری پر قدرت کے باوجود ذبح اضطراری کی اجازت ہرگز نہیں ورنہ جانور حرام ہو جائے گا۔

ذبح کے لئے ضروری شرطیں

شریعت نے ہر کس و ناکس کے ذبح کا اعتبار نہیں کیا ہے روح حیوانی کے احترام کے پیش نظر یہ بنیادی شرط عائد کر دی گئی کہ ذبح کرنے والا مسلمان ہو یا کم از اہل کتاب ہو اور عاقل ہو لہذا مجنون پاگل اور اتنا چھوٹا بچہ جو ذبح کو نہیں سمجھتا اسی طرح کافر مجوسی، مرتد وغیرہ کا ذبیحہ مردار کے حکم میں ہوگا گوکہ تسمیہ کیوں نہ پڑھا ہو ”ومنها أن یکون عاقلاً فلا تؤکل ذبیحة المجنون والصبی الذی لا یعقل فإن کان الصبی یعقل ویقدر علی ذبیحة وکذا السكران۔ ومنها أن یکون مسلماً أو کتابياً“۔

(۲) اہل کتاب جو ہماری شریعت کے اعتبار سے گوکہ زمرہ کفار میں داخل ہیں لیکن نکاح اور ذبح کے سلسلہ میں ان کا مذہب توریت اور انجیل کی وضاحت کے مطابق وہی ہے جو اسلام کا ہے اس لئے قرآن کریم نے ان کے ذبیحہ کے حلال ہونے کا اعلان ان الفاظ میں کیا ہے:

”وطعام الذین أتوا الکتاب حل لکم“۔

آیت مذکورہ میں بالاتفاق طعام سے مراد ذبیحہ ہے، البتہ کتاب اہل کے ذبیحہ حلال ہونے کے لئے تین شرطیں ہیں:

(۱) واقعۃً وہ اہل کتاب ہوں یعنی خدا کے وجود رسالت وحی کے قائل ہوں اور کسی نبی اور آسمانی کتاب پر ایمان رکھتے ہوں۔

(۲) بوقت ذبح اللہ کا نام لیں اگر نہیں لیا یا اللہ کے ساتھ حضرت عیسیٰ علیہ السلام کا نام لیا تو مردار ہوگا۔

(۳) ذبح کا وہی طریقہ اختیار کیا ہو جو طریقہ اسلامی ہے۔

کتابی سے مراد اور اس دور میں اہل کتاب

اہل کتاب سے مراد وہ لوگ ہیں جو ایسی آسمانی کتابوں پر یقین رکھتے ہوں جن کا منجانب اللہ ہونا قرآن و سنت کے یقینی ذرائع سے ثابت ہو لہذا جس کتاب کے آسمانی ہونے کا یقینی تصدیق نہ ہو تو اس کے پیروکار کو اہل کتاب نہیں کہیں گے ایسی قومیں میں جو اہل کتاب میں شمار ہوتی ہیں وہ دو ہیں یہود، نصاریٰ جو توریت و انجیل پر یقین رکھتے ہیں۔

لیکن موجودہ دور کے یہود و نصاریٰ کیا واقعۃً اہل کتاب ہیں؟

اس سلسلہ میں جب انکے مذہب و اعتقاد کا جائز لیس تو محسوس ہوتا ہے کہ اس دور میں برائے نام اور بطور مردم شماری اہل کتاب کہلاتے ہیں، ورنہ تو عام طور پر ان کے افکار و خیالات و رجحانات و رجحانات طور طریقے یہی ظاہر کرتے ہیں کہ انکی اکثریت الحاد و دہریت کا شکار ہے دین و مذہب رسالت و وحی کے منکر بلکہ قصہ یا رینہ تصور کرتے ہیں اس لحاظ سے وہ حقیقتاً اہل کتاب نہیں لہذا موجودہ دور کے اہل کتاب کا ذبیحہ حلال نہ ہوگا۔ معارف القرآن۔

تسمیہ کے شرط کی حقیقت

ذبیحہ کے حلال ہونے کے لئے تسمیہ واجب ہے گو کہ بسملہ ماثورہ افضل و بہتر ہے لیکن

کسی خاص لفظ و زبان کے محور میں مشروط و مقید نہیں بلکہ کسی بھی زبان خواہ بزبان عربی ہو یا کوئی اور تسمیہ ہو جائے گی البتہ تسمیہ کے لئے چند شرطیں ہیں۔

- (۱) تسمیہ ان الفاظ سے ہو جو خالص تعظیم باری اور عظمت الہی پر دلالت کرتے ہوں۔
- (۲) تسمیہ برائے ذبح ہو کسی اور مقصد کے لئے نہ ہو مثلاً بوقت ذبح چھینک آئی اور تحمید چھینک کی بناء پر کیا تو یہ ذبح کے لئے کافی نہ ہوگا۔
- (۳) ذبح کا مقصود و تسمیہ سے ذکر الہی شکر باری ہو کوئی اور غرض و مطلوب نہ ہو مثلاً اگر اللهم اغفر لی کہا تو چونکہ دعاء سے کافی نہ ہوگا۔
- (۴) تسمیہ سے مقصود خالص عظمت الہی کا اظہار ہے اسلئے اسم الہی کے ساتھ کسی دوسرے کا نام شامل نہ ہو اگر شامل کر دیا تو بعض صورتیں میں مردار ہو جائے گا۔
- (۵) تسمیہ ذبح کی طرف سے ہونا ضروری ہے غیر ذبح نے اگر پڑھا اور نہیں تو حلال نہ ہوگا۔

(۶) معین ذبح (چھری پکڑنے میں مدد کرنے والا) پر بھی تسمیہ واجب ہے
(عالمگیری ص ۲۸۶)۔

متروک التسمیہ عمدہ اور نسیاناً کا حکم

بوقت ذبح تسمیہ اگر نسیا چھوٹ گیا تو احناف و شوافع ہر ایک کے نزدیک ذبیحہ حلال ہوگا جبکہ امام مالکؒ کے نزدیک حلال نہیں ہوتا۔

اور اگر قصداً تسمیہ چھوڑ دیا تو احناف اور مالکیہ کے یہاں ذبیحہ حلال نہ ہوگا جبکہ امام شافعیؒ کے نزدیک اس صورت میں ذبیحہ حلال ہوگا البتہ انکے یہاں کھانا مکروہ ہوگا جیسا کہ علاوہ نووی فرماتے ہیں و علیٰ مذہب اصحابنا یکرہ ترکھا و قیل لا یکرہ والصحیح الکراہة (مسلم ج ۲ ص ۱۳۵)۔

متروک التسمیہ عمدہ کی حرمت پر اسلاف کا اجماع تھا؟

متروک التسمیہ عمداً کی حرمت پر صاحب ہدایہ نے اجماع نقل کیا ہے اور اجماعی مسئلہ میں اس کے خلاف دوسرا قول اختیار کرنا کسی کے لئے بھی درست نہیں، چنانچہ علامہ ابن تیمیہؒ فرماتے ہیں:

”معنی الإجماع أن تجتمع المسلمین علی حکم من الأحکام وإذا أثبت إجماع الأمة علی حکم من الأحکام لم یکن لأحد أن ینخرج عن إجماعهم۔
ولکن کثیر من المسائل یظن بعض الناس إجماعاً ولا یكون الأمر کذالك“
(مجموع فتاویٰ ابن تیمیہ ۱۰/۲)۔

مگر ایسے بہت سے مسائل ہیں جن کو لوگ اجماع تصور کرتے ہیں حالانکہ وہ اجماعی نہیں ہوتے۔

علامہ ابن تیمیہؒ کے نقل اجماع پر سوالیہ نشان پڑنے کے بعد دیکھیں کہ صاحب ہدایہ کے نقل اجماع کے بارے میں خود احناف کیا کہتے ہیں، چنانچہ بعض محقق علماء احناف نے اجماع کی تردید کی ہے، صاحب روح المعانی نے ان الفاظ میں اجماع ہونے کا انکار کیا ہے:

”والحق عندی أن المسئلة اجتهادية و ثبوت الإمام شافعیؒ واستدلاله علی مدعاه علی ما سمعت لا یخلوا عن متانة“ و بعد اسطر ”وبالجملة الکلام فی الآیة واسع الجال“۔

میری نظر میں حق بات یہ ہے کہ یہ مسئلہ اجتہادی ہے اور اجماع کا قول ثبوت صحیح نہیں اگر اجماع ہوتا تو امام شافعی خرق اجماع نہ کرتے اور میری معلومات کی حد تک ان کے مدعی پر دلائل متانت سے خالی نہیں، خلاصہ یہ کہ قرآنی آیت میں اجتہادی گفتگو کی گنجائش ہے۔
حضرت مولانا ظفر احمد تھانویؒ اپنی مشہور تصنیف اعلاء السنن میں شوافع کے استدلال کا جواب دینے کے بعد فرماتے ہیں:

کلام سابق سے یہ بات ظاہر ہوئی کہ انکی گفتگو اس مسئلہ میں اجتہادی اعتبار سے ہے اور یہ مسئلہ ان مسائل میں سے ہے جس میں اجتہاد کی گنجائش ہوا کرتی ہے اور ان قطعی مسائل میں

سے نہیں جس میں اجتہاد راہ نہ پاسکے اور نئے قول کو قول باطل قرار دیا جائے، لہذا امام شافعیؒ کے قول کو مخالف اجماع کہنا مناسب نہیں، کیونکہ امام شافعیؒ اجماعی مسائل سے زیادہ واقف ہیں، لہذا ایسا گمان نہ کرنا چاہئے کہ انہوں نے خرق اجماع کا ارتکاب کیا ہے۔
مزید درمنثور کے حوالہ سے ایک اثر نقل کر کے فرماتے ہیں:

”فأین الإجماع الذی خرقه الشافعیؒ فالمسألة مجتهد فیہ كما عرفت“

(اعلاء السنن ۶۱/۱۷)۔

اس اجماع کا دعویٰ کہاں گیا جس کا خرق امام شافعیؒ نے کیا ہو؟ لہذا یہ مسئلہ مجتہد فیہ ہے جیسا کہ معلوم ہوا۔

الغرض خود احناف میں بعض محقق علماء نے اس کے اجماع ہونے کو محل نظر قرار دیا ہے، تاہم اگر تسلیم کر لیا جائے تو اس صورت میں امام شافعیؒ کا قول خرق اجماع کہلائے گا اور اجماع سابق کے لئے یہ رافع ہرگز نہ ہوگا جیسا کہ صاحب کشف الاسرار کی عبارت سے مستفاد ہوتا ہے:
”صحابہ کرام اگر کسی مسئلہ پر متفق ہو جائیں پھر اس کے بعد اس کے خلاف پر ایک مدت کے بعد اتفاق کر لیں تو یہ جائز اور یہ دوسرا اجماع پہلے اجماع کے لئے ناسخ بنے گا، کیونکہ دونوں اجماع یکساں ہیں اور قرن ثانی نے صحابہ کے خلاف پر اتفاق کر لیا تو یہ صحیح نہیں ہوگا کیونکہ یہ کمتر ہونے کی بناء پر اول کے لئے ناسخ نہیں ہو سکتا“ (کشف الاسرار ۲۶۲)۔

جب ایک اجماعی مسئلہ کے ختم ہونے کے لئے اسی درجہ کا اجماع ضروری اور درکار ہے اور اس سے کمتر درجہ کا اجماع رافع نہیں ہوتا تو یہاں تنہا امام شافعیؒ کا قول اس کے لئے رافع کیونکر ہوگا۔

تسمیہ عمل ذبح پر واجب ہے

تسمیہ کا تعلق عمل ذبح سے ہے نہ کہ مذبوح سے یعنی اگر عمل ذبح بار بار ہو تو تسمیہ بار بار پڑھنا ہوگا اور اگر عمل ذبح تو ایک ہے مگر اسی ایک عمل و حرکت سے چند جانور ذبح ہو جائیں تو ایک

ہی تسمیہ کافی ہے اور اگر جانور الگ الگ ذبح ہوں تو تسمیہ چند بار پڑھنا ہوگا (در مختار ۵/۲۱۳)۔

ضرورتاً امام شافعیؒ کے مسلک پر عمل کی گنجائش

اصولی طور پر اپنے مسلک و مذہب کو چھوڑ کر دوسرے کے مسلک کو اختیار کرنا اسی وقت درست ہے جبکہ اجتماعی ناقابل برداشت ضرورت درپیش ضرورت سے مراد وہ اصطلاحی ضرورت نہیں جس کو اضطراری حالت سے تعبیر کیا جاتا ہے بلکہ مراد عمومی حاجت و ضرورت ہے علامہ ابن نجیم فرماتے ہیں: ”الحاجة تنزل منزلة الضرورة عامة كانت أو خاصة“ (الاشیاء)۔ علامہ شامی لکھتے ہیں: ”الظاهر أنه اراد بالضرورة ما فيه نوع مشقة“ (ج ۱ ص ۲۵۶)۔ حکیم الامت حضرت مولانا اشرف علی تھانویؒ فرماتے ہیں، افتاء بمذہب الغیر جائز ہے بشرطیکہ سخت ضرورت ہو کہ مذہب غیر کے بدوں کوئی ناقابل برداشت تکلیف پیش آجائے۔ مزید فرماتے ہیں۔ ضرورت کی صحیح تفسیر وہی ہے جو ہم نے کی ہے یعنی ناقابل برداشت۔ مذکورہ بالا تفصیل سے معلوم ہوا کہ ناقابل برداشت تکلیف کی بناء پر مذہب غیر پر عمل و افتاء جائز ہے لیکن مذہب غیر کے اختیار کرنے کے لئے ایک بنیادی شرط یہ ہے کہ اس مسئلہ سے متعلق جتنے بھی شرائط و ارکان اور جزئیات ہوں ان سب کا لحاظ و اختیار کرنا اور اس پر عمل کرنا ضروری ہے حضرت مولانا ظفر احمد تھانویؒ نقل کرتے ہیں: ”لکن یشترط أن یلتزم جمیع ما یوجیه ذالک الإمام لأن الحکم الملقق باطل بالجماع“ (مقدمہ اعلیٰ السنن ۲/۲۱۱)۔ لہذا متروک التسمیہ عمدا کے حرام قرار دینے میں واقعۃً اجتماعی ناقابل برداشت تکلیف درپیش ہو تو حضرت امام شافعیؒ کے قول کو مذکورہ شرط کے ساتھ اختیار کرنے کی گنجائش نکل سکتی ہے، تاہم وہ مسائل بھی ملحوظ ہوں گے جن کا لحاظ حضرت امام شافعیؒ کرتے ہیں مثلاً (۱) متروک التسمیہ عمداً ڈبیچہ کا گوشت کھانا مکروہ ہے، علامہ نووی فرماتے ہیں: ”وعلی مذہب أصحابنا یکرہ ترکھا وقیل لا یکرہ والصحیح الکراہة“ (نووی مسلم شریف ۲/۱۳۵)۔

(۲) اسی طرح ترک تسمیہ استتخاف یا تہاون کی بناء پر نہ ہو ورنہ ذبیحہ حلال نہ ہوگا (۲/۲۳۱)۔

لیکن جس پس منظر میں (یعنی مشینی ذبیحہ کے متروک التسمیۃ عمداً قرار دینے کی صورت میں) ضرورۃً امام شافعیؒ کے مسلک کو اختیار کرنے کا سوال ہے اس پس منظر میں انکے قول کو اختیار کرنے میں کوئی خاص حاصل نہیں نکلتا۔

اور دوسری جہت سے حلت کی راہ ہموار نہیں ہوتی، کیونکہ ضرورت شدیدہ کا سہارا لے کر حلال قرار دیا بھی جائے تو چونکہ امام شافعیؒ کے یہاں ذبیحہ کے حلال ہونے کے لئے ذبح میں انسانی ہاتھ کا مؤثر حقیقی ہونا ضروری ہے، اگر انسان کے ہاتھ نے براہ راست ذبح نہیں کیا تو ان کے یہاں ذبیحہ حلال نہیں ہوتا جیسا کہ کتاب الدم کی عبارت سے معلوم ہوتا ہے۔

ذبح شرعی کی دو صورتیں ہیں: ایک صورت یہ ہے کہ جانور قابو میں ہو اس صورت میں ذبح کرنا یا نحر کرنا ذبح شرعی ہے (۲) جانور قابو میں نہ ہو اس صورت میں انسان اپنے ہاتھ سے ہتھیار کے ذریعہ قتل کر دے یا اپنے ہاتھ سے تیر پھینک کر یا ان سدھائے جانوروں کے ذریعہ جو اللہ نے (شکار کے لئے) حلال کئے ہیں جو تیر کی طرح انسان کے فعل (چھوڑنے) سے کام کرتے ہیں شکار کر لے.....“ (کتاب الام ۱۹۸/۲)۔

عبارت مذکورہ میں جو مثال مذکور ہے اس میں کسی نہ کسی درجہ میں انسان کا عمل ضرور شامل ہے اور زیر بحث صورت میں براہ راست اس کے ہاتھ سے ذبح عمل نہیں ہوا، اس لئے اس کو حلال نہیں کہتے۔

لہذا مشین کے چلانے میں گوکہ انسان کا دخل ہے لیکن گلے کے کٹنے میں اس کے ہاتھ کا دخل ہرگز نہیں، اس لئے خود ان کے مذہب کے مطابق مشینی ذبیحہ حلال نہ ہوگا، اور ان کے اس شرط (انسانی ہاتھ کا مؤثر ہونا) کو نظر انداز کر دینا اور صرف ضرورت شدیدہ کا سہارا لیکر مشینی ذبیحہ متروک التسمیۃ عمداً کو حلال سمجھنا کیونکہ صحیح ہوگا؟ ورنہ تو تلفیق لازم آئے گا جو بالاتفاق ناجائز باطل ہے۔

معین ذابح پر بھی تسمیہ واجب ہے

جس طرح ذابح پر تسمیہ ضروری ہے، اسی طرح معین ذابح پر بھی تسمیہ ضروری ہے،

معین ذبح کا مصداق کون ہے؟

لفظ و عرف کے اعتبار سے جانور کے ہاتھ پاؤں کے پکڑنے والے اور چھری چلانے میں مدد کرنے والے ہر ایک کو شامل ہے اور ہمارے اکابر نے دونوں معنی کے لئے استعمال کیا ہے، چنانچہ حضرت مولانا اشرف علی تھانویؒ فرماتے ہیں: ذبح کے معین پر بھی بسم اللہ اللہ اکبر کہنا واجب ہے سو یہ محض غلط ہے۔ جبکہ قاضی ثناء اللہ پانی پٹیؒ فرماتے ہیں پس واجب است تسمیہ بر معین ذبح واگر یکے از ایں ہم ترک نماید حرام گردد (ص ۱۷۲)۔

حضرت تھانویؒ کی مراد لفظ معین سے دراصل جانور کے ہاتھ اور پاؤں کو پکڑنے والا ہے اور حضرت قاضی ثناء اللہ پانی پٹیؒ کے یہاں معین ذبح دونوں کو شامل ہے لیکن وہ معین جس پر تسمیہ کا حکم شرعی نافذ ہوگا ہے اس سے مراد چھری چلانے میں مدد کرنے والا ہے نہ کہ جانور کے بدن کو پکڑنے والا، لہذا چھری چلانے والے معاون پر بھی تسمیہ ضروری ہوگا، حضرت مولانا عبدالحق فرنگی محلیؒ فرماتے ہیں، و معین ذبح آں است کہ دست خود بر آله ذبح نہد (حاشیہ خلاصۃ الفتاویٰ ۳/۳۰۵) اور صاحب در مختار لکھتے ہیں: ”فوضع یدہ علی القصاب فی الذبح و اعانہ علی الذبح فسمی کل وجوباً“۔

بوقت ذبح گردن جدا کرنے کا حکم

ذبح میں گردن کا جدا کر دینا مکروہ ہے، لیکن اس کی وجہ سے نفس گوشت میں کوئی کراہت نہیں اور اس جانور کے گوشت کھانے میں کوئی مضائقہ نہیں (خلاصۃ الفتاویٰ لکھتے ہیں ۳/۳۰۵)۔

مشینی ذبیحہ جائز یا ناجائز

مشینی ذبیحہ سے متعلق سوال میں جتنی بھی شکلیں ذکر کی گئی ہیں ان شکلوں پر تجزیاتی گفتگو کے بجائے نفس ذبح پر غور کریں تو مشینی ذبح کی ہر شکل کا حکم بیک وقت قلم معلوم ہو جائے گا۔ ذبح اختیاری میں امرار السکین چھری چلانا عمل ذبح ہے، اس کو پیش نظر رکھ کر ذبح کے

جزئیات پر فیصلہ کر دینا کافی نہیں بلکہ انسان ہاتھ سے چھری چلانے اور ذبح میں اصل محرک اور مؤثر حقیقی ہاتھ کا ہونا ضروری ہے اور اگر چھری چلانے میں مؤثر حقیقی انسانی ہاتھ نہ ہو تو ذبیحہ حلال نہیں ہوتا بلکہ حرام ہو جاتا ہے۔ مثلاً۔

(۱) کلب معلم کے منہ میں تسمیہ پڑھ کر چھری پکڑا دی اور اس نے پالتو جانور کے رگوں کو کاٹ دیا تو اس کا ذبیحہ حلال نہ ہوگا۔

چھری یا تلوار خاص انداز میں نصب کر دیا اور تسمیہ پڑھ کر اس کی طرف کو ہانک دیا اور وہ جانور اس پر اس طرح جاگرا کہ اس کی رگیں کٹ گئیں پھر بھی وہ شرعی ذبیحہ نہیں کہلاتا۔

(۳) تلوار یا چھری رسی میں لٹک رہی ہو اس کے سیدھ میں جانور کو کھڑا کر دیا جائے گا پھر کوئی شخص تسمیہ پڑھ کر اس رسی کو کاٹ دے جس سے وہ چھری گری اور اس کی رگیں کٹ گئیں تو کیا ذبیحہ حلال ہو جائے گا،

ان تینوں مسائل میں تسمیہ کے ساتھ انسانی عمل کسی نہ کسی درجہ میں کارگر ضرور ہے بایں طور پر کہ کتے کو ذبح خاص کے لئے سدھانا اور اس کے منہ میں چاقو پکڑوانا، اسی طرح چاقو دیوار میں نصب کرنا اور جانور کو ہانک دینا یا جانور کے سیدھ میں لٹکے ہوئے آلہ کے رسی کو کاٹ دینا اور پھر ان سب کے نتیجہ میں ذبح ہونا یہ ایک ایسا فعل ہے جس میں انسانی عمل کے دخل کا کوئی انکار نہیں کر سکتا۔

مگر اس کے باوجود حلال حلال نہیں کہا جاسکتا اور اس کی وجہ اس کے علاوہ اور کیا ہو سکتی ہے کہ انسانی ہاتھ سے چھری چلا کر کاٹنا ذبیحہ کی حلت کے لئے اصل محرک اور مؤثر حقیقی ہے جو مذکورہ صورتوں میں معدوم ہے اور اگر کسی بھی وجہ میں انسانی نقل و حرکت کافی ہوتی تو ذبیحہ حلال ہونا چاہئے تھا مگر ایسا نہیں، اس تفصیل سے معلوم ہوا کہ شرعی ذبیحہ کے لئے عمل ذبح اور امرار السکین میں ہاتھ سے چھری چلا کر کاٹنا شرط لازم ہے، لہذا جہاں چھری سے حلق کٹ جائے مگر انسانی ہاتھ کا اثر نہ ہو تو ذبیحہ حلال نہ ہوگا بلکہ مردار ہوگا۔ اب مشین پر غور کریں جس سے جانور

کے گلے کٹتے ہیں، ظاہر ہے کہ گو حلق کے کٹنے میں انسانی عمل کسی نہ کسی درجہ میں شامل ضرور ہے کہ بٹن دبانے سے مشین میں حرکت ہوئی اور کاٹنے کی رکی ہوئی طاقت پھر چل پڑی لیکن مشین کی چھری کو چلانے والی اصل طاقت و محرک اور حلق کاٹنے کے اصل محرک کرنٹ ہے نہ کہ انسانی ہاتھ، لہذا مذکورہ بالائینوں مثالوں میں جس طرح چھری چلانے میں مؤثر حقیقی اور اصل محرک انسانی ہاتھ نہ ہونے کی بناء پر ذبیحہ مردار کہلایا اسی طرح بذریعہ مشین ذبیحہ میں چونکہ انسانی ہاتھ مؤثر حقیقی اور اصل محرک نہیں اس لئے اس کا ذبیحہ شرعی طور پر مردار کہلائے گا۔

بالفرض اگر مشینی ذبیحہ کو درست کہا جائے پھر بھی حلت کا مسئلہ حل نہیں ہوگا کیونکہ فقہاء جہاں تسمیہ کے بارے میں یہ لکھتے ہیں کہ تسمیہ حلق کٹ جائے تو ایک تسمیہ کافی ہوگا اور اگر یکے بعد دیگرے کٹے تو خواہ علی الفور کیوں نہ ہو ایک تسمیہ کافی نہ ہوگا جیسا کہ عالمگیری کی عبارت سے مستفاد ہوتا ہے:

”دو بکریوں میں سے ایک کو دوسرے پر لٹایا تو ایک ہی تسمیہ کافی ہوگا بشرطیکہ ایک ہی دفعہ چھری چلانے سے دونوں ذبح ہو جائیں اور اگر چند گوریوں کو اپنے ہاتھ میں رکھ کر تسمیہ پڑھا اور ایک کو ذبح کیا پھر اس کے بعد ہی دوسرے کو بغیر تسمیہ کے ذبح کیا تو دوسرا حلال نہ ہوگا ہاں اگر ہر ایک پر ایک ساتھ چاقو چلایا تو ایک تسمیہ کافی ہوگا“ (فتاویٰ عالمگیری ۲۸۹/۵)۔

خلاصہ

مشینی ذبیحہ درست نہیں کیونکہ جزئیات و نظائر پر غور کرنے سے معلوم ہوا کہ ذبح اختیاری میں انسانی ہاتھ سے براہ راست ذبح کا اعتبار ہے اور کسی بھی دوسرے طریقہ سے ذبیحہ حلال نہیں ہوتا، یہی وجہ ہے کہ ذبح اختیاری کے موقعہ پر تسمیہ پڑھ کر کوئی مسلمان جانور کے حلق پر چاقو پھینکے اور اس کی رگیں کٹ جائے تو بھی جانور حلال نہیں ہوتا، ظاہر ہے کہ اس کی حرمت کی علت اس کے علاوہ اور کیا ہو سکتی ہے کہ عمل ذبح میں انسانی ہاتھ براہ راست نہیں ہے، انسانی ہاتھ کا کاٹنا امر لایہی نہ ہوتا تو پھر اس کو حلال کیوں نہیں کیا گیا۔ اور اگر بالفرض مشینی ذبیحہ پر تسمیہ واجب

ہے گو کہ ایک ہی عمل ذبح سے چند جانور ذبح ہو جائیں ایک تسمیہ ہر ایک کے لئے کافی ہوگا، اس کا مطلب یہ ہے کہ ایک تسمیہ اس وقت کافی ہوگا جبکہ ایک ہی عمل ذبح سے ایک ہی وقت میں چند جانور کٹ جائیں، یہ مطلب نہیں کہ عمل ذبح تو ایک ہو اور علی التعماقب جانور کٹتے رہیں پھر بھی ایک تسمیہ کافی ہوگا بلکہ اگر یکے بعد دیگرے ذبح ہوتا رہا تو پھر ہر ایک کے لئے تسمیہ ضروری ہے گو کہ عمل ذبح ایک ہی ہو جیسا کہ عالمگیری کی گذشتہ عبارت سے مستفاد ہو اور ظاہر ہے کہ مشین میں یکے بعد دیگرے ہی ذبح ہوتا ہے نہ کہ یکبارگی سارے جانور ایک مرتبہ بٹن دبانے سے ایک ساتھ ذبح ہو جائیں۔



مشینی ذبیحہ کے متعلق جوابات

مفتیان دارالافتاء دارالعلوم، چھاپی، گجرات

۱۔ (۱) قرآن کریم میں جانوروں کے حلال کرنے کے لئے تین لفظ آئے ہیں: ذکاة، ذبح اور نحر، ذکاة کے لغوی معنی ہیں ذبح کرنا، ”ذکا، یذکو، ذکاً، ذکاة الذبیحة ذبحها“ (اقرب الموارد ۱/۳۷۱) اسی طرح تذکیہ کے لغوی معنی ”ذبح کرنا اور طبعی و فطری حرارت کے نکلنے“ کے ہیں۔ لیکن شریعت میں ایک مخصوص (شرعی) طریقہ پر حیات کے ختم کرنے کو تذکیہ کہا جاتا ہے۔
مجم مفردات الفاظ القرآن میں ہے: ”ذکیت الشاة ذبحتها وحقیقة التذکیة إخراج الحرارة الغریزیه لکن خصّ فی الشرع بإبطال الحیة علی وجه دون وجه“ (۱/۱۸۳)۔

اور ذبح کے لغوی معنی ہے: ذبح کرنا، پھاڑنا، گلا کاٹنا، گلا گھونٹنا، ذبح ذبحاً، ذباحاً: شق وفتق و نحر و خنق“ (اقرب الموارد ۱/۲۶۳)، صاحب مغرب نے ذبح کے معنی لکھے ہیں ”رگوں کا کاٹنا اور یہ گائے، بکری اور ان دونوں کے مانند جانوروں کے لئے ہے۔ اور حضرت لیث سے منقول ہے کہ ذبح ٹھڈی کے نیچے گردن اور سر کے جوڑ کے پاس سے گلوں کا کاٹنا ہے۔

”الذبح: قطع الأوداج وذلک للبقر والغنم ونحوهما وعن اللیث الذبح: قطع الحلقوم من باطن عند النصیل“ (المغرب ۱/۱۷۳)۔

نحر کے لغوی معنی ہیں اونٹ کے سینہ کے بالائی حصہ میں نیزہ مارنا ”النحر: الطعن فی نحر البعیر“ (المغرب ۱/۲۲۵)۔

اور ذکاة لفظ مشترک ہے جو ذبح، نحر کو شامل ہے اور غیر اختیاری ذکاة کی ان تمام

صورتوں کو بھی جن سے شرعاً جانور حلال ہو جاتا ہے سب کو شامل ہے (جواہر الفقہ ۲/۴۰۸)۔

ذبح کا اصطلاحی معنی

ذبح کے حلال ہونے میں ذکاۃ، ذبح اور نحر کے لغوی معنی قطعاً مراد نہیں ہیں بلکہ آیات قرآنیہ و احادیث نبویہ سے ان کا اصطلاحی و شرعی مفہوم جو ثابت ہے وہی معتبر ہے۔ جیسا کہ حضرت مفتی شفیع صاحب تحریر فرماتے ہیں: ”اور باتفاق امت ذکاۃ قرآن کا ایک اصطلاحی لفظ ہے جیسے صلوٰۃ اور صوم، جس طرح صلوٰۃ و صوم کا مفہوم شرعی وہی معتبر ہے جو قرآن کی دوسری آیات اور نبی کریم صلی اللہ علیہ وسلم کی تعلیمات سے ثابت ہے، محض لغوی مفہوم مراد لینا تحریف قرآن ہے، اسی طرح لفظ ذکاۃ بھی خالص اصطلاحی لفظ ہے جس کی دو قسمیں اختیاری اور غیر اختیاری قرآن میں مذکور ہیں اور دونوں کے احکام الگ الگ مذکور ہیں، حضرات محدثین و فقہاء نے ذکاۃ اختیاری کو ذبح کے عنوان سے اور غیر اختیاری کو صید کے عنوان سے تعبیر کیا ہے مگر دونوں کے لئے از روئے قرآن و سنت کچھ ارکان و شرائط ہیں“ (جواہر الفقہ ۲/۴۰۸)۔

(۲، ۳): ذبح کی دو قسمیں ہیں: ایک اختیاری، دوسری غیر اختیاری

ذبح اختیاری ان جانوروں میں اختیار کرنا ضروری ہے جو گھروں میں پالے جاتے ہیں جیسے بیل، بکری، گائے، بھینس، دنبہ وغیرہ اور کسی جنگلی جانور جیسے ہرن وغیرہ کو گھر پال کر مانوس بنا لیا جائے وہ بھی ذبح اختیاری سے حلال ہوگا۔

ذبح غیر اختیاری کا طریقہ ان جانوروں میں اختیار کیا جائے گا جو جنگلی اور وحشی حلال جانور ہیں اور پالتو جانوروں میں سے جو جانور وحشی ہو کر بھاگ جائے وہ ذبح غیر اختیاری سے حلال ہوگا، ذبح اختیاری میں اونٹ کے لئے نحر مسنون ہے یعنی اونٹ کے پاؤں باندھ کر کھڑا کر دیا جائے اور نیزہ یا چھری اس کے لبہ میں مار کر خون بہا دیا جائے۔ اور اونٹ کے علاوہ دوسرے جانور بکری، گائے، بیل، بھینس وغیرہ کے لئے ذبح مسنون ہے یعنی جانور کے حلق میں چھری یا کسی دھار دار شئی سے حلقوم، مری اور وچین کو کاٹ کر خون بہا دیا جائے (ہدایہ ۲/۴۲۱)۔

ذبح اختیاری میں مسنون طریقہ کے خلاف اونٹ کو ذبح کیا جائے اور گائے، بھینس وغیرہ کا نحر کیا جائے تو ذبیحہ حلال ہوگا لیکن مکروہ ہے۔ بدائع میں ہے:

”ولو نحر ما یذبح، ذبح ما ینحر یحل لوجود فری الأوداج ولکنه یکره“ (۴۱/۵)۔

ذبح اختیاری کے شرائط

(۱) ذبح عاقل ہو لہذا مجنون یا ایسا بچہ جس میں عقل و تمیز نہ ہو اس کا ذبیحہ حلال نہیں ہے،
 (۲) ذبح مسلمان یا کتابی ہو، (۳) ذبح نے عمدتاً تسمیہ ترک نہ کیا ہو، (۴) ذبح کے ساتھ ذبح کرنے میں معین نے عمدتاً تسمیہ ترک نہ کیا ہو، (۵) تسمیہ میں اللہ کے نام کے ساتھ غیر کو نہ ملایا ہو، (۶) تسمیہ سے اللہ کی عظمت مقصود ہو، (۷) تسمیہ میں دعا کا شائبہ نہ ہو، (۸) تسمیہ کے وقت مذبح متعین ہو، (۹) تسمیہ کے بعد عمل کثیر حاصل نہ ہو، (۱۰) ذبح حلق میں ہو، (۱۱) حلقوم، مری اور وچین چاروں یا اکثر کٹ گئی ہوں، (۱۲) ذبح کیا جانے والا جانور زندہ ہو، (۱۳) ذبح کیا جانے والا جانور حرام میں نہ ہو (ماخوذ از فتاویٰ ہندیہ جلد پنجم و ہدایہ جلد سوم والجرہۃ النیرۃ جلد دوم کتاب الصيد والذبايح)۔

ذبح غیر اختیاری کے شرائط

(۱) صائد عاقل ہو، (۲) صائد مسلمان یا کتابی ہو، (۳) صائد حالت احرام میں نہ ہو، (۴) صائد نے عمدتاً تسمیہ ترک نہ کیا ہو، (۵) تسمیہ میں اللہ کے نام کے ساتھ غیر کو نہ ملا ہو، (۶) تسمیہ سے اللہ کی عظمت ہو، (۷) تسمیہ میں دعا کا شائبہ نہ ہو، (۸) تسمیہ کے وقت آلہ متعین ہو، (۹) رمی یا ارسال کے وقت تسمیہ کہا ہو، (۱۰) صائد سے ارسال یا رمی پائے گئی ہو، (۱۱) ارسال میں مسلمان یا کتابی کے علاوہ شریک نہ ہو، (۱۲) شکاری جانور ذبح جا رہا ہو، (۱۳) شکاری جانور نجس العین نہ ہو، (۱۴) شکاری جانور سدھایا و تربیت دیا ہو، (۱۵) شکاری جانور ارسال کی روش سے شکار تک گیا ہو، (۱۶) شکار پکڑنے میں دوسرا ایسا جانور شریک نہ ہو جس کا شکار حلال

نہیں ہے جیسے مجوسی کا کتیا یا غیر تربیت یافتہ کتا وغیرہ، (۱۷) شکاری جانور نے شکار کو زخمی کیا ہو، (۱۸) شکاری جانور نے شکار سے کھایا نہ ہو، (۱۹) شکار حلال ہو، (۲۰) شکار پر یا پیروں سے اپنا بچاؤ کر سکتا ہو، (۲۱) شکار صائد تک پہنچنے سے پہلے اسی زخم سے مر گیا ہو، (۲۲) شکار کو حرم میں ذبح نہ کیا ہو (ماخوذ و مستفاد از حاشیہ شرح وقایہ ۶۸/۳ والجوہرۃ النیرۃ کتاب الصيد والذباح، وشمی)۔

(۴) ذبح اختیاری کے مواقع میں غیر اختیاری ذبح کی قطعاً اجازت نہیں ہے، ائمہ کے یہاں کچھ بھی گنجائش نہیں ہے۔ الجوہرۃ النیرۃ میں ہے:

”والأصل فی هذا أن الذکاة علی ضربین: اختیاریة واضطراریة ومتی قدر علی الاختیاریة لا یحل له الذکاة الاضطراریة ومتی عجز عنها حلت له الاضطراریة“ (۲۷۸/۲۰)۔

۲- (۱) ذبح کے شرائط ذبح اختیاری وغیرہ اختیاری کے شرائط میں آگئے ہیں۔
 (۲) مذہب اسلام نے اہل کتاب کے ذبیحہ کو حلال قرار دیا ہے اور اہل کتاب کے ذبائح حلال ہونے کی وجہ یہ ہے کہ یہود و نصاریٰ کے مذہب میں سینکڑوں تحریفات کے باوجود ذبیحہ کا مسئلہ اسلامی شریعت کے مطابق باقی ہے کہ غیر اللہ کے نام پر ذبح کئے ہوئے جانوروں کو وہ بھی حرام قرار دیتے ہیں اور ذبیحہ پر اللہ کا نام لینا عقیدہ ضروری سمجھتے ہیں (جوہر الفقہ)۔
 (۳) اہل کتاب سے مراد وہ لوگ ہیں جو خدا کے وجود، رسالت اور وحی والہام کے قائل ہوں اور کسی ایسے نبی اور ان کی کتاب پر ایمان رکھتے ہوں جن کی نبوت کی خود اسلام توثیق کرتا ہو، ایسی قومیں دنیا میں دو ہی ہیں یہودی اور عیسائی، یہودی حضرت موسیٰ علیہ السلام پر ایمان رکھتے ہیں اور تورات کو اللہ کی کتاب مانتے ہیں۔

اور عیسائی حضرت مسیح علیہ السلام کی رسالت کے قائل ہیں اور انجیل کو ’الہامی کتاب‘ تسلیم کرتے ہیں پھر یہ دونوں نبی وہ ہیں جن کے نبی ہونے کی خود قرآن تصدیق کرتا ہے، اس لئے یہ اہل کتاب قرار پائے، چاہے یہ حضرت مسیح علیہ السلام کو خدا کا بیٹا ہی کیوں نہ سمجھتے ہوں (جدید فقہی مسائل ۱/۱۴۴)۔

اور اس دور کے اہل کتاب: عیسائیوں اور یہودیوں میں اکثریت ایسے لوگوں کی ہے جو اپنی مردم شماری کے اعتبار سے یہودی یا نصرانی کہلاتے ہیں مگر حقیقت میں وہ دھریہ اور طرد ہیں جو خدا کے وجود اور کسی کتاب و مذہب کے قائل نہیں، نہ تورات و انجیل کو خدا کی کتاب مانتے ہیں نہ موسیٰ و عیسیٰ علیہم السلام کو اللہ کا نبی اور پیغمبر تسلیم کرتے ہیں، ایسے لوگ قطعاً اہل کتاب نہیں ہیں ان کا ذبیحہ حرام و مردار ہے۔

۳۔ (۱) ذبائح کے حلال ہونے کا اصل مدار تسمیہ یعنی اللہ کے نام سے ذبح کرنے پر ہے، تسمیہ کا شرط حلت ہونا سورہ انعام کی آیت ۱۲۱ سے صاف طور پر معلوم ہوتا ہے آیت یہ ہے:

”وَلَا تَأْكُلُوا مِمَّا لَمْ يَذْكُرْ اسْمَ اللَّهِ عَلَيْهِ وَإِنَّهُ لَفِسْقٌ وَإِنَّ الشَّيَاطِينَ لِيُوحُونَ إِلَىٰ أَوْلِيَآءِهِمْ لِيُجَادِلُوكُمْ، وَإِنْ أَطَعْتُمُوهُمْ إِنَّكُمْ لَمُشْرِكُونَ“

اس آیت میں صراحتاً یہ حکم دیا گیا ہے کہ جس جانور پر اللہ کا نام نہ لیا گیا ہو اس میں سے نہ کھاؤ اور پھر اسی پر اکتفاء نہیں فرمایا بلکہ یہ بھی فرما دیا کہ اس کا کھانا گناہ ہے اور اس کے بعد مزید تاکید کے لئے یہ بھی بتلا دیا گیا کہ اللہ کے نام پر ذبح کئے ہوئے جانور میں شکر و شبہ کرنا اور جس پر اللہ کا نام نہ لیا گیا ہو اس کو حلال سمجھنا یہ خالص شیطانی تعلیم ہے، اگر تم نے شیطان کی اطاعت اختیار کی تو تم مشرک ہو جاؤ گے (ماخوذ از جواہر الفقہ ۲/۳۶۸، ۳۷۹)۔

(۲) متروک التسمیہ عمداً حرام ہے اور متروک التسمیہ نسیاناً حلال ہے اور امام شافعی علیہ الرحمہ کے نزدیک متروک التسمیہ عمداً و نسیاناً دونوں حلال ہیں، اور امام مالک رحمۃ اللہ علیہ کے یہاں دونوں حرام ہیں (ہدایہ ۴/۴۱۹)۔

(۳) متروک التسمیہ عمداً کی حرمت پر امام شافعیؒ سے پہلے سلف کا اجماع تھا (ہدایہ ۴/۴۱۹)۔

(۴) امام شافعیؒ کا قول اجماع کے مخالف ہونے کی وجہ سے معتبر نہیں ہوگا، اور امام

شافعیؒ یہ اختلاف رافع اجماع سابق نہ ہوگا، جیسا کہ ابن کثیر نے تفسیر میں ابن جریر کے حوالہ سے لکھا ہے جس کے الفاظ یہ ہیں:

”إِلَّا أَنْ قَاعِدَةَ ابْنِ جُرَيْرٍ أَنَّهُ لَا يُعْتَبَرُ قَوْلُ الْوَاحِدِ وَالْإِثْنَيْنِ مُخَالَفًا لِقَوْلِ

الجمهور فيعده إجماعاً فليعلم هذا والله الموفق (ابن كثير ۱۷۰/۲ جواهر الفقه ۳۷۹/۲)۔

(۵) تسمیہ مذبوح پر واجب ہے اگر مذبوح ایک ہی ساتھ متعدد ہوں تو ایک تسمیہ کافی

ہے اور اگر مذبوح علی التعاقب متعدد ہوں تو متعدد تسمیہ کہنا ضروری ہوگا۔ شامی میں ہے:

”قال في الهداية ثم التسمية في ذكاة الاختيار تشتت عند الذبح

وهي على المذبوح حتى إذا اضجع شاة وسمى وذبح غيرها بتلك

التسمية لا يجوز“ (۵/۲۶۳ و الجواہر ۲/۲۷۵)۔

(۶) امام شافعی علیہ الرحمۃ کا قول جمہور علماء امت کے مخالف ہے، لہذا ضرورتاً بھی

امام شافعی کے قول پر عمل کرنے کی گنجائش نہیں دی جاسکتی ہے۔

(۷) عمل ذبح یعنی چھری چلانے میں جو معین و مددگار ہو اسپر بھی تسمیہ کہنا واجب و شرط

ہے، صرف ذبح کے تسمیہ سے ذبیحہ حلال نہ ہوگا، معین ذبح کا مصداق چھری چلانے میں مدد کرنے

والا ہے نہ کہ جانور کے بدن اور اس کے پیر وغیرہ کو پکڑنے والا۔ در مختار علی ہامش رد المحتار میں ہے:

”أراد التضحية فوضع يده مع يد القصاب في الذبح وأعانہ علی الذبح

سمى كل وجوبا فلو تركها أحدهما أو ظن أن تسمية أحدهما تكفي حرمت“

(۶/۳۳۳ و فتاویٰ رحیمیہ ۲/۹۷)۔

۴۔ (الف) مشینی ذبیحہ میں مشینی چھری کو حرکت دینے والے ہٹن کو دباتے وقت تسمیہ

کہا جائے تب بھی اس ذبیحہ کا حلال ہونا سمجھ میں نہیں آتا، کیوں کہ ہٹن دبانے والا درحقیقت ذبح

نہیں ہے بلکہ ذبح بجلی کی قوت ہے جس کی وجہ سے چھری چلتی ہے۔ اور ذبح اختیاری میں انسان

کی طاقت و قوت سے چھری کا چلانا شرط سمجھ میں آتا ہے، جیسا کہ حضرت مفتی محمود صاحب رحمۃ اللہ

علیہ پاکستانی کی رائے ہے مکمل تفصیل ماہنامہ ”الہدایات“ جلد نمبر ۴۹ شمارہ نمبر ۵ جمادی الاولیٰ

۱۴۰۷ھ ص ۲۲ تا ۲۶ تک میں موجود ہے۔

(ب، ج) مذکورہ دونوں صورتوں میں چھری کے چلنے میں تسمیہ کہنے والے آدمی کے عمل

کو کوئی دخل نہیں ہے، اس لئے ذبیحہ حرام و میثہ شمار ہوگا۔

مشینوں کے استعمال میں یہ صورت درست ہے کہ جانور کو شرعی طریقہ پر ذبح کر کے ٹھنڈا ہونے کے بعد مشین کے سپرد کیا جائے تاکہ بقیہ مراحل پورے ہوں۔

۵۔ (۱) الیکٹریک شاک کے ذریعہ جانور کو بے ہوش کرنا جائز نہیں ہے (امداد الفتاویٰ ۲۰۵/۳)۔

اور بے ہوش کرنے میں دیکھا جائے گا کہ وہ صرف بے ہوش ہوتا ہے یا مر ہی جاتا ہے، اگر وہ مر چکا ہے تو اب اس کے بعد ذبح کرنے سے وہ میثہ، مردار ہی شمار ہوگا، اور اس کا کسی صورت میں کھانا جائز نہ ہوگا، اور اگر وہ صرف بے ہوش ہوا ہے مر نہیں ہے تو اب اس کے بعد ذبح کرنے سے وہ ذبیحہ حلال ہوگا۔

(۲) حلق کی نلی کو لمبائی میں اوپر سے نیچے چیرنا جائز نہیں ہے، کیونکہ جانور کو بلا فائدہ تکلیف پہنچانا ہے، صرف حلق کی نلی لمبائی میں اوپر سے نیچے چیری گئی اور دوسری رگیں نہیں کاٹی گئی تو وہ حرام ہوگا اور اگر حلق کی نلی کو چیرنے کے بعد دوسری رگیں بھی کاٹی گئی ہیں تو اس میں تفصیل ہوگی کہ حلقوم، مری اور وچین میں سے اکثر رگیں کاٹی گئی ہیں یا کم؟ اگر کم کاٹی گئی ہیں تو ذبیحہ حرام و میثہ شمار ہوگا۔ اور اگر اکثر رگیں کاٹ دی گئیں ہیں تو دیکھنا ہوگا کہ اکثر رگیں جانور کے زندہ ہونے کی حالت میں کاٹی گئی یا مردہ ہونے کے بعد، اگر زندہ ہونے کی حالت میں اکثر رگیں کاٹی گئی تو ذبیحہ حلال ہوگا۔ اور اگر مردہ ہونے کی حالت میں اکثر رگیں کاٹی گئی ہیں تو وہ ”میثہ“ مردار ہے۔

(۳) تیر، کمان ذبح غیر اختیاری میں استعمال ہوتے ہیں اور مشینی چھری کو چلانے کے لئے بٹن کا دبانا ذبح اختیاری میں ہوتا ہے، لہذا بٹن کو کمان پر قیاس کرنا اور بٹن کو کمان کی حیثیت دینا قطعاً صحیح نہیں ہے۔

(۴) قصداً یا لاپرواہی سے اسے ذبح کرنا مکروہ ہے مگر ذبیحہ حلال ہے مکروہ و حرام نہیں۔

”ومن بلغ بالسکین النخاع أوقفع الراس کرہ له ذلک ونؤکل

ذبیحتہ“ (ہدایہ ۴/۲۲۲، الجوهرة النيرة ۲/۲۷۷، وفتاویٰ رحیمیہ ۲/۹۸)۔



مشینی ذبیحہ ایک شرعی جائزہ

مفتی احمد نادر القاسمی ☆

(۱) تسمیہ کا مقصد و منشاء:

تسمیہ کا منشا اور اس کی حقیقت دراصل اللہ تبارک و تعالیٰ کی طرف سے جانور کی شکل میں عطا کردہ نعمت پر حمد و شکر ہے جس کو شریعت نے واجب قرار دیا ہے، اور اس نعمت کو شریعت نے نہ صرف یہ کہ تمام دیگر نعم سے علاحدہ فہرست میں رکھا، بلکہ اس کی اہمیت و افادیت، نیز ایک جان کو تلف کر کے اپنی غذا بنانے جیسی حیرت انگیز دولت کے پیش نظر حمد و شکر اور تسمیہ کو بجالانے کے لئے مختلف وجوہ کی قید و بند شریعت نے لگائی ہے اور اسی وجہ سے شریعت نے اس باب میں ادنیٰ مدہنت کو بھی گوارا نہیں کیا ہے۔

تسمیہ کی شرط اور حقیقت

کتب فقہ کی عبارتوں اور روایات و نصوص کا تجزیہ کرنے کے بعد معلوم ہوتا ہے کہ تمام ائمہ و مجتہدین کے نزدیک تسمیہ باب ذبح میں واجب ہے اور اگر کسی نے جان بوجھ کر بسم اللہ کہنا چھوڑ دیا تو ذبیحہ حلال نہیں، بلکہ وہ مردار اور حرام ہے۔
اس باب میں وارد نصوص کی روشنی میں ائمہ اربعہ اور جمہور علماء تسمیہ کو واجب اور شرط کہتے ہیں اور اس بارے میں اجماع ایک نقل کیا گیا ہے۔

☆ اسلامک فقہ اکیڈمی (انڈیا)

اور یہ ہوتا بھی کیوں نہیں کہ تسمیہ کا مقصد حقیقت اللہ تبارک و تعالیٰ کی تعظیم ہے، چنانچہ علامہ سرخسی فرماتے ہیں: ”لأن فی التسمیة تعظیم اللہ تعالیٰ وذلک فرض“۔
(اس لئے کہ تسمیہ کے اندر اللہ رب العزت کی تعظیم اور بڑائی کا راز مضمون ہے، جو فرض ہے) (المبسوط ج ۱۲ جلد ۶ صفحہ ۳)۔

تسمیہ کے بارے میں ائمہ متبوعین کا موقف

جمہور علماء کا مسلک یہ ہے کہ تسمیہ واجب و ضروری ہے، عمداً اس کا ترک ذبیحہ کے مردار ہونے کا سبب ہے، ائمہ اربعہ میں امام ابوحنیفہ، امام مالک اور امام احمد بن حنبل کا مسلک وجوب ہی کا ہے، البتہ امام شافعی علیہ الرحمہ کی طرف تسمیہ کی سنیت منسوب ہے۔
تفسیر قرطبی میں ہے: ”وقد ذهب الجمهور من العلماء إلى أن التسمية لا بد منها“ (تفسیر قرطبی ۶/۶۷)۔

ابن کثیر نے تیسرا مسلک نقل کیا ہے کہ اگر کسی نے عمداً تسمیہ ترک کر دیا تو ذبیحہ حلال نہیں ہوگا، یہی امام مالک، امام احمد، امام ابوحنیفہ اور ان کے شاگردوں کا مشہور مذہب ہے، امام ابو الحسن مرغینانی نے ہدایہ میں امام شافعیؒ سے قبل کا اس مسئلہ پر اجماع نقل کیا ہے، یعنی متروک التسمیہ عمداً کی تحریم پر سلف کا اجماع ہے (ابن کثیر ۱۰/۱۷۰۲۔ کتاب الفقہ علی المذہب الاربعہ ۲/۲۳۲۵)۔

متروک التسمیہ عمداً اور نسیاناً کے احکام

ما قبل میں یہ بات آچکی ہے کہ تسمیہ صحت ذبح کا ایک رکن ہے، اگر کوئی شخص تسمیہ جان بوجھ کر عمداً ترک کرتا ہے تو ایک رکن کا تارک قرار پاتا ہے اور رکن کے فوت ہونے کی صورت میں وہ شئی نامکمل ہو کر رہ جاتی ہے، مثلاً نماز ہے، قرأت نماز کا ایک رکن ہے جس پر نماز کی صحت کا دار و مدار ہے اگر وہ فوت ہو جائے تو نماز نہیں ہوگی، اسی طرح تسمیہ بھی ہے، اگر کوئی چھوڑ دیتا ہے تو ذبیحہ درست نہیں ہوگا، یہی وجہ ہے کہ امت کے درمیان اس بارے میں کوئی اختلاف نہیں، بلکہ

جمہور امت نے تسمیہ کے وجوب اور فرضیت پر ہمیشہ اتفاق کیا ہے اور قرآن کی متعدد آیتیں ایسی ہیں جن میں اللہ تبارک و تعالیٰ نے امر کے صیغہ سے خطاب کیا ہے، نیز نبی پاک صاحب شریعت صلی اللہ علیہ وسلم کے ارشادات میں بہت ساری ایسی روایتیں ہیں جن میں امر کا صیغہ استعمال ہوا ہے، لہذا عمداً ترک کی حرمت پر کوئی کلام نہیں ہے (تفصیل کے لیے دیکھئے: البحر الرائق ۱۹۱/۸، ابن کثیر ۲/۱۷۱، بدائع ۲۷۸/۶، المغنی ۵۲۵/۱ بحوالہ موسوعۃ)۔

خلاصہ

حاصل بحث یہ ہے کہ تسمیہ بہر صورت واجب ہے اور ترک تسمیہ عمداً کی حرمت پر جمہور کا اتفاق ہے اور اجماعی مسئلہ ہے، اس میں قیاس و آراء کی کوئی گنجائش نہیں ہے اور نہ کوئی اختلاف اس مسئلہ میں موثر ہوگا، چنانچہ حضرت امام یوسف کا قول:

”إن متروك التسمية عمدا لا يسوغ فيه الاجتهاد حتى لو قضی

القاضی بجواز بیعہ لا ینفذ قضاوہ لمخالف الایمانی البحر جلد ۸ صفحہ ۱۹۱)۔

لہذا اب یہ کہہ دینے میں کوئی جھجک نہیں کہ اگر کوئی شخص جان بوجھ کر تسمیہ عند الذبح

چھوڑتا ہے تو وہ حلال نہیں ہوگا۔

”ذهب الجمهور إلى اشتراط تسمية الله تعالى عند التذکر والقدرۃ

فمن عمد ترکها وهو قادر علی النطق بها لا توکل ذبیحتہ“ (الموسوعۃ ۱۸۹/۲۱)۔

ترک تسمیہ نسیاناً

ترک تسمیہ نسیاناً کی صورت میں جانور حلال ہوگا یا حرام اس کو کھایا جائے گا یا نہیں؟

اس بارے میں مختلف رائیں ہیں اور یہ مسئلہ ہمیشہ سے مختلف فیہ چلا آ رہا ہے، چنانچہ علامہ کاسانی

نے حضرت امام شافعی علیہ الرحمہ کا بحث تسمیہ میں مسلک نقل کرتے ہوئے لکھا ہے: ”والمسئلة

مختلفة بین الصحابة رضوان الله علیہم أجمعین“ (بدائع ۲۷۸/۶)۔

غرض جمہور علماء کا مسلک نسیا یا ترک تسمیہ پر حلت کا ہے، ائمہ اربعہ میں امام ابوحنیفہ، امام احمد اور شافعی اور ان کے شاگرد کا بھی یہی مسلک نقل کیا گیا ہے، نیز اسحاق ابن راہویہ، علی، ابن عباس، سعید ابن المسیب، عطاء، طاؤس، حسن بصری، ابو مالک، عبدالرحمن ابی لیلی، جعفر بن محمد، ربیعہ بن ابی عبدالرحمن یہ تمام حضرات اور علماء امت کا اکثر طبقہ نسیا یا تسمیہ کے ترک پر ذبیحہ کو حلال کہتے ہیں، ان حضرات کا کہنا ہے کہ اللہ تعالیٰ نے نسیان کو عذر قرار دیا ہے اور یہ اس امت کو ایک اعجاز ملا ہے۔

نبی صلی اللہ علیہ وسلم نے ارشاد فرمایا: ”رفع عن أمتی الخطأ والنسیان“ (الحديث) میری امت سے خطا اور نسیان اٹھالیا، گیا یعنی اس پر مواخذہ نہیں ہوگا۔ خطا اور نسیان چونکہ ایک حرج ہے اور اس سے انسان بچ نہیں سکتا جو ہمیشہ انسان کے ساتھ لگا رہتا ہے اور حرج چونکہ مدفوع ہے اس بنا پر ذبیحہ حلال ہوگا چنانچہ علامہ کا سانی فرماتے ہیں:

”چنانچہ ترک تسمیہ سہواً اس کا وجود نادر نہیں، بلکہ اکثر و بیشتر ہوتا رہتا ہے، لہذا اس کو عذر قرار دیا گیا، حرج و تنگی کو دفع کرنے کے لئے، پس یہی فرق ہے ان جملوں کے درمیان، یعنی بغیر طہارت کے نماز بھولے سے پڑھ لینے میں اور سہواً تسمیہ چھوڑنے میں، اللہ تعالیٰ پاک اور موفق ہے (بدائع الصنائع ۸۱/۶، ۲۷۸، ابن کثیر ۲/۱۷۰، البحر الرائق ۸/۱۹۲، در مختار ۵/۱۹۰ ہدایہ ۳/۱۱۹)۔

مالکیہ کا مسلک: مالکیہ میں خود امام مالک علیہ الرحمہ کا مسلک ترک تسمیہ سہو کی صورت میں بھی جواز کا ہے، انہوں نے قرآن کریم کی آیت: ”لا تاکلوا مما لم یذکر اسم اللہ علیہ“، میں تاویل کی ہے اور فرمایا کہ قرآن کی آیت میں کوئی صراحت ہے اور نہ سہو نسیان کی تفصیل ہے، بغیر تفصیل کے بیان کیا گیا ہے، لہذا نسیان اور عمد دونوں صورتوں میں ذبیحہ حرام قرار پائے گا علامہ کا سانی مالکیہ کا مسلک نقل کرتے ہیں:

”رہ گئی بات امام مالک کی تو وہ قرآن کریم کی آیت: ”لا تاکلوا الخ“ کے عموم سے احتجاج کرتے ہیں، وہ کہتے ہیں کہ یہ آیت عمداً اور سہواً کی تفصیل کے بغیر نازل ہوئی ہے، اس میں ایسی کوئی صراحت نہیں ہے اور تسمیہ جبکہ واجب ہے، حالت عمد میں جس طرح واجب ہے اسی طرح

حالت نسیان میں بھی واجب ہوگا، اس بنا پر کہ نسیان خطر و جوب کو نہیں روکتا، جیسے خطا نہیں روکتی، یہاں تک کہ خطا کرنے والا اور ناسی کسی کام کا مرتکب ہوتا ہے تو عقلاً اس سے اس کا مواخذہ جائز اور درست معلوم ہوتا ہے، لہذا برابر ہو گئے عامد اور سہمی مرتبے تکبیر افتتاح اور طہارت کے چھوڑنے میں اور ان دونوں کے علاوہ شرط کا درجہ رکھنے والی چیزوں میں (بدائع ۶/۲۷۷)۔

امام شافعیؒ کا مسلک ترک تسمیہ عمد اور سہمی میں:

حضرت امام شافعی رحمہ اللہ کا مسلک ناسی اور عامد دونوں میں یکساں، یعنی ذبیحہ کی حلت کا نقل کیا گیا ہے نیز امام مالک اور احمد کا مسلک ایک روایت کے مطابق عمد میں شوافع کے ساتھ منقول ہے اور ابن عباس، عطاء بن ابی رباح کی طرف منسوب ہے، مگر امام مالک اور احمد کی چونکہ دوسری روایت اس کے مخالف ہے اس بنا پر اس کی بحث ہی یہاں مسدود ہو جاتی ہے اور مشہور مسلک جواز کا قرار پاتا ہے، البتہ امام شافعی علیہ الرحمہ قابل ذکر ہیں اور ان کے دلائل کا ایک سرسری جائزہ لینا ضروری ہے۔

امام شافعی کے دلائل: اولاً حضرت امام شافعی نے قرآن کریم کی آیت: ”لَاتَاكُلُوا مِمَّا لَمْ يَذْكُرِ اسْمَ اللَّهِ عَلَيْهِ“ اور ”وَمَا أَهْلَ بِهِ لَعْنِ اللَّهِ“ (۱) پر محمول کرتے ہیں، نیز اس کے علاوہ ایک دو حدیث بھی ہے جو شافعیہ کا مستدل ہے وہ روایت جو ابو حاتم ابن حبان کے کتاب الثقات میں درج ہے: قال قال رسول الله (ص) إذا ذبح المسلم ولم يذكروا اسم الله فليأكل، فإن المسلم فيه اسم من أسماء الله۔

یہ اور اس طرح کی دوسری روایات ہیں جس سے حضرات شوافع نے عدم وجوب پر استدلال کیا ہے۔

مختصر یہ ہے کہ امام ابوحنیفہ، امام محمد اور احمد بن حنبل کا مشہور مذہب تسمیہ کے وجوب کا ہے اور امام شافعی علیہ کا مسنون کا، کوئی شخص جان کر تسمیہ چھوڑتا ہے تو ائمہ ثلاثہ کے نزدیک حرام اور امام شافعی کے نزدیک جائز اور حلال، ناسی میں امام شافعی امام احمد اور جمہور کی رائے

حلت اور جواز کی ہے، البتہ امام مالک کی رائے ناسی کے بارے میں بھی وہی ہے جو عام کے بارے میں، یعنی عدم جواز کی (المغنی ۳۲۰/۹، الفقہ علی المذاہب الاربعہ ۲/۲۴۲، ۲۵، تقریبی ۷/۷۵)

(۳) کیا متروک التسمیہ عمداً کی حرمت پر سلف کا اجماع تھا؟

یہ بات ماقبل میں بڑی تفصیل کے ساتھ واضح ہو چکی ہے کہ متروک التسمیہ عمداً پر تمام کتب فقہ میں اجماع نقل کیا گیا ہے، بلکہ امام شافعی رحمۃ اللہ سے قبل اور بعد کے علماء خلف اور سلف عام کا تسمیہ کے وجوب پر اجماع ہے اور اب بھی اسی اجماع پر پوری امت کا رہندہ ہے اور اس اجماع کی تشریح صاحب ہدایہ نے، نیز اس کو تفسیر ابن کثیر نے ہدایہ سے تخریج کی ہے (تفصیل کے لیے دیکھئے: ہدایہ ۴/۱۹، مبسوط ۲/۶، تبیین الحائق ۵/۲۸۷، موسوعۃ ۲۱/۱۹۰، در مختار ۵/۱۹۰)۔

(۴) اگر اجماع تھا تو امام شافعیؒ کے اختلاف کی کیا حیثیت ہوگی کیا اختلاف رافع اجماع سابق ہوگا؟ یہ بات تو پائے ثبوت کو جانچنی ہے کہ امام شافعیؒ سے قبل متروک التسمیہ عمداً پر سلف صالحین کا اجماع تھا، اب سوال یہ کہ ان کی رائے ایک رائے قرار پائے گی اور مجتہدین میں ہونے کی وجہ سے قابل قدر ہوگی اور ان کا اختلاف رافع اجماع ہوگا یا نہیں تو اس بارے میں یہ کہہ دینے میں کوئی تاثر نہیں کہ ان کا یہ اختلاف رافع اجماع نہیں ہوگا، اس بنیاد پر کہ کسی مسئلہ میں ایک دو شخص کے اختلاف کرنے سے اصطلاح اجماع میں رافع اجماع نہیں ہوتا ہے، چنانچہ صاحب تفسیر ابن کثیر نے ایک قاعدہ بیان کرتے ہوئے تحریر فرمایا ہے:

”ومن قاعدة ابن جریر أنه لا يعتبر قول الواحد والأثنین مخالفاً لقول

الجمهور فبعد اجماعاً فليعلم هذا والله الموفق“ (ابن کثیر ۲/۱۷۰)۔

(اور ابن جریر کے قاعدہ کے مطابق کہ کوئی اعتبار نہیں ہے ایک دو شخص کا جمہور کے قول

کی مخالفت میں، لہذا اس کو اجماع شمار کیا جائے گا)۔

موجودہ مشینی ذبیحہ کی حیثیت:

اس وقت پوری دنیا میں مشین کے ذریعہ ذبح کئے گئے جانور، مرغ وغیرہ استعمال کئے

جاتے ہیں، نیز یہ کہ زمانہ کی تیز رفتاری اور ضرورت کے متقاضی ہونے کی وجہ سے مشینوں میں جدید ترین تبدیلیاں ہوتی رہتی ہیں، اور بالخصوص کمپیوٹر کی ایجاد نے اس میں مزید تنوع پیدا کیا ہے، اس تناظر میں اب ایک طرف لوگوں کی عمومی ضرورت کا مسئلہ ہے تو دوسری ذبیحہ کا شرعی طریقہ پر انجام پانا ہے، اور یہ بات مسلم ہے کہ ایک مسلمان اگر گوشت نہ کھائے تو یہ کوئی ہلاکت کی بات نہیں ہے، لیکن اگر شریعت کی خلاف ورزی ہو تو یہ بات ضرور ہلاکت خیز ہے، اس لئے ذبح کے معاملہ میں شرعی ضابطہ کا لحاظ ہر حال میں لازم ہے۔

ذبح کے جو طریقے نبی صلی اللہ علیہ وسلم کے عہد میں رائج تھے، اور جس ماحول میں قرآن کا نزول ہوا اس سے صرف اتنا معلوم ہوتا ہے کہ قرآن طریقہ ذبح پر اصولی گفتگو کی ہے، تفصیل نہیں بتائی، اس لئے مشینی ایجادات کی افادیت اور شریعت کی رہنمائی دونوں چیزوں کو سامنے رکھتے ہوئے شرعی رائے قائم کی جانی چاہئے۔

احقر اس مسئلہ میں جس نتیجے پر پہنچا ہے وہ یہ کہ تسمیہ بہر حال جانور پر واجب ہے، بھول کر اگر چھوٹ جائے تو کوئی حرج نہیں ہے، ذبیحہ حلال ہوگا، اسی طرح کتابی کا ذبیحہ کیا ہو یا ذبیحہ بھی مسلمانوں کے لئے حلال ہوگا اور جہاں تک مشین سے ذبح شدہ ذبیحہ کا تعلق ہے تو اس میں علی الاطلاق مشین سے ذبح شدہ جانور کو حرام کہنا مشکل ہے، چونکہ مشین کی ساخت علاحدہ علاحدہ ہوتی ہے، اگر مشین مکمل طور پر چلانے والے کے قابو میں رہتی ہے اور جب چاہے چالو کر دے اور جب چاہے اسے بند کر دے تو ایک مرتبہ تمام زنجیروں پر لٹکے ہوئے جانور ایک بار بٹن دبانے اور بسم اللہ پڑھنے سے ذبح ہونے والے تمام جانور حلال ہونے چاہئیں، اگرچہ وہ جانور ترتیب وار چھری کے سامنے آتے ہوں، ایک بار بٹن دبانے کا حکم ایک ہی چھری سے ذبح قرار پائے گا، دو ذبح نہیں کلائے گا، اور مشین کی حیثیت ایک لمبی چھری کی ہوگی جس سے بہ یک وقت کئی جانور کٹ جاتے ہیں، اور ذبح اختیاری میں اس طرح کا طریقہ اختیار کیا جانا کوئی صریح نص کی خلاف ورزی نہیں ہے؛ کیونکہ اس کا مقصد بھی جانور کو ذبح میں کرنا ہے، غیر مسلم عقیدے کے مطابق محض

جانور کو مارنا نہیں ہے، اور اس سلسلہ میں انجام دیا جانے والا ایک مسلمان کا عمل بہر حال کارِ عبث نہیں ہے، البتہ جس جگہ ضرورت داعی نہ ہو وہاں ہاتھ سے ذبح کو ہی ترجیح دی جائے، اور ذبح کی تعداد بڑھادی جائے، یہ بات زیادہ احتیاط پر مبنی ہے، اور مشینی ذبح سے اجتناب کیا جائے اس لئے کہ شریعت کی یہی رہنمائی ہے ”الحلال بین والحرام بین وبينهما مشتبہات، فمن اتقى من المشتبہات فقد استبرأ لدينه وعرضه“ (متفق علیہ)۔



باب سوم
مختصر مقالات

مشینی چھری کے ذبیحے کا حکم

مولانا محمد برہان الدین سنہجلی ☆

مشینی ذبیحہ کے جوابات، حسب ترتیب ہیں:

۱- (۱-۳) ان کے جوابات واضح ہیں، ہر قابل ذکر متعلقہ کتاب میں ملتے ہیں (مثلاً رد المحتار للشامی ۱۸۶/۵، ۱۹۲ کتاب الذبائح) اس لئے ان سوالات کے جوابات طلب کرنا اور جواب لکھنا غیر ضروری سی بات لگ رہی ہیں۔

(۴) سوال غیر واضح ہے، اگر یہ مطلب ہے کہ جہاں ذبح اختیاری کا امکان ہے وہاں ذبح غیر اختیاری والے عمل سے جانور مار دیا گیا، جانور حلال ہوگا یا نہیں؟ تو اس کا جواب یہ ہے کہ جانور حلال نہ ہوگا۔

۲- (۲، ۱) یہ سوالات اور اس کے جوابات بھی واضح ہیں، اور اس کے لئے بھی مذکورہ بالا حوالہ کافی ہے۔

(۳) آج کل کے نصاریٰ (انگریز وغیرہ) کو، ہمارے بعض اکابر (مثلاً شیخ الہند) نے اہل کتاب میں شمار نہیں کیا ہے، اس لئے ان لوگوں کے ذبیحہ کی حیثیت ان حضرات کے نزدیک ”اہل کتاب“ کے ذبیحہ کی نہ ہوگی، البتہ، یہود اہل کتاب کا مصداق ہیں، لہذا ان کا ذبیحہ حلال ہو گا، مختلف ذرائع سے یہ بھی معلوم ہوتا ہے کہ یہود، اس بارے میں بہت محتاط اور اپنے مذہب کی پابندی کرنے والے ہیں، اور ان کے یہاں شرائط حلت بہت سخت ہیں، یہودی ذبح کے وقت ”غیر اللہ“ کا نام نہیں لیتے ہیں۔

۳- (۲،۱) تسمیہ بالاتفاق شرط حلت ہے اور اس کا عمداً ترک موجب حرمت ہے، شامی میں ہے: ”لا تحل من تعمد ترک التسمیة مسلماً أو کتابياً لنص القرآن ولانعقاد الإجماع ممن قبل الشافعی علی ذلك، ولذا قالوا لا یسع فیہ الاجتهاد ولو قضی القاضی بجواز بیعه لا ینفذ“ (سوالنامہ میں ”عمداً ونسیاناً کے بعد ”شہادۃ“ بھی ہے“ شہادۃ کا مصداق سمجھ میں نہیں آیا)۔

(۳) علامہ شامی وغیرہ کے کلام سے متروک التسمیہ عمداً کی حرمت پر سلف کا اجماع مترشح ہوتا ہے۔

(۴) ”ما سبق“ کے اجماع کی حجیت پر بعد کے اختلاف سے اثر نہیں پڑتا جیسا کہ شامی کی مذکورہ بالا عبارت نیز حافظ ابن حجر عسقلانی شافعی نے ایک موقع پر یہی بات فرمائی ہے: ”وہو مردود لأنه أحداث خلاف بعد استقرار الإجماع“ (بحوالہ بذل الجہود ۸۱/۱۱، کتاب الطلاق، باب عدۃ الحامل، مطبوعہ مصر)۔

(۵) ہر مذبح پر تسمیہ ضروری ہے، شامی ج ۵ ص ۱۹۰ میں ہے: ”لو سَمِيَ وَ ذَبِحَ بِهَا وَاحِدَةً ثُمَّ ذَبِحَ أُخْرَى وَظَنَّ أَنَّ الْوَاحِدَةَ تَكْفِي لَهَا لَا تَحِلُّ... إِنْ الشَّرْطُ فِي التَّسْمِيَةِ الْفُورِ وَبَذِخَ الْأُولَى انْقَطَعَ الْفُورُ فِي الثَّانِيَةِ“ دو صفحہ کے بعد لکھتے ہیں: ”ثم التسمیہ فی ذکاة الاختیار تشترط عند الذبح وهی علی المذبوح وفي الصيد تشترط عند الإرسال والرمی حتی إذا اضجع شاة وسمى وذبح غیرها بتلک التسمیة لا یجوز ولو رمی إلی صید وسمى وأصاب غیره حل“ اور در مختار میں ہے: ”ولو سَمِيَ الذَّابِحُ ثُمَّ اشْتَغَلَ بِأَكْلٍ أَوْ شَرَبٍ ثُمَّ ذَبِحَ إِنْ طَالَ وَقَطَعَ الْفُورَ حَرَمٌ وَإِلَّا لِاحِدِ الطَّوْلِ مَا يَسْتَكْثِرُهُ النَّاطِرُ“ (در مع الرد ۱۹۲/۵)، ایک اور جگہ یہ ملتا ہے: ”فلو اضجع شاة وسمى ثم أرسلها ذبح أخرى بالتسمیة الأولى لم تجز“ (۳۰۰/۵)۔

(۶) ”ضرورة“ (ضرورت فقہی کا تحقق ہو تو بغیر ذبح کئے (میتہ) بھی حلال ہے، لیکن ذبح کے باب میں ”ضرورة کا تحقق کب اور کیونکر ہوگا کہ امام شافعی کے قول پر عمل ناگزیر ہو

جائے؟ یہ سمجھ میں نہیں آ رہا ہے۔

(۷) ہر معین ذبح پر مثلاً جانور کو پکڑنے والے پر بسم اللہ پڑھنا ضروری نہیں، بلکہ ذبح کے ہاتھ کے ساتھ ہاتھ رکھے یعنی چھری پکڑ کر چھری چلانے میں مدد دینے والے پر بسم اللہ پڑھنا ضروری ہے جیسا کہ فتاویٰ رجیمیہ (ج ۲ ص ۹۶) میں درمختار (ج ۵ ص ۲۹۲) کے حوالہ سے لکھا ہے: ”أراد التضحیة فوضع یدہ مع ید القصاب فی الذبح وأعانہ علی الذبح سمي کل وجوبا فلو ترک احدهما أو ظن أن تسمية أحدهما تكفي حرمت“ (درمختار مع الرد ۵/۲۱۲)۔

نوٹ: جانور کی حلت و حرمت اور اس کے ذبح کے شرائط حلت یہ سب امور تعبدیہ میں سے ہیں، بلکہ شاید یہ کہنا زیادہ صحیح ہو کہ جانوروں کے باب میں اصل ہے، ان تمام شرائط کے موجود ہونے پر ہی آتی ہے جو اس باب میں شریعت نے مقرر کی ہیں، ورنہ وہ حرام ہی رہتے ہیں۔

۴- (۱) (الف تاج) سب شکلیں ناجائز اور اس طرح ذبح شدہ جانور غیر حلال (میٹہ) ہوگا، البتہ اگر گلا کاٹنے (ودجین، حلقوم اور مری قطع کرنے) کا عمل مسلمان (یا صحیح معنی میں کتابی) بسم اللہ پڑھ کر انجام دیتا ہو، بقیہ سب کام مشین کرتی ہوں تو ذبیحہ درست ہوگا، اس کی مزید تفصیل راقم کی کتاب ”موجودہ زمانہ کے مسائل کا شرعی حل“ کے ص ۶۹ تا ۷۱ میں ملاحظہ ہو۔ (۱) مستحسن نہیں، مگر وہ ہے بشرطیکہ شاک لگانے کے بعد اور ذبح سے قبل جانور کی موت نہ ہو جاتی ہو، ورنہ میٹہ ہوگا۔

(۲) اگر اسی عمل سے (ذکاۃ شرعی سے قبل) جانور کی موت واقع ہو جائے تو وہ میٹہ ہوگا، لیکن اگر اسی عمل سے جانور زندہ رہتا ہو اور اس کی موت سے قبل ذکاۃ شرعی ہو جائے تو ذبیحہ درست ہوگا، مگر ایسا کرنا مکروہ تحریمی ہے کیونکہ اس سے جانور کو شدید تکلیف ہوتی ہوگی۔

(۳) اس سوال کی حکمت سمجھ میں نہیں آئی، اگر مشین کے چلانے کو تیر چلانے کے حکم میں مان بھی لیا جائے تو بھی اس سے ذکاۃ اختیاری کا تحقق نہ ہوگا، ویسے تیر کمان کے حکم میں مان

لینا بھی صحیح نہیں معلوم ہوتا، کیونکہ اس میں (مشین چلانے میں) ایک واسطہ، زیادہ ہوتا ہے، اس لئے یہ ”سب السبب“ ہوا، مسبب نہیں ہوا۔

(۴) اگر ذکاۃ شرعی کے اور تمام شرائط پائے جائیں تو بوقت ذبح صرف جانور کی گردن الگ ہو جانے سے ذبیحہ حلال رہے گا البتہ ایسا جان بوجھ کر کرنا مکروہ ہے۔

نوٹ: (سوالنامہ کے ساتھ بھیجے گئے کاغذات میں)

کویت کی فتوے کمیٹی کی طرف سے دئے گئے جوابات بھی، نیز ان میں سے بیشتر سے راقم متفق ہے، البتہ جواب ۵ کے اس جزء میں متفق نہیں ہے جس میں دن بھر کے ذبح کے کام میں صرف شروع کرتے وقت ایک مرتبہ بسم اللہ پڑھ لینے کو کافی بتایا گیا ہے، بلکہ ہر جانور کے ذبح کے وقت بسم اللہ پڑھنا ضروری ہوگا (حوالہ اوپر گزر چکا ہے جواب ۳ کے ذیل میں)۔

موجودہ حالات میں مشینی ذبیحہ سے متعلق کچھ وضاحتیں:

مخبر ثانی

۳- آج کل کے نصاریٰ (انگریز وغیرہ) کو ہمارے بعض اکابر (مثلاً شیخ الہند) نے اہل کتاب میں شمار نہیں کیا ہے، اس لئے ان لوگوں کے ذبیحہ کی حیثیت ان حضرات کے نزدیک ”اہل کتاب“ کے ذبیحہ کی نہ ہوگی۔ البتہ، یہود اہل کتاب کے مصداق ہیں، لہذا ان کا ذبیحہ حلال ہوگا۔ مختلف ذرائع سے بھی معلوم ہوا ہے کہ یہود اس بارے میں بہت محتاط اور اپنے مذہب کی پابندی کرنے والے ہیں۔ اور ان کے یہاں شرائط حلت بہت سخت ہیں، یہودی ذبح کے وقت ”غیر اللہ“ کا نام نہیں لیتے۔

مخبر ثالث

(۱-۲) تسمیہ بالاتفاق شرط حلت ہے اور اس کا عمداً ترک موجب حرمت ہے، شامی

میں ہے:

”لا تحل ذبيحة من تمعد ترك التسميه مسلما أو كتابيا لنص القرآن
ولانعقاد الإجماع ممن قبل الشافعي على ذلك ولذا قالوا لا يسع فيه
الاجتهاد ولو قضى القاضي بجواز بيعه لا ينفذ“۔

۳- علامہ شامی وغیرہ کے کلام سے متروک التسمیہ عمدا کی حرمت پر سلف کا اجماع
مترشح ہوتا ہے۔

۴- ”ما سبق“ کے اجماع کی حجیت پر بعد کے اختلاف سے اثر نہیں پڑتا۔ جیسا کہ
شامی کی مذکورہ بالا عبارت سے مفہوم ہوتا ہے، نیز حافظ ابن حجر عسقلانی شافعی نے ایک موقع پر
یہی بات فرمائی ہے:

وهو مردود ”لأنه أحداث خلاف بعد استقرار الإجماع“ (بحوالہ بذل
الجمود ۱۱/۸۱ کتاب الطلاق، باب عدة الحامل، طبع مصر)۔

۵- ہر مذبح پر تسمیہ ضروری ہے، شامی میں ہے:

”لو سمي وذبح بها واحدة ثم ذبح أخرى وظن أن الواحدة تكفي لها
لا تحل..... إن الشرط في التسمية الفور..... وبذبح الأولى انقطع الفور في
الثانية“، دو صفحہ کے بعد لکھتے ہیں:

”ثم التسمية في ذكاة الاختيار تشترط عند الذبح وهي على المذبح
وفي الصيد تشترط عند الإرسال والرمي حتى إذا اضجع شاة وسمي وذبح غيرها
بتلك التسمية لا يجوز ولورمي إلى صيد وسمي وأصاب غيره حل“ (۱۹۰/۵)۔
اور در مختار میں ہے:

”ولو سمي الذابح ثم اشتغل بأكل أو شرب ثم ذبح إن طال وقطع
الفور حرم وإلا لا وحد الطول ما يستكثره الناظر“ (الدر المختار ۵/۱۹۲)۔
ایک اور جگہ پر ملتا ہے:

”فلو اضجع شاة وسمي ثم وذبح أخرى بالتسمية الأولى لم تجز“ (۳۰۰/۵)۔

۶- ”ضرورة“ (ضرورت فقہی) کا تحقق ہو تو بغیر ذبح کئے (میٹہ) ہی حلال ہے، لیکن ”ذبح“ کے باب میں ”ضرورة“ کہاں کب اور کیونکر ہوگا کہ امام شافعیؒ کے قول پر عمل کرنا ناگزیر ہو جائے؟ یہ سمجھ میں نہیں آ رہا ہے۔

۷- ہر معین ذابح پر مثلاً جانور کو پکڑنے والے پر بسم اللہ پڑھنا ضروری نہیں، بلکہ ذابح کے ہاتھ کے ساتھ ہاتھ رکھے یعنی چھری پکڑ کر چھری چلانے میں مدد دینے والے پر بسم اللہ پڑھنا ضروری ہے جیسا کہ فتاویٰ رحیمیہ (۹۶/۲) میں درمختار (۲۹۲/۵) کے حوالے سے لکھا ہے:

”أراد التضحية فوضع يده مع يد القصاب في الذبح وأعانه على الذبح سمي كل وجوبا فلو ترك أحدهما أو ظن أن تسمية أحدهما تكفي حرمت“ (درمختار مع الرد ۲۱۲/۵ طبع دیوبند)۔

نوٹ: جانور کی حلت و حرمت اور اس کے ذبح کے شرائط حلت یہ سب امور تعبدیہ میں سے ہیں، بلکہ شاید یہ کہنا زیادہ صحیح ہو کہ جانوروں کے باب میں اصل حرمت ہے، حلت ان تمام شرائط کے موجود ہونے پر ہی آتی ہے جو اس باب میں شریعت نے مقرر کی ہیں، ورنہ وہ حرام ہی رہتے ہیں۔

مخبر رابع

۱- (الف، ب، ج) سب شکلیں ناجائز اور اس طرح ذبح شدہ جانور غیر حلال (میٹہ) ہوگا۔ البتہ اگر گلا کاٹنے (ودجین، حلقوم اور مری قطع کرنے) کا عمل مسلمان (یا صحیح معنی میں کتابی) بسم اللہ پڑھ کر انجام دیتا ہو، بقیہ سب کام مشینیں کرتی ہوں تو ذبیحہ درست ہوگا (اس کی مزید تفصیل راقم کی کتاب ”موجودہ زمانہ کے مسائل کا شرعی حل“ کے صفحہ ۶۹ تا صفحہ ۷۱ میں ملاحظہ ہو)۔

۱- مستحسن نہیں، مکروہ ہے، بشرطیکہ شاک لگانے کے بعد اور ذبح سے قبل جانور کی موت نہ ہو جاتی ہو، ورنہ میٹہ ہوگا۔

۲- اگر اس عمل سے (ذکاۃ شرعی سے قبل) جانور کی موت واقع ہو جائے تو وہ میٹہ ہوگا،

لیکن اگر اس عمل سے جانور زندہ رہتا ہو اور اس کی موت سے قبل ذکاۃ شرعی ہو جائے تو ذبیحہ درست ہوگا، مگر ایسا کرنا مکروہ تحریمی ہے، کیونکہ اس سے جانور کو شدید تکلیف ہوتی ہوگی۔

۳- اس سوال کی حکمت سمجھ میں نہیں آئی، اگر مشین کے چلانے کو تیر چلانے کے حکم میں مان لیا جائے تو بھی اس سے ذکاۃ اختیاری کا تحقق نہ ہوگا، ویسے تیر کمان کے حکم میں مان لینا بھی صحیح نہیں معلوم ہوتا، کیونکہ اس میں (مشین چلانے میں) ایک واسطہ زیادہ ہوتا ہے، اس لئے یہ سبب السبب ہوا "مسبب" نہیں ہوا۔

۴- اگر ذکاۃ شرعی کے تمام شرائط پائے جائیں اور بوقت ذبح صرف جانور کی گردن الگ ہو جائے تو ذبیحہ حلال رہے گا البتہ ایسا جان بوجھ کر کرنا مکروہ ہے۔

۵- کویت کی فتویٰ کمیٹی کی طرف سے دیئے گئے جوابات میں سے بیشتر سے راقم الحروف متفق ہے، البتہ جواب کے اس جز سے اتفاق نہیں ہے جس میں دن بھر کے ذبح کے کام میں صرف شروع کرتے وقت ایک مرتبہ بسم اللہ پڑھ لینے کو کافی بتایا گیا ہے، بلکہ ہر جانور کے ذبح کے وقت بسم اللہ پڑھنا ضروری ہوگا۔

مشینی ذبیحہ کا مسئلہ

مولانا رضوان القاسمی ☆

محور (۱)

۱- لغت میں ذبح کے معنی پھاڑنے، نخر کرنے اور حلق پر چھری چلانے کے ہیں (دیکھئے: لسان العرب: ۴۳۶/۲، المعجم الوسيط/۳۰۹)۔

اصطلاح میں جانور کی چند مخصوص رگوں کے کاٹنے کو ذبح کہتے ہیں جس سے روح نکل جائے اور اس کا گوشت حلال اور قابل انتفاع ہو جائے (الغنایح الفتح: ۴۸۵/۹)۔ ذبح شرعی کی یہ اصطلاحی تعریف گو فقہاء نے عام ذبح کی کی ہے، لیکن حقیقت میں یہ تعریف ”ذبح اختیاری“ کے ساتھ مخصوص ہے، ذبح اضطراری میں جانور کے بدن کے کسی حصہ پر زخم کر دینا کافی ہو جاتا ہے (دستور العلماء: ۱۲۱/۲)۔

ذبح کی عمومی شرائط حسب ذیل ہیں:

(۱) صرف اللہ کا نام لے کر جانور ذبح کیا جائے۔

(۲) اللہ کا نام بطور تعظیم لیا جائے، دعا، حمد، شکر اور افتتاح عمل کے لئے اللہ کا نام لینا

کافی نہ ہوگا۔

(۳) ذبح کے وقت جانور میں مکمل یا تھوڑی حیات باقی ہو (فتاویٰ ہندیہ: ۲۸۵/۵،

۲۸۶، بدائع الصنائع ۵۰/۵-۴۵)۔

☆ بانی و ناظم دارالعلوم سمیل السلام حیدرآباد

۳- ذبح اختیاری کی شرائط درج ذیل ہیں:

- (۱) جانور کی چار رگوں میں سے کم از کم تین رگیں کٹ جائیں (درمختار علی الرد: ۲۰۸/۵)۔
- (۲) بسم اللہ کے ذریعہ محل کی تعیین ہو، لہذا اگر ایک جانور کو بسم اللہ پڑھ کر ذبح کیا جائے اور اس کے بعد دوسرے جانور کو یہ سمجھ کر ذبح کیا جائے کہ پہلا تسمیہ دونوں کی طرف سے کافی ہے، تو ذبیحہ حرام ہوگا (ہندیہ: ۲۸۶/۵)۔

ذبح اضطراری کی شرائط مندرجہ ذیل ہیں:

- (۱) جس جانور کے ذریعہ شکار (ذبح اضطراری) کیا جا رہا ہو، وہ جانور تربیت یافتہ (معلم ہو)۔

(۲) جانور نے دانت اور پرندہ ہو تو اس نے چونچ سے زخمی کیا ہو۔

(۳) جانور یا تیر چھوڑنے سے پہلے بسم اللہ پڑھا گیا ہو۔

(۴) جانور کو مالک نے شکار پر بھیجا ہو۔

(۵) گوشت خور جانور نے شکار سے خود نہ کھایا ہو۔

(۶) شکار مالک کی نظر سے اوجھل نہ ہوا ہو، اگر نظر سے غائب ہو گیا ہو تو شکاری اس کی

تلاش میں رہا ہو، کسی دوسرے کام میں نہ لگا ہو۔

(۷) وحشی، نامانوس اور قابو میں نہ آنے والے جانور کا شکار کیا گیا ہو (فتاویٰ قاضی خاں علی

باش الہندیہ: ۳۶۳/۳)۔

(۸) شکار حرم سے باہر ہو (درمختار علی باش رد المحتار: ۲۰۸/۵)۔

۴- ذبح اختیاری کے مواقع میں ذبح اضطراری کی گنجائش نہیں ہے، ذبح اضطراری کی

تعریف یوں کی گئی ہے:

”أما الذبح الاضطراری فهو جرح نعم تتوحش أو تردی بأن يقع

العجز عن ذکاته الاختیاریة صیداً کان أو غیره فی أى موضوع کان من بدنہ“

(دستور العلماء: ۱۲۱/۲)۔

(ذبح اضطراری یہ ہے کہ ایسے جانور کے بدن کے کسی حصہ میں زخم پہنچا دیا جائے، جو وحشی ہو گیا ہو یا کنویں میں گر پڑا ہو جس کی وجہ سے ذبح اختیاری ممکن نہ ہو، چاہے ایسا جانور شکاری ہو یا پالتو)۔

لہذا جن جانوروں میں ذبح اختیاری تھا، ان میں اگر ذبح اضطراری کر دیا گیا، تو جانور حلال نہیں ہوگا، چنانچہ علامہ بزازی لکھتے ہیں:

”وإن رمی بعبيراً ولا یدری أنه وحشی أو أهلی لا یحل، لأن الأصل

فیہ الاستئناس“ (فتاویٰ بزازی علی الہندیہ ۶/۳۰۰)۔

(اگر اونٹ پر تیر چلایا اور دور سے معلوم نہ ہو کہ وہ جنگلی جانور ہے یا پالتو، تو شکار حلال نہیں ہوگا، اس لئے کہ اونٹ میں اصل پالتو ہونا ہے)۔

محور (۲)

۱- ذبح کے لئے حسب ذیل شرائط ہیں:

(۱) ذبح کرنے والا عاقل اور عمل ذبح و تسمیہ کو سمجھتا ہو، لہذا پاگل اور ناسمجھ بچہ کا ذبیحہ حلال نہ ہوگا (ہدایہ ۴/۳۳۴)۔

(۲) ذبح کرنے والا مسلمان یا اہل کتاب میں سے ہو۔

(۲) ذبح کرنے والا احرام کی حالت میں نہ ہو (درمختار علی الرد ۵/۲۰۸)۔

۲- اہل کتاب کا ذبیحہ اس وقت حلال شمار کیا جائے گا، جب کہ وہ ذبح کے وقت حضرت مسیح، حضرت عزیز علیہا السلام کا نام نہ لیں، اگر ذبح کے وقت صرف ان کا نام لے لیں، یا اللہ کے نام کے ساتھ ان رسولوں کا بھی نام لے لیں، تو ذبیحہ حرام ہو جائے گا (البحر الرائق ۸/۱۶۸)۔

۳- اہل کتاب سے مراد یہود و نصاریٰ ہیں، جس میں عربی و عجمی سب داخل ہیں (ہدایہ

۴/۳۳۴)؛ شوافع کے نزدیک نصاریٰ عرب کا ذبیحہ حلال نہیں ہے (المجموع شرح المہذب ۹/۷۴)۔

موجودہ زمانہ میں ان ہی لوگوں کو اہل کتاب قرار دیا جاسکتا ہے، جو کسی مذہب کے پیرو

کار ہوں اور ان کے پاس کوئی آسمانی کتاب ہو جن کی فی الجملہ قرآن تصدیق کرتا ہو: ان کا نوا
یؤمنون بدین ویقرون بکتاب ، لائہم من اهل الکتاب (ہدایہ ۲/۲۹۰)۔
لہذا ہندؤں کا ذبیحہ حلال نہیں ہوگا، اس لئے کہ قرآن پاک میں ان کی کتابوں کا کہیں
ذکر نہیں ہے، نیز ایسے اہل کتاب جو محض نام کے کتابی ہوں اور حقیقتاً بد دین، لامذہب، دہریہ اور
کمیونسٹ ہوں، ان کا ذبیحہ بھی حرام ہوگا، قادیانیوں کا بھی ذبیحہ حلال نہیں ہوگا، اس لئے کہ ان کا
کفر، کفر زندقہ ہے اور وہ ضروریات دین کا انکار کرتے ہیں۔

محور (۳)

۱، ۲- ذبیحہ کے حلال ہونے کیلئے تسمیہ ضروری ہے اگر جان بوجھ کر کسی نے تسمیہ چھوڑ
دیا، تو ذبیحہ مردار کے حکم میں ہوگا (ہدایہ: ۴/۲۳۵) البتہ بھول سے تسمیہ چھوٹ جانے پر حنفیہ اور امام
احمد کے نزدیک ذبیحہ حلال ہوگا (الغنی: ۱۰/۹-۳۰۹) امام مالک کے نزدیک جان بوجھ کر یا بھولے
سے دونوں صورتوں میں ذبیحہ حلال ہوگا (ہدایہ: ۴/۲۳۵)۔
۳- امام شافعیؒ سے قبل متروک التسمیہ عمداً کی حرمت پر اجماع تھا، چنانچہ صاحب
ہدایہ کا بیان ہے: ”هذا القول من الشافعی مخالف الإجماع ، فإنه لا خلاف فیمن
کان قبلہ فی حرمة متروک التسمیة عامداً“ (حوالہ سابق)۔
اور علامہ شامی فرماتے ہیں:

”ولا تحل ذبیحہ من تعمد ترک التسمیة مسلماً أو کتابیاً لنص
القرآن ولانعقاد الإجماع ممن قبل الشافعی علی ذالک“ (رد المحتار: ۵/۲۱۰)۔
۴- امام شافعیؒ کا اختلاف رافع اجماع سابق نہیں ہو سکتا، اس لئے کہ ایک اجماع کے
قائم ہو جانے کے بعد اس کی خلاف ورزی نہیں کی جاسکتی، چہ جائے کہ اس کے خلاف اجماع قائم
ہو (اصول الفقہ ابو زہرہ: ۱۹۸)۔

۵- ذبح کے وقت مذبوح پر تسمیہ پڑھنے کا ارادہ کیا جائے گا، چنانچہ علامہ ابن نجیم کا

بیان ہے:

”ثم التسمية في ذكاة الاختيار يشترط أن تكون عند الذبح قاصداً
التسمية على الذبيحة“ (المحرايق: ۸/۱۶۸)۔

۶۔ امام شافعیؒ کے قول کو خفیہ نے قبول نہیں کیا ہے اور انہوں نے صراحت کی ہے کہ
اس سلسلہ میں اجتہاد کی گنجائش نہیں:

”وقال أبو يوسف والمشائخ: إن متروك التسمية عمداً لا يسع فيه
الاجتهاد ، حتى لو قضى القاضى بجواز بيعه لا ينفذ قضاءً لكونه مخالفاً
للإجماع“ (ہدایہ: ۳/۲۳۵)۔

۷۔ چھری چلانے میں مدد کرنے والا ”معین ذابح“ کہلائے گا اور اس کو بھی تسمیہ
پڑھنا ضروری ہوگا، ذابح و معین ذابح میں سے کسی ایک کے بھی تسمیہ نہ پڑھنے کی صورت جانور
حرام ہو جائے گا، چنانچہ علامہ ہسکلی کا بیان ہے:

”أراد التضحية فوضع يده مع يد القصاب في الذبح وأعانه على
الذبح سمى كل وجوبا ، ولو تركها أحدهما أو ظن أن تسمية أحد هما تكفي
حرمته“ (در مختار علی الرد: ۲۱۲/۵، خانہ علی الہندیہ ۳/۵۶۳-۳۵۵)۔

محور (۴)

(الف) اس صورت میں مشینی ذبیحہ کے ان جانوروں کو جائز قرار دیا جاسکتا ہے جو بسم اللہ
پڑھ کر مشین آن کرنے کے فوراً بعد ایک صف میں ذبح ہو جائیں، چنانچہ فتویٰ عالمگیری میں ہے:

”ولو امر السكين على الكل جاز بتسمية واحدة“ (ہندیہ: ۵)۔

اسی طرح فقہاء نے صراحت کی ہے کہ اگر دو یا چند جانوروں کو ملا کر ایک ہی مرتبہ لمبی
چھری سے ذبح کر دیا جائے، تو ایک مرتبہ بسم اللہ پڑھنا سب کی طرف کافی ہو جائے گا:

”لو اضطلع شاتين إحداهما فوق الأخرى فذبحهما ذبحة واحدة“

بتسمية واحدة حلا ، بخلاف لو ذبحهما على التعاقب“ (درمختار: ۵)۔
لہذا وہ جانور جو دوسری مرتبہ اسی آن کئے ہوئے بٹن سے ذبح کئے جائیں حلال نہ ہوں گے، کیونکہ اب تسمیہ اور ذبح کے درمیان تعجیل نہ رہی جو حلت کے لئے ضروری ہے: ان طال و قطع الفور حرم وإلا لا (درمختار: ۲۱۳/۵)۔

(ب) اگر بٹن آن کرنے والے کے علاوہ کسی نے تسمیہ پڑھا، تو اس کا تسمیہ پڑھنا کافی نہیں ہوگا، تسمیہ ذبح کرنے والے کی طرف سے ہونا ضروری ہے، چنانچہ علامہ کا سانی لکھتے ہیں:
”ومن شرائط التسمية ان تكون التسمية من الذابح حتى لو سمي غيره والذابح ساكت غير ناس لايحل“ (بدائع الصنائع: ۴۸/۵)۔

(ج) ظاہر ہے کہ ایسے آدمی کو ذبح نہیں کہا جاسکتا جو صرف مشین کا ہینڈل پکڑے ہو یا ہو اور مشینی چھری کے چلنے میں اس کا کوئی دخل نہ ہو، جبکہ ذبیحہ کے حلال ہونے کے لئے ذابح کی طرف سے تسمیہ کا ہونا ضروری ہے۔

(د) اس صورت میں ذبیحہ کے حلال ہونے میں کوئی شبہ نہیں کہ جانور ہاتھ سے ذبح کئے جائیں اور اس کے بعد کے دوسرے کام مشین کرے۔

مخبر (۵)

(۱) اگر مشینی ذبیحہ سے پہلے جانور کو الیکٹرک شاک لگایا جائے تاکہ جانور کو کم ایذا پہنچے، تو اس صورت میں یہ بہتر ہوگا، اس لئے کہ ذبح شرعی میں اس بات کی رعایت کی گئی ہے، کہ جانور کو کم سے کم تکلیف پہنچے، لیکن اس قدر شاک نہ لگایا جائے کہ ذبح کرتے وقت جانور میں حرکت نہ ہو یا خون نہ نکل سکے اگر ایسی صورت ہوگئی، تو جانور حلال نہیں ہوگا:

”لا بد من أحد شين: إما التحرك وإما خروج الدم، فإن لم يوجد لا يحل، كأنه جعل وجود أحدهما بعد الذبح علامة الحياة“ (بدائع الصنائع: ۵۲/۵،
خانیہ ۳۶۷/۳)۔

(۲) اگر حلق پر چھری چلانے کی بجائے حلق کی نلی کو لمبائی سے چیر دیا گیا، اور چیرنے کی وجہ سے جانور کی روح نہ نکلی ہو، تو ذبیحہ حلال ہوگا، لیکن جانور کو زیادہ ایذا پہنچانے کی وجہ سے یہ فعل مکروہ ہوگا: ”وإن ذبح الشاة من قفاها فبقیت حیة حتی تقطع العروق حل لتحقق الموت بما هو ذکاته ویکره، لأن فیہ زیادة الألم من غیر حاجة“ (ہدایہ: ۳۳۹/۴)۔

(۳) مشینی ذبیحہ کے بٹن کو تیر کے کمان کی حیثیت نہیں دی جاسکتی ہے، اس لئے کہ تیر سے ذبح اضطراری کیا جاسکتا ہے، ذبح اختیاری صحیح نہیں ہوگا:

”دجاجة لرجل تعلقت بشجرة ، صاحبها لا یصل ، فإن کان لایخاف

علیها الفوات والموت ورماها لتوکل (ہندیہ: ۲۹۱/۵)۔

(۴) ذبح کرتے وقت جانور کی گردن الگ کرنا بھی مکروہ ہوگا، اس لئے کہ اس سے

بھی جانور کو زیادہ تکلیف پہنچے گی، چنانچہ بدائع الصنائع میں ہے:

”ولا یبلغ به النخاع ولا بیان الرأس ولو فعل ذالک یکره لما فیہ من

زیادة ایلام من غیر حاجة إليها“ (بدائع الصنائع: ۶۰/۵)۔



مشینی ذبیحہ سے متعلق سوالوں کے جوابات

☆ مولانا زبیر احمد قاسمی ☆

(۱) ذبح عرف ولغت میں حلق پہ چھری چلانے کو کہا جاتا ہے اور اصطلاح شریعت میں حلق ولبہ کے درمیان کسی دھاردار آلہ کے ذریعہ حلقوم، مری اور ودجان چاروں رگوں یا کم از کم تین کو کاٹنا ذبح کہلاتا ہے۔

(۲) اگر ذبح اختیاری ہو تو اس کی صحت کے لئے تین شرطیں ہیں، ذبح کا مسلمان یا کتابی ہونا، بوقت ذبح بسم اللہ کہنا اور حلقوم، سانس کی نالی، اور خون کی دونوں رگوں یا ایک کو کاٹنا۔
(۳) ذبح غیر اختیاری میں بھی پہلی دونوں شرطیں ضروری ہیں یعنی شکاری کا مسلمان یا کتابی ہونا اور تیر یا معلم وغیرہ کو شکار پر پھینکتے یا چھوڑتے وقت بسم اللہ کہنا، صرف تیسری شرط یعنی اور رگوں کو کاٹنا معاف ہو جاتا ہے بلکہ بدن کے کسی بھی حصہ سے زخم و پھٹن کے ذریعہ خون نکل جانے کو کافی سمجھا جاتا ہے۔

(۴) ذبح اختیاری پر قدرت ہوتے ہوئے ذبح اضطراری سے جانور حلال نہیں ہو سکتا۔

”لأن ذكوة الاضطراری إنما یصار إليه عند العجز عن ذكاة الاختیار“

(فتح جلد ۸ صفحہ ۶۰)۔

(۵) ذبح کے لئے عاقل بالغ یا صبی میسر اور مسلمان یا کتابی ہونا ضروری ہے آیت قرآنی:

”الیوم أحل لكم الطیبات و طعام الذین أوتوا الكتاب حل لكم“۔

میں طعام سے مراد علماء تفسیر کے یہاں کتابی کا ذبیحہ ہی ہے۔

(۶) آیت بالا میں اہل کتاب سے مراد وہ یہود و نصاریٰ ہیں جو وجود خداوندی اور مذاہب سماقی کے قائل اور توریت و انجیل کو خدا کی کتاب تسلیم کرتے ہوں۔

دور حاضر کے وہ عیسائی اور یہودی جو محض دہرے ہوں کسی مذہب کو نہیں مانتے بلکہ مذہب کا استہزاء کرتے ہیں نبی رسول اور کسی آسمانی کتاب کو نہ اللہ کا نبی رسول مانتے ہیں اور نہ اللہ کی کتاب سمجھتے ہیں وہ اہل کتاب کے مصداق نہیں ان کا ذبیحہ جائز نہیں، جیسا کہ نصاریٰ بنی تغلب کے متعلق حضرت علی رضی اللہ عنہ کا فتویٰ منقول ہے کہ ”لانا کلو امن ذبائح نصاریٰ بنی تغلب فإنہم لا يتمسکون من النصرانیۃ بشی إلا شربہم الخمر“ (تفسیر مظہری ماخذہ صفحہ ۳۴)۔

(۷) بوقت ذبح تسمیہ کی حیثیت حلت ذبیحہ کے لئے ایک شرط قطعی کی ہے بلا تسمیہ ذبیحہ حلال نہیں ہو سکتا، ہاں اگر اتفاقی طور پر کبھی نسیاناً تسمیہ کے بغیر ذبح ہو جائے تو وہ حلال ہوگا مگر عمداً یا عادتاً محض استخفافاً ترک تسمیہ ہو تو ذبیحہ ہرگز حلال نہیں ہوگا۔

(۸) مختلف نصوص قطعیہ کی بنیاد پر متروک التسمیہ عمداً کی حرمت پر سلف کا اجماع ہے اس اجماع کے خلاف کسی کا قول قبول نہیں کیا جاسکتا ہے۔

” قال أبو یوسف إن متروک التسمیہ عامداً لا یسع فیہ الاجتہاد ولوقضی القاضی بجواز بیعہ لاینفذ لکونہ مخالفاً للإجماع“ (ہدایہ کتاب الذبائح)۔

(۹) مشہور ہے کہ اجماع سلف کے خلاف امام شافعی علیہ الرحمہ علی الاعلان متروک التسمیہ عمداً کو حلت و وجوب کے قائل ہیں، لیکن حضرت مولانا شفیع صاحب علیہ الرحمہ نے جو اہر الفقہ میں اس موضوع سے متعلق اپنے مفصل مقالہ میں خود حضرت امام شافعی علیہ الرحمہ کی ”کتاب الام“ اور تفسیر قرطبی وغیرہ کی متعدد عبارتوں سے استدلال کرتے ہوئے تحقیق پیش کیا ہے اس سے کچھ اور سمجھ میں آتا ہے۔

ایک جگہ یوں لکھتے ہیں۔ اس عبارت سے دو باتیں معلوم ہوئیں ایک یہ کہ بھول کر

تسمیہ چھوٹ گیا تو وہ معاف ہے، دوسری یہ کہ عمداً استخفاف کے طور پر بسم اللہ چھوڑا ہے تو اس کا ذبیحہ امام شافعی علیہ الرحمہ کے نزدیک بھی حرام ہے، اب ایک صورت زیر اختلاف رہ گئی جس کا ذکر یہاں نہیں کیا گیا وہ یہ کہ کسی نے بسم اللہ کہنا چھوڑا تو قصداً مگر ایسا اتفاقی طور پر ہو گیا بسم اللہ کہنے سے بے پرواہی یا استخفاف مقصود میں تو اس کا جواز اس عبارت سے مفہوم ہوتا ہے۔

آگے لکھتے ہیں خلاصہ یہ ہے کہ امام شافعی علیہ الرحمہ یا بعض دوسرے علماء جنہوں نے قصداً ترک تسمیہ کے باوجود ذبیحہ کو حلال کہا ہے وہ اس شرط کے ساتھ مشروط ہے کہ یہ ترک تسمیہ استخفافاً اور تہاونانہ ہو یعنی اس کی عادت نہ ڈال لے بلکہ اتفاقی طور پر کبھی تسمیہ چھوڑ دیا ہے۔ اور پھر اس خاص شرط کے ساتھ متروک التسمیہ عمداً کو حلال کہا ہے تو اس کے ساتھ امام شافعی علیہ الرحمہ کا قول ظاہر یہ ہے کہ پھر بھی اس کا کھانا مکروہ ہے جیسا کہ احکام القرآن میں امام ابو بکر ابن العربی نے نکل کیا ہے الخ (جواہر الفقہ جلد ۲/۳۸۳)۔

حضرت مفتی شفیع صاحب علیہ الرحمہ کہ اس تفصیل و تحقیق کی روشنی میں اولاً تو یہی کہا جا سکتا ہے کہ متروک التسمیہ عمداً کے سند میں درحقیقت امام شافعی اور جمہور امت کے درمیان کوئی خاص اختلاف اور زیادہ دوری ہی نہیں رہ جاتی لیکن اگر اختلاف تسلیم ہی کر لیا جائے تو چونکہ یہ اختلاف ایسی نص قطعی کے خلاف ہے جس میں اجتہاد کی گنجائش نہیں اس لئے اسے اختلاف نہیں خلاف کہا جائیگا جو قابل قبول نہیں لائق رد ہوگا۔

چنانچہ خود ائمہ شافعیہ کے محققین نے بھی اس کو رد کرتے ہوئے اپنا مسلک جمہور امت کے موافق ہی قرار دیا جمہور امت کا اجماع امام شافعی علیہ الرحمہ کے اس تفرد سے متاثر نہیں ہوگا۔ ابن کثیر نے ابن جریر کے حوالہ سے لکھا ہے۔

”إلا أن قاعده ابن جریر أنه لا يعتبر قول الواحد والإثنين مخالفاً لقول

الجمہور فیعدہ إجماعاً فلیعلم هذا والله الموفق“۔

یعنی ابن جریر کا قاعدہ یہ ہے کہ وہ ایک دو قول جو جمہور امت کے مخالف ہوں، اس کا

اعتبار نہیں کرتے بلکہ جمہور کے قول کو اجماع قرار دیتے ہیں خوب سمجھ لینا چاہیے (بحوالہ جواہر الفقہ جلد ۲/۳۸۹)۔

(۱۰) مذکورہ بالا تفصیل سے یہ بات بھی واضح ہو جاتی ہے کہ نص قطعی پر مبنی اجماع سلف کے خلاف امام شافعی علیہ الرحمہ کے کو اختیار کرنے کی اجازت نہیں دی جاسکتی ہے اور نہ متروک التسمیہ عمداً کی علت کا فتویٰ ہی دیا جاسکتا ہے، بوقت ذبح تسمیہ کو عمداً چھوڑنے کی شرعی ضرورت کا تحقق کب اور کیسے ہو سکتا ہے یہ میری سمجھ میں نہیں آیا۔

اگر مطلب یہ ہے کہ متروک التسمیہ عمداً جو حکم میتہ سے اسے حالت اضطراری میں حلال کہا جاسکتا ہے؟ تو اس کا جواب بشکل جواز نص قطعی میں مصرح ہے۔

(۱۱) فقہاء کی صراحت ہے کہ ذبح اختیاری میں تسمیہ مذبح پر ضروری ہے ہاں ذبح اضطراری میں تسمیہ آہ ذبح پر کافی ہے۔

”ثم التسمیہ فی ذکاة الاختیار تشترط عند الذبح وهو علی المذبح
وفی الصيد تشترط عند الإرسال والرمی، وهو علی الآله“ (ہدایہ ۲۲۰/۴)۔

(۱۲) تسمیہ عند الذبح، ذبح اور معین دونوں پر ضروری ہے لیکن معین ذبح کا مصداق وہ شخص ہوگا جو چھری چلانے میں معاون بن رہا ہو، صرف جانور کا ہاتھ پاؤں پکڑنے والا معین ذبح نہیں کہلائے گا اور اس پر تسمیہ ضروری نہیں ہوگا ایسے کہ لینا بہتر ہوگا، درمختار کتاب الضحیفہ کی عبارت:

”فوضع یدہ مع ید القصاب فی الذبح وأعانہ علی الذبح سمی کل
وجوباً الخ“۔

سے پہلی استفاد ہوتا ہے۔

(۱۳) مشینی ذبح کی اگر یہ صورت ہو کہ بجلی کے ذریعہ حرکت میں آنے والی چھری کے سامنے ایک شخص جانور کو اس انداز سے لائے اور رکھے کہ حرکت کے بعد چھری سے جانور کی وہ چاروں رگیں کٹ جائیں جس کا کٹنا ضروری ہے اور دوسرا شخص مسلمان یا کتابی بسم اللہ کہہ کر بٹن دبائے اور اس جانور کے ذبح کی تکمیل کے بعد مشین بند کر دے، پھر دوسرا جانور لایا جائے اور اس

کے ساتھ ایسا ہی کیا جاتا رہے تو یہ ذبح شرعی ہو سکتا ہے اور جانور حلال ہوگا۔
مگر صرف ایک دفعہ تسمیہ کہہ کر بٹن دبا دے مٹین چلتی رہے اور جانور کو سامنے لایا جاتا رہے اور ذبح ہوتا رہے یہ ذبح شرعی نہیں ہوگا گودوسرا شخص اہل ذابح یعنی چھری چلانے والے پر ضروری ہے اور یہاں اصل ذابح چھری چلانے والا صرف ایک دفعہ ایک مذبح پر تسمیہ کہہ کر فارغ ہو چکا ہے دوسرے جانور پر چھری چلنے وقت وہ بسم اللہ نہیں کہتا دوسرا شخص جسے معین ذابح بھی کہنا مشکل ہے صرف وہی تسمیہ کہتا رہتا ہے اس سے یہ ذبح شرعی نہ ہوگا۔

(۱۴) چونکہ تسمیہ چھری چلاتے وقت ضروری ہے اس لئے صرف ہینڈل پر ہاتھ رکھتے ہوئے تسمیہ کہتے رہنے سے یہ ذبح شرعی نہ ہوگا کیونکہ اس ہاتھ رکھنے کو جب چھری کے چلنے میں کوئی دخل نہیں ہے تو اس کا وجود عدم دونوں برابر ہوا۔

(۱۵) اگر کوئی شخص ہاتھ میں چھری لے کر کج جمع شرائط جانور کو ذبح کر دے اس کے بعد بقیہ مراحل سے بذریعہ مٹین وہ جانور گزرے تو یہ حلال کہا جاسکتا ہے۔

(۱۶) الکلرک شاک کے ذریعہ جانور کو بیہوش کرنا یہ کبھی موت یا نیم موت تک مفضی ہو سکتا ہے اور اس کے بعد ظاہری ذبح کا شرعی ذبح ہونا مشتبہ بھی بن سکتا ہے اور بیہوشی کے سبب خون کے خشک ہونے کا خطرہ ہو کر دم مسفوح کا بالکلیہ نکالنا مشکوک ہو سکتا ہے اس لئے ”دع ما بریک الی مالا بریک“ کے پیش نظر اسے مستحسن کیا جائز بھی کہنا مشکل ہے، پھر یہ ”اذ ذبح احدکم فلجز“ اور ولیرح ذبیحہ“ جیسی ہدایت شرعی کے بھی خلاف ہے اس لئے اجتناب ہی اولیٰ کہا جائیگا۔

(۱۷) حلق پر چھری چلانے کے بجائے حلق کی نلی لمبائی میں اوپر سے نیچے چیرنے میں ظاہر تو یہی ہے کہ اس عمل سے وہ ساری رگیں ہرگز نہیں کٹ پائیں گی جن کا کٹنا ضروری ہے اس طرح یہ ذبح شرعی نہیں ہو سکتا اب اگر اس کے بعد موت سے پہلے باضا بٹھ چھری چلا کر ساری رگوں کو بھی کاٹ دیا جائے تو ذبیحہ شرعی ہو جائے گا لیکن موت کے بعد چھری سے رگوں کو کاٹ بھی دیا گیا تو اس کا کچھ حاصل نہیں وہ ذبیحہ میثہ کے حکم میں ہوگا۔ ہدایہ میں ہے:

”إذا جرحها ثم قطع الأوداج وإن ماتت قبل قطع العروق لم تؤكل
لوجود الموت بما ليس بذكوة فيها“ (۴/۲۲۳)۔

(۱۸) مشینی چھری کو چلانے والے بٹن کو تیر کے کمان پر قیاس کرنا صحیح نہیں ہے کیونکہ
ایک کا تعلق ذبح اختیاری سے ہے جبکہ دوسرے کا تعلق ذبح اضطراری سے، اور ان دونوں میں
تسمیہ کی حیثیت عند الذبح اور عند الارسال کے اعتقاد سے مختلف ہے۔

(۱۹) اگر بوقت ذبح گردن بالکل الگ ہو جائے تو اس سے ذبیحہ کی حلت میں کوئی شبہ
نہیں البتہ یہ فعل مکروہ ہوگا کہ یہ فعل عبث اور زیادۃ الممن غیر حاجۃ کو مستلزم ہے۔

☆☆☆

مشینی ذبیحہ کی حقیقت اور اس کا حکم

☆ مفتی شہیر احمد قاسمی

ذبح کی حقیقت:

ذبح کے معنی لغت میں قطع الاوداج (یعنی گردن کے شرگ کے کاٹنے کے ہیں) اور اصطلاح شرع میں ذبح کے معنی جانور کے حلقوم اور شرگ کو ایک ساتھ بسم اللہ پڑھ کر کاٹ دینے کے ہیں اور ذبح کے لئے زکوٰۃ کا لفظ بھی بکثرت استعمال ہوتا ہے اور ذکاۃ کا لفظ جب کتاب الطہارۃ میں بولا جاتا ہے تو اس سے مراد طاہر اور پاک ہونے کی ہوتی ہے جیسا کہ حدیث میں آیا ہے ”ذکاۃ الأَرْضِ یبسھا“ اور جب کتاب الذبائح میں بولا جاتا ہے تو شرعی طریقہ سے جانور کو ذبح کرنے کے معنی میں ہوتا ہے۔

ذبح کے اقسام و شرائط:

ذبح کی دو قسمیں ہیں: (۱) ذبح اختیاری (۲) ذبح اضطراری، دونوں کی تفصیل الگ الگ طور پر پیش کی جاتی ہے۔

ذبح اختیاری:

ذبح اختیاری کا مطلب یہ ہوتا ہے کہ جانور کو آسانی کے ساتھ لٹا کر اس کے گلے پر بسم اللہ پڑھ کر چھری چلا دی جائے اور اس کے حلقوم اور ودجان یعنی دونوں شرگ کٹ جائیں یا

اونٹ وغیرہ کو کھڑے کھڑے نخر کر دیا جائے اور نخر کا مطلب یہ ہوتا ہے کہ اونٹوں کی تمام رگوں کا تعلق اس کی گردن کی ایک جگہ پر ہوتا ہے اور کھڑے کھڑے اس جگہ پر چھری پھیر دی جائے، یہ ذبح اختیاری کے دائرہ میں داخل ہے۔ ”وہی اختیاریہ واضطراریہ فالأول الجرح فیما بین اللبۃ واللحیین“ (البحر الرائق ۸/۱۶۷)۔

اختیاری ذبح کے شرائط:

(۱) بوقت ذبح بسم اللہ پڑھنا صحت ذبح کیلئے قرآن کریم کے اندر شرط قرار دیا ہے، اللہ تعالیٰ کا ارشاد ہے: ”فکلوا مما ذکر اسم اللہ علیہ“ لہذا اگر بسم اللہ نہ پڑھی جائے تو وہ ”ما اهل لغير الله“ کے تحت داخل ہو کر ناجائز و حرام ہو جائے گی۔

(۲) ایسے آلہ جارحہ کا ہونا کہ جس کے ذریعہ سے محل ذبح سے خون جاری ہو جائے، اس کو فقہاء نے اس عبارت سے نقل فرمایا ہے:

”وأما شرطها فأربعة: الأول آلة قاطعة جارحة“ (البحر الرائق ۸/۱۶۷)۔

(۳) ذبح کا اعتقادی یا ادعائی طور پر صاحب ملت ہونا، اس کو فقہاء نے ان الفاظ سے نقل فرمایا ہے:

”والثانی أن یکون ممن له ملة حقيقة كالمسلم أو ادعائاً كالکافر“ (البحر الرائق ۱/۱۶۷)۔

(۴) ذبح کرنے والے کا عاقل ہونا، بالغ ہونا شرط نہیں ہے، لہذا نابالغ سمجھدار بچے کا ذبح صحیح اور مذبوح حلال ہوگا اور وہ بچہ جو سمجھدار نہیں ہے اس کا ذبیحہ اور مجنون کا ذبیحہ حلال نہیں ہوگا، حضرات فقہاء نے اس کو ان الفاظ سے نقل فرمایا ہے:

”فمنها أن یکون عاقلاً فلا تؤکل ذبیحة المجنون والصبی الذی لایعقل فإن کان الصبی یعقل الذبح ویقدر علیہ توکل ذبیحته“ (عالمگیری ۵/۲۸۵، بدائع ۵/۴۵)۔

(۵) محل ذبح کا ایسا جانور ہونا جو کلی طور پر یا جزئی طور پر ذبح کے ذریعہ سے قابل

انتقاع ہو اور کلی طور پر قابل انتقاع ہونے کا مطلب یہ ہے کہ حلال ماکول اللحم جانور ہو اور اس کا گوشت بھی پاک اور حلال ہوتا ہے اور اس کی کھال بھی، اور جزئی طور پر قابل انتقاع ہونے کا مطلب یہ ہے کہ ذبح شرعی کے بعد اس کا گوشت حلال نہیں ہے، مگر اس کا چمڑا قابل انتقاع ہے جیسا کہ درندوں کی کھال جبکہ درندوں کو شرعی طور پر ذبح کر دیا جائے، اس کو حضرات فقہاء نے ان الفاظ سے نقل فرمایا ہے:

”وكون المحل من المخللات أما من كل وجه كما كول اللحم أو من

وجه كغيره وهو ما يباح الانتفاع بجلده وشعره“ (البحر الرائق ۸/۱۶۷)

ان شرائط میں سے اگر ایک شرط نہ پائی جائے تو شرعی ذبح کے دائرہ میں داخل نہ ہوگا

اور اس جانور کو کھانا درست نہ ہوگا۔

(۲) ذبح اضطراری:

ذبح اضطراری کا مطلب یہ ہے کہ جب ذبح اختیاری پر قدرت نہ ہو اور کسی طرح اس پر کامیابی نہ ہو سکے تو جانور کے بدن کے کسی بھی حصہ میں ایسا زخم کر دیا جائے جس سے خون جاری ہو جائے اور ذبح اختیاری پر کامیاب ہوتے ہوئے ذبح اضطراری اختیار کرے گا تو شرعی طور پر ذبح درست نہ ہوگا اور جانور بھی حلال نہ ہوگا، اس کو حضرات فقہاء نے ان الفاظ سے نقل فرمایا ہے:

”الثانی الجرح فی أي موضع کان من البدن وهذا کالبدل عن الأول

لأنه لا یصار إليه إلا عند العجز عن الأول“ (ایضاً)۔

ذبح اضطراری کے اقسام:

ذبح اضطراری کی تین قسمیں نصوص سے ثابت ہیں: (۱) جانور بدک جائے اور کسی طرح

انسان کے قابو میں نہ آئے تو ایسی صورت میں ذبح اضطراری جائز ہو جاتا ہے (نسائی ۲/۲۰۶)۔

(۲) آلہ جارحہ کے ذریعہ سے ذبح اضطراری اختیار کیا جائے مثلاً تیر وغیرہ سے بسم

اللہ پڑھکر جانور کو مارا جائے اور تیر جانور کو زخمی کر دے اور تیر مارنے والے کے قبضہ میں آنے سے پہلے پہلے اس کی روح نکل جائے تو ایسی صورت میں تیر کا زخم ہی ذبح کے قائم مقام ہو جاتا ہے اور حدیث شریف میں آیا ہے کہ حضور صلی اللہ علیہ وسلم کو مال غنیمت میں کچھ اونٹ حاصل ہوئے، ان میں سے ایک اونٹ بدک گیا تو صحابہ کرامؓ نے تیر مار کر اسے روک لیا تو حضور صلی اللہ علیہ وسلم نے اسی کو ذبح قرار دیا اور حضور صلی اللہ علیہ وسلم نے فرمایا جو تمہارے تیروں کے ذریعہ سے زخمی ہو جائے اس کو کھالیا کرو اور جس میں تیر الٹا پڑ جائے، اور زخم نہ ہو تو اس کو نہ کھالیا جائے حضرت عدی ابن حاتمؓ نے حضور صلی اللہ علیہ وسلم سے کہا یا رسول اللہ:

”إنا نرى بالمعروض قال ما خزق فكل وما أصاب بعرضه فلا تأكل“

(ترمذی ۱/۲۷۱)۔

(۳) شکاری جانوروں کے ذریعہ سے جانور کا شکار کیا جائے اور چھوڑتے وقت بسم اللہ پڑھ کر چھوڑا جائے تو ایسی صورت میں اگر جانور کو شکاری زخمی کر دے اور اس سے خون نکل آئے اور مالک کے قبضہ میں آنے سے پہلے پہلے زندہ رہے تو اس کا کھانا جائز ہے اور اگر زندہ رہے تو اس کا ذبح کرنا لازم ہو جاتا ہے۔ حضور صلی اللہ علیہ وسلم نے شکاری کتوں کے شکار کردہ جانوروں کے حلال ہونے کو ان الفاظ سے ارشاد فرمایا ہے:

”إذا أرسلت كلبك وذكرت اسم الله عليه فأمسك عليك فكل“

قلت وإن قتل قال وإن قتل“ (ترمذی ۱/۲۷۱)۔

مشینی ذبیحہ

ذبح اختیاری میں دو چیزیں بہت زیادہ اہمیت کے حامل ہیں:

(۱) چھری چلاتے وقت طاقت صرف کرنا، (۲) چھری چلاتے وقت بسم اللہ پڑھنا۔ اور یہ دونوں امور شخص واحد سے صادر ہونا لازم ہیں، لہذا اگر چھری پر طاقت لگانے والا اور چلانے والا ایک شخص ہو، اور تسمیہ پڑھنے والا کوئی دوسرا شخص ہو تو جانور حلال نہیں ہوگا، اسی

طریقہ سے ذبح اضطراری میں بھی دو چیزیں بہت زیادہ اہمیت کی حامل ہیں:

(۱) آلہ جارحہ استعمال کرتے وقت، اور اسی طریقہ سے شکاری کتے یا پرندہ کے چھوڑتے وقت بسم اللہ پڑھنا۔

(۲) آلہ جارحہ کا جانور کو زخم کر کے خون نکال دینا، یا شکاری کتے یا پرندہ کا جانور کو زخم کر کے خون نکال دینا۔

یہ دونوں چیزیں ذبح اضطراری میں لازم اور مشروط ہیں ان میں سے اگر ایک چیز بھی نہ پائی جائے تو جانور حلال نہیں ہوگا اب اس کے بعد مشینی ذبیحہ کی حقیقت اور اس کے فلسفہ پر غور کرنا ہے۔

غور طلب بات یہ ہے کہ مشینی ذبیحہ ذبح اختیاری کے دائرہ میں داخل ہے یا ذبح اضطراری کے دائرہ میں تو اس سلسلہ میں ما قبل میں ذبح کے شرائط ذیل میں فقہی جزئیات سے ثابت کیا گیا ہے کہ ذبح اضطراری اس وقت جائز ہے جبکہ ذبح اختیاری پر کسی طرح قدرت حاصل نہ ہو سکے مگر جب ذبح اختیاری پر کسی طرح بھی کامیابی حاصل ہو جائے تو ذبح اضطراری کا طریقہ اختیار کرنا ہرگز جائز نہیں ہے، تو ہم نے مشینی ذبیحہ کے فلسفہ پر غور کر کے دیکھا تو اس کے اندر ایسی کوئی شرعی مجبوری نہیں ہے جس کی وجہ سے ذبح اضطراری کو اختیار کیا جائے، اس لئے کہ ذبح اختیاری کو طلب کرنے کے لئے جو عذر اور مجبوریاں ہوتی ہیں وہ یہاں پر مفقود ہیں اور اس کے مانع کوئی اسباب اور وجہ بھی یہاں موجود نہیں ہے، محض اس وجہ سے کہ جانور کی تعداد زیادہ ذبح کرنے میں دیر لگتی ہے، اس لئے ذبح اختیاری کو چھوڑ کر اضطراری اختیار کیا جائے یہ قابل قبول عذر نہیں ہے، کیونکہ اگر مختصر وقت میں کثیر تعداد میں جانور ذبح کرنا ہے تو اتنی مقدار میں مزدور اور افراد بھی مہیا ہو سکتے ہیں، اس لئے مشینی ذبیحہ میں ذبح اضطراری کا طریقہ اختیار کرنا ہرگز جائز نہ ہوگا، حضرات فقہاء نے اس قسم کے مضامین کو بہت واضح الفاظ میں نقل فرمایا ہے اور ذبح اضطراری کے بارے میں فرمایا:

”وهذا كالبدل عن الأول لأنه لا يصار إليه إلا عند العجز عن الأول“

وإنما كان كذلك لأن الأول أبلغ من إخراج الدم من الثاني فلا يترك إلا بالعجز عنه ويكتفى بالثاني بالضرورة“ (المحررات ۸/۱۶۷)۔

اب اس عبارت پر غور کر کے دیکھئے تو معلوم ہوگا کہ عجز کا لفظ طاقت جسمانی سے ناکام ہونے کے لئے بولا جاتا ہے اور عذر کا لفظ عام ہے اور یہاں ذبح اضطراری کو اختیار کرنے کے لیے طاقت جسمانی سے ناکامی کا کوئی سوال نہیں ہے، بلکہ محض یہ مقصد ہے کہ کم وقت کے اندر کثیر تعداد میں جانور ذبح ہو جائے، یہ دفع مضرت نہیں ہے جس کی وجہ سے امر ممنوع مباح ہو جائے بلکہ جلب منفعت ہے اور جلب منفعت کے لیے امر ممنوع مباح نہیں ہوتا، اس لیے مشینی ذبیحہ میں ذبح اضطراری کا طریقہ اختیار کرنا جائز نہ ہوگا، اور مشینی ذبیحہ کا ذبح اختیاری کے دائرہ سے خارج ہونا سوالات کے اجزاء اور مقدمہ پر غور کرنے سے واضح ہوتا ہے، اس لئے کہ سوال کے مقدمہ میں یہ اظہار کیا گیا ہے کہ ۲۵/۳۰ فیصد مشینی ذبیحہ میں ایسا ہوتا ہے کہ جن کے گلے میں چھری لگنے کے بجائے پیٹ پر چھری لگ جاتی ہے، اور کسی کے سر پر چھری لگ جاتی ہے اور کسی کے منہ پر چھری لگ جاتی ہے، یہ سارے کے سارے اسباب اور وجوہات اس کی واضح دلیل ہے کہ مشینی ذبیحہ اختیاری کے دائرہ میں داخل نہیں ہے، لہذا مشینی ذبیحہ کی جتنی شکلیں ہیں ان میں سے کوئی شکل ذبح اختیاری کے دائرہ میں داخل نہیں ہوگی۔

مشینی ذبیحہ کا حکم:

مشینی ذبیحہ سے متعلق ایک سوال یہ کیا جاتا ہے کہ صرف بٹن دبا دیا جاتا ہے بقیہ سارا کام مشین اور بجلی کی قوت سے ہوتا ہے، اور ذبح اختیاری میں یہ شرط ہے کہ جو بسم اللہ پڑھے گا اسی کی طاقت و قوت سے چھری چلے، اور بٹن دبانے کا مطلب یہ ہے کہ چھری پر کوئی شخص ہاتھ لیکر بسم اللہ پڑھ دے اور بسم اللہ پڑھ کر دوسرے کے ہاتھ میں دیدے اور دوسرا بلا بسم اللہ کے اپنی قوت سے چھری چلا دے اور اس طرح ذبح اختیاری میں جائز نہیں ہے اور اس شکل میں جانور حلال نہیں ہوتا ہے جس کی تفصیل ہم ابھی بیان کر چکے ہیں، اور اسی طریقہ سے مشینی چھری چلتے وقت بغل

میں کھڑے ہو کر صرف بسم اللہ پڑھنا کافی نہیں، کیونکہ اس میں بسم اللہ پڑھنے والے کی قوت کا کوئی دخل نہیں، لہذا یہ بھی جائز نہیں اور ایک سوال یہ بھی کیا جاتا ہے کہ چھری کی پینڈل پر ہاتھ رکھ کر بسم اللہ پڑھتا ہے اور چھری چلنے میں ہاتھ رکھنے والے کی کوئی قوت نہیں ہوتی بلکہ سارے کی ساری قوت مشین اور بجلی کی ہوتی ہے، لہذا یہ شکل بھی دائرہ جواز میں نہیں آسکتی اور ایک سوال یہ بھی کیا جاتا ہے کہ جانور کے حلق کی نکی میں چھری رکھ کر اس کو چیر دیا جاتا ہے یہ بھی ذبح اختیاری کے دائرہ میں داخل نہیں، اس لئے کہ اس ذبح میں حلقوم تو کاٹا جاتا ہے مگر دونوں جانب کے ودجان نہیں کاٹے جاتے اور صحت ذبح کیلئے ودجان کا کاٹنا شرط ہے، لہذا یہ ذبح بھی دائرہ جواز میں نہیں آسکتا اور ایک سوال یہ بھی کیا جاتا ہے کہ ذبح سے قبل بجلی شاک کے ذریعہ سے نیم بہوش کر دیا جاتا ہے، اس کے بعد مشین کے ذریعہ سے اس پر چھری چلائی جاتی ہے اس کے اندر دو خرابیاں ہیں:

- (۱) ذبح سے قبل جانور کو نیم بہوش کر دینا یہ بھی ایک وحشیانہ حرکت ہے۔
- (۲) اس کے بعد جانور پر مشینی چھری چلانا جو انسانی قوت سے نہیں چلتی ہے بلکہ مشین اور بجلی کی قوت سے چلتی ہے اس میں انسان کی قوت کا کوئی دخل نہیں ہوتا ہے، اس لئے ان دونوں خرابیوں کی وجہ سے مشینی ذبیحہ کا یہ طریقہ بھی جائز نہیں ہوگا۔

☆☆☆

مشینی ذبیحہ قرآن و حدیث کی روشنی میں

مولانا محفوظ الرحمن شاہین جمالی ☆

ذبح کے لغوی و شرعی حقیقت

ذبح کے لغوی معنی ہیں پھاڑنا، گلا کاٹنا، اور اسی کے ہم معنی ہے تذکیہ۔
اصطلاح شرع میں بالارادہ اللہ کا نام لے کر حلق و لبہ کو کاٹ کو حلال جانور سے ابطال
حیات کرنے کا نام تذکیہ ہے۔

ذبح کی صحت کے لئے ضروری شرائط

(۱) آلہ قاطعہ جارحہ (۲) ذبح کرنے والا صاحبِ ملت ہو خواہ حقیقتہً جیسے مسلمان خواہ
حکما و ادعاء جیسے کتابی۔ (۳) ذبح کا محل یعنی حلال جانوروں میں سے ہونا (۴) بسم اللہ پڑھنا۔

ذبح کی تقسیم اختیاری و غیر اختیاری

(۱) ذبح اختیاری جیسے لبہ یعنی سینے کے سرے کے اوپر اور لہجین یعنی جڑے کے
درمیان کاٹنا۔

(۲) ذبح غیر اختیاری شکاری اور وحشی جانور کو جسم کے کسی حصہ میں زخم لگا دینا جس
سے خون نکل جائے۔

ذبح اختیاری کی شرط یہ ہے کہ ذبح کا عمل جانور کے حلق اور اس کے آس پاس کی جگہ میں ہو۔ یعنی حلقوم و سانس کی نالی مری دکھانے پینے کی نالی اور ودجان یعنی خون کی دونوں رگوں یا کم از کم ایک رگ کو کاٹنا ضروری ہے۔

ذبح غیر اختیاری ذبح میں مذبح متعین نہیں ہوتا اور ذبح اختیاری میں مذبح متعین ہوتا ہے۔
ذبح اختیاری میں تسمیہ مذبح جانور پر ہونا شرط ہے۔
ذبح غیر اختیاری میں تسمیہ تیر چلاتے وقت یا تربیت یافتہ کتا چھوڑتے وقت تیر اور کتے پر شرط ہے۔

ذبح اختیاری کے مواقع میں غیر اختیاری

ذبح اختیاری کے موقع پر غیر اختیاری ذبح جائز نہیں ہے ورنہ جانور حلال نہ ہوگا۔

ذبح کے لئے ضروری شرائط

- (۱) ذبح کرنے والا مسلمان یا کتابی ہو۔ (۲) عاقل بالغ یا باشعور حقیقت ذبح سے واقف ہو۔
- (۳) ذبح کرتے وقت بلا فصل بسم اللہ پڑھے (۴) خود ذبح اپنی زبان سے تسمیہ کہے
- (۵) ذبح کی نیت تسمیہ پڑھنے سے۔ تسمیہ ہی پڑھنا ہو۔ آغاز کار یا بیان وصف باری کی نہ ہو۔ (۶) تسمیہ سے الفاظ تجرید کر کے پڑھے۔ غیر اللہ کو شامل نہ کرے (۷) تسمیہ سے تعظیم خدا مقصود ہو نہ کہ مرعا (۸) ذبح حج کے احرام میں نہ ہو (۹) ذبح تسمیہ اور عمل ذبح میں وقفہ کثیر نہ کرے۔

کتابی کا ذبیحہ

اہل کتاب یہود و نصاریٰ کا ذبیحہ باجماع امت حلال ہے۔

کتابی سے مراد اور اس دور کے اہل کتاب

کتابی وہ ہے جو کسی نبی پر ایمان رکھتا ہو اور کسی آسمانی کتاب کا اقرار کرتا ہو اس دور

کے اہل کتاب میں سے جو شخص اپنے دین کے ساتھ متدین ہو اور اس کے احکام پر چلنے کا اعتقاد رکھتا ہو اس کا ذبیحہ حلال ہے ورنہ نہیں۔

عمومی طور پر اس دور کے اہل کتاب بددین ہیں اس لئے ان کے ذبیحہ سے احتراز لازم ہے۔

تسمیہ کی شرط کی حقیقت

تسمیہ کی شرط نص قرآن وحدیث سے ثابت ہے۔ اس لئے عمداً تسمیہ ترک دینے پر ذبیحہ حلال نہ ہوگا۔

متروک التسمیہ عمداً ونسیاناً وشہادۃ کے احکام

متروک التسمیہ عامداً حرام ہے۔ نسیاناً حلال ہے اور شہادۃً صرف ثقہ عادل مسلمان کا معتبر ہے اہل کتاب اور کافر کی شہادت سلسلہ تسمیہ معتبر نہیں۔

کیا متروک التسمیہ کی حرمت پر سلف کا اجماع تھا

متروک التسمیہ عامداً کی حرمت پر سلف کا اجماع تھا اور دلائل اسی کی تائید کرتے ہیں جن لوگوں سے اس سلسلہ میں اختلاف منقول ہے وہ دراصل نقل کی غلطی ہے۔

امام شافعی کے اختلاف اجماع کی حیثیت

امام شافعی نے اجماع سلف سے جو اختلاف کیا ہے وہ ان کی اجتہادی غلطی ہے جو شاید ان کے نزدیک صحیح کے ساتھ نہ پہنچے۔ کایا انہوں نے بعض سلف کی مرجوح رائے برائے نام کر لیا۔

تسمیہ عمل ذبح پر واجب ہے یا مذبوح

اختیاری ذبح میں جب کہ پالتو جانور یا قابو یافتہ جانور کو ذبح کیا جائے تسمیہ مذبوح پر

ضروری ہے عمل ذبح پر نہیں۔

ذبح اور معین ذبح کا تسمیہ اور اسکی تعین

ذبح اور معین ذبح دونوں پر تسمیہ کہنا واجب ہے۔ معین ذبح وہ شخص ہے جو چھری چلانے میں ذبح کی مدد کرے جانور کے پیر پکڑنے والا یا جسم کو قابو میں کرنے والا معین ذبح نہیں ہے۔ اس لئے اس پر تسمیہ واجب نہیں۔

مشینی ذبیحہ

عہد جدید میں رائج مشینی ذبیحہ کی ممکنہ تینوں صورتیں شرعی ذبیحہ سے میل نہیں کھاتیں لہذا تینوں طریق ذبح غیر معتبر ہیں۔ اور ان طریقوں سے کیا ہوا ذبیحہ حرام ہے۔

الیکٹریک شاک سے جانور کی رباحہت رسانی

الیکٹریک شاک سے جانور کی رباحہت رسانی کا تصور غلط ہے بلکہ یہ ایک طریق تغذیب ہے اور احادیث کی رو سے یہ عمل مکروہ تحریمی ہے۔

گردن کٹ کر الگ ہو جائے تو کیا حکم ہے

حلق کی طرف سے گردن کٹ کر الگ ہو جائے تو ذبیحہ حلال ہے۔ اور اگر گردن کی طرف سے کٹ کر الگ ہو تو بقائے حیات تک دوبارہ ذبح کر لینے پر ذبیحہ حلال ہے ورنہ نہیں۔

حلق کی نلی کی چیرنا

حلق کی نلی کو چیر دینے سے اسلامی ذبیحہ نہیں ہوگا تا آنکہ اس کی رگیں حسب قاعدہ نہ کاٹی جائیں۔

کیا مشینی چھری کا بٹن تیر کے کمان جیسا ہے

ذبح اختیاری میں مشینی چھری کا بٹن تیر کے کمان جیسا نہیں ہے۔ البتہ ذبح غیر

اختیاری اس میں اس کو یہ درجہ دیا جاسکتا ہے۔

☆☆☆

جوابات متعلق مشینی ذبیحہ

☆ مولانا محمد آدم پالپوری

مشینی ذبیحہ کے متعلق حضرت مفتی محمود صاحب پاکستانی کی تحقیق ہی دل لگتی ہے (جس کو مفتی ولی حسن صاحب ٹونکی نے نقل کیا ہے) کہ اس کا ذبح بٹن دبانے والا نہیں ہے بلکہ برقی طاقت ہے اس لئے وہ مردار ہے، لہذا اگر بٹن دبانے والا مسلمان بھی ہو، اور بٹن دباتے وقت بسم اللہ اللہ اکبر بھی پڑھے تب بھی مشینی مردوہ ذبیحہ کو حلال نہیں کہا جاسکتا ہے، بلکہ وہ مردار ہی ہے۔ آپ غور فرمائیں کہ بٹن دبانے والے نے صرف اتنا ہی تو کیا ہے کہ برقی طاقت اور مشین کا جو کنکشن (تعلق) کٹ چکا تھا اس کو جوڑ دیا اور بس، دوسرے الفاظ میں یوں کہہ سکتے ہیں کہ برقی آلہ اور مشین کے درمیان جو مانع تھا اسکو دور کر دیا، دراصل مشین کی چھری چلانے والی اور جانور کا گلا کاٹنے والی برقی لہر ہے نہ کہ ایک مسلمان کے ہاتھ کی قوت محرکہ، اور یہ گلا کاٹنا برقی قوت اور مشین کا فعل ہے نہ کہ اس مسلمان کا۔

ذبح اختیاری میں ذبح کا فعل یعنی اپنے ہاتھ سے گلا کاٹنا اور اس کی تحریک کا موثر ہونا شرط ہے اور یہاں تو بٹن دبانے والے کا فعل سوائے رفع مانع (رکاوٹ کو ہٹا دینے) کے اور کچھ نہیں ہے، رفع مانع سے ذبح کی نسبت رفع کی طرف کس طرح ہو سکتی ہے؟ اور اس کو ذبح کرنے والا کیسے کہا جاسکتا ہے؟ اس کی مثال اس طرح سمجھیں کہ ایک تیز چھرا کسی رسی سے بندھا ہوا عرض میں لٹک رہا ہو اور اس کے نیچے بالکل سیدھا میں مرغی کھڑی ہے، اب اگر کوئی مسلمان تسمیہ پڑھ کر رسی کاٹ دے اور وہ آلہ اپنے طبعی ثقل سے نیچے گر کر اس جانور کا گلا کاٹ دے تو کیا یہ ذبیحہ حلال

☆ جامعہ نذیریہ کاکوی، ضلع مہسانہ شمالی گجرات

ہوگا؟ اور کیا یہ فعل ذبح اس مسلمان کی طرف منسوب ہوگا؟ جس نے صرف رفع مانع کا کام کیا ہے، ظاہر ہے اس مثال میں ذبیحہ کی حلت کا حکم نہیں دیا جاسکتا ہے تو مشینوں کے ذبیحہ پر حلت کا حکم کیسے لگایا جاسکتا ہے؟ اور ان دونوں میں کیا فرق ہے؟

دوسری بات قابل غور یہ ہے کہ اگر اس حقیقت کو نظر انداز بھی کر لیا جائے اور ایک لمحہ کے لئے تسلیم کر لیا جائے کہ بٹن دبانا ایک موخر اور اختیاری عمل ہے تو بٹن دبانے والے کا فعل تو بٹن دباتے ہی ختم ہو جاتا ہے، مشین کے چلنے اور گلے کاٹنے کے وقت تو اس کا فعل موجود نہیں ہوتا، مشین چلتی رہتی ہے اور گلے کاٹتے رہتے ہیں، بٹن دبانے والا تو گلے کاٹنے سے پہلے ہی اپنے عمل سے فارغ ہو جاتا ہے۔

یہ صورت حال ذبح اضطراری میں تو شرعاً گوارا ہے کہ تیر پھینکتے ہی تیر پھینکنے والے کا عمل ختم ہو جاتا ہے تیر لگنے کے وقت اس کا فعل باقی نہیں ہوتا، مگر اس صورت میں شریعت نے مجبوری کے عذر کی وجہ سے تیر لگنے کی نسبت کو تیر پھینکنے والے کے ساتھ قائم کر دیا، اور اس کو ذبح کرنے والا قرار دیا۔ لیکن مشین کے بٹن دبانے والے کے فعل کو تیر چلانے والے کے فعل پر بھی قیاس نہیں کر سکتے ہیں اور اس کی دو وجہ ہیں: پہلی وجہ یہ ہے کہ تیر میں بذاتِ خود شکار کو جا کر لگنے کی طاقت مطلق نہیں، یہ طاقت تیر میں پھینکنے والے نے پیدا کی ہے، اس کے برعکس مشین میں موخر برقی طاقت ہے، وہی مشین کی چھری کو چلاتی ہے، بٹن دبانے والے کی قوت اس میں موخر نہیں ہے۔ دوسری وجہ یہ ہے کہ ذبح اختیاری کو ذبح اضطراری پر قیاس نہیں کیا جاسکتا، دونوں کے احکام الگ الگ ہیں، اضطرار اور مجبوری کی وجہ سے جو سہولت شریعت نے دی ہے اس کو اختیاری کی حالت میں کیسے ثابت کیا جاسکتا ہے،

ذبح اختیاری اور اضطراری کے درمیان فرق یہی ہے کہ اختیاری ذبح میں امر اسکلین (چھری چلانا) ہی عمل ذبح ہے، اور ذبح اضطراری میں رمی (یعنی تیر پھینکنا) از روئے شرع عمل ذبح کے قائم مقام ہے۔

خلاصہ یہ ہے کہ برقی مشین سے جو جانوروں کے گلے کاٹتے ہیں وہ برقی طاقت سے

کھتے ہیں نہ کہ انسانی ہاتھ کی طاقت سے، اسی لئے اس کو مشینی ذبیحہ کہتے ہیں لہذا وہ مردار ہے
(ماہنامہ المینات، جمادی الاولیٰ ۱۴۰۷ء)۔

اسی طرح جانور کو ذبح سے پہلے بیہوش کرنا تا کہ وہ ایذا سے محفوظ رہے شرعاً جائز نہیں جیسا
کہ حضرت تھانویؒ نے اس کو تفصیل سے بیان کیا ہے، جس کا خلاصہ یہ ہے کہ ایسا کرنے والا اس طریق
کو مشروع طریق سے (جس میں بیہوش نہیں کیا جاتا) یقیناً زیادہ مستحسن سمجھ کر طریق مشروع کو ناقص و
مرجوح سمجھے گا، اور مشروع کو مخصوص پر ترجیح دینا قریب بکفر ہے، لہذا یہ طریق بدعت سیئہ ہے۔

دوسرا شرعی محذور یہ ہے کہ بیہوش جانور کی طبیعت اپنے ضعف کے سبب پورا خون
خارج نہیں کر سکتی کیونکہ خون کو خارج کرنا طبیعت کا فعل ہے، اور شارع کا مقصد یہ ہے کہ خون
سائل ذبیحہ کے بدن سے پورے طور سے خارج ہو جاوے، لہذا یہ طریقہ اختیار کرنا مقصود شارع
کی صریح مزاحمت ہے (امداد الفتاویٰ ج ۳ ص ۶۰۷)۔

لہذا بیہوش کئے بغیر مسلمان یا حقیقی اہل کتاب اپنے ہاتھ سے ذبح کرے اور ذبح کے
وقت بسم اللہ اکبر پڑھے اور جانور کے ٹھنڈا ہونے کے بعد اس کی کھال اتارنے کے لئے اور
گوشت کے ٹکڑے کرنے کے لئے مشین کے حوالے کیا جاوے تو اسکی اجازت ہے، بشرطیکہ جانور
کے اجزاء محرمہ فرج، خصیتین، مثانہ، غدود وغیرہ) کو گوشت سے الگ کر دینے کا معقول انتظام کیا
جاوے سوالنامہ میں ایک عجیب و غریب سوال یہ پیدا کیا گیا ہے، کہ حلق پر چھری چلانے کے
بجائے اگر حقل کی نلی کو لمبائی میں اوپر سے نیچے چیر دیا جائے، یا چیرنے کے بعد پھر چھری چلا کر
حلق کاٹی جائے، تو اس کا کیا حکم ہے؟

یہ سوال عجیب و غریب اس لئے ہے کہ ایک طرف تو جانور کو ایذا سے محفوظ رکھنے کے
لئے ذبح سے پہلے بیہوش کر دینے کی گنجائش کا سوال ہو رہا ہے، اور دوسری طرف بلاوجہ جانور پر
اس ظلم کو گوارا کرنے کا سوال ہے، ایسے غیر ضروری بلکہ بے تکے سوال سے احتراز لازم ہے۔
بندہ کے نزدیک مذکورہ بالا تحقیق کے بعد دوسرے سوالوں کے جوابات کی ضرورت نہیں رہتی۔

مشینی ذبیحہ کا مسئلہ

مولانا مفتی محمد ابوالحسن علی ☆

ذبیحہ کے بارے میں فقہ اکیڈمی کے جانب سے مسلسل سوالات کے جواب اور مقالہ کا خلاصہ میں سمجھتا ہوں کہ یہاں سوالات کو نقل کرنے کی ضرورت نہیں ہے، اس لئے صرف ہدایات ہی لکھ رہا ہوں، تمام سوالات کے جوابات یہاں اختصار اور خلاصہ کے طور پر درج ہیں البتہ بعض مسائل کے دلائل بھی مذکور ہیں۔

سوال نمبر ۱

اس سوال کے ماتحت چار ذیلی سوالات ہیں اور چاروں کے جوابات نمبر وار درج ذیل ہیں:

(۱) ذبح کے لئے قرآن میں لفظ ذکوۃ وارد ہوا ہے ”إلا ما ذکیتم“ اس لئے یہاں ذکوۃ کے لغوی اور شرعی معنی ذکر کئے جاتے ہیں ذکوہ کا لفظ حدۃ بمعنی تیزی سے مشتق ہے جیسے سراج ذکی اس وقت بولتے ہیں جب چراغ کی روشنی تیزی سے پھیل رہی ہو اور بولا جاتا ہے فلان ذکی جبکہ آدمی کا ذہن تیز اور سریع الفہم ہو اسی طرح کہا جاتا ہے مشک ذکی جبکہ مشک کی خوشبو تیز پھیل رہی ہو یا ذکوۃ بمعنی طہارت سے ماخوذ ہے۔ جیسے حدیث میں ے دباغ الادیم ذکوۃ ای طہارت دوسری حدیث میں ہے ذکوۃ الارض بیسہا ای طہارتہا اور ذکورہ شرعی میں دونوں معنی وجود میں کیونکہ ذبح تیزی کے ساتھ موت کو لاتنی ہے اور ذبح سے جانور ناپاک خون اور گندے رطوبات سے پاک ہو جاتا ہے ذکوۃ کارکن قطع اوداج ہے اور اس کے شرعی معنی قطع الاوداج ہے یعنی جانور کے حلقوم، مری اور شہہ رگ کو کاٹنا اور

☆ دارالعلوم اسلامیہ عربیہ ماٹلی والا، عید گاہ روڈ، شہر بھروچ، گجرات

سوم محل ذبح کا محملات میں سے ہونا خواہ من کل الوجوه من بعض الوجوه اول کی مثال ماکول اللحم جانور اور شانی کی مثال وہ جانور جس کے بال اور کھال سے انتقاع جائم ہے اور چوتھی شرط تسمیہ ہے اور ذکوۃ کا حکم مذبوح کا حلال ہونا اور اکل کا جائز ہونا ہو اور مذبوح از قبلہ ماکولات ہے ورنہ اس کے گوشت وغیرہ کا پاک ہونا اس کا حکم ہے اگر جانور از قبلہ ماکولات نہیں ہے۔

بعض حضرات نے شرائط ذبح میں ذبح بین الحلق واللبہ کا بھی ذکر کیا ہے یعنی حلقوم اور زخرہ کے درمیان ذبح کرنا۔

علامہ ابن نجیم نے کنز کے شرح البحر الرائق میں لکھا ہے اور اوپر جو کچھ لکھا گیا ہے وہ البحر سے ماخوذ ہے۔

”أما ركنها فهو القطع والجرح وأما شرطها فأربعة: آلة قاطعة جارحة والثاني كون الذابح من من له ملة حقيقة كالمسلم أو ادعاء كالكافر والثالث كون الخل من المحلات إما من كل وجه كما كول اللحم أو من وجه كغيره وهو ما يباح الانتفاع مجلده وشعره، والرابع التسميه“ (البحر الرائق جلد ۸ صفحہ ۱۶۷)۔

(۳) ذبح کی دو قسمیں ہیں ذبح اختیاری اور ذبح غیر اختیاری یعنی ذبح اضطراری۔ ذبح اختیاری کا تعلق گھر کے پالتو جانوروں سے ہے جیسے بکری، گائے وغیرہ۔ ذبح اختیاری میں مذکورہ چاروں شرائط کا پایا جانا ضروری ہے ورنہ اگر اس میں سے کوئی ایک بھی شرط مفقود ہو تو ذبیحہ حلال نہیں ہوگا۔

اور ذبح اضطراری کا تعلق جنگل جانوروں سے ہے جیسے ہرن، نیل گائے وغیرہ ذبح غیر اختیاری میں بسم اللہ کہہ کر جانور کے کسی حصہ جسم کو زخمی کر دینا کافی ہے مگر ذبح اضطراری میں بھی یہ ضروری ہے کہ ذبح کرنے والا مسلمان یا کتابی ہو اور بسم اللہ پڑھ کر معلم جانور کو شکار پر چھوڑے یا بسم اللہ کہہ کر تیر کو شکار پر چھوڑے، ذبح اضطراری کا تعلق اگرچہ اصلاً متوحش جانور سے ہے مگر جو پالتو جانور متوحش ہو جائے اور قابو میں نہ آئے تو اس کو ذبح کرنے کے لئے بھی ذبح غیر اختیاری سے کام لیا جاسکتا ہے۔

(۴) جہاں ذبح اختیاری پر قدرت حاصل ہو وہاں غیر اختیاری کا طریقہ اپنانا جائز

نہیں ہے اس لئے کہ ذبح غیر اختیاری ذبح کا بدل ہے، لہذا جہاں ذبح اختیاری پر قدرت ہو وہاں ذبح اضطراری سے کام لینا جائز نہیں ہے۔

المحررات في ذبح ذبح کی تقسیم کرتے ہوئے لکھا ہے:

”وهي اختيارية واضطرارية فالأول الجرح فيما بين اللبنة واللحمين والثاني الجرح في أى موضع كان من البدن وهذا كالبدل عن الأول لأنه لا يصار إليه إلا عند العجز عن الأول“ (۱۶۷/۸)۔

سوال نمبر ۷ کے ماتحت تین سوالات ہیں اور تینوں سوالات کے جوابات یہ ہیں:

(۱) اول ذبح کے لئے ضروری شرائط

ذبح کے لئے عاقل بالغ مسلمان یا کتابی ہونا ضروری ہے کتابی سے مراد وہ یہودی یا نصرانی ہے جو اللہ ورسول کو مانتا ہو، یعنی اس کو برحق مانتا ہو اور توریت و انجیل کو آسمانی کتاب مانتا ہو اور یہ بھی عقیدہ رکھتا ہو کہ جانور کو اللہ کے نام سے ذبح کرنے سے حلال ہو جاتا ہے اور غیر اللہ کے نام سے ذبح کرنے سے وہ حرام ہو جاتا ہے ان عقائد کے ساتھ یہ بھی ضروری ہے کہ وہ بسم اللہ کہہ کر یعنی اللہ کا نام لے کر ذبح کرے اور قصد اس کو نہ چھوڑے ورنہ ذبیحہ حلال نہیں ہوگا۔

(۲) کتابی کا ذبیحہ اگر مذکورہ شرائط کے مطابق ہو تو حلال ہے۔

(۳) کتابی سے مراد یہود و نصاریٰ ہیں جو اللہ کے وجود کو ماننے والے ہوں اور اللہ کے رسولوں کو اللہ کا رسول مانتے ہوں اور توریت و انجیل کو آسمانی کتاب بھی مانتے ہوں اور یہ بھی عقیدہ رکھتے ہوں کہ جانور کو اللہ کے نام سے ذبح کرنا ضروری ہے۔

آج کل کے یہود و نصاریٰ جو یورپ، امریکہ میں پائے جاتے ہیں وہ نہ تو اللہ ورسول کو مانتے ہیں اور نہ توریت و انجیل کو اللہ کی کتاب مانتے ہیں نہ نصرانیت و یہودیت سے ان کا کوئی تعلق ہے بلکہ یہ لوگ یہودیت و نصرانیت کو ایک طرح سے قابل لعنت جاتے ہیں یہ لوگ اسی بات کا بھی عقیدہ نہیں رکھتے ہیں کہ جانور کو اللہ کے نام سے ذبح کرنا ضروری ہے بلکہ وہ سرے سے ذبح ہی کو غیر

ضروری سمجھتے ہیں اور جانور کسی بھی طرح قتل کر کے کھا لیتے ہیں۔ یہ لوگ قومی اور رسمی لحاظ سے اہل کتاب ہیں ورنہ عقیدۃً وہ لوگ دھریہ ہیں۔ اکثریت کا یہی حال ہے کچھ خاص افراد ممکن ہے ایسے نہ ہوں مگر عموم کا اعتبار کرتے ہوئے یہی کہا جاسکتا ہے کہ اس زمانہ کے یہود و نصاریٰ کا ذبیحہ حلال نہیں ہے جیسا کہ مفتی محمد شفیع صاحب نے معارف القرآن میں لکھا ہے (دیکھئے معارف القرآن ۶۳/۳-۶۳)۔

تیسرے سوال کے ماتحت سوالات میں ہر ایک کا جواب نمبر وار درج ذیل ہے۔

(۳) ۱۔ اسلامی ذبیحہ میں اللہ کا نام لے کر جانور کو ذبح کرنا ایک لازمی اور بنیادی شرط ہے کہ اس کے بغیر جانور کا گوشت حلال ہی نہیں ہو سکتا ہے تسمیہ سے مراد اللہ کا نام لے کر ذبح کرنا ہے خاص بسم اللہ کہنا ضروری نہیں ہے، وہاں بسم اللہ کہہ کر ذبح کرنا سنت ہے۔

در مختار میں ہے:

”والشرط فی التسمیہ هو الذکر الخالص عن ثوب الدعاء وغیرہ فلا یحل لقوله اللهم اغفر لی لأنه دعاء وسؤال بخلاف الحمد لله اوسبحان الله مریداً به التسمیہ فإنه یحل“ (در مختار ۲/۲۲۸)۔

(۲) متروک التسمیہ نسیاناً بالاتفاق ہے اور متروک التسمیہ عمداً جہور کے نزدیک حرام ہے اور امام شافعی علیہ الرحمہ کے نزدیک کراہت کے ساتھ حلال ہے۔ اس مسئلہ کی تفصیلات مقالہ مرسلہ میں موجود ہے۔

(۳) متروک التسمیہ عمداً کے حرمت پر سلف کا اجماع ہے (کافی الہدایہ الشامی، شامی ۶/۶۹۹)۔

(۴) متروک التسمیہ عمداً میں امام شافعی کا اختلاف للاجماع نہیں ہے ایک مرتبہ جب امام شافعی کے دور سے قبل علماء کا اجماع متحقق ہو چکا تو اس اجماع کے بعد کسی بھی ایک دو آدمی کا اختلاف رافع للاجماع نہیں ہوگا۔

”کما فی الہدایہ قال أبو یوسف والمشائخ رحمہم اللہ إن متروک التسمیہ عامداً لا یسع فیہ الاجتہاد ولو قضی القاضی لجواز بیعہ لا ینفذ لکونہ مخالفاً للاجماع“ (ہدایہ ۴/۱۹)۔

(۵) تسمیہ ذبیحہ پر واجب ہے نہ کہ آلہ ذبح پر یعنی ذبح اختیاری میں تسمیہ مذبوح پر واجب ہے اور ذبح اضطراری میں تسمیہ آلہ پر واجب ہے البحر الرائق میں یہ لکھا ہے:

”لأن التسمیہ فی الذکوة الاختیاریہ مشروعۃ علی الذبح لا علی آلتہ
وفی الذکوة الاضطراریہ التسمیہ علی الآله لا علی الذبیحہ“ (البحر ۸/۱۶۸)۔

اس سے معلوم ہوا کہ اگر مذبوح متعدد ہو تو تسمیہ میں بھی تعدد ہوگا۔

” کما قال فی البحر لو ذبح شاتین فسمی علی الأولى دون الثانية
تحل الأولى دون الثانية“۔

(۶) امام شافعی علیہ الرحمہ کے مسلک پر ضرورۃً بھی عمل جائز نہیں ہے۔

(۷) ذبح کے ساتھ ان کے معاون کا تسمیہ بھی ضروری ہے اور معاون سے مراد وہ ہے جو چھری چلانے میں مدد کرے اور جانور کا ہاتھ پیر پکڑنے والا ذبح کا معاون نہیں ہے۔

(۸) سوال نمبر ۴ کا جواب مع ان کے تمام صورتوں کے حاضر خدمت ہے اور وہ یہ ہے:

(۱) مشینی ذبیحہ کی جتنی صورتیں سوال میں مذکور ہیں ان سب کا جواب یہ ہے کہ چونکہ ان تمام صورتوں میں اسلامی ذبیحہ کے ارکان و شرائط کی تکمیل نہیں ہو پاتی ہے اور بعض صورتوں میں جانور کی زندگی یعنی حیات بھی مشتبہ ہو جاتی ہے اس لئے مشینی ذبیحہ کی تمام صورتیں ناجائز ہیں، علاوہ ایک صورت کے اور وہ یہ کہ ہاتھ سے ذبح کیا جائے اور مشین کے ذریعہ جانور کو قابو میں رکھا جائے اور ذبح کرنے کے بعد باقی عمل مشین کے ذریعہ ہو تو یہ صورت بلا شرط جائز ہے۔

(۵) الیکٹرک شاک کے ذریعہ جانور کو بے ہوش کرنا یا بجلی کا جھٹکا لگا کر بے ہوش کرنا شرعاً ناجائز ہے کیونکہ یہ بلا ضرورت جانور کو اذیات پہنچانا ہے ذبح کے لئے اس کی کوئی ضرورت نہیں ہے اس طرح کے عمل سے جانور خصوصاً پرندہ تو اکثر مر ہی جاتا ہے اور الیکٹرک شاک یعنی الیکٹرک پستول وغیرہ سے جانور کے کھوپڑی میں سوراخ ہو جاتا ہے اور اس کا چور چور ہو جاتا ہے جس کی وجہ سے جانور کے مرنے میں دیر نہیں لگتی ہے اس کے بعد اس کو ذبح کرنا یا مردہ کو ذبح کرنا

ہے کیونکہ الیکٹرک شاک سے جانور نیم مردہ ہو کر گر جاتا ہے اور اگر اس کے ذبح میں ذرا بھی دیر ہو جائے تو جانور مر ہی جاتا ہے جس کی وجہ سے جانور کے حلال ہونے میں شک و تردد ہو جاتا ہے۔

(۲) حلق کی نلی کو لمبائی میں اوپر سے نیچے چیر دینا اور اس کو اس حال میں چھوڑ دینا یہاں تک کہ وہ مر جائے جائز نہیں ہے اور اس صورت میں جانور حلال نہیں ہوگا البتہ اگر چیرنے کے بعد چھری چلا کر حلقوم، مری اور شہ رگ کو کاٹ دیا جائے تو ذبیحہ حلال ہوگا مگر اس طرح ذبح سے پہلے حلق کی نلی کو چیرنا غیر مستحسن فعل ہے۔

(۳) مشینی چھری کے محض بٹن کو دبا کر ذبح کرنے والے کو کے ذریعہ ذبح کرنے والے کے قائم مقام قرار نہیں دیا جاسکتا ہے کیونکہ تیر کے ذریعہ زخمی کر کے ذبح کرنے والے کا یہ عمل ذبح غیر اختیاری کی صورت ہے اور اور مشین کے بٹن کو محض دبا کر مشینی چھری سے ذبح کرنے والے کا یہ عمل ذبح اختیاری کی صورت ہے اور ذبح اختیاری پر قدرت کے وقت ذبح غیر اختیاری کی صورت کرنا درست نہیں ہے۔

(۴) اگر ذبح کرتے وقت اتفاقاً گردن الگ ہو جائے تو ذبیحہ حلال ہے مگر بالقصد ایسا نہیں کرنا چاہیے۔

اور گردن ہی کی طرف سے ذبح کرنے کی صورت میں اگر جلدی سے حلقوم، مری، و دجہ کو کاٹ دیا جائے تو جانور حلال ہوگا ورنہ اگر گردن کٹنے کے بعد جانور مر گیا اور پھر ذبح کیا گیا تو ذبیحہ حرام ہوگا۔

کویت کے فتویٰ کمیٹی نے جو مشینی ذبیحہ کے بارے میں فیصلہ دیا ہے میں اس سے متفق ہوں اور اس لئے آخر میں اس فیصلہ کے آخری حصہ کو یہاں نقل کر دینا مناسب سمجھتا ہوں۔

کمیٹی کی رائے ہے کہ ذبح سے پہلے بے ہوش کرنے کے وسائل کا استعمال کئے بغیر ہاتھ سے ذبح کا طریقہ اختیار کیا جائے تاکہ ذبح کے شرعی شرطوں کی تکمیل ہو اور اطمینان بخش اور باوثوق طریقہ پر ہو سکے۔

مشینی ذبیحہ کے سلسلہ میں رائے

مولانا سید ذوالفقار احمد گوالیاری ☆

ذبیحہ کے سلسلہ میں جو اسلامی ہدایات ہیں اور فقہائے کرام نے جو شرطیں ذکر کی ہیں مثلاً ذبح مسلم ہو عاقل ہو بالغ ہو یا باشعور نابالغ ہو، مذبوح پر بوقت ذبح تسمیہ پڑھا گیا ہو چار رگوں سے کم از کم ۳ ضرور کٹ گئی ہوں۔

اسی طرح ذبح کی شرائط کے ساتھ کسی یہودی یا عیسائی نے ذبح کیا ہو تو اس کا ذبیحہ بھی حلال ہوگا۔

اب دیکھنا یہ ہے کہ مشینی ذبیحہ میں کیا ذبح کی شرطیں پائی جاتی ہیں۔
مشینی ذبیحہ کے ۳ طریقے مروج ہیں:

(۱) ہزاروں مرغیاں ایک لمبی چین پر الٹی لٹکادی جاتی ہیں یہ چین ایک مشین کے ذریعہ گھومتی رہتی ہے، اسی کے ساتھ الٹی مرغیاں گھومتی ہوئیں ذبح کے سامنے سے گذرتی ہیں، یہ ذبح مسلم ہوتا ہے وہ سامنے آنے والی ہر مرغی کی گردن بسم اللہ اللہ اکبر کہہ کر کاٹتا رہتا ہے، یہ طریقہ میں نے خود کے قیام کے دوران ایک مذبح میں جا کر بڑی دیر تک کھڑے ہو کر دیکھا جس کو مسلمانوں نے قائم کر رکھا ہے۔

مگر اس طریقہ میں ذبح کرنے والا اکثر مرغیوں کی پوری گردن کاٹ کر پھینکتا جاتا ہے اگرچہ ذبح میں پوری گردن کاٹ کر علیحدہ کر دینا مکروہ تحریمی ہے، مگر مکروہ بھی حلال کا ایک فرد تسلیم کیا گیا ہے، لہذا ایسے حلال شدہ جانور کو حرام تو نہیں کہہ سکتے، اس کا کھانا تو حلال ہی رہے گا، میرا

☆ سابق مدرس و ناظم تعلیم دارالعلوم فلاح دارین ترکیسر ضلع گجرات

خیال ہے کہ اگر اس ذابح کو جو تیزی سے مرغیاں ذبح کر رہا ہو گردن کو صرف اتنا کاٹنے کا پابند کیا جائے جس میں مطلوبہ رگیں کٹیں، گردن پوری طرح علیحدہ نہ ہو تو قوی امکان ہے کہ اس کی جلد بازی میں گردن کی مطلوبہ رگیں نہ کٹ پائیں اور جانور شرعی طور پر حلال ہی نہ ہو، اس سے تو یہ ہی بہتر ہے کہ پوری گردن کٹ جانے کی شکل میں حلال تو ہو جائے، چاہے مکروہ ہی کیوں نہ رہے۔

نیز اس طریقہ میں مجھے ذابح کی تیزی سے باری باری مرغیوں کو ذبح کرنے میں ایسا

محسوس ہوا کہ شاید وہ پورا تسمیہ (بسم اللہ اللہ اکبر) ہر مرغی پر پڑھ پاتا ہوگا۔

مگر پورا تسمیہ نہ بھی پڑھ پائے صرف بسم اللہ ہی کہہ لے تب بھی کافی ہے اور اگر جلد بازی میں کسی ایک مرغی کے ذبح کے وقت نہ پڑھ پاتا ہو تو یہ بھول چوک ہے جو معاف ہے۔ تسمیہ کا ذبیحہ شرعاً حلال بھی ہے جبکہ وہ مسلسل تسمیہ پورے وقت میں زبان پر جاری رکھتا ہے قصداً تسمیہ چھوڑنے کا قطعاً اس کا ارادہ نہیں ہوتا، لہذا ذبح کا یہ مشینی طریقہ جائز ہونا چاہئے۔

دوسری شکل یہ ہے کہ ہزاروں مرغیاں ایک چین پر لٹی لٹکا دی جاتی ہیں، ایک مسلمان بسم اللہ کہہ کر مشین کا بٹن دباتا ہے، مشین چالو ہوتے ہی چین پر لٹکی مرغیاں گھوم گھوم کر اس چھری (کٹر) کے سامنے سے گزرنے لگتی ہیں اور انکی گردن یکے بعد دیگرے کاٹی جاتی ہیں اور یہ عمل تیزی سے ہوتا رہتا ہے، چند گھنٹوں میں لاکھوں مرغیاں ذبح ہو جاتی ہیں، یہ مشینی چھری بھی مشین کے ذریعہ ہی تیزی سے حرکت کرتی ہے۔

اس طریقہ میں بٹن دباتے وقت پڑھے ہوئے تسمیہ اور دیر تک ذبح ہوتے رہنے والی مرغیوں کے درمیان وقفہ بڑھ جاتا ہے جبکہ تسمیہ اور ذبح کے درمیان وقفہ طویل نہ ہونا چاہئے، اس وقفہ کو کم کرنے کی شکل یہ ہو سکتی ہے کہ تھوڑے تھوڑے وقفے سے مشین کو بند کر کے پھر تسمیہ پڑھ کر مشین چلانے کے لئے بٹن دبا یا جاتا رہے۔

نیز جب مشین کا فعل جو ذابح ہی کے فعل کا نتیجہ ہے اور مسلسل بلا وقفہ چالو رہتا ہے اور تسمیہ کے بعد ہی شروع ہوا ہے تو طویل وقفہ کو بھی گوارا کر لیا جائے، اس لئے کہ ہاتھ سے ذبح کے دوران چونکہ ہاتھ کا عمل ایک جانور کو ذبح کر کے رک جاتا ہے، اس لئے وہاں طویل وقفہ گوارا

نہیں کیا گیا مگر مشین میں تو فعل واحد ہے اور رکاب بھی نہیں اسلئے ایک تسمیہ پورے وقت کے لئے کفایت کرنے کی اہلیت رکھتا ہے۔

تیسری شکل یہ ہے کہ ہزاروں مرغیاں ایک چین پر اس طرح لٹکا کر سیٹ کر دی جاتی ہیں کہ وہ اپنی جگہ سے بل نہیں سکتیں اور ایک تیز دھاردار (کٹر) چھری جو لمبے فیتے کی طرح تمام مرغیوں کی گردن کے سامنے سے گزرتی ہوئی لگی ہوتی ہے، جبکہ ایک مسلمان تسمیہ پڑھ کر مشین کا بٹن دباتا ہے تو فوراً مشین کا یہ کٹر (چھری) ایک ساتھ تمام مرغیوں کی گردن کاٹ دیتی ہے، اس شکل میں بھی پوری گردن کٹ جاتی ہے۔

اس شکل میں تسمیہ اور فعل ذبح میں فصل بھی نہیں ہوتا اور یہ شکل یعنی وہ ہے جو متعدد جانور ایک دوسرے کے اوپر لٹا کر ذبح ایک ہی مرتبہ میں چھری پھیر کر سب کو ایک ساتھ ذبح کر دے اس شکل کو فقہاء نے جائز رکھا ہے۔

مشینی ذبح میں ایک شبہ یہ کیا جاتا ہے کہ اس شکل میں دم مسفوح پوری طرح خارج نہیں ہو پاتا ہے، جانور کو جب لٹکایا جاتا ہے یا اس کو شاک لگایا جاتا ہے تو وہ خوف کی وجہ سے خون جذب کر لیتا ہے۔

مگر ماہرین کا کہنا ہے کہ جانور کو جب ہلکا سا شاک لگایا جاتا ہے تو وہ بے ہوش ہو جاتا ہے اور اس کا احساس خوف و شعور ختم ہو جاتا ہے جس کی وجہ سے اس کا دم مسفوح پوری طرح خارج ہو جاتا ہے، لہذا ہلکا سا کرنٹ دیکر جس سے جانور نہیں مرتا ہے۔ اس طرح ذبح کرنے میں کوئی حرج نہیں ہے، کرنٹ اس لئے دینا ضروری ہے کہ جانور لنگی ہوئی پوزیشن میں یا پڑے جانور کو جبکہ صرف ایک آدمی ہی ذبح کے وقت ہو جانور اچھل کود نہ کر سکے اور مشینی چھری سے اس کی گردن ہٹ نہ جائے، اسکے علاوہ نیم بے ہوشی کی حالت میں اس کو تکلیف کا احساس بھی کم ہوتا ہے جو مطلوب بھی ہے۔

جہاں تک اہل کتاب مثلاً یہود اور نصاریٰ کے ذبیحہ کی حلت کا تعلق ہے تو جو اپنے آپ کو یہودی یا عیسائی کہے ہم اس کو یہودی عیسائی ہی سمجھیں گے، ہم ہر شخص کے ذاتی حالات اور

عقائد کی تحقیق کے مکلف نہیں ہیں اور اہل کتاب کا ذبیحہ کتاب اللہ میں حلال قرار دیا گیا ہے، یہ کہنا کہ اہل کتاب اپنے صحیح عقیدے پر نہیں ہیں ابنیت عیسیٰ یا عزیز کے قائل ہیں تو وہ اس کے قائل تو اس وقت بھی تھے جب قرآن نے انکے ذبیحے کو حلال گردانا تھا۔

نیز مسلمانوں میں اکثر اگر تحقیق کی جائے تو کھلے شرک میں مبتلا نکلیں گے تو کیا ان کا ذبیحہ بھی حرام ہوگا، ہم کوئی تحقیق ان کے عقائد کی نہیں کرتے، صرف ان کا مسلم ہونا کافی سمجھا جاتا ہے جو ذبح کے لئے اسلام نے بطور شرط کے ضروری قرار دیا ہے۔

جو لوگ مشینی ذبیحے کی عدم حلت کی وجہ ذبح اور مذبح کے درمیان مشینی چھری کے واسطے کو قرار دے رہے ہیں تو واسطے تو چھری کا اس صورت میں بھی موجود ہے جب خود ہاتھ سے ذبح کیا جا رہا ہو اور اگر یہ کہا جائے کہ ہاتھ سے ذبح کرتے وقت مکمل ذبح ہونے تک ہاتھ کا عمل چھری پر جو آگہ ذبح ہے جاری رہتا ہے جبکہ مشینی ذبح میں ہاتھ بٹن دبا کر الگ ہو جاتا ہے، اس کے بعد مشینی چھری ہی مباشرتاً ان ہزاروں جانوروں کو یکے بعد دیگرے یا ایک ساتھ ذبح کرتی ہے، اس لئے مشینی ذبح میں مجازاً چاہے بٹن دبانے والے کو ذبح کہلو حقیقتاً ذبح چھری ہی ہے، ہاتھ تو چھری کو حرکت دیتا ہے اور پھر بھی چھری کی حرکت سمجھی جاتی ہے، کہا جاتا ہے کہ فلاں نے اپنے ہاتھ سے ذبح کیا، جیسے کوئی پتھر ہاتھوں میں لیکر اوپر کی طرف اچھالے تو کہا جاتا ہے کہ پتھر خود سے اوپر کی طرف نہیں جا رہا ہے بلکہ پھینکنے والے کی طاقت جو اسکو شروع میں اچھالتے وقت صرف ہوئی ہے وہ اس کو اوپر لے جا رہی ہے، اسی طرح مشین کی چھری خود سے نہیں کاٹی جب تک بٹن دبانے والا اپنے ہاتھ سے اس بٹن کو نہ دبائے جس کے دبانے سے مشینی چھری اپنا کام کرے گی۔

تو جیسے ہاتھ خود مباشرتاً نہیں چھری مباشرتاً ہے تو مشینی ذبیحے میں بھی ہاتھ مباشرتاً نہیں مشینی چھری مباشرتاً ہے، لہذا جیسی اول ل ذکر کا ذبیحہ حلال ہے تو ثانی ل ذکر کا بھی حلال ہونا چاہئے، اس سلسلہ میں مشین کے ذریعے پڑھی جانے والی نماز کے عدم اعتبار کی مثال دینا صحیح نہیں، نماز تو آدمی بلا استعانت اور واسطے کے خود سے پڑھ سکتا ہے جبکہ ذبح آدمی بلا استعانت آگے دھار دار اور بلا اس کے واسطے کے نہیں کر سکتا ہے اور حلت ذبح کے باب میں واسطے اور استعانت کو کسی نہ کسی جگہ شرعاً

گوارہ کیا ہی گیا ہے، دیکھو ذبح اضطراری میں ٹرینڈ جانور کے ذریعہ شکار کیا جاتا ہے اور اس کا شکار جانور حلال قرار دیا گیا ہے جبکہ انسان صرف تسمیہ پڑھکر اس کو چھوڑنے کا فریضہ انجام دیتا ہے۔ لہذا ذبح اختیاری میں جبکہ لاکھوں مرغیاں ذبح کرنے اور ان کا گوشت دوردراز جلد سپلائی کرنے کی ضرورت روز بروز بڑھی جا رہی ہے تو ذبح کے طریق میں ذبح اور مذبح کے درمیان وسائل کو گوارہ کیا جانا چاہئے، جبکہ ہاتھ سے مباشرہ اتنی بڑی تعداد ذبح کیا جانا بڑی دشواریاں پیدا کرتا ہے، ہر ملک میں اس کا نظم اگر ممکن بھی ہو تب بھی دشوار ضرور ہے، اگر شرعی گنجائشوں پر غور کر کے جواز کا فتویٰ نہ دیا گیا تو لوگ اسلام کو ہر دور کی انسانی دشواریوں اور ضرورتوں سے صرف نظر کرنے والا مذہب سمجھیں گے جبکہ وہ دنیا کا پہلا مذہب ہے جو کبھی منسوخ نہ ہوگا، اور قیامت تک آنے والے حالات اور ضروریات میں اپنے قوانین کے ذریعہ لوگوں کی رہبری اور ان کے مسائل کے حل کے لئے کافی و شافی ہے۔

نوٹ: اگر کرنٹ کے ذریعہ جانور کی گردن جلا کر ذبح کیا گیا ہو، یا کسی آلہ سے جانور کی رگیں لمبائی میں چیر کر ذبح کیا گیا ہو تو یہ ذبح ہرگز شرعی ذبیحہ نہیں ہے، اس میں دم مسفوح کے بہانے کی شرط مفقود ہو جاتی ہے، اس لئے اس طرح ذبح شدہ جانور حرام ہوگا۔

(۲) اب عالمی ضرورت کے پیش نظر مشینی ذبیحہ کی حلت اسلامی شرطوں کو ملحوظ رکھ کر ناگزیر ہو گئی ہے ورنہ محتاط اشخاص اگر پھر بھی اس سے پرہیز ہی جاری رکھیں تو کوئی حرج نہیں اس لئے کہ بعض علماء کا اس باب میں اختلاف تو موجود ہی ہے اور ایسے لوگوں نے ہر ملک میں تھوڑا بہت دستی ذبیحہ کا نظم بھی کر لیا ہے جو قابل مبارکباد ہے۔ والصواب عند اللہ و علمہ اتم۔

مشینی ذبیحہ کے متعلق جوابات

مولانا عبدالرحمن قاسمی پالنپوری ☆

۱- قرآن کریم میں جانوروں کے حلال کرنے کے لئے تین لفظ آتے ہیں: ذکاة، ذبح اور نحر، ذبح کے لغوی معنی ہیں ذبح کرنا، پھاڑنا، گلا کاٹنا، گلا گھونٹنا، یہ ذبح یذبح ذبحاً، ذباحاً سے ماخوذ ہے (اقرب الموارد ۱/۲۶۴)۔ حضرت لیثؓ سے منقول ہے کہ ذبح ٹھڈی کے نیچے گردن اور سر کے جوڑ کے پاس سے گلوں کا کاٹنا ہے (دیکھئے: المغرب ۱/۱۷۳)۔

نحر کے لغوی معنی ہیں اونٹ کے سینہ کے بالائی حصہ میں نیزہ مارنا (المغرب ۱/۴۴۵)۔ اور ذکاة لفظ مشترک ہے جو ذبح و نحر کو شامل ہے اور غیر اختیاری ذکاة کی ان تمام صورتوں کو بھی جن سے شرعاً جانور حلال ہو جاتا ہے سب کو شامل ہے (جواہر الفقہ ۲/۴۰۸)۔

ذبح کا اصطلاحی معنی

ذبح کے حلال ہونے میں ذکاة، ذبح اور نحر کے لغوی معنی قطعاً مراد نہیں ہیں، بلکہ آیات قرآنیہ و احادیث نبویہ سے ان کا اصطلاحی و شرعی مفہوم جو ثابت ہے وہی معتبر ہے۔
۲، ۳- ذبح کی دو قسمیں ہیں:

ایک اختیاری، دوسری غیر اختیاری۔

ذبح اختیاری ان جانوروں میں اختیار کرنا ضروری ہے جو گھروں میں پالے جاتے ہیں جیسے بیل، بکری، گائے، بھینس، دنبہ وغیرہ، اور کسی جنگلی جانور جیسے ہرن وغیرہ کو گھر میں پال کر

مانوس بنا لیا جائے وہ بھی ذبح اختیاری سے حلال ہوگا۔

ذبح غیر اختیاری کا طریقہ ان جانوروں میں اختیار کیا جائے گا جو جنگلی اور وحشی حلال جانور ہیں اور پالتو جانوروں میں سے جو جانور وحشی ہو کر بھاگ جائے وہ ذبح غیر اختیاری سے حلال ہوگا۔

ذبح اختیاری میں اونٹ کے لئے نحر مسنون ہے، اور اونٹ کے علاوہ دوسرے جانور بکری، گائے، بیل، بھینس وغیرہ کے لئے ذبح مسنون ہے یعنی جانور کے حلق میں چھری یا کسی دھاردار شئی سے حلقوم، مری اور ودجین کو کاٹ کر خون بہا دیا جائے (ہدایہ ۴۲۱/۳)۔

ذبح اختیاری میں مسنون طریقہ کے خلاف اونٹ کو ذبح کیا جائے اور گائے، بھینس وغیرہ کا نحر کیا جائے تو ذبیحہ حلال ہوگا، لیکن مکروہ ہے (دیکھئے: البدائع ۵/۴۱)۔

ذبح اختیاری کے شرائط

- (۱) ذابح عاقل ہو، لہذا مجنون یا ایسا بچہ جس میں عقل و تمیز نہ ہو اس کا ذبیحہ حلال نہیں ہے۔
- (۲) ذابح مسلمان یا کتابی ہو۔
- (۳) ذابح نے عمدتاً تسمیہ ترک نہ کیا ہو۔
- (۴) ذابح کے ساتھ ذبح کرنے میں معین نے عمدتاً تسمیہ ترک نہ کیا ہو۔
- (۵) تسمیہ میں اللہ کے نام کے ساتھ غیر کونہ ملا یا ہو۔
- (۶) تسمیہ سے اللہ کی عظمت ہو۔
- (۷) تسمیہ میں دعا کا شائبہ نہ ہو۔
- (۸) تسمیہ کے وقت مذبح متعین ہو۔
- (۹) تسمیہ کے بعد عمل کثیر حائل نہ ہو ہو۔
- (۱۰) ذبح حلق میں ہو ہو۔
- (۱۱) حلقوم، مری اور ودجین چاروں یا اکثر کٹ گئی ہوں۔

(۱۲) ذبح کیا جانے والا جانور زندہ ہو۔

(۱۳) ذبح کیا جانے والا جانور حرام نہ ہو (دیکھئے: فتاویٰ ہندیہ و ہدایہ و الجوهرة النيرة کتاب

الصيد والذباح)۔

ذبح غیر اختیاری کے شرائط

(۱) صائد عاقل ہو، (۲) صائد مسلمان یا کتابی ہو، (۳) صائد حالت احرام میں نہ ہو، (۴) صائد نے عمدتاً تسمیہ ترک نہ کیا ہو، (۵) تسمیہ میں اللہ کے نام کے ساتھ غیر کو نہ ملا ہو، (۶) تسمیہ سے اللہ کی عظمت ہو، (۷) تسمیہ میں دعا کا شائبہ نہ ہو، (۸) تسمیہ کے وقت آلہ متعین ہو، (۹) رمی یا ارسال کے وقت تسمیہ کہا ہو، (۱۰) صائد سے ارسال یا رمی پائی گئی ہو، (۱۱) ارسال میں مسلمان یا کتابی کے علاوہ شریک نہ ہو، (۱۲) شکاری جانور ذوجارحہ ہو، (۱۳) شکاری جانور نجس العین نہ ہو، (۱۴) شکاری جانور سدھایا و تربیت دیا ہوا ہو، (۱۵) شکاری جانور ارسال کی روش سے شکار تک گیا ہو، (۱۶) شکار پکڑنے میں دوسرا ایسا جانور شریک نہ ہوا جو جس کا شکار حلال نہیں ہے جیسے مجوسی کا کتا یا غیر تربیت یافتہ کتا وغیرہ، (۱۷) شکاری جانور نے شکار کو زخمی کیا ہو، (۲۱) شکار صائد تک پہنچنے سے پہلے اسی زخم سے مر گیا ہو، (۲۲) شکار کو حرم میں ذبح نہ کیا ہو (دیکھئے: حاشیہ شرح وقایہ ۶۸/۲، الجوهرة النيرة کتاب الصيد والذباح و شامی)۔

۴- ذبح اختیاری کے مواقع میں غیر اختیاری ذبح کی قطعاً اجازت نہیں ہے (دیکھئے:

الجوهرة النيرة ۲/۲۷۸)۔

۲- (۱) ذبح کے شرائط ذبح اختیاری و غیر اختیاری کے شرائط میں آگئے ہیں۔

(۲)۔ مذہب اسلام نے اہل کتاب کے ذبیحہ کو حلال قرار دیا ہے اور اہل کتاب کے

ذبح حلال ہونے کی وجہ یہ ہے کہ یہود و نصاریٰ کے مذہب میں سینکڑوں تحریفات کے باوجود

ذبیحہ کا مسئلہ اسلامی شریعت کے مطابق باقی ہے کہ غیر اللہ کے نام پر ذبح کئے ہوئے جانوروں کو وہ

بھی حرام قرار دیتے ہیں اور ذبیحہ پر اللہ کا نام لینا عقیدہ ضرورتی سمجھتے ہیں (جو اہل فقہ)۔

(۳) اہل کتاب سے مراد وہ لوگ ہیں جو خدا کے وجود، رسالت اور وحی والہام کے قائل ہوں اور کسی ایسے نبی اور ان کی کتاب پر ایمان رکھتے ہوں جن کی نبوت کی خود اسلام توثیق کرتا ہو، ایسی قومیں دنیا میں دو ہی ہیں یہود اور نصاریٰ، اس لئے یہ اہل کتاب قرار پائے چاہے، یہ حضرت مسیح علیہ السلام کو خدا کا بیٹا ہی کیوں نہ سمجھتے ہوں (جدید فقہی مسائل ۱/ ۱۴۴)۔

اور اس دور کے اہل کتاب، عیسائی اور یہودیوں میں اکثریت ایسے لوگوں کی ہے جو اپنی مردم شماری کے اعتبار سے یہودی یا نصرانی کہلاتے ہیں مگر حقیقت میں ہو وہ دھریے اور لحد ہیں جو خدا کے وجود اور کسی کتاب و مذہب کے قائل نہیں، نہ تورات و انجیل کو خدا کی کتاب مانتے ہیں نہ موسیٰ و عیسیٰ علیہم السلام کو اللہ کا نبی و پیغمبر تسلیم کرتے ہیں۔ ایسے لوگ قطعاً اہل کتاب نہیں ہیں، ان کا ذبیحہ حرام و مردار ہے۔

۳۔ (۱) ذبائح کے حلال ہونے کا اصل مدار تسمیہ یعنی اللہ کے نام سے ذبح کرنے پر ہے، تسمیہ کا شرط حلت ہونا قرآن سے صاف طور معلوم ہوتا ہے:

”وَلَا تَاْكُلُوا مِمَّا لَمْ يَذْكُرْ اسْمَ اللّٰهِ عَلَيْهِ وَاِنَّهُ لَفِسْقٌ“ (سورہ انعام: ۱۲۱)۔

(۲) متروک التسمیہ عمداً حرام ہے اور متروک التسمیہ نسیاناً حلال ہے اور امام شافعیؒ کے نزدیک متروک التسمیہ عمداً و نسیاناً دونوں حلال ہیں اور امام مالکؒ کے یہاں دونوں حرام ہیں (ہدایہ)۔ (۳) متروک التسمیہ عمداً کی حرمت پر امام شافعیؒ سے پہلے سلف کا اجماع تھا (ہدایہ ۴/ ۴۱۹)۔

(۴) امام شافعیؒ کا قول اجماع کے مخالف ہونے کی وجہ سے معتبر نہیں ہوگا، اور امام شافعیؒ کا یہ اختلاف رفع اجماع سابق نہ ہوگا (دیکھئے: تفسیر ابن کثیر ۲/ ۷۰۲ بحوالہ جواہر الفقہ ۲/ ۳۸۹)۔

(۵) تسمیہ مذبوح پر واجب ہے، اگر مذبوح ایک ہی ساتھ متعدد ہوں تو ایک تسمیہ کافی ہے اور اگر مذبوح علی التتابع متعدد ہوں تو متعدد تسمیہ کہنا ضروری ہوگا (دیکھئے: شامی ۵/ ۲۶۳ بحوالہ جواہر الفقہ ۲/ ۲۷۵)۔

(۶) امام شافعیؒ کا قول جمہور علماء امت کے مخالف ہے، لہذا ضرورتاً بھی امام شافعیؒ کے

قول پر عمل کرنے کی گنجائش نہیں دی جاسکتی ہے۔

(۷) عمل ذبح یعنی چھری چلانے میں جو معین و مددگار ہو اس پر بھی تسمیہ کہنا واجب و شرط ہے، صرف ذابح کے تسمیہ سے ذبیحہ حلال نہ ہوگا، معین ذابح کا مصداق چھری چلانے میں مدد کرنے والا ہے، نہ کہ جانور کے بدن اور اس کے پیر وغیرہ کو پکڑنے والا (دیکھئے: درمختار مع رد المحتار ۱/۶۳۳)۔

۴۔ (الف) مشینی ذبیحہ میں مشینی چھری کو حرکت دینے والے ہٹن کو دباتے وقت تسمیہ کہا جائے تب بھی اس ذبیحہ کا حلال ہونا سمجھ میں نہیں آتا، کیونکہ ہٹن دبانے والا درحقیقت ذابح نہیں ہے بلکہ ذابح بجلی کی قوت ہے جس کی وجہ چھری چلتی ہے اور ذبح اختیاری میں انسان کی طاقت و قوت سے چھری کا چلنا شرط سمجھ میں آتا ہے۔

(ب) و (ج) مذکورہ دونوں صورتوں میں چھری کے چلنے میں تسمیہ کہنے والے آدمی کے عمل کو کوئی دخل نہیں ہے، اس لئے ذبیحہ حرام و مبیہ شمار ہوگا۔

مشینوں کے استعمال میں یہ صورت درست ہے کہ جانور کو شرعی طریقہ پر ذبح کر کے ٹھنڈا ہونے کے بعد مشین کے سپرد کیا جائے تاکہ بقیہ مراحل پورے ہوں۔

۵۔ (۱) الیکٹرک شاک کے ذریعہ جانور کو بے ہوش کرنا جائز نہیں ہے (امداد الفتاویٰ ۶۰۵/۳) اور بے ہوش کرنے میں دیکھا جائے گا کہ وہ صرف بے ہوش ہوتا ہے یا مر ہی جاتا ہے، اگر وہ مر چکا ہے تو اب اس کے بعد ذبح کرنے سے وہ مبیہ، مردار ہی شمار ہوگا، اور اس کا کسی صورت میں کھانا جائز نہ ہوگا، اور اگر وہ صرف بے ہوش ہوا ہے مر نہیں ہے تو اب اس کے بعد ذبح کرنے سے وہ ذبیحہ حلال ہوگا۔

(۲) حلق کی نلی کو لمبائی میں اوپر سے نیچے چیرنا جائز نہیں ہے، کیونکہ جانور کو بلا فائدہ تکلیف پہنچانا ہے۔

صرف حلق کی نلی لمبائی میں اوپر سے نیچے چیری گئی اور دوسری رگیں نہیں کاٹی گئیں تو وہ حرام ہوگا اور اگر حلق کی نلی کو چیرنے کے بعد دوسری رگیں بھی کاٹی گئی ہیں تو اس میں تفصیل ہوگی کہ حلقوم، مری اور وچین میں سے اکثر رگیں کاٹی گئی ہیں یا کم؟ اگر کم کاٹی گئی ہیں تو ذبیحہ حرام

ومیتہ شمار ہوگا، اور اگر اکثر رگیں کاٹ دی گئی ہیں تو دیکھنا ہوگا کہ اکثر رگیں جانور کے زندہ ہونے کی حالت میں کاٹی گئی یا مردہ ہونے کے بعد، اگر زندہ ہونے کی حالت میں اکثر رگیں کاٹی گئیں تو ذبیحہ حلال ہوگا، ورنہ وہ ”میتہ“ مردار ہے۔

(۳) تیر، کمان غیر اختیاری میں استعمال ہوتے ہیں، اور مشینی چھری کو چلانے کے لئے بٹن کا دباؤ ذبح اختیاری میں ہوتا ہے، لہذا بٹن کو کمان پر قیاس کرنا اور بٹن کو کمان کی حیثیت دینا قطعاً صحیح نہیں ہے۔

(۴) قصداً یا لاپرواہی سے اس طرح ذبح کرنا کہ سردھڑ سے الگ ہو جائے مکروہ ہے، مگر ذبیحہ حلال ہے، مکروہ و حرام نہیں (دیکھئے: ہدایہ ۴/۲۲۲، الجوهرة النيرة ۲/۷۷۷ وغیرہ)۔



مشین سے ذبح شدہ جانور کا حکم

☆ مولانا شفیق احمد مظاہری

الحمد لله رب العالمين والصلوة والسلام على سيد الانبياء والمرسلين۔
مشینی ذبیحہ سے متعلق جو سوالات درج کئے گئے ہیں۔ اس کے احکام متعین کرنے
سے قبل حقیقت ذبح اور اس کی شرعی تشریح ضروری ہے۔

ذبح کا لغوی معنی کاٹنے اور پھاڑنے کا ہے۔ شرع کے اصطلاح میں اللہ کا نام لے کر
بسم اللہ اللہ اکبر کہہ کر دھار دار چیز سے جانور کے حلقوم اور لبہ کے درمیان دونوں شہ رگ اور
سانس اور کھانے کی نالی کو کاٹ کر خون بہا دینے کا نام ہے۔
” الذکاة بین الحلق واللبة“ (دارقطنی)۔

لیکن بعض وقت ذبح پر پوری قدرت انسان کو نہیں ہوتی۔ مثلاً شکار کئے جانے والے
جانور اس وقت کسی دھار دار چیز سے جسم کے کسی حصہ کو زخمی کر کے خون بہا دینا کافی ہوگا۔
غرض کی ذبح اسلامی دو طرح کی ہوئی۔ (۱) اختیاری (۲) اضطراری
ذبح اختیاری میں اونٹ کو خر کرنا سنت ہے۔ اور بقیہ جانور کا ذکاة (ذبح)

شرعی ذبح کی شرط اول:

پہلی شرط یہ ہے کہ بوقت ذبح اللہ کا نام لیا جائے۔ بسم اللہ اللہ اکبر کہہ کر آلہ قطع کو حرکت

دی جائے۔

”ولا تاكلوا مما لم يذكر اسم الله عليه وانه لفسق“ (انعام: ۱۲۱)۔

ترجمہ: ایسے جانور کو مت کھاؤ جن پر اللہ کا نام نہ لیا گیا ہو اور بلاشبہ یہ گناہ کی بات ہے۔
(۲) ولکل أمة جعلنا منسكا ليدكر اسم الله على ما رزقهم من بهيمة“ (الانعام)
اور اگر ذبح غیر اختیاری ہو۔ مثلاً شکار کیا جائے تو تیر چلاتے وقت یا شکاری کتا
چھوڑتے وقت بسم اللہ اکبر اس پر کہہ لیا جائے۔

”عن ابی ثعلبہ اذا ارسلت کلبک فاذا ذکر الله واذا رمیت بسهمک
فاذا ذکر اسم الله۔

جب تم اپنے شکاری کتا کو چھوڑو تو اللہ کا نام لیا کرو اسی طرح جب تیر پھینکو تو اللہ کا نام لیا
کرو اور عدی بن حاتم سے جو روایت نقل کی گئی ہے۔ اس کے الفاظ اس طرح ہیں۔

اذا ارسلت کلبک فاذا ذکر اسم الله عليه فان امسک علیکم فادرکتہ
حیا فاذبحہ وادرکتہ قد قتل وله یا کل منه فکلہ وان اکل فلا تاکل وان امسک
علی لنفسہ وان وجدت مع کلبک کلبا غیرہ وقد قتل فلان کل غاشک ا
تدری ایہما قتل واذا رمیت بسهمک فاذا ذکر اسم الله۔

جب تم اپنے کتے کو شکار کے لئے چھوڑو تو اللہ کا نام لو اگر اس میں نے شکار کو تمہارے
لئے روک لیا تو باقاعدہ ذبح کر لو۔ اور اس سے قتل کر ڈالا ہے اور خود میں اس سے کچھ نہیں کھایا ہے
تو اس کو کھا سکتے ہو۔ اور اگر شکاری کتے نے اس میں سے کچھ کھا لیا ہے تو اس کو نہ کھاؤ۔ کیونکہ اس
نے اپنے لئے شکار کیا ہے تمہارے لئے نہیں اور اگر تم نے اپنے کتے کے ساتھ کوئی دوسرا کتا بھی
شکار پکڑنے میں پایا اور شکار قتل ہو گیا تو اس کو نہ کھاؤ کہ تم نہیں جانتے ان دونوں کتوں میں سے
کس نے اس کو قتل کیا ہے۔ اور جب تم شکار پر تیر پھینکو تو بسم اللہ اکبر کہہ لیا کرو۔

ترک بسم اللہ عمداً:

جان بوجھ کر اللہ کا نام لینا ذبح چھوڑ دے تو اس کی حرمت پر صاحب ہدایہ نے اجماع

نقل کیا ہے۔ چنانچہ فرماتے ہیں:

”إن متروك التسميه عامدا لا يسع فيه الاحتجاج ولوقضى القاضى لجواز بيعه لا ينفذ مخالفاً للاجماع“۔
اس کی دلیل نص صریحی ہے۔

ولا تأكلوا مما لم يذكر اسم الله وانه لفسق وان الشياطين ليحون إلى أولياءهم ليجادلوكم وإن اطعموهم إنكم لمشركون“۔

ایسے جانوروں سے مت کھاؤ جس پر اللہ کا نام نہ لیا گیا ہو، اور بلاشبہ گناہ کی بات ہے۔ اور یقیناً شیاطین اپنے دوستوں کو تعلیم دے رہے ہیں تاکہ یہ تم سے جدا کی کریں اور تم ان لوگوں کی اطاعت کرنے لگو تو یقیناً مشرک ہو جاؤ۔ شکار کے متعلق فرمایا گیا:

”يسئلونك ماذا أحل لهم قل أحل لكم الطيبات وما علمتم من الجوارح مكلبين تعلمونهن مما علمكم الله فكلوا مما أمسكن عليكم واذكر واسم الله عليه“۔

عدی بن حاتم نے رسول اللہ صلی اللہ علیہ وسلم سے عرض کیا کہ بعض وقت میں اپنے کتا کو شکار کے لئے چھوڑتا ہوں (لیکن جب شکار کو کتا زخمی کرتا ہے) اس وقت دوسرا کتا بھی ساتھ دیکھتا ہوں۔ رسول اللہ صلی اللہ علیہ وسلم نے فرمایا اسے مت کھاؤ کہ تم اپنا اپنا کتا چھوڑتے وقت بسم اللہ کہا تھا نہ کہ دوسرے کتے پر ظاہر ہے یہ صورت اس وقت ہے جب شکار زخمی حالت میں مر گیا ہو اور اگر زندہ پکڑ لائے تو ذبح اختیاری ضروری ہے اور ذبح اختیاری بسم اللہ کے ساتھ ہو جو حلال ہے۔ لیکن شکار کو زخمی کرنے اور مارنے میں دو کتا شریک ہو اور ایک پر بسم اللہ پڑھا گیا دوسرے پر نہیں۔ اس وجہ سے رسول اللہ صلی اللہ علیہ وسلم نے ممانعت فرمایا۔ بہر صورت اب اس میں اجتہاد کی کوئی گنجائش نہیں کہ صریح آیت اور حدیث کی تاویل کی جائے۔ لہذا متروک بسم اللہ عمداً خواہ ذبح اختیاری میں یا غیر اختیاری میں۔ اس کا استعمال حلال نہیں۔ اور ترک تسمیہ فاسیاً کی صورت میں جمہور علماء کے نزدیک اس کا کھانا حلال ہے۔ البتہ ترک تسمیہ عمداً میں امام شافعی کا

اختلاف نقل کیا گیا ہے۔ لیکن مطلقاً ترک تسمیہ کے حلال امام شافعی بھی نہیں کہتے ہیں۔ ان کی عبارتوں سے جو مستفاد ہوتا ہے اس کا خلاصہ یہ ہے کہ قصداً جانور کا پشت کی جانب سے گردن کی اوپری حصہ سے کاٹنے کی صورت میں ہڈیوں کے کٹنے سے قبل جانے کی وجہ کو درست نہیں۔ بعد ذبح یقینہ مرحلہ کھال اتارنے یا بوٹیاں بنانے کا عمل خواہ مشین سے ہو یا براہ راست کوئی انسان کرے کوئی فرق نہیں پڑتا ہے۔

تیسری شرط:

ذبیحہ کے حلال ہونے کی تیسری شرط ذابح کا مسلمان یا کتابی ہونا ہے۔ چنانچہ قرآن کریم کی متعدد آیات

”الذین قالوا ان الله هو المسيح ابن مريم“ (قرآن)۔

اس کے باوجود ان کا ذبیحہ حلال قرار پایا جس کے حلال ہونے کا اس آیت میں ذکر ہے۔ لیکن اصلاً خدا کی وحدانیت اور توریت و انجیل خدا کی کتاب ہونے کا یقین و عقیدت باقی تھا اور اپنے ذبیحہ پر اللہ کا نام لیتا تھا۔ ان اہل کتاب کے لئے ضروری نہیں کہ وہ اصل توریت و انجیل میں تحریف کر کے شرک میں مبتلا ہو گئے تھے۔ اگر بسم اللہ اکبر کا نام لے کر ذبح کرے تو حلال ہے۔ اس کی حکمت کی وجہ یہ ہے کہ یہود و نصاریٰ جو رسول اللہ صلی اللہ علیہ وسلم کے زمانے میں تھے سینکڑوں تحریفات کے باوجود و مسلمانوں میں اس کا عمل و عقیدہ مذہب اسلام کی تعلیم کے مطابق تھے چنانچہ وہ بھی ذبیحہ پر اللہ کا نام لینا عقیدہ ضروری سمجھتے ہیں اور اس کے بغیر ذبح شدہ جانور کو مردہ و حرام جانتے ہیں۔ دوسرا مسئلہ عورتوں کے نکاح سے متعلق ہے کہ جن عورتوں کو اسلام نے حرام قرار دیا توریت و انجیل بھی ان عورتوں کو محرمات ابدیہ کہا ہے اسی طرح نکاح سے اعلان اور گواہوں کے سامنے ہونا ضروری ہے (جو آج کی بحث سے خارج ہے) اب اگر جو نام کے یہود و نصاریٰ کہلاتے ہوں اور عقیدہ ملحد ہو گیا ہو حلت و حرمت سارے قیود بند سے آزاد ہو گئے ہوں اور قصداً اللہ کا نام نہیں لیتے ہوں یا غیر اللہ کے نام پہ ہی ذبح کرتے ہوں یا مسیح کو ہی خدا ہونے کا

عام تصور ہو جائے ایسی صورت میں وہ حقیقتاً اہل کتاب قرار نہیں پاتے اور ان کا ذبیحہ اور کافروں کے ذبیحہ میں کوئی فرق نہ ہوگا۔ جیسا کہ تفسیر مظہری نے اس کی پوری تفصیل ذکر کی ہے۔ صفحہ ۷۳ جلد ۳ دیکھا جاسکتا ہے۔

خلاصہ یہ ہے کہ مشین کی چھری سے جانور ذبح کرنا درست ہوگا اس شرط کے ساتھ کہ جانور کا ذبح ٹھیک حلقوم کے ہی جانب سے ہو مطلوب طریقہ کے خلاف نہ ہو۔ بسم اللہ پڑھنا ذابح پر لازم ہے۔ نسیاناً تو معاف ہے لیکن عمداً اگر بسم اللہ ترک کر دیا جائے تو ذبیحہ درست نہ ہوگا۔ اس پر اجماع ہے اور قول شافعی محل اجماع کے لئے ذبح میں اختیاری کم از کم حلقوم مری و دجین میں سے تین کا کاٹنا ناجاننا ضروری ہے۔ غیر اختیاری میں کسی طرح دھاردار چیز سے زخمی کرنا کافی ہے یا شکاری کتا اسم اللہ کہہ کر چھوڑا گیا اس کا زخمی کرنا کافی ہے۔

جانور کو الیکٹرک شارٹ لگا کر بیہوش کرنا شرعاً درست نہ ہوگا۔ و مشینی چھری جس سے جانور ذبح ہوتا ہے۔ وہاں ذابح مشین بسم اللہ کہہ کر دیا نا کافی ہوگا اس وقت کے ذابح کے لئے جس طرح چھری کو حرکت دینے کے وقت بسم اللہ ذبح کہتا اس کا بٹن اس طرح مشینی چھری کو حرکت لانے کے لئے بسم اللہ کہہ کر مشین کا دبانا ہی کافی ہوگا۔

بوقت ذبح اگر پوری گردن جائے تو مع الکرم ہیبت حلال ہے۔ فقط



ذبح سے متعلق سوالات کے جوابات

مولانا محمد طاہر مدنی ☆

مُحور اول:

صاحب لسان العرب نے ”ذبح“ کی لغوی تشریح ان الفاظ میں کی ہے:
”الذبح“ قطع الحلقوم من باطن عند النصیل“ وهو موضع مذبوح من
الحلق، والذبح مصدر ذبحت الشاة يقال ذبحه يذبحه ذبحاً فهو مذبوح
وذيبح من قورم ذبحى وذباحى“ (لسان العرب).
اور ”الجم الوسيط“ میں اس کی تشریح اس طرح ہے: ”ذبح ذبحاً: قطع حلقومه، ان دونوں
تشریحات سے یہ بات واضح ہو رہی ہے کہ ذبح کا لغوی مفہوم جانور کے غذا کی نالی کو کاٹنا ہے۔
اور اصطلاح شرع میں اس کی تعریف یہ ہے:

”هو ذبح أو نحر أو عقر حيوان مباح الأكل“ (الفقه الاسلامی وادلتہ ۶۳۸/۳)۔

یعنی مباح الاکل جانور کو ذبح کرنا، نحر کرنا یا زخمی کرنا (غیر مقدور ہونے کی صورت میں)۔

۲۔ ذبح کے لئے ضروری شرائط

۱۔ ذابح مسلم ہو یا کتابی ہو۔

۲۔ عاقل ہو چنانچہ مجنون، جہی غیر ممیز اور سکران کا ذبیح صحیح نہ ہوگا۔

۳۔ ذبح کرنے کی نیت و ارادہ ہو۔

☆ ناظم جامعۃ الفلاح، بلریا سٹیج، اعظم گڑھ

۴۔ ذبح کرتے وقت اللہ کا نام لیا جائے البتہ سہو کی وجہ سے یہ شرط ساقط ہو جاتی ہے۔

۵۔ آلہ ذبح دھار دار ہو۔

۶۔ حلقوم (غذا کی نالی) اور مری (سانس کی نالی) کو کاٹا جائے۔

۳۔ ذبح کی دو اقسام ہیں: اختیاری اور غیر اختیاری۔

اختیاری

جانور پر جب قدرت حاصل ہو تو اس کے ذبح کو اختیاری کہتے ہیں اور اس کے لئے

درج بالا شرائط ہیں۔

اضطراری

شکار یا پالتو جانور کے بھاگ جانے کی صورت میں ذبح اضطراری کو اختیار کیا جاتا ہے، کیونکہ

جانور غیر مقدور علیہ ہوتا ہے ایسی صورت میں جانور کے کسی بھی حصہ میں زخم کر دیا جائے جس سے خون

نکل جائے اس کو اصطلاح میں ”عقر“ کہا جاتا ہے، اس کے لئے بھی دھار دار چیز کا ہونا ضروری ہے۔

۴۔ ذبح اختیاری کے مواقع میں ذبح اضطراری جائز نہیں ہے صاحب ہدایہ نے اس

سلسلہ میں یہ تصریح کی ہے:

”لأنه لا يصار إليه إلا عند العجز عن الأول“

یعنی ذبح اضطراری کی صورت اسی وقت اختیار کی جا سکتی ہے جب اختیاری ناممکن ہو۔

ابن قدامہ المقدسی اس سلسلے میں لکھتے ہیں:

”فأما المقدور عليه من الصيد والأنعام فلا يباح إلا بالذكاة بلا خلاف“

بین اهل العلم“ (المغنی ۸/۵۷۳)۔

مخبر ثانی: ۱۔

ذبح کے لئے ضروری ہے کہ ممیز ہو عاقل ہو، مسلم یا کتابی ہو تذکیہ کی نیت سے ذبح کرے۔

چنانچہ سکران، مجنون اور صبی غیر ممیز کا ذبیحہ حلال نہیں ہوگا، اسی طرح مرتد یا مشرک کا ذبیحہ حلال نہیں ہے۔

۲- کتابی کا ذبیحہ حلال ہے، اللہ تعالیٰ کا ارشاد ہے:

”و طعام الذین أوتوا الكتاب حل لکم و طعامکم حلّ لهم“ (المائدہ: ۵)۔

امام بخاری نے حضرت ابن عباسؓ کے حوالہ سے نقل کیا ہے ”طعام“ سے مراد ذبیحہ ہے۔

۳- کتابی سے مراد یہود و نصاریٰ ہیں اور اس دور کے یہود و نصاریٰ بھی اس میں شامل ہیں۔

مخبر ثالث: ۱-

تسمیہ کی شرط ایک ضروری شرط ہے، اس کے بغیر ذبیحہ حلال نہیں ہوتا، اللہ تعالیٰ کا ارشاد ہے:

”فکلوا مما ذکر اسم اللہ علیہ إن کنتم بآیاتہ مؤمنین“ (الانعام: ۱۱۸)۔

”و لا تأکلوا مما لم یذکر اسم اللہ علیہ وإنہ لفسق“ (الانعام: ۱۲۱)۔

اور نبی کریم صلی اللہ علیہ وسلم نے ارشاد فرمایا:

”ما انهر الدم و ذکر اسم اللہ علیہ فکلوا“ (صحیح بخاری)۔

البتہ نسیان کی صورت میں یہ شرط ساقط ہو جاتی ہے، اسی طرح اگر ذبح کتابی ہو تو بھی

یہ شرط ساقط ہو جائے گی۔

۲- متروک التسمیہ عمداً مباح نہیں ہے اور متروک التسمیہ سہواً مباح ہے، چنانچہ

صاحب ہدایہ لکھتے ہیں:

”وإن ترک الذابح التسمیة عمدا فالذبیحة میتة لا تؤکل وإن ترکها

نسیانا أکل“

۳، ۴- متروک التسمیہ عمداً کی حرمت بالاجماع نہیں ہے، ورنہ امام شافعیؒ اس سے

اختلاف نہ کرتے۔

۵- تسمیہ مذبوح پر ہوتا ہے اس لئے تعدد مذبوح کی صورت میں تعدد تسمیہ ضروری ہوگا۔

” التسمية في ذكاة الاختيار تشترط عند الذبح وهو على المذبوح حتى إذا أضجع شاة وسمى فذبح غيرها بتلك التسمية لا يجوز“ (الهداية).
۶- ضرورتاً امام شافعیؒ کی رائے پر عمل کی گنجائش ہے، ذیل کے آثار سے ان کے مسلک کی تائید ہوتی ہے:

عن أبي هريرة[ؓ] أن النبي صلى الله عليه وسلم سئل فقيل: أ رأيت الرجل منّا، يذبح ينسى أن يسمي الله. فقال: اسم الله في قلب مسلم.“
”عن البراء أن النبي صلى الله عليه وسلم قال: المسلم يذبح على اسم الله سمي أو لم يسم“ -

امام شافعی نے اللہ تعالیٰ کے قول ”إلا ما ذكيتم“ سے بھی استدلال کیا ہے کہ حلال ہونے کے لئے صرف ذکاة کی شرط ہے۔

۷- صرف ذابح کا تسمیہ کافی ہے معین ذابح کے تسمیہ کی کوئی ضرورت نہیں ہے، کیونکہ جس ذبیحہ پر ذابح نے تسمیہ کر دیا وہ ”مما ذکر اسم الله عليه“ کے عموم میں داخل ہو گیا۔

محو رابع:

مشینی ذبیحہ کی صورت میں اگر جانور کا حلق مشین کے ذریعہ کاٹا جاتا ہو تو تسمیہ کی شرط جو ذبیحہ المسلم کے مباح ہونے کے لئے ضروری ہے پوری نہیں ہوتی، اس لیے ذبیحہ حلال نہ ہوگا، البتہ ناگزیر حالات ہیں امام شافعیؒ کی رائے کی روشنی میں اس کی گنجائش نکل سکتی ہے۔

البتہ اگر معاملہ کتابی کا ہو تو کوئی حرج نہیں ہے کیونکہ ذبیحہ الکتابی کے لیے وہ شرائط نہیں ہیں جو ذبیحہ المسلم کے لئے مطلوب ہیں، اس سلسلہ میں قاضی ابن العربی سورہ مائدہ کی تفسیر میں رقمطراز ہیں۔

”هذا دليل قاطع على أن الصيد وطعام الذين اتوا الكتاب من الطيبات التي أباحها الله، وهو الحلال المطلق، وإنما كرهه الله تعالى ليرفع به الشكوك ويزيل الاعتراضات عن الخواطر الفاسدة، التي توجب الاعتراضات و تحوج إلى

تطويل القول، ولقد سئلت عن النصرانى يفتل عنق الدجاجة ثم يطبخها : هل تؤكل معه أو تؤخذ منه طعاما ؟ فقلت : تؤكل لأنها طعامه وطعام أحباره ورهبانه وان لم تكن هذه ذكاة عندنا، ولكن أباح الله لنا طعامهم مطلقا، وكل ما يرونه فى دينهم، فإنه حلال لنا، الا ما كذبهم الله فيه ولقد قال علماؤنا: إنهم يعطوننا نساء هم أزواجنا فيحل لنا وطؤون فكيف لنا أنأكل ذبائحهم والأكل دون الوطنى فى الحل والحرمه“ اور اگر مشینوں کے استعمال کی ایسی صورت پر جس میں ذبح تو انسان کرے اس کے بعد ذبیحہ مشین کے حوالہ کیا جاتا ہو تو اس میں کوئی قباحت نہیں ہے۔

محور خامس:

- ۱- الیکٹریک شاک کے ذریعہ اگر جانور صرف نیم بے ہوش ہوتا ہو اور ذبح سے قبل اس کی جان نہ جاتی ہو تو کوئی حرج نہیں ہے یہ چیز شرعا جائز ہوگی اور ”فلیروح ذبیحتہ“ کی ایک شکل ہوگی۔
 - ۲- حلق کو کاٹنے کا حکم ہے، کاٹنے سے پہلے اس کو لمبائی میں چیرنا خواہ مخواہ کی ایذا رسانی ہے جس سے اجتناب کا حکم دیا گیا ہے لیکن ایسی صورت میں بھی ذبیحہ حلال ہوگا گوکہ یہ ذبح کی مکروہ شکل ہوگی۔
 - ۳- مشین کی بٹن کو تیر کے کمان کی حیثیت نہیں دی جاسکتی کیونکہ تیر کا استعمال تو شکار اور ذکاۃ اضطراری کے لئے ہے اور یہاں ذکاۃ اختیاری کی صورت درپیش ہے اس طرح یہ قیاس مع الفارق ہو جائے گا۔
 - ۴- اگر بوقت ذبح گردن الگ ہو جائے تو بھی ذبیحہ حلال ہے اگرچہ یہ صورت مکروہ ہے۔
- ”ومن بلغ بالسکین النخاع أو قطع الرأس کره له ذلک وتؤکل ذبیحتہ“ (الہدایۃ)۔



مشینی ذبیحہ کے احکام

ڈاکٹر مولانا سید قدرت اللہ باقوی ☆

محو راول:

(۱) ذبح کا معنی لغت میں کاٹنا، چیرنا، یا ٹکڑے کرنا ہے اور اصطلاح شریعت میں کسی مسلمان کا اللہ کے نام پر دھار دار ہتھیار سے جانور کے حلق اور چاروں رگوں کا کاٹ کر خون بہا دینا ہے۔

(۲) ذبح کی صحت کے لئے ذبح مسلم ہو، اللہ کا نام لے، داڑھ کے پاس سے خون بہانا ضروری ہے، قبلہ رو ہو کر سیدھے ہاتھ سے اور ہتھیار سے ذبح کرنا سنت ہے۔

۳- الف: ذبح اختیاری

جانور کو قابو میں لا کر مسنون طریقہ سے ذبح کرنا ذبح اختیاری کہلاتا ہے، مگر اس میں گردن کے اوپر سے ذبح کرنا خلاف سنت ہے، ایسی حالت میں چاروں رگ کٹ جائیں تو کراہت کے ساتھ ذبیحہ حلال ہو جائے گا، ذبح کے دوران سر کاٹ کر الگ کر دینا خلاف سنت ہے اور گوشت صحت کیلئے مضر بھی ہے، کیونکہ سر کٹ کر الگ ہونے سے جسمانی اعضاء دماغ سے بے تعلق ہو جاتے ہیں جس سے مضر خون کا کلی اخراج نہیں ہوتا، گوشت و اعصاب میں خون کی سمیت جذب ہو جاتی ہے، اسی لئے دم مسفوح پر شریعت زور دیتی ہے۔

اختیاری ذبح میں ذبح اپنے تعاون کے لئے مددگاروں کو ساتھ لے سکتا ہے۔

☆ رئیس مرکز الدراسات العصریہ میسور، کرناٹک

ذبح اضطراری

تیر مارنا، زخمی کرنا، نخر کرنا اور پالتو جانوروں کی مدد سے شکار کو زخمی کر کے یا سست کر کے پکڑ کر ذبح کرنا اضطراری ذبح کہلاتا ہے، حدیث کی اتباع کرتے ہوئے دھار دار ہتھیار پھینک کر خون بہا دینا بھی اضطراری ذبح ہے۔

اختیاری ذبح پر قادر ہوتے ہوئے اضطراری ذبح کرنا جائز نہیں ہے اور اگر اختیاری ذبح ناممکن ہو تو اضطراری ذبح جائز ہے مثلاً اگر کسی کنویں میں گائے کا زندہ نکالنا مشکل ہے یا اس کے مرجانے کا موقع ہے تو اس کو حلال کرنے کے لئے اضطراری ذبح جائز ہے، کسی دھار دار ہتھیار سے نخر کیا جاسکتا ہے اور خون بہا دیا جاسکتا ہے۔

گائے بکری جیسے پالتو جانوروں کو نخر کرنا اور اونٹ کو نخر کے بعد ذبح کرنا مکروہ ہے، مگر

ذبیحہ حلال ہے۔

بسم اللہ کہتے ہوئے تربیت یافتہ جانور یا پرندے کے ذریعہ شکار کیا جاسکتا ہے اگر شکار مجروح ہو کر مر گیا اور شکاری جانور صرف شکار ہو، حملہ کیا کھا یا نہیں تو شکار حلال ہے اور نہ آئے تو وہ شکار حرام ہے اور اگر شکار مرنے سے پہلے ہاتھ آجائے تو ذبح کیا جاسکتا ہے۔

بسم اللہ کہتے ہوئے تیر سے شکار کرے اور تیر کی تیز دھار سے شکار مجروح ہو کر مر گیا تو جائز ہے اور اگر تیر کی دھار کے بجائے تیر کی سلاخ کے مار سے مرجائے تو شکار حرام ہے، اگر کوئی بندوق یا غلیل سے شکار کرے اور شکار زندہ ملے اور ذبح کر لیا جائے تو حلال ہے اور اگر بندوق کی گولی کی زد سے شکار مرجائے تو حلال نہیں، کیونکہ اس گولی کی زد سے شکار کا خون نہیں بہتا، ہڈی ٹوٹنے سے یا گولی کی مار سے شکار مرجاتا ہے، اس لئے وہ جائز نہیں ہے۔

بہر کیف تربیت یافتہ جانور یا پرندہ کو شکار کے لئے چھوڑنے سے پہلے، تیر یا ہتھیار پھینکنے

سے پہلے اللہ کا نام لینا ضروری ہے۔

(۴) ۱۔ ذابح مسلمان ہو بوقت ذبح اللہ کا نام لے، جانور کو لٹا کر چاروں رگ داڑھ

کے قریب سے کاٹ کر خون بہاے، قبلہ رو ہو کر دائیں ہاتھ سے ذبح کرنا سنت ہے۔
(۲) آج کل کے اہل کتاب توریت و انجیل پر پابندی کا دعویٰ تو کرتے ہیں مگر توحید کے قائل نہیں ہیں، بت پرستی میں رچ بس گئے ہیں، تاریخ سے ثابت ہے کہ اصل توریت و انجیل باقی نہیں ہیں، ان کی اصلیت مجروح و مشتبہ ہو چکی ہے، تثلیث کے نام پر ذبح کرتے ہیں، ان کا ذبیحہ قطعاً حرام ہے، اس پر قرآن شریف میں ارشاد ہے:

”وَلَا تَأْكُلُوا مِمَّا لَمْ يَذْكُرْ اسْمَ اللَّهِ عَلَيْهِ“۔

(جس پر اللہ کا نام نہ لیا گیا ہو وہ ہرگز نہ کھاؤ) ان کے بارے میں قرآن میں یہ بھی ہے: ”اتخذوا أحبارهم ورهبانہم أرباباً من دون اللہ“ (یہ اہل کتاب نے اللہ کو چھوڑ کر اپنے علماء اور درویشوں کو خدا بنا لیا ہے) آنحضرت صلی اللہ علیہ وسلم اور صحابہ کرام نے برائے نام بھی عیسائیوں کے ذبیحہ کو درست نہیں جانا (تفسیر حقانی ۸/۲۱)۔

(۵) ۱-۲- جس پر اللہ کا نام نہ لیا گیا ہو وہ ہرگز نہ کھاؤ یہ فسق ہے، اس مسئلہ میں علماء

اسلاف کا اختلاف ہے۔

(الف) اس آیت کریمہ سے معلوم ہوتا ہے مسلمان ہی کیوں نہ ہو اگر بوقت ذبح اللہ کا

نام نہیں لیا تو اس ذبیحہ کا کھانا حرام ہے امام شعبی اور ابن سیرین اس کے حامی ہیں۔

(ب) ”چند لوگوں نے آنحضرت صلی اللہ علیہ وسلم سے پوچھا کہ بعض نو مسلم ہمیں

گوشت دیدتے ہیں کیا خیر؟ انہوں نے ان جانوروں کے ذبح کرنے کے وقت اللہ کا نام بھی لیا ہے یا نہیں؟ آپ ﷺ نے فرمایا: تم اس پر اللہ کا نام لو اور کھا لو“۔

اس حدیث سے معلوم ہوتا ہے کہ صحابہ نے بھی سمجھا کہ بسم اللہ پڑھنا ضروری ہے اور

یہ لوگ احکام الہی سے صحیح طور پر واقف نہیں ہیں ابھی مسلمان ہوتے ہی کیا خیر خدا کا نام لینے

بھی ہیں یا نہیں تو حضور صلی اللہ علیہ وسلم نے مزید احتیاط کے طور پر فرمایا کہ تم خدا کا نام لے کر

کھا لو، تاکہ انہوں نے بالفرض نہ بھی لیا تو یہ اس کا بدل ہو جائے گا۔

(ج) دیگر قول اس مسئلہ میں یہ ہے کہ بوقت ذبح بسم اللہ پڑھنا شرط نہیں ہے، بلکہ

مستحب ہے، مسلمان خدا کا نام لینا عمداً یا سہواً چھوڑ دے تو کوئی حرج نہیں، انہ لفسق سے ذبیحہ غیر اللہ ہے، ابوداؤد کی ایک مرسل حدیث ہے جس میں حضور صلی اللہ علیہ وسلم نے فرمایا کہ مسلمان کا ذبیحہ حلال ہے، اس نے خدا کا نام لیا ہو، یا نہ لیا ہو کیونکہ اگر وہ لیتا، تو خدا کا نام ہی لیتا، دارقطنی میں مروی ہے کہ حضرت ابن عباسؓ نے فرمایا جب مسلمان ذبح کرے اور اللہ کا نام نہ ذکر کرے تو کھالیا کرو کہ مسلم اللہ کے ناموں میں سے ایک ہے، ہر مسلمان کے دل میں اس کا نام ہے۔

(د) ایک قول یہ ہے کہ اگر بسم اللہ کہنا بوقت ذبح بھول گیا ہو تو وہ ذبیحہ حلال ہے اور اگر قصداً جان بوجھ کر نہیں کہا ہو تو حلال نہیں ہے، امام شافعی، امام احمد، امام مالک اور اشہب بن عبد العزیز کا خیال ہے کہ بسم اللہ کہنا شرط نہیں ہے، بلکہ مستحب ہے اور امام حسن بصریؒ بھی اس قول کی حمایت کرتے ہیں (تفصیل کے لئے تفسیر ابن کثیر جزء گیارہ کی تشریح ملاحظہ ہو)۔

اس اختلاف سے معلوم ہوتا ہے کہ تسمیہ کے کہنے پر اجماع نہیں ہے، مگر ابن جریر کا قاعدہ ہے کہ وہ ایک دو اختلافی اقوال کو کوئی چیز نہیں سمجھتے جو جمہور کے مخالف ہوں اور ایسی صورت میں اجماع شمار کرتے ہیں۔

متروک التسمیہ پر اسلاف کا اجماع نہیں ہے، مگر امام شافعیؒ فرماتے ہیں کہ عمل ذبح پر واجب ہے، مذبوح پر نہیں، اگر مذبوح متعدد ہوں ذابح ایک ہی ہے، ایک ہتھیار ہے، ایک ہی نشست میں لگا تا ذبح کر رہا ہو تو احقر کی رائے میں جائز ہے۔

۶- مختلف احادیث کی روشنی میں امام شافعیؒ کی رائے پر عمل کی گنجائش ہو سکتی ہے، کیونکہ غیر مسلم کے تسمیہ پر شبہ ہونے پر بھی کھانے کی اجازت دی گئی، مسلم کے دل میں خدا کا ہی نام رہتا ہے والی حدیث سے بھی امام شافعیؒ کی رائے پر عمل کی گنجائش نکل آتی ہے، البتہ مسئلہ کا مقام الگ ہے اور تقویٰ کا الگ ہے۔

صرف ذابح کا تسمیہ کافی ہے، معین ذابح پر تسمیہ ضروری نہیں، معین سے مراد جانور کا بدن اور سر سنبھالنے والا ہے، البتہ چھری چلانے میں مدد کرنے والا بھی ذابح میں شمار ہو جاتا ہے۔

۷- مشینی چھری حرکت دینے والا ہٹن دباتے وقت تسمیہ کہے جیسا کہ تیر چلاتے وقت

تسمیہ کہا جاتا ہے اور خون بہنے سے جواز کی صورت نکل آتی ہے۔
البتہ مشینی ذبح سے پہلے جانور کو الیکٹرک جھٹکا دے کر بے ہوش یا مدہوش کر دینا شرعا
مستحسن نہیں ہے، کیونکہ ذبح کے وقت جانور اپنے پیر جھاڑتا یا جھٹکتا ہے الیکٹرک جھٹکے سے دوران
خون میں فرق آجاتا ہے، بعض وقت خون منجمد ہو جاتا ہے جس کی سمیت گوشت میں سرایت کر
جاتی ہے۔

اور مشینی ذبح میں سر اور جسم الگ الگ ہو جاتے ہیں، مگر شرعی ذبح میں سر سے جسم لگا
رہتا ہے، ذبیحہ کی بے چینی سے اور اضطراری کیفیت سے اعصاب اور دوسری رگوں سے بھی خون
الگ ہونے لگتا ہے اور سمیت نہیں رہتی۔

مشینی ذبح میں دو خامیاں نظر آتی ہیں: ایک الیکٹرک جھٹکا دینا اور دوسرا گردن کوتن سے
جدا کر دینا، طبی نقطہ نظر سے خون کی سمیت کا کلی اخراج نہیں ہوتا، اس پر مزید کہ غلاظت کی علیحدگی
سے قبل ہی مذبوح کو گرم پانی میں ڈال دیا جاتا ہے، غلاظت اور خون کی سرایت کے کافی امکانات
ہو جاتے ہیں جو صحت کے لئے مضر بھی ہے، امور شرع کے مخالف بھی (ان تمام مباحث کے لئے ہم
نے مندرجہ ذیل کتابوں سے استفادہ کیا ہے: (تفسیر معالم التنزیل، تفسیر ابن کثیر تفسیر حقانی، تفسیر بیان اللسان،
تفسیر مواہب القرآن، تفسیر صفوت التفسیر، تفسیر بیضاوی، تفسیر البخاری، تفسیر القاری، ہدایہ اور قدوری وغیرہ)۔

مشینی ذبیحہ، ذابح، آلات ذبح کی حقیقت

مولانا محمد محی الدین القاسمی بڑودوی ☆

ذبح کی دو قسمیں ہیں: ذبح اختیاری، ذبح غیر اختیاری
ذبح اختیاری ان تمام جانوروں کی حلت کے لئے لازم ہے جو انسان کے پورے قابو
میں ہوں۔

اس کا رکن رگوں کا کٹ جانا ہے۔ غرض دم مسفوح اور رطوبات مسمومہ کا اخراج اور
زہوق روح ہے۔ ذبح اختیاری میں فعل ذبح ضروری ہے۔

ذکات اضطراری: صرف ان جانوروں کے لئے ہے جو قابو سے باہر ہیں جیسے وحشی
جانور، ہرن وغیرہ۔ اور وہ جانور بھی جو مانوس ہیں مگر قابو سے باہر ہو کر ان کی ہلاکت کا اندیشہ ہو
جائے۔ جیسے بکری یا بھینس کنویں میں گر گئی اور زندہ نکالنا مشکل ہو، یا بڑا جانور پاگل یا مستی میں
آ گیا ہو۔

ذابح: مسلم کتابی عاقل ہونا چاہیے، کتابی اہل التوراة والانجیل والزرور ہیں، ان کا ذبیحہ
جائز ہے۔

ذبح کی کیفیت متعین نہیں ہے، ذبح کے لئے ید کی حرکت ضروری نہیں ہے، ذابح کا
تسمیہ ذبح پر ضروری ہے، تسمیہ اور ذبح میں نوراً اتصال ضروری ہے۔

تسمیہ شرط ہے، متروک التسمیہ عمداً حلال نہیں ہے، اجماع سے مراد اجماع اصطلاحی اور
عام سلف کا اجماع مراد نہیں ہے۔

☆ دارالافتاء فلاح دارین ترکیسر، گجرات

ذبح اختیاری میں تسمیہ ذبیحہ پر عمل ذبح کے ساتھ اس سے کچھ قبل ضروری ہے۔ ذبح کا تسمیہ ضروری ہے۔ معین ذبح وہ ہے جو عمل ذبح میں شریک ہو یعنی چھری چلانے میں، ایسے معین کے لئے تسمیہ ضروری ہے۔ جانور کو پکڑنے والا معین ذبح نہیں ہے، اس لئے اس پر تسمیہ ضروری بھی نہیں۔

مشینی ذبیحہ میں مرغیاں پورے طور پر قابو میں ہیں، اس کو ذکاۃ اضطراری پر قیاس نہیں کیا جاسکتا، لیکن ذبح اختیاری کی شرائط موجود ہوں تو ذبیحہ حلال ہوگا، جانور چھری کے نیچے ہو، جانور متعین ہو، مطلوبہ رنگیں کٹ جائیں، جیسے لمبے پینڈل والی چھری جو بٹن سے چلتی ہو۔ اور بٹن دستے میں لگا ہو تو اس کا ذبیحہ حلال ہے۔ جبکہ دستہ ذبح کے ہاتھ میں ہے اور بٹن دبا رہا ہے۔

چھری کے ساتھ ذبح کے ہاتھ کی حرکت ضروری نہیں ہے، اسی طرح مشینی ذبیحہ میں مشین چھری کا پینڈل ہے اور بجلی کا وائر جو مشین کے ساتھ مربوط و متصل ہے پینڈل ہی کے حکم میں ہے اور بٹن کو دبانے والے کا ہاتھ وائر کے ذریعہ چھری سے مربوط ہے، چھری کی حرکت بٹن دبانے والے کی طرف منسوب ہے، بٹن دبانے کا فعل اختیاری ہے، جب تسمیہ بٹن دباتے وقت کہا گیا تو نصف منٹ ہی میں ذبح کا کام پورا ہو جاتا ہے، اس لئے تسمیہ کا فوراً اتصال ختم نہیں ہوتا۔

ذبح کے ذبیحہ سے قریب و بعد اور چھری کے پینڈل کے قصر و طول سے حکم میں کوئی فرق نہیں آتا، نہ ذبیحہ کو دیکھنا شرط ہے، ہاں بہت زیادہ بعد مکانی کہ جس سے فوراً اتصال حسی ختم ہو جائے، ذبیحہ کی بلڈنگ اور بٹن کی بلڈنگ الگ الگ ہو تو یہ انقطاع حسی ہے، اس صورت میں ذبیحہ حلال نہ ہوگا۔

مشینی ذبیحہ کا مسئلہ

مفتی محبوب علی وجیہی ☆

۱- (۱) لغت میں ذبح کے معنی کاٹنے، پھاڑنے کے ہیں اور اصطلاح شریعت میں جوشی فی الحال قابل انتفاع نہیں ہے اس کو آئندہ قابل انتفاع بنانا، جانور کے حلال ہونے کے لئے ذکاۃ شرط ہے، کیونکہ اس کے ذریعہ سے دم نجس لحم طاہر سے علیحدہ ہو جاتا ہے۔

(۲) ذبح کے صحیح ہونے کے شرائط: ذبح کرنے والا کسی ایسے آسمانی مذہب کا ماننے والا ہو جس میں توحید کا اعتقاد لازمی ہو خواہ واقعی اور حقیقی طور پر ہو یا محض دعوے کے طور پر، دوسرے حلال کرنے والا حرم کے باہر ہو اگر وہ شکاری جانور ہے۔ جو اہل کتاب اپنے مذہب پر قائم ہیں اور وقت ذبح اللہ ہی کا نام لیتے ہیں تو اس کا ذبیحہ حلال ہے، ذبح کرنے والا مجوسی، مرتد یا بت پرست نہ ہو، ذبح کرنے والا حرم نہ ہو، ذبیحہ پر عمداً وقت ذبح بسم اللہ نہ چھوڑی گئی ہو، اور ذبح حلق اور لبہ کے درمیان واقع ہوا ہو۔

(۳) ذبح کی دو قسمیں ہیں اختیاری اور غیر اختیاری، ذبح اختیاری میں ضروری ہے کہ وہ حلق اور لبہ کے درمیان واقع ہو اور کم سے کم حلق، مرئی اور دجین میں سے اکثر کٹ گئی ہوں اور ذکاۃ اضطراری میں جسم کے کسی حصہ میں بھی زخم لگ جائے اور جسم کا کوئی حصہ بھی کٹ جائے تو کافی ہے۔

(۴) ذبح اختیاری حاصل ہونے کے وقت غیر اختیاری ذبح جائز نہیں ہے، اور میرے علم میں کسی بھی امام کے نزدیک اس میں کوئی گنجائش نہیں ہے۔

۲- (۱) اس کا جواب نمبر ایک کی شقوق میں گزر چکا۔

☆ صدر مدرس جامع العلوم فرقانیہ و مفتی شہر امپوری بی

(۲) کتابی کا ذبیحہ نص سے ثابت ہے بشرطیکہ وہ اپنے مذہب پر قائم ہو
 (۳) کتابی سے مراد وہ لوگ ہیں جن کے پاس آسمانی مذہب ہے جیسے یہود و نصاریٰ
 اور بعض نے صائبین کو اسی میں داخل کیا ہے، اس زمانہ کے اہل کتاب بھی اگر اپنے مذہب پر قائم
 ہوں تو ان کا ذبیحہ جائز ہے۔

۳۔ (۱) قرآن کی آیت: ”حرمت علیکم المیتة الی اخره“ اس میں آگے
 ”الا ما ذکیتم“ سے استثناء کیا گیا ہے اس سے معلوم ہوا کہ مذبوحہ کے حلال ہونے کے لئے
 تسمیہ شرط ہے اور حضرت عدی بن حاتم نے رسول اکرم ﷺ سے دریافت کیا کہ میں اپنے کلب
 معلم کو بسم اللہ پڑھ کر شکار پر چھوڑتا ہوں لیکن راستہ میں ایک اور کتا اس کے ساتھ مل جاتا ہے جس
 کا حال مجھے نہیں معلوم، آپ نے فرمایا: ”لا تأکل إنما سمیت علی کلبک ولم تسم
 علی کلب غیرک“ اس میں آپ نے حرمت کی علت ترک تسمیہ بیان فرمائی۔

(۲) مترک التسمیہ عمداً حرام ہے اور امام شافعی رحمۃ اللہ علیہ کے نزدیک حلال ہے،
 لیکن ہمارے نزدیک ان کا یہ قول نہایت ضعیف اور ناقابل عمل ہے، یہاں تک کہ اس میں اجتہاد
 کی گنجائش ہے اور نہ اس میں قضاء قاضی جاری ہوگی کیونکہ یہ اجماع کے خلاف ہے، متروک
 التسمیہ ناسیاً میں سابق میں اختلاف تھا لیکن متروک التسمیہ عامداً کی حرمت میں کوئی اختلاف نہ
 تھا، اس لئے امام شافعی کا یہ قول خرق اجماع ہے جو مردود ہے، اور یہی مسئلہ ذکاۃ اختیاری میں
 وقت رمی اور ارسال کا ہے۔

(۳) جی ہاں اس کی حرمت پر سلف کا اجماع جیسا کہ میں نے بیان کیا۔
 (۴) میں بیان کر چکا ہوں کہ امام شافعی صاحب کا اختلاف مردود ہے اور قابل تسلیم
 نہیں، الاشباہ والنظائر ۱۲۸ میں ہے: ”الاجتہاد لا ینقض بالاجتہاد“ اور اسی میں ہے:
 ”اذا جمع الحلال والحرام غلب الحرام“۔

(۵) ذکاۃ اختیاری میں تسمیہ مذبوح پر ہے عمل ذبح پر نہیں ہے، یہاں تک کہ جانور کو

لٹایا اور بسم اللہ پڑھی پھر وہ چھری پھینک دی اور دوسری چھری سے ذبح کیا تو حلال ہے، اور ذکاة غیر اختیاری میں رمی اور ارسال پر ہے، تک کہ ایک تیر پر بسم اللہ پڑھی اسے شکار پر نہیں پھینکا اور دوسرے تیر کو پھینکا تو شکار حلال نہیں ہوگا، اگر مذبوح چند ہوں تو ہر مذبوح پر بسم اللہ وقت ذبح پڑھنا ضروری ہے۔

(۶) ذبح کرنے والے اور اسکی ذبح میں مدد کرنے والے دونوں کے لئے تسمیہ ضروری ہے خواہ چھری چلانے والا ہو یا پیر یا جانور کے دیگر بدن کے کسی حصہ کو پکڑنے والا ہو۔

۴۔ (۱) الف۔ مشینی چھری کا حکم رمی سہم کی طرح ہے پس جس طرح سہم پر بوقت رمی تسمیہ کافی ہے اسی طرح مشینی چھری کو چلانے کے لئے بٹن کو دباتے وقت تسمیہ ضروری ہے، البتہ اگر پہلے ہاتھ سے ذبح کیا جاتا ہے اور پھر مشین میں دیا جاتا ہے تو ہر مذبوح کے اوپر بسم اللہ پڑھنا ضروری ہے۔

ب۔ جانور کے سامنے سے گزرنے کی حالت میں جبکہ مشینی چھری کے ذریعہ ذبح کیا جا رہا ہو سامنے کھڑے ہوئے آدمی کا بسم اللہ پڑھنا کارآمد نہیں ہے۔

ج۔ میں یہ بات پہلے ہی لکھ چکا کہ مشینی چھری کا حکم رمی سہم کی طرح ہے پس جس طرح شکار پر رمی کے وقت تسمیہ کافی ہے اسی طرح مشینی چھری کا ہینڈل چلاتے وقت۔

۵۔ (۱) مشینی الیکٹریک شاک سے جانور کو نیم بے ہوش کر دینا تاکہ وہ ایذا سے محفوظ رہے ”فلیرح ذبیحتہ“ کے تحت درست معلوم ہوتا ہے لیکن اس کی بہت احتیاط رکھنا ہوگی کہ وہ الیکٹریک شاک سے مرے نہیں کیونکہ پھر وہ مردار ہو جائے گا۔

(۲) مذکورہ صورت میں اگر حلق کی نلی کو اوپر سے نیچے پیرا جائے گا تو جانور عموماً حلق کاٹنے سے پہلے مر جائے گا اور حلق کاٹنے سے پہلے مر گیا تو مردار ہو جائے گا، کیونکہ رسول پاک کی نص ہے ”الذکاة ما بین اللبۃ واللحیة“۔

(۳) اس کا جواب سوال نمبر ۴ کی شق نمبر ۳ میں مذکورہ ہو چکا ہے، میری رائے میں

بٹن کو کمان کے حکم میں رکھا جاسکتا ہے۔

(۴) ہدایۃ میں ہے: ”ومن بلغ بالسکین النخاع أو قطع الرأس کره له ذلک، فتکره ذبیحتہ“، لہذا یہ فعل مکروہ ہے اور ذبیحہ حلال ہے۔

ضروری ہدایات: یہاں ایک بات ذہن میں کھٹک رہی ہے کہ رمی سہم کے وقت جانور قبضہ میں نہیں ہوتا ہے، اس لئے وہاں ذکاۃ اضطراری ہوتی ہے اور رمی پر تسمیہ درست ہو جاتا ہے، اور مشینی ذبیحہ میں جانور قبضہ میں ہوتا ہے اس کو چھری سے بھی باقاعدہ ذبح کیا جاسکتا ہے تو ایسی صورت میں کیا ذکاۃ اضطراری کی ضرورت پائی جائے گی یا نہیں؟ اس لئے احتیاط کا تقاضہ یہ ہے کہ ہاتھ سے ذبح کر کے بقیہ عمل کے لئے مشین سے کام لیا جائے۔ واللہ اعلم۔

☆☆☆

مشینی ذبیحہ کے نئے مسائل

مولانا اخلاق الرحمن قاسمی ☆

مشینی ذبیحہ الیکٹرک مشینوں کے ذریعہ ذبح کرنا

۱- اسلام نے جہاں عبادات و معاملات، معاشیات و اقتصادیات کے طور و طریق کو خوب واضح اور صاف کر کے بیان فرمایا ہے، اسی کے ساتھ صید و ذبح کے طریقے کی بھی نشاندہی کی ہے۔ اور صید و ذبح کی حرمت و مکروہ، جواز و عدم جواز پر مکمل اور کامل ضابطہ بیان فرمایا ہے۔ اسلام میں ذبح کرنے کے لئے کوئی خاص آلہ یا ہتھیار کی تخصیص نہیں فرمائی ہے بلکہ ہر وہ چیز جس سے ذکاۃ اور طہارت بدن حیوان حاصل ہو جائے اور دم مسفوح اور دم سائل خارج ہوئے، ان تمام چیزوں سے ذبح کرنا جائز ہے۔ مثلاً تیر پتھر، قصب (بانس)، اسی طرح حدید اور مادہ حدید سے تیار شدہ چاقو اور چھری وغیرہ ہے یا موجودہ دور میں بجلی مشینیں ہیں جن سے آن واحد میں ہزاروں جانور بیک وقت ذبح کر دیئے جاتے ہیں۔

لیکن مشینی ذبیحہ کی حلت کا حکم اسی وقت جاری ہوگا جبکہ ذبح کی ضروری شرطیں بھی پائی جائیں مثلاً بسم اللہ اور تسمیہ پڑھنا ذبح کا مسلمان یا اہل کتاب ہونا، متعینہ ضروری رگوں کو کاٹنا مثلاً ذکاۃ اختیاری میں حلق، اور لبہ کے درمیان سے کاٹنا ضروری ہے اور غیر اختیاری میں جانور کے جسم کے کسی بھی حصہ پر زخم کرنا وغیرہ۔

اگر مشینی ذبیحہ ان مذکورہ تین مرحلوں سے گذرتا ہے تو اس کی حلت میں کوئی شبہ نہیں ہے

☆ مدرسہ مفتاح العلوم ہندوستانی مسجد، بیونڈی، تھانہ، مہاراشٹر

ہاں اگر بٹن دبانے کے بعد درمیان میں مشین رک گئی تو پھر تسمیہ ضروری ہے بصورت دیگر مشینی ذبیحہ حلال نہ ہوگا۔

۲- زیر بحث مسئلہ کا دوسرا رخ یہ ہے کہ بٹن دبانے کے بعد مشینی چھری کے ذریعہ ذبح ہوتے ہوئے جانوروں کے پاس کھڑا ہو کر ایک شخص تسمیہ کہتا جائے، تو اس صورت میں واضح رہے کہ مشینی ذبیحہ حلال نہ ہوگا، کیونکہ ذبح میں عمل کو دخل اور اثر ہے اور بٹن دبانے کے وقت تسمیہ عمل میں نہیں آئی ہے۔

۳- زیر بحث مسئلہ کی تیسری شق یہ ہے کہ چھری کا ہینڈل ہے، اس پر ایک مسلمان ہاتھ رکھ کر تسمیہ پڑھتا جا رہا ہے جبکہ چھری کے چلنے میں عمل کا کوئی دخل نہیں ہے، اس لئے کہ اگر ہینڈل پر سے ہاتھ ہٹا لیا جائے تب بھی چھری حرکت میں رہتی ہے، لہذا اس کے تسمیہ بڑھتے رہنے کی وجہ سے جانور حلال نہ ہوگا۔

ذبح سے قبل الیکٹرک شاک دینا

۱- زیر بحث مسئلہ میں جانوروں کو الیکٹرک شاک کے ذریعہ بیہوش کیا جاتا ہے۔ اس سلسلہ میں غور طلب امر یہ ہے کہ اگر جانوروں کو بے ہوش کرنے کا مقصد جانور کو ایذا سے بچانا ہے تو یہ بات اپنی جگہ مسلم ہے، لیکن ہمیں یہ دیکھنا ہے کہ ذبح کرنے کا جو مقصد ہے وہ مکمل حاصل ہو رہا ہے یا نہیں، یعنی بغیر بے ہوش کئے ہوئے جانور کو ذبح کرنے کی صورت میں جس قدر دم سائل اور دم مسفوح نکل جاتا ہے اسی طرح بے ہوش کئے ہوئے کی صورت میں بھی دم سائل مکمل طور پر نکل جاتا ہے تو یہ عمل مستحسن ہو سکتا ہے، اس لئے کہ اس صورت میں جانور کو ایذا بہت کم ہوتا ہے، لیکن اگر اس صورت (بیہوش) میں دم مسفوح کا خروج مکمل طور پر نہیں ہوتا ہے تو پھر مستحسن نہ ہوگا۔

۲- حلق پر چھری چلانے کے بعد ذبیحہ کی حالت تو ہے ہی، باقی اگر حلق لمبائی میں چیر دیا جائے، تو اس کی دو صورتیں ہیں: یا تو لمبائی کے اعتبار سے حلق چیرنے کے بعد پھر حلق کاٹ ڈالا ہے یا نہیں اگر حلق کاٹ ڈالا ہے تو ذبیحہ حلال ہوگا، کیونکہ اس میں تمام رگیں کاٹی جائیں گی،

دوسری صورت میں تمام رگوں پر کاٹنے کا عمل جاری نہ ہو سکے گا۔ جبکہ ذبیحہ کی حلت کے لئے تین رگوں کا کاٹنا ضروری ہے۔

۳۔ مشینی چھری کے بٹن کو تیر کی کمان کے مرادف کیا جاسکتا ہے، مگر مشینی چھری کا بٹن ذبح اختیاری سے تعلق رکھتا ہے۔ اور کمان کا تعلق غیر اختیاری سے ہے۔

۴۔ اگر بوقت ذبح گردن الگ ہو جائے تو یہ مکروہ ہے۔ علامہ ابن نجیم فرماتے ہیں:
”سر کے کٹ جانے کی صورت میں تکلیف زیادہ ہو جاتی ہے، اس لئے مکروہ ہے“
(المحرراتق ۸/۱۲۰)۔



اسلامی ذبائح

مولانا اختر قاسمی صاحب سہارنپور ☆

ذکاۃ اختیاری:

ذبح کا مقصود یہ ہے کہ دم مسفوح نکل جائے، ذبح اختیاری میں گردن کو اس کی ابتداء سے لے کر سینے کی ابتداء تک کسی جگہ سے کاٹ دیا جائے اس طور پر کہ شہ رگیں یعنی سامنے کی طرف بڑی بڑی دورگیں سانس کی نلی اور کھانے پینے کی نلی کو کاٹ دینے سے مقصود فطرت اور ذبیحہ کا مقصود حاصل ہو جاتا ہے۔

ذکاۃ اضطراری

ذکاۃ اضطراری میں یہ مقصود جانور کو کسی بھی طرح زخمی کر دینے سے حاصل ہو جاتا ہے، شریعت نے توسع کے ساتھ یہ بھی اجازت دی ہے کہ شکار اگر ہاتھ آ کر ذبح نہ ہو سکے تو بسم اللہ پڑھ کر دھاردار چیز نیزہ یا تیر پھینک کر مار دینے سے اگر اس کا جسم کٹ جائے خون نکل جائے خواہ کہیں لگے وہ جانور حلال ہے۔ اسی طرح شکاری کتے، باز، شکرے پر بسم اللہ پڑھ کر چھوڑ دینا بھی ذبح میں داخل ہے۔ اگر اس کی گرفت میں وہ جانور مر جائے گا تو وہ حلال ہوگا، شریعت میں بسم اللہ پڑھ کر چھوڑ دینا بسم اللہ پڑھ کر ذبح کرنا ہے بشرطیکہ شکار سے خون نکل جائے اس ترقیاتی دور میں انسان اپنے بہت سے کام مشینوں سے کرتا ہے ذبیحہ بھی مشین اور بجلی کی مدد سے ہو لگا۔

مشینی ذبیحہ کی صورتیں

پہلی صورت۔ اس صورت میں صرف نقل و حمل بجلی کی قوت کے ذریعہ عمل میں آتی ہے اور فعل ذبح مشروع طریقہ پر ہے۔

دوسری صورت۔ اس کی پھر دو قسمیں ہیں۔

پہلی قسم۔ ایک بار ذبح کے لئے بجلی کا بٹن دباتے وقت جتنے ذبیحہ ہیں ہر ایک کے لئے علیحدہ علیحدہ چھریاں ہیں ایک فعل کرنے پر سبھی چھریاں عمل میں آجاتی ہیں اور حیوانات کو ذبح کر دیتی ہیں اس صورت میں فعل ذبح بٹن دبانے والے کی طرف منسوب ہوگا اور اسی کا تسمیہ بھی معتبر ہوگا۔ فقہاء امت نے جہاں فعل اور نتیجہ فعل کے درمیان مکلف کا واسطہ نہ ہو تو فعل کو اسی انسانی فاعل کی طرف منسوب کیا ہے، بندوق کی گولی بندوق سے نکلتی ہے مگر بندوق چلانے والے کی طرف منسوب ہوئی، تیرکمان سے نکلتا ہے مگر تیر چھوڑنے والے کی طرف منسوب ہوتا ہے۔ یہ مسلمان بسم اللہ پڑھ کر شکار پر تیر یا کتا باز وغیرہ چھوڑتا ہے اور اسی کی طرف منسوب ہوتا ہے یہ صورت مشینی ذبیحہ کی جائز ہے۔

دوسری صورت کی قسم اول میں خواہ چھریاں علیحدہ علیحدہ ہوں یا ایک بہت بڑی چھری سے بہت سے جانوروں کو یکبارگی ذبح کا عمل ایک فعل سے واقع ہوتا ہو اس صورت میں بھی تمام جانوروں کا ذبیحہ درست ہے ہوگا۔

”لو اضجع احدی الشاتین علی الأخری تکفی تسمیة واحدة إذا ذبحها بامرار واحد ولو جمع الأصفیر فی یدہ فذبح وسمی وذبح آخر علی اثره ولم یسم لم یحل الثانی ولو امر السکین علی الكل جاز بتسمیة واحدة کذا فی خزانة المفتیین“ (بحوالہ عالمگیری صفحہ ۲۸۹ جزء خامس)۔

”ولو اضجع شاة یذبحها وسمی علیها ثم ألقى السکین واخذ سکیناً آخر فذبحه به یوکل لان التسمیة فی الذکاة الاختیاریة یقع علی المذبوح لا

علی الآله“ (بدائع الصنائع)۔

اور دوسری صورت کی قسم ثانی میں جبکہ باری باری جانور ذبح ہوتے ہیں صرف پہلے ذبیحہ کو حلال مانا جائے گا۔

”لأن التسمية تجب عند الفعل والفعل وهو الذبح فإذا تجدد الفعل تجدد التسمية“ (البدائع ۵۰)۔

تسمیہ ذبح اختیاری میں متعین جانور پر اور فعل کے وقت معتبر ہے یہ بات مشترکہ طور پر پہلے جانور پر متحقق ہے، اسی کو حلال مانا جائے گا۔

”وعلى هذا يخرج ما إذا ذبح وسمى لم ذبح آخر يظن أن التسمية الأولى تجزى عنهما لم تؤكل فلا بد أن يجدد لكل ذبيحة تسمية عليحدة“ (عالمگیری ۲۸۶/۵)۔

عن ابی یوسف قال لو ان رجلاً اضجع شاة ليدبحها وسمى ثم بداء له فأرسلها واضجع أخرى فذبحها بتلك التسمية لم يجزه ذلك ولا توكل لعدم التسمية على الذبيحة عند الذبح (بدائع الصنائع ۳۹)۔

دوسری صورت کی قسم ثانی میں جبکہ باری باری جانور سامنے آتے ہیں پہلے مذبوح پر ذبح اختیاری کے شرائط پائے جانے کی وجہ سے پہلا مذبوح حلال ہوگا، بعد میں آنے والے جانوروں پر علیحدہ فعل اور علیحدہ بسم اللہ ضروری ہوگی، ورنہ تو بجلی کے انتظام کے درست رہنے کے ساتھ سالہا سال کے لئے ایک تسمیہ کافی ماننا پڑے گا، مذہب اسلام میں گوشت کھانا کوئی فرض نہیں بلکہ جائز ہے اور نہ ہی انسانی حیات اس پر موقوف ہے اور نہ اس کی حیات کے لئے ضروری ہے گوشت خوری کو ضرورت و حاجت کے درجہ میں لا کر حرام کو حلال قرار دے کر طبیعت کے خواہش مند کو پورا کرنا جائز نہیں ہوگا۔

مشینی ذبیحہ کا حکم

☆ مولانا بدر احمد مجیبی صاحب

مشینی طریقہ ذبح میں اگر ذبح کے جملہ شرائط و قیود پورے طور سے پائے جا رہے ہیں تو ایسا ذبیحہ حلال ہوگا۔ اور اگر شرائط میں کمی ہوئی تو حلال نہ ہوگا۔
ذبح بالنار کے سلسلہ میں فقہاء کرام کی تصریحات سامنے رکھنے سے مشینی ذبیحہ کا حکم بھی واضح ہو جاتا ہے۔ جس طرح کسی جانور کے موضع ذبح پر کسی مسلم یا کتابی نے بسم اللہ پڑھ کر آگ رکھ دی اور آگ نے اپنی قوت حرارت سے اس جانور کی مطلوبہ رگیں جلا کر کاٹ دیں اور خون بہہ گیا تو ذبیحہ حلال ہے۔ اسی طرح کسی مسلم یا کتابی نے بسم اللہ پڑھ کر مشین کا بٹن دبایا اور اس کے اثر سے بجلی کی چھری حرکت میں آ کر سامنے موجود جانور کے گردن کی رگیں کاٹ دیتی ہے اور خون بہہ جاتا ہے تو ایسا ذبیحہ بھی حلال ہوگا۔

اور جس طرح ذبح بالنار کی صورت میں جانور کی رگیں کاٹنے میں انسانی ہاتھ کے دباؤ کا عمل نہیں پایا گیا بلکہ انسانی ہاتھ نے کسی چیز کے ذریعہ آگ جانور کے گردن تک پہنچا دی پھر آگ نے اپنی طبیعت حرارت کے ذریعہ جانور کی رگیں کاٹ دیں اور یہ ذبیحہ حلال ہے۔ اسی طرح مشینی ذبیحہ میں بھی جانور کی رگیں کاٹنے میں انسانی طاقت کا اثر موجود نہیں رہا بلکہ مشینی چھری نے بٹن دبانے سے متحرک ہو کر بجلی کی طاقت سے اس کی رگیں کاٹ دیں تو یہ ذبیحہ بھی حلال ہوگا۔ اور دونوں کا حکم یکساں ہوگا۔

مگر اس سلسلے میں درج ذیل امور کا لحاظ ضروری ہے۔

☆ المعهد العالی پھلوری شریف، پٹنہ

(۱) چونکہ مشینی ذبیحہ کی صورت یہ ہوتی ہے کہ بٹن دبانے سے چھری حرکت میں آنے کے بعد برابر چلتی رہتی ہے اور جانور سامنے سے آتے رہتے ہیں اور ذبح ہوتے رہتے ہیں اس لئے یہ وضاحت ضروری ہے کہ بٹن دبانے کے بعد فوراً جس جانور یا جن جانوروں کی گردنوں پر ایک ساتھ چھری چلی اور ان کی رگیں کٹ گئیں وہی حلال ہوں گے۔ ان کے بعد جو جانور سامنے آئے اور دوبارہ بٹن دبائے بغیر وہی چھری ان کو بھی ذبح کرتی رہی وہ سب حرام ہوں گے۔ کیونکہ ان پر تسمیہ نہیں ہوا۔ عمل ذبح کے تعدد کے وقت تسمیہ کا تعدد ضروری ہے۔ پہلی بات میں نے جانوروں کو ذبح کیا وہ ایک عمل ذبح ہے اس پر تسمیہ ہوا تھا بٹن دبانے کے وقت۔ اس کے بعد جو جانور سامنے آئے اور ان کو چھری نے ذبح کیا یہ دوسرا عمل ہے اس پر تسمیہ نہیں ہوا۔ اس لئے یہ حرام ہیں ان کو حلال جانوروں سے علیحدہ کرنا واجب ہے۔

(۲) مشینی طریقہ میں ایسا بھی ہوتا ہے کہ بعض جانوروں کی گردن کٹنے کے بجائے ان کا منہ کٹ جاتا ہے۔ کسی کا سینہ کٹ جاتا ہے۔ پرندے کی چونچ کٹ جاتی ہے اس طرح بہت سے جانوروں کی مطلوبہ رگیں نہیں کٹ پاتیں۔ ایسے تمام جانور حرام ہو جاتے ہیں۔ ان کو علیحدہ کرنا واجب ہے۔

(۳) مشینی طریقہ ذبح میں اکثر ایسا بھی ہوتا ہے کہ جانور گدی کی طرف سے کٹ جاتے ہیں۔ جانور کو قفا (گدی) کی طرف سے ذبح کرنا مکروہ ہے۔ اگر رگیں کٹنے تک جانور زندہ رہتا ہے تو حلال ہے اور اگر اس کے قبل مر جاتا ہے تو حرام ہے، ہر حال میں گدی کی طرف سے ذبح کرنا مکروہ اور طریق مشروع کے خلاف ہے۔

(۴) مشینی طریقہ ذبح میں گردن کٹ کر الگ ہو جاتی ہے۔ اگرچہ ایسا جانور حلال ہو جاتا ہے لیکن یہ طریقہ مکروہ اور ممنوع ہے۔

(۵) مشینی طریقہ ذبح میں جانور کو پہلے الیکٹرک شاک دیا جاتا ہے تاکہ جانور زیادہ حرکت نہ کرے۔ بجلی کے جھٹکے سے جانور پر اتنا اثر پڑتا ہے کہ اگر ذبح کرنے میں زیادہ تاخیر ہو جائے تو جانور ذبح سے پہلے مر جاتے ہیں، اس سے احتیاط ضروری ہے۔ ایسے جانور جو ذبح سے

قبل مرجائیں ان کو علیحدہ کرنا واجب ہے، الکتشک شک دینے سے جانور کو زیادہ تکلیف و مشقت ہوتی ہے۔ جانور کو ضرورت سے زیادہ تکلیف دینا شرعاً مکروہ ہے۔

خلاصہ کلام یہ ہے کہ مشینی ذبح کا طریقہ ذبح کے معروف طریقہ کے خلاف ہے، خود سرکارِ دو عالم صلی اللہ علیہ وسلم، صحابہ کرام اور تابعین عظام سے جو طریقہ ذبح مروی ہے اور آج تک پوری امت کا جو طریقہ رہا ہے اس سے یہ میل نہیں کھاتا۔ اور اس طریقہ ذبح میں بہت سی خرابیاں لاحق ہو جاتی ہیں جو اوپر بیان کی گئیں جن سے بچنا اور احتیاط کرنا، شرائط و قیود کے مطابق عمل کرنا بہت دشوار ہے۔ امام نووی فرماتے ہیں کہ جانور کے ذبح شرعی کے بارے میں اگر شک واقع ہو رہا ہو تو جانور حلال نہیں ہوگا۔

”فیه بیان قاعدة مهمة وهی أنه إذا حصل الشک فی الذکاة المبیحة للحيوان لم یحل لأن الأصل تحريمه وهذا لا خلاف فیہ“ (شرح للفتاویٰ ۱۳۶/۲)۔
اس لئے ایسے طریقہ ذبح سے ذبح شدہ جانور کے مطلقاً اباحت و حلت کا فتویٰ نہیں دینا چاہیے اور جب تک صراحت سے معلوم نہ ہو جائے کہ ان تمام قیود و شرائط کا لحاظ کیا گیا ہے اس وقت تک اجتناب ہی لازم ہے۔

مشینی ذبیحہ کے بارے میں مفتی رشید احمد صاحب فرماتے ہیں:
غرضیکہ ایسے ذبیحہ کی حلت میں کوئی شبہ نہیں مگر مع ہذا یہ طریقہ بلاشبہ غلط اور ناجائز ہے۔
(احسن الفتاویٰ ۴۷۶/۷) مفتی شفیع صاحب اس طریقہ ذبح کو ناجائز اور گناہ قرار دیتے ہیں مگر ذبیحہ کی حلت کے قائل ہیں، ساتھ ہی یہ بھی فرماتے ہیں۔

مگر ظاہر ہے کہ باہر سے جانے والے اور مختلف علاقوں کے رہنے والے مسلمانوں کو ان شرائط کے پورے ہونے کا علم آسان نہیں، اس لئے اجتناب ہی بہتر ہے۔ (احسن الفتاویٰ ۴۶۹/۷) ہذا ما ظہر لی واللہ تعالیٰ اعلم

موجودہ مشینی آلات کے ذبائح اور ان کا حکم

(مفتی) داؤد احمد ماگرونی ☆

حامداً و مصلياً۔

کتابی کا ذبیحہ

اہل کتاب کے ذبیحہ کے حلال ہونے کے لئے تین شرطیں ہیں: اول ذبح کے لئے طریقہ وہی اختیار کریں جو اسلام نے بتایا ہے دوسرا ان پر واقعہ اللہ کا نام لیا جاوے اگر اللہ کا نام نہ لیا جاوے اور کسی اور کا بھی نام نہ لیا جائے یا حضرت مسیح کا نام لے لیں تو اب اس کا کھانا حلال نہ ہوگا تیسرے واقعی وہ اہل کتاب ہوں یعنی حقیقتہ وہ رسالت اور انہماں ووحی کے قائل ہوں۔ اگر دوسرے خدا رسالت اور مذہب کے منکر ہوں تو چاہے وہ رسما یہودی یا عیسائی ہی کیوں نہ کہلائیں حقیقت میں وہ اہل کتاب نہ ہوں گے اور نہ ان کے ذبیحے حلال ہوں گے (کما ذکر فی الفقہ علی مذاہب الاربعۃ ۱/۲۶۶)۔

کتابی سے مراد

اہل کتاب سے مراد وہ لوگ ہیں جو خدا کے وجود رسالت ووحی اور الہام کے قائل ہوں اور کسی ایسے نبی اور ان کی کتاب پر ایمان رکھتے ہوں جن کی نبوت کی خود اسلام تو ثبوت کرتا ہے۔ آج کل جو یہود اور نصاریٰ ہیں ان میں سے اکثر ملحد، بددین، دہریہ، سائنس پرست اور نجوم پرست ہیں صرف برائے نام اہل کتاب ہیں ان کو مذہب سے بلکل لگاؤ نہیں بلکہ ان کے اقوال و افعال سے معلوم ہوتا ہے کہ وہ مذہب سے بیزار ہیں جب ان کی یہ حالت ہے تو وہ اہل

کتاب کیسے ہو سکتے ہیں اور ان کے ذبیحہ کو کس طرح حلال کہا جاسکتا ہے۔
حکیم الامت حضرت مولانا اشرف علی صاحب تھانوی علیہ الرحمہ فرماتے ہیں اس زمانہ
میں جو نصاری کہلاتے ہیں وہ اکثر قومی حیثیت سے نصاریٰ ہیں مذہبی حیثیت سے محض دہرے
وسائنس پرست ہیں ایسوں کے لئے یہ حکم جواز نکاح کا نہیں اس سے ذبیحہ کا حکم بھی سمجھا جاسکتا
ہے (بحوالہ فتاویٰ رحیمیہ ۶/۱۷۴)۔

۲۔ تسمیہ کی شرط کی حقیقت

تسمیہ وہ ذکر خالص ہونا چاہئے جو دعاء وغیرہ کے مشابہ نہ ہو مثلاً کوئی اللهم اغفر لی کہہ کر
ذبح کرے تو ذبیحہ حلال نہیں ہوگا، اس لئے کہ یہ دعاء اور سوال ہے برخلاف تسمیہ کے ارادے سے
الحمد للہ یا سبحان اللہ کہہ دیا تو وہ ذبیحہ حلال ہے اور اگر کسی نے چھینک کھائی عند الذبح اور عند الذبح
الحمد للہ کہا تو ذبیحہ حلال نہ ہوگا بر بنا عدم قصد تسمیہ کے، جیسا کہ در مختار میں مذکور ہے (در مختار ۵/۱۹۱)۔

متروک التسمیہ عمد انسیانا میں کلام

عمداً ترک تسمیہ کی صورت میں ذبیحہ حرام ہو جاتا ہے نص قرآن اور امام شافعی علیہ الرحمہ
سے قبل اجماع کے ہونے کی وجہ سے (تفصیل کے لیے دیکھئے: رد المحتار ۵/۱۹۰)۔

۳۔ متروک التسمیہ عمد کی حرمت پر امام شافعی علیہ الرحمہ سے قبل سلف کا اجماع تھا۔

كما فی الهدایہ۔ ولا نعقاد الإجماع فمن قبل الشافعی علی ذالک
(شامی ۵/۱۹۰)۔ وفي الهدایة: الإجماع قبل الشافعی علی تحریم متروک
التسمیہ عمداً (ابن کثیر ۲/۱۳۸)۔

۴۔ بر بنا اختلاف امام شافعی سلف کے اجماع پر کوئی اثر نہیں پڑتا ہے، اس لئے کہ
اجماع سلف پر نصوص قرآنیہ مؤید ہے۔ امام شافعی کا اختلاف رافع اجماع سابق نہیں ہوگا۔ ابن
جریر بیان فرماتے ہیں کہ ایک دو قول جو جمہور کے مخالف ہوں اس کا کوئی اعتبار نہیں بلکہ جمہور

کے قول کو اجماع ہی قرار ہیں یہی وجہ ہے کہ ائمہ شافعیہ میں سے بھی بہت سے محقق حضرات نے امام شافعیہ کے قول کو اختیار نہیں کیا جیسے امام غزالی، شافعی المذہب عالم ابوالفتوح محمد علی طائی۔
 ”إلا أن قاعدة ابن جرير أنه لا يعتبر قول الواحد والإثنين مخالفا لقول الجمهور فيعتبره إجماعا فليعلم“

۵۔ تسمیہ بوقت ذبح مذبوح پر واجب ہے اور معتبر ذبیحہ قبل تبدیل مجلس بعد التسمیہ ہی ہے کسی شخص نے ایک کے اوپر ایک بکری رکھ کر دونوں کو ذبح واحد میں تسمیہ واحد سے ذبح کیا تو وہ حلال ہو جائے گی برخلاف اس کے کہ علی التعاقب کیا تو نفل متعدد ہو ان میں بھی متعدد ہوگا اور تسمیہ مذبوح پر ہی ہوگا۔

كما في الدر المختار: ثم التسمية في ذكاة الاختياري تشترط عند الذبح وهي على المذبوح المعتبر الذبح عقب قبل تبدل المجلس حتى لو اضعع شاتين احد فوق الاخرى فذبهما ذبحه واحده حلال بخلاف مالو ذبهما على التعاقب لان الفعل بتعدد في التسمية ذكرة الزيلعي في الصيد“ (در مختار جلد ۵ صفحہ ۱۹۲)
 ۶۔ خرق اجماع اور مخالف نصوص قرآنیہ کی وجہ سے امام شافعی علیہ الرحمہ کی رائے پر عمل کی گنجائش معلوم نہیں ہوتی۔

۷۔ تسمیہ ذابح کی طرف سے ہونا شرط ہے، ذبح کی حالت میں اور معتبر ذبح وہی ہے جو تسمیہ کے بعد مجلس تبدیل کرنے سے پہلے ہو، اور ذابح سے مراد حیوان کا حلال کرنے والا ہے، چھری چلانے میں مدد کرنے والا معین ذابح کا مصداق ہے، نہ کہ جانور کے بدن اور پیروں کو پکڑنے والا (کمانی الشامی ۱۹۱/۵)۔

مروج مشینی ذبیحہ مشینی ذبیحہ میں بٹن دباتے وقت تسمیہ کہا جائے، چھری کے ہینڈل کو جو مسلمان پکڑتا ہے اور تسمیہ کہتا ہے اگر یہ معین ہے تو معین ذابح پر بھی تسمیہ واجب ہے، مشینوں کے استعمال میں چھری لے کر جو شخص اولاً جانور کو ذبح کرتا ہے پھر مشین کے سپر کر دیتا ہے تو ایسے آدمی میں ذابح اور عمل ذبح کے تمام شرائط کے ساتھ اگر یہ عمل ہوتا ہے تو ایسے ذبیحہ میں کوئی حرج نہیں اور بٹن

دبانے والے کی بنسبت یہ صورت اولیٰ ہے۔ عہد جدید میں جانور کو الیکٹرک شاک کے ذریعہ جو نیم بے ہوش کیا جاتا ہے تو یہ کہ وہ صرف بے ہوش ہو جاتا ہے یا مر ہی جاتا ہے اگر وہ مر چکا ہے تو بعد الذبح بھی وہ میٹہ اور مردار ہی شمار ہوگا اور اس کا کھانا کسی صورت میں جائز نہ ہوگا اور اگر صرف بیہوش ہو تو اس کا ذبح کرنا درست ہوگا اور اس کی نظیر یہ کہ جو جانور بہت زیادہ مریض اور لاغر ہو گیا ہو یا گلا گھونٹنے کی وجہ سے قریب المرگ ہو اور اُسے موت سے پہلے ذبح کر دیا جائے تو فقہاء اسے حلال قرار دیتے ہیں۔ دوم یہ کہ وہ چھرا الہ حادثہ تیز کاٹ دینے والا ہتھیار ہے اس لئے اس کے ذریعہ ذبح کرنا درست ہے، البتہ یہ ضروری ہے کہ بٹن دبا یا ہے لیکن اس چھری کے محاذی گردن کو لانے والا بھی مسلمان یا کتبی ہونا ضروری قرار دیا جائے گا نیز یہ بات بھی ضروری ہوگی کہ بٹن دباتے وقت اللہ کا نام لیا جائے ہاں یہ بات بھی ضروری ہوگی کہ جھٹکے سے جانور کی گردن کٹ کر علیحدہ نہ ہو جائے کہ یہ بھی مکروہ ہے اگر ان امور کی رعایت کرتے ہوئے ضرورت اور ذبیحہ کی کثرت کو پیش نظر رکھ کر یہ کہی جا سکتی ہے کہ اس میں کچھ مضائقہ نہیں (جدید فقہی مسائل مولانا خالد سیف اللہ رحمانی ۱۴۲/۱)۔

۵۔ مشینی ذبیحہ میں مشین کا کام صرف جانور کو قابو کرنے کا کام سب مشین کرتی ہے۔ اتنی بات متعین ہے کہ اگر عروق ذبح نہیں کاٹی گئی یا ذبح مسلمان یا کتبی نہیں یا سب کچھ ہے مگر عند الذبح تسمیہ عمداً ترک کر دیا یا غیر اللہ کا نام اس پر ذکر کیا تو وہ ذبیحہ حلال نہیں کسی مشین میں شرائط مذکورہ کی خلاف ورزی نہ ہو تو اس کا ذبیحہ حلال ہے اور ان میں سے ایک شرط بھی فوت ہو جائے تو ذبیحہ حرام ہو جائے گا (جواہر الفقہ ۲/۴۱۵)۔

اگر بوقت ذبح گردن الگ ہو جائے تو یہ ذبیحہ حلال ہے لیکن یہ فعل مکروہ ہے۔

”كما في الهدايه والشامى، ومن بلغ بالسكين النخاع أو قطع الراس كره له ذالك وتوكل ذبيحته وفي قطع الراس تعذيب الحيوان بلا فائدة وهي منهي عنه“ (ہدایہ ۴/۳۲۲ شامی ۵/۱۸۸)۔

جانور کی گردن کو لمبائی میں کاٹا گیا اور عروق ذبح کٹ گئی تو یہ جانور حلال ہے لیکن تعذیب حیوان کی وجہ سے ایسا کرنا مکروہ ہے (ہدایہ ۴/۳۲۳)۔

باب چہارم
تحریری آراء

وضاحتیں اور معلومات

اسلامک فقہ اکیڈمی انڈیا ☆

ذبیحہ کے بارے میں شرع میں چند اصول طے شدہ ہیں:
اول: ذبح کا اہل ہونا، اس سے مراد یہ ہے کہ ذبح کرنے والا عاقل ہو، باشعور ہو (اگر
چھنا بالغ ہو)، مسلمان ہو یا کتابی ہو۔

دوم: آلہ ذبح ایسا ہو جو اپنی دھار سے خون بہا دے (یعنی آلہ جارحہ ہو)۔
سوم: محل ذبح حلق اور لبہ ہے۔ یعنی حلق کو کاٹ دے، جس میں سانس کی نلی، غذا کی نلی
اور دونوں شہ رگ (خون کی نلیاں) ہیں۔ ان سب کو یا ان میں سے اکثر کو کاٹ دے۔
چہارم: تسمیہ یعنی بوقت ذبح اللہ کا نام لیا جائے۔ قرآن کریم میں ”و طعام الذین
اتوا الكتاب حل لکم“ کے ذریعہ کتابی کو بھی اہل تسلیم کیا گیا ہے، نابالغ ہو مگر ممیز اور باشعور
ہو تو اس کی نیت بھی عبادات میں بعض اوقات معتبر ہوتی ہے جیسے آنحضرت ﷺ کا سات برس اور
دس برس کی عمر کے بچوں کو نماز کی ہدایت اور تاکید کرنا۔

آلہ ذبح دھار دار ہو، کاٹنے والا اور قاطع ہو، خون بہانے والا ہو، اس لئے کہ آنحضرت
ﷺ نے ارشاد فرمایا ”ما انهر الدم و ذکر اسم الله عليه فكل، ليس السن
والظفر“ (رواہ البخاری) حلق محل ذبح ہے، اس لئے کہ لغت عرب میں ذبح کا محل حلق و لبہ ہے نہ کہ

☆ مشینی ذبیحہ کے بعض سوالات پر فیصلہ کرتے وقت یہ محسوس ہوا تھا کہ اس موضوع پر معلومات کی کمی ہے، چنانچہ حضرت
قاضی صاحب رحمۃ اللہ نے سمینار کے بعد ایک معلوماتی اور وضاحتی تحریر مرتب فرمائی اور شرکاء سمینار کے پاس بھیجی
گئی، اس کے جواب میں جو رائے سامنے آئیں ان کو اس باب میں اس تحریر کے ساتھ شامل کیا گیا ہے۔

جسم کا کوئی اور حصہ، دوسرے یہ کہ نبی ﷺ نے ”شریطۃ الشیطان“ سے منع فرمایا جس کی تشریح یہ کی گئی ہے کہ صرف حلق کی جلد کٹے، رگیں نہ کٹیں۔

”عن عکرمة عن ابن عباس زاد ابن عیسیٰ وابی ہریرۃ قال : نہی رسول اللہ ﷺ عن شریطۃ الشیطان، زاد ابن عیسیٰ فی حدیثہ وہی التی فیقطع الجلد ولا تفری الأوداج ثم یترک حتی یموت“ (ابوداؤد، باب فی المسائتۃ فی الذبح)۔
صاحب نہایت کہتے ہیں: ”عن ابن عباس قال إذا هرق الدم وقطع الأوداج فکل“ (سنن سعید بن منصور و اسنادہ حسن)۔

سیدنا عمر نے فرمایا: ”النحر فی اللبۃ و الحلق“ اور سنن دارقطنی میں ہے کہ نبی ﷺ نے بدیل بن ورقاء کو بھیج کر میوں کی گلیوں میں اعلان کروایا: أَلَا إِنَّ الذَّكَاءَ فِي الْحَلْقِ وَاللَّبَةِ۔
قرآن کا ارشاد ہے: ”حرمت علیکم المیتۃ و الدم و لحم الخنزیر و ما أهل لغير الله به“ (مائدہ: ۳) جس کا مطلب یہ ہوا کہ جس جانور کو غیر اللہ کا نام لے کر ذبح کیا گیا وہ حلال نہیں ہے۔

دوسری جگہ ارشاد فرمایا گیا: ”ولا تاكلوا مما لم يذكر اسم الله عليه وإنه لفسق“ (انعام: ۱۲۱) اور ارشاد فرمایا گیا: ”فكلوا مما ذكر اسم الله عليه“ (انعام: ۱۱۸)۔
حاصل یہ ہے کہ جس جانور پر بوقت ذبح اللہ کا نام نہیں لیا گیا وہ حلال نہیں ہے۔
اس طرح یہ چار بنیادی اصول ہیں جو کتاب و سنت سے ثابت ہیں۔

ایک عام ہدایت حضور ﷺ کی یہ ہے کہ ہر کام حسن کے ساتھ انجام پانا چاہئے اور جب تم چاقو کو زیادہ سے زیادہ تیز کرنے اور جانور سے چھپانے کی ہدایت کی گئی ہے ”إن الله كتب الإحسان علی کل شیء فإذا قتلتم فأحسنوا القتلة وإذا ذبحتم فأحسنوا الذبحة و لیحد أحدکم شفرته و لیبرح ذبحة“ (رواہ مسلم وغیرہ)۔

ذبح کے یہ عام اصول ہیں لیکن ذبح غیر اختیاری کی صورت میں یعنی جب کسی جانور کا

شکار کیا جائے یا کوئی اہلی جانور ہی بھاگ کھڑا ہوا کہ قابو میں نہ آئے تو ایسی صورت میں اگر تیر چلا کر اسے ہلاک کیا جائے تو جائز ہوگا، اگرچہ وہ تیر اس کے حلق و لبہ پر نہ لگے، یہ بہر حال ضروری ہے کہ جس آلہ سے شکار کیا جائے وہ آلہ جارحہ ہو اور اگر چڑیوں کا جھنڈ یا ہرنوں کا پورا ریوڑ سامنے ہو اور بسم اللہ کہہ کر تیر چلا دے تو ان میں جو چڑیا یا جانور بھی زخمی ہو کر گرے وہ حلال قرار پائے گا۔

ان اصولوں کی روشنی میں ساتویں فقہی سمینار کی پہلی تجویز مندرجہ ذیل ہے جس میں ذبح کا لغوی معنی، اس کا اصطلاحی مفہوم، ذبح کی قسمیں اختیاری و غیر اختیاری، دونوں اقسام کی مشترک شرطیں ہر قسم کی علاحدہ علاحدہ شرطیں تفصیل سے بیان کر دی گئی ہیں۔

سمینار کی منظور کردہ دوسری تجویز میں ذبح کی شرائط اور کتابی کے ذبیحہ کے احکام ذکر کئے گئے ہیں، تیسری تجویز ذبح کیلئے تسمیہ کے حکم پر مشتمل ہے۔

چوتھی تجویز میں اس امر سے بحث کی گئی ہے کہ جدید طریقہ ذبح جانور میں کو ذبح سے پہلے بجلی کی لہروں کے ذریعہ بے ہوش کیا جاتا ہے۔ پھر بے ہوشی کی حالت میں ذبح کیا جاتا ہے، اس بارے میں شرکاء سمینار کا اتفاق ہوا کہ جانور کو بے ہوش کر کے اگر ذبح کیا جائے تو یہ ذبیحہ حلال ہوگا۔ مشینی ذبیحہ کے بارے میں تفصیلی بحث کی گئی، مختلف اصحاب افتاء نے مشینی ذبیحہ کے مختلف طریقوں پر روشنی ڈالی اور حضرات علماء نے مسئلہ کے مختلف شرعی پہلوؤں پر غور کیا اور بحث میں حصہ لیا، پوری بحث و تمحیص کا خلاصہ یہ ہے کہ ذبح کے عادی طریقہ میں چھری ذبح کے ہاتھ میں ہوتی ہے، اور مشینی طریقہ میں دو صورت میں، کبھی جانور بجلی کے ذریعہ چلنے والی زنجیر یا پٹے سے لٹک کر بے ہوشی کے مرحلے سے گزرنے کے بعد ذبح کے سامنے پہنچتا ہے اور ذبح اس کو بسم اللہ کہہ کر ذبح کرتا ہے، ذبح کے بعد ذبیحہ آگے بڑھتا جاتا ہے، اس صورت کے جواز پر سبھی علماء کا اتفاق ہے کہ یہ عادی طریقہ کی طرح ذبح کا اپنے ہاتھ میں لی ہوئی چھری سے ذبح کیا جاتا ہے، صرف نقل و حمل بجلی کی قوت کے ذریعہ عمل میں آتا ہے، دوسری صورت یہ ہے کہ نہ صرف ذبیحہ کا نقل و حمل بلکہ عمل ذبح بھی بجلی کے ذریعہ چلنے والی مشینی چھری کے ذریعہ انجام پاتا ہے، اس

کی بھی دو صورتیں ہیں، ایک صورت تو یہ ہے کہ ایک بار ذبح کے لئے بجلی کا بٹن دباتے وقت جتنے جانور ذبح کے لئے رکھے گئے ہیں، ہر ایک کے لئے الگ چھریاں ہیں اور ایک بار بسم اللہ کہتے ہوئے بٹن دبانے سے سبھی چھریاں حرکت میں آتی ہیں اور بیک وقت یہ تمام ہی اپنے سامنے کے حیوانات کو ذبح کر دیتی ہیں۔

دوسری صورت یہ ہے کہ لائن سے لگے ہوئے جانور باری باری مشینی چھری کے سامنے آتے جاتے ہیں اور بسم اللہ کہہ کر بجلی کا بٹن دبانے سے جو چھری چلتی ہے وہ باری باری اپنے سامنے آنے والے جانوروں کو ذبح کرتی چلی جاتی ہے۔

ان صورتوں کے بارے میں شرکاء سمینار کے درمیان اختلاف رائے ہوا، عام طور پر یہ رائے رہی کہ مشینی ذبیحہ کی وہ صورت جس میں بجلی سے چلنے والی چھری ذبح کا کام انجام دیتی ہے اس میں بٹن دبانے والے کو ذبح تسلیم کیا جائے اور اس کا بسم اللہ کہنا کافی تصور کیا جائے اور اس کی پہلی صورت میں جب کہ سبھی جانور بیک وقت ذبح ہو جاتے ہیں ایک عمل ذبح پر ایک بسم اللہ کو کافی تصور کیا جائے اور دوسری صورت میں جب کہ باری باری جانور ذبح ہوتے ہیں تو پہلا ذبیحہ کو حلال قرار دیا جائے گا بقیہ جانوروں کی حلت کے لئے یہ تسمیہ کافی نہیں ہوگا۔

شرکاء سمینار کی ایک جماعت کا نقطہ نظر یہ ہے کہ ہر وہ ذبح جس میں ذبح اور عمل کے درمیان کسی مشین کا واسطہ ہو اور ذبح کرنے والی چھری خالص انسانی قوت سے نہیں بلکہ بجلی کی قوت سے چلتی ہے، حلال نہیں ہوگا، جو علماء جواز کے حق میں ہیں ان کا کہنا یہ ہے کہ فعل اور نتیجہ فعل کے درمیان اگر کسی مکلف بااختیار شخص کا عمل واسطہ نہیں ہو تو نتیجہ فعل اسی انسان فاعل کی طرف منسوب ہوگا، یہاں بٹن دبانے والا فاعل ہے، عمل ذبح اور بٹن دبانے والے کی طرف منسوب ہوگا، وہی ذبح قرار پائے گا، اور اس کا بسم اللہ کہنا کافی ہوگا۔

جو لوگ عمل ذبح میں مشین کے توسط کی وجہ سے ذبیحہ کو ناجائز قرار دیتے ہیں ان کا

کہنا کہ:

(۱) ذبح کا فعل دراصل مشین کے واسطے بجلی کے ذریعہ انجام پاتا ہے، یہی وجہ ہے کہ انسان بٹن دبا کر علیحدہ ہو جائے تب بھی مشین اپنا کام کرتی ہے، اس لئے یہ بٹن دبانے والے شخص کا فعل نہیں اور ذبح کے لئے ضروری ہے کہ ذبح کرنے والا عاقل باشعور مسلمان ہو اور وہ اپنے فعل پر اللہ کا نام بھی لے۔

(۲) مشینی ذبیحہ میں پہلے جانور کو بیہوش کیا جاتا ہے پھر ذبح کیا جاتا ہے اس میں اس بات کا امکان ہے کہ فعل ذبح انجام پانے سے پہلے ہی جانور کی موت واقع ہو جائے، اس لئے بطور سد ذریعہ اس کو منع کیا جانا چاہئے۔

جو حضرات جواز کے قائل ہیں ان کے دلائل کی تفصیل اس طرح ہے:

(۱) مشینی ذبیحہ کی صورت ظاہر ہے کہ ایک نئی اور نوا ایجاد صورت ہے۔ کتاب و سنت کے نصوص میں بعینہ اس کا حکم نہیں مل سکتا، اس لئے یہ دیکھنا چاہئے کہ احکام ذبح کے سلسلہ میں قانون شریعت کی جو روح اور اصل ہے وہ یہاں موجود ہے یا نہیں؟ شریعت کے قانون ذبح کا خلاصہ یہ ہے کہ جانور کے حلق کی مطلوبہ رگیں اور نالیاں کٹ جائیں، فعل ذبح پر اللہ کا نام لیا جائے، ذبح مسلمان یا کتابی ہو اور ذبح کرنے والا فعل ذبح کا شعور رکھتا ہو، مشینی ذبیحہ میں یہ تمام باتیں موجود ہیں، مطلوبہ رگیں کٹ جاتی ہیں اور خون اچھی طرح بہہ جاتا ہے، بٹن دبانے والا اللہ کا نام بھی لیتا ہے، وہ مسلمان بھی اور باشعور بھی، اس لئے اس کے ناجائز ہونے کی وجہ نہیں۔

(۲) قاعدہ فقہیہ یہ ہے کہ اگر انسان کے فعل اور نتیجہ فعل کے درمیان کسی مکلف اور باختیار شخص کے فعل کا واسطہ نہ ہو تو نتیجہ فعل اس کی طرف منسوب ہوتا ہے، چنانچہ فقہاء نے صراحت کی ہے کہ آلات کے ذریعہ صادر ہونے والے افعال اسی شخص کی طرف منسوب ہوں گے جس نے اس کو استعمال کیا ہے، لہذا بٹن دبانے والے اور فعل ذبح کے درمیان مشین کا واسطہ ہے لیکن چونکہ مشین ایک بے اختیار شئی ہے، اس لئے اس فعل کی نسبت بھی بٹن دبانے والے ہی کی طرف ہوگی اور وہی ذبح کرنے والا تصور کیا جائے گا، اس لئے اس کا تسمیہ کافی ہوگا۔

(۳) الیکٹریک شارک کے ذریعہ بے ہوش کرنے میں یہ بات پورے طور پر انسان کے اختیار میں ہوتی ہے کہ برقی کا اتنا ہی درجہ استعمال کرے، جس کی وجہ سے اتنی جلد جانور کے مرجانے کا امکان نہ ہو اور جن ممالک میں مشینی مسالٰح قائم ہیں وہاں قانوناً اس کا لزوم بھی ہے لہذا اس کو محض سد ذریعہ کے طور پر منع کرنے کی کوئی وجہ نہیں ہے۔

(۴) بعض مغربی اور افریقی ممالک میں مشینی ذبیحہ قانونی مجبوریوں اور مشکلات کے تحت حاجت کا درجہ اختیار کر گیا ہے اور اس کی اجازت نہ دینے میں مشقت و حرج ہے اور ایک ایسے مسئلہ میں جس کی ممانعت مانعین کے نزدیک بھی بہر حال منصوص نہیں بلکہ اجتہادی ہے، رفع حرج اور حاجت انسانی کا معتبر ہونا قریب قریب فقہاء کے ہاں متفق علیہ ہے۔

(۵) وہ امور جو عادات کے قبیل سے ہیں ان میں اصل اباحت و جواز ہے اور اگر اس کی حرمت و ممانعت کی مناسب دلیل موجود نہ ہو تو یہ بذات خود اس کے جائز ہونے کی دلیل ہے، محض مشین کے توسط کی وجہ سے ذبیحہ کی حرمت پر کوئی دلیل نہیں، اس لئے اس کو جائز ہونا چاہئے۔

ساری بحثوں کی روح یہ ہے کہ بجلی کی مشین کے توسط سے جو عمل ذبح انجام پاتا ہے اس سے ذبیحہ حلال قرار پائے گا یا نہیں، اس کے بارے میں حضرت مولانا مفتی شفیع صاحب رحمۃ اللہ علیہ نے جو کچھ تحریر فرمایا ہے اس سے ایسا محسوس ہوتا ہے کہ چھری ہاتھ میں ہو یا مشینی چھری سے ذبح کا عمل انجام پائے دونوں میں کچھ فرق نہیں ہے، حضرت مفتی صاحب فرماتے ہیں:

” اتنی بات متعین ہے کہ اگر جانور کی عروق ذبح نہیں کاٹی گئیں یا ذبح کرنے والا مسلمان یا کتابی نہیں ہے یا سب کچھ ہے مگر ذبح کے وقت اللہ کا نام لینا قصداً چھوڑ دیا ہے یا کسی غیر اللہ کا نام اس پر ذکر کیا ہے تو وہ ذبیحہ حلال نہیں، کسی مشین میں شرائط مذکورہ کی خلاف ورزی نہ ہو تو اس کا ذبح کیا ہوا جانور حلال ہے اور ان میں سے ایک شرط بھی فوت ہو جائے تو ذبیحہ حرام ہو جائے گا (جواہر الفقہ ۲/۲۲۲ مطبوعہ پاکستان)۔“

حضرت مولانا مفتی نظام الدین صاحب ^{رحمۃ اللہ علیہ} مفتی دارالعلوم دیوبند نے تحریر فرمایا ہے:

”پس اگر کوئی مسلمان بسم اللہ، اللہ اکبر کہہ کر بٹن دبائے اور فوراً چھری گلے کے اگلے حصہ سے چل کر ذبیحہ کے اوداج وغیرہ کاٹ کر انہاروم کر دے تو ذبح بالنار کے ذریعہ ذبیحہ حلال ہونے کی طرح یہ ذبیحہ بھی حلال ہوگا“ (منتخبات نظام الفتاویٰ ۱/۴۰۶ مطبوعہ اسلامک فقہ اکیڈمی ہند) اس فتویٰ کی تائید حضرت مولانا مفتی محمود حسن صاحب نے بھی فرمائی ہے۔

یہ پورا مسئلہ آپ حضرات علماء کرام کی خدمت میں دوبارہ ارسال کر رہا ہوں اور سوال یہ ہے کہ اگر جملہ شرائط ذبح مکمل ہوں لیکن عمل ذبح اس چھری کے ذریعہ انجام پائے جسے بجلی کی قوت حرکت میں لا رہی ہے اور بجلی کی قوت کو کسی مسلمان یا کتابی نے بٹن دبا کر حرکت دی ہے تو کیا اس طرح بجلی کی چھری سے ذبح ہونے والا ذبیحہ حرام ہوگا؟ براہ کرم آپ سبھی حضرات مجوزین میں رہے ہوں یا مانعین میں، اپنی رائے پر دوبارہ غور فرمائیں اور غور و فکر کے بعد جو آخری رائے قائم فرمائیں اسے بالا جمال اپنے دلائل کے ساتھ جلد از جلد اس حقیر کے پاس ارسال فرمائیں اس کے لئے بے حد ممنون ہوں گا۔

اس مسئلہ سے متعلق سمینار میں رائے طلبی کی گئی تھی، کل ترسٹھ حضرات نے جواز کے حق میں اور انتیس حضرات نے عدم جواز کے حق میں رائے دی۔

جواز کے حق میں رائے دینے والے چند معروف و ممتاز علماء کرام کے اسماء گرامی درج

ذیل ہیں:

- | | |
|--|--------------------------|
| ۱۔ جناب مولانا یعقوب اسماعیل منشی صاحب | برطانیہ |
| ۲۔ جناب مولانا انیس الرحمن قاسمی صاحب | امارت شرعیہ پٹنہ |
| ۳۔ جناب مولانا مفتی حبیب اللہ قاسمی صاحب | مہذب پورا عظیم گڑھ |
| ۴۔ جناب مولانا صدر الحسن ندوی صاحب | کاشف العلوم اورنگ آباد |
| ۵۔ جناب مولانا خالد سیف اللہ رحمانی صاحب | سہیل السلام حیدرآباد |
| ۶۔ جناب مولانا عبداللہ کاوی صاحب | دارالعلوم کنتھاریہ گجرات |
| ۷۔ جناب مولانا بوسفیان مفتاحی صاحب | مفتاح العلوم منو |

- ۸۔ جناب مولانا حبیب ریحان ندوی ازھری صاحب تاج المسجد بھوپال
 ۹۔ جناب مولانا ظفر الاسلام اعظمی صاحب دارالعلوم منو
 ۱۰۔ جناب مولانا غلام اللہ کاوی صاحب دارالعلوم کنتھاریہ گجرات
 ۱۱۔ جناب مولانا اختر امام عادل صاحب دارالعلوم حیدرآباد
 ۱۲۔ جناب مولانا مفتی جنید عالم ندوی قاسمی صاحب امارت شرعیہ پٹنہ
 ۱۳۔ جناب مولانا عبد الجلیل قاسمی صاحب امارت شرعیہ پٹنہ
 ۱۴۔ جناب مولانا اعجاز احمد قاسمی محمود العلوم دملہ بہار
 ۱۵۔ جناب مفتی اسماعیل بھڈکودروی صاحب دارالعلوم کنتھاریہ گجرات
 ۱۶۔ جناب مولانا زبیر احمد قاسمی اشرف العلوم کتھواں سیتا مڑھی بہار
 ۱۷۔ جناب مولانا نسیم احمد قاسمی پٹنہ
 ۱۸۔ جناب مولانا مفتی محی الدین بڑودوی صاحب گجرات
 ۱۹۔ جناب مولانا ڈاکٹر سعود عالم قاسمی مسلم یونیورسٹی علی گڑھ
 ۲۰۔ جناب مولانا رضوان القاسمی صاحب سبیل السلام حیدرآباد
 ۲۱۔ جناب مولانا محمد ارشد قاسمی صاحب سرانے میر اعظم گڑھ
 ۲۲۔ جناب مولانا محمد فہیم اختر ندوی صاحب اسلامک فقہ اکیڈمی دہلی
- عدم جواز کے حق میں رائے دینے والے چند معروف و ممتاز علماء کرام کے اسماء گرامی درج

ذیل ہیں:

- ۱۔ جناب مولانا عبدالقیوم پالنپوری صاحب جامعہ نذیریہ کاکوسی گجرات
 ۲۔ جناب مولانا بدر احمد مجیبی ندوی صاحب خانقاہ محبیہ پٹنہ
 ۳۔ جناب مولانا مفتی محبوب علی وجیبی صاحب رام پور
 ۴۔ جناب مولانا ابوالحسن علی صاحب دارالعلوم ماٹلی والا گجرات
 ۵۔ جناب مولانا عبید اللہ اسعدی صاحب جامعہ عربیہ تھوڑا بانہ
 ۶۔ جناب مولانا مصلح الدین بڑودوی صاحب دارالعلوم بڑودہ

- ۷- جناب مولانا مفتی شبیر احمد صاحب مدرسہ شاہی مراد آباد
- ۸- جناب مولانا سید قمر الدین صاحب اصلاح المسلمین بڑودہ گجرات
- ۹- جناب مولانا مفتی انور علی اعظمی صاحب دارالعلوم منو
- ۱۰- جناب مولانا عبداللہ خالد صاحب مدرسہ عزیز یہ بہار شریف پٹنہ
- ۱۱- جناب مولانا آل مصطفیٰ مصباحی صاحب جامعہ امجدیہ رضویہ، گھوسی
- ۱۲- جناب مولانا نعیم الدین صاحب آسام

☆☆☆

مشینی ذبیحہ کے سلسلہ میں بعض اہم پہلو

حضرت مولانا مفتی نظام الدین اعظمی ☆

الحمد لله والصلوة على رسوله وبعد!

یہ جملہ مضامین بغور پڑھا، ماشاء اللہ سب باتیں بہت عمدہ اور تحقیقی اور صحیح ہیں، صرف نمبر ۹ کے جواب اور نمبر ۴ کے جواب میں کچھ کلام ہے جو بعد میں مذکور ہے۔ (۱) وہ یہ کہ مرغ کو ذبح کرنے کے بعد پیٹ چاک کر کے اس کی آلائش صاف کرنے کے بعد گرم پانی میں ڈالا جائے، ورنہ مرغ کے مبرز اور گردن کے راستہ سے پیٹ کی ساری گندگی نکل کر سارے پانی کو ناپاک کر دے گی اور گوشت بھی ناپاک ہو جائے گا، پھر اگر گرم اور کھولتے ہوئے پانی دیر تک رہنے کے بعد مرغ کو اس سے نکالا جائے تو نجاست و غلاظت گوشت میں سرایت کر جائے گی کہ دھونے سے بھی گوشت پاک نہ ہوگا، اس لئے ہر حال میں پیٹ چاک کر کے غلاظت دور کرنے کے بعد کھولتے ہوئے پانی میں ڈالا جائے، احتیاط اسی میں ہے۔ ہاں اگر غوطہ دے کر فوراً نکال لیا جائے کہ گرمی صرف کھال تک ہی رہے، گوشت تک نہ پہنچے، پھر کھال نکال کر پھینک دی جائے تو گوشت پاک رہ سکتا ہے، عموماً ایسا نہیں ہوتا، اس لیے احتیاط پھر اسی میں ہے کہ پیٹ چاک کر کے غلاظت نکالنے کے بعد کھولتے ہوئے پانی میں ڈالا جائے۔

(۲) یہ کتابی یا اہل کتاب سے مراد اگر وہ کتابی نصرانی (عیسائی) ہو جو انجیل کے آسمانی کتاب ہونے پر عقیدہ و ایمان رکھتا ہو اور اس کو حق سمجھتا و جانتا ہو، اسی طرح اگر وہ یہودی ہے جو تورات کے آسمانی کتاب ہونے پر اس کا عقیدہ و ایمان ہو اور اس کو حق و صحیح پہنچتا ہو، ورنہ وہ محض

نام کا نصرانی یہودی ہوگا اور حقیقت میں منکر نصرانیت و یہودیت ہوگا تو وہ اس اہل کتاب میں شمار نہ ہوگا جس کا ذبیحہ بوقت ذبح محض اللہ کا نام لے کر ذبح کرنے سے حلال و جائز کہا جائے۔

جواب نمبر ۹ سے متعلق کچھ گفتگو، قولہ (کسی بھی طرح جائز نہیں) یہ کلیہ صحیح نہیں ہے، بلکہ اس میں تفصیل ہے کہ اگر چھری خود بخود آٹو میٹک طریقہ سے چلتی ہے یا چلانی پڑتی ہے مگر ساری گردن ذبیحہ کی بیک دم کٹ کر الگ ہو جاتی ہے یا گردن کے علاوہ چھری کسی اور جگہ بھی کاٹ دیتی ہے تو ان سب صورتوں میں یہی حکم ہوگا کہ صرف چھری ہاتھ میں لے کر ذبح کا عمل کیا جاوے ورنہ اگر ایسا نہ ہو بلکہ بٹن کوئی مسلمان یا مذہبی کتابی اللہ کا نام لے کر (بسم اللہ اکبر) دبائے اور چھری چلنے لگے اور گردن کی رگوں (حلقوم، مری اور احد الودجین) کو کاٹے اور ذبیحہ کا کنٹرولر (معاون) بھی مسلمان یا مذہبی کتابی ہو اور محض بسم اللہ اللہ اکبر (اللہ کا نام لے کر) کنٹرول کرتا رہے تو اصول شرع کے مطابق یہ ذبیحہ حرام نہ ہوگا، اور یہ بات الگ ہوگی کہ اس صورت میں بھی چھری ہاتھ میں لے کر صرف ہاتھ سے ذبح کرنا بہتر اور احتیاط کہا جائے تو اس میں کوئی مضائقہ نہ ہوگا۔



مشینی ذبیحہ کا حکم

مولانا محمد برہان الدین سنبھلی ☆

مشین سے ذبیحہ (یعنی مشین کے ذریعہ جانور کی گردن کاٹنے) کا مسئلہ مشین کے عمل کی تفصیل جاننے کے بعد ہی طے ہو سکتا ہے، اگر مشین سرکوتن سے جدا کر دیتی ہے تو اس کے مکروہ تحریمی ہونے میں تو کوئی شک ہی نہیں ہے (چاہے شرعی ذبیحہ کی اور سب شرطیں پائی جاتی ہوں)، اس کے بعد غور و طلب بات یہ ہے کہ مشین کے عمل کو انسان کا عمل حقیقتاً کہا جاسکتا ہے یا نہیں؟ اور اس کے بعد ہی یہ بات معلوم ہو سکے گی کہ مشین کے ذریعہ ذبح شدہ جانور کو انسانی ذبیحہ قرار دیا جاسکتا ہے یا نہیں؟ غور و فکر سے پتہ چلتا ہے کہ مشین کو حرکت دینے والا انسان ”سبب“ تو کہا جاسکتا ہے فاعل (باصطلاح فقہ ”مباشر“) نہیں کہا جاسکتا، اس کا ایک قرینہ یہ ہے کہ بالفرض اگر کوئی مشین ایسی ایجاد ہو جائے جو انسان سے مثلاً (مشین کا بٹن دبانے سے) نماز کی تمام مطلوبہ حرکات ادا کر دے تو کیا یہ سمجھا جائے گا کہ اس شخص نے نماز ادا کر لی؟ خواہ بٹن اس نے دبا یا ہو، ظاہر ہے کہ جواب نفی میں ہوگا، وجہ اس کے علاوہ اور کچھ نہیں ہے کہ مشینی عمل کو حقیقتاً انسانی عمل (انتقالات انسانی) اس صورت میں نہیں کہا جاسکتا، بلکہ اسے مشینی فعل ہی سمجھا جائیگا، اسی بناء پر کسی مسلمان کا (یا کتابی کا) گلا کاٹنے والی مشین چلاتے وقت بسم اللہ کا پڑھنا کافی نہ ہوگا۔ کیونکہ مشین کا حرکت دینا چھری کے (گلے پر) چلانے کے قائم مقام نہیں ہو سکتا، اس لئے کہ اسے چلانے والا دراصل اس انجن کو حرکت دیتا ہے جس سے براہ راست یا بالواسطہ گلا کاٹنے والی چھری چلے گی، اسی طرح مشین چلانے اور گلا کاٹنے والے آلہ کے درمیان کم سے کم ایک ورنہ دو واسطہ

حائل ہوگا، اور ”واسطہ“ کی موجودگی میں یہ کہنا (مجازاً صحیح ہو تو ہو) حقیقتہً درست نہ ہوگا کہ ذبح کرتے وقت بسم اللہ پڑھی گئی، بلکہ قریب قریب یہ ایسا ہی ہوگا جیسے کسی جانور کو ٹرینڈ کر کے یعنی گلے پر چھری چلانے کی مشق کرا کے کسی نے بسم اللہ پڑھ کر بھیجا کہ وہ جانور دوسرے جانور کو ذبح کر دے (ظاہر ہے کہ یہ ذبیحہ حلال نہ ہوگا)

ہاں! اگر حلق پر چھری چلانے کا عمل انسانی ہاتھ سے انجام پاتا ہو بقیہ کام مثلاً کھال الگ کرنا، گوشت کے پارچہ بنانا وغیرہ مشین سے انجام دئے جاتے ہوں اور حلق پر چھری چلانے والا مسلمان (یا صحیح معنی میں کتابی، یہودی وغیرہ) جانور کو ذبح کرتے وقت بسم اللہ اللہ اکبر (یا اس کے ہم معنی اور کلمات پڑھ لئے جائیں تب ہی ذبیحہ درست ہوگا۔ کتابی کے لئے بھی بقول راجح یہی شرط ہے کہ ذبح کرتے وقت وہ اللہ کا نام لے، اللہ کے علاوہ اور کا مثلاً عیسیٰ علیہ السلام کا نام ہرگز نہ لے، خواہ کسی زبان میں اللہ کے نام لے کر ذبح کیا جائے ذبیحہ درست ہوگا البتہ بسم اللہ اکبر کہنا مسنون ہے) پڑھے تو ایسا جانور حلال ہوگا اگر کوئی دوسرا مانع شرعی نہ ہو تو اسے کھانا درست ہوگا۔

لیکن اگر حلق پر چھری چلانے، حلق کاٹنے کا بھی عمل مشین سے ہوتا ہے تو اس عمل کے علاوہ مذکورہ بالا سبب کے وہ شرعی حکم پورا نہیں ہوتا جو ذکوۃ (ذبیحہ شرعی) کا مسلمانوں کو دیا گیا ہے، اور جس کی بنا پر ہی جانور حقیقتہً حلال ہوتا ہے یہاں یہ بتانے کی ضرورت نہیں کہ مجموعی طور پر جانوروں کی حلت و حرمت خالص ”امر تعبّدی“ ہے، یعنی خالص شرعی بات ہے اور کتاب و سنت سے براہ راست معلوم و ثابت ہونے والی چیز ہے، اسی وجہ سے اس میں دوسری استعمالی اشیاء کے برخلاف بہت سی زائد پابندیاں ہیں، ان پابندیوں میں سے ہر ایک کا لحاظ ضروری ہے، کیونکہ ایک کے ترک سے بھی حلت فوت ہو سکتی ہے اور جانور کا کھانا حرام ہو سکتا ہے۔

ان سب امور کو پیش نظر رکھتے ہوئے یہی راجح بلکہ معلوم ہوتا ہے کہ مشینی ذبیحہ جس میں جانور کا حلق بھی مشین سے کاٹا جاتا ہو حلال نہیں ہے، چاہے مشین چلاتے وقت کسی مسلمان نے یا کتابی یعنی صحیح معنوں میں اہل کتاب میں سے کسی نے بسم اللہ اللہ اکبر پڑھ لیا ہو۔ راقم الحروف نے ہندوستان سے باہر افریقہ کے ایک غیر مسلم ملک میں ایسے مذابح دیکھے ہیں جن میں حلق پر

چھری چلانے کا کام تو انسان انجام دیتا ہے، بقیہ تمام کام مثلاً کھال ادھیڑنا جسم کے الگ الگ ٹکڑے کرنا، آلائش نکالنا، مشین انجام دیتی ہے، اور جن مقامات کے مشینی مذاج کو راقم نے دیکھا وہاں کے حساس اور باشعور مسلمانوں کی ”جمعیت“ نے مذاج کے غیر مسلم مالکین سے یہ طے کر رکھا ہے کہ وہ حلال گوشت کے لئے شرعی طریقہ سے ذبح کرنے والے اہل افراد ان مذاج کو دے گی اور ان کا خرچ بھی خود برداشت کرے گی جو حلق پر چھری چلانے کا عمل بطریق شرعی انجام دیں گے، پھر اس کے بعد اسی ”جمعیت“ کے نمائندے آخر تک نگرانی رکھیں گے تاکہ شرعی طریقہ سے ذبح شدہ جانور دوسرے جانوروں سے ممتاز رہیں تاکہ ان کے پارچے مسلم گوشت فروشوں کے حوالہ کئے جائیں یا ان کا گوشت مخصوص ڈبوں میں پیک کیا جائے جس پر ”حلال“ کی مہر لگی ہو، اس طرح شرعی طریقہ پر مذبوح جانور کے ہر حصے پر ”حلال“ کی مہر لگائی جاتی ہے (ان ہی نمائندوں کی موجودگی میں)

یہ مذاج جنہیں راقم نے دیکھا اتنے بڑے ہیں کہ پورا کارخانہ بلکہ ’میل‘ MILL معلوم ہوتے ہیں، ان میں جانور کے مذاج میں داخل ہونے سے لے کر ان کا گوشت ڈبوں میں پیک ہونے (یا پارچے، گوشت فروشوں کے حوالے کئے جانے) تک ہر عمل مشین کے ذریعہ بسرعت اتنے مربوط اور منظم طریقہ پر انجام پاتا ہے کہ حیرت افزا خوشی ہوتی ہے۔

مشینی ذبیحہ کا مسئلہ

مولانا خالد سیف اللہ رحمانی ☆

مشینی ذبیحہ کے بارے میں میں نے جتنا بھی غور کیا، ذہن جواز ہی کی طرف گیا، کیوں کہ ذبح کے سلسلے میں شارع کا اصل مقصود دو باتیں ہیں: ایک یہ کہ خون اچھی طرح بہہ جائے۔ دوسرے جانور پر غیر اللہ کا نام نہ لیا جائے، اگر یہ دونوں باتیں متحقق ہیں تو شارع کے مقصد کی تکمیل ہو جاتی ہے، مشینی ذبیحہ سے متعلق جو کیفیت سامنے آئی ہے اس میں یہ دونوں باتیں متحقق ہیں۔ اس لئے اس کو جائز ہونا چاہیے۔

☆☆☆

مشینی ذبیحہ

مولانا مفتی احمد خان پوری صاحب ☆

حامداً ومصلياً ومسلماً :

مشینی ذبیحہ کے مسئلہ میں احقر حضرت مولانا مفتی محمد شفیع صاحب نور اللہ مرقدہ کے فتویٰ سے مکمل اتفاق کرتے ہوئے عرض کرتا ہے کہ:

”بہت سے جانور مشین کی چھری کے نیچے کھڑے کر دیئے جائیں اور بسم اللہ پڑھ کر ان کی گردن کاٹ دی جائے، اس میں غیر مشروع طریقہ پر ذبح کرنے کے گناہ کے علاوہ صرف وہ جانور حلال سمجھے جائیں گے جن پر چھری بیک وقت پڑی ہے، بشرطیکہ مشین کی چھری چلانے کے وقت بسم اللہ پڑھ لی گئی ہو اور جن جانوروں کی گردن پر یہ چھری بسم اللہ پڑھنے کے بعد تدریجاً پڑی ہے وہ ترک تسمیہ کی وجہ سے جمہور کے نزدیک حرام اور مردار قرار پائیں گے۔“

☆☆☆

جواب استفسار بابت مشینی ذبیحہ

مفتی محمد عبداللہ الاسعدی ☆

جس صورت کے متعلق استفسار کیا گیا ہے اس کی بابت اصل قابل غور پہلو، جو کہ باعث تردد و اشکال بھی ہے اور مانعین کی بنیاد بھی، یہ ہے کہ مشین کے واسطے کو کیا حیثیت دی جائے؟ شریعت نے واسطہ کو صرف ذبح اضطراری میں گوارا کیا ہے اور وہ بھی مجبوراً حتیٰ کہ اضطراری کے مواقع میں بھی اگر اشکال پیدا ہو جائے تو پھر گردن پر چھری چلائے بغیر جواز کا حکم نہیں ہوتا۔

یہ صحیح ہے کہ یہ صورت بالکل نئی ہے لیکن کتب فقہ میں ایک بھی جزئیہ و صورت ایسی مذکور نہیں کہ جس میں ذبح اختیاری کا موقع ہو اور واسطہ کا اعتبار کر لیا گیا ہو، بلکہ اس بابت نص سے یہ ثابت ہے کہ ذبح اختیاری کے جانور پر اگر تیر اندازی وغیرہ کی جائے تو وہ حرام قرار پاتا ہے۔ اور ساتھ ہی یہ کہ ذبح اختیاری کی جو صورت مرؤج رہی ہے یعنی براہ راست ہاتھ سے چھری چلانا، یہ حلت کے لئے ضروری معلوم ہوتا ہے اگرچہ شرائط کے بیان میں اس کا ذکر نہیں ملتا تاہم بعض فقہاء احناف نے اس کی صراحت بھی کی ہے مثلاً زلیعی سے شامی نے نقل کیا ہے۔

”إن الشرط أن يجرحه إنسان أو يذبحه وبدون ذلك هو كالنطيحة

والمتردية“۔

(شرط یہ ہے کہ کوئی انسان زخمی کرے یا یہ کہ جانور کو ذبح کرے اور اس کے بغیر جانور کی حیثیت سینگ مارتے ہوئے اور گر کر زخمی ہونے والے کی ہوگی) اور خود انہوں نے فرمایا ہے:

☆ جامعہ عربیہ ہتھورا، باندہ، یوپی

” ولعل مراد الزيلعي لا يحل اذا قدر على الذكاة الاختيارية وإلا
فجرح الإنسان مباشرة ليس شرطاً في الذكاة الاضطرارية“ (شامی ۶/۳۰۲)۔
(زیلعی کی مراد شاید اس صورت سے ہے جبکہ آدمی اختیاری ذبح پر قادر ہو، اس لئے کہ
اضطراری صورت میں انسان کا براہ راست ہاتھوں سے زخمی کرنا شرط نہیں ہے)۔
اس کے مطابق اگر کوئی شخص ذبح اختیاری کے جانور و موقع میں ہاتھ سے چھری
کو گردن پر نہ چلائے بلکہ گردن پر پھینک کر مارے اور گردن کٹ جائے تو ذبح کا اعتبار نہیں ہوگا۔
البتہ غور کرنے کے بعد مشینی ذبح میں چند پہلو ایسے سامنے آتے ہیں کہ ان کی روشنی
میں کم از کم ان جگہوں میں حلت کی گنجائش معلوم ہوتی ہے جہاں کہ اس ذبیحہ کے حق میں ضرورت
و حاجت کی حیثیت پائی جاتی ہو۔

- ۱۔ مجثمہ و مصبورہ وغیرہ جن کو احادیث میں منع و حرام بتایا گیا ہے ان سے مختلف ہے،
اس لئے کہ ان میں غرض صرف مشق و نشانہ ہوتا ہے، ذبح اور کھانا نہیں۔
- ۲۔ واسطہ کی یہ شکل ذبح اضطراری و شکار کے لئے مذکور واسطوں سے بالکل جداگانہ
ہے، بجلی کا بٹن دبانے کے ذریعہ اس کا استعمال براہ راست ہی استعمال سمجھا جاتا ہے اور مشین کے
چلانے میں صرف یہ نہیں ہوتا کہ بس بٹن دبا دیا گیا بلکہ اس سے پہلے جانوروں کو مناسب جگہوں
میں رکھا اور سیٹ کیا جاتا ہے اور بٹن چلانے کے ساتھ اور بعد میں فکر کی جاتی ہے۔
- ۳۔ آلہ ذبح اور صورت ذبح کی حیثیت سے اس عہد میں وجود و رواج پانے والی چیز
ہے جس نے آج ایک درجہ مقبول عام اختیار کر لیا ہے جس کے مختلف اسباب ہیں۔
- ۴۔ بعض فقہاء کی صراحت اس سلسلہ میں بھی عرف و عادت کے اعتبار کو بتاتی ہے،
جس کی تائید اس سے ہوتی ہے کہ ذبح کے دھار دار آلے کا اسی شکل میں ہونا ضروری نہیں جس
شکل میں عہد نبوی میں مروج تھا بلکہ دھار ہونی چاہیے پھر خواہ کسی شکل میں ہو اس سے ذبح صحیح
و معتبر ہوگا۔

ہنسیا وغیرہ کو اگر زمین میں بغرض شکار نصب کیا جائے اور پھر اس سے شکار حاصل ہو تو

امام شافعی اس کو حرام کہتے ہیں جیسے کہ بہت سے فقہاء احناف بھی کہتے ہیں، المعنی ان کے قول کی تردید کرتے ہوئے اس کی حلت کے بیان میں فرماتے ہیں:

”ولنا قول النبی صلی اللہ علیہ وسلم ”کل ما ردت علیک یدک“
ولأنه قتل الصيد بحدیة علی الوجه المعتاد فأشبهه مالورماہ بها ولأنه قتل
الصيد بما له حد جرت العادة بالصيد به اشبه ما ذکرنا ، والسبب یجری
مجری المباشرة فی الضمان وكذلك فی إباحة الصيد وفارق ما إذا نصب
سکینا فإن العادة لم تجر بالصيد بها“ (المعنی ۱۱/۲۵ والشرح الکبیر ۱۱/۱۵)۔

(ہمارا مستدل حضور اکرم صلی اللہ علیہ وسلم کا ارشاد ہے: ”کھاؤ اس چیز کو جو تمہارا ہاتھ تم پر لوٹائے“ اور یہ اس لئے کہ یہ بھی شکار کی لوہے سے معتاد طریقہ پر جان لینے کی صورت ہے، تو یہ ایسے ہی ہے جیسے کہ پھینک کر اس سے اس کو مارے، اور اس لئے کہ یہ شکار کی جان لینا ہے، ایسی چیز سے جو کہ دھار دار ہے اور اور عادت و معمول اس کے ذریعہ شکار کا ہے اور قاعدہ ہے کہ ضمان کے باب میں سب کو مباشر کی حیثیت دی جاتی ہے تو شکار کی اباحت کے حق میں بھی یہی حکم ہوگا، رہ گئی صورت چھری کو نصب کرنے کی تو اس سے اس طرح شکار کرنے کی عادت نہیں پائی جاتی)۔
معلوم ہوا کہ ذبح کے لئے شریعت نے جو امور ضروری قرار دیئے ہیں ان سب کی رعایت کے ساتھ اگر کوئی نئی چیز عرف و استعمال میں آجائے تو اس کو گوارا کیا جائے گا اور اس کے ذریعہ پائے جانے والے ذبح و ذبیحہ کو جائز و درست کہا جائے گا۔

۵۔ پھر یہ کہ ذبح اختیاری و اضطراری میں بنیادی فرق یہ ہے کہ اختیاری میں بدن کا ایک خاص حصہ متعین ہے اور اضطراری میں یہ پابندی نہیں، بقیہ شرائط ذبح میں دونوں ہی یکساں ہیں معمولی سا فرق ہے، بدائع کی ایک عبارت ملاحظہ ہو جس میں آلہ اور اس کے استعمال کی حیثیت کا بھی تذکرہ آیا ہے:

”اختیاری ذبح میں رکن ذبح یعنی گردن کا کاٹنا ہے اور اضطراری میں بدن کے کسی حصے کو زخمی کر دینا ہے اور یہ زخم تیر چلانے والے اور جانور کو چھوڑنے والے کی طرف منسوب ہوتا

ہے، رہا تیر اور کتا تو وہ صرف زخم کا آلہ ہوتے ہیں اور فعل کی نسبت آلہ کے استعمال کرنے والے کی طرف ہوتی ہے، آلہ کی طرف نہیں، یہی وجہ ہے کہ گردن پر چھری چلانے اور زخم لگانے کے وقت کے تسمیہ کا اعتبار ہے اور زخم لگانے کا وقت وہ وقت ہے جبکہ تیر پھینکا جاتا ہے یا کتے کو چھوڑا جاتا ہے، (بدائع الصنائع ۵/۴۷)۔

مشین بھی ایک آلہ ہے اس لئے نسبت مشین چلانے والے کی طرف ہوگی، برقی قوت کی طرف نہیں جیسے کہ ایک تیر سے دوسرے تیر کو حرکت ہو تو نسبت تیر پھینکنے والے کی طرف ہی ہوتی ہے اور مشین کی وضع تیر وغیرہ سے مختلف انداز میں استعمال کے لئے ہوتی ہے۔ لہذا جیسے ذبح اختیاری میں محل متعین کو کاٹنے کی پابندی کے ساتھ مزید توسعات ہیں اس توسع کو بھی گوارا کیا جاسکتا ہے۔

مزید توسع یہ کہ گردن کٹنی چاہیے خواہ حلق کی طرف سے یا پہلو و گدی کی طرف سے، اسی طرح کاٹنے والا آلہ دھاردار ہو خواہ پتھر و کلٹری کا کیوں نہ ہو، اور یہ کہ چھری چلائی جائے یا یہ کہ چھری پر جانور کی گردن رگڑی جائے۔

میری آخری رائے

مولانا زبیر احمد قاسمی ☆

مشینی ذبح کی اب تک معلوم و معروف صورتیں ہمارے علم و تحقیق اور خبر و آگہی کے مطابق تین ہیں: جن میں سے دو طریقہ سے ذبح شدہ مشینی ذبیحہ کی حلت پر شرح صدر ہے، صرف ایک طریقہ کے مشینی ذبیحہ کی حلت پر شرح صدر تو کیا، لٹے اس کی حرمت ہی اب شرح صدر ہو رہا ہے، تفصیل درج ذیل ہے۔

پہلی صورت

جانور کا صرف نقل و حمل بذریعہ مشین ہوتا ہے، باقی فعل ذبح ایک ذبح کے اہل انسان کے ذریعہ تمام شرطوں کی رعایت یعنی تسمیہ و قطع الاوداج کے ساتھ انجام پاتا ہے، ایسا مشینی ذبیحہ تو بہر حال جائز و حلال ہی ہوگا جو سارے علماء و فقہاء کا تقریباً متفق علیہ بھی ہے، یہ صورت ذبح عادی کی قریب ترین اور واضح نظیر ہے۔

دوسری صورت

جتنے جانور ذبح کے لئے رکھے جاتے ہیں ہر ایک کے لئے الگ چھریاں بھی ہوتی ہیں اور ایک بار بسم اللہ کہہ کر بٹن دبانے سے ساری چھریاں حرکت میں آ کر بیک وقت تمام ہی جانوروں کو ذبح کر ڈالتی ہیں، ایسے مشینی ذبیحہ کی حلت و جواز پر بھی شرح صدر ہے۔

قاعدہ فقہیہ ہے کہ اگر انسان کے فعل اور نتیجہ فعل کے درمیان کسی مکلف یا اختیار شخص کا واسطہ نہ ہو تو نتیجہ فعل اسی کی طرف منسوب ہوتا ہے، کا مقصود بھی یہی ہے اور اس کی واضح نظیر یہ ہے کہ اگر کوئی انسان بیک وقت اپنے دونوں ہاتھوں میں دو چھری لے کر ایک ہی تسمیہ سے ایک ساتھ دو جانوروں کو ذبح کر ڈالے تو دونوں جانور حلال ہی ہوئے، اسی طرح ایک لمبی چھری سے ایک تسمیہ کے ساتھ دو جانور آمنے سامنے رکھ کر دونوں کو ذبح کر ڈالے تو دونوں جائز ہو جاتے ہیں۔

تیسری صورت

مشین کا بٹن دبانے کے بعد جو چھری حرکت کرتی ہے اس سے اولاً صرف ایک ہی جانور ذبح ہوتا ہے اور پھر باری باری دوسرے جانور چھری کے سامنے آتے رہتے ہیں اور چھری اپنی مسلسل حرکت سے دوسرے جانوروں کو ذبح کرتی جاتی ہے، اس صورت ذبح میں صرف پہلا ذبیحہ حلال ہوگا بعد میں ذبح ہونے والا کوئی بھی حلال نہیں ہوگا۔ کیونکہ تسمیہ کے ساتھ جب اہل ذبح نے بٹن دبایا اور مشین حرکت میں آئی اور چھری نے ایک ذبح کر دیا تو عمل ذبح ختم ہو گیا، تسمیہ ختم ہو گیا، دوسرے جانور بھی ذبح ہوں گے، گو بظاہر یہاں یہ خیال آسکتا ہے کہ مشین کی حرکت مسلسل تو پہلے ہی دفعہ بٹن دبانے کا نتیجہ ہے، مگر حقیقت یہ ہے کہ پہلے جانور کے ذبح کے بعد ذبح کا عمل حکماً ختم ہو چکا ہے، اس کے واضح نظیر یہ صورت بن سکتی ہے کہ مثلاً اگر کوئی اہل ذبح معروف طریقہ سے اپنے ہاتھ میں چھری لے کر اسے مسلسل حرکت دیتا رہے، اس کے اس مسلسل حرکت کے دوران کوئی شخص کوئی جانور اس چھری کے سامنے سے لائے اور یہ چھری کو حرکت دینے والا شخص جانور کے سامنے آنے کے وقت بسم اللہ کہے اور اس کے بعد اس حرکت سے جانور ذبح ہو جائے اور پھر اس کے بعد یہ برابر اپنے ہاتھ کو حرکت دیتے ہوئے چھری کو متحرک ہی رکھے اور دوسرا شخص یکے بعد دیگر دوسرا جانور اس متحرک چھری کے سامنے لاتا رہے اور جانور ذبح ہوتا رہے مگر پہلے تسمیہ کے بعد کبھی بھی چھری کو مسلسل حرکت میں رکھنے والا شخص بسم اللہ نہ کہے تو ظاہر ہے کہ صرف پہلا ہی ذبیحہ حلال قرار پائے گا دوسرے کو حلال کہنا مشکل ہے۔

تو اب کہا جاسکتا ہے کہ جب اس مسلسل حرکت میں برابر اس صاحب تسمیہ کے مستقل عمل کو دخل ہے تاہم صرف پہلا ذبیحہ حلال بقیہ حرام، تو مشینی ذبیحہ کے اندر تو مشین و چھری کی مسلسل حرکت میں صاحب تسمیہ کے مسلسل و مستقل عمل کا کوئی دخل بھی نہیں ہے، ایک دفعہ اس کا عمل بٹن دبانے کا ہوا اس کے بعد اسی عمل سابق کے نتیجے میں یہ حرکت مسلسل ہوتی جاتی رہی ہے تو جب بالمشاہدہ جدید عمل کو حرکت میں دخل ہوتے ہوئے بھی پہلا ہی ذبیحہ حلال بقیہ حرام تو مشاہدہ ذابح کے مشینی ذبح کے اندر جدید عمل کے نہ پائے جانے کی صورت میں بدرجہ اولیٰ صرف پہلا ہی ذبیحہ حلال بقیہ حرام ہونا چاہیے۔

اب میری آخری رائے غور و فکر کے بعد یہی قائم ہوتی ہے۔

☆☆☆

مشینی ذبیحہ

مولانا محمد مصطفیٰ مفتاحی ☆

(۱) ذبیحہ کی جو شکل عہد رسالت میں رائج تھی وہ اصل اور عزیمت ہے، سوال نامہ میں جو شکلیں درج ہیں بالفرض ان کو جائز بھی کہا جائے تو ان کے جواز کا درجہ رخصت کا ہے، عزیمت کا نہیں۔ رخصت کا اظہار اور اس پر عمل کی اجازت اس طرح مناسب نہیں ہے کہ عزیمت کا گمان ہونے لگے۔

(۲) فاعل اور نتیجہ فعل کے درمیان کسی ذی اختیار کے واسطہ نہ ہونے کی وجہ سے اگر عمل ذبح کو مطلقاً درست تسلیم کیا جائے تو سوچنا یہ ہے کہ کیا اس صورت میں بھی ذبیحہ جائز ہوگا جبکہ فاعل بٹن دبانے کے بعد دوسری جگہ چلا جائے، سو جائے، یا مر جائے اور چھری مسلسل عرصہ تک چلتی رہے؟

میرا خیال ہے کہ تسمیہ اور عمل ذبح کے درمیان اتصال ضروری ہے؟ فقہی کتب میں اس طرح کے اتصال کی بہت سی نظیریں موجود ہیں، غیر معمولی فصل سے تسمیہ کا بطلان ظاہر ہے۔

(۳) شاک کے ذریعہ بیہوش کرنے کی صورت میں اس بات کی ضمانت مشکل ہے کہ کارخانہ کے ملازمین لازماً اتنا ہی شاک لگائیں گے کہ ذبح سے پہلے جانور نہ مر سکے۔ کثرت کار اور سستی کے سبب ملازمین کی جولا پرواہی ہوتی ہے اسکے پیش نظریہ بات مشکل نظر آتی ہے، نیز شاک کے بعد جانور زندہ ہے یا ذبح سے پہلے مر گیا؟ اس کی شناخت نہ تو آسان ہے اور نہ عملاً کی جاسکے گی، بالفرض شناخت کی بھی جائے تو ایسا ہو سکتا ہے کہ کسی بیہوش مگر زندہ جانور کو مردہ قرار

☆ سابق شیخ الحدیث دارالعلوم حیدرآباد

دیدیا جائے اور مردہ جانور کو زندہ سمجھ لیا جائے، زندہ جانور کو مردہ قرار دینے میں مال کا ضیاع ہے اور مردہ کو زندہ قرار دینے کی شکل میں حرام خورانی کا ارتکاب ہوگا، اور شرعاً دونوں شکلیں ممنوع ہیں۔

(۴) مغربی اور افریقی ممالک میں مشینی ذبیحہ کا حاجت کا درجہ اختیار کرنا محل تامل ہے، ایک چیز ہے گوشت کے استعمال کا۔ حاجت ہونا۔ اور دوسری چیز ہے مشینی ذبیحہ کے استعمال کا حاجت ہونا۔ میرا خیال ہے کہ گوشت کا استعمال تو حاجت کے درجہ میں ہو سکتا ہے، مشینی ذبیحہ کا استعمال نہیں، مشینی ذبیحہ تو درجید کی ایجاد ہے، اس ایجاد سے قبل، لوگ کس طرح گوشت استعمال کرتے تھے؟ آج اس طریقہ سے استعمال کرنے میں کیا دقت ہے؟

(۵) عادی امور میں سہی، اسلامی شریعت میں اصل اباحت نہیں، حرمت ہے، فقہاء کے درمیان اس مسئلہ میں اختلاف ہے، اور فقہی کتب کے مطلق عبارتوں سے اباحت کا شبہ ہوتا ہے لیکن تحقیقی بات یہ ہے کہ اصل اباحت نہیں، حرمت ہے۔

فقہاء کے اختلاف کی بابت غور کرنے کی چیز یہ ہے کہ یہ اختلاف کس دور سے متعلق ہے؟ ما قبل اسلام سے؟ یا ما بعد اسلام سے؟

علامہ عبدالعلی بحر العلوم (متوفی ۱۲۲۵ھ) کی تحقیق یہ ہے کہ:

”یظہر من تتبع کلامہم أن الخلاف قبل ورود الشرع“

انہوں نے مزید لکھا ہے:

”فإذا لیس الخلاف إلا فی زمان الفترة الذی اند رست فیہ الشریعة بتقصیر من قبلہم۔ وحاصلہ أن الذین جاؤا بعد اندراس الشریعة وجہل الأحکام، فأما جہلہم هذا یكون عذراً۔ فیعامل مع الأفعال کلہا معاملة المباح اعنی لایؤاخذ بالفعل ولا بالترك كما فی المباح۔

وذهب إلیہ أكثر الحنفیة والشافعیة إلی أن قال وإنما هذا أی القول بالاباحة الأصلیة بناء علی زمان الفترة قبل شریعتنا۔ یعنی إذا لا إباحة حقیقة بل معنی نفی الحرج“ (نواحی الرجوت صفحہ ۴۹، ۵۰ جلد ۱)۔

(۶) مشینی ذبیحہ کی حرمت پر کوئی دلیل نہیں تو حلت پر بھی تو کوئی نص نہیں بلکہ مشکوٰۃ شریف کی مندرجہ ذیل روایات سے تو حلت کسی طرح ثابت ہوتی نظر نہیں آتی۔

(الف) ”عن ابن عباس قال قال رسول الله صلى الله عليه وسلم- الأمر ثلاثة: أمر بين رashedه فاتبعه- وأمر بين غيه فاجتنبه- وأمر اختلف فيه فكله إلى الله عز وجل“ (مشکاۃ ۳۱/۱)۔

(ب) ”عن أبي ثعلبة الخشني قال قال رسول الله صلى الله عليه وسلم إن الله فرض فرائض فل اتضيعوها وحرم حرمات فلا تنتهكوها وحد حدودا فلا تعتدوها وسكت عن أشياء من غير نسيان فلا تبحثوا عنها“ (حوالہ سابق ۳۲/۱)۔
اس لئے میرا خیال ہے کہ:

(۱) بٹن دباتے ہی جتنے جانوروں پر پہلی دفعہ چھری چل جائے اتنے جانور حلال ہوں گے بقیہ نہیں۔

(۲) چھری چل رہی ہو اور بسملہ پڑھ پڑھ کر کوئی مسلمان یا واقعی اہل کتاب، ایک ایک جانور کی گردن کو چھری کی دھار پر رکھتا جائے تو یہ جانور بھی حلال ہوں گے۔

(۳) شاک کے ذریعہ بیہوش کرنے کی صورت میں دم مسفوح جانور کے بدن میں بہت حد تک جذب ہو جاتا ہے، چنانچہ ذبح کے بعد ایسے جانوروں کا خون بہت کم نکلتا ہے۔

میرا خیال ہے کہ دم مسفوح جذب ہونے کی وجہ سے شاک کا عمل کراہت سے خالی نہیں۔

(۴) کتنی احتیاط کے ساتھ جواز کا فتویٰ دیا جائے۔ کارخانہ میں احتیاط باقی نہیں رہ

سکے گی، اس لئے مشینی ذبیحہ کی اجازت نہ دینا ہی بہتر رہے گا۔

مشینی چھری کی حقیقت

مولانا شیرعلی گجراتی ☆

حامداً و مصلياً و مسلماً:

اما بعد: عرض یہ ہے کہ ساتویں فقہی سیمینار منعقدہ دارالعلوم ماٹلی والا میں جو مسئلہ مشینی ذبیحہ زیر بحث آیا اس میں بندہ نے اپنی رائے پیش کر دی تھی کہ وہ طریقہ جس میں بٹن دبا کر بٹن دبانے والا علیحدہ ہو جاتا ہے اور چھری چلتی رہتی اور جانور ذبح ہوتا رہتا ہے یہ بندہ کے نزدیک ناجائز ہے چونکہ شرعی ذبح اس میں نہیں پائی جاتی، اس لئے کہ جو طریقہ ذبح کا غیر مسلم ممالک میں رائج ہے کہ صرف بٹن پر بسم اللہ پڑھ کر دبا کر جانور ذبح ہوتے رہے یہ طریقہ غیر مسلموں کا ایجاد کردہ ہے جو شرعی طریقہ کے خلاف ہے۔ اور جو جانور بغیر ذبح شرعی کے ذبح کیا جائے وہ حرام و ناجائز ہے، اس میں آج تک کسی کا اختلاف نہیں رہا، نیز اس طریقہ میں اسلامی احکام کی تحریف و تعطیل لازم آتی ہے، نیز اس میں جانوروں کو بیہوش کر کے ذبح کرتے ہیں جس میں اس بات کا اندیشہ ہے کہ جانور قبل ذبح ہی مر جائے بالخصوص مرغیاں جو نہایت کمزور اور سریع الموت جانور ہے کہ معمولی تکلیف سے مر جاتی ہے، الغرض غالب گمان جب ذبح سے پہلے مرنے کا ہے جیسے کہ اگر کسی پرندہ کو شکار کر لیا اور قریب الموت ہو کر پانی میں گرا تو فقہاء کرام لکھتے ہیں کہ وہ حرام ہے، اس لئے کہ اس میں پانی سے مرنے کا احتمال ہے۔

مجوزین کی دلیل کا جواب یہ ہے کہ انہوں نے خالی بٹن دبانے والے کو ذبح قرار دیا حالانکہ شریعت نے ذبح اس فاعل مختار مسلمان کو قرار دیا ہے جو اپنے ہاتھ سے جانور کے گلے پر

بسم اللہ کہہ کر چھری چلائے نہ کہ بٹن دبانے والے کو۔

دلیل نمبر ۲ کا جواب یہ ہے کہ یہ بحث ذبح اختیاری میں ہو رہی ہے نہ کہ ذبح اضطراری میں اور ذبح اختیاری میں ذبح وہ ہوتا ہے جو خود ہاتھ سے چھری چلائے نہ کہ بٹن دبانے والا۔
دلیل نمبر ۳ کا جواب یہ ہے کہ جو کہا جاتا ہے کہ جانور کے مرنے کا امکان نہیں یہ بات مسلم نہیں، جیسے سطور بالا میں بیان کیا گیا کہ بالخصوص مرغیاں کمزور ہونے کی وجہ سے مرنے کا گمان غالب ہے۔

دلیل نمبر ۴ کا جواب یہ ہے کہ غیر شرعی طریقہ پر کیا ہوا ذبح بالاجماع حرام ہے اور مذبحہ مہیتہ ہے اور مہیتہ کے حلال ہونے میں حاجت اور ضرورت کو کوئی دخل نہیں، لہذا حاجت اور ضرورت کی وجہ سے اس کو جائز قرار نہیں دیا جاسکتا۔

دلیل نمبر ۵ کا جواب یہ ہے کہ ذبح کا مسئلہ محض امور عادیہ میں سے نہیں ہے بلکہ ایک امر شرعی بھی ہے اور مشینی طریقے کا شریعت میں کوئی وجود نہیں۔

رہا حضرت مفتی اعظم محمد شفیع صاحب کا فتویٰ تو اس کا جواب یہ ہے کہ فتویٰ مشینی ذبیحہ کی اس صورت پر محمول ہے جس میں جانور بجلی کے ذریعہ چلنے والی زنجیر یا پٹہ سے لٹک کر بیہوشی کے مرحلے سے گزرنے کے بعد ذبح کے سامنے پہنچتا ہے اور ذبح اس کو بسم اللہ کہہ کر ہاتھ سے ذبح کرتا ہے۔ اور یہ طریقہ ذبح شرعی اور عادی طریقہ کے موافق ہے۔ اور جو مشینی ذبح کی دوسری صورت ہے اس سے مفتی اعظم محمد شفیع صاحب کی عبارت ساکت ہے، لہذا دوسری صورت پر مفتی صاحب کی عبارت سے دلیل قائم کرنا صحیح نہیں ہے۔

اور جہاں تک حضرت مفتی نظام الدین صاحب دامت برکاتہم کے فتویٰ کی عبارت کا تعلق ہے تو ہاں حضرت مفتی صاحب کی عبارتوں سے نفس جواز معلوم ہوتا ہے، مگر نفس جواز کو حضرت مفتی صاحب نے قیاس کیا ہے ذبح اضطراری شکار پر اور مشینی ذبح کی جو بحث ہے ذبح اختیاری کی ہے جو قیاس مع الفارق ہے۔

اور اس عبارت میں مشینی ذبیحہ کو ذبیحہ بالنار پر قیاس کیا گیا حالانکہ خود صاحب الدر

المختار اپنی شرح ملتقى البحر الدر المنقى میں تحریر فرماتے ہیں:

”وہل تحل بالنار علی المذبح؟ قولان، الأشبه لا كما فى القهستانی

عن الزاهدی“۔

تو یہ جواز بھی یقینی نہیں رہا بلکہ اُشبہ و ارجح عدم جواز ہے۔

مفتی صاحب کے اپنے فتاویٰ سے معلوم ہوتا ہے کہ یہ طریقہ خلاف سنت مسلو کہ ہے اور مکروہ اور غیر مسلموں کا طریقہ ہے جس سے اجتناب کرنا اور اس کی اصلاح کرنا از حد ضروری ہے۔

اس کے علاوہ جناب رسول اللہ صلی اللہ علیہ وسلم کا فرمان ہے:

”ما أنهر الدم وذكر اسم الله عليه فكل ليس السن والظفر أما الظفر

فممدى الحبشة وأما السن فعظم“۔

اس حدیث سے معلوم ہوا کہ ہر وہ آلہ جو خون بہا دیتا ہو اس کے ذریعہ ذبح کرنا حلال ہو، یہ قاعدہ کلیہ مسلم نہیں ہے، بلکہ اس میں یہ بھی شرط ہے کہ آلہ اسلامی طریقہ کے خلاف نہ ہو، اور مشینی ذبح غیر مسلموں کا طریقہ ہے جس کی اسلام میں کوئی نظیر نہیں ملتی، لہذا ذبح بالظفر کی طرح مشینی ذبح بھی ناجائز و حرام ہے۔

حاصل کلام یہ ہے کہ اس میں جانور کا ذبح کرنے سے پہلے بیہوشی کی وجہ سے مرجانے کا احتمال غالب ہے خاص کر مرغیوں میں، اس لئے اس سے اجتناب کرنا اور اس طریقہ کو سد الذرائع والباب ناجائز قرار دینا احوط و ضروری ہے۔ فقط واللہ اعلم بالصواب

☆☆☆

مشینی ذبیحہ کا شرعی حکم

مفتی شبیر احمد قاسمی ☆

مسائل ذبح میں تین اصولوں کو پیش نظر رکھنا نہایت ضروری ہے، ان کے بغیر مسائل ذبح میں مغالطہ واقع ہو سکتا ہے۔

اصول نمبر ۱

ذبح کی دو قسمیں ہیں: (۱) ذبح اختیاری (۲) ذبح اضطراری
ذبح اختیاری کا مطلب یہ ہے کہ جانور ذبح کے اختیار اور قابو میں ہے اور جانور کو لٹا کر سنت طریقہ سے اپنے ہاتھ سے گلے پر چھری پھیر دی جائے اور ذبح اضطراری کا مطلب یہ ہوتا ہے کہ جانور ذبح کے اختیار سے باہر ہے، تو ذبح کی طاقت اور قابو سے باہر ہونے کی وجہ سے اس کو سنت طریقہ سے ذبح کرنا لازم نہیں ہوتا ہے، بلکہ بسم اللہ پڑھ کر کسی جگہ پر زخم کر کے خون بہا دیا جائے، چاہے ہتھیار اور اوزار کے ذریعہ سے ہو یا شکاری جانور کے ذریعہ سے۔

اصول نمبر ۲

ذبح اختیاری میں یہ شرط ہے کہ ذبح خود بسم اللہ پڑھ کر ذبح کرے اور اگر ذبح کے ساتھ کوئی دوسرا شخص تعاون کے لئے ہاتھ لگا دیتا ہے تو معین پر بھی بسم اللہ پڑھنا لازم ہوتا ہے ورنہ جانور حلال نہ ہوگا، نیز اگر ذبح نے بسم اللہ پڑھ کر ذبح کر دیا ہے لیکن ساری رگیں کٹنے سے

رہ جائیں اور دوسرا آدمی جا کر بغیر بسم اللہ کے بقیہ رگ کاٹ دیتا ہے یا کسی دھاردار چیز پر جانور خود جا کر گرنے کی وجہ سے اس کی گردن کٹ کر الگ ہو جاتی ہے تو ایسی صورت میں وہ جانور حلال نہیں ہوگا، اس لئے کہ بقیہ رگوں کے کاٹنے میں اصل ذبح کا کوئی دخل نہیں ہے۔

اصول نمبر ۳

ذبح اضطراری میں جانور کے حلال ہونے کے لئے شرط ہے کہ ذبح اختیاری کو اختیار کرنے کی کوئی صورت نہ بن سکے، اگر ذبح اختیاری کا امکان ہو تو ذبح اضطراری جائز نہیں ہے، لہذا ذبح اضطراری میں جانور کے حلال ہونے کے لئے شرط یہ ہے کہ جانور ذبح کے قبضہ اور اختیار سے خارج ہو اور اگر جانور ذبح کے قبضہ اور اختیار میں داخل ہوگا تو ذبح اختیاری اضطراری کے طریقہ سے جانور حلال نہیں ہو سکے گا۔ حاصل یہ ہے کہ ذبح اضطراری کا پورا مدار جانور کا ذبح کے قبضہ اور اختیار سے خارج ہونے پر ہے۔

اب دیکھنا یہ ہے کہ مشینی ذبح ذبح اختیاری میں داخل ہے یا اضطراری میں، تو ظاہر ہے کہ مشینی ذبح کا وہ طریقہ جس میں ذبح بسم اللہ پڑھ کر صرف بٹن دبا دیتا ہے باقی سارا کام مشین اور بجلی کی طاقت سے ہوتا ہے اس میں جانور بہر حال ذبح کے قبضہ اور اختیار کے دائرہ میں داخل رہتا ہے، لہذا مشینی ذبح ذبح اختیاری میں داخل ہوگا اور ذبح اختیاری میں اصول نمبر ۲ کی رعایت شرط ہے اور اصول نمبر ۲ کی رو سے مشینی ذبح میں ذبح اختیاری کے شرائط مفقود ہیں گویا کہ مشینی ذبح اس کے مرادف ہے کہ بسم اللہ پڑھ کر ذبح نے ذبح کی ابتداء کی اس کے بعد ذبح نے اپنے اختیار سے جانور کو رگوں کے کاٹنے سے پہلے پہلے چھوڑ دیا ہے اور وہ جانور پریشان ہو کر غیر اختیاری طور پر کسی دھاردار چیز پر گر پڑا جس کی وجہ سے اس کی گردن کٹ کر دو ٹکڑے ہو جائیں تو ایسی صورت میں جانور کسی کے نزدیک حلال نہیں ہے، تو اسی طرح مشینی ذبح کے مذکورہ طریقہ سے بھی جانور حلال نہیں ہو سکتا۔

درمیان میں شئی بے اختیار کا واسطہ

یہ جو کہا جاتا ہے کہ ذابح کا فعل اور نتیجہ فعل کے درمیان اگر شئی بے اختیاری کا واسطہ ہو تو نتیجہ فعل کو فعل ذابح کی طرف منسوب کیا جاتا ہے، یہ اصول ذبح اضطراری میں تو صحیح اور مطابق ہوتا ہے مگر ذبح اختیاری میں صحیح نہیں ہوتا، اس کی دلیل یہ ہے کہ اگر ذبح اختیاری میں ذابح نے بسم اللہ پڑھ کر گلے پر چھری چلا دی ہے، اور حلق بھی کٹ گیا ہے مگر وہ جان کٹنے سے رہ گئے ہیں اور ذابح نے جانور کو بالقصد چھوڑ دیا ہے اتفاق سے جانور اسی جگہ کسی دھاردار چیز پر گر پڑا یا اوپر سے کوئی دھاردار چیز گر پڑی تو ان تمام صورتوں میں جانور حلال نہیں ہوتا بلکہ حرام ہو جاتا ہے حالانکہ ان میں شئی بے اختیار کا فعل ہے، اس کے باوجود نتیجہ فعل کو ذابح کی طرف منسوب نہیں کیا جا رہا ہے نیز اگر اس صورت میں ذابح نے دوبارہ جا کر کے بغیر بسم اللہ کے بقیہ رگ کاٹ دی ہے تب بھی جانور حرام ہے، اس لئے ذبح اختیاری میں مشینی ذبح کو داخل کر کے جائز قرار دینے کی کوئی شکل نہیں نکل سکتی۔

قانونی مجبوری

قانونی مجبوری کا عذر بھی درست نہیں ہو سکتا، اس لئے کہ ہندوستان اور پورے ایشیاء کے اندر مسئلہ ذبح میں کسی قسم کی قانونی مجبوری نہیں ہے اور رہے مغربی ممالک تو مغربی ممالک میں بھی قانونی مجبوری عذر نہیں بن سکتی، اس لئے کہ وہاں پر یہ قانون ہرگز نہیں ہے کہ ہاتھ سے ذبح کرنا حکومت کی طرف سے ممنوع ہو بلکہ یہ قانون ضروری ہے کہ جہاں چاہے جس جگہ چاہے ذبح نہ کیا جائے، بلکہ ذبح کے لئے مخصوص مقامات متعین کئے گئے ہیں انہیں مقامات کے حدود میں ذبح کئے جاسکتے ہیں ان کے باہر نہیں، اور ایسے قوانین ہر بڑے شہر میں ہوتے ہیں تاکہ خونوں کی گندگیاں ہر جگہ منتشر نہ ہو جائیں اور ایسے مخصوص مقامات میں ہاتھ کے ذریعہ سے روزانہ ہزاروں کی تعداد میں سہولت کے ساتھ ذبح کیا جاسکتا ہے، اس کی مثال منی کا مذبح ہے کہ ڈھائی

روز کے اندر دسیوں ہزار جانور ہاتھ سے ذبح کئے جاتے ہیں اور کسی حاجی کی قربانی بھینٹ اور ازدحام کی وجہ سے اس مدت کے اندر باقی نہیں رہتی اس لئے قانونی مجبوری بھی ایسا عذر نہیں ہے جس کی وجہ سے امر ممنوع کو جائز قرار دیا جاسکے، ورنہ سالوں پہلے منی میں مشینی ذبح کا سلسلہ جاری ہو جانا چاہیے تھا حالانکہ بلا کسی پریشانی کے منی میں تمام حاجیوں کی قربانی ذبح ہو جاتی ہے۔

حضرت مولانا مفتی نظام الدین دامت برکاتہم کا فتویٰ

سوالنامہ میں بطور دلیل حضرت مفتی نظام الدین صاحب دامت برکاتہم کا فتویٰ اور اس پر فقہ الامت حضرت مولانا مفتی محمود حسن صاحب گنگوہی دامت برکاتہم کی تصدیق کو مشینی ذبح کے جواز کے لئے دلیل میں پیش کیا گیا تھا اور واقعہً ان دونوں حضرات نے مشینی ذبح کی مذکورہ صورت کو اپنے اس فتویٰ میں جائز قرار دیا تھا جو نظام الفتاویٰ جلد ۱ صفحہ ۳۴ میں شائع بھی ہو گیا تھا مگر ان دونوں حضرات نے صاف لفظوں میں ۱۱ ربیع الثانی ۱۶۲۴ھ میں مفتیان کرام اور علماء کرام کے ایک مجمع میں اس فتویٰ سے رجوع کا اعلان فرما دیا ہے، نیز باقاعدہ تحریری طور پر صاف لفظوں میں رجوع فرمایا ہے اور دونوں حضرات کے رجوع کی تحریر دارالافتاء دارالعلوم دیوبند کی مہر کے ساتھ احقر کے پاس بھی موجود ہے، نیز اس کی فوٹو کاپی بہت سے علماء کے پاس بھی موجود ہے، اس لئے ان دونوں حضرات کے مذکورہ فتویٰ کو جواز کی دلیل میں پیش کرنا درست نہ ہوگا۔ لہذا مشینی ذبح کی مذکورہ صورت جواز کے دائرہ میں آنے کے لئے کوئی شکل نظر نہیں آتی، اس لئے عدم جواز ہی کو اپنانے کی ضرورت ہے۔

مشینی ذبیحہ

مولانا شمس پیرزادہ صاحب ☆

سمینار کی کارروائی میں آپ نے تحریر فرمایا ہے کہ:

عام طور پر یہ رائے رہی کہ مشینی ذبیحہ کی وہ صورت جس میں بجلی سے چلنے والی چھری ذبح کا کام انجام دیتی ہے اس میں بٹن دبانے والے کو ذبح تسلیم کیا جائے اور اس کا بسم اللہ کہنا کافی تصور کیا جائے اور اس کی پہلی صورت میں جب کہ سبھی جانور ایک وقت ذبح ہو جاتے ہیں ایک عمل ذبح پر ایک بسم اللہ کو کافی سمجھ کر ذبح کو حلال تصور کیا جائے اور دوسری صورت میں جیسا کہ باری باری جانور ذبح ہوتے ہیں، پہلے ذبیحہ کو حلال قرار دیا جائے گا، بقیہ جانوروں کی حلت کے لیے یہ تسمیہ کافی نہیں ہوگا۔

راقم السطور کو اس رائے سے اتفاق ہے، جو حضرات جواز کے قائل ہیں ان کے دلائل جو آپ نے کارروائی میں درج کئے ہیں کافی مضبوط اور قویع ہیں، مزید کسی دلیل کی ضرورت محسوس نہیں ہوئی اور جہاں تک الکٹرک شاک کے ذریعہ جانور کو بے ہوش کرنے کا تعلق ہے راقم سطور نے اپنے مقالہ میں اس پر تفصیل سے بحث کی ہے۔

☆☆☆

مشینی ذبیحہ کی موجودہ صورت جائز ہے

مفتی حبیب اللہ قاسمی ☆

مشینی ذبیحہ سے متعلق ناکارہ کی رائے جواز کی ہے اور سوالنامہ میں جو دلائل مذکور ہیں تقریباً وہی دلائل ناکارہ کے نزدیک بھی جواز کے ہیں مثلاً اگر انسان کے فعل اور نتیجہ فعل کے درمیان کسی مکلف اور باختیاری شخص کے فعل کا واسطہ نہ ہو تو نتیجہ فعل اس شخص کی طرف منسوب ہوتا ہے۔ نیز آلات کے ذریعہ صادر ہونے والے افعال اسی شخص کی طرف منسوب ہوں گے جس نے اس کو استعمال کیا ہے، لہذا اس کے ذریعہ جو حرکت چھری میں آتی ہے اس کی نسبت بٹن دبانے والے کی طرف ہوگی، اگر شرائط مطلوبہ بٹن دبانے والے میں پائے جاتے ہیں تو اس کے بٹن دبانے کی وجہ سے مشینی چھریوں میں حرکت آئے گی اور اس کے ذریعہ جتنے جانور ذبح ہوں گے وہ ذبیحہ حلال ہوگا، اس کو استعمال کیا جاسکتا ہے، جہاں تک دلائل کی بات ہے اس سے تو مشینی ذبیحہ کا جواز ہی معلوم ہوتا ہے باقی اگر کوئی تقویٰ کی بنیاد پر استعمال نہ کرے تو یہ اس کے حرام ہونے کی دلیل نہیں۔ فقط واللہ تعالیٰ اعلم و علمہ اتم وأحکم۔

☆☆☆

مشینی ذبیحہ

مولانا محفوظ الرحمن شاہین جمالی ☆

مشینی ذبیحہ سے متعلق سوالات کے جوابات

(۱) مشینی ذبیحہ میں بجلی کا بٹن دبانے والا شخص ذابح نہیں ہو سکتا، کیونکہ وہ جانور کو ذبح کرنے والی چھری کو متحرک کرنے والا نہیں ہے، بلکہ وہ صرف برقی پاور کو متحرک کرنے والا ہے اور برقی پاور نے چھری کو حرکت دی ہے جس سے ذبح واقع ہوتا ہے۔

لہذا اس صورت میں عمل ذبح بٹن دبانے والے کے فعل سے صادر نہیں ہوتا بلکہ بجلی کی طاقت سے ہوتا ہے، بنا بریں فعل ذبح کی نسبت برقی لہری کی طرف ہوگی، کیونکہ وہی ذبح کا قریبی سبب ہے نہ کہ برقی لہری کی حرکت دینے والے کی طرف جو ذبح کا سبب بعید ہے۔ اور قاعدہ ہے کہ شئی اپنے سبب قریب کی طرف منسوب ہوتی ہے۔

(۲) اور اگر برقی پاور کو معین ذابح کے درجہ میں لیا جائے تب بھی تسمیہ برقی پاور پر ضروری قرار پاتا ہے اور اس کے بے شعور ہونے کی وجہ سے ذابح کے اہل اور عاقل ہونے کی شرط مفقود ہے، لہذا ذبیحہ حلال نہیں ہوگا۔

(۳) دوسری بات یہ بھی ہے کہ بٹن کمان اور بندوق کی چٹخی کے درجہ میں ہے اور برقی لہر تیر اور بندوق کے چھڑے کی طرح ہے اور اس کا استعمال ذبح غیر اختیاری میں تو درست ہے ذبح اختیاری میں درست نہیں۔

☆ شیخ الحدیث مدرسہ امداد العلوم صدر میرٹھ

حضرت مفتی نظام الدین صاحب کے فتویٰ میں بٹن کو نار پر قیاس کرنا صحیح نہیں ہے کیونکہ حلق پر آگ رکھنا، ایسا ہی ہے جیسے گلے پر چھری چلانا، پس یہاں اگر ذبح میں مطلوب رگیں کٹ گئیں تو یہ آگ کا فعل نہیں بلکہ آگ رکھنے والے کا فعل قرار پائے گا، کیونکہ آگ کے نتیجہ کو کسی دوسرے سبب نے پیدا نہیں کیا بلکہ خود آگ ہی کے زیر اثر نتیجہ ظاہر ہوا ہے اور اس کے بعد شعور ہونے کے باعث یہ نتیجہ آگ رکھنے والے کی طرف منسوب ہوگا، جبکہ مشینی ذبیحہ میں برقی لہر کی طرف فعل ذبح کی نسبت ہوگی، پس دونوں صورتوں میں فرق واضح ہو گیا۔

(۴) میری رائے میں بطور قاعدہ کلیہ یہ کہنا بھی صحیح نہیں ہے کہ ”انسان کے فعل اور نتیجہ فعل کے درمیان کسی مکلف اور باختیار شخص کے فعل کا واسطہ نہ ہو تو فعل اس شخص کی طرف منسوب ہوتا ہے۔“

در اصل مکلف شخص کسی فعل کو وجود میں لانے کے لئے جب کسی غیر مکلف واسطے کو استعمال کرتا ہے تو اس شخص کی طرف وجود فعل کی نسبت صرف اس وقت ہوتی ہے جب وہ اس واسطے کا مباشر ہو، اور اگر وہ واسطے کسی اور سبب کی مباشرت سے متعلق ہو تو فعل اس شخص کی طرف منسوب نہیں ہوتا۔

مثال کے طور پر گھاس کاٹنے والی مشین کا ہینڈل جب کوئی شخص اپنے ہاتھ سے گھماتا ہو تو عرف عام میں اسی شخص کو گھاس کاٹنے والا کہا جاتا ہے اور فعل قطع کی نسبت مشین کی طرف نہیں ہوتی، لیکن اگر یہی گھاس کاٹنے والی مشین بجلی کے ذریعہ چلتی ہو تو بٹن دبا کر مشین کی چھری کو حرکت میں لانے والے کی طرف گھاس کاٹنے کی نسبت نہیں ہوتی بلکہ عرف عام میں مشین ہی کی طرف گھاس کاٹنے کی نسبت کی جاتی ہے، یہی صورت مشینی ذبیحہ کی ہے، اور اس صورت میں اہلیت ذبح فوت ہونے کے سبب ذبیحہ حلال نہیں ہونا چاہیے۔

اس کے بعد قائلین جواز کے دلائل پر ایک نظر ثانی ڈالی جائے تو یہ حقیقت سامنے آتی ہے:

(۱) یہ کہنا کہ ”الیکٹرک شاک کے ذریعہ جانور کو بے ہوش کرنے میں یہ بات پوری

طرح انسان کے اختیار میں ہوتی ہے کہ برق کا اتنا ہی درجہ استعمال کرے جس کی وجہ سے اتنی جلد

جانور کے مرجانے کا امکان نہ ہو“

پوری طرح اطمینان بخش نہیں ہے، کیونکہ انسان کی طرح جانور کے مزاج میں بھی قوت برداشت اور حساسیت میں شدت و ضعف کا فرق ہوتا ہے، اسی لئے بعض مرتبہ الیکٹرک شاک کا خفیف جھٹکا بھی بعض جانوروں کو ذبح سے پہلے مردہ بنا دیتا ہے جیسا کہ اس کا مشاہدہ کیا جا چکا ہے، لہذا سد ذریعہ کے طور پر اس کو منع کرنا ہی اوجہ ہے۔

(۲) مشینی ذبیحہ کے جواز کی یہ دلیل کہ

”بعض مغربی اور افریقی ممالک میں مشینی ذبیحہ قانونی مجبوریوں اور مشکلات کے

تحت“ حاجت ”کا درجہ اختیار کر گیا ہے“۔

غیر دینی مغربی افکار و نظریات کے سامنے سپر اندازی کے ہم معنی ہے، اور اس سے شریعت سے انحراف کی راہ ہموار ہوتی ہے۔

اسلامک فقہ اکیڈمی کے ذریعہ اس رجحان فکر کی حوصلہ افزائی مناسب نہیں، بعض معتبر علمائے دین کو شکایت ہے کہ فقہی سمیناروں کے ذریعہ حرام چیزوں کو ”حاجت اور ضرورت“ کے بہانے حلال بنانے کی کوشش کی جا رہی ہے۔

یہ بات ناقابل فہم ہے کہ مسلمان مشینی ذبیحہ استعمال نہ کریں تو انہیں تنگی و مشقت لاحق ہوگی، سوال یہ ہے کہ کیا اسلام گوشت خوری کا مذہب ہے؟ کہ اس کے بغیر کوئی چارہ کار نہ ہو، اگر ایسا نہیں ہے تو مسلمانوں کو مشینی ذبیحہ کھانے کا پابند کیوں بنایا جائے، گوشت کھائیں تو حلال ذبیحہ کا کھائیں ورنہ کھانا چھوڑ دیں تو کیا بگڑ جائے گا۔

(۳) قائلین جواز کی یہ دلیل کہ

”جو امور عادات کے قبیل سے ہوں ان میں اصل اباحت و جواز ہے“ کچھ زیادہ

جاندار نہیں بلکہ بے موقع اور بے جا ہے، اس لئے کہ کسی شئی میں اصل اباحت ہونے کا مطلب یہ ہے کہ اس کے بارے میں حلت و حرمت کی صحیح صورت حال موجود ہی نہ ہو تو وہاں اباحت اصل قرار پائے گی، لیکن جہاں حلت و حرمت کی متعارض دلیلیں موجود ہوں، وہاں اباحت اصل نہیں

بلکہ دوسرا فقہی اصول نافذ ہوتا ہے۔

”ما اجتماع الحلال والحرام الا وغلب الحرام علی الحلال“ (ابن السبکی۔ القواعد والاشاہ النظائر)۔

اور زیر بحث مسئلہ مشینی ذبیحہ کی بالکل یہی پوزیشن ہے، لہذا حلت و حرمت کے اجتماع کی صورت میں حرمت کو ترجیح دینے کے اصول پر مشینی ذبیحہ کی حرمت ہی رائج ہے۔
رہا حضرت مفتی محمد شفیع صاحب کا یہ ارشاد کہ ”کسی مشین میں شرائط مذکورہ کی خلاف ورزی نہ ہو تو اس کا ذبح کیا ہوا جانور حلال ہے“ (جواہر الفقہ ۲/۳۱۶)۔

تو یہ ان کا فتویٰ نہیں ہے بلکہ ایک مبہم غیر واضح صورت حال کا بیان ہے، چنانچہ وہ خود اسی عبارت کے نیچے کی سطر میں لکھتے ہیں:

”جب تک صحیح صورت حال معلوم نہ ہو اس وقت تک مشینی ذبیحہ کے گوشت سے احتیاط کرنا واجب ہے“ (جواہر الفقہ ۲/۳۱۶)۔

مشینی ذبیحہ کی غیر واضح صورت حال میں اگر ایک اور فقہی اصول پر کہ ”شک کے ساتھ شرعی سہولت حاصل نہیں ہوتی“ (ابن السبکی و السیوطی) نظر ڈالی جائے تو مشینی ذبیحہ کی حرمت ہی رائج قرار پاتی ہے، کیونکہ حلت و حرمت کی دلیلوں پر اطمینان نہ ہو تو پوزیشن مشتبہ بن جاتی ہے اور ایسے وقت میں مذکورہ فقہی اصول پر عمل ہی احوط نظر آتا ہے۔

☆☆☆

مشینی ذبیحہ مردار ہے

☆ مولانا محمد آدم پالنپوری

حضرت مفتی محمود صاحب پاکستانی کی تحقیق ہی اقرب الی الصواب ہے کہ بٹن دبانے والا ذبح نہیں ہے بلکہ برقی طاقت ذبح ہے، اس لئے وہ مردار ہے، لہذا اگر بٹن دبانے والا مسلمان بھی ہو اور بٹن دباتے وقت بسم اللہ پڑھے تب بھی مشینی ذبیحہ کو حلال نہیں کہا جاسکتا، بلکہ وہ مردار ہی ہے۔

آپ غور فرمائیں کہ بٹن دبانے والے نے تو صرف اتنا ہی کیا ہے کہ برقی طاقت اور مشین کا جو کنکشن (تعلق) کٹ چکا تھا اس کو جوڑ دیا اور بس دوسرے الفاظ میں یوں کہہ سکتے ہیں کہ برقی لہر اور مشین کے درمیان جو مانع تھا اس کو دور کر دیا، دراصل مشین کی چھری کو چلانے والی اور جانور کا گلا کاٹنے والی برقی لہر ہے نہ کہ ایک مسلمان کے ہاتھ کی قوت محرکہ اور یہ گلا کاٹنا برقی قوت اور مشین کا فعل ہے نہ کہ اس مسلمان کا۔

ذبح اختیاری میں ذبح کا فعل یعنی اپنے ہاتھ سے گلا کاٹنا اور اس کی تحریک کا مؤثر ہونا شرط ہے اور یہاں تو بٹن دبانے والے کا فعل رفع مانع (روکاؤٹ کو ہٹا دینے) کے اور کچھ نہیں ہے، رفع مانع سے ذبح کی نسبت رافع کی طرف کس طرح ہو سکتی ہے؟ اور اس کو ذبح کرنے والا کیسے کہا جاسکتا ہے؟

اس کی مثال اس طرح سمجھیں کہ ایک تیز چھرا کسی رسی سے بندھا ہوا عرض میں لٹک رہا ہو اور اس کے نیچے بالکل سیدھ میں مرغی کھڑی ہے، اب اگر کوئی مسلمان تسمیہ پڑھ کر رسی کاٹ

دے اور وہ آلہ اپنے طبعی نفل سے نیچے گر کر اس جانور کا گلا کاٹ دے تو یہ ذبیحہ حلال ہوگا؟ اور یہ فعل ذبح اس مسلمان کی طرف منسوب ہوگا جس نے صرف رفع مانع کا کام کیا ہے، ظاہر ہے کہ اس مثال میں ذبیحہ کی حلت کا حکم نہیں دیا جاسکتا تو مشینوں کے ذبیحہ پر حلت کا حکم کیسے لگایا جاسکتا ہے؟ اور دونوں میں کیا فرق ہے؟

دوسری بات قابل غور یہ ہے کہ اگر اس حقیقت کو نظر انداز بھی کیا جائے اور ایک لمحہ کے لئے تسلیم کر لیا جائے کہ بٹن دبانا ایک مؤثر اور اختیاری عمل ہے تو بٹن دبانے والے کا فعل تو بٹن دباتے ہی ختم ہو جاتا ہے، مشین کے چلنے اور گلے کاٹنے کے وقت تو اس کا فعل موجود نہیں ہوتا، مشین چلتی رہتی ہے اور گلے کٹتے رہتے ہیں، بٹن دبانے والا تو گلے کٹنے سے پہلے ہی اپنے عمل سے فارغ ہو جاتا ہے، یہ صورت حال ذبح اضطراری میں تو شرعاً گوارا ہے کہ تیر پھینکتے ہی تیر پھینکنے والے کا عمل ختم ہو جاتا ہے اور تیر لگنے کے وقت اس کا فعل باقی نہیں ہوتا، مگر اس صورت میں شریعت نے مجبوری کے عذر کی وجہ سے تیر لگنے کی نسبت کو تیر پھینکنے والے کے ساتھ قائم کر دیا اور اس کو ذبح کرنے والا قرار دیدیا۔

لیکن مشین کے بٹن کو دبانے والے کے فعل کو تیر چلانے والے کے فعل پر بھی قیاس نہیں کر سکتے، اور اسکی دو وجہ ہیں:

پہلی وجہ یہ ہے کہ تیر میں بذات خود شکار کو جا کر لگنے کی طاقت مطلوب ہے، یہ طاقت تیر میں تیر پھینکنے والے نے پیدا کی ہے، اس کے برعکس مشین میں مؤثر برقی طاقت ہے، وہی مشین کی چھری کو چلاتی ہے، بٹن دبانے والے کی قوت اس میں مؤثر نہیں ہے۔

دوسری وجہ یہ ہے کہ ذبح اختیاری کو ذبح اضطراری پر قیاس نہیں کیا جاسکتا، دونوں کے احکام الگ الگ ہیں، اضطراری اور مجبوری کی وجہ سے سہولت شریعت نے دی ہے، اس کو اختیار کی حالت میں کیسے ثابت کیا جاسکتا ہے؟

ذبح اختیاری اور اضطراری کے درمیان بنیادی فرق یہی ہے کہ اختیاری ذبح میں امرار سکین (چھری چلانا) ہی عمل ذبح ہے اور ذبح اضطراری میں رمی (تیر پھینکنا) از روئے مشروع عمل

ذبح کے قائم مقام ہے۔

خلاصہ یہ ہے کہ برقی مشین سے جو جانوروں کے گلے کٹتے ہیں وہ برقی طاقت سے کٹتے ہیں نہ کہ انسانی ہاتھ کی طاقت سے، اسی لئے اس کو مشینی ذبیحہ کہتے ہیں، لہذا وہ مردار ہے (بینات جمادی الاولیٰ ۷۰۷ھ)۔

اس مضمون کو بغور ملاحظہ فرمائیں، مجوزین کے دلائل کا جواب بھی اس میں آ گیا ہے، ایمان و انصاف اور دیانت کا تقاضا یہی ہے کہ حق بات کو قبول کر لیا جائے، مسئلہ حلت و حرمت کا ہے اور وہ بھی عمومی و اجتماعی ہے، دوسروں کی دنیا کے خاطر اپنا دین برباد کرنا کوئی سمجھداری کی بات نہیں ہے، اللہ تعالیٰ توفیق عطا فرمائیں آمین، یارب العالمین۔

☆☆☆

سابق رائے

مفتی عبدالرحمن قاسمی ☆

عرض ہے کہ مجمع الفقہ الاسلامی (الہند) کی جانب سے ارسال فرمودہ ”ساتویں فقہی سمینار کی تجاویز“ اور مشینی ذبیحہ کے متعلق تفصیلات موصول ہوگئی تھیں، تجاویز پڑھ کر بہت خوشی ہوئی خصوصاً ضرورت و حاجت کے متعلق تجاویز آئندہ بہت کارآمد ثابت ہوں گی۔

اور منسلک تفصیلات مشینی ذبیحہ کا بغور مطالعہ کے بعد بھی بندہ کا جواب یہی ہے کہ ”اگر جملہ شرائط ذبح مکمل ہوں لیکن عمل ذبح اس چھری سے انجام پائے جسے بجلی کی قوت حرکت میں لا رہی ہے اور بجلی کی قوت کو کسی مسلمان یا کتابی نے بٹن دبا کر حرکت دی ہے تو اس طرح بجلی کی چھری سے ذبح ہونے والا ذبیحہ حرام ہے حلال شمار نہ ہوگا۔

آخر میں دعا ہے کہ اللہ فقہ اکیڈمی کو امت مسلمہ کے راہ راست پر چلنے کا ذریعہ بنائے اور اس کے ذمہ دار اراکین کو ہمت و طاقت عطا فرمائے اور ان کی ہر وقت امداد فرمائے۔

☆☆☆

آخری رائے

مفتی عبدالقیوم پالنپوری

مشینی ذبیحہ کی دو صورتوں کے بارے میں جو رائے طلب فرمائی تھی، اس میں مجوزین حضرات کے دلائل پر غور و فکر کرنے کے باوجود یہی رائے قوی معلوم ہوتی ہے کہ اس کی دونوں صورتوں میں فعل ذبح برقی قوت سے ہی انجام پاتا ہے، لہذا پہلی صورت میں تمام جانور اور دوسری صورت میں پہلا جانور بھی حلال نہیں ہوگا۔

☆☆☆

مشینی ذبیحہ

مولانا سلطان احمد اصلاحی

دیگر شرائط کی تکمیل کے ساتھ مشینی ذبیحہ پر بٹن کا استعمال کوئی قاذح نہیں ہے، مسلمان یا غیر ملحد کتابی جن کا ذبیحہ ہی حلال ہے، ان کی طرف سے دیگر شرائط ذبح کو پورا کرتے ہوئے چھری کے بجائے اگر یہ عمل مشین کے ذریعہ انجام پائے تو اس پر کوئی قباحت نہیں ہے، بلکہ اس عمل میں جدید تکنیک کے استعمال سے جانور کے آرام وغیرہ کی جو صورت پیدا ہو جاتی ہے، ہاتھ کے ذبح میں جس کا اہتمام نہیں ہو سکتا، اس کے پیش نظر بسا اوقات ہاتھ کے ذبح کے مقابلے میں اسے قابل ترجیح ہونا چاہیے۔ جس طرح کسی کو مارنے کا عمل بندوق کی لیلی دبانے والے کی طرف ہی منسوب ہوگا، اذان اور نماز جو آلہ مبکر الصوت کے ذریعہ دی جائے، پڑھائی جائے وہ اس آلہ کے عمل نہ ہو کر اسی موذن اور امام کا عمل شمار ہوگا جن کے ذریعہ اس آلہ کا استعمال کیا جا رہا ہو، بٹن کے ذبح کا معاملہ اس سے قطعی مختلف نہ ہوگا۔ اور دیگر شرائط ذبح کی تکمیل کے ساتھ اس طریقے کے مشینی ذبیحہ مطابق شرع جائز اور درست ذبیحہ شمار ہوگا۔

☆☆☆

مشینی ذبیحہ کا شرعی حکم

☆ مفتی محمد شعیب اللہ صاحب

حامداً ومصلياً:

مشینی ذبیحہ کے متعلق فقہ اکیڈمی نے جو مکرر سوال کیا ہے، اس کے متعلق اختصار سے اظہار رائے کر رہا ہوں، سوال نامہ میں مشینی ذبیحہ کی دو صورتوں کا ذکر کیا گیا ہے جن میں اختلاف رائے ہوا ہے:

(۱) مشین میں بہت سی چھریاں لگی ہوتی ہیں اور ان میں سے ہر ایک کے سامنے ایک ایک جانور رکھا جاتا ہے، اور ایک بار بٹن دبا کر بجلی سے حرکت کرنے والی ان چھریوں کے ذریعہ تمام جانوروں کو بیک دم ذبح کر دیا جاتا ہے۔

(۲) دوسری صورت یہ کہ ایک ہی چھری ہوتی ہے اور جانور لائن سے لگے ہوتے ہیں جو مشین چلنے سے باری باری اس چھری کے سامنے آتے ہیں جو بجلی سے حرکت کرتی ہے، اور وہ چھری ان جانوروں کو باری باری سے ذبح کرتی ہے۔

احقر کی رائے میں دونوں صورتوں میں ذبیحہ حلال ہو جاتا ہے بشرطیکہ حلت ذبیحہ کی تمام دیگر شرائط پائی جائیں، شرائط ذبیحہ کے پائے جانے کی صورت میں آلہ ذبح ہاتھ کی چھری ہو یا بجلی کی چھری، ہر صورت میں ذبیحہ حلال ہوگا، کیونکہ شرعی احکام کا مدار مقاصد پر ہوتا ہے، نہ کہ اسباب و آلات، ذرائع و وسائل پر، ”الامور بمقاصدھا“، فقہی قاعدہ ہے، کسی زمانے میں ہاتھ سے چلنے والی چھری تھی، اور اب بجلی سے حرکت میں آنے والی چھری آگئی ہے، شرائط ذبح کے ہوتے

☆ ناظم مدرسہ مسیح العلوم، بنگلور

ہوئے خواہ اس سے ذبح کیا جائے، یا اس سے ذبح کیا جائے، ان دونوں میں شرعاً کوئی فرق نہیں، ہاں شرائط کے تحقق ہی میں کلام ہو، کہ کسی ذریعہ وسیلہ سے کام لینے کی صورت میں شرائط مفقود ہو جائیں تو بات دیگر ہے آخر فقہاء کرام نے جو یہ لکھا ہے:

”حل المذبوح بكل ما أفرى الأوداج وأنهر الدم ولوبنار وبليطة

أومروة“ (در مختار)۔

اس سے اتنا تو واضح ہے ہی کہ دیگر شرائط کے پائے جانے کے ساتھ قطع اوداج وانہار دم ہو جائے تو مذبوح حلال ہو جاتے ہیں، خواہ قطع کرنے اور انہار کرنے والی چیز چاقویا آگ ہو یا لکڑی ہو جس شئی سے بھی انہار دم و قطع اوداج ہو جائے وہ کافی ہے، لہذا اگر شرائط پائی جائیں تو مشینی ذبیحہ جو بجلی کی چھری سے کام کرنے والی مشین کے ذریعہ کٹ جاتا ہے، حلال ہونا چاہیے، اور بٹن دبا کر مشین کو حرکت میں لانے والا ذابح شمار ہوگا، کیونکہ فاعل مختار وہی ہے اور قاعدہ ہے کہ فعل و نتیجہ فعل میں اگر کسی غیر مکلف شئی کا واسطہ ہو تو نتیجہ فعل کا انتساب فاعل مختار یعنی انسان ہی کی طرف ہوتا ہے۔

البتہ پہلی صورت میں ذابح یعنی بٹن چلانے والے پر صرف ایک دفعہ تسمیہ واجب ہوگا اور دوسری صورت میں ہر جانور کے ذبح کے وقت بسم اللہ پڑھنا ہوگا اور بٹن چلانا پڑے گا، در مختار میں ہے:

”ولو اضجع شاتین إحداهما فوق الأخرى فذبھما ذبحة واحدة

بتسمیة واحدة حالاً بخلاف مالوذبھما علی التعاقب“ (شامی ۶/۳۰۴)۔

لہذا دوسری صورت میں ایک جگہ بٹن چلا کر ایک جانور حلال ہو سکتا ہے پھر دوسرے کے لئے دوسری دفعہ بٹن چلانا اور تسمیہ پڑھنا ہوگا۔ ویرا فلا۔

مشینری کا ذبیحہ

مفتی عزیز الرحمن بجنوری ☆

ذبح کی دو قسم ہیں: اختیاری اور اضطراری، ہر دو صورت میں انہار دم پایا جاتا ہے لیکن تنہا انہار دم ہی کافی نہیں ہے، یہ تو مشرکین کے ذبیحہ میں بھی پایا جاتا ہے، اس کے باوجود مشرکین کا ذبیحہ حرام اور ناجائز ہے، کیونکہ اس پر اللہ کا نام نہیں لیا جاتا، علامہ ابن عربی نے احکام القرآن میں تحریر فرمایا ہے:

”إن الذکاة وإن کان المقصود بها إنہار الدم ولكن فیہا من التقید والتقریب إلى اللہ سبحانہ لأن الجاہلیة كانت تتقرب بذلك صامہا وأنصابہا“
(احکام القرآن ۱/۱۲۴)۔

مشینری کا ذبیحہ ذبیحہ اضطراری نہیں ہے کہ جس کو تیر پر قیاس کیا جائے جو کہ خود محل نظر ہے، کیونکہ برقی قوت تیر پھینکنے والے کے مشابہ نہیں ہے، تیر پھینکنے والے کی قوت تیر جانور پر لگ کر زخم ہو جاتی ہے، برقی قوت بٹن دبانے والے کی قوت کے علاوہ قوت ہے اور وہ قوت غیر مختار اور غیر مکلف ہے، جس سے امر تعبدی ختم ہو رہا ہے، لہذا مشینری کا ذبیحہ اصولی طور پر اصول شریعت کے معیاد پر پورا نہیں اترتا، اس لئے حرام ہے۔

اس جگہ ضرورت اور حرج کی قید سے فائدہ اٹھانا ہے، کیونکہ اضطرار اور ضرورت میں فرق ہے، ایک کو دوسرے پر قیاس نہیں کیا جاسکتا۔ فقط واللہ تعالیٰ اعلم بالصواب

☆☆☆

مشینی ذبیحہ کا حکم

☆ مولانا بدر احمد نجفی

مشینی طریقہ ذبح میں اگر ذبح کے جملہ شرائط و قیود پورے طور سے پائے جا رہے ہیں تو ایسا ذبیحہ حلال ہوگا، اور اگر شرائط میں کمی ہوئی تو حلال نہ ہوگا۔
ذبح بالنار کے سلسلہ میں فقہاء کرام کی تصریحات سامنے رکھنے سے مشینی ذبیحہ کا حکم بھی واضح ہو جاتا ہے، جس طرح کسی جانور کے موضع ذبح پر کسی مسلم یا کتابی نے بسم اللہ پڑھ کر آگ رکھ دی اور آگ نے اپنی قوت حرارت سے اس جانور کی مطلوبہ رگیں جلا کر کاٹ دیں اور خون بہہ گیا تو ذبیحہ حلال ہے، اسی طرح کسی مسلم یا کتابی نے بسم اللہ پڑھ کر مشین کا بٹن دبایا اور اس کے اثر سے بجلی کی چھری حرکت میں آ کر سامنے موجود جانور کے گردن کی رگیں کاٹ دیتی ہے اور خون بہہ جاتا ہے تو ایسا ذبیحہ بھی حلال ہوگا۔

اور جس طرح ذبح بالنار کی صورت میں جانور کی رگیں کاٹنے میں انسانی ہاتھ کے دباؤ کا عمل نہیں پایا گیا بلکہ انسانی ہاتھ نے کسی چیز کے ذریعہ آگ جانور کے گردن تک پہنچادی پھر آگ نے اپنی طبعی حرارت کے ذریعہ جانور کی رگیں کاٹ دیں اور یہ ذبیحہ حلال ہے، اسی طرح مشینی ذبیحہ میں بھی جانور کی رگیں کاٹنے میں انسانی طاقت کا اثر موجود نہیں رہا، بلکہ مشینی چھری نے بٹن دبانے سے متحرک ہو کر بجلی کی طاقت سے اس کی رگیں کاٹ دیں تو یہ ذبیحہ بھی حلال ہوگا، اور دونوں کا حکم یکساں ہوگا۔

مگر اس سلسلے میں درج ذیل امور کا لحاظ ضروری ہے:

(۱) چونکہ مشینی ذبیحہ کی صورت یہ ہوتی ہے کہ بٹن دبانے سے چھری حرکت میں آنے کے بعد برابر چلتی رہتی ہے اور جانور سامنے سے آتے رہتے ہیں اور ذبح ہوتے رہتے ہیں، اس لئے یہ وضاحت ضروری ہے کہ بٹن دبانے کے بعد فوراً جس جانور یا جن جانوروں کی گردنوں پر ایک ساتھ چھری چلی اور ان کی رگیں کٹ گئیں وہی حلال ہوں گے، ان کے بعد جو جانور سامنے آئے اور دوبارہ بٹن دبائے بغیر وہی چھری ان کو بھی ذبح کرتی رہی وہ سب حرام ہوں گے، کیونکہ ان پر تسمیہ نہیں ہوا، عمل ذبح کے تعدد کے وقت تسمیہ کا تعدد ضروری ہے، پہلی بار میں چھری نے جانوروں کو ذبح کیا، وہ ایک عمل ذبح ہے اس پر تسمیہ ہوا تھا بٹن دبانے کے وقت، اس کے بعد جو جانور سامنے آئے اور ان کو چھری نے ذبح کیا یہ دوسرا عمل ہے اس پر تسمیہ نہیں ہوا، اس لئے یہ حرام ہیں ان کو حلال جانوروں سے علیحدہ کرنا واجب ہے۔

(۲) مشینی طریقہ میں ایسا بھی ہوتا ہے کہ بعض جانوروں کی گردن کٹنے کے بجائے ان کا منہ کٹ جاتا ہے، کسی کا سینہ کٹ جاتا ہے، پرندے کی چونچ کٹ جاتی ہے، اس طرح بہت سے جانوروں کی مطلوبہ رگیں نہیں کٹ پاتیں، ایسے تمام جانور حرام ہو جاتے ہیں، ان کو علیحدہ کرنا واجب ہے۔

(۳) مشینی طریقہ ذبح میں اکثر ایسا بھی ہوتا ہے کہ جانور گدی کی طرف سے کٹ جاتے ہیں، جانور کو قفا (گدی) کی طرف سے ذبح کرنا مکروہ ہے، اگر رگیں کٹنے تک جانور زندہ رہتا ہے تو حلال ہے اور اگر اس کے قبل مر جاتا ہے تو حرام ہے، ہر حال میں گدی کی طرف سے ذبح کرنا مکروہ اور طریق مشروع کے خلاف ہے۔

(۴) مشینی طریقہ ذبح میں گردن کٹ کر الگ ہو جاتی ہے، اگرچہ ایسا جانور حلال ہو جاتا ہے لیکن یہ طریقہ مکروہ اور ممنوع ہے۔

(۵) مشینی طریقہ ذبح میں جانور کو پہلے الیکٹرک شاک دیا جاتا ہے تاکہ جانور زیادہ

حرکت نہ کرے، بجلی کے جھٹکے سے جانور پر اتنا اثر پڑتا ہے کہ اگر ذبح کرنے میں زیادہ تاخیر ہو جائے تو جانور ذبح سے پہلے مر جاتے ہیں، اس سے احتیاط ضروری ہے، ایسے جانور جو ذبح سے قبل مر جائیں ان کو علیحدہ کرنا واجب ہے، الیکٹرک شاک دینے سے جانور کو زیادہ تکلیف و مشقت ہوتی ہے، جانور کو ضرورت سے زیادہ تکلیف دینا شرعاً مکروہ ہے۔

خلاصہ کلام یہ ہے کہ مشینی ذبح کا طریقہ ذبح کے معروف طریقہ کے خلاف ہے، خود سرکار دو عالم صلی اللہ علیہ وسلم، صحابہ کرام اور تابعین عظام سے جو طریقہ ذبح مروی ہے اور آج تک پوری امت کا جو طریقہ رہا ہے اس سے یہ میل نہیں کھاتا اور اس طریقہ ذبح میں بہت سی خرابیاں لاحق ہو جاتی ہیں جو اوپر بیان کی گئیں جن سے بچنا اور احتیاط کرنا، شرائط و قیود کے مطابق عمل کرنا بہت دشوار ہے، امام نووی فرماتے ہیں کہ جانور کے ذبح شرعی کے بارے میں اگر شک واقع ہو رہا ہو تو جانور حلال نہیں ہوگا۔

”فیه بیان قاعدة مهمة وهی أنه إذا حصل الشک فی الذکاة المبیحة للحيوان لم یحل لأن الأصل تحريمه وهذا لا خلاف فیہ“ (شرح مسلم للنووی ۱۳۶۲)۔
اس لئے ایسے طریقہ ذبح سے ذبح شدہ جانور کے مطلقاً اباحت و حلت کا فتویٰ نہیں دینا چاہیے اور جب تک صراحت سے معلوم نہ ہو جائے کہ ان تمام قیود و شرائط کا لحاظ کیا گیا ہے اس وقت تک اجتناب ہی لازم ہے۔

مشینی ذبیحہ

مفتی الیاس آدم صاحب ☆

شریعت اسلامیہ نے ذبح یا ذکوۃ شرعیہ کے دو رکن قرار دیئے ہیں:

(۱) ذبح محل مخصوص میں ہو، (۲) دوسرے اللہ کا نام لینا، ان دونوں میں سے جو ایک چیز بھی فوت ہو جائے گی حرمت آجائے گی، اس کی تفصیل یہ ہے کہ محل کے اعتبار سے ذبح کی دو قسمیں ہیں:

۱۔ ذبح اختیاری ۲۔ ذبح اضطراری۔ ذکوۃ اختیاری میں جناب رسول اللہ صلی اللہ علیہ وسلم نے ارشاد فرمایا:

”ألا إن الذکوۃ فی الحلق واللبنۃ“

یہ حدیث مختلف الفاظ سے مروی ہے، غرض کہ ان تمام احادیث کو سامنے رکھتے ہوئے ائمہ مجتہدین نے بیان فرمایا ہے کہ وہ پانچ رگیں ہیں جن میں اکثر کا منقطع ہونا ضروری ہے، امام ابوحنیفہؒ بیان فرماتے ہیں:

”ان قطع ثلثا منها ای ثلاث کان یحل الأکل به“ (مظہری ۱۵/۳)۔

اگر ان رگوں میں تین یعنی تہائی کاٹ دیں تو اس جانور کا کھانا حلال ہے، لہذا ذکوۃ اختیاری میں اگر کسی بھی طرح یہ رکن فوت ہو جائے گا تو وہ گوشت حلال نہ ہوگا۔

(۲) قسم ذکوۃ اضطراری کی ہے یعنی اگر آدمی جانور کو محل مخصوص میں ذبح کرنے سے

قاصر ہے مثلاً شکار ہے یا کوئی جانور کنویں میں گر گیا یا دیوار میں دب گیا یا بھاگ گیا کہ ہاتھ میں

☆ گجرات

نہیں آتا تو پھر ایسی حالت میں اس جانور کو کسی دھار دار آلہ کو اللہ کا نام لے کر پھینک کر مار دینا اور کسی بھی جگہ سے زخم کے ذریعہ خون بہا دینا کافی ہے، متعدد حدیثوں میں یہی بیان کیا گیا ہے۔ ذکوۃ کے ان دو طریقوں کے علاوہ نزول قرآن کے وقت اور کوئی طریقہ رائج نہیں تھا، ان ہی دو طریقوں کے ساتھ مسلمان اور اہل کتاب کے ذبیحہ کو حلال قرار دیا گیا ہے، آج بھی اگر ان دو قسموں میں سے کسی ایک قسم پر اہل کتاب اللہ کا نام لے کر ذبح کریں گے تو حلال ہوگا، لیکن اسی کے ساتھ ہمیں یہ دیکھنا ہے کہ مشین کے ذریعہ سے برقی بٹن دبا کر ذبح کرنا شریعت اسلامیہ کی کون سی قسم میں داخل ہے، اگر برقی بٹن کو تیر کمان کا قائم مقام قرار دیا جائے (کہ وہاں کمان کی قوت سے دھار دار آلہ کو پھینکا جا رہا ہے اور یہاں برقی قوت سے) تو کمان کی تعریف میں نہیں آتا جس کے لئے حدیث نبوی نے یہ صورت جائز قرار دی ہے، اور ذکوۃ اختیاری بہر حال یہ ہے نہیں کیونکہ یہاں آلہ دھار برق کے توسط سے گردن کاٹ رہا ہے لہذا۔

نصوص شرعیہ کی کوئی علت مستنبط موجود نہیں ہے جس کی وجہ سے مشینری کے ذبیحہ کو حلال قرار دیا جائے، بلاشبہ قرآن و حدیث اور فقہاء کی تصریحات کی روشنی میں مشینری کا ذبیحہ حرام قطعی ہے۔

آخری رائے

مفتی محبوب علی وجیہی ☆

مشینی ذبیحہ کے سلسلہ میں آپ کے حکم کے مطابق آمدہ مباحث اور پچھلے سمینار میں جو مباحث و دلائل سامنے آئے تھے اس کی روشنی میں احقر نے مزید غور کیا بالآخر آخری رائے یہ قائم کی کہ متعدد چھریاں لگی ہوں اور ذبح کرنے والا سمینار کے کی طے شدہ اصول اور شریعت مطہرہ کے قواعد پر پورا اترتا ہو اور بسم اللہ کہہ کر بٹن دبائے اور چھریاں حلق اور لبہ کے درمیان کی مطلوب رگیں موافق شرع کاٹ دیں تو وہ ذبیحہ حلال ہے اور ان چھریوں کا عمل فاعل مختار ذبح کی طرف منسوب ہوگا جس طرح بالفرض کرامتاً یا محض تخلیق خداوندی کی وجہ سے ایک پینچے میں پانچ ہاتھ لگے ہوں اور ہر ہاتھ کام بھی کرتا ہو وہ شخص وقت واحد میں ایک تسمیہ سے ان پانچ ہاتھوں سے لے کر پانچ چھریوں سے پانچ جانور ذبح کر دے تو وہ سب حلال ہوں گے اور وہ ذبیحہ درست ہوگا، اس طرح یہاں بھی، البتہ اس صورت میں جبکہ ایک ساتھ چھریاں نہ چلیں اور ایک ساتھ متعدد جانور نہ ذبح ہوں بلکہ ایک ایک جانور آتا جائے اور ذبح ہوتا جائے تو اس صورت میں بٹن دبانے کے بعد اور تسمیہ پڑھنے کے بعد جو جانور ذبح ہوگا بس وہی حلال ہوگا باقی سب مردار قرار پائیں گے۔

☆☆☆

مشینی ذبیحہ

مولانا محفوظ الرحمن اعظمی ☆

مشینی ذبیحہ کی وہ صورت جس میں فعل ذبح بجلی کے ذریعہ چلنے والی چھری سے انجام پاتا ہے، بٹن دبانے والا شخص بٹن دبانے کے سوا کوئی اختیار نہیں رکھتا، اس لئے اس طرح کا مشینی ذبیحہ حلال نہیں ہوگا، چاہے ایک چھری سے ایک ہی جانور ذبح ہو یا ایک سے زائد، بیک وقت یا باری باری، یا ہر جانور کے لئے بیک وقت الگ الگ چھری سے فعل ذبح پایا جائے، کیونکہ ذبح کے لئے ایک شرط یہ بھی ہے کہ وہ فعل ذبح پر قادر ہو (ہدایہ ۴/۳۱۸)۔

”ويحل إذا كان يفعل التسمية والذبحه ويضبط أما إذا كان

لايضبط ولا يفعل التسمية والذبحه لا تحل“ (رد المحتار ۵/۲۵۹)۔

☆☆☆

مشینی ذبیحہ

مولانا مجیب الغفار اسعد اعظمی صاحب ☆

مشینی ذبیحہ کے بارے میں مزید غور و فکر کے بعد جو باتیں سمجھ میں آئیں وہ عرض ہیں:
(۱) یہ امر متفق علیہ ہے کہ مشینی ذبیحہ، ذبیحہ اختیاری کے قبیل سے ہے، لہذا اس کو ذبح
غیر اختیاری پر قیاس نہیں کیا جاسکتا۔

”المقدور علیہ فلا یباح إلا بالذبح أو النحر إجماعاً انتہی“ (فتح الباری

۶۲۹/۹، المعنی ۱۱/۲۲)۔

(۲) ذبح، تذکیہ، نحر کی دو صورتیں ہیں:

(الف) مباشرة، (ب) تسبیاً

(۳) مشینی ذبیحہ تسبیاً والی صورت میں داخل ہے، اس لئے کہ آدمی ہٹن دباتا ہے اور پھر

برقی روکے توسط سے جب مشین حرکت کرتی ہے تب جا کے ذبح کا تحقق ہوتا ہے۔

(۴) نصوص شرع میں ذبح، نحر، تذکیہ کا حکم مباشرت پر محمول ہے نہ کہ تسبیہ پر، اس

لئے کہ افعال کے اندر نسبت و اضافت میں مباشرت ہی اصل اور حقیقت ہے اور افعال بولی کہ

اس کے ماسواء معانی سب مجاز کے قبیل سے ہیں اور بدون تعذر حقیقت پر مجاز کی طرف رجوع

جائز نہیں، إلا أن یقوم الدلیل، بالخصوص امور شرعیہ تکلیفیہ پر اندر اور بالخصوص حلت و حرمت

کے مسئلہ میں (جہاں حرمت کا پہلو جواز و اباحت کے پہلو پر مقدم اور رائج ہوتا ہے) اور چونکہ

ذبح اختیاری کے اندر عہد نبوی سے لے آج تک ذبح نحر اور تذکیہ کے افعال منصوصہ کو کسی نے

تسبب پر محمول نہیں کیا ہے بلکہ عملاً و قولاً مباشرت ہی کی بات ملتی ہے اور تو اتر، اسی پر جاری رہا ہے، اس لئے ان افعال کو تسبب پر محمول کرتے ہوئے مشینی ذبیحہ کو جائز نہیں قرار دیا جاسکتا۔
(۵) پھر یہ بھی حقیقت ہے کہ بٹن دباتے وقت تسمیہ کہنا نہ آ لہ ذبح پر تسمیہ ہے اور نہ ہی مذبح پر۔

لہذا شرائط ذبح میں سے اس اہم شرط کے فقدان کی صورت میں مشینی ذبیحہ کی صورت مذکورہ فی السوال میں جواز کی بات کیونکر درست ہو سکتی ہے؟

(۶) پھر یہ کہ مشینی ذبیحہ شہات سے خالی نہیں، لہذا ”الحلال بین والحرام بین وبينهما مشبهات لا يعلمها كثير من الناس فمن اتقى الشبهات استبرأ لدينه وعرضه“ الحدیث کے پیش نظر مشینی ذبیحہ سے اجتناب واجب ہوگا۔

(۷) احتیاط فی الدین مطلوبات شرع میں سے ہے، لہذا اُس چیز کو اختیار کرنا چاہیے جس میں دین و ایمان کی حفاظت ہو، ہر حلال و مباح کا تناول ضروری نہیں لیکن ہر حرام سے اجتناب واجب اور ضروری ہے جس سے دین برباد ہونے کا خطرہ ہو اس سے ڈرنا ایمان کا تقاضا ہے، امام بخاری رحمۃ اللہ علیہ فرماتے ہیں:

”باب خوف المومن أن یحبط عملہ و هو لا یشعر“ (بخاری مع فتح الباری ۱۰۱/۱)۔

(مومن کو ڈرتے رہنا چاہیے کہ کہیں اس کا عمل برباد نہ ہو جائے اور اس کو خبر نہ ہو)۔

(۸) جیسا کہ اوپر عرض کیا گیا کہ اصل افعال کے اندر یہی ہے کہ ان کو مباشرت کی طرف منسوب کیا جائے لیکن جنایات و ضمانات کے باب میں سد الذریعہ، لا ضرر ولا ضرار کے پیش نظر فعل کو متسبب کی طرف منسوب کر کے اس پر ضمان کو واجب کیا جاتا ہے، لیکن وہاں پر بھی حتی المقدور یہی کوشش ہوتی ہے کہ فعل اور اس کے نتیجہ کو مباشرت ہی کی طرف منسوب کیا جائے، فقہاء فرماتے ہیں:

”الإضافة إلى المباشرة أولى من المتسبب“ (در مختار مع رد المحتار ۵۳۱/۵)۔

(۹) پھر تسبب کی صورت میں بھی مشینی ذبیحہ کے جواز کے مسئلہ میں بعض اہل علم کا

استدلال محل نظر معلوم ہوتا ہے، اس لئے کہ تسبب کی صورت میں بھی نتیجہ فعل کی اضافت سبب کی طرف اسی وقت صحیح ہے جبکہ سبب بانفرادہ مؤثر ہو واذ لیس فلیس۔
اور یہاں مشینی ذبیحہ میں بٹن دبانا بانفرادہ قطع اوداج میں مؤثر نہیں جب تک کہ برقی لہر توسط مشین کو حرکت میں نہ لائے، اس لئے حسب قاعدہ متسبب کی طرف فعل ذبح کی نسبت صحیح نہیں معلوم ہوتی۔

(۱۰) نتیجہ فعل کسی کی طرف منسوب ہونا اور بات ہے اور فاعل ہونا اور بات، دونوں میں زمین و آسمان کا فرق ہے، اول کو فاعل اور ذابح نہیں کہا جاسکتا اور یہاں سارا دار و مدار فاعل و ذابح پر ہے نہ کہ متسبب پر۔

جیسا کہ فقہاء کی تصریحات میں ملتا ہے کہ ذابح کو ایسا ہونا چاہیے اور ویسا ہونا چاہیے۔ لغتاً، شرعاً، عرفاً جب ذابح کا لفظ بولا جاتا ہے تو فاعل مباشر ہی کی طرف ذہن جاتا ہے نہ کہ متسبب کی طرف۔ اگر ذبح میں تسبب کی بھی گنجائش ہوتی تو فقہاء اس سے نہ چوکتے وہ حضرات تو بہت دور کی سوچتے ہیں، ذبح اختیاری کی تعریف میں ضرور کوئی لفظ ایسا بڑھا دیتے جس سے تسبب کی صورتیں بھی تعریف میں داخل ہو جائیں۔

(۱۱) مشینی ذبیحہ کو ذبح بالنار پر قیاس کرنا صحیح نہیں معلوم ہوتا، کہاں ذبح بالنار اور کہاں مشینی ذبیحہ، دونوں میں بعد المشرقین معلوم ہوتا ہے، ذبح بالنار کی تعبیر ذبح باللسکین اور کتبہ بالقلم کی طرح ہے۔ جس طرح آدمی ہاتھ میں چھری لے کر اپنے ہاتھ کی قوت سے ذبح کرتا ہے۔ آدمی ہاتھ سے قلم پکڑ کر لکھتا ہے۔ ہاتھ میں چاقو لے کر انسان قلم بناتا ہے اسی طرح ہاتھ میں ایسی لکڑی لے کر جس کے سرے پر آگ ہو جانور کے محل ذبح کو جلا دیا جائے جس سے اس کی اوداج کٹ جائیں اور خون بہنے لگے، خون جم نہ جائے تو اسے ذبح بالنار کہتے ہیں جو جائز ہے، یہ سب مباشرت کی صورتیں ہیں، کیا مشینی ذبیحہ میں یہی صورت پائی جاتی ہے؟ ہرگز نہیں۔ پھر اس قیاس کو کیونکر صحیح قرار دیا جاسکتا ہے، ہاں اگر آدمی مشین کا بینڈل خود اپنے ہاتھ سے چلاتا تو شاید کچھ

دوسرے شرائط کا تحقق کے ساتھ کوئی صورت جواز کی نکل آتی۔

(۱۲) بعض اہل علم کا مشینی ذبیحہ کے جواز پر اس قاعدہ فقہیہ سے استدلال کرنا کہ اگر انسان کا فعل اور نتیجہ کے درمیان کسی مکلف اور باختیار شخص کے فعل کا واسطہ نہ ہو تو نتیجہ فعل اس شخص کی طرف منسوب ہوتا ہے۔ انتہی۔ بھی محل نظر ہے۔ مجوزین کو اس کی وضاحت کرنی چاہیے تھی کہ یہ قاعدہ ابواب فقہ میں سے کس باب سے تعلق رکھتا ہے؟ پھر اس کی حدود کیا ہیں؟

(۱۳) حضرت مولانا مفتی محمد شفیع صاحب رحمۃ اللہ علیہ نے جو کچھ تحریر فرمایا ہے اس سے مسئلہ متنازع فیہ میں استدلال کرنا صحیح نہیں معلوم ہوتا، اس لئے کہ مسئلہ متنازع فیہ کی صورت مسئلہ متعین ہے اور مفتی صاحب مرحوم و مغفور مشینی ذبیحہ کی کسی متعین صورت کو سامنے رکھ کر ارشاد نہیں فرما رہے ہیں، اُن کی عبارت قضیہ شرطیہ کی حیثیت رکھتی ہے۔

ظاہر بات ہے اگر کسی مشین میں شرائط مذکورہ فی حل الذبیحہ میں کسی شرط کی خلاف ورزی نہ ہو تو اس کے ذبیحہ کی حلت میں کس کو کلام ہو سکتا ہے؟ اور ان میں سے ایک شرط بھی فوت ہو جائے تو ذبیحہ کو کون ہے جو حرام نہ کہے؟ غرض قضیہ شرطیہ کے ساتھ جواب بہت سہل ہے لیکن جو چیز مشکل ہے وہ اس بات کی تعیین و تحقیق ہے کہ مشینی ذبیحہ میں شرائط مذکورہ و معتبرہ فی حل الذبیحہ پائے جا رہے ہیں یا نہیں؟ سوا بھی تمام شرائط کا پایا جانا محل نظر ہے۔

ولعل اللہ یحدث بعد ذلک امرا۔

☆☆☆

فعل اور نتیجہ فعل کے درمیان واسطہ

مولانا ابوسفیان مفتاحی ☆

بندہ مشینی ذبیحہ کے سلسلہ میں حضرات علماء مجوزین کے ساتھ ہے، سمینار کے موقع پر مقالہ میں جو دلائل بیان کئے گئے تھے، وہی بطور خلاصہ اعادہ کیا جا رہا ہے، یہی میری آخری رائے ہے اور یہی کبار علماء ہند اور ارباب افتاء سے مؤید ہے، بنا بریں اس سے عدول کرنا ہرگز مناسب نہیں اور حاجت و ضرورت کے سبب اس کے جواز ہی کا قائل ہونا چاہیے۔

چونکہ ائمہ اصول رحمہم اللہ نے فقہ کا یہ ضابطہ بیان فرمایا ہے کہ اگر انسان کے فعل اور نتیجہ فعل کے درمیان کسی مکلف اور باختیار شخص کے فعل کا واسطہ نہ ہو تو نتیجہ فعل اس شخص کی جانب منسوب ہوتا ہے، چنانچہ فقہاء امت نے تصریح کی ہے کہ آلات کے ذریعہ صادر ہونے والے افعال اسی شخص کی جانب منسوب ہوں گے جس نے اس آلہ کو استعمال کیا ہے، لہذا بٹن کو دبانے والے اور فعل ذبح کے درمیان مشین کا واسطہ ہے، لیکن چونکہ یہ مشین ایک بے اختیار شئی ہے اس لئے اس فعل کی نسبت بھی بٹن دبانے والے ہی کی جانب ہوگی اور وہی ذبح مقصود ہوگا، اس لئے اس بٹن دبانے والے کا بسم اللہ پڑھنا کافی ہوگا جبکہ شرائط ذبح مکمل ہوں کہ جانور کے حلق کی مطلوبہ رگیں اور خون کی نالیاں کٹ جائیں، فعل ذبح پر اللہ کا نام لیا جائے، ذبح کرنے والا مسلمان ہو یا کتابی اور وہ ذبح کرنے کا شعور رکھتا ہو، اور مشین کے ذریعہ ذبح میں تمام باتیں موجود ہوتی ہیں، بنا بریں اس کو ناجائز کہنے کی کوئی وجہ نہیں، چنانچہ حضرت مفتی محمد شفیع صاحب نے تحریر کیا ہے کہ کسی مشین میں شرائط مذکورہ (یعنی جانور کی عروق ذبح کا کٹ جانا اور ذبح کا

مسلمان یا کتابی ہونا اور تسمیہ کہنا) کی خلاف ورزی نہ ہو تو اس کا ذبح کیا ہوا جانور حلال ہے“
(جواہر الفقہ ۲/۴۲۲)۔

اور حضرت مفتی نظام الدین صاحب دامت برکاتہم نے تحریر کیا ہے: ”پس اگر کوئی
مسلمان بسم اللہ اللہ اکبر کہہ کر بٹن دبائے اور فوراً چھری گلے کے اگلے حصہ سے چل کر ذبیحہ کے
اوداج وغیرہ کاٹ کر انہار دم کر دے تو ذبح بالناار کے ذریعہ ذبیحہ حلال ہونے کی طرح یہ ذبیحہ بھی
حلال ہوگا“ اور اس فتویٰ کی تائید و تصدیق حضرت مفتی محمود الحسن صاحب دامت برکاتہم نے بھی
کی ہے اور بعض ملکوں میں قانوناً مشینی ذبیحہ کا لزوم ہے، لہذا اس کو منع کرنے کی کوئی وجہ۔

واللہ علی ما نقول وکیل۔



مشینی ذبیحہ

☆ مولانا محمد ثناء الہدی تاقسی

مشینی ذبیحہ سے متعلق تفصیلی گفتگو بھروج والے مقالہ میں کرچکا ہوں، یہاں صرف مشینی ذبیحہ کی نوعیت اور مشینوں کی ساخت کے اعتبار سے جواز اور عدم جواز، حلت و حرمت پر اپنی رائے پیش کرنی ہے، اس موضوع سے متعلق جو سوالنامہ امسال اکیڈمی نے ارسال کیا تھا وہ مجھ تک کسی وجہ سے نہیں پہنچ سکا، اس لیے سارے سوالات کی روشنی میں جواب دینا مشکل ہے۔

بھروج سمینار میں مشینوں کی جو تفصیلات سامنے آئی تھیں، اس کے اعتبار سے میرے خیال میں مشینی ذبیحہ چار قسم کا ہوتا ہے یا ہو سکتا ہے:

۱- پہلی صورت یہ ہے کہ چھری ایک جگہ نصب ہو اور جانور ٹرائی پر ہوں، بٹن دبانے سے وہ پٹہ یا ٹرائی حرکت میں آئے جس پر جانور لدے ہوئے ہیں، یہ جانور باری باری چھری کے سامنے سے گزریں، اور مخصوص دباؤ کے تحت جانوروں کے حلقوم اوداج وغیرہ کٹ جائیں، ذبح کی اس شکل میں بسم اللہ پڑھ کر بٹن دبانے کے باوجود ذبیحہ حلال نہیں ہوگا، کیونکہ عمل ذبح سے بسم اللہ کا کوئی تعلق نہیں ہے، بسملہ کہہ کر بٹن دبانے سے جو عمل شروع ہوا ہے وہ ٹرائی کی حرکت ہے نہ کہ چھری کی حرکت۔

۲- دوسری صورت یہ ہے کہ بسملہ کہہ کر بٹن دبانے سے ٹرائی یا پٹہ کے ساتھ چھری بھی حرکت میں آئے، اس صورت میں پہلا جانور حلال ہوگا، کیونکہ چھری کی حرکت سے عمل ذبح کا آغاز ہوا ہے اور عمل ذبح ایک جانور کے ذبح سے تام ہو گیا، دوسرے جانور جو ذبح ہو رہے ہیں وہ

☆ نائب ناظم امارت شرعیہ پھلواڑی شریف، پٹنہ

بغیر بسملہ کے ہیں، لہذا بقیہ ذبیحہ حرام ہوگا۔

۳۔ تیسری صورت یہ ہے کہ ٹرائی بٹن کے دبانیے سے حرکت میں آئی ہو، اور اس کا کام صرف مذبح تک جانوروں کو پہنچانا ہو، مذبح پر کسی انسان کے ذریعہ تمام شرائط ذبح کی پابندی کے ساتھ جانوروں کو ذبح کیا جاتا ہو، یہ بالاتفاق درست ہے، کیونکہ یہ مشینی ذبیحہ ہے، ہی نہیں۔

۴۔ چوتھی صورت یہ ہے کہ مشین میں سینکڑوں اور ہزاروں چھریاں نصب ہوں، اور ایک بار بسملہ کہہ کر بٹن دبانیے سے بیک وقت ساری چھری اپنے سامنے موجود جانوروں کے حلقوم اور اوداج وغیرہ کو کاٹ ڈالیں یہ صورت درست ہے اور ایسے ذبیحہ کا گوشت حلال ہوگا۔

یہاں یہ بات ملحوظ رہنی چاہئے کہ بٹن دبانیے کے وقت بسملہ پڑھنے کے بعد ہر جانور کے ذبح کے وقت اگر کوئی شخص کھڑا ہو کر بسملہ کہتا رہے، یا ٹیپ رکارڈ سے بسم اللہ اکبر کہی جائے جیسا کہ امریکہ میں بعض مشینی ذبیحہ کے ذمہ دار حضرات کراتے ہیں، تو یہ کافی نہیں ہے اور اس سے ذبیحہ حلال نہیں ہوگا۔ ہذا ما عندی واللہ تعالیٰ اعلم۔

☆☆☆

مشینی ذبیحہ کے بارے میں وضاحت

مولانا محمد طاہر مدنی ☆

اگر ذبح کی تمام شرائط مکمل ہوں اور عمل ذبح اس چھری کے ذریعہ انجام پائے جسے بجلی حرکت میں لارہی ہو اور بجلی کا بٹن دبانے والا مسلمان یا کتابی ہو تو ذبیحہ حلال ہوگا، کیونکہ ذبیحہ کی حلت کے لئے بنیادی بات مطلوبہ شرائط کی تکمیل ہے، کوئی مخصوص طریقہ شرط نہیں ہے، مشینی ذبیحہ کی صورت ایک نئی شکل ہے، ذبح کے احکام کے بارے میں شرعی قانون کی روح اس میں موجود ہے، اس لئے اس کو ناجائز نہیں کہا جاسکتا، نیز عصر حاضر میں خاص طور سے مغربی مالک میں ذبیحہ کے لئے جو حدود و قیود ہیں ان کے لحاظ سے مشینی ذبیحہ کا تعلق انسانی حاجت و ضرورت سے بھی ہو گیا ہے اور شریعت ایسی صورت حال کی رعایت کرتی ہے، دفع مشقت اور رفع حرج کے قواعد شرعیہ سے اس پر روشنی پڑتی ہے۔

☆☆☆

مشینی ذبیحہ جائز ہے

مولانا اختر امام عادل قاسمی ☆

مشینی ذبیحہ جائز ہے:

مشینی ذبیحہ کے جواز کے بارے میں میرا موقف دلائل کی روشنی میں اب بھی وہی ہے جو پہلے تھا، اور دلائل بھی وہی ہیں جو بھیجے گئے استفسار نامہ میں درج ہیں، البتہ اس میں اتنی وضاحت کا اضافہ کرتا ہوں کہ جس مشین پر بیک دفع چھریوں کی حرکت سے سارے جانور ذبح ہو جاتے ہوں، اس میں تو بٹن دبانے والا اور برقی قوت کے ذریعہ چھری کو حرکت میں لانے والا ہی اصل ذابح ہے، البتہ جس مشین پر جانور باری باری سے آتے ہوں اور ذبح ہوتے ہوں اس میں پہلے ذبیحہ کا ذابح تو بٹن دبانے والا ہے، اور پہلے ذبیحہ کی حلت کے لئے اسی پر تسمیہ واجب ہے، البتہ اس کے بعد والے ذابح سے اس کا رشتہ منقطع ہو جاتا ہے، اس لئے کہ اب مشین خود چل رہی ہے، ایسی صورت میں جو شخص جانور کو چھری کے سامنے پہنچا رہا ہے بطور سبب قائم مقام علت کے ذابح وہ پہنچانے والا قرار پائے گا، اور ذابح کی تمام شرائط اسی میں مطلوب ہوں گی، اس شخص کی طرح جس نے ایک لمبی اور وزن دار چھری کو زمین پر نصب کر دیا۔ اور چھری چلانے کے بجائے خود جانور کو اٹھا کر اس کی گردن چھری پر چلا رہا ہے تو یہ ذبیحہ بلاشبہ حلال ہے، اذیت کے نقطہ نظر سے اس میں کراہت آسکتی ہے، مگر ذابح تو وہی جانور کو چھری کے پاس پہنچانے والا اور اس کی دھار پر چلانے والا قرار پائے گا، اسی طرح یہاں بھی مشینی چھری کے پاس جو شخص جانور کو پہنچا رہا ہے وہی ذابح ہے اور اسی پر تسمیہ واجب ہے۔

☆ جامعہ ربانی منورہ بیتاڑھی، بہار

مشینی ذبیحہ

مفتی عبدالرحمن صاحب ☆

اگر جملہ شرائط ذبح مکمل ہوں اور عمل ذبح اس چھری کے ذریعہ انجام پائے جسے بجلی کی قوت حرکت میں لارہی ہے اور بجلی کی قوت کو کسی مسلمان یا کتابی نے بسم اللہ کہہ کر بٹن دبا کر حرکت دی ہے تو اس صورت میں ذبح کی وہ صورت جس میں تمام جانور (لائن سے لگے ہوئے) بیک وقت ذبح ہو جاتے ہیں وہ سب حلال ہوں گے، اگرچہ ذبح کا یہ طریقہ سنت طریقہ کے خلاف ہونے کی وجہ سے کراہت سے خالی نہ ہوگا مگر حلت کے لئے کافی ہوگا۔

اور دوسری صورت جس میں باری باری جانور ذبح ہوتے ہیں بیک وقت ذبح نہیں ہوتے اس میں پہلا ذبیحہ حلال ہوگا اور باقی ذبیحوں کی حلت کے لئے وہ تسمیہ کافی نہ ہوگا، اس لئے کہ تسمیہ ذبح اختیاری میں ذبیحہ پر ہوتا ہے اور وہ دفعۃً کی صورت میں تو سب پر ہو گیا اور باری باری کی صورت میں صرف پہلے ذبیحہ پر ہوا، اس کے بعد کے ذبیحے بغیر تسمیہ کے رہے اور صورت عمدہ کی ہے، سہو کی نہیں ہے، اس لئے بقیہ ذبیحے حلال نہ ہوں گے (بدائع ۴۹/۵)۔

☆☆☆

مشینی ذبیحہ

مولانا فضیل الرحمن ہلال عثمانی ☆

ذبح کا مسنون اور بہتر طریقہ یہ ہے کہ جانور کو قبلہ رخ اس کے بائیں پہلو پر لٹا کر ذبح کرنے والا بسم اللہ اللہ اکبر کہتا ہوا اپنے ہاتھ سے چھری اس طرح گلے پر چلائے کہ چارگیں حلقوم، گدی، ودجین کٹ کر خون بہہ جائے، گویا:

(۱) ذبح کرنے والا مسلمان یا اہل کتاب ہو۔

(۲) اللہ کا نام لے کر ذبح کرے۔

(۳) حلق اس طرح کٹ جائے کہ جسم کا خون اچھی طرح خارج ہو جائے۔

قرآن مجید میں ہے کہ:

” حرمت علیکم المیتة والدم ولحم الخنزیر وما اهل لغير الله به والمنخنقة و الموقوذة و المتردبة و النطیحة و ما اكل السبع الا ما ذکیتہ “ (مائدہ: ۳)۔
(تم پر حرام کیا گیا ہے مردار، خون، سور کا گوشت، وہ جانور جو خدا کے سوا کسی اور کے نام پر ذبح کیا گیا ہو، وہ جو گلا گھٹ کر یا چوٹ کھا کر، یا بلندی سے گر کر، یا ٹکڑھا کر مرنا ہو یا جسے کسی درندے نے پھاڑا ہو، سوائے اس کے جسے تم نے زندہ پا کر ذبح کر لیا)۔

کیونکہ خون کھانا حرام قرار دیا گیا ہے، اس لئے اس طرح ذبح کرنا ضروری ہے کہ گوشت کے پاک اور حلال ہونے کے لئے خون اس سے جدا ہو جائے، ذبح کرنے کی صورت میں دماغ کے ساتھ جسم کا تعلق دیر تک باقی رہتا ہے جس کی وجہ سے رگ رگ کا خون کھینچ کر باہر

☆ شیخ الجامعہ دار السلام مالہ کوئلہ پنجاب

- آجاتا ہے اور اس طرح پورے جسم کا گوشت خون سے صاف ہو جاتا ہے۔
- اس مسنون طریقے کے خلاف مشین سے ذبح کرنے اور اس سے پہلے انجکشن لگا کر بے ہوش کرنے میں اگر درج ذیل شرطیں پائی جائیں تو وہ ذبیحہ کراہت کے ساتھ جائز ہوگا۔
- (۱) مشین کا بٹن دبانے والا مسلمان یا اہل کتاب ہو۔
 - (۲) بسم اللہ اکبر کہہ کر بٹن دبائے۔
 - (۳) انجکشن سے رگیں سکڑ کر خون بند نہ ہو۔
 - (۴) چار رگوں میں سے اکثر رگ کٹ کر پورا خون نکل جائے۔
 - (۵) اگر کوئی مددگار ساتھ میں جانور کو پکڑنے والا ہو تو وہ بھی مسلمان یا اہل کتاب ہو اور وہ بھی بسم اللہ اکبر کہہ کر کنٹرول کرے، اگر یہ شرطیں پائی جائیں تو کراہت کے باوجود ذبیحہ حلال ہوگا اور اس کا کھانا جائز ہوگا۔



مشینی ذبیحہ

مولانا محمد محی الدین القاسمی ☆

جانور کی حلت کے لئے ذکات شرط ہے، اختیاری ہو یا اضطراری۔
ذکاۃ اختیاری کا رکن محل متعین میں قطع الاوداج ہے، اور ذکات اضطراری میں رکن کسی
محل میں زخمی کر کے انہار دم ہے، لیکن ذکات اختیاری ہو یا اضطراری دونوں میں فاعل مختار کا فعل
اختیار شرط ہے، ذکات اختیاری و اضطراری میں فرق صرف محل کے لحاظ سے ہوتا ہے، ذکات
اضطراری میں قطع الاوداج ممکن نہیں ہے اس لئے جسم کے کسی بھی حصہ میں زخم کر کے انہار دم کو
کافی سمجھا جائے گا۔

اضطراری میں بھی فاعل مختار کی طرف ہی فعل کی نسبت ہوتی ہے، اور فاعل مختار کی
کیفیات و احوال کا لحاظ ہوتا ہے، چنانچہ تسمیہ فاعل مختار کا ہی معتبر ہے، آلہ خواہ تیر ہو یا جانور ہو، وہ
صرف آلہ ہے، ذبیحہ کی حلت و حرمت میں مؤثر فاعل اور ذابح کی حلت و کیفیت ہوتی ہے، جانور
میں یہ شرط ہے کہ فاعل مختار کی مرضی کے تابع ہو جائے، اس کے بعد جانور کی پوری سعی فاعل مختار
کی طرف منسوب ہوتی ہے چنانچہ فاعل مختار کا تسمیہ نہ ہو تو جانور کی سعی عبث ہے، اسی طرح فاعل
مختار کا مسلم یا کتابی ہونا اور غیر محرم ہونا شرط ہے، اگر حالت احرام میں شکاری نے جانور چھوڑا ہو تو
شکار حرام ہو جاتا ہے، جس طرح ذکاۃ اختیاری میں محرم کا ذبیحہ حرام ہے، جانور متحرک بالا ارادہ
ہوتے ہوئے بھی اس کی سعی شکاری کی طرف منسوب ہوتی ہے۔

اس سے واضح ہوا کہ ذکات اضطراری میں فاعل مختار کی نفی نہیں ہو سکتی، اگر اختیاری اور اضطراری میں فرق ہے تو صرف انفصال آلہ اور تعیین محل کے لحاظ سے ہے۔ اور زیر بحث مشینی ذبیحہ میں ذکات اختیاری کا محل فوت نہیں ہو رہا ہے، اس لئے یہ لازم ہی نہیں آتا کہ ہم مشینی ذبیحہ کو اضطراری محل پر قیاس کر رہے ہیں، صرف ہم وضاحت کے لئے یہ کہہ رہے ہیں کہ تیر اور جانور کے انفصال کے باوجود اس آلہ کی نسبت شکاری کی طرف ہو رہی ہے اور فعل کو شکاری کا فعل اختیاری قرار دیا جا رہا ہے، تو مشینی ذبیحہ میں فعل اختیاری یا فاعل مختار کی نفی کیسے ممکن ہے، مشین کا فعل وہ بٹن دبانے والے کی طرف منسوب ہو رہا ہے۔

مشینی ذبیحہ میں جب رکن (قطع الاوداج) موجود ہے، فاعل مختار (بٹن دبانے والا) بھی موجود ہے اور فاعل مختار کے فعل اختیاری کے نتیجہ میں آلہ ذبح (پورا مشین اپنی ہیبت کے ساتھ) حرکت میں آ رہا ہے اور یہ آلہ (مشین) فاعل مختار کے ساتھ مربوط متصل ہے جب چاہے حرکت میں لائے جب چاہے بند کر دے تو ہاتھ میں چھری کی طرح مشین کی حرکت فاعل مختار کے قبضہ میں ہے تو اس مشین کے ذبح کو فاعل (بٹن دبانے والے) کی طرف منسوب کرنے میں کیا بعد و رکاوٹ ہے۔ اور فعل اختیاری کی نفی کی کیا ضرورت ہے، فاعل کے موجود ہوتے ہوئے اس کے فعل کے نتیجہ کو منفی قرار دینے کا کیا جواز ہے؟ اس لئے مشین کے قطع کی نسبت۔

آلہ ذبح کی نوعیت اور کیفیت

ذبح میں آلہ ذبح کی نوعیت یا استعمال کی کیفیت کا متعین ہونا مشروط نہیں ہے، آلہ کی حقیقت یہ ہے کہ ”کل ما انهر الدم“ ہر وہ چیز جو خون بہانے اور چیرنے کی صلاحیت رکھتی ہو دھار دار ہو، اس لئے مشین میں شرعاً آلہ ہونے کی صلاحیت موجود ہے۔

مباشر آلہ اور متسبب:

اصولی لحاظ سے بٹن دبانے والا مباشر ہے اور فعل کی نسبت مباشر کی طرف ہوئی ہے،

اس لئے مشینی ذبیحہ میں ذبح کی نسبت بٹن دبانے والے کی طرف ہوگی، مشین کی طرف نہیں ہوگی، کیونکہ مشین تو صرف ایک آلہ ہے، اس پر مباشرتی تعریف تو صادق آتی نہیں، علامہ ابن نجیم نے الاشباہ والنظائر میں لکھا ہے:

”إذا اجتمع المباشر والمتسبب أضيف الحكم إلى المباشر“۔

جب مباشر اور متسبب جمع ہو جائیں تو فعل کی نسبت متسبب کے باوجود مباشر کی طرف ہوگی، یہاں متسبب تو موجود ہی نہیں ہے تو پھر بٹن دبانے والے کی طرف نسبت میں شائبہ نہیں رہتا۔ مباشرتی تعریف میں علامہ ابن نجیم تحریر فرماتے ہیں:

”مباشرتی تعریف یہ ہے کہ کسی شئی کا ضیاع اس کے فعل سے یاں طور حاصل ہو کہ اس شخص کے فعل اور اس شئی کے ضیاع کے درمیان کوئی فعل مختار واقع نہ ہوتا ہو“ (الاشباہ والنظائر صفحہ ۷۲۳)۔

اس تعریف سے یہ واضح ہوا کہ مباشر کے فعل اور مفعول کے درمیان کوئی فعل اختیاری دوسرے فاعل کا نہ واقع ہو، اور مشینی ذبیحہ میں بٹن دبانے اور قطع الاوداج کے درمیان کوئی فعل مختار نہیں ہے، اس لئے بٹن دبانے والے پر مباشرتی پوری تعریف صادق آتی ہے۔

چنانچہ کسی آدمی کا جانور مشین کے نیچے آگیا اور بٹن دبانے والے نے قصداً بٹن دبایا تو دبانے والا ضامن ہوگا، اور اگر کسی شخص نے جانور کو مشین کے نیچے لٹایا اور بٹن دبانے والے نے بٹن دبایا تو بھی بٹن دبانے والا ضامن ہوگا، کیونکہ لٹانے والے کا یہ فعل انفرادی حیثیت سے جانور کے تلف کا باعث نہیں جب تک کہ بٹن دبانے والا بٹن نہ دبائے، جس طرح کنواں کھودنے والا ضامن نہیں ہوتا، کیونکہ اس سے تلف لازم نہیں آتا، ہاں دھکے دینے والا ضامن ہوگا کیونکہ وہ مباشر ہے۔

چنانچہ اس قسم کی عام مشینوں میں نسبت مشین چلانے والے کی طرف ہوتی ہے، دیکھئے بندوق چلانے والے نے عمداً بندوق چلائی اور گولی کسی کو لگ گئی اگر عمداً اسی شخص کو مارنے کے لئے چلائی گئی تھی تو قصاص بندوق کے بٹن دبانے والے پر آئے گا، اگر مارنے کا ارادہ نہ تھا تو دیت آئے گی۔

دوسری آٹومیٹک مشینوں میں بھی فعل کی نسبت مشین چلانے والے کی طرف ہوتی ہے، دیکھئے ہمارے علماء کرام کیمرہ سے تصویر کھینچنے والے کو مصور قرار دیتے ہیں، حالانکہ یہاں بٹن دبانے کے سوا اس نے کچھ نہیں کیا ہے۔

خلاصہ یہ کہ مشینی ذبح میں ذبح شرعی کے جملہ شرائط اور رکن موجود ہیں، اس لئے جب ایک مسلم عاقل یا کتابی نے قصداً تسمیہ پڑھ کر کے بٹن دبایا اور رگیں شرعی طور پر کٹ گئیں تو ذبیحہ حلال ہونا چاہیے۔

تسمیہ ذبائح متعینہ پر ہونا چاہیے

ذبح اختیاری میں تسمیہ ذبیحہ متعینہ پر ہونا ضروری ہے، اور تسمیہ علی الذبیحہ کی نیت ضروری ہے، اگر تیر کا تسمیہ پڑھا جس طرح ہر کام کی ابتداء میں پڑھا جاتا ہے تو یہ تسمیہ کافی نہ ہوگا۔
”ومنها أن یرید التسمیہ علی الذبیحہ فإن أراد بها التسمیة لا ففتح العمل لا یحل“ (عالمگیری جلد ۵ صفحہ ۲۸۶)۔

”فمنها تعیین المحل بالتسمیة فی الذکاة الاختیاریة فعلی هذا یرجح ما إذا ذبح وسمی ثم ذبح أخرى بظن أن التسمیة الأولى یجزأ عنها لم تؤکل فلا بدله أن یحدث لكل ذبیحہ تسمیة علی حدة“ (قادی ہندیہ جلد ۵ صفحہ ۲۸۶)۔
شرائط میں سے ایک شرط یہ بھی ہے کہ ذکاة اختیاری میں تسمیہ کے ذریعہ محل کی تعیین ضروری ہے، اور اسی پر اس مسئلہ کی تخریج ہوتی ہے کہ ایک جانور پر تسمیہ کر کے ذبح کیا پھر دوسرا اس خیال سے ذبح کر ڈالا کہ پہلا تسمیہ دونوں کے لئے کافی ہے تو دوسرا جانور حلال نہیں ہوا، پس ضروری ہے کہ ہر جانور کے لئے تسمیہ جدا ہو۔

اور یہ شرط ہے کہ ذبح کا تسمیہ ہی ضروری ہے، غیر ذبح کا تسمیہ کافی نہ ہوگا، اس لئے مشین کے نیچے پہلی دفعہ جانور رکھے جائیں گے اور بٹن دبائے وقت تسمیہ کے ساتھ جانور پہلی دفعہ مشین چلنے سے ذبح ہوں وہی حلال ہوں گے اور وہ جانور جو تسمیہ کے بعد مشین کے نیچے

آئیں گے وہ حلال نہ ہوں گے۔

مسلل مشین کی حرکت کے نیچے ذباح کا حکم

تو اب سوال یہ پیدا ہوتا ہے کہ ایک مرتبہ بٹن دبانے سے جو مشین چلی ہے اور مسلل چل رہی ہے تو گو یا فعل ذابح موجود ہے، اس لئے اب مشین کے نیچے یکے بعد دیگرے جو جانور آتے جائیں اور ہر جانور پر تسمیہ بھی پڑھا جاتا رہے تو یہ ذبیحہ حلال ہوں گے یا نہیں؟ تو جواب نفی میں آتا ہے، کیونکہ جدید تسمیہ کے ساتھ تجدید فعل بھی ضروری ہوا، چنانچہ جب بھی جدید ذبیحہ مشین کے نیچے رکھیں گے تو تجدید فعل و تسمیہ ضروری ہوگا۔

جس طرح ہاتھ سے چھری چلانے کی صورت میں ایک ساتھ پہلی بار جس قدر جانور کے گلوں پر چھری چلے گی وہ حلال ہوں گے، لیکن ہاتھ مسلل حرکت میں رہے اور علی التعاقب چھری کے نیچے ذبیحہ رکھیں جائیں تو صرف پہلا نمبر حلال ہوگا، دوسرا تیسرا نمبر حلال نہیں ہوگا جب تک کہ تسمیہ کی تجدید نہ ہوتی رہے، ذابح کے ہاتھ کی مسلل حرکت کے ساتھ ذابح کا تسمیہ بھی جاری رہے تو ہر آن ذابح کے فعل کا انشاء ہو رہا ہے اور انشاء کے ساتھ تسمیہ بھی ہو رہا ہے، اس لئے علی التعاقب میں بھی ذبیحہ حلال رہیں گے۔

مگر مشین کی مسلل حرکت کو ذابح (بٹن دبانے والے) کے فعل کا ہر اک انشاء قرار نہیں دیا جاسکتا کیونکہ ایک مرتبہ بٹن دبانے کی حرکت کے ساتھ قصداً ذابح اور فعل ذابح مع التسمیہ موجود ہے۔ لیکن مشین کی حرکت کے تسلسل میں قصداً ذابح تو ہو سکتا ہے مگر یہ حرکت فعل ذابح سے بظاہر منفصل و غیر مربوط ہوگئی ہے۔

مشین کے نیچے علی التعاقب ذبیحہ کی جائز صورت

ہاں بٹن دبانے کے بعد مسلل حرکت و تسمیہ کے ساتھ علی التعاقب ذباح کے حلال ہونے کی یہ صورت ہو سکتی ہے کہ بٹن ایسا ہو کہ جب تک بٹن دبانے والے کا ہاتھ بٹن کو دبائے

رکھے مشین چلتی رہے اور جب ہاتھ اٹھالے تو مشین بند ہو جائے، اس صورت میں ایک مرتبہ بٹن دبا کر جب تک بٹن دبائے رکھے گا وہاں تک جس قدر ذبیحے اس مشین کے نیچے آتے جائیں گے اور بٹن دبانے والا تسمیہ بھی جاری رکھے گا تو یہ ذبیحے حلال رہیں گے، کیونکہ اس صورت میں یہ کہا جاسکتا ہے کہ ذبح کے فعل کا انشاء ہر آن مع التسمیہ ہو رہا ہے، اور یہ انشاء ذابح کے عمد و فعل کے ساتھ مربوط بھی ہے۔ واللہ اعلم بالصواب

☆☆☆

آخری رائے

ڈاکٹر سید قدرت اللہ باقویؒ ☆

اگر جملہ شرائط ذبح مکمل ہوں لیکن عمل ذبح اس چھری کے ذریعہ انجام پائے جسے بجلی کی قوت حرکت میں لا رہی ہے اور بجلی کی قوت کو کسی مسلمان یا کتابی اللہ کے نام کے ساتھ بٹن دبا کر حرکت دی تو اس بجلی کی چھری سے ذبح ہونے والا ذبیحہ حلال ہوگا کیونکہ بجلی کی مشین کے توسط سے ذبح کا عمل ہاتھ میں چھری ہونے کے برابر ہوگا اور مشینی چھری گلے کے اگلے حصہ سے چل کر ذبیحہ کے اوداج وغیرہ کاٹ کر انہار دم کر دیتی ہے جو مقصود ذبح ہے۔

☆☆☆

مشینی ذبیحہ سے متعلق ہماری رائے

مولانا مقتدی حسن ندوی ازہری ☆

مولانا رضاء اللہ محمد ادریس مبارکپوری ☆

مشینی ذبیحہ سے متعلق ہماری رائے

مشینی ذبیحہ کے سلسلے میں اسلامک فقہ اکیڈمی کی طرف سے دی گئی تفصیل کی بنیاد پر ہم مشینی ذبیحہ کے حلال اور مباح ہونے کے موقف کی تائید کرتے ہیں بشرطیکہ متحقق طور پر معلوم ہو کہ مذکورہ صورت والا مشینی ذبیحہ فی الواقع کسی مسلم یا کتابی کے بٹن دبانے سے اور تسمیہ پڑھنے سے مذبوح ہوتا ہے۔

اور شرعی ذبیحہ میں جن رگوں کا کٹ جانا ضروری ہے وہ فی الواقع کٹ جاتی ہیں اور ذبح ہونے سے پہلے بیہوشی کے عالم میں جانور مر نہیں جاتا ہے بلکہ ذبح کرنے سے اس کی موت واقع ہوتی ہے۔

☆☆☆

مشینی ذبیحہ

مولانا شبیر احمد دیپولوی ☆

ساتویں سمینار میں مشینی ذبیحہ کے متعلق دو متنازع فیہ صورتوں کے متعلق سوالنامہ موصول ہوا، جس کا جواب پیش ہے:

جب بٹن دبانے والے اور فعل ذبح کے درمیان کسی فاعل مختار کا فعل حائل نہیں ہے تو یہ فعل بٹن دبانے والے کی طرف منسوب ہوا، اس حساب سے بٹن دبانے والا ذبح شمار ہوا اور ذبح شریعت میں عمل ذبح کے لئے لگائی ہوئی تمام شرطوں کی رعایت کرتے ہوئے کسی جانور کو ذبح کرے تو اس کے حلال ہونے میں شک کی کوئی گنجائش نہیں ہے، لہذا بٹن دبانے والا بھی ذبح اور عمل ذبح کے لئے لگائی ہوئی تمام شرطوں کی رعایت کرتے ہوئے یہ کام انجام دیتا ہے تو اس کا ذبیحہ حلال ہوگا یہی احقر کی سمجھ میں آتا ہے۔

☆☆☆

دو مختلف فیہ صورتوں کا جواب

قاضی شفیق احمد مظاہری ☆

مختلف فیہ دونوں صورتوں میں سے پہلی وہ صورت جس میں جانور کسی چین پر لٹکائے گئے ہوں اور جانور کی گردن کے سامنے آلہ قطع برقی آلہ سے متصل ہے، اور بسم اللہ کہہ کر کوئی مسلمان یا اہل کتاب بٹن کو دباتا ہے اور چھری متحرک ہو جاتی ہے اس طرح کہ سبھی جانوروں کی گردن پر بیک وقت چل پڑتی ہے اور چین سے لٹکے جانور بیک وقت ذبح ہو گئے، مطلوبہ رگیں کٹ گئیں تو یہ ذبیحہ میرے نزدیک بلاشبہ حلال ہے۔

جانوروں کا ایک ساتھ بیک وقت ذبح ہونا خواہ چھری کی حرکت یا چین کے متحرک ہونے سے ہو، علت پر کوئی فرق نہیں پڑتا ہے، چونکہ مذبح کی حلت کی جتنی بھی شرطیں ہیں سبھی پائی جاتی ہیں جیسا کہ بعض کتب فقہ میں اس کی وضاحت کی گئی ہے کہ اگر چند جانور ایک ساتھ لٹائے گئے ہوں اور ذبح بیک وقت ان چند جانوروں کے گلے پر چھری پھیر دیتا ہے اور مطلوبہ رگیں علی شرطہ کٹ جاتی ہیں تو حلال ہے، لہذا مذکورہ صورت میں بھی حلت کا حکم ہوگا۔

اور دوسری صورت میں جانور برقی طاقت سے چلنے والی چین کے ذریعہ چھری سے باری باری گذر کر گٹھنے ہیں اگرچہ بسم اللہ کہہ کر بٹن دبا گیا ہو اور چھری یا چین برقی طاقت سے متحرک ہو تو پہلا جانور پر بسم اللہ پڑھا گیا اور ما بقیہ پر بسم اللہ ترک ہے، لہذا البقیہ جانور جو برقی طاقت کے ذریعہ چلنے والی چھری سے کٹے ہیں وہ ذبح شرعی نہیں خواہ بٹن دبانے والا بٹن سے جدا

☆ سابق قاضی شریعت دارالقضاء آسنسول

ہو کر بسم اللہ پڑھ رہا ہو۔

چونکہ اصل فاعل ذابح ایک مرتبہ اپنا اختیاری فعل بروئے کار لا کر الگ تھلگ ہے اور برقی طاقت سے چلنے والی چٹھری یا جین ذابح کے واسطے سے نہیں بلکہ قوت برقی سے چل رہی ہے اور جانور بھی ذابح کی دست ترس سے باہر ہے، لہذا یہ ذابح غیر شرعی ہے اور غیر اختیاری کے مماثل ہے، جبکہ یہ ذابح اختیاری ہے، رہ گئی وہ شکل جو ضرورت کی پیش کی گئی ہے اس کا یہاں کوئی اعتبار نہیں، اضطراب و ضرورت حاجت کا حکم و معیار سب الگ ہے اور اس کا حکم بھی اپنی جگہ ہے اگرچہ دوسری صورت میں روح شریعت اور مقصد شریعت پائی جاتی ہو، مگر ایک درجہ عبادت جو اللہ کا نام لینا ہے، وہ نہیں پایا جاتا ہے، سوائے ایک جانور کے جو پہلی حرکت پر ذابح کے بسم اللہ کہہ کر بٹن دبانے کے بعد ذابح ہوا ہے۔

☆☆☆

مشینی ذبیحہ

مفتی ارشد فاروقی قاسمی ☆

مشینی ذبیحہ کی یہ صورت (کہ ایک بار ذبح کے لئے بجلی کا بٹن دباتے وقت جتنے ذبیحے ذبح کے لئے رکھے گئے ہیں ہر ایک کے لئے الگ الگ چھریاں ہیں اور ایک بار بسم اللہ کہتے ہوئے بٹن دبا کر سبھی چھریاں حرکت میں آتی ہیں اور بیک وقت یہ تمام ہی اپنے سامنے کے حیوانات کو ذبح کر دیتی ہیں) ہماری فہم کے مطابق جائز ہے بٹن دبانے والے کو ذبح تسلیم کیا جانا چاہیے چونکہ اس صورت میں ذبح کی روح حاصل ہو جاتی ہے۔

ذبح شرعی کے دو پہلو ہیں ایک معنوی پاکیزگی ہے، دوسرے ظاہری پاکیزگی۔
معنوی پاکیزگی بسم اللہ سے حاصل ہوتی ہے اور ظاہری پاکیزگی حلق و لبہ کے درمیان
ذبح و نحر سے۔

حضرت شاہ ولی اللہ رحمۃ اللہ علیہ حجۃ اللہ البالغہ میں تحریر فرماتے ہیں:

”ومنها ان الدم احد النجاسات التي يغسلون الثياب إذا أصابها
ويحتفظون منها والذبح تطهير للذبيحة“۔

(۱) خلاصہ یہ کہ نجس خون کو اچھی طرح بہا دینا مقصد شریعت ہے اسی لئے مخصوص رگوں کا
کاٹنا مطلوب ہے اور اس کا حکم ہے اور یہ حکم بھی عام ہے اسی لئے آنحضرت صلی اللہ علیہ وسلم نے فرمایا:
”ما انهر الدم و ذکر اسم الله عليه فكل“ (بخاری)۔

اس حکم میں ”ما“ عام ہے لہذا ہر وہ صورت اس عام کی فرد ہے جس میں انہار دم پایا جائے۔
مشینی ذبیحہ بھی اسی ”عام“ کا ایک فرد ہے اس لئے جائز ہے اور جس آلہ سے خون اچھی
طرح نہ بنے اس سے ذبح جائز نہیں ہے حدیث بالا میں استثناء ہے ”لیس السن والظفر“
چونکہ دانت اور ناخن سے انہار دم نہیں ہوتا اس لئے ناجائز ہے۔
(۲) اگر کوئی شخص بجلی کا بٹن دبا کر دانستہ طور پر کسی شخص کو قتل کر دے تو اس کو قاتل کہا
جائے گا اور قصاصاً قتل کیا جائے گا۔ اسی طرح ذبح کرنے کے لئے بٹن دبانے والے کو ذابح کہا
جائے گا۔

نوٹ: اور ان دلائل سے اتفاق ہے جو سوانامہ میں مذکور ہیں۔



ذبح اختیاری کی بنیادی شرائط

مولانا اسعد قاسم سنجدلی ☆

شریعت میں ذبح اختیاری کی آٹھ بنیادی شرطیں ہیں:

- (۱) یکون الذابح مسلما أو کتایبا۔
- (۲) یکون عاقلا لا صبیبا ولا مجنوننا۔
- (۳) ذکر اسم الله عند الذبح۔
- (۴) تكون الذبیحة حیة عند الذبح۔
- (۵) تموت الذبیحة بفعل الذبح لا بسبب آخر بعد ان قطعت أوداج خاصة وفيها خلاف عند الائمة۔
- (۶) تكون الالة الذابحة حادة قاطعة۔
- (۷) عدم الاشتراك بالله اسم واحد۔
- (۸) تكون التسمية لجلالته وکبره لا للدعاء علی مذبوح معین۔

ان شرائط کی روشنی میں دیکھا جاسکتا ہے کہ مشینی ذبیحہ کہاں تک اس معیار پر پورا اترتا ہے، تو جس صورت میں ہر ذبیحہ کی الگ الگ چھری متعین ہے اور بٹن دباتے ہی تمام چھریاں حرکت میں آکر بیک وقت تمام جانوروں کو ذبح کر ڈالتی ہیں، تو اس صورت میں ذبیحہ حلال ہوگا۔ کیونکہ یہاں تمام شرائط ذبح پائی جاتی ہیں، اور ”ذبح شاة مع شاة أخرى“ والا فقہی جزیہ اسی کی تصریح کرتا ہے، نیز حاجت اور عموم بلوئی کے پیش نظر حضرت مفتی شفیع صاحب، مفتی نظام الدین صاحب اور مفتی

محمود صاحب گنگوہی جیسے ماہرین فقہ و فتاویٰ نے بھی اسی قول کو اختیار کیا ہے۔
رہی وہ صورت جس میں ایک تسمیہ سے مختلف وقت میں بالترتیب سیڑوں جانور ذبح
ہوتے ہیں تو وہ ذبیحہ راقم کے نزدیک حلال نہیں ہے، کیونکہ اس میں دوسری اور آٹھویں شرط
مفقود ہے۔

إن كان صوابا فمن الله وان كان خطا فمني۔

☆☆☆

مشینی ذبیحہ

☆ مولانا عبدالاحد القاسمی

☆ مفتی انظر قاسمی صاحب

اس سوالنامہ میں جدید طریقہ ذبح کی دو صورتیں ذکر کی گئیں ہیں: اول صورت کے بارے میں کلام کی صورت نہیں، اس لئے کہ شرکاء کا اتفاق رہا ہے، البتہ دوسری صورت جس کو حقیقتہً مشینی ذبیحہ کہنا چاہیے چونکہ اس میں ارباب افتاء کا اختلاف بھی رہا ہے اس لئے دوسری صورت میں غور کیا جائے کہ ان دونوں قولوں میں سے کون سا قول از روئے دلیل قوی ہے۔ ان دونوں اقوال میں بنیادی اختلاف یہ ہے کہ بٹن دبانے والے کو مباشر (ذابح) قرار دیا جائے یا مسبب۔ قائلین جواز اس کو مسبب؟ قرار دیتے ہیں۔

قائلین جواز کی سب سے مضبوط دلیل یہ ہے کہ جب انسان کے فعل اور اس کے نتیجہ کے درمیان کسی مکلف با اختیار کے فعل کا واسطہ نہ ہو تو فعل اس شخص کی طرف منسوب ہوتا ہے، یقیناً یہ قاعدہ اپنی جگہ مسلم ہے لیکن سوال یہ ہے کہ فعل جو اس شخص کی طرف منسوب ہوتا ہے مباشر ہونے کے اعتبار سے یا مسبب ہونے کے اعتبار سے؟ بسا اوقات فعل مباشر کی طرف منسوب ہوتا ہے اور بسا اوقات مسبب کی طرف، اس لئے کہ فقہاء نے تصریح کیا ہے کہ اگر جانور سے کچھ تلف ہو جائے تو جن صورتوں میں راکب ضامن ہوتا ہے قائد و سائق بھی ضامن ہوتا ہے۔

☆ مہتمم دارالعلوم تارا پور گجرات

☆ مفتی دارالعلوم تارا پور، گجرات

البتہ اگر جانور کسی کورونڈ ڈالے تو راکب پر کفارہ واجب ہے، قائد و سائق پر کفارہ واجب نہیں ہے، اس لئے کہ راکب مباشر ہے اور قائد و سائق مسبب ہے۔
عبارت سے معلوم ہوتا کہ قائد و سائق مسبب ہیں اور قائد و سائق کی طرف فعل منسوب ہوتا ہے، اسی طرح یہ بھی معلوم ہوتا ہے کہ فعل مسبب کی طرف بھی منسوب ہوتا ہے۔
اب مسئلہ موجوٹ عنہا میں غور کرنا ہے کہ بٹن دبانے والا مباشر ہے یا مسبب، بظاہر تو یہی معلوم ہوتا ہے کہ بٹن دبانے والا قائد و سائق کی طرح مسبب ہے، اس لئے کہ قائد و سائق کے فعل (سوق) اور نتیجہ فعل (روندنا) کے درمیان واسطہ مکلف با اختیار کا نہیں ہے تو فعل کو قائد و سائق کی طرف منسوب کیا جا رہا ہے یعنی یہی حال بٹن دبانے والے کا ہے تو جس طرح فقہاء نے قائد و سائق کو مسبب قرار دیا ہے اسی طرح بٹن دبانے والے کو مسبب قرار دیا جائے، حالانکہ ذبح اختیاری میں مباشر ہونا ضروری ہے اور وہ یہاں موجوڈ نہیں ہے، اس لئے یہ ذبیحہ شرعاً درست نہ ہوگا۔

(۲) مجوزین کی دوسری دلیل کہ بعض مغربی ممالک میں مشینی ذبیحہ قانونی مجبوریوں اور مشکلات کے تحت حاجت کا درجہ اختیار کر گیا ہے، یہ امر بھی مسلم لیکن ”الضرورة تنقذ بقدر الضرورة“ کا بھی خیال رہنا چاہیے، جب پہلی صورت سے انسانی ضرورت پوری ہو سکتی ہے تو خواہ مخواہ دوسری شکل کو جائز کرنے کی بیجا کوشش نہیں کرنی چاہیے، مجوزین کی یہی دو دو لیلیں مضبوط تھیں جس کا جائزہ لیا گیا ہے، اس لئے بس اسی قدر پر اکتفا کیا جاتا ہے۔ واللہ اعلم بالصواب

مشینی ذبیحہ

☆ مفتی منظور احمد قاسمی ☆

مشینی ذبیحہ کی وہ صورت جو گذشتہ سمینار میں بعض شرکاء سمینار کے اختلاف کی وجہ سے مختلف فیہ ہو گئی ہے، کہ بعض حضرات اس صورت کے جواز کے حق میں ہیں اور کچھ لوگ عدم جواز کے۔ دونوں حضرات کے دلائل کا میں نے بغور مطالعہ کیا، بندہ کی رائے میں مجوزین کے دلائل قوی ہیں، اس لئے بندہ کے نزدیک بھی مشینی ذبیحہ کی یہ صورت جائز ہے۔

والله أعلم بالصواب وعلمہ اتم وأحکم۔

☆☆☆

مشینی ذبیحہ کی مخصوص شکلیں

☆ مفتی عبدالرحیم قاسمی ☆

- (۱) برقی رو بقدر ضرورت استعمال کر کے جانور کو بہوش کیا جائے اور ذبح چھری سے ذبح کرے، چمڑے کو جدا کرنا اور ٹکڑے کرنا بذریعہ مشین ہو تو شرعاً وہ حلال ہے۔
- (۲) بٹن دبانے والے میں شرعی شرائط پائے جائیں اور بیک جمبش چھری مشین متعدد جانوروں کو ذبح کر دے تو بٹن دباتے وقت پڑھی ہوئی ایک بسم اللہ ہی ان سب جانوروں کی حلت کے لیے کافی ہے۔
- (۳) جانور باری باری چھری کے سامنے آ کر ذبح ہوں تو بسم اللہ پڑھ کر بٹن دبانے کے بعد جو پہلا جانور مشینی چھری کی زد میں آئے گا شرعاً حلال ہوگا باقی بغیر تسمیہ ذبح ہونے کی بنا پر حرام ہوں گے۔
- (۴) برقی رو قصداً یا نادانستہ یا دھوکہ سے زیادہ استعمال کر لیا جائے اور اس سے جانور کی موت ہو جائے تو بعد میں ذبح کرنے سے وہ حلال نہیں ہوگا۔

☆☆☆

غور و فکر کے بعد دوسری رائے

مفتی محمد معز الدین قاسمی ☆

مشینی ذبیحہ سے متعلق مسائل پر ساتویں فقہی سمینار میں کافی غور و خوض کیا گیا۔ اور اس بارے میں احقر کا رجحان عدم جواز ہی کی طرف تھا لیکن اب دوبارہ جب ذیل کے بات پر میں نے دھیان دیا مثلاً:

وہ امور جو عادات کی قبیل سے ہیں ان میں اصل اباحت و جواز ہے۔ اور اگر اس کی حرمت و ممانعت کی مناسب دلیل نہ ہو تو یہ بذات خود اس کے جائز ہونے کی دلیل ہے، اسی طرح بعض مغربی ممالک اور افریقی ممالک میں مشینی ذبیحہ قانونی جواز کے تحت حاجت کا درجہ اختیار کر گیا ہے اور اس کے اجازت نہ دینے میں مشقت و حرج ہے، ایسے ہی مانعین کے نزدیک بھی ممانعت بہر حال نصوص نہیں بلکہ اجتہادی ہے، اور خاص بات یہ کہ جناب والا نے جو حضرت مولانا مفتی محمد شفیع صاحب رحمۃ اللہ علیہ اور حضرت مولانا مفتی محمد نظام الدین صاحب مدظلہ العالی نیز حضرت الاستاذ مولانا مفتی محمود حسن صاحب دامت برکاتہم العالیہ کے فتاویٰ نقل فرمائے ہیں ان سے مسئلہ واضح ہو گیا ہے۔

چنانچہ مذکورہ دلائل پر غور و خوض کرنے کے بعد مجوزین حضرات کی رائے ہی زیادہ صحیح معلوم ہوتی ہے۔

☆☆☆

مشینی ذبیحہ کا شرعی حکم

مفتی نسیم احمد قاسمی ☆

بلاشبہ مشینی ذبیحہ ایک نئی اور نوا ایجاد صورت ہے، جس کا صراحتاً تذکرہ کتاب و سنت کی نصوص میں ملنا مشکل ہے، مگر احکام ذبح کے سلسلہ میں قانون شریعت کی جو روح اور اساس ہے اُسے پیش نظر رکھتے ہوئے مشینی ذبیحہ کا شرعی حکم دریافت کرنا آسان ہے۔

اسلام نے بنیادی اور اصولی طور پر ذبیحہ کے حلال ہونے کی تین شرطیں ذکر کی ہیں:

۱۔ جانور کو ذبح کرتے وقت اللہ تعالیٰ کا نام لیا جائے، اللہ تعالیٰ کے نام پر جانور ذبح کرنے کی صورت یہ ہے کہ ”بسم اللہ اللہ اکبر“ پڑھ کر جانور ذبح کیا جائے۔

۲۔ جانور کو اسلامی طریقے کے مطابق ذبح کیا جائے، جسے شریعت کی اصطلاح میں ”ذکاة“ کہا جاتا ہے، اس طریقہ سے ذبح کرنے کی صورت میں جانور کو راحت بھی ملتی ہے اور ”دم مسفوح“ بھی پوری طرح جانور کے جسم سے خارج ہو جاتا ہے۔

۳۔ جانور ذبح کرنے والا مسلمان ہو یا اہل کتاب (یہود و نصاریٰ) میں سے ہو یعنی کسی آسمانی کتاب پر اُس کا ایمان ہو، اہل کتاب کے علاوہ کسی کافر کا ذبیحہ حلال نہیں ہے چاہے وہ اللہ کا نام لے کر ذبح کرے۔

جانور کی گردن میں چار رگیں ہوتی ہیں اُن میں سے تین رگوں کا بوقت ذبح کٹنا ضروری ہے، اگر سب رگیں کاٹ دی جائیں تو بہتر ہے اور اگر صرف دو رگوں کے کاٹنے پر اکتفاء کیا گیا تو ذبیحہ حرام ہے۔ اُن رگوں میں سے ایک حلقوم ہے جس سے خون کا اجراء ہوتا ہے۔

☆ سابق نائب ناظم امارت شرعیہ پھولاری شریف، پٹنہ

دوسری ”مری“ ہے جس سے کھانا پانی جانور کے پیٹ تک پہنچتا ہے اور دو رگیں اُن دونوں کے درمیان ہوتی ہیں۔

حلال جانور کو کس چیز سے ذبح کیا جائے۔ اس سلسلہ میں شریعت اسلامی نے کسی خاص چیز کی تعیین کر کے امت کو حرج و تنگی میں نہیں ڈالا ہے بلکہ اصولی ضابطہ بنا کر امت کے لئے یُسْر و آسانی کی راہ کھول دی گئی ہے، وہ اصولی ضابطہ یہ ہے کہ ہر وہ چیز جو رگوں کو کاٹنے اور خون بہانے کی صلاحیت رکھتی ہو، جب اُس کے استعمال کے نتیجے میں جانور کی مطلوبہ رگیں کٹ جائیں گی تو ذبیحہ حلال قرار پائے گا۔ چاہے وہ لوہے، پتیل، سونا یا چاندی، لکڑی، پتھر میں سے کسی بھی چیز سے بنی ہوئی ہو (در مختار علی حاشیہ المرد ۶/۳۰۲)۔

اسلامی ذبیحہ سے متعلق اصولی ہدایات کو سامنے رکھتے ہوئے مشینی ذبیحہ کا حسب ذیل حکم نکلتا ہے:

بسم اللہ کے ضروری ہونے کا تعلق ذابح کے عمل ”ذبح“ سے ہے، نہ کہ ”مذبوح“ سے یعنی اگر بوقت ذبح، ذابح نے بسم اللہ کہا، ہاتھ کو حرکت دی اور ایک جانور ذبح ہوا، پھر دوبارہ ہاتھ کو حرکت دی اور دوسرا جانور ذبح ہوا اور ہاتھ کی دوسری حرکت کے وقت بسم اللہ نہیں کہا تو یہ دوسرا ذبیحہ بغیر اللہ کا نام لئے ہوئے ذبح کیا ہوا جانور قرار دیا جائے گا اور اس کا کھانا حرام ہوگا۔ علامہ علاء الدین حصکفی صاحب در مختار نے جہاں اس مسئلہ پر بحث کی ہے کہ بسم اللہ کہنے کے بعد مجلس بدلنے سے پہلے ذبح کا اعتبار ہے، وہاں انہوں نے یہ لکھا ہے کہ اگر ”فعل ذبح“ متعدد ہو تو تسمیہ میں بھی تعدد ہوگا، اس لئے اگر ایک جانور کو ذبح کرنے کے بعد (جب کہ پہلا عمل ختم ہو گیا) دوسرے جانور کو ذبح کیا تو پہلے عمل کے وقت کہی ہوئی بسم اللہ دوسرے ذبیحہ کے لئے کافی نہیں ہوگی۔

البتہ اگر کسی نے دو بکریوں کو اوپر نیچے لٹایا اور ایک ہی ”فعل ذبح“ کے نتیجے میں دونوں کو ذبح کر ڈالا تو ایک ہی تسمیہ سے دونوں حلال قرار پائیں گے۔

حاصل یہ ہے کہ اگر آلہ ذبح کو ایک ہی بار استعمال کیا جائے اور متعدد جانور ذبح ہو جائیں تو ایک عمل پر ایک بار بسم اللہ کہنا کافی ہوگا۔ اور جتنے جانور اس ایک عمل سے ذبح ہو جائیں

وہ سب حلال قرار پائیں گے۔

مشین کے ذریعہ جانوروں کو ذبح کرنے کی صورت میں ہر جانور کے ذبح کے لئے بار بار بٹن نہیں دبایا جاتا ہے بلکہ ایک بار بٹن دبانے پر مشین حرکت میں آئی اور مشینی چھری اسی ایک حرکت پر ہر آنے والے مرغ کو ذبح کرتی جاتی ہے۔ پس مشین کے بٹن کو دبانا ایک ہی عمل ہے جو متعدد جانوروں کو ذبح کرتا ہے۔ لہذا یہ صورت متعدد جانوروں کو ایک عمل کے ذریعہ ذبح کرنے کی ہے اور چوں کہ عمل ذبح متعدد نہیں ہے اس لئے ایک بار بسم اللہ کہنا کافی ہوگا۔ ہاں اگر مشین رُک جائے اور اسے حرکت میں لانے کے لئے دوبارہ بٹن دبانے پڑے تو دوبارہ بسم اللہ کہنا ضروری ہوگا، البتہ ذبح کا مسلمان یا اہل کتاب ہونا ضروری ہوگا اسی طرح شرائط ذبح کا پایا جانا ضروری ہوگا، تب ہی جا کر ذبیحہ حلال ہوگا، مشینی ذبیحہ کے حلال ہونے کی وجہ یہ بھی ہے کہ

فقہی قاعدہ ہے کہ اگر انسان کے فعل اور نتیجہ فعل کے درمیان کسی مکلف اور باختیار شخص کے فعل کا واسطہ نہ ہو تو نتیجہ فعل اسی شخص کی طرف منسوب ہوگا، چنانچہ فقہاء نے صراحت کی ہے کہ آلات کے ذریعہ صادر ہونے والے افعال اُس انسان کی طرف منسوب ہوں گے جس نے اسے استعمال کیا ہے، مشینی ذبیحہ کی صورت میں گو بٹن دبانے والے اور فعل ذبح کے درمیان مشین کا واسطہ ہے لیکن چونکہ یہ مشین غیر مکلف اور ایک بے اختیار و ارادہ شئی ہے اس لئے فعل ذبح کی نسبت بھی بٹن دبانے والے ہی کی طرف ہوگی، اور وہی ذبح تصور کیا جائے گا، اس لئے اس کا تسمیہ کافی ہوگا، اور عمل ذبح کے واحد ہونے کی صورت میں صرف ایک بار بسم اللہ کہنا کافی ہوگا اور اس کے نتیجہ میں جتنے بھی جانور ذبح ہوں گے سب حلال قرار پائیں گے، البتہ تعدد عمل کی صورت میں بسم اللہ میں بھی تعدد ہوگی۔

مشینی ذبیحہ

مولانا معاذ الاسلام صاحب ☆

میرے نزدیک مشینی ذبیحہ میں ذبح کے تمام شرائط موجود ہیں، اس لئے اس کے حلال ہونے میں کوئی اشکال نہ ہونا چاہیے۔

گوشت کے حلال ہونے کے لئے شریعت نے جتنے توسع اور سہولت کے احکام دئے ہیں اتنا توسع دیگر ضرورتوں میں شاید ہی اختیار فرمایا ہو، لہذا ہمیں بھی تشدد اور تنگی کا مظاہرہ کر کے خداوند تعالیٰ کے انعام کی ناقدری اور ناشکری نہ کرنی چاہیے۔

گوشت کے حلال و طیب ہونے کے لئے اصل اور مقصود شریعت یہ ہے کہ دم مسفوح جو نجس و ناپاک ہے باہر نکل جائے جس کا بہترین طریقہ یہ ہے کہ حلقوم، مری اور اوداج کاٹ دیں، چنانچہ شریعت نے اسی کو اختیار کیا اور اسی کو ذبح کا رکن قرار دے دیا مگر ساتھ ہی یہ شرط بھی لگا دی کہ ذبح مسلمان یا کتابی ہو اور اللہ کا نام لے کر ذبح کیا جائے۔

مگر انسان کی حاجت و ضرورت متقاضی تھی کہ وہ ایسے جانور اور پرندوں کا گوشت بھی استعمال کرے جہاں ذبح کا یہ طریقہ ممکن نہ ہو تو ان کے حلال ہونے کے لئے شریعت نے ذبح اضطراری کا بھی اعتبار کر لیا کہ تیرتلوار اور کتے وغیرہ پر بسم اللہ پڑھ کر چھوڑ دیا جائے اور وہ شکار کے کسی بھی جگہ زخم لگا دیں تو وہ بھی حلال ہے۔

کتے میں تو یہ شرط بھی ہے کہ وہ شکار سے خود کچھ نہ کھائے مگر بازی میں یہ بھی نہیں ہے،

یہ اتنا توسع ہے کہ اس سے زیادہ کا تصور بھی نہیں ہو سکتا۔

جو مانعین حضرات مشینی ذبیحہ میں یہ اشکال پیش فرماتے ہیں کہ آدمی بٹن دبا کر الگ ہو جاتا ہے اور چھری کام کرتی رہتی ہے وغیرہ وغیرہ، لہذا ایسے ذبیحہ کو انسانی ذبیحہ نہیں کہا جاسکتا، ان کو غور فرمانا چاہیے کہ کتنے اور بازو کو چھوڑ کر آدمی الگ ہو جاتا ہے ان کے دوڑنے جانور کو پکڑنے اور زخمی کرنے میں آدمی کی طاقت یا حرکت کو کوئی دخل نہیں ہوتا، وہ سب کچھ اپنی طاقت اور ارادے سے کرتے ہیں، آدمی تو کبھی صرف دور سے اشارہ کر دیتا ہے بازو اور کتے کو ہاتھ بھی نہیں لگاتا، کبھی صرف زبان سے اور کبھی ہاتھ ہی سے اشارہ کر دیتا ہے مگر شریعت نے ان کے فعل کو (جبکہ کتا نجس اس کا لعاب بھی نجس اور زہریلہ ہے) ان کے مرسل ہی کا فعل مانا ہے اور ان کے مجرد شکار کو بغیر ذبح کئے اور دم مسفوح کو پورے طور پر خارج ہوئے بغیر ہی حلال کر دیا۔ برقی مشین میں تو اس سے کہیں زیادہ انسانی فعل کو دخل ہے، بٹن دبانے کا مطلب ہے برقی قوت کو حرکت دینا اور اسی حرکت کا نام ہے چھری چلنا اور عروق ذبح کا کٹنا، جو ذبح کارکن ہے اور اصل طریقہ ہے جس کے ذریعہ دم مسفوح پورے طور پر خارج ہو جاتا ہے، لہذا چھری کا عمل بٹن دبانے والے کی طرف بدرجہ اولیٰ مضاف ہوگا، مانعین حضرات یہ سمجھ رہے ہیں کہ یہاں کئی واسطے ہیں: (۱) بٹن دبانے (۲) بجلی کا حرکت میں آنا (۳) بجلی کا چھری کو حرکت میں لانا۔ بظاہر یہ تین معلوم ہوتے ہیں مگر حقیقت میں ایک ہی عمل ہے بٹن دبانے، یہی بجلی کو حرکت دینا اور چھری چلاتا ہے، باقی دلائل سب وہی ہیں جو آپ کی تحریر میں مفصل مذکور ہیں۔

مشینی ذبیحہ کے طریقے اور احکام

مولانا عبدالمعز مظاہری ☆

مشینی ذبیحہ کے طریقوں کی تفصیلات:

۱- کبھی جانور بجلی کے ذریعہ چلنے والی زنجیر یا پٹہ سے لٹک کر بے ہوشی کے مرحلہ سے گزرنے کے بعد ذابح کے سامنے پہنچتا ہے اور ذابح اس کو بسم اللہ کہہ کر ذبح کرتا ہے۔ ذبح کے بعد ذبیحہ آگے بڑھتا جاتا ہے یہ بالاتفاق جواز کی صورت ہے کیونکہ شرائط ذبح موجود ہیں، لہذا احلت کا حکم لاگو ہوگا حرمت کی کوئی وجہ موجود نہیں ہے، کیونکہ یہ طریقہ بعینہ طریقہ عادیہ کے مانند ہے کہ جس طرح ذابح کا اپنے ہاتھ میں لی ہوئی چھری سے ذبح کئے جانے کو حلال کا حکم دیا جاتا ہے اسی طرح یہاں بھی ہے صرف نقل و حمل بجلی کی قوت اور طاقت کے ذریعہ عمل میں آتا ہے۔

۲- نہ صرف ذبیحہ کا نقل و حمل بلکہ عمل ذبح بھی بجلی کے ذریعہ چلنے والی مشینی چھری کے

ذریعہ انجام پاتا ہے۔ یہ طریقہ دو صورتوں کو حامل ہے۔

صورت اولی: ذبح کے لئے بجلی کا بٹن دباتے وقت جتنے بھی ذبیحے ذبح کے لئے رکھے گئے ہیں ہر ایک کے لیے الگ چھریاں ہیں اور ایک بار بسم اللہ کہتے ہوئے بٹن دبا کر سبھی چھریاں حرکت میں آتی ہیں اور بیک وقت یہ تمام ہی اپنے سامنے کے حیوانات کو ذبح کر دیتی ہیں۔

صورت ثانیہ: لائن سے لگے ہوئے جانور باری باری مشینی چھری کے سامنے آتے جاتے ہیں اور بسم اللہ کہہ کر بجلی کا بٹن دبانے سے جو چھری چلتی ہے وہ باری باری اپنے سامنے والے جانوروں کو ذبح کرتی چلی جاتی ہے۔

مذکورہ دونوں صورتوں میں سے صورتِ اولیٰ میں جبکہ سبھی جانور بیک وقت ذبح ہو جاتے ہیں تو ایک عمل ذبح پر ایک بسم اللہ کو کافی تصور کیا جائے گا اور ذباح حلال سمجھے جائیں گے۔ اور جتنے جانور اس ایک عمل سے ذبح ہو جائیں تو اس ایک عمل پر ایک بار بسم اللہ کہنا کافی ہوگا۔

صورتِ ثانیہ: میں کہ لائن سے لگے ہوئے جانور باری باری مشینی چھری کے سامنے آتے جاتے ہیں اور بسم اللہ کہہ کر بجلی کا بٹن دبانے سے جو چھری چلتی ہے وہ اپنے سامنے باری باری آنے والے جانور کو ذبح کرتی چلی جاتی ہے۔

چونکہ بٹن دبانے والا فاعل ہے، عمل ذبح اور اس فاعل کے درمیان بجلی کی قوت کا واسطہ ہے جو غیر مکلف ہے اس لیے یہ فعل ذبح بٹن دبانے والے کی جانب منسوب ہوگا۔ وہی ذبح قرار پائے گا اور اس کا بسم اللہ کہنا کافی ہوگا۔

زیر بحث صورت میں ہر جانور کے ذبح کے لئے بار بار بٹن نہیں دبایا جاتا بلکہ ایک بار بٹن دبانے سے مشین حرکت میں آتی اور اسی ایک حرکت پر مشینی چھری ہر آنے والے جانور کو ذبح کرتی جاتی ہے، پس ذبح کا ایک ہی عمل ہے جو متعدد جانوروں کا ذبح ہے، لہذا یہ صورت متعدد جانوروں کو ایک عمل ذبح کے ذریعہ ذبح کرنے والی ہے اور عمل متعدد نہیں، اس لئے اس صورت میں بھی ایک بار بسم اللہ کہنا کافی ہے، جس طرح اگر کسی شخص نے دو جانوروں کو نیچے اوپر لٹایا اور ایک بار میں دونوں جانور کو ذبح کر ڈالا تو ایک تسمیہ سے دونوں حلال قرار پائیں گے، اسی طرح یہاں بھی مشین رکنے سے پہلے جتنے جانور ذبح ہوتے جائیں گے ان کو عمل واحد سے ذبح قرار دیا جائے گا، ہاں اگر مشین کسی وجہ سے درمیان میں رک جائے اور مشین کو حرکت میں لانے کے لیے دوبارہ بٹن دبانا پڑے تو دوبارہ بسم اللہ کہنا لازم اور ضروری ہوگا۔

قاعدہ مسلمہ

اگر فعل اور نتیجہ فعل کے درمیان کسی مکلف باختیار شخص کا عمل واسطہ نہ ہو تو نتیجہ فعل اسی انسان فاعل کی جانب منسوب ہوگا، چنانچہ فقہاء نے صراحت کی ہے کہ آلات کے ذریعہ ہونے

والے افعال اسی شخص کی طرف منسوب ہوتے ہیں جس نے اس کو استعمال کیا ہے، لہذا اگر بٹن دبانے والے اور فعل ذبح کے درمیان مشین کا واسطہ ہے، چونکہ یہ مشین ایک بے اختیار شئی ہے اس لئے اس فعل کی نسبت بھی بٹن دبانے والے ہی کی طرف ہوگی، اور اس کو ذبح کرنے والا تصور کیا جائے گا، اس لئے اس کی بسم اللہ کافی ہوگی۔

(۳) الکترا تک شاک کے ذریعہ بے ہوش کرنے میں انسان کے اختیار میں یہ بات ہوتی ہے کہ برقی مقدار اتنے درجہ میں استعمال کرے جس کی وجہ سے اتنی جلد مر جانے کا امکان نہ ہو، لہذا محض سدّ ذریعہ کے طور پر منع کرنے کی کوئی وجہ نہیں ہے۔

(۴) جبکہ مشینی ذبیحہ مغربی اور افریقی ممالک میں قانونی مجبوری اور مشکلات کے تحت حاجب کا درجہ اختیار کر گیا ہے اور اس کی اجازت نہ دینے میں مشقت اور حرج ہے، اور رفع حرج اور حاجت انسانی کا معتبر ہونا تقریباً فقہاء کے یہاں متفق علیہ ہے۔

(۵) وہ امور جو عادات کے قبیل سے ہیں ان میں اصل اباحت اور جواز ہے، اور اگر اس کی حرمت و ممانعت کی مناسب دلیل موجود نہ ہو تو یہ بذات خود اس کے جائز ہونے کی دلیل ہے۔ محض مشینی کے توسط کی وجہ سے ذبیحہ کی حرمت پر کوئی دلیل نہیں، اس کو جائز ہونا چاہیے۔

خلاصہ

اگر بجلی کی مشین کے توسط سے عمل ذبح پایا گیا اور اس میں ذبح کی شرائط مذکورہ کی خلاف ورزی نہ ہو تو اس کا ذبیحہ حلال ہوگا، اور ان میں سے ایک شرط بھی فوت ہو جانے کی صورت میں ذبیحہ کو حرام قرار دیں گے۔

نتیجہ یہ نکلا کہ اگر جملہ شرائط ذبح مکمل ہوں اور عمل ذبح مشینی چھری کے ذریعہ انجام پائے جسے بجلی کی قوت حرکت میں لا رہی ہے، اور بجلی کی قوت کو کسی مسلمان یا کتابی نے بٹن دبا کر حرکت دی ہے تو اس طرح بجلی کی چھری سے ذبح ہونے والا ذبیحہ حلال ہوگا۔

مناقشه

مشینی ذبیحہ

اب دوسرا مسئلہ ہے ذبیحہ کا، اس کی پہلی تجویز مفتی انور علی صاحب نے مرتب کی ہے وہ تشریف لائیں، سب سے پہلی بات یہ ہے کہ ذبح اضطراری اور ذبح اختیاری کی جو اصطلاح ہمارے یہاں کتابوں میں ملتی ہے وہ مذبح کے اعتبار سے ہے، یعنی ہر وہ ذبح جو مانوس جانوروں کا، اہلی جانوروں کا کہا جائے وہ ذبح اختیاری ہے اور جو وحشی کا ہے تو کہا جائے وہ ذبح اضطراری ہے۔

یہ وضاحت اس میں نہیں آئی ہے، اس سے خطرہ یہ ہو جاتا ہے، بلکہ خطرہ کیا مجبوری کی نہ جانے کیا کیا تاویل کی جائے گی، حالانکہ ہمارے یہاں جو اہلی جانور ہیں انہیں کے ذبح کو ذبح اختیاری کہا جائے گا، بلکہ اہلی جانور بھی اگر بھاگ گئے تو وہ اس میں نہیں آئے گا، لیکن عام طور پر کبھی کبھی احتیاطی بھی کہہ سکتے ہیں، اس لئے میری درخواست کمیٹی کے ارکان سے کہ اس میں نمبر ۱ پر اس کی وضاحت کر دیں کہ ذبح اضطراری شریعت میں کیا ہیں اور ذبح اختیاری شریعت میں کیا ہیں، کیا آپ حضرات کو اس سے اتفاق ہے اس کی وضاحت آجانی چاہئے، اچھی بات ہے۔ اور اس کو حکم کا درجہ دیا جائے، اور یہ جو تعبیر ہے کہ ذبح اختیاری جانور کے حلق اور لبہ کے درمیان کاٹنے کو کہتے ہیں اس کو حکم کا درجہ دیا جائے، ذبح اختیاری کی صورت میں حلق، لبہ اور وچین کو یا ان میں سے اکثر کو کاٹنا ضروری ہوگا، اس لئے کہ چاروں کا کاٹنا ضروری نہیں ہے، اس پر آپ غور کر لیجئے۔

مولانا صباح الدین ملک:

اس میں یہ بات کہی گئی ہے کہ اللہ کا نام دعا کے طور پر نہ لیا جائے بلکہ احوط کے طور پر لیا

جائے، میرا خیال یہ ہے کہ اس پہلو سے لیا جائے کہ چونکہ اللہ کا حکم ہے، دعایا احوط نہ ہو۔

مفتی شبیر احمد صاحب مراد آباد:

قادیانی کے ساتھ شیعہ غالی بڑھا دیجئے۔

حضرت قاضی صاحب:

مولانا! قادیانیت کا مسئلہ دنیا میں متفق علیہ مسئلہ ہے، اور شیعہ میں چونکہ اس میں بہت جھگڑا کھڑا ہو جائے گا، اس لئے کہ جو اس کی اولاد ہے اس کو آپ کہیں گے کہ وہ مرتد نہیں ہے، اس لئے قادیانی کے مطلق ذبیحہ حرام ہے، اس کو رہنے دیجئے، (اور میں نے کہا کہ یورپ میں الحلال الصادق کے نام سے مستقل ایک فرم ہے جو ذبح کر کے گوشت، سپلائی کر رہی ہے جو قادیانی ہے، اور وہ الحلال الخالص کے نام سے وہ کام کرتے ہیں، ایسی فرم کے بارے میں آپ کیا رائے دیں گے، پورے یورپ اور افریقہ کے حالات کے بارے میں کہ وہاں کیا صورت حال ہے، آپ ذمہ دار ہیں، مگر قادیانیوں کے بارے میں بتائیں یہ صراحت بہت ضروری ہے، ان کا طریقہ کار دراصل انخفاء کا ہے، اپنے کو پردے میں رکھ کر عیسائی ملکوں میں اپنا کام کرتے رہتے ہیں، اس لئے یہ بات صراحتاً کہہ دینی ضروری ہے، باقی دیگر معاملات پر خاموش رہئے۔

مفتی شبیر احمد صاحب:

ہم لوگ مراد آباد میں دارالافتاء میں کام کرتے ہیں اور شیعہ کے بارے میں سوالات آتے رہتے ہیں۔

حضرت قاضی صاحب:

جب آپ کے یہاں دارالافتاء میں سوال آئے گا تو آپ جواب دیجئے گا، فقہ اکیڈمی کو رہنے دیجئے۔

منفتی شبیر احمد صاحب:

غالی شیعہ کے بارے میں مرتد کی صراحت ہے۔

ایک آواز:

اس میں چونکہ قادیانی کا ذبیحہ کا تذکرہ آیا ہے، اور شیعہ جو تحریف قرآنی کے قائل ہیں، ان کے بارے میں بھی تذکرہ آجائے تو بہتر ہے۔

حضرت قاضی صاحب:

قادیانیوں کے مرتد ہونے پر مکمل امت کا اجماع ہے یا نہیں؟ کسی بھی معتبر مسلک یا عالم کا کوئی دوسرا قول ہے کیا؟ عام بات یہ ہے کہ پوری امت کا اس پر اجماع ہے اور جو مجمع علیہ ہے ان کے برابر آپ ان چیزوں کو مت کیجئے۔

منفتی شبیر احمد صاحب:

شیعہ غالی کے بارے میں کوئی اختلاف ہے کیا؟

حضرت قاضی صاحب:

بہت اقوال ہیں آپ پڑھ لیجئے، لکھا ہوا ہے کہ ان کا ذبیحہ فلاں فلاں قول کے مطابق جائز ہے، آپ اس کو مانیں یا نہ مانیں یہ ایک الگ مسئلہ ہے، لیکن اس وقت جو صورت حال ہے، اس میں قادیانیوں کے ساتھ اس کو اس کے برابر مت کیجئے، اس کو الگ رہنے دیجئے۔

ایک آواز:

اگر کسی شخص نے جانور ذبح کیا اور قصداً بسم اللہ نہیں کہا تو حنفی مسلک کے مطابق وہ ذبیحہ حلال ہوگا یا نہیں؟

حضرت قاضی صاحب:

اصل میں مولانا ایسا ہے کہ اس میں یہ گفتگو رہی ہے، جو اجماع نقل کیا گیا ہے وہ اجماع دراصل محل نظر ہے، نمبر ۱، نمبر ۲، علامہ شامی کی صراحت کے مطابق ذبح کے وقت بسم اللہ کی ذبح کو ملقین کر دیا جائے تو امور مختلف فیہا میں جو شریعت کا ہے اس کے مطابق وہ گوشت امام شافعی کے مسلک کے متبعین کھائیں، ان کو ہم یہ کہہ دیں کہ اس کو ہم نہیں کھائیں گے، ہمارے لئے یہ حرام ہے، یہ کام ذرا مشکل لگتا ہے، اس روشنی میں جو تجویز مرتب کی گئی ہے، اس کو میرا خیال ہے کہ کاٹ دیا جائے اور صرف اتنا لکھا جائے کہ یہ توقع کی جاتی ہے کہ ہر مسلمان چاہے اس کے نزدیک تسمیہ سنت ہو یا واجب ہو، وہ بسم اللہ قصد نہیں چھوڑے گا، اس لئے ہم اس کی تحقیق کے مکلف نہیں ہیں، کیونکہ ایک مسلمان نے ذبح کیا ہے، اس لئے ہم کھائیں گے، یہ گویا ہم کو اختیار دیا گیا ہے، اس لئے کہ آپ کا جو فیصلہ ہے وہ پوری دنیا کے مسلمانوں کے سامنے جانے والا ہے تو سب کو سامنے رکھتے ہوئے غور کیجئے کہ یہ زیادہ اوفق ہے یا ان تفصیلات کا جاننا زیادہ مناسب ہے، کوئی بطور تقویٰ اور طہارت نہ کھائے تو اس کے لئے مسئلہ الگ ہے، اس کا حق اس کو پہنچتا ہے، لیکن عام مسلمانوں کے لئے جو آپ رہنمائی کرتے ہیں تو یہ جاننا زیادہ مناسب ہے، حیدرآباد میں بارکس کی دکانوں پر عام طور سے شوافع ہیں، وہی قصاب ہیں اور ذبیحہ کرتے ہیں تو آپ کیا ان سے جا کر پوچھیں گے کہ آپ نے بسم اللہ پڑھی تھی، اور چھوڑی تھی تو قصداً چھوڑی تھی یا سہواً وغیرہ وغیرہ۔ ملیشیا میں جا کر دیکھیں اور وہاں جا کر گوشت تو کیا آپ اس بات کی تحقیق کے مکلف ہیں کہ پوچھیں، اور خود آپ سعودی عربیہ میں جائیں اور دیکھیں، شوافع دنیا کے مختلف ملکوں میں رہتے ہیں، انڈونیشیا میں جائیں تو وہی صورت حال ہوگی، مالدیپ میں جائیں گے تو یہی صورت حال ہوگی، بھٹکل میں جائیں گے تو یہی صورت حال ہوگی، اور یہاں کوکن میں جائیں گے تو یہی صورت حال ہوگی، اس لئے یہ راستہ اختیار کیا گیا ہے، اگر آپ غور کریں گے تو امت کے لئے سہولت کا بھی راستہ ہے اور بحث و مناقشہ کا بھی راستہ ہے، اور کوئی صاحب تقویٰ اور صاحب

ورع اپنے تقویٰ کی وجہ سے نہیں کھانا چاہتا ہے تو نہ کھائے۔

ایک آواز:

یہاں مسئلہ یہ ہے کہ ذابح کی طرف سے ہم کو یہ معلوم نہ ہو کہ تسمیہ پڑھا ہے یا نہیں، اور ایک صورت یہ ہے کہ ذابح نے تسمیہ نہیں پڑھا تو ایسی صورت میں ہم کو کیا کرنا چاہئے۔

حضرت قاضی صاحب:

اس صورت کا مسئلہ آیا ہی نہیں ہے۔

مفتی انور علی صاحب:

ہدایہ میں ایک عبارت ہے: ”ولو قضی القاضی“۔

حضرت قاضی صاحب:

دیکھئے! اگر آپ اس تفصیل میں جائیں گے تو پھر شامی کی کتاب القضاء اور پھر سب دیکھنا پڑے گا۔

ایک آواز:

آپ نے یہ فرمایا کہ جس گوشت کو امام شافعی کھائیں کیا یہ مناسب ہوگا۔

حضرت قاضی صاحب:

میں نے مناسب نہیں کہا ہے، میں نے جو کہا ہے وہ بتائیں۔

ایک آواز:

جس گوشت کو امام ابوحنیفہ نہ کھائیں، جس کو امام مالک پسند نہیں کرتے، جس کو امام احمد

پسند نہیں کرتے، ہم کھالیں یہ اچھی بات نہیں ہے۔

حضرت قاضی صاحب:

ہمارا یقین ہے کہ جس گوشت کو امام شافعی ذبح کر کے لاتے اور امام ابوحنیفہ کے سامنے پیش کرتے تو امام ابوحنیفہ بغیر پوچھے کھا لیتے۔

ایک آواز:

اگر امام شافعی اس بات کی صراحت کرتے کہ ہم نے اس پر بسم اللہ نہیں پڑھی ہے اور اس گوشت کو امام صاحب کے سامنے پیش کرتے تو کیا امام صاحب اس کو کھا لیتے، اس لئے احتیاط ضروری ہے۔

حضرت قاضی صاحب:

اگر فقہاء کے ان واقعات پر نظر دوڑالیں کہ خود امام شافعی امام ابوحنیفہ کے طریقہ پر نماز پڑھی اور اسی طرح پاکی اور ناپاکی کے بارے میں معمر نے امام ابو یوسف سے جب یہ بات کہی: ”نعمل بأعمالنا بقول إخواننا“، تو ان ائمہ مجتہدین کے یہاں تو غیر معمولی توسع ہے، البتہ ہمارے لئے تھوڑی مشکل آجاتی ہے۔

اب میں ایک بات عرض کرنا چاہتا ہوں، وہ یہ کہ محل اختلاف کیا ہے اس کو پہلے متعین کر لیں، اس تجویز میں ہم اس بحث میں نہیں گئے ہیں، لیکن اتفاق سے جو بات اس جگہ لکھی گئی ہے وہ یہ ہے کہ واضح رہے کہ جمہور فقہاء کے نزدیک بسم اللہ کہنا واجب ہے اور سیدنا امام شافعی کے نزدیک مسنون ہے، ٹھیک ہے، بہر حال تسمیہ واجب ہو یا مسنون ہر مسلمان سے یہ امید کی جاتی ہے کہ وہ اللہ کا نام لئے بغیر ذبح نہیں کرے گا، اس کو باقی رکھا جائے، کیونکہ شوافع کے یہاں مسنون ہے، لہذا ذبیحہ کسی بھی مسلمان کا ہو اس کے بارے میں یہ تحقیق کے

مکلف نہیں ہیں کہ آیا اس پر قصداً بسم اللہ چھوڑی گئی ہے یا نہیں، تو اب اس کو سوچ لیجئے کہ کیا ہم اس تحقیق کے مکلف ہیں، یا نہیں ہیں، اس لئے ہر مسلمان کے ذبیحہ کو حلال سمجھا جانا چاہئے، یہاں تو ساری بحث آئی ہی نہیں ہے۔ یہاں تو جتنی بات پوچھی گئی ہے، کیا ہر مسلمان اس بات کا مکلف ہے کہ ہر شخص سے یا کسی شافعی سے جو ذبح کرے اس سے پوچھے کہ بھائی تم نے عمداً بسم اللہ تو نہیں چھوڑی؟ یا اس کے مکلف نہیں ہیں، پس بات اتنی کہی گئی ہے، وہ سارے مسائل یہاں پر بحث میں نہیں آئے۔

مفتی شبیر احمد صاحب:

بغیر تکلف کے اگر معلوم ہو جائے کہ مذہب شافعی کے ماننے والے نے قصداً بسم اللہ چھوڑی ہے تو اس پر غور کیا جائے؟

حضرت قاضی صاحب:

اس تجویز میں یہ نہیں لکھا گیا ہے، اگر یہ ثابت ہو جائے کہ عمداً کسی شافعی نے بسم اللہ ترک کر دیا ہے تو اس کا گوشت کھانا غیر شافعی کے لئے حلال ہوگا یا حرام؟ یہ تجویز میں آیا ہی نہیں، اس مسئلہ پر اختلاف رائے ہو سکتا ہے، اس لئے اس تجویز میں اتنی بات لکھی گئی ہے کہ ہم اس تحقیق کے مکلف نہیں ہیں۔

مفتی انور علی صاحب:

متروک التسمیہ عمداً پر جمہور علماء کا اجماع ہے۔

حضرت قاضی صاحب:

بہت سے اقوال موجود ہیں، امام شافعی کے اختلاف کی بنیاد پر کسی نے قصداً بسم اللہ ترک کیا تو اس کی حلت کا قول بھی آپ کو ملے گا، حرمت کا قول بھی، تو یہ کہوں کہ آپ اسی اختلاف

اور جھگڑے میں جائیں، ہمیں تو مسلمانوں کو بتا دینا ہے کہ مسلمان کا ذبیحہ ہمارے لئے حلال ہے، ہم اس تحقیق کے مکلف نہیں ہیں اتنا ہی تو لکھا گیا ہے، جتنا لکھا گیا ہے اس میں کوئی اختلاف ہے یا نہیں؟ اس کے بعد بات کیجئے۔

منفتی انور علی صاحب:

مجھے اس سے اختلاف ہے، اس سے یہ شبہ پیدا ہوتا ہے کہ کسی مسلمان کا ذبیحہ اگر وہ شافی ہو اور اس نے قصداً چھوڑا ہو وہ ہر مسلمان کے لئے درست ہے اور اس کی تحقیق کی کوئی ضرورت نہیں ہے۔

ایک آواز:

اگر تحقیق ہو جائے تو اس صورت میں بھی واضح ہونا چاہئے کہ کیا ہونا چاہئے۔

ایک آواز:

فقہاء کی عبارتیں اس تجویز کے مخالف نظر آتی ہیں، اس لئے کہ عام طور پر وہاں لکھا جاتا ہے: ”مذہبنا صواب یحتمل الخطأ ومذہب مخالفنا خطأ یحتمل الصواب“ اس کا تقاضا تو یہ ہے کہ اگر اس نے تسمیہ حقیقتاً چھوڑ دیا تو ہمارے لئے جائز نہیں ہونا چاہئے، اس لئے کہ ہم تحقیقات نہیں کرتے کہ وہ خطا پر ہے۔

حضرت قاضی صاحب:

اس لئے کہ احتمال صواب اس میں موجود ہے، مولانا آپ نے اچھا موقف پیش کیا ہے۔

ایک آواز:

اس میں یہ عرض کرنا چاہوں گا کہ ذبح اضطراری میں یہ شرط نہیں ہوگی، مثلاً جس جانور کو

ہم نے تیر مارا اور وہ تیر بجائے اس کے دوسرے جانور کو لگ جائے تو اس صورت میں دوسرا جانور بھی حلال ہو جاتا ہے۔

حضرت قاضی صاحب:

مولانا کا کہنا درست ہے، اس لئے کہ یہ تجویز ذبح اختیاری کی ہے، اس کی صراحت کر دی جائے، جب ذبح اضطراری ہو تو تعین ضروری نہیں ہے، اس لئے تجویز اپنی جگہ پر صحیح مگر اس میں اس کی وضاحت کر دی جائے کہ یہ حکم ذبح اختیاری کا ہے۔

ایک آواز:

بسم اللہ کس کس زبان میں پڑھ سکتا ہے۔

حضرت قاضی صاحب:

کسی بھی زبان میں پڑھ سکتا ہے۔

قاضی عبدالجلیل صاحب:

اس میں ایک جملہ اور ہے اس پر غور کر لیا جائے کہ جانور کے تعین کی جو بات کی گئی ہے جب جانور متعین کر دیئے جائیں اور پھر دوسرے جانور لائے جائیں، اس میں ایسا شبہ پیدا ہوتا ہے کہ ایک مرتبہ اگر دو جانور ایک ساتھ لٹایا گیا اور دونوں کو متعین کر لیا جائے لیکن ذبح میں تعاقب ہوگا تو دوسرے جانور پر بھی بسم اللہ کہنا ضروری ہوگا، پہلے تسمیہ سے دونوں حلال نہیں ہوں گے۔

حضرت قاضی صاحب:

تجویز کے الفاظ پر ذرا غور کر لیجئے، وہاں پر ”ایک وقت“ ہے، اس لئے یہ بات نہیں مانی جائے گی، اور یہ بات مولانا عبدالمبین صاحب پہلے کہہ چکے۔

مولانا صباح الدین ملک:

اس سلسلہ میں ایک بات مجھے عرض کرنی تھی، قاضی صاحب نے جو بات کہی ہے وہ وقتاً طور پر ہے، مشینی ذبیحہ میں جب بات آئے گی تو اس کی صورت یہ ہوگی کہ جب یہ فرض کر لیا جائے ایک وقت میں بٹن دبانا اور مشین کا چلنا مستقل ایک عمل ہے، اس کے نتیجہ میں اگر یہ فرض کر لیں کہ پچاس جانور متعین معلوم ہوں اور ان پر ہر ایک بار تسمیہ پڑھیں تو پچاس جانور وہ ایک مرتبہ میں بٹن دبانے سے ذبح ہو جائیں گے۔

قاضی صاحب:

جب مشینی ذبیحہ کی تجویز آئے گی تو وہ بات کہنے گا، ابھی فقہاء کے مرتب کردہ اصولوں کے مطابق وحدت اور تسمیہ کا تعلق عمل سے ہے یا مذبح سے ہے، یہ بات اس تجویز میں واضح کی گئی ہے، اور دوسرے یہ کہ تعین مذبح ضروری ہے، یہ بات اس میں واضح کی گئی ہے۔

ایک آواز:

تجویز کے آخر میں یہ بات کہی گئی ہے کہ جانور کے ذبح میں یا ہاتھ پیر پکڑنے والا ذبح، تو یہاں ہاتھ پیر پکڑا نہیں جاتا ہے، اس کو باندھ دیا جاتا ہے اور پکڑا جاتا ہے سر، تو سر پکڑنے والا ذبح میں شمار ہوگا یا نہیں، اگر وہ شمار ہوگا تو ٹھیک ہے۔

حضرت قاضی صاحب:

وہ تجویز معین ذبح والی آرہی ہے، کہ ہاتھ پیر پکڑنے والا معین ذبح نہیں ہے، وہ عمل ذبح میں شریک ہے وہ معین ذبح ہے۔

مولانا ابوالحسن صاحب:

مشینی ذبیحہ کی جو پہلی اور دوسری شق بیان کی گئی ہے میرے خیال میں یہ دونوں شرطیں

جائز نہیں ہیں، اس لئے کہ اس میں الگ نوعیت کی شرطیں ہیں اور الگ نوعیت کی شرط کو کون دیکھتا ہے، اور مشینی ذبیحہ کے اندر اسلام میں جو شرائط اور ارکان ہیں وہ پورے طور پر نہیں پائے جا رہے ہیں بلکہ اس میں شک ہے، اس لئے اس کو حلال قرار دینا درست نہیں ہے۔

ایک آواز:

میں مولانا ابوالحسن صاحب کی رائے سے اتفاق کرتا ہوں۔

مفتی شبیر احمد صاحب:

مولانا ابوالحسن صاحب نے جو بات فرمائی ہے اس سے ہم کمیٹی کے افراد کو اختلاف ہے۔

مفتی احمد دیوبندی صاحب:

اس میں عدم جواز کی بات سمجھ میں نہیں آتی ہے، جبکہ جواز صحیح طور پر ثابت ہے، کیونکہ کوئی آدمی اپنے ہاتھ کے عمل سے ذبح کرتا ہے، تو ہاتھ کا عمل اس میں بھی ہے، اس لئے حلال ہونا چاہئے۔

ایک آواز:

اس میں میں کہتا ہوں کہ صرف ہاتھ کے عمل سے کام نہیں چلتا، اس لئے کہ جب تک پاور ہاؤس سے بجلی سپلائی نہیں ہوگی تو صرف بٹن دبانے سے کام نہیں چلتا ہے۔

مفتی احمد صاحب:

بٹن دبانے سے جو بجلی کی قوت کا استعمال کیا گیا ہے اصل میں ہاتھ کو دخل ہے۔

حضرت قاضی صاحب:

مولانا ابوالحسن صاحب نے جو اختلاف کیا ہے، ان کے اختلاف کا نقطہ نظر یہ سمجھ میں

آتا ہے کہ سلاٹر ہاؤس والے اسی کا ناجائز فائدہ اٹھائیں گے، یہ شاید مولانا کی گفتگو کا مقصد ہے، اور حضرت مولانا شبیر احمد صاحب کی گفتگو سے یہ سمجھا کہ چونکہ بجلی کی طاقت سے مشین چلتی ہے اس لئے ہم اس کو جائز نہیں کہتے، یہ دو بات ہوگئی۔

مولانا ابوالحسن صاحب:

حضرت مولانا قاضی صاحب نے جو بات فرمائی وہ بھی ہے، لیکن ساتھ ساتھ یہ بھی ہے کہ مشین کے چلنے سے ہو سکتا ہے کہ بعض جانور کی گردن پورے طور پر نہ کٹے اور یہ ہو سکتا ہے کہ وہ چاروں رگوں کو نہ کاٹ سکے، اور اگر ایسا ہوا کہ وہ صحیح طور پر ذبح نہ ہو سکا تو ظاہر ہے کہ وہ حرام ہو جائے گا اور حرام و حلال کا اجتماع ہو جائے گا، اور شرعی قاعدہ ہے کہ حلال و حرام کے جمع ہونے کی صورت میں حرمت کو ترجیح دی جاتی ہے۔

مفتی محبوب علی وجیہی:

مشین پر آدمی مقرر ہوتے ہیں اور جانور لائے جاتے ہیں اور ذبح ہوتے ہیں تو وہ تو حلال ہے، اور جن صورتوں میں اشتباہ ہے، حلال و حرام کے اشتباہ کی صورت میں ان کو حرام قرار دیا جائے۔